

قرآنی آیات کا شان نزول

اسباب نزول قرآن اُردو

اَسْبَابُ نَزْوِلِ الْقُرْآنِ

www.KitaboSunnat.com

تصنیف

ابنوا الحسن علی بن احمد الواعظی النیسابوری

دارالاشعاع کراچی



معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

اَسْبَابُ نَزُولِ قُرْآنِ اَرْدُو

اَسْبَابُ نَزُولِ الْقُرْآنِ

تصنيف

ابوالحسن على بن احمد الواعدي النيسابوري

ترجمہ اَرْدُو


پروفیسر عبدالرزاق مغل

www.KitaboSunnat.com

اَرْدُو بازار اسلام آباد
کراچی پاکستان 2213768

دارالاشاعت

جملہ حقوق ملکیت بحق دارالاشاعت کراچی محفوظ ہیں



باہتمام : خلیل اشرف عثمانی
طباعت : ۲۰۰۵ء علمی گرافکس کراچی
صفحہ : 456

2010

قارئین سے گزارش

اپنی حتی الوسع کوشش کی جاتی ہے کہ پروف ریڈنگ معیاری ہو۔ الحمد للہ اس بات کی نگرانی کے لئے ادارہ میں مستقل ایک عالم موجود رہتے ہیں۔ پھر بھی کوئی غلطی نظر آئے تو ازراہ کرم مطلع فرما کر ممنون فرمائیں تاکہ آئندہ اشاعت میں درست ہو سکے۔ جزاک اللہ

﴿.....ملنے کے پتے.....﴾

ادارہ اسلامیات ۱۹۰-انارکلی لاہور
بیت العلوم 20-بھڑوڈ لاہور
مکتبہ سید احمد شہید اردو بازار لاہور
مکتبہ امدادی ٹی بی ہسپتال روڈ ملتان
یونیورسٹی بک اینڈ پرنٹنگ نیس بازار پشاور
مکتبہ خانہ رشیدیہ - مدینہ مارکیٹ راجہ بازار داد پینڈی
مکتبہ اسلامیہ گامی ڈا - ایبٹ آباد

ادارۃ المعارف جامعہ دارالعلوم کراچی
بیت القرآن اردو بازار کراچی
ادارۃ اسلامیات موبن چوک اردو بازار کراچی
بیت القلم مقابل اشرف المدارس گلشن اقبال بلاک ۲ کراچی
بیت الکتاب بالقابل اشرف المدارس گلشن اقبال کراچی
مکتبہ اسلامیہ امین پور بازار - فیصل آباد
مکتبہ المعارف محلہ بنگلی - پشاور

﴿انگلینڈ میں ملنے کے پتے﴾

Islamic Books Centre
119-121, Halli Well Road
Bolton BL 3NE, U.K.

Azhar Academy Ltd.
At Continenta (London) Ltd.
Cooks Road, London E15 2PW

﴿امریکہ میں ملنے کا پتہ﴾

DARUL-ULOOM AL-MADANIA
182 SOBIESKI STREET,
BUFFALO, NY 14212, U.S.A

MADRASAH ISLAMIAH BOOK STORE
6665 BINTLIFE, HOUSTON,
TX-77074, U.S.A

فہرست عنوانات

صفحہ نمبر	عنوان	صفحہ نمبر	عنوان
۲۹۶	سورة الحج	۵	عرض ناشر
۳۰۰	سورة المؤمنون	۶	امام الواحدی کے حالات
۳۰۳	سورة النور	۱۲	نزول قرآن کے آغاز کا بیان
۳۱۹	سورة الفرقان	۱۸-۱۹	سورة الفاتحہ، سورة البقرہ
۳۲۲	سورة القصص	۸۸	سورة آل عمران
۳۲۷	سورة العنكبوت	۱۳۳	سورة النساء
۳۳۱	سورة الروم	۱۷۵	سورة المائدہ
۳۳۲	سورة القمان	۲۰۰	سورة الانعام
۳۳۶	سورة السجدة	۲۱۲	سورة الاعراف
۳۳۸	سورة الاحزاب	۲۱۷	سورة الانفال
۳۳۹	سورة يس	۲۲۸	سورة برآة
۳۵۱	سورة ص	۲۵۲	سورة يونس
۳۵۳	سورة الزمر	۲۵۳	سورة الهود
۳۵۷	سورة حم السجدة	۲۵۷	سورة يوسف
۳۵۹	سورة الشورى	۲۵۹	سورة الرعد
۳۶۱	سورة الزحرف	۲۶۳	سورة الحج
۳۶۲	سورة الدخان	۲۶۶	سورة النحل
۳۶۳	سورة الحاشية	۲۷۶	سورة بني اسرائيل
۳۶۵	سورة الاحقاف	۲۸۶	سورة الكهف
۳۶۷	سورة الفتح	۲۸۹	سورة مريم
۳۷۰	سورة الحجرات	۲۹۲	سورة طه
		۲۹۴	سورة الانبياء

صفحہ نمبر	عنوان	صفحہ نمبر	عنوان
۴۳۸	سورة الصّٰحٰی	۴۸۲	سورة ق
۴۴۱	سورة اعلق	۴۸۳	سورة والجم
۴۴۲	سورة القدير	۴۸۵	سورة القمر
۴۴۳	سورة الزلزال	۴۸۷	سورة الواقعة
۴۴۴	سورة العاديات	۴۸۹	سورة الحديد
۴۴۵	سورة التكاثر	۴۹۱	سورة الجنات
۴۴۶	سورة الفيل	۴۹۸	سورة الحشر
۴۴۷	سورة قریش	۴۰۳	سورة الممتحنة
۴۴۸	سورة الماعون	۴۰۸	سورة الصف
۴۴۹	سورة الكوثر	۴۰۹	سورة الجمعة
۴۵۰	سورة الكافرون	۴۱۰	سورة المنافقون
۴۵۱	سورة النصر	۴۱۴	سورة التغابن
۴۵۲	سورة تبت	۴۱۵	سورة الطلاق
۴۵۴	سورة اخلاص	۴۱۸	سورة التحریم
۴۵۵	سورة المعوذتان	۴۲۱	سورة الملك
		۴۲۲	سورة القلم
		۴۲۳	سورة الحاقة
		۴۲۴	سورة المعارج
		۴۲۵	سورة المدثر
		۴۲۷	سورة القيامة
		۴۲۸	سورة الانسان
		۴۲۹	سورة عبس
		۴۳۱	سورة التکویر
		۴۳۲	سورة المطففين
		۴۳۳	سورة الطارق
		۴۳۴	سورة الليل

عرض ناشر

قرآن کریم، آخری الہامی کتاب اور عالمی وابدی سرچشمہ ہدایت کی حیثیت سے پڑھنے، سمجھنے اور معاشرے میں اس کے قوانین کے اطلاق کے سلسلے میں جس اہتمام کا تقاضا کرتا ہے وہ کسی طرح محتاج بیان نہیں ہے۔ اس سلسلے میں یہ جاننا ضروری ہے کہ قرآن کریم معاشرے میں اصلاح کے تدبیراتی طریق کار کے پیش نظر مختلف اوقات اور مختلف حالات میں نازل ہوتا رہا۔ ان مخصوص حالات اور واقعات کی واقفیت ہر مسلمان فرد بالخصوص ہر مبلغ کے لئے از بس ضروری ہے۔

الحمد للہ اس سلسلے میں امت کے علماء کرام نے پوری کوشش کی ہے اور آیات قرآنی کے شان نزول کو تفصیل کے ساتھ محفوظ کیا ہے۔ انہی مستند کتب اور مآخذ میں ایک کتاب ”اسباب نزول القرآن“ ہے جو علامہ امام ابو الحسن علی احمد بن محمد بن علی الواحدی کی تصنیف ہے۔ جس میں قرآنی آیات کے اسباب یعنی شان نزول کا احاطہ کیا گیا ہے۔

اردو دان اور اردو خوان طبقے کے لئے اس کا اردو ترجمہ بعنوان ”قرآنی آیات کا شان نزول“ ہدیہ قارئین ہے۔

ہم خداوند قدوس کے حضور دل و دست بدمعاہیں کہ ہماری اس کاوش کو شرف قبولیت بخشے اور قارئین کرام کے لئے اسے ذریعہ علم و معرفت بنا کر ہمارے لئے اسے توشیح آخرت بنادے۔
واللہ ولی التوفیق

خلیل اشرف عثمانی

www.KitaboSunnat.com

امام الواحدی کے حالات ^(۱)

نام اور کنیت:

آپ کے نام اور کنیت علامہ ابوالحسن علی بن احمد بن محمد بن علی الواحدی نیشاپوری ہے۔

نسب:

ابن خلکان کا کہنا ہے کہ پہلے مجھے اس بات کا علم نہ تھا کہ الواحدی کس کی طرف نسبت ہے، نہ ہی اسمعانی نے اس کا ذکر کیا ہے، بعد میں مجھے پتہ چلا کہ یہ نسبت واحد بن الدین یا الدشن بن مہرۃ کی طرف ہے۔ اس کا ذکر ابوالاحمد اعمری نے کیا ہے۔ کتاب المختصر میں لکھا ہے کہ الواحدی کی نسبت واحد بن میسرہ کی طرف ہے۔

جائے پیدائش:

آپ رحمہ اللہ نیشاپور میں پیدا ہوئے۔ آپ کے حالات سے متعلق مراجع کی کتب میں آپ کے سن پیدائش کی تعیین نہیں ہے کہ آپ کس سال میں پیدا ہوئے۔

وفات:

امام موصوفؒ نے نیشاپور میں وفات پائی۔ تمام کتب مراجع کا اس بات پر اتفاق ہے کہ آپ کا سن وفات ۴۶۸ھ ہے۔

(۱) حوالے کے لئے ملاحظہ کیجئے: دمیہ القصر ۲/ ۱۰۱۷ تا ۱۰۲۰، مجمع الادباء ۱۲/ ۲۵۷ تا ۲۷۰، الکامل از ابن اثیر ۱۰۱/ ۱۰۱ (دوسرا نسخہ ۱۰/ ۳۵)، انباء الروادۃ ۲۳۳ تا ۲۳۵، وفیات الاعیان ۲/ ۳۰۳ تا ۳۰۴، المختصر فی اخبار البشر ۲/ ۱۹۲، دول الاسلام ۳/ ۲، البحر ۲/ ۲۶۷، طبقات النحاة از ابن قاضی شہبہ ۲/ ۱۳۵ تا ۱۳۸، طبقات الشافعیہ ۲/ ۳ تا ۲۸۹، ۲۹۰ تا ۲۹۵، انجوم الزاہرۃ ۵/ ۱۰۳، طبقات المفسرین از سیوطی ص ۸۷، طبقات المفسرین از داؤدی ۱/ ۳۸۷ تا ۳۹۰، طبقات القراء از ابن الجوزی ۱/ ۵۲۳، طبقات ابن ہدیہ اللہ ۵۸، تلخیص ابن کتوم ۱۲۵، تنبیہ المختصر ۱/ ۵۶۹، مسالک الابصار ۲/ ۳۰۷، مرآۃ البیان ۲/ ۲۹۶ تا ۲۹۷، طبقات السبکی ۵/ ۲۳۰، طبقات الاسنوی ۲/ ۵۳۸ تا ۵۳۹، البدلیۃ والنباتیۃ ۱۲/ ۱۱۳، الجلفہ از فیروز آبادی ۱۳۵، غایۃ النہایۃ ۱/ ۵۲۳، شذرات الذہب ۳/ ۳۳۰، الفلاکۃ والمقلوکیں ۱۱۷، روضات الجنات ۲/ ۶۷۳، ۶۷۴، حادیۃ العارفین ۱/ ۶۹۲، اشارۃ العین الی الورقہ ۳۱

اساتذہ اور شیوخ:

امام موصوفؒ نے تفسیر کی سماعت احمد بن محمد بن ابراہیم الشعمسی سے کی، علم نحو ابوالحسین علی بن محمد بن ابراہیم الضریر سے حاصل کیا اور علم اللغة یعنی عربی زبان کا علم ابوالفضل احمد بن محمد بن یوسف العروسی سے پڑھا۔ امام موصوفؒ نے ابوالقاسم علی بن احمد البستی، ابو عثمان سعید بن محمد الحیری اور ابوالحسن علی بن محمد الفارسی سے اور دوسرے بہت سے شیوخ سے حدیث کی سماعت کی۔

شاگرد اور تلامذہ:

آپ کے تلامذہ میں احمد بن عمر الارغیانی، عبد الجبار بن محمد الخواری اور ایک دوسری جماعت شامل ہے۔

اعتقادی مسلک:

امام موصوفؒ اشعری مذہب کے حامیوں میں سے تھے۔ اس بات کی تائید قرآن کی آیت ”وَنُطْبِعُ عَلَىٰ قُلُوبِهِمْ فَهُمْ لَا يَسْمَعُونَ“ کی آپ کی تفسیر سے ہوتی ہے۔ یہ ابن الانباری کا قول ہے۔ ہو سکتا ہے کہ لفظ نطبع اصبنہام پر معطوف ہو۔ جہاں اس کا معنی نصیب بمعنی حصہ ہو۔ اس سے قدر یہ کی تردید و تکذیب ہوتی ہے۔ یعنی اللہ جب چاہے کسی کے دل پر مہر کر دے۔ پھر دل نہ کوئی ہدایت پاسکے اور نہ ہی کوئی بھلائی پاسکے۔

فقہی مسلک:

امام موصوفؒ شافعی مسلک کے پیروکار تھے۔ اس کا ثبوت قول خداوندی ”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا“ کی ان کی تفسیر ہے کہ یہ آیت امام کے پیچھے سورہ فاتحہ پڑھنے سے نہیں روکتی۔ کیونکہ اس خاموش رہنے کا حکم صرف نماز میں باتیں کرنے سے ممانعت کے لئے ہے۔

تصنیفات:

تفسیر میں ان کی تین کتابیں ہیں۔ الوجیز، الوسیط اور البسیط۔ اسباب نزول کی کتاب کو تفسیر میں شمار کیا جاتا ہے۔

..... کتاب الدعوات
..... المحصول

- کتاب تفسیر النبی ﷺ
- کتاب المغازی
- شرح دیوان المتنبی، مطبوعہ برلین ۱۸۵۸م
- کتاب الإعراب فی علم الإعراب
- نفی التحریف عن القرآن الشریف
- التحیر فی شرح اسماء الحسنی
- اسماء النبی ﷺ
- الوسیط فی الامثال، مطبوعہ کویت ۱۹۷۵م
- بہ تحقیق ڈاکٹر عقیف محمد عبدالرحمن۔

بسم اللہ الرحمن الرحیم

شیخ امام ابوالحسن علی بن احمد الواحیدی النیشاپوری رحمہ اللہ نے کہا: ”سب تعریفیں اس کے لئے ہیں جو کریم اور وہاب ہے۔ دشمنوں کے جتھوں کو شکست دینے والا ہے (رحمتوں اور برکتوں کے) دروازے کھولنے والا ہے۔ بادلوں کو اٹھانے والا اور ہواؤں کو چلانے والا ہے اور کتاب یعنی قرآن کریم کا نازل کرنے والا ہے جسے اس نے مختلف اسباب سے پیدا ہونے والے مخصوص حالات اور حادثات و واقعات کے پیش نظر نازل کیا۔ قول خداوندی ہے:

وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنَزَّلْنَاهُ مَنزِلًا

اور قرآن جسے ہم نے مختلف اوقات میں بفریق نازل کیا تاکہ آپ لوگوں کو اسے ٹھہر ٹھہر کر پڑھ کر سنا سکیں اور ہم نے اسے بتدریج اور وقفوں کے ساتھ نازل کیا۔

ہمیں شیخ ابوبکر احمد بن محمد الاصفہانی نے عبد اللہ بن محمد بن حیان، ابویحییٰ الرازی، سہل بن عثمان العسکری، یزید بن زلیح کے واسطوں سے ابورجاء سے خبر دی کہ ابورجاء نے کہا:

میں نے حسنؒ سے اس آیت کی تفسیر کے بارے میں کہتے سنا کہ ہمیں بتایا گیا ہے کہ قرآن کریم کے نزول کی ابتداء سے آخر نزول تک اٹھارہ برس کی مدت ہوتی ہے۔ ہجرت سے پہلے مکہ شریف میں اللہ نے نبی کریم ﷺ پر آٹھ سال قرآن نازل کیا اور مدینہ شریف میں دس سال تک قرآن نازل ہوتا رہا۔

ہمیں احمد نے عبد اللہ، ابویحییٰ الرازی، سہل، یحییٰ بن ابی بکیر، ہشیم اور داؤد کے واسطوں سے امام الشعمی سے یہ خبر دی کہ ”اللہ تعالیٰ نے مختلف اوقات میں قرآن نازل کیا۔ اس کے آغاز سے لے کر آخر تک بیس سال یا بیس سال کے قریب کا عرصہ ہوتا ہے۔

اللہ تعالیٰ نے اسے قرآن عظیم، ذکر حکیم، جل ممدود، عہد معبود، ظل عظیم اور صراط مستقیم کی حیثیت سے نازل کیا۔ اس میں واضح معجزات، نمایاں آیات، سچی محبتیں، معقول اور منطقی دلیلیں ہیں۔ جن کے ذریعے اللہ نے باطل پرستوں کی دلیلوں اور جتھوں کو رد فرمایا اور مکاروں کے مکر کو باطل قرار دیا۔ اللہ تعالیٰ نے اس قرآن کے ذریعے اسلام اور دین کو تقویت بخشی۔ جس سے دین کا راستہ روشن ہو گیا اور اس کا چراغ جل اٹھا۔

اس کی برکات عام ہو گئیں اور اس کی حکمت حد کمال کو پہنچ گئی۔ اس نے یہ قرآن خاتم رسالت،

دلیل و حجت کے ساتھ مقابلہ کرنے والے، امت کی رہنمائی کرنے والے، تاریکیاں دور کرنے والے، عقل و حکمت کے ذریعے کلام کرنے والے اور رحمت کے ساتھ بھیجے جانے والے پر نازل کیا، جس نے حق کے جھنڈے بلند کئے۔ سچائی اور صداقت کے واضح نشانات زندہ کئے، جھوٹ کو نیست و نابود کر دیا اور اس کے نشانات مٹا دیئے۔ شرک کا قلع قمع کیا اور اس کے منارے منہدم کر دیئے۔ آپ انہی واضح بینات کے ذریعے مشرکین کی باطل باتوں کا مقابلہ کرتے رہے، تاکہ آئندہ دین استوار ہوا اور ملحدوں اور بے دینوں کے شبہات کو باطل کر دیا گیا۔ اس کی ذات والا صفات پر اللہ تعالیٰ کی صلوات ہوں جس کی طوالت ختم نہ ہونے والی ہے، اس کی مدد منقطع نہ ہو، آپ ﷺ کی آل اور اصحابؓ پر بھی درود و صلاۃ ہو جنہیں نبی کریم ﷺ نے ہدایت دی اور پاک کر دیا۔ نیز انہیں اپنی صحبت و رفاقت سے نواز اور انہیں دوسروں پر ترجیح دی۔ صلوات اس کی ذات پر اور اس کی آل پر۔

امابعد، قرآنی علوم بے شمار اور بے حد و حساب ہیں، ان کی انواع و اقسام بہت زیادہ ہیں۔ انہیں بیان کرنے سے قول عاجز ہے۔ خواہ وہ کتنا ہی بلیغ اور کامل کیوں نہ ہو اور قول کا دامن اپنی وسعت کے باوجود ان علوم اور ان کے انواع و اقسام کو سمیٹنے کے لئے تنگ ہے۔ الحمد للہ میں اس موضوع پر اس سے پہلے کچھ مجموعے لکھ چکا ہوں۔ جن میں ان علوم میں سے اکثر علوم شامل ہیں۔ ان علوم سے واقفیت حاصل کرنے کے خواہش مند حضرات کے لئے ان مجموعوں میں تسلی بخش مواد موجود ہے جو انسان کو دوسری کتابوں اور تصنیفات سے بے نیاز کر دیتا ہے، کیونکہ میرے ان مجموعوں میں ان علوم کا اکثر حصہ تحقیق اور حسن ادائیگی کے ساتھ بیان کیا گیا ہے اور اسے غور و فکر کرنے والوں کے لئے بڑی عمدگی سے ترتیب دیا گیا ہے۔ البتہ آج کل لوگوں کی خواہشات اور توجہات ان علوم سے ہٹی ہوئی ہیں۔ یہ خواہشات اور رغبات جھوٹی بھی ہیں۔ اس بے رغبتی کی تلافی کرنے سے ملامت کرنے والوں کی ہمتیں عاجز آ گئی ہیں۔ لہذا اب معاملہ ہم تک آپہنچا ہے کہ ہم مبتدی لوگوں کو ان قرآنی علوم سے آشنا اور روشناس کریں اور قرآن کے نزول کے اسباب اور مخصوص حالات کو وضاحت سے بیان کریں۔ مطلوبہ واقفیت حاصل کرنے کے لئے یہی کچھ کافی ہے اور اسی پر توجہ مبذول کرنا اولیٰ اور ضروری ہے، تاکہ ان اسباب کو جانے بغیر کسی آیت کی تفسیر بیان کرنے کے عمل کو روکا جاسکے۔

قرآن کے شان نزول کے بارے میں نزول قرآن کے مشاہدے کے سماع اور روایت نیز اسباب نزول جانے بغیر بات کرنا جائز نہیں ہے۔ اس علم میں ٹھوکریں کھانے والے اور ٹامک ٹوئیاں مارنے والے جاہل اور بے علم شخص کے لئے شریعت میں دوزخ کی وعید سنائی گئی ہے۔

ہمیں ابو ابراہیم اسماعیل بن ابراہیم الواعظ نے اسے ابو الحسین محمد بن احمد بن حامد العطار نے، اسے احمد بن الحسن بن عبد الجبار نے، اسے لیث بن حماد نے، اسے ابو عوانہ نے عبد الاعلیٰ سے، اس نے سعید بن جبیر سے اور اس نے ابن عباسؓ سے روایت کی۔ ابن عباس نے کہا رسول اللہ ﷺ نے فرمایا:

”بغیر علم میرے بارے میں حدیث بیان کرنے سے پرہیز کرو، کیونکہ جس نے جان بوجھ کر مجھ پر جھوٹ گھڑا تو وہ اپنا ٹھکانہ دوزخ میں کر لے اور جس نے بغیر علم کے قرآن پر جھوٹ باندھا تو وہ بھی اپنا ٹھکانہ دوزخ میں بنالے۔“

گزرے ہوئے اسلاف رحمہم اللہ کسی آیت کے نزول کے بارے میں بات کرنے سے سخت اور حد درجہ کا احتراز کرتے تھے۔

ہمیں ابونصر احمد بن عبید اللہ المخلدی نے ابو عمر بن نجید، ابو مسلم، عبد الرحمن بن حماد، ابن عون اور محمد بن سیرین کے واسطوں سے خبر دی کہ: محمد بن سیرین نے کہا: میں نے عبیدہ سے قرآن کی ایک آیت کے بارے میں پوچھا تو اس نے جواب دیا کہ اللہ سے ڈرو اور سیدھی بات کہو، وہ لوگ گزر گئے جو وہ مخصوص حالات جانتے تھے، جن کے پیش نظر قرآن نازل ہوا۔ یعنی جو قرآن کریم کا شان نزول جانتے تھے۔

رہا آج کل کا زمانہ تو ہر شخص اپنی زمام جہالت کو موڑتے ہوئے کوئی نہ کوئی بات گھڑ لیتا ہے اور جھوٹ اور افک پروازی کرتا ہے۔ اسے اس بات کی پرواہ نہیں ہوتی کہ آیت کے شان نزول سے بے خبری کے باوجود بات کہنا کس قدر گناہ ہے اور سزا کا سبب ہے۔ اسی بات نے مجھے اس کتاب کے لکھنے پر آمادہ کیا۔ جس میں تمام اسباب نزول اکٹھے کئے گئے ہیں تاکہ شان نزول جاننے کے خواہش مند اور نزول قرآن کے بارے میں بات کرنے والے اس کتاب کی طرف رجوع کریں اور اصل صورت حال جان لیں اور جھوٹ اور غلط بات کہنے سے بچ جائیں۔ نیز اسے سننے کے بعد اس کے محفوظ رکھنے میں اپنی مقدور بھر کوشش کریں۔

لہذا ضروری ہے کہ سب سے پہلے وحی کے آغاز کے موضوع پر بات کی جائے۔ نیز شروع میں قرآن کے نزول کے وقت رسول اللہ ﷺ کی کیفیت اور جبریل امین کے آپ ﷺ کے پاس آنے کا ذکر کیا جائے اور وہ مخصوص حالات بیان کئے جائیں، ان باتوں کا ذکر اجمالاً کیا جائے۔

اس کے بعد ہم ہر آیت کے شان نزول کے بارے میں تفصیلاً بات کریں گے۔ اللہ تعالیٰ ہمیں سیدھے راستے پر چلانے والا اور ٹھوکروں اور لغزشوں سے بچا کر سیدھی راہ پر لانے والا ہے۔

نزول قرآن کے آغاز کا بیان

۱۔ ہمیں ابواسحاق احمد بن ابراہیم المقری نے، اسے عبد اللہ بن حامد الاصفہانی نے، اسے احمد بن محمد بن الحسن الحافظ نے، اسے محمد بن یحییٰ نے، اسے عبد الرزاق نے معمر سے، اس نے ابن شہاب الزہری سے، اس نے عروہ سے اس نے عائشہ رضی اللہ عنہا سے روایت کر کے خبر دی کہ انہوں نے کہا کہ رسول اللہ ﷺ پر نزول وحی کا آغاز ویسے صادق سے ہوا۔ آپ ﷺ رات کو خواب میں جو کچھ دیکھتے، وہی صبح کو روز روشن کی طرح ظاہر ہوتا۔ اس کے بعد آپ ﷺ خلوت پسند ہو گئے۔ آپ ﷺ غار حرا میں تشریف لے جاتے اور یکسو ہو کر عبادت کرتے۔ یہ سلسلہ کئی راتوں تک جاری رہتا۔ آپ ﷺ اس عرصے کے لئے خور و نوش کی چیزیں ساتھ لے جاتے۔ اس کے بعد حضرت خدیجہؓ کے پاس واپس تشریف لاتے اور اتنا ہی زادِ راہ اور ساتھ لے جاتے۔ یہ سلسلہ اسی طرح جاری رہتا تا آنکہ ایک دفعہ اچانک آپ ﷺ کے سامنے حق نمودار ہوا۔ آپ ﷺ کے پاس ایک فرشتہ آیا اور اس نے آپ ﷺ سے کہا: اقرأ یعنی پڑھ۔ رسول اللہ ﷺ نے فرمایا کہ میں نے اسے جواب دیا: ما انا بقاری یعنی میں پڑھا ہوا نہیں ہوں۔

آپ ﷺ نے فرمایا کہ پھر فرشتے نے مجھے پکڑ کر اتنا بھیجا کہ مجھے تکلیف محسوس ہوئی۔ پھر اس نے مجھے چھوڑ دیا اور کہا: اقرأ یعنی پڑھ۔ میں نے جواب دیا: ما انا بقاری یعنی میں پڑھا ہوا نہیں ہوں۔ پھر اس نے تیسری مرتبہ پکڑ کر اس قدر بھیجا کہ مجھے سخت تکلیف محسوس ہوئی۔ تب اس نے کہا: اقرأ باسم ربک الذی خلق، اس نے مالئہ یعلم تک آیات پڑھیں۔

اس کے بعد آپ ﷺ کے بدن کے اعضاء پر کچکی طاری ہو گئی اور اس حالت میں واپس آئے اور حضرت خدیجہؓ کے پاس پہنچے۔ آپ ﷺ نے فرمایا: زمسونس یعنی مجھے اوڑھاؤ۔ پس انہوں نے آپ ﷺ کو اوڑھا دیا تا آنکہ آپ ﷺ سے خوف اور گھبراہٹ دور ہو گئی۔ پھر آپ ﷺ نے فرمایا: اے خدیجہ! مجھے کیا ہوا؟ اور انہیں سارا ماجرا کہہ سنایا۔ آپ ﷺ نے بتایا کہ مجھے اپنی جان کا ڈر ہے۔ حضرت خدیجہؓ نے آپ ﷺ کو تسلی دے کر کہا کہ ایسا ہرگز نہیں ہو سکتا۔ آپ ﷺ مطمئن رہیں۔ قسم بخدا، اللہ تعالیٰ آپ کو ہرگز رسوا نہیں کرے گا۔ آپ ﷺ تو صلہ رحمی کرتے ہیں، سچی بات کرتے ہیں، ناداروں کا بوجھ اٹھاتے ہیں اور مہمان نوازی کرتے ہیں۔ نیز راہِ حق کی مشکلات میں (دوسروں کی) مدد کرتے ہیں۔

اس حدیث کو امام بخاریؒ نے یحییٰ بن کبیر کے حوالے سے روایت کیا ہے اور امام مسلمؒ نے اس

حدیث کو محمد بن رافع سے روایت کیا ہے۔ ان دونوں راویوں نے اس حدیث کو عبد الرزاق سے نقل کیا ہے۔
۲۔ ہمیں الشریف اسماعیل بن الحسن بن محمد بن الحسین الطبری نے خبر دی۔ اس نے کہا کہ ہمیں اپنے دادا نے بواسطہ ابو حامد احمد بن الحسن الحافظ نے، اس نے بواسطہ عبد الرحمن بن بشر، اس نے بواسطہ سفیان بن عیینہ، اس نے بواسطہ محمد بن اسحاق، اس نے بواسطہ امام زہری عروہ سے حدیث روایت کی اور انہوں نے حضرت عائشہؓ سے حدیث نقل کی۔ حضرت عائشہ رضی اللہ عنہا نے فرمایا کہ قرآن میں سب سے پہلے اِقْرَأْ بِاسْمِ رَبِّكَ الَّذِي خَلَقَ سورت نازل ہوئی۔ اس حدیث کو امام الحاکم ابو عبد اللہ نے اپنی صحیح میں روایت کیا اور سلسلہ اسناد میں ابو بکر الصغنی عن بشر بن موکی عن النخعی عن سفیان کا ذکر کیا۔

۳۔ ہمیں احمد بن محمد بن ابراہیم المقری نے، اسے ابو الحسین علی بن محمد بن الجرجانی نے، اسے نصر بن محمد الحافظ نے، اسے محمد بن مخلد نے خبر دی کہ اسے محمد بن اسحاق نے بتایا کہ اسے یعقوب اللہ ورتقی نے، اسے احمد بن نصر بن زیاد نے، اسے علی بن الحسین بن واقد نے، اسے اس کے والد نے، اسے یزید اشجوی نے عکرمہ اور الحسن سے روایت کیا۔ ان دونوں نے کہا کہ قرآن میں سے سب سے پہلے بِسْمِ اللّٰهِ الرَّحْمٰنِ الرَّحِیْمِ آیت نازل ہوئی۔ مکہ میں سب سے پہلے یہی آیت نازل ہوئی اور سب سے پہلی سورت ”اِقْرَأْ بِاسْمِ رَبِّكَ“ نازل ہوئی۔

۴۔ ہمیں الحسن بن محمد الفارسی نے، اسے محمد بن عبد اللہ بن الفضل التاجر نے، اسے احمد بن محمد بن الحسن الحافظ نے بواسطہ محمد بن یحییٰ، اس نے بواسطہ ابو صالح، اس نے بواسطہ اللیث، اس نے بواسطہ عقیل، اس نے بواسطہ ابن شہاب، اس نے بواسطہ محمد بن عباد بن جعفر امروہوی خبر دی کہ انہوں نے اپنے کچھ علماء کو یہ کہتے سنا کہ اللہ تعالیٰ نے اپنے رسول ﷺ پر سب سے پہلے ”اِقْرَأْ بِاسْمِ رَبِّكَ الَّذِي خَلَقَ ۝ الْاِنْسَانَ مِنْ عَلَقٍ ۝ اِقْرَأْ وَرَبُّكَ الْاَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْاِنْسَانَ مَا لَمْ يَعْلَمْ ۝“ کی آیات نازل کیں۔ ان علماء کا یہ کہنا ہے کہ یہ آیات رسول اللہ ﷺ پر نازل ہونے والی وحی کا پہلا حصہ ہے جو غار حرا میں نازل ہوئیں۔ سورت کی بعد والی آیات اس کے بعد نازل ہوئیں۔ البتہ وہ صحیح حدیث جس میں یہ بات روایت کی گئی ہے کہ سب سے پہلے نازل ہونے والی سورت سورۃ المدثر ہے تو وہ بھی ایک روایت ہے۔

۵۔ ہمیں استاد ابو اسحاق الشعالبی نے بواسطہ عبد اللہ بن حامد، اس نے بواسطہ محمد بن یعقوب، اس نے بواسطہ احمد بن عیسیٰ بن زید التمیمی، اس نے بواسطہ عمرو بن ابی سلمہ، اس نے بواسطہ اوزاعی اور انہوں نے یحییٰ بن ابی کثیر سے خبر دی، انہوں نے کہا کہ میں نے ابو سلمہ بن عبد الرحمن سے پوچھا کہ قرآن کا کون سا حصہ سب سے پہلے نازل ہوا تو انہوں نے جواب دیا کہ ”يَا أَيُّهَا الْمُدَّثِّرُ“۔ میں نے کہا کہ یا اِقْرَأْ بِاسْمِ رَبِّكَ؟ انہوں نے کہا کہ میں نے جابر بن عبد اللہ انصاری سے پوچھا کہ قرآن کا کونسا حصہ پہلے نازل ہوا تو جابر نے جواب دیا کہ میں تمہیں وہ بات بتاؤں گا جو ہمیں رسول اللہ ﷺ نے بتائی۔ رسول اللہ ﷺ نے

فرمایا کہ میں غارِ حرا میں مہینہ بھر رہا۔ جب میں نے وہاں یہ عرصہ گزارا تو میں وہاں سے نیچے اتر اور وادی کے وسط میں آ گیا تو مجھے آواز دی گئی۔ میں نے اپنے آگے پیچھے، دائیں بائیں دیکھا، پھر میں نے آسمان کی طرف نظر اٹھائی۔ کیا دیکھتا ہوں کہ وہ ہوا کے دوش پر ایک عرش یا کرسی پر ہے۔ یعنی حضرت جبریل امین۔ مجھ پر کپکپی طاری ہو گئی۔ پھر میں (حضرت) خدیجہؓ کے پاس آیا اور انہیں کبل اوڑھانے کو کہا۔ انہوں نے مجھے کبل اوڑھایا۔ پھر اللہ تعالیٰ نے مجھ پر ”يَا أَيُّهَا الْمُدَّثِّرُ، قُمْ فَأَنْذِرْ“ والی آیت نازل کی۔

اس حدیث کو امام مسلمؒ نے زہیر بن حرب، الولید بن مسلم اور امام اوزاعی کے واسطوں سے نقل

کیا۔

یہ بات ہمارے پہلے بیان کے خلاف نہیں ہے اور جو کچھ جابرؓ نے نبی کریم ﷺ سے سنا وہ واقعے کا آخری حصہ ہے۔ ابتدائی حصہ نہیں ہے۔ اس سے انہیں ہم ہوا کہ سب سے پہلے سورۃ المدثر نازل ہوئی۔ معاملہ یوں نہیں ہے بلکہ سورۃ اقرأ کے بعد یہ پہلے نازل ہونے والی سورت ہے۔ یعنی المدثر۔

۶۔ ہمیں ابو عبد الرحمن بن (ابی) حامد نے جو کچھ بتایا وہی محمد بن عبد اللہ بن محمد بن زکریا نے، اسے محمد بن عبد الرحمن الدغولی نے، اسے محمد بن یحییٰ نے، اسے عبد الرزاق اور معمر نے بواسطہ الزہری بتایا۔ الزہری نے کہا کہ مجھے ابوسلمہ بن عبد الرحمن نے بواسطہ یحییٰ بن جابر خبر دی، جابر نے کہا کہ میں نے رسول اللہ ﷺ کو فترۃ الوحی کے بارے میں بات کرتے سنا۔ آپ ﷺ نے اپنی بات بتاتے ہوئے فرمایا کہ میں چل رہا تھا تو میں نے آسمان سے ایک آواز سنی تو میں نے اپنا سراپا اٹھایا۔ کیا دیکھتا ہوں کہ وہی فرشتہ جو میرے پاس غارِ حرا میں آیا تھا آسمان و زمین کے درمیان ایک کرسی پر بیٹھا ہوا ہے۔ میں اس (کی بیعت) سے مرعوب ہو گیا اور میں (گھر) لوٹ آیا۔ میں نے زمelonی زمelonی یعنی مجھے اوڑھاؤ، مجھے اوڑھاؤ کہا۔ گھر والوں نے مجھے کبل اوڑھا دیا تو اللہ تعالیٰ نے یہ آیت نازل کی: يَا أَيُّهَا الْمُدَّثِّرُ۔

اس حدیث کو امام بخاریؒ نے عبد اللہ بن محمد کے حوالے سے روایت کیا اور امام مسلمؒ نے محمد بن رافع کے حوالے سے۔ دونوں راویوں نے اسے عبد الرزاق کے حوالے سے روایت کیا۔ اس بات سے ظاہر ہوا کہ اِقْرَأْ بِاسْمِ رَبِّكَ کے نازل ہونے کے بعد وحی آنا رک گیا تھا۔ اس کے بعد يَا أَيُّهَا الْمُدَّثِّرُ کی آیات کا نزول ہوا اور نبی کریم ﷺ کے یہ کہنے سے کہ ”وہ فرشتہ جو غارِ حرا میں میرے پاس آیا تھا بیٹھا ہوا ہے“ ہماری بات کی وضاحت ہوتی ہے۔ اس سے یہ ثابت ہوا کہ یہ قصہ یا واقعہ نزول اقرأ کے بعد کا ہے۔

۷۔ ہمیں ابواسحاق احمد بن محمد المقری نے اسے ابو الحسین علی بن محمد المقری نے، اسے ابو الشیخ احمد بن سلیمان بن ایوب نے، اسے محمد بن علی بن الحسن بن شقیق نے علی بن الحسین بن واقد کے واسطوں سے خبر دی۔ علی بن الحسین نے کہا کہ مجھے میرے والد نے بتایا کہ ”میں نے علی بن الحسین کو یہ کہتے ہوئے سنا کہ مکہ شریف میں رسول اللہ ﷺ پر سب سے پہلے نازل ہونے والی سورت ”اِقْرَأْ بِاسْمِ رَبِّكَ“ ہے اور مکہ شریف میں جو سورت رسول اللہ ﷺ پر سب سے آخر میں نازل ہوئی وہ سورۃ ”المؤمنون“ ہے۔ اور

سورہ ”العنکبوت“ بھی کہا گیا ہے۔ مدینہ شریف میں سب سے پہلی سورت ”ویل للمطففین“ نازل ہوئی اور مدینہ میں سب سے آخر میں نازل ہونے والی سورت ”براءۃ“ ہے۔ مکہ شریف میں جس پہلی سورت کا اعلان فرمایا وہ سورہ ”والنجم“ ہے۔

اہل دوزخ کے بارے میں سخت ترین آیت:

فَذُوقُوا فَلَنْ نَزِيدَكُمْ إِلَّا عَذَابًا

اور اہل توحید کے حق میں سب سے بڑی خوشخبری اور امید افزا آیت:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونِ ذَلِكَ

نبی اکرم ﷺ پر نازل ہونے والی آخری آیت:

وَاتَّقُوا يَوْمًا تُرْجَعُونَ فِيهِ إِلَى اللَّهِ

اس آیت کے نزول کے بعد نبی کریم ﷺ نورائیں حیات رہے۔

سب سے آخر میں نازل ہونے والے قرآنی حصے کا بیان:

۸۔ ہمیں ابوالبراء بن اسماعیل بن ابراہیم الواعظ اور محمد بن ابراہیم بن محمد بن یحییٰ نے خبر دی۔ ان دونوں نے کہا کہ ہمیں ابو عمرو بن مطر نے ابوخلیفۃ الفضل بن الحباب الجمحی، ابوالولید، شعبہ اور ابواسحاق کے واسطوں سے خبر دی، ابواسحاق نے کہا کہ میں نے البراء بن عازب کو یہ کہتے سنا کہ سب سے آخر میں نازل ہونے والی آیت ”يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ“ ہے۔ اور سب سے آخر میں نازل ہونے والی سورت ”براءۃ“ ہے۔ اس حدیث کو امام بخاریؒ نے تفسیر میں سلیمان بن حرب اور شعبہ کے حوالے سے روایت کیا ہے اور ایک دوسری جگہ ابوالولید کے حوالے سے نقل کیا ہے۔ امام مسلمؒ نے اس حدیث کو بئدار، عُمَرُ راور شعبہ کے حوالوں سے روایت کیا ہے۔

۹۔ ہمیں ابوبکر التمیمی نے ابو محمد بن الحیاتی، ابویحییٰ الرازی، سہل بن عثمان (عبداللہ) ابن المبارک، جُوَیر، الضحاک اور ابن عباسؓ کے حوالوں سے خبر دی، ابن عباس نے بتایا کہ آخر میں نازل ہونے والی آیت: ”وَاتَّقُوا يَوْمًا تُرْجَعُونَ فِيهِ إِلَى اللَّهِ“ ہے۔

۹م۔ اور ہمیں ابوبکر نے، اسے ابو محمد نے، اسے ابویحییٰ نے، اسے سہل بن عثمان نے، اسے یحییٰ بن ابی زائدہ نے مالک بن مغول سے روایت کیا کہ انہوں نے عطیہ العوفی کو کہتے ہوئے سنا کہ آخر میں نازل ہونے والی آیت:

وَاتَّقُوا يَوْمًا تُرْجَعُونَ فِيهِ إِلَى اللَّهِ هے۔

۱۰۔ ہمیں محمد بن عبد الرحمن النخوی نے، اسے محمد بن احمد بن سنان المصری نے، اسے احمد بن علی الموصلی نے، اسے احمد بن الأحس نے، اسے محمد بن فضیل نے اور اسے الکلی نے ابوصالح کے حوالے سے، اس نے ابن عباسؓ سے قول خداوندی: وَاتَّقُوا يَوْمًا تُرْجَعُونَ فِيهِ إِلَى اللَّهِ کے بارے میں بتایا۔ ابن عباسؓ نے کہا کہ لوگوں نے بتایا کہ یہ آیت اور سورۃ النساء کی آخری آیت دونوں قرآن کے آخر میں نازل ہوئیں۔

۱۱۔ ہمیں اسماعیل بن ابراہیم الصوفی نے، اسے ابوبکر محمد بن احمد بن یعقوب نے، اسے الحسن بن عبد اللہ العبدی نے، اسے مسلم بن ابراہیم نے اور اسے شعبہ نے علی بن زید کے حوالے سے اور انہوں نے یوسف بن مہران سے، انہوں نے ابن عباس کے حوالے سے اور انہوں نے ابی ابن کعب کا حوالہ دے کر بتایا۔ انہوں نے کہا کہ رسول اللہ ﷺ کے عہد میں آخری آیت:

لَقَدْ جَاءَكُمْ رَسُولٌ مِّنْ أَنْفُسِكُمْ

نازل ہوئی۔ انہوں نے سورت کے آخر تک آیات کی تلاوت کی۔ اس حدیث کو الحاکم ابوعبد اللہ نے اپنی صحیح میں نقل کیا اور اسے الاصحیح بواسطہ بکار بن قتیبہ، انہوں نے بواسطہ ابوعامر العقدي اور انہوں نے شعبہ سے اسے روایت کیا۔

۱۲۔ ہمیں ابوعمر محمد بن (عبد) العزیز نے اپنی کتاب میں خبر دی کہ محمد بن الحسین المجدادی نے انہیں محمد بن یزید کے حوالے سے، اس نے اسحاق بن ابراہیمؒ، اس نے وکیع سے بواسطہ شعبہ، اس نے بواسطہ علی بن یزید، اس نے بواسطہ یوسف بن ماہک، اس نے ابی بن کعب سے روایت کیا کہ انہوں نے کہا کہ زمانے کے لحاظ سے قرآن کا تازہ ترین یعنی آخری حصہ آیت: لَقَدْ جَاءَكُمْ رَسُولٌ مِّنْ أَنْفُسِكُمْ ہے۔ اور پہلا دن جب قرآن نازل ہوا، پیر کا دن ہے۔

۱۳۔ ہمیں ابواسحاق الشعالبی نے، اسے محمد بن عبد اللہ بن زکریا الشیبانی نے، اسے محمد بن عبد الرحمن الدغولی نے، اسے ابن ابی خنیسہ نے، اسے موی بن اسماعیل نے، اسے مہدی بن میمون نے، اسے غیلان بن جریر نے بواسطہ سعید الزماني، انہوں نے بواسطہ ابوقادہ خبر دی۔ انہوں نے کہا کہ ایک شخص نے رسول اللہ ﷺ سے کہا کہ پیر کے دن روزہ رکھنے کے بارے میں آپ ﷺ کی کیا رائے ہے؟

آپ ﷺ نے فرمایا کہ اس دن مجھ پر قرآن نازل ہوا ہے اور جس مہینے میں قرآن نازل کیا گیا وہ رمضان کا مہینہ ہے۔ قول خداوندی ہے:

شَهْرُ رَمَضَانَ الَّذِي أُنْزِلَ فِيهِ الْقُرْآنُ

۱۴۔ ہمیں عبدالرحمن بن حمدان التصوی نے خبر دی۔ اس نے کہا کہ اسے ابو محمد عبداللہ بن ابراہیم بن ماسی نے، اسے ابومسلم ابراہیم بن عبداللہ نے، اسے عبداللہ بن رجاہ بن یثیم التغذانی نے، اسے عمران نے قتادہ سے، اس نے ابوالملیح سے، اس نے واثلہ سے روایت کر کے خبر دی کہ نبی کریم ﷺ نے فرمایا کہ صحف ابراہیم رمضان کی پہلی رات کو نازل ہوئے، تو رات ۶ رمضان کو اور انجیل رمضان کی ۱۳ تاریخ کو نازل ہوئی۔ زبور رمضان کی ۱۸ تاریخ کو اور قرآن رمضان کی ۲۴ تاریخ کو نازل ہوا۔

آیت تسمیہ اور اس کے شان نزول کا بیان:

۱۵۔ ہمیں احمد بن محمد بن ابراہیم المقری نے، اسے ابوالحسین علی بن محمد الجرجانی نے، اسے ابوبکر محمد بن عبدالرحمن الجوهری نے، اسے محمد بن یحییٰ بن مندہ نے، اسے ابوالکریب نے، اسے عثمان بن سعید نے اور اسے بشر بن عمارہ نے ابوروک سے، اس نے الضحاک سے اور اس نے ابن عباس سے روایت کر کے خبر دی کہ جبریل امینؑ سب سے پہلے نبی کریم ﷺ پر جو جی لے کر نازل ہوئے وہ یہ تھا کہ انہوں نے کہا: اے محمد تعوذ پڑھے، یعنی اَعُوْذُ بِاللّٰهِ مِنَ الشَّيْطَانِ الرَّجِيْمِ کہئے اور پھر بِسْمِ اللّٰهِ الرَّحْمٰنِ الرَّحِيْمِ کہئے۔

۱۶۔ ہمیں ابوعبداللہ بن (ابی) اسحاق نے، اسے اسماعیل بن احمد الخلالی نے، اسے ابو محمد عبداللہ بن زید البجلی نے، اسے ابوالکریب نے، اسے سفیان بن عیینہ نے عمرو بن دینار سے، اس نے سعید بن جبیر سے اور اس نے ابن عباس سے روایت کر کے کہا کہ رسول اللہ ﷺ کو تب تک کسی سورت کے ختم ہونے کا پتہ نہ چلتا تھا جب تک بِسْمِ اللّٰهِ الرَّحْمٰنِ الرَّحِيْمِ کا نزول نہ ہوتا۔

۱۷۔ ہمیں عبدالقادر بن طاہر البغدادی نے، اسے محمد بن جعفر بن مطر نے، اسے علی بن ابراہیم الذہلی نے، اسے یحییٰ بن یحییٰ نے، اسے عمرو بن الحجاج العبدی نے عبداللہ بن ابی حسین سے اور اس نے عبداللہ بن مسعود سے اس بات کا ذکر کیا کہ ہمیں بِسْمِ اللّٰهِ الرَّحْمٰنِ الرَّحِيْمِ کے نازل ہونے سے پہلے دوسو توں کے درمیان فرق کا پتہ نہ چلتا تھا۔

۱۸۔ ہمیں سعید بن محمد بن احمد بن جعفر نے، اسے اس کے دادا نے، اسے عمرو احمد بن محمد الحرثی نے، اسے محمد بن عیسیٰ بن ابی ذریک نے عبداللہ بن نافع سے، اس نے اپنے والد سے، اس نے ابن عمرؓ سے روایت کر کے خبر دی ہے، انہوں نے کہا کہ قرآن کی ہر سورت میں بِسْمِ اللّٰهِ الرَّحْمٰنِ الرَّحِيْمِ نازل ہوئی ہے۔ یعنی ہر سورت کے آغاز میں بِسْمِ اللّٰهِ الرَّحْمٰنِ الرَّحِيْمِ ہے۔

سورة الفاتحہ کا بیان:

اس سورت کے زمانہ نزول کے بارے میں اختلاف ہے۔ اکثر کی رائے ہے کہ یہ سورت مکہ میں نازل ہونے والی ابتدائی سورتوں میں سے ہے۔

۱۹۔ ہمیں عثمان بن سعید بن محمد بن احمد الزاہد نے، اسے اس کے دادا نے، اسے ابو عمرو الخیری نے، اسے ابراہیم ابن الحارث اور علی بن سہل بن المغیرہ دونوں نے کہا کہ مجھے یحییٰ بن (ابی) بکیر نے، اسے اسرائیل نے ابواسحاق سے، اس نے ابو میسرہ سے روایت کی کہ رسول اللہ ﷺ جب باہر نکلتے تو کسی پکارنے والے کو یہ صدا دیتے سنتے: یا محمد۔ آپ ﷺ جب یہ آواز سنتے تو دوڑ کر بھاگتے۔ ورقہ بن نوفل نے آپ ﷺ سے کہا کہ جب آپ ﷺ یہ صدائیں تو ٹھہر جائیں اور سنیں کہ وہ آپ ﷺ کو کیا کہتا ہے۔ راوی کا کہنا ہے کہ آپ ﷺ باہر نکلے تو آپ ﷺ نے یہ صدائی: یا محمد! آپ ﷺ نے جواباً بلیک کہا تو صدا دینے والے نے کہا کہتے:

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ

صدا دینے والے نے دوبارہ کہا کہ کہتے:

الْحَمْدُ لِلَّهِ رَبِّ الْعَالَمِينَ الرَّحْمَنِ الرَّحِيمِ مَالِكِ يَوْمِ الدِّينِ

یہاں تک کہ اس نے سورۃ فاتحہ ساری کہہ ڈالی۔ یہ حضرت علی بن ابی طالب کا قول ہے۔
۲۰۔ ہمیں ابواسحاق احمد بن محمد المفسر نے، اسے الحسن بن جعفر المفسر نے خبر دی۔ اس نے کہا کہ ہمیں ابوالحسن بن محمد بن المروزی نے، اسے عبد اللہ بن محمود السعدی نے، اسے ابویحییٰ القصری نے، اسے مروان بن معاویہ نے العلاء بن المسیب سے، اس نے الفضیل بن عمرو سے، اس نے بحوالہ علی بن ابی طالب ہمیں خبر دی کہ انہوں نے کہا کہ سورۃ فاتحہ مکہ میں عرش کے نیچے سے ایک خزانے میں سے اتاری گئی۔
۲۱۔ انہی اسناد کے ساتھ السعدی سے روایت ہے۔ انہوں نے کہا کہ ہمیں عمرو بن صالح نے بواسطہ اپنے والد، اس نے بواسطہ الکھمی، اس نے بواسطہ ابوصالح حضرت ابن عباسؓ سے روایت کیا کہ نبی کریم ﷺ نے مکہ میں قیام کیا تو کہا:

”بِسْمِ اللَّهِ الرَّحْمَنِ الرَّحِيمِ . الْحَمْدُ لِلَّهِ رَبِّ الْعَالَمِينَ“

تو قریش نے دق اللہ فاک یعنی اللہ تمہارا منہ توڑے کے الفاظ یا اسی طرح کے الفاظ کہے۔ یہ قول الحسن اور قتادہ کا ہے اور مجاہد کے نزدیک، یعنی ان کی رائے میں سورۃ فاتحہ مدنی ہے۔ یعنی مدینہ شریف

میں نازل ہوئی ہے۔ اس قول اور رائے میں مجاہد منفرد ہیں۔ علماء کی رائے اس کے خلاف ہے۔ اس کے مکی ہونے پر قطعی دلیل قرآن کریم کی یہ آیت ہے:

وَلَقَدْ آتَيْنَاكَ سَبْعًا مِّنَ الْمَثَانِي وَالْقُرْآنَ الْعَظِيمَ

سبعاً من المثنیٰ سے مراد سورۃ فاتحہ کی سات آیات ہیں۔

۲۲۔ ہمیں محمد بن عبدالرحمن النخوی نے، اسے محمد بن احمد بن علی الحیر ی نے، اسے احمد بن علی بن المثنیٰ نے، اسے یحییٰ بن ایوب نے، اسماعیل بن جعفر کے حوالے سے خبر دی کہ اسماعیل بن جعفر نے العلاء سے، اس نے اپنے والد سے اور اس نے ابو ہریرہ رضی اللہ عنہ سے روایت کیا۔ ابو ہریرہ رضی اللہ عنہ نے کہا کہ ابی بن کعب کے سورۃ فاتحہ پڑھ کر سننا پر رسول اللہ ﷺ نے فرمایا:

”اس ذات کی قسم جس کے ہاتھ میں میری جان ہے، اللہ تعالیٰ نے تورات، انجیل، زبور اور قرآن میں اس جیسی سورت نازل نہیں کی۔ یہی سورت سبع مثنیٰ اور قرآن عظیم ہے جو مجھے ملا ہے۔“

سورۃ ”الحجر“ بغیر کسی اختلاف کے مکی ہے۔ اللہ تعالیٰ اپنے رسول ﷺ کو مکہ میں سورۃ فاتحہ دینے کا احسان نہ کرتا، اگر اس نے اسے مدینہ شریف میں نازل کرنا ہوتا۔ ہم یہ نہیں کہہ سکتے کہ رسول اللہ ﷺ از دس سال قیام کے دوران سورۃ فاتحہ کے بغیر نمازیں پڑھتے رہے۔ یہ ایسی بات ہے جسے عقل تسلیم اور قبول نہیں کر سکتی۔

سورۃ البقرۃ:

بِسْمِ اللَّهِ الرَّحْمَنِ الرَّحِيمِ

یہ سورت بغیر کسی اختلاف کے مدنی ہے۔

۲۳۔ ہمیں احمد بن محمد بن ابراہیم نے، اسے عبید اللہ بن حامد نے، اسے احمد بن محمد بن یوسف نے، اسے یعقوب بن سفیان الصغیر نے، اسے یعقوب بن سفیان الکبیر نے، اسے ہشام بن عمار نے، اسے الولید بن مسلم نے اور اسے شعیب بن ذریق نے عطاء الخراسانی سے، اس نے عکرمہ سے خبر دی۔ عکرمہ نے کہا کہ مدینہ شریف میں سب سے پہلی سورۃ البقرہ نازل ہوئی۔
قول خداوندی ہے:

الْمَ ذٰلِكَ الْكِتَابُ (۲، ۱)

الم۔ یہ کتاب (قرآن مجید)

۲۴۔ ہمیں ابو عثمان (الحقی) الزعفرانی نے، اسے ابو عمرو مطرنے، اسے جعفر بن محمد بن اللیث نے، اسے ابو حذیفہ نے اور اسے شبیل نے ابو جحج سے بحوالہ مجاہد کہا کہ اس سورت کے آغاز کی چار آیات مؤمنوں کے بارے میں نازل ہوئیں۔ اس کے بعد والی دو آیتیں کافروں کے متعلق اور اس کے بعد کی تیرہ آیات منافقوں کے بارے میں نازل ہوئیں۔ قول خداوندی :

إِنَّ الَّذِينَ كَفَرُوا سَوَاءٌ عَلَيْهِمْ (۶)

جو لوگ کافر ہیں ان کے لئے برابر ہے.....

۲۵۔ الضحاک کے بقول یہ آیت ابو جہل اور اس کے پانچ گھروالوں کے بارے میں نازل ہوئی۔ الکسی نے کہا کہ اس سے مراد یہود ہیں۔

قول خداوندی :

وَإِذَا لَقُوا الَّذِينَ آمَنُوا قَالُوا آمَنَّا (۱۴)

اور یہ لوگ جب مؤمنوں سے ملتے ہیں تو کہتے ہیں کہ ہم ایمان لے آئے ہیں۔

۲۶۔ ہمیں احمد بن محمد بن ابراہیم نے، اسے شیبہ بن محمد نے، اسے علی بن محمد بن قرۃ نے، اسے احمد بن محمد بن نصر نے، اسے یوسف بن بلال نے، اسے مروان الکسی نے بحوالہ الکسی، اس نے اسے بحوالہ صالح حضرت ابن عباس رضی اللہ عنہ سے روایت کیا کہ یہ آیت عبداللہ بن ابی اور اس کے ساتھیوں کے بارے میں نازل ہوئی۔ ہوا یہ کہ یہ لوگ ایک دن گھر سے نکلے تو راستے میں ان کی ملاقات بعض صحابہ رضی اللہ عنہم سے ہوئی۔ تو عبداللہ بن ابی نے کہا کہ دیکھو میں ان احمقوں کو کس طرح تم سے موڑتا ہوں۔ یہ کہہ کر وہ چلا اور اس نے حضرت ابو بکر رضی اللہ عنہ کا ہاتھ پکڑ کر کہا:

مرحبًا بالصدیق سید بنی تمیم و شیخ الإسلام، وثانی رسول الله

فی الغار، الباذل نفسه وماله

یعنی خوش آمدید اے صدیق، قبیلہ بنو تمیم کے سردار، شیخ الاسلام اور غار میں نبی کریم ﷺ کے ساتھی اور اپنی جان و مال قربان کرنے والے۔

اس کے بعد اس نے حضرت عمر رضی اللہ عنہ کا ہاتھ پکڑ کر کہا:

مرحبًا بسید بنی عدی بن كعب الفاروق القوی فی دین الله،

الباذل نفسه وماله لرسول الله

یعنی خوش آمدید اے بنو عدی بن کعب کے سردار، کفر و اسلام میں فرق کرنے والے، اللہ کے دین میں رسول اللہ ﷺ پر جان و مال قربان کرنے والے۔

اس کے بعد اس نے حضرت علی کرم اللہ وجہہ کا ہاتھ تھام کر کہا:

مرحباً باین عم رسول اللہ و ختہ سید بنی ہاشم ما خلا رسول اللہ
یعنی خوش آمدید اے پیغمبر خدا کے عم زاد اور داماد، باستثناء رسول اللہ بنو ہاشم کے سردار۔

اس کے بعد یہ لوگ ایک دوسرے سے الگ ہوئے۔ عبد اللہ ابن ابی نے اپنے ساتھیوں سے کہا: تم نے دیکھا کہ میں نے کیسا کام کیا۔ تم بھی جب ان (صحابہؓ) سے ملو تو جو کچھ میں نے کیا تم بھی اسی طرح کرو، ان کی تعریف و توصیف کرو۔
صحابہؓ واپس رسول اللہ ﷺ کے پاس چلے گئے اور انہیں اس واقعے کی اطلاع دے دی۔ اس پر اللہ تعالیٰ نے یہ آیت نازل کی:

قول خداوندی :

يَا أَيُّهَا النَّاسُ اعْبُدُوا رَبَّكُمُ (۲۱)
لوگو! اپنے پروردگار کی عبادت کرو۔

۲۷۔ ہم سے بہ تسلسل سعید بن محمد بن احمد الزاہد، علی بن احمد الفقیہ، ابو تراب القہستانی، عبد الرحمن بن بشر، روح اور شعبہ نے سفیان ثوری سے بحوالہ الأعمش اس نے بحوالہ ابراہیم، اس نے بحوالہ علقمہ روایت کیا۔ علقمہ نے کہا کہ ہر وہ آیت جس میں ”يَا أَيُّهَا النَّاسُ“ کے کلمات نازل ہوئے ہیں وہ کی ہے اور اس میں اہل مکہ کو خطاب ہے اور جس میں ”يَا أَيُّهَا الَّذِينَ آمَنُوا“ آیا ہے وہ اہل مدینہ کو خطاب کر کے نازل ہوئی ہے۔ چنانچہ قول خداوندی ”يَا أَيُّهَا النَّاسُ اعْبُدُوا“ تا ”وَبَشِّرِ الَّذِينَ آمَنُوا“ مشرکین مکہ سے متعلق ہے اور یہ آیت یعنی ”وَبَشِّرِ الَّذِينَ آمَنُوا“ مومنوں کے بارے میں نازل ہوئی ہے۔ یوں جب اللہ تعالیٰ نے کافروں کے بدلے کا ذکر یہ آیت نازل کر کے کیا:

النَّارُ الَّتِي وَقُودُهَا النَّاسُ وَالْحِجَارَةُ أُعِدَّتْ لِلْكَافِرِينَ

تو اس نے مومنوں کے لئے جزائے خیر کا ذکر بھی کیا۔

قول خداوندی ہے:

إِنَّ اللَّهَ لَا يَسْتَحْيِي أَنْ يَضْرِبَ مَثَلًا..... (۲۶)

خدا اس بات سے عار نہیں کرتا کہ مثال بیان کرے.....

۲۸۔ ابن عباسؓ نے ابوصالح کی روایت میں کہا ہے کہ جب اللہ تعالیٰ نے منافقین کے بارے میں یہ دو مثالیں بیان کیں، یعنی قول خداوندی:

مَثَلُهُمْ كَمَثَلِ الَّذِي اسْتَوْقَدَ نَارًا.....

ان کی مثال اس شخص کی سی ہے جس نے (شب تاریک میں) آگ جلائی۔

اور دوسرا قول:

أَوْ كَصَيْبٍ مِّنَ السَّمَاءِ

یا ان کی مثال مینہ کی سی ہے کہ آسمان سے (برس رہا ہو)۔

تو لوگوں نے کہا کہ اللہ تعالیٰ کی ذات (ایسی) مثالیں دینے سے کہیں بلند اور بالاتر ہے۔ تو اس پر اللہ تعالیٰ نے یہ آیت نازل کی۔

۲۹۔ حسن اور قتادہ نے کہا: جب اللہ تعالیٰ نے اپنی کتاب میں الذباب اور العنکبوت یعنی مکھی اور مکڑی کا ذکر کیا اور مشرکین کے لئے یہ مثال بیان کی تو یہود منس پڑے اور انہوں نے کہا کہ یہ بات کلام الہی سے مشابہت نہیں رکھتی۔ اس پر اللہ تعالیٰ نے یہ آیت نازل کی۔

۳۰۔ ہم کو احمد بن عبد اللہ بن اسحاق الحافظ نے اپنی کتاب میں خبر دی اور کہا کہ ہمیں سلیمان بن ایوب الطبرانی نے، اسے بکر بن سہل نے، اسے عبد العزیز بن سعید نے، بحوالہ موسیٰ بن عبد الرحمن، اس نے بحوالہ ابن جریج، اس نے بحوالہ عطاء، اس نے بحوالہ ابن عباسؓ خبر دی کہ ابن عباسؓ نے قول خداوندی: إِنَّ اللَّهَ لَا يَسْتَحْيِي أَنْ يَضْرِبَ مَثَلًا کے بارے میں بتایا کہ جب اللہ تعالیٰ نے مشرکین کے معبود بتوں کا ذکر کر کے کہا: وَإِنْ يَسْأَلْهُمْ الذُّبَابُ شَيْئًا ”یعنی اگر ان بتوں کے اوپر سے کھیاں کوئی چیز اچک کر لے جائیں۔“ اور ان بتوں کے مکرو فریب کو مکڑی کے جالے سے تشبیہ دی تو انہوں نے کہا کہ تم دیکھتے ہو کہ اللہ تعالیٰ نے محمد ﷺ پر نازل کرنے والے قرآن میں کس طرح مکھی اور مکڑی کا ذکر کیا ہے۔ یعنی تعجب سے یہ کہا کہ ایسی مثالیں دے کر اللہ تعالیٰ کیا مقصد حاصل کرنا چاہتا ہے یا کیسی حرکت کر رہا ہے تو اللہ تعالیٰ نے اس پر یہ آیت نازل کی۔

قول خداوندی:

اتَّامُرُونَ النَّاسَ بِالْبَيِّنَاتِ وَتَنْسَوْنَ أَنْفُسَكُمْ (۴۴)
(یہ) کیا (عقل کی بات ہے کہ) تم لوگوں کو نیکی کرنے کو کہتے ہو اور اپنے تئیں فراموش کئے دیتے ہو۔

۳۱۔ ابن عباسؓ نے الکلیٰ کی روایت میں کہا اور مذکورہ بالا اسناد سے ابوصالح سے نقل کیا کہ یہ آیت اہل مدینہ کے یہود کے بارے میں نازل ہوئی۔ ان یہودیوں میں سے ایک شخص اپنے مسلمان سرالی رشتہ داروں، قرابت داروں اور رضاعی رشتہ داروں سے کہا کرتا تھا کہ اپنے دین پر قائم رہو اور اس دین پر قائم رہو جس کا یہ شخص یعنی محمد ﷺ حکم دیتا ہے، کیونکہ اس کی بات بادیق حق ہے، لیکن یہ لوگ دوسروں کو حکم دیتے تھے اور خود اس پر عمل نہیں کرتے تھے۔

قول خداوندی ہے:

وَاسْتَعِينُوا بِالصَّبْرِ وَالصَّلَاةِ (۴۵)
اور (رنج و تکلیف میں) صبر اور نماز سے مدد لیا کرو۔

اکثر اہل علم کی رائے کے مطابق اس آیت میں اہل کتاب کو مخاطب کیا گیا ہے۔ لیکن اس کے ساتھ یہ سب لوگوں کے لئے ادب و سبق ہے۔ بعض لوگوں نے کہا کہ یہ خطاب مسلمانوں کے خطاب کی طرف لوٹ آیا، لیکن پہلا قول یا رائے زیادہ واضح ہے۔

قول خداوندی ہے:

إِنَّ الَّذِينَ آمَنُوا وَالَّذِينَ هَادُوا (۶۲)
جو لوگ مسلمان ہیں یا یہودی.....

۳۲۔ ہمیں احمد بن محمد بن احمد الحافظ نے، اسے عبد اللہ بن محمد بن جعفر الحافظ نے، اسے ابویحییٰ الرازی نے، اسے سہل بن عثمان العسکری نے اور اسے یحییٰ بن ابی زائدہ نے خبر دی۔ اسے ابو زائدہ نے بتایا کہ عبد اللہ بن جریج نے عبد اللہ بن کثیر سے بحوالہ مجاہد کہا کہ جب حضرت سلمان رضی اللہ عنہ نے نبی کریم ﷺ کو اصحاب دیر کا قصہ سنایا تو آپ نے فرمایا کہ وہ دوزخی ہیں، تو حضرت سلمان رضی اللہ عنہ نے کہا کہ میرے لئے روئے زمین تاریک ہو گئی تو اس پر آیت: إِنَّ الَّذِينَ آمَنُوا وَالَّذِينَ هَادُوا تَفْلَاحُونَ عَلَيْهِمْ وَلَا هُمْ يَحْزَنُونَ نازل ہوئی۔ حضرت سلمان رضی اللہ عنہ نے کہا کہ اس پر گویا مجھ پر سے ایک پہاڑ کا بوجھ اتر گیا۔

۳۳۔ مجھے محمد بن عبدالعزیز المروزی نے، اسے محمد بن الحسین الدوادی نے، اسے ابو یزید نے، اسے اسحاق بن ابراہیم نے، اسے عمرو نے بحوالہ اسباط، اس نے سدی سے خبر دی کہ آیت ”إِنَّ الَّذِينَ آمَنُوا وَالَّذِينَ هَادُوا“ حضرت سلمان فارسی رضی اللہ عنہ کے ساتھیوں کے بارے میں نازل ہوئی۔ وہ یوں کہ جب سلمان فارسی رضی اللہ عنہ رسول اللہ ﷺ کے پاس آئے تو وہ نبی اکرم ﷺ کو اپنے طریق عبادت و اجتہاد کے بارے میں بتانے لگے۔ انہوں نے کہا: یا رسول اللہ (ﷺ) ہمارے ساتھی نمازیں پڑھتے تھے، روزے رکھتے تھے، اور آپ ﷺ پر ایمان رکھتے تھے اور اس بات کی گواہی دیتے تھے کہ آپ ﷺ کو نبی مبعوث کیا جائے گا۔ جب حضرت سلمان رضی اللہ عنہ اپنے ساتھیوں کی تعریف اور صفات بیان کر کے فارغ ہوئے تو رسول اللہ ﷺ نے فرمایا کہ اے سلمان وہ اہل نار میں سے ہیں تو اس پر اللہ تعالیٰ نے یہ آیت نازل کی: ”إِنَّ الَّذِينَ آمَنُوا وَالَّذِينَ هَادُوا.....“ آپ نے آیت ”وَلَا هُمْ يَحْزَنُونَ“ تک پڑھ ڈالی۔

۳۴۔ ہمیں محمد بن احمد بن محمد بن جعفر نے، اسے محمد بن عبداللہ بن زکریا نے، اسے محمد بن عبدالرحمن الدغولی نے، اسے ابوبکر بن ابی خثیمہ نے، اسے عمرو بن حماد اور اسباط نے بحوالہ سدی خبر دی۔ انہوں نے ابوما لک سے بحوالہ ابوصالح، ابن عباس، مرثیہ، ابن مسعود اور نبی کریم ﷺ کے صحابہ رضی اللہ عنہم کی ایک جماعت کے حوالے سے خبر دی کہ ”إِنَّ الَّذِينَ آمَنُوا وَالَّذِينَ هَادُوا.....“ والی آیت سلمان فارسی کے بارے میں نازل ہوئی۔ حضرت سلمان فارسی رضی اللہ عنہ اہل بخت یساہور کے اشراف اور معزز لوگوں میں سے تھے۔ اس کے بعد اس آیت کا اطلاق اور نزول یہود کے بارے میں ہوا۔

قول خداوندی:

فَوَيْلٌ لِلَّذِينَ يَكْتُمُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ..... (۴۹)

تو ان لوگوں پر افسوس ہے جو اپنے ہاتھ سے تو کتاب لکھتے ہیں اور کہتے ہیں کہ یہ خدا کے پاس سے (آئی) ہے۔

یہ آیت ان لوگوں کے بارے میں نازل ہوئی جنہوں نے نبی ﷺ کی صفت میں تغیر کیا اور آپ ﷺ کی تعریف و نعت میں تبدیلی کی۔

۳۵۔ الکلی نے ہماری بیان کردہ اسناد کے حوالے سے کہا کہ یہود نے اپنی کتاب میں درج رسول اللہ ﷺ کی صفات میں تبدیلی کی۔ انہوں نے آپ ﷺ کو دراز قد و قامت آدمی بنایا جب کہ رسول اللہ ﷺ مضبوط جسم اور گندم گوں رنگ کے تھے۔ انہوں نے اپنے ساتھیوں سے کہا کہ آخری زمان میں مبعوث ہونے والے نبی کی صفات و علامات دیکھو وہ ان صفات کے مشابہ نہیں ہیں۔ یہود کے احبار اور علماء کی گزر اوقات تمام یہود کے ذمے تھی۔ لہذا انہیں اس بات کا خوف لاحق ہوا کہ اگر انہوں نے نبی کریم ﷺ کی صحیح

صفات لوگوں کو بتادیں تو ان کی روزی ماری جائے گی۔ اسی وجہ سے انہوں نے اپنی کتاب میں نبی کریم ﷺ کی صفات میں تبدیلی کر دی۔

قول خداوندی:

وَقَالُوا لَنْ تَمْسَنَا النَّارُ إِلَّا أَيَّامًا مَّعْدُودَةً (الایہ: ۸۰)
اور کہتے ہیں کہ (دوزخ کی) آگ ہمیں چند روز کے سوا چھوٹی نہیں سکے گی..... الخ۔

۳۶۔ ہمیں اسماعیل بن ابی القاسم الصوفی نے، اسے ابوالحسن (محمد بن احمد بن حامد) العطار نے، اسے احمد بن الحسن بن عبد الجبار نے، اسے ابوالقاسم عبد اللہ بن سعد الزہری نے خبر دی، اسے ابوالقاسم نے بتایا کہ ہمیں میرے والد اور چچا نے بتایا کہ ان کو ان کے والد نے بحوالہ ابن اسحاق، محمد بن ابی محمد بحوالہ عکرمہ از ابن عباس بتایا کہ: ”رسول اللہ ﷺ نے تشریف لائے تو یہود کا کہنا تھا کہ یہ دنیا صرف سات ہزار سال تک ہے اور لوگوں کو دوزخ میں دنیاوی دنوں کے حساب سے ہر ہزار سال کے بدلے صرف ایک دن کی سزا ملے گی۔ یہ ایک دن آخرت کے دنوں کے حساب سے ہوگا اور یہ صرف سات دن ہوں گے۔ اس کے بعد عذاب منقطع ہوگا۔ تو اللہ تعالیٰ نے ان کے قول کے بارے میں یہ آیت نازل کی:

وَقَالُوا لَنْ تَمْسَنَا النَّارُ إِلَّا أَيَّامًا مَّعْدُودَةً

۳۶م۔ ہمیں ابوبکر احمد بن محمد التمیمی نے، اسے عبد اللہ بن محمد بن حیان نے، اسے محمد بن عبد الرحمن الرازی نے، اسے سہل بن عثمان، اسے مروان بن معاویہ نے، اسے جویہ بن صہام نے اور اس نے ابن عباس سے اس قول خداوندی:

وَقَالُوا لَنْ تَمْسَنَا النَّارُ إِلَّا أَيَّامًا مَّعْدُودَةً

کے متعلق بتایا کہ اہل کتاب نے جہنم کے دونوں کناروں کے درمیان کی مسافت چالیس سال پائی تو انہوں نے کہا کہ ”لن نعذب فی النار الا ما وجدنا فی التوراة“، یعنی ہمیں دوزخ میں صرف اتنا ہی عذاب دیا جائے گا جتنا تورات میں ہم پاتے ہیں۔ تو جب قیامت کا دن ہوگا تو وہ آگ میں کود پڑیں گے تو وہ اس عذاب میں مقام ستر تک کا سفر کریں گے، اس میں زقوم یعنی تھوہر کا درخت ہوگا۔ یہ سفر گننے چنے دنوں کے آخری دن تک ہوگا۔ راوی نے بتایا کہ پھر داروغہ جہنم ان سے کہے گا کہ اے خدا کے دشمنو، تمہارا خیال تھا کہ تمہیں جہنم میں صرف گنتی کے چند دن عذاب دیا جائے گا۔ وہ تعداد ختم ہوگئی اور اب دلچسپی باقی رہ گئی۔

قول خداوندی:

أَفَتَطْمَعُونَ أَنْ يُؤْمِنُوا لَكُمْ (۷۵)

(مومنو) کیا تم امید رکھتے ہو کہ یہ لوگ تمہارے (دین کے) قائل ہو جائیں گے۔

۳۷۔ ابن عباس اور مقاتل کا قول ہے کہ یہ آیت ان ستر آدمیوں کے بارے میں نازل ہوئی جنہیں حضرت موسیٰ علیہ السلام نے اس لئے چنا تھا کہ وہ حضرت موسیٰ علیہ السلام کے ساتھ اللہ تعالیٰ کے حضور جائیں۔ پس جب یہ لوگ میقات یعنی ملاقات کی مقررہ جگہ تک حضرت موسیٰ علیہ السلام کے ساتھ چلے گئے اور انہوں نے اللہ تعالیٰ کو حضرت موسیٰ علیہ السلام کو امر و نہی دیتے سنا تو وہ اپنی قوم کی طرف واپس لوٹ آئے۔ البتہ راست باز لوگوں نے جو احکام سنے، انہیں بجالائے۔ ان میں سے ایک جماعت نے کہا کہ ہم نے بات کے آخر میں اللہ تعالیٰ کو کہتے سنا:

ان استطعتم ان تفعلوا هذه الاشياء فافعلوا وان شئتم فلا تفعلوا ولا بأس
یعنی اگر تم یہ چیزیں کر سکو تو کرو اور اگر چاہو تو نہ بھی کرو۔ کوئی حرج نہیں۔

اکثر مفسرین کی رائے میں یہ آیت ان لوگوں کے بارے میں نازل ہوئی جنہوں نے آیت رجم اور محمد ﷺ کی صفت کو بدل ڈالا۔

قول خداوندی:

وَكَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا (۸۹)

اور وہ پہلے (ہمیشہ) کافروں پر فتح مانگا کرتے تھے۔

۳۸۔ حضرت ابن عباس رضی اللہ عنہ کا قول ہے کہ خیبر کے یہودی قبیلہ غطفان سے لڑتے رہتے تھے۔ جب کبھی ان کی مدد بھیڑ ہوتی تو یہود کو شکست ہوتی تو یہود نے یہ دعا کر کے پناہ مانگی اور کہا:

اللهم انا نسنسلك بحق النبي الامي الذي وعدتنا ان تُخْرِجَهُ لَنَا فِي

اخر الزمان الا نصرتنا عليهم

یعنی اے اللہ! ہم تجھ سے اس نبی امی کے طفیل سوال کرتے ہیں، ہمیں ان

(دشمنوں) پر غلبہ عطا کر۔

راوی نے کہا کہ یہودی غطفان کے ساتھ لڑائی کے وقت یہ دعا کرتے تھے تو وہ غطفان والوں کو شکست دیتے تھے۔ پس جب نبی کریم ﷺ کی بعثت ہوئی تو انہوں نے ان کو ماننے سے انکار کر دیا۔ اس پر

اللہ تعالیٰ نے آیت وَكَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا فَلَعَنَ اللَّهُ عَلَى الْكَافِرِينَ نازل کی۔ یعنی ”اے محمد یہ یہود (اس) سے پہلے آپ ﷺ کا واسطہ دے کر فتح کی دعائیں کرتے تھے۔“ اللہ نے یہ آیت فَلَعَنَ اللَّهُ عَلَى الْكَافِرِينَ تک نازل کی۔

۳۸م۔ السدی کا قول ہے کہ عرب یہود کے پاس سے گزرتے تو وہ یہود کے ہاتھوں اذیت پاتے، یہود تو رات میں نبی اکرم ﷺ کی صفات اور تعریف پاتے تو اللہ تعالیٰ سے ان کی بعثت کی دعائیں کرتے اور اس کے ذریعے عربوں سے لڑتے۔ حضرت محمد ﷺ کی بعثت ہو گئی تو انہوں نے حسد کے مارے آپ ﷺ پر ایمان لانے سے انکار کیا اور کہا کہ نبی تو صرف بنی اسرائیل میں آنے تھے۔ بنی اسرائیل کے علاوہ یہ نبی کیسے مبعوث ہوا؟

قول خداوندی ہے:

قُلْ مَنْ كَانَ عَدُوًّا لِجِبْرِيلَ (۹۷)

کہہ دو جو شخص جبریل کا دشمن ہو (اس کو غصے سے مرجانا چاہئے)۔

۳۹۔ ہمیں سعید بن محمد بن احمد الزاہد نے، اسے الحسن بن احمد الشیبانی نے، المومل بن الحسن (بن عیسیٰ) نے، اسے محمد بن اسماعیل بن سالم نے، اسے ابو نعیم نے، اسے عبد اللہ بن الولید نے بحوالہ بکیر، اسے ابن شہاب نے، اس نے سعید بن جبیر سے، اس نے حضرت ابن عباس رضی اللہ عنہ سے خبر دی۔ ابن عباس رضی اللہ عنہ نے بتایا کہ یہودی نبی کریم ﷺ کے پاس آئے اور کہا: اے ابوالقاسم، ہم آپ ﷺ سے کچھ سوالات پوچھیں گے۔ اگر آپ ﷺ نے ہمیں (صحیح) جواب دیے تو ہم آپ ﷺ کی پیروی کریں گے۔ پہلا سوال: آپ ﷺ کے پاس کونسا فرشتہ آتا ہے؟ کیونکہ ایسا کوئی نبی نہیں جس کے پاس اس کے رب کی طرف سے رسالت اور وحی لے کر فرشتہ نہ آتا ہو تو آپ ﷺ کے پاس آنے والا فرشتہ کون ہے؟ نبی کریم ﷺ نے جواب دیا کہ جبریل (علیہ السلام)۔

اس پر یہود نے کہا کہ یہی فرشتہ تو جنگ اور لڑائی لے کر نازل ہوتا ہے۔ یہ تو ہمارا دشمن ہے۔ اگر آپ کہتے کہ آپ کے پاس میکائیل فرشتہ آتا ہے جو بارش اور رحمت لے کر نازل ہوتا ہے تو ہم آپ ﷺ کی پیروی کر لیتے۔ اس پر اللہ تعالیٰ نے یہ آیت نازل کی: قُلْ مَنْ كَانَ عَدُوًّا لِلَّهِ فَانْزِلْهُ عَلٰی قَلْبِكَ تَافَانِ اللَّهُ عَدُوًّا لِلْكَافِرِينَ

قول خداوندی:

مَنْ كَانَ عَدُوًّا لِلَّهِ وَمَلَأَتْ كُتُبُهُ (۹۸)

جو شخص خدا کا اور اس کے فرشتوں کا دشمن ہو۔

۴۰۔ ہمیں ابوبکر الاصفہانی نے، اسے ابوالشیخ الحافظ نے، اسے ابویحییٰ الرازی نے، اسے سہل بن عثمان نے خبر دی اور سہل بن عثمان نے کہا کہ مجھے علی بن مسہر نے بحوالہ داؤد، اس نے بحوالہ شعی کہا کہ حضرت عمر بن خطاب رضی اللہ عنہ نے کہا کہ میں یہود کے پاس آتا تھا، جس وقت وہ تورات کا درس دیتے تھے تو مجھے قرآن کی تورات کے ساتھ مطابقت اور تورات کی قرآن کے ساتھ موافقت پر تعجب ہوتا تھا، تو یہود نے کہا کہ اے عمر! ہمارے نزدیک تم سے زیادہ کوئی محبوب نہیں ہے۔

میں نے پوچھا کہ ایسا کیوں ہے؟ تو انہوں نے کہا کہ تم ہمارے پاس آتے ہو اور ہمارے ساتھ گھل مل جاتے ہو۔ میں نے کہا کہ میں تو صرف اس لئے آتا ہوں کہ مجھے کتاب اللہ کے بعض حصوں کی بعض حصوں کے ساتھ مطابقت پر تعجب ہوتا ہے۔ اور تورات کی قرآن کے ساتھ اور قرآن کی تورات کے ساتھ موافقت پر تعجب ہوتا ہے۔

ایک دن میں ان کے پاس تھا کہ رسول اللہ ﷺ میری پیٹھ کے پیچھے گزرے تو یہود نے کہا کہ یہ تمہارے صاحب ہیں۔ ان کے احترام کے لئے کھڑے ہو جاؤ۔ میں نے آپ ﷺ کی طرف توجہ کی تو دیکھتا ہوں کہ رسول اللہ ﷺ ہیں۔ آپ ﷺ مدینہ کے جھونپڑے میں داخل ہوئے۔ میں یہودی کے پاس آیا اور کہا کہ میں خدا کا واسطہ دے کر پوچھتا ہوں اور تم پر نازل ہونے والی کتاب کا واسطہ دے کر پوچھتا ہوں کہ کیا تم جانتے ہو کہ یہ اللہ کے رسول ہیں؟ تو اس پر ان کے سردار نے کہا کہ عمر نے تم کو خدا کا واسطہ دے کر پوچھا ہے تو بتا دو۔ تو انہوں نے کہا کہ تم ہمارے سردار ہو تم ہی انہیں بتا دو۔ تو ان کے سردار نے کہا کہ ہم جانتے ہیں کہ وہ اللہ کے رسول ہیں۔ میں نے کہا کہ تم تو ان سب سے زیادہ ہلاکت کے سزاوار ہو۔ اگر تم جانتے ہو کہ وہ اللہ کے رسول ہیں پھر بھی ان کی پیروی نہیں کرتے۔ اس پر یہود نے کہا کہ فرشتوں میں سے ایک فرشتہ ہمارا دشمن ہے اور ایک دوست ہے۔ تو میں نے پوچھا کہ تمہارا دشمن کون ہے اور دوست کون ہے؟ انہوں نے کہا کہ ہمارا دشمن جبریل فرشتہ ہے جو درشتی اور سختی کا فرشتہ ہے۔ تو میں نے پوچھا کہ تمہارا دوستی اور سلامتی کا کونسا فرشتہ ہے۔ انہوں نے کہا کہ وہ میکائیل ہے جو ہمدردی، نرمی اور آسانیاں فراہم کرنے والا فرشتہ ہے۔

میں نے کہا کہ پھر تو میں اس بات کا گواہ ہوں کہ جبریل کے لئے یہ حلال نہیں کہ وہ میکائیل کے دوستوں سے دشمنی کرے اور نہ ہی میکائیل کے لئے یہ حلال اور جائز ہے کہ جبریل کے دشمنوں سے دوستی کرے۔ کیونکہ وہ دونوں اکٹھے ہیں اور ان کے ساتھ جو دوسرے ہیں وہ جن کے دشمن ہوتے ہیں، سب دشمن ہوتے ہیں اور جن کے دوست ہوتے ہیں سب دوست ہیں۔ اس کے بعد میں وہاں سے اٹھ کھڑا ہوا اور جس جھونپڑی میں رسول اللہ ﷺ داخل ہوئے تھے، میں بھی داخل ہوا۔ آپ ﷺ نے میرا استقبال کیا اور فرمایا: اے ابن الخطاب، کیا میں تمہیں وہ آیات نہ پڑھ سناؤں جو مجھ پر (تھوڑی دیر) پہلے نازل ہوئی ہیں۔ میں نے عرض کی: جی ہاں، کیوں نہیں۔ تو اس پر آپ ﷺ نے فرمایا: قُلْ مَنْ كَانَ عَدُوًّا لِلْجِبْرِيلَ فَإِنَّهُ تَا وَمَا يَكْفُرُ بِهَا إِلَّا الْفَاسِقُونَ

میں نے عرض کیا:

اس ذات پاک کی قسم جس نے آپ ﷺ کو نبی بنا کر مبعوث کیا۔ میں صرف آپ ﷺ کو یہودی بات بتانے آیا ہوں۔ تو آپ ﷺ نے فرمایا کہ پھر تو خدائے لطیف و خبیر نے مجھے پہلے ہی مطلع کر دیا۔ حضرت عمرؓ نے کہا: آپ ﷺ نے مجھے دین کے مقابلے میں پھر سے زیادہ سخت دیکھ لیا ہے۔

۳۱۔ حضرت ابن عباس رضی اللہ عنہ سے روایت ہے کہ فذک کے یہود یا احبار یعنی علماء میں سے ایک نے جسے عبد اللہ بن صوریہ کہتے تھے، رسول اللہ ﷺ سے حجت بازی کی اور آپ ﷺ سے بہت سے سوالات کئے۔ جب حجت کا رخ اس کے خلاف ہوا تو اس نے پوچھا کہ آپ ﷺ کے پاس کونسا فرشتہ آسمان سے آتا ہے تو آپ ﷺ نے جواب دیا کہ جبریلؑ۔ اللہ تعالیٰ نے کوئی ایسا پیغمبر مبعوث نہیں کیا کہ جس کا وہ جبریل دوست اور ولی نہ ہو۔ یہودی عالم نے کہا کہ فرشتوں میں وہی ہمارا دشمن ہے۔ اگر اس کے بدلے آپ ﷺ کے پاس میکائیل آتا تو ہم آپ ﷺ پر ایمان لے آتے۔ جبریل تو عذاب، قتال اور سختی نازل کرتا ہے۔ اس نے ہمارے ساتھ بہت مرتبہ دشمنی کی ہے اور یہ بات ہم پر سخت ترین تھی کہ اللہ تعالیٰ نے ہمارے نبی پر یہ بات نازل کی کہ بخت نصر نامی شخص کے ہاتھوں بیت المقدس برباد و ویران کر دیا جائے گا اور ہمیں اس وقت کی بھی خبر دی کہ جس گھڑی وہ یہ خرابی کرے گا۔ چنانچہ جب یہ مقررہ وقت آیا تو ہم نے بنی اسرائیل کے قوی اور طاقتور آدمیوں میں سے ایک شخص کو بخت نصر کی تلاش میں بھیجا تا کہ وہ اسے قتل کرے۔ یہ شخص بخت نصر کی تلاش میں چل پڑا، حتیٰ کہ وہ اسے بابل کے مقام پر ایک مسکین لڑکے کی شکل میں ملا۔ جس میں کوئی طاقت اور قوت نہ تھی۔ ہمارے ساتھی نے قتل کرنے کے لئے اسے پکڑ لیا تو جبریل نے اسے ہٹا دیا اور ہمارے آدمی سے کہا کہ اگر تمہارے رب نے ہی تمہاری ہلاکت کا حکم دے دیا ہو تو پھر تم اس پر غلبہ نہیں پاسکتے اور اگر ایسی بات نہ ہو تو تم اسے کس لئے قتل کرو گے۔ ہمارے ساتھی نے اس بات کو سچ سمجھ لیا اور وہ ہمارے پاس لوٹ آیا۔ بخت نصر بڑا ہوا اور زور آور و مضبوط ہو گیا۔ اس نے ہم پر حملہ کیا اور بیت المقدس ویران اور برباد کر دیا۔ ہم اس لئے جبریل کو اپنا دشمن سمجھتے ہیں۔ اس پر اللہ تعالیٰ نے یہ آیت نازل کی۔

۳۲۔ مقاتل کا قول ہے کہ یہود نے کہا کہ: بلاشبہ جبریل ہمارا دشمن ہے، کیونکہ اسے اس بات کا حکم ملا کہ نبوت ہم میں اتارے، اس نے اسے دوسروں پر اتارا۔ اس پر اللہ تعالیٰ نے یہ آیت نازل کی۔

قول خداوندی :

وَلَقَدْ أَنْزَلْنَا إِلَيْكَ آيَاتٍ بَيِّنَاتٍ (۹۹)

اور ہم نے تمہارے پاس سلجھی ہوئی آیاتیں ارسال فرمائی ہیں۔

۳۳۔ ابن عباس رضی اللہ عنہ کا قول ہے کہ یہ آیت ابن صوریہ کے رسول اللہ ﷺ سے اس سوال کا جواب ہے کہ اے محمد، تم کوئی ایسی چیز ہمارے پاس نہیں لائے جسے ہم جانتے ہوں اور اللہ نے اس سے

متعلق آپ ﷺ پر کوئی آیت نازل نہیں کی تو اللہ تعالیٰ نے اس پر یہ آیت نازل کی۔

قول خداوندی :

وَاتَّبِعُوا مَا تَتْلُوا الشَّيَاطِينُ عَلَىٰ مُلْكٍ سُلَيْمَانَ (۱۰۲)

اور ان (ہزلیات) کے پیچھے لگ گئے جو سلیمان کے عہد سلطنت میں شیاطین پڑھا کرتے تھے۔

۳۳۔ ہمیں محمد بن عبدالعزیز القطری نے، اسے ابو الفضل الحدادی نے، اسے ابو یزید الخالدی نے، اسے اسحاق بن ابراہیم نے، اسے جریر نے، اسے حصین بن عبدالرحمن نے، بحوالہ عمران بن الحارث بتایا کہ ہم ابن عباسؓ سے سن رہے تھے، جب انہوں نے کہا کہ شیاطین آسمان سے چوری چھپے خبریں اچک لاتے تھے، کوئی شیطان کبھی خبر اچک لاتا تو جب اس سے کسی ایک خبر کے سچ ہونے کا تجربہ ہوتا تو وہ ستر جھوٹ اس کے ساتھ ملا دیتا ہے اور لوگوں کے دلوں کو رجھاتا۔ حضرت سلیمان علیہ السلام کو اس بات کی اطلاع ہو گئی تو انہوں نے اسے اپنے تخت کے نیچے دفن کر دیا۔ جب حضرت سلیمان علیہ السلام وفات پا گئے تو ایک شیطان راستے میں کھڑا ہو گیا اور اس نے (لوگوں سے) کہا کہ کیا میں تم لوگوں کو حضرت سلیمان علیہ السلام کے چھپے ہوئے خزانے کی خبر نہ دوں کہ اس جیسا اور کوئی خزانہ نہیں۔ لوگوں نے کہا کہ ہاں ضرور بتاؤ۔ شیطان نے ان سے کہا کہ وہ خزانہ تخت کے نیچے دفن ہے۔ لوگوں نے اسے نکال لیا اور کہا کہ یہ جادو ہے۔ نسل در نسل لوگوں نے اسے ایک دوسرے کو لکھایا اور پڑھایا۔ اس پر اللہ تعالیٰ نے حضرت سلیمان کی معذرت اور برأت نازل کی کہ:

وَاتَّبِعُوا مَا تَتْلُوا الشَّيَاطِينُ عَلَىٰ مُلْكٍ سُلَيْمَانَ وَمَا كَفَرَ سُلَيْمَانُ

۳۴۔ الہی کا قول ہے کہ شیطانوں نے سحر، جادو اور کرشمے آصف کی زبان سے منسوب کر کے لکھے۔ یہی کچھ آصف بن برخیا نے سلیمان بادشاہ کو سکھائے۔ پھر انہوں نے اسے سلیمان کی جائے نماز کے نیچے دفن کر دیا۔ یہ اس وقت ہوا جب اللہ تعالیٰ نے حضرت سلیمان علیہ السلام کی سلطنت چھین لی۔ حضرت سلیمان علیہ السلام کو اس کی خبر نہ ہوئی۔ جب حضرت سلیمان علیہ السلام فوت ہوئے تو لوگوں نے اس سحر کو نکال لیا۔ انہوں نے لوگوں سے کہا کہ حضرت سلیمان علیہ السلام نے اسے تمہاری ملکیت میں دے دیا ہے۔ اسے سیکھو۔ البتہ بنی اسرائیل کے علماء نے کہا کہ خدا کی پناہ یہ سحر حضرت سلیمان علیہ السلام کا علم نہیں ہو سکتا۔ لیکن نادان اور شعلہ مزاج لوگوں نے کہا کہ یہ علم سلیمان ہے اور وہ اسے سیکھنے کے درپے ہو گئے۔ ان لوگوں نے اپنے نبیوں کی کتابوں کے ماننے سے انکار کر دیا۔ اور سلیمان علیہ السلام پر تہمت لگتی رہی۔ ان لوگوں کی یہ حالت حضرت محمد ﷺ کی بعثت تک برقرار رہی۔ لہذا اللہ تعالیٰ نے حضور ﷺ کی زبانی حضرت

سلیمان علیہ السلام کی معذرت اور برأت نازل کی اور فرمایا:

وَاتَّبِعُوا مَا تَتْلُوا الشَّيَاطِينُ (الایۃ)

۴۵۔ سعید بن العباس القرشی نے لکھ کر ہمیں خبر دی کہ الفضل بن زکریا نے انہیں احمد بن نجده کے حوالے سے بتایا۔ احمد بن نجده نے کہا کہ ہمیں سعید بن منصور نے، اسے عتاب بن بشیر نے خبر دی کہ انہیں نصیب نے بتایا کہ جب کوئی پودا اگتا تو حضرت سلیمان علیہ السلام اس سے پوچھتے کہ تم کس مرض کی دوا ہو تو وہ پودا آپ کو بتاتا کہ میں فلاں فلاں مرض کے لئے دوا ہوں۔ پس جب خُرو بہ پودا اگتا تو حضرت سلیمان علیہ السلام نے اس سے پوچھا کہ تم کس مرض کے لئے ہو تو اس نے کہا کہ میں تمہاری مسجد کو خراب اور برباد کرنے کے لئے ہوں۔ حضرت سلیمان علیہ السلام نے پوچھا کہ کیا تم مسجد سمجھ کر ویران اور خراب کرو گے تو اس نے جواب دیا کہ ہاں۔ حضرت سلیمان علیہ السلام نے فرمایا کہ تو بہت برا پودا ہے۔ حضرت سلیمان علیہ السلام جلد ہی وفات پا گئے۔ لوگوں نے اپنے مریضوں کے بارے میں کہنا شروع کیا کہ کاش ہم میں کوئی حضرت سلیمان علیہ السلام جیسا ہوتا۔ شیطانوں کے کانوں میں یہ بات پڑی تو انہوں نے ایک کتاب لکھی اور اسے حضرت سلیمان علیہ السلام کی جائے نماز میں رکھ دیا اور کہا کہ ہم تمہیں بتائیں گے کہ حضرت سلیمان کس چیز سے علاج کرتے تھے۔ لوگ چل پڑے۔ انہوں نے یہ کتاب نکال لی۔ اس کتاب میں جادو اور منتر لکھے تھے۔ اس پر اللہ تعالیٰ نے یہ آیت

وَاتَّبِعُوا مَا تَتْلُوا الشَّيَاطِينُ عَلَىٰ مَلِكٍ سُلَيْمَانَ تَافُلًا تَكْفُرُ..... (الایۃ نازل کی)

۴۶۔ السدی کا قول ہے کہ حضرت سلیمان علیہ السلام کے زمانے میں لوگ سحر اور جادو لکھتے تھے۔ پھر وہ اسی کام میں مشغول ہو گئے۔ حضرت سلیمان علیہ السلام نے یہ کتابیں ضبط کر لیں اور انہیں ایک صندوق میں ڈال دیا اور اسے اپنے تخت کے نیچے دفن کر دیا اور لوگوں کو اس کے نکالنے سے منع کر دیا۔ جب حضرت سلیمان علیہ السلام نے وفات پائی اور جن لوگوں کو ان کے کتابیں دفن کرنے کا علم تھا وہ گزر گئے تو شیطان انسانی صورت میں بنی اسرائیل کے کچھ لوگوں کے پاس آیا اور ان سے کہا: کیا میں تمہیں ایسے خزانے کا پتہ نہ بتاؤں جسے تم کبھی بھی کھا کر ختم نہ کر سکو گے۔ لوگوں نے کہا کہ ہاں ضرور بتائیے۔ تو شیطان نے ان سے کہا کہ تخت کے نیچے کھودو۔ چنانچہ انہوں نے وہاں کھدائی کی اور وہ کتابیں پالیں۔ جب لوگوں نے کتابیں نکال لیں تو شیطان نے ان سے کہا کہ حضرت سلیمان انہی کتابوں کے ذریعے جن، انسان، شیاطین اور پرندوں کو قابو کر لیا کرتے تھے۔ بنی اسرائیل کے لوگوں نے یہ کتابیں لے لیں۔ یہی وجہ ہے کہ یہودیوں میں ہی جادو گر اور سحر کی کثرت ہے۔ اللہ تعالیٰ نے حضرت سلیمان علیہ السلام کو اس کام سے بری قرار دیا اور یہ آیت نازل کی۔

قول خداوندی:

يَا أَيُّهَا الَّذِينَ آمَنُوا لَا تَقُولُوا رَاعِنَا (۱۰۴)

(اے اہل ایمان) گفتگو کے وقت پیغمبر خدا سے (راعنا نہ کہا کرو۔

۳۷۔ عطاء کی روایت میں حضرت ابن عباس رضی اللہ عنہ کا قول ہے کہ عرب دوران گفتگو یہ کلمہ یعنی ”راعنا“ استعمال کرتے تھے۔ جب یہود نے مسلمانوں کو اپنے نبی سے یہ کلمہ کہتے سنا تو انہیں یہ بہت پسند آیا۔ یہودیوں کے کلام میں ”راعنا“ کہنا بہت بُری گالی تھی۔ تو انہوں نے کہا ہم محمد کو خفیہ طور پر گالیاں دیا کرتے تھے۔ اب وہ یہ کلمہ کہہ کر حضرت محمد کو علی الاعلان گالی دینے لگے۔ چنانچہ وہ نبی اکرم ﷺ کے پاس آتے تھے اور ”راعنا“ کہہ کر ہنس دیتے تھے۔ انصار میں سے ایک نے اس شرارت کو بھانپ لیا۔ وہ حضرت سعد بن عبادہ تھے، جو یہود کی زبان جانتے تھے۔ انہوں نے یہود سے کہا کہ اے اللہ کے دشمنو، تم پر اللہ کی لعنت ہو۔ اس ذات کی قسم جس کے ہاتھ میں محمد ﷺ کی جان ہے۔ اگر میں نے تمہارے کسی آدمی کے منہ سے یہ کلمہ سنا تو میں اس کی گردن اڑا دوں گا۔ تو یہود نے ان سے کہا کہ کیا تم خود یہ کلمہ ان سے نہیں کہتے ہو؟ تو اللہ تعالیٰ نے یہ آیت نازل کی:

يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انظُرْنَا. (الآیۃ)

قول خداوندی :

مَائِدَةُ الَّذِينَ كَفَرُوا مِنْ أَهْلِ الْكِتَابِ (۱۰۵)

جو لوگ کافر ہیں اہل کتاب یا مشرک وہ اس بات کو پسند نہیں کرتے۔

۳۸۔ مفسرین کا قول ہے کہ مسلمان جب اپنے یہود حلیفوں سے کہتے کہ محمد ﷺ پر ایمان لاؤ تو وہ جواب دیتے کہ جس بات کی طرف تم ہمیں دعوت دیتے ہو، اس سے وہ بہتر ہے جس پر ہم قائم ہیں۔ اگر تمہاری دعوت اس سے بہتر ہوتی تو ہم اسے ضرور پسند کرتے۔ تو اللہ تعالیٰ نے ان کی بات اور ان کے موقف کی تردید و تکذیب کے لئے یہ آیت نازل کی۔

قول خداوندی ہے:

مَا نَسْخُ مِنْ آيَةٍ أَوْ نُنسِهَا نَأْتِ بِخَيْرٍ مِنْهَا (۱۰۶)

ہم جس آیت کو منسوخ کر دیتے ہیں یا اسے فراموش کرا دیتے ہیں تو اس سے بہتر بھیج دیتے ہیں.....

۳۹۔ مفسرین کا قول ہے کہ مشرکین کا کہنا تھا کہ کیا تم دیکھتے نہیں کہ محمد ﷺ اپنے صحابہ رضی اللہ عنہم کو

کسی بات کا حکم دیتے ہیں پھر انہیں اس سے منع کرتے ہیں اور اس کے خلاف کوئی اور حکم دیتے ہیں۔ وہ آج ایک بات کرتے ہیں تو کل اس سے رجوع کر لیتے ہیں۔ یہ قرآن تو محض محمد ﷺ کا اپنا کلام ہے جو وہ اپنی طرف سے کہتے ہیں۔ یہ ایسا کلام ہے جس کا ہر ایک حصہ دوسرے حصے کی تفسیر کرتا ہے۔ اس پر اللہ تعالیٰ نے یہ آیت نازل کی:

وَإِذَا بَدَّلْنَا آيَةً مَّكَانَ آيَةٍ (الآية)

اور یہ آیت بھی نازل کی:

مَا نَسَخْ مِنْ آيَةٍ أَوْ نُنسِهَا نَأْتِ بِخَيْرٍ مِنْهَا أَوْ مِثْلَهَا (الآية)

قول خداوندی ہے:

أَمْ تُرِيدُونَ أَن تَسْأَلُوا رَسُولَكُمْ (الآية ۱۰۸)

کیا تم یہ چاہتے ہو کہ اپنے پیغمبر سے اسی طرح کے سوال کرو.....

۵۰۔ حضرت ابن عباس رضی اللہ عنہما کا قول ہے کہ یہ آیت عبد اللہ بن امیہ اور قریش کے ایک خاندان کے بارے میں نازل ہوئی۔ جنہوں نے رسول اللہ ﷺ سے کہا تھا کہ ”اے محمد ہمارے لئے صفا پہاڑ کو سونے کا بنادے اور ہمارے لئے مکہ کی سرزمین وسیع کروے اور اس میں خوب نہریں بہادے تو ہم آپ (ﷺ) پر ایمان لے آئیں گے۔“ اس پر اللہ تعالیٰ نے یہ آیت نازل کی۔

مفسرین کا یہ قول بھی ہے کہ یہود اور مشرکین کے دوسرے لوگ رسول اللہ ﷺ سے یہ مطالبات کرتے رہتے۔ کوئی کہتا کہ ہمیں آسمان سے یکبارگی ایک کتاب لا دو، جس طرح حضرت موسیٰ علیہ السلام نے کیا تھا اور کہنے والا کون تھا۔ وہ عبد اللہ بن امیہ مخزومی تھا کہ ہمیں آسمان سے ایسی کتاب لا دو جس میں ”من رب العالمین الیٰ ابن ابی امیہ“ یعنی رب العالمین کی جانب سے ابن امیہ کی طرف ”لکھا ہو تو میں یقین کر لوں گا کہ محمد ﷺ کو لوگوں کی طرف بھیجا گیا ہے، اور کوئی یہ کہتا کہ:

لَنْ نُّؤْمِنَ لَكَ أَوْ تَأْتِي بِاللَّهِ وَالْمَلَائِكَةِ قَبِيلًا

اس پر اللہ تعالیٰ نے یہ آیت نازل کی۔

قول خداوندی :

وَدَكْثِيرٌ مِّنْ أَهْلِ الْكِتَابِ (الآية ۱۰۹)

بہت سے اہل کتاب اپنے دل کی جلن سے یہ چاہتے ہیں.....

۵۱۔ ابن عباس رضی اللہ عنہما کا قول ہے کہ یہ آیت یہود کے ان آدمیوں کے بارے میں نازل ہوئی ہے، جنہوں نے غزوہ احد کے بعد مسلمانوں سے کہا تھا کہ کیا تم نہیں دیکھتے جو تکلیف تمہیں پہنچی ہے۔

اگر تم حق پر ہوتے تو تم شکست نہ کھاتے۔ ہمارے دین کی طرف لوٹ آؤ، یہ تمہارے لئے بہتر ہے۔ یہ خبر ہمیں الحسن بن محمد الفارسی اور محمد بن عبد اللہ الفضل نے دی۔

۵۲۔ احمد بن محمد (ابن الحسن) نے، اسے محمد بن یحییٰ نے، اسے ابوالیمان نے اور اسے شعیب نے الزہری سے ہمیں خبر دی۔ الزہری نے بتایا کہ مجھے عبدالرحمن بن عبد اللہ بن کعب بن مالک نے اپنے والد کے حوالے سے خبر دی کہ کعب بن اشرف یہودی شاعر تھے۔ وہ نبی کریم ﷺ کی ہجو کرتا تھا اور اپنے اشعار میں کفار قریش کو بھڑکاتا تھا۔ مشرک اور مدینہ کے یہود نبی کریم ﷺ کے مدینہ تشریف لانے پر نبی کریم ﷺ اور ان کے صحابہ رضی اللہ عنہم کو سخت اذیتیں دیتے تھے۔ اللہ تعالیٰ نے اپنے نبی کو اس پر صبر کرنے اور ان سے درگزر کرنے کی تلقین کی۔ انہی لوگوں کے بارے میں یہ آیت

وَدَّ كَثِيرٌ مِّنْ أَهْلِ الْكِتَابِ تَأْفِكُوكَ وَاصْفَحُوا... الآية نازل ہوئی۔

قول خداوندی ہے:

وَقَالَتِ الْيَهُودُ لَنَبِيِّنَا عَلَيَّ شَيْءٌ..... (۱۱۳)
اور یہودی کہتے ہیں کہ عیسائی رستے پر نہیں..... (الایہ)

۵۳۔ یہ آیت مدینہ کے یہود اور نجران کے نصاریٰ کے بارے میں نازل ہوئی۔ شان نزول یہ ہے کہ جب نجران کے نصاریٰ کا وفد رسول اللہ ﷺ کے پاس آیا تو ان کے پاس یہود کے احبار آئے اور انہوں نے آپس میں مناظرہ شروع کر دیا۔ یہاں تک ان کی آوازیں بلند ہوئیں۔ یہود نے کہا کہ تم دین کے اعتبار سے کسی چیز پر نہیں ہو۔ یعنی تمہاری کوئی دینی حیثیت نہیں ہے۔ انہوں نے حضرت عیسیٰ علیہ السلام اور انجیل کو تسلیم کرنے سے انکار کر دیا۔ نصاریٰ نے ان سے کہا کہ دین میں تمہاری کوئی حیثیت اور حقیقت نہیں ہے۔ انہوں نے حضرت موسیٰ علیہ السلام اور تورات کو ماننے سے انکار کر دیا۔ اس پر اللہ تعالیٰ نے یہ آیت نازل کی۔

قول خداوندی :

وَمَنْ أَظْلَمُ مِمَّنْ مَنَعَ مَسَاجِدَ اللَّهِ أَنْ يُذْكَرَ فِيهَا اسْمُهُ، (الایہ: ۱۱۴)
اور اس سے بڑھ کر ظالم کون جو خدا کی مسجدوں میں خدا کے نام کا ذکر کئے جانے کو منع کرے۔

۵۴۔ یہ آیت ططوس رومی اور اس کے نصرانی ساتھیوں کے بارے میں نازل ہوئی۔ اس کا شان نزول یہ ہے کہ انہوں نے بنی اسرائیل پر حملہ کر دیا، ان کے جنگجو آدمیوں کو قتل کر دیا اور ان کی عورتوں کو قید کر لیا۔ تورات کو جلا دیا اور بیت المقدس کو ویران کر دیا اور اس میں مردار ڈال دیا۔

الکلی کی روایت میں حضرت ابن عباس رضی اللہ عنہ کے قول کا یہ مطلب ہے۔

۵۵۔ قتادہ (اور اسدی) کا قول ہے کہ یہ واقعہ بخت نصر اور اس کے ساتھیوں کا ہے، جنہوں نے یہود پر حملہ کیا اور بیت المقدس کو ویران کیا۔ اہل روم کے نصاریٰ نے اس کام میں ان کی مدد کی۔

۵۶۔ عطاء کی روایت میں ابن عباس رضی اللہ عنہ کا قول ہے کہ یہ آیت اہل مکہ کے مشرکین کے بارے میں نازل ہوئی ہے جو مسلمانوں کو مسجد حرام یعنی خانہ کعبہ میں اللہ کا ذکر کرنے سے منع کرتے تھے۔

قول خداوندی :

وَلِلَّهِ الْمَشْرِقُ وَالْمَغْرِبُ (۱۱۵)
اور مشرق اور مغرب سب اللہ ہی کا ہے۔

۵۷۔ اس آیت کے شان نزول میں اختلاف ہے۔ ہمیں ابو منصور المصوری نے، اسے علی بن عمرو الحافظ نے، اسے ابو محمد اسماعیل بن علی بن شیبہ العمری نے، اسے احمد بن عبید اللہ بن الحسن العنبری نے خبر دی۔ العنبری نے کہا کہ میں نے اپنے والد کی کتاب میں پایا کہ ہمیں عبدالملک العززی نے عطاء بن ابی رباح سے بحوالہ جابر بن عبد اللہ خبر دی کہ رسول اللہ ﷺ نے ایک سریہ یعنی فوجی دستہ روانہ کیا اور میں اس میں شامل تھا۔ ہم پر تار کی چھانگئی۔ جس کے باعث ہمیں قبلہ کا پتہ نہ چلا۔ ہم میں سے ایک جماعت نے کہا کہ ہمیں قبلہ کا پتہ چل گیا۔ یہ رہا شمال۔ چنانچہ انہوں نے نماز ادا کی اور اطراف مقرر کرنے کے لئے خط کھینچ دیے۔ ہمارے بعض آدمیوں نے کہا کہ یہ رہا قبلہ جو جنوب کی سمت ہے۔ چنانچہ انہوں نے (اس طرف) نماز پڑھی اور قبلہ کے سمت کے خط کھینچ دیے۔ جب اگلی صبح ہوئی اور سورج طلوع ہوا تو یہ سارے خطوط قبلہ کے خلاف سمت میں پائے گئے۔ جب ہم نے اس سفر سے کوچ کیا تو ہم نے اس سلسلے میں نبی اکرم ﷺ سے پوچھا۔ آپ ﷺ نے سکوت فرمایا۔ اس پر اللہ تعالیٰ نے یہ آیت

وَلِلَّهِ الْمَشْرِقُ وَالْمَغْرِبُ فَإِنَّمَا تُولُّوْا فَتَمَّ وَجْهَ اللَّهِ الایۃ نازل کی

۵۸۔ ہمیں ابو منصور نے، اسے علی نے، اسے یحییٰ بن صاعد نے، محمد بن اسماعیل الاُمسی نے، اسے اشعث السمان نے، اسے عاصم بن عبد اللہ نے، بحوالہ عبد اللہ بن عامر بن ربیعہ اور اس نے اپنے والد کے واسطے سے خبر دی کہ ”ہم ایک سفر میں ایک تاریک رات میں نبی ﷺ کے ساتھ نماز پڑھ رہے تھے۔ ہمیں قبلہ کا پتہ نہیں چلا کہ کس طرف ہے۔ ہم میں سے ہر شخص نے اپنے اندازے کے مطابق نماز ادا کی۔ جب صبح ہوئی تو ہم نے اس بات کا ذکر نبی کریم ﷺ سے کیا تو اس وقت ”فایمّا تُولُّوْا فَتَمَّ وَجْهَ اللَّهِ“ آیت نازل ہوئی۔ حضرت ابن عمر رضی اللہ عنہ کا مذہب یہ ہے کہ یہ آیت نفل نماز کی ادائیگی کے بارے میں نازل ہوئی ہے۔

۵۹۔ ہمیں ابوالقاسم بن عبدان نے، اسے محمد بن عبد اللہ الحافظ نے، اسے محمد بن یعقوب نے، اسے ابوالجتر بن عبد اللہ بن محمد بن شاکر نے، اسے ابواسامہ نے، بحوالہ عبد الملک بن سلیمان، اس نے بحوالہ سعید بن جبیر اور اس نے ابن عمر رضی اللہ عنہ سے خبر دی۔ حضرت ابن عمر رضی اللہ عنہ نے بتایا کہ نفلی نماز میں تم اس طرف منہ کر کے نماز پڑھو جس طرف تمہاری سواری مڑے۔

۶۰۔ حضرت ابن عباس رضی اللہ عنہ نے عطاء کی روایت میں کہا کہ نجاشی کے وفات پانے پر جبریل امین نبی کریم ﷺ کے پاس آئے اور کہا کہ نجاشی فوت ہو گیا۔ اس کا نماز جنازہ پڑھے۔ نبی کریم ﷺ نے صحابہ کرام کو حاضر ہونے کا حکم دیا۔ ان کی صف بندی کی۔ پھر آپ ﷺ آگے بڑھے اور صحابہ رضی اللہ عنہم سے فرمایا کہ اللہ تعالیٰ نے مجھے نجاشی پر نماز جنازہ پڑھنے کا حکم دیا ہے۔ وہ فوت ہو گیا ہے۔ صحابہ رضی اللہ عنہ نے نماز ادا کی۔ رسول اللہ ﷺ اور صحابہ رضی اللہ عنہم نے اس کے لئے دعائے مغفرت کی۔ رسول اللہ ﷺ کے صحابہ رضی اللہ عنہم نے اپنے دل میں کہا کہ ہم اس شخص کی نماز جنازہ کیسے پڑھیں جو ہمارے قبلہ کی طرف منہ کر کے نماز نہ پڑھتا تھا۔ نجاشی بیت المقدس کی طرف منہ کر کے نماز پڑھتا تھا۔ اس کی موت اسی حالت میں واقع ہوئی جبکہ کعبہ تبدیل ہو چکا تھا۔ اس پر اللہ تعالیٰ نے یہ آیت :

فَإِنَّمَا تُؤَلُّوا فَنَّم وَجْهَ اللَّهِ الآية نازل کی۔

۶۱۔ قتادہ کا مذہب یہ ہے کہ یہ آیت منسوخ ہے اور اس کی ناخ آیت ”وحيث ما كنتم فولوا وجوهكم شطره“ ہے۔ یہ عطاء الخراسانی کی روایت میں حضرت ابن عباس کا قول ہے۔ ان کا کہنا ہے کہ قرآن میں سب سے پہلا رخ قبلہ کی سمت ہے۔ قول خداوندی ہے:

وَلِلَّهِ الْمَشْرِقُ وَالْمَغْرِبُ فَإِنَّمَا تُؤَلُّوا فَنَّم وَجْهَ اللَّهِ

رسول اللہ ﷺ نے خانہ کعبہ کو چھوڑ کر بیت المقدس کی طرف منہ کر کے نماز پڑھی۔ اس کے بعد اللہ تعالیٰ نے ان کو بیت العتیق یعنی خانہ کعبہ کی طرف پھیر دیا۔

۶۲۔ علی بن ابی طلحہ الوابی نے ایک روایت میں کہا کہ ”جب رسول اللہ ﷺ نے مدینہ شریف ہجرت کی، یہاں یہود کی اکثریت تھی۔ اللہ تعالیٰ نے انہیں بیت المقدس کی طرف منہ کر کے نماز پڑھنے کا حکم دیا۔ اس سے یہود خوش ہو گئے۔ نبی کریم ﷺ نے دس ماہ سے کچھ اوپر عرصہ تک بیت المقدس کو قبلہ بنائے رکھا۔ رسول اللہ ﷺ قبلہ ابراہیم پسند کرتے تھے۔ جب اللہ تعالیٰ نے اس طرف یعنی قبلہ ابراہیمی کی طرف پھیرا تو یہود اس میں متردد ہو گئے۔ انہوں نے کہا کہ مسلمانوں کو کس چیز نے سابقہ قبلہ کی طرف سے دوسری طرف پھیر دیا۔ اس پر اللہ تعالیٰ نے یہ آیت نازل کی۔

فَإِنَّمَا تُؤَلُّوا فَنَّم وَجْهَ اللَّهِ

قول خداوندی

وَقَالُوا اتَّخَذَ اللَّهُ وَلَدًا..... (۱۱۶)

اور یہ لوگ اس بات کے قائل ہیں کہ خدا اولاد رکھتا ہے

۶۳۔ یہ آیت ان یہود کے بارے میں نازل ہوئی جب انہوں نے کہا کہ حضرت عزیر اللہ تعالیٰ کے بیٹے ہیں اور نجران کے خضاری کے بیٹے میں نازل ہوئی جنہوں نے کہا کہ حضرت مسیح علیہ السلام اللہ کے بیٹے ہیں۔ نیز ان مشرکین عرب کے بارے میں نازل ہوئی جنہوں نے کہا کہ ملائکہ اللہ تعالیٰ کی بیٹیاں ہیں۔

قول خداوندی :

وَلَا تُسْأَلُ عَنْ أَصْحَابِ الْجَحِيمِ..... (۱۱۹)

اور اہل دوزخ کے بارے میں تم سے کچھ پرسش نہیں ہوگی۔

۶۴۔ حضرت ابن عباس رضی اللہ عنہ کا قول ہے کہ ایک دن رسول اللہ ﷺ نے فرمایا:

لَيْتَ شَعْرِي مَا فَعَلَ ابْنُكَ

کاش میں جانتا کہ میرے والدین نے کیا کیا؟

اس پر یہ آیت نازل ہوئی۔ اس آیت کو یوں بھی پڑھا گیا:

وَلَا تَسْأَلُ عَنْ أَصْحَابِ الْجَحِيمِ

اس میں تسأل کا لام مجزوم ہے۔ یعنی اہل دوزخ کے بارے میں مت پوچھئے۔

۶۵۔ مقاتل کا قول ہے کہ نبی علیہ السلام نے فرمایا۔ اگر اللہ تعالیٰ یہود پر اپنا عذاب نازل کرتا تو وہ

ایمان لاتے۔ اس پر یہ آیت نازل ہوئی:

وَلَا تُسْأَلُ عَنْ أَصْحَابِ الْجَحِيمِ

اہل دوزخ کے بارے میں آپ سے نہیں پوچھا جائے گا۔

قول خداوندی :

وَلَنْ تَرْضَى عَنْكَ الْيَهُودُ وَلَا النَّصَارَى..... (الایۃ ۱۲۰)

اور تم سے نہ تو یہودی کبھی خوش ہوں گے اور نہ عیسائی۔

مفسرین کا قول ہے کہ یہود نبی علیہ السلام سے جنگ بندی کا مطالبہ کرتے تھے اور آپ ﷺ سے

یہ طع رکھتے تھے کہ اگر آپ ﷺ ان کے ساتھ جنگ بندی کریں اور انہیں مہلت دیں تو وہ آپ ﷺ کی پیروی کریں گے اور آپ ﷺ کے ساتھ موافقت کریں گے۔ اس پر اللہ تعالیٰ نے یہ آیت نازل کی۔

۶۶۔ حضرت ابن عباس رضی اللہ عنہ کا قول ہے کہ یہ آیت قبلہ کے بارے میں نازل ہوئی ہے۔ اس کا شان نزول یہ ہے کہ مدینہ شریف کے یہود اور نجران کے نصاریٰ کو یہ توقع اور خواہش تھی کہ نبی علیہ السلام ان کے قبلہ کی طرف منہ کر کے نماز پڑھیں۔ جب اللہ تعالیٰ نے قبلہ خانہ کعبہ کی طرف پھیر دیا تو یہ بات ان پر شاق گزری اور انہیں اس بات سے مایوسی ہوئی کہ آپ ﷺ دین کے معاملے میں ان کے ساتھ موافقت کریں گے۔ اس پر اللہ تعالیٰ نے یہ آیت نازل کی۔

قول خداوندی :

الَّذِينَ آمَنُوا هُمْ أَكْثَرُ النَّاسِ الَّذِينَ يَتَّبِعُونَ، حَقَّ تِلَاوَتِهِ..... (۱۲۱)

جن لوگوں کو ہم نے کتاب عنایت کی ہے وہ اس کو ایسا پڑھتے ہیں جیسا اس کے پڑھنے کا حق ہے۔

۶۷۔ عطاء اور الکلی کی روایت میں حضرت ابن عباس رضی اللہ عنہ کا قول ہے کہ یہ آیت ان کشتی سواروں کے بارے میں نازل ہوئی جو حضرت جعفر بن ابی طالب رضی اللہ عنہ کے ہمراہ سرزمین حبشہ سے آئے تھے۔ ان میں چالیس آدمی حبشہ اور شام کے لوگ تھے۔

۶۸۔ ضحاک کا قول ہے کہ یہ آیت یہود میں سے ایمان لانے والوں کے بارے میں نازل ہوئی۔ قتادہ اور عکرمہ کا قول ہے کہ یہ آیت حضرت محمد ﷺ کے صحابہ رضی اللہ عنہم کے بارے میں نازل ہوئی۔

قول خداوندی :

أَمْ كُنْتُمْ شُهَدَاءَ إِذْ حَضَرَ يَعْقُوبَ الْمَوْتُ..... (الآیۃ. ۱۳۳)

بھلا جس وقت یعقوب وفات پانے لگے تو تم اس وقت موجود تھے۔

۶۹۔ یہ آیت یہود کے بارے میں نازل ہوئی ہے۔ جب انہوں نے نبی کریم ﷺ سے کہا تھا کہ کیا آپ کو معلوم نہیں ہے کہ حضرت یعقوب علیہ السلام جس روز فوت ہوئے تھے، انہوں نے اپنے بیٹوں کو یہودیت پر قائم رہنے کی وصیت کی تھی۔

قول خداوندی :

وَقَالُوا كُونُوا هُودًا أَوْ نَصَارَى تَهْتَدُوا..... (۱۳۵)

اور (یہودی اور عیسائی) کہتے ہیں کہ یہودی یا عیسائی ہو جاؤ تو سیدھے راستے پر

لگ جاؤ۔

۷۰۔ حضرت ابن عباس رضی اللہ عنہ کا قول ہے کہ یہ آیت مدینہ کے یہود کے سرداروں کے بارے میں نازل ہوئی ہے، جن کے نام کعب بن الاشرف، مالک بن لصیف (اور وہب بن یہودا) اور ابویاسر بن اخطب تھے اور نجران کے نصاریٰ کے بارے میں نازل ہوئی ہے۔ یہ اس لئے کہ انہوں نے دین کے معاملے میں مسلمانوں کے ساتھ جھگڑا کیا تھا۔ ہر فرقہ کا خیال اور زعم تھا کہ وہ دوسروں سے حق تعالیٰ کے دین کا زیادہ حقدار ہے۔ یہود کا کہنا تھا کہ ہمارے نبی حضرت موسیٰ علیہ السلام تمام انبیاء سے افضل ہیں اور ہماری کتاب تورات تمام کتابوں سے افضل ہے اور ہمارا دین تمام دینوں سے افضل ہے۔ ان لوگوں نے حضرت عیسیٰ علیہ السلام، انجیل، حضرت محمد ﷺ اور قرآن کو ماننے سے انکار کر دیا۔

نصاریٰ نے کہا کہ ہمارے نبی حضرت عیسیٰ علیہ السلام تمام انبیاء سے افضل ہیں اور ہماری کتاب انجیل تمام کتابوں سے افضل ہے۔ ہمارا دین تمام ادیان سے افضل ہے۔ انہوں نے حضرت محمد ﷺ اور قرآن کو ماننے سے انکار کر دیا۔ ان میں سے ہر ایک فرقے نے مسلمانوں سے کہا کہ تم ہمارے دین کو قبول کر لو، اس کے سوا اور کوئی دین (قابل اعتبار) نہیں۔ انہوں نے مسلمانوں کو اپنے دین کی طرف آنے کی دعوت دی۔

قول خداوندی :

صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً..... (۱۳۸)

(کہہ دو کہ ہم نے) خدا کا رنگ (اختیار کر لیا ہے) اور خدا سے بہتر رنگ کس کا ہو سکتا ہے۔

۷۱۔ حضرت ابن عباس رضی اللہ عنہ کا قول ہے کہ نصاریٰ میں جب کسی کے ہاں بچہ پیدا ہوتا تو سات دن گزرنے پر اسے ایک مخصوص پانی سے رنگتے تھے۔ اس پانی کو المعودی کہا جاتا تھا، تاکہ اس پانی سے اس بچے کو پاک کیا جائے۔ وہ کہتے تھے کہ یہ طہارت ختمے کا بدل ہے۔ جب وہ یہ کام کر چکے تو (کہتے کہ اب) یہ بچہ حقیقت میں نصرانی بن گیا۔ اس پر اللہ تعالیٰ نے یہ آیت نازل کی۔

قول خداوندی :

سَيَقُولُ السُّفَهَاءُ مِنَ النَّاسِ..... (الآیۃ ۱۴۲)

اجمق لوگ کہیں گے.....

یہ آیت تحویل قبلہ کے بارے میں نازل ہوئی۔

۷۲۔ ہمیں محمد بن احمد بن جعفر نے، اسے زاہر بن احمد نے، اسے الحسن بن محمد بن مصعب نے،

اسے یحییٰ بن حکیم نے، اسے عبد اللہ بن رجا اور اسرائیل نے بحوالہ البراء خبر دی۔ البراء نے کہا کہ جب رسول اللہ ﷺ مدینہ تشریف لائے تو انہوں نے سولہ یا سترہ ماہ تک بیت المقدس کی طرف منہ کر کے نماز پڑھی۔ آپ ﷺ کی خواہش تھی کہ وہ خانہ کعبہ کی طرف منہ کر کے نماز پڑھیں۔ اس پر اللہ تعالیٰ نے ”قَدْ نَرَى تَقَلُّبَ وَجْهِكَ فِي السَّمَاءِ“ نازل کی۔ لوگوں میں سے نادان لوگوں نے کہا اور یہ کہنے والے یہود تھے کہ ان کو یعنی مسلمانوں کو اس قبلے سے کس چیز نے پھیرا، جس قبلے پر وہ پہلے قائم تھے۔ تو اس پر اللہ تعالیٰ نے ”قُلْ لِلَّهِ الْمَشْرِقُ وَالْمَغْرِبُ“ آخر تک آیت نازل کی۔ اس حدیث کو امام بخاری رحمۃ اللہ علیہ نے عبد اللہ بن رجا سے روایت کیا۔

قول خداوندی :

وَمَا كَانَ اللَّهُ لِيُضِلَّ إِيمَانَكُمْ..... (۱۴۳)

اور خدا ایسا نہیں کہ تمہارے ایمان کو یوں ہی کھودے.....

۷۳۔ حضرت ابن عباس رضی اللہ عنہ نے الکلی کی روایت میں کہا ہے کہ رسول اللہ ﷺ کے صحابہ رضی اللہ عنہم میں سے کچھ لوگ ایسے تھے جن کی وفات قبلہ اولیٰ کے دوران ہوئی تھی۔ ان میں اسعد بن زرارہ اور بنو نجار کے ابوامامہ، البراء بن معرور، بنو مسلمہ کے اور کچھ دوسرے لوگ تھے۔ ان کے خاندان والے آپ ﷺ کے پاس آئے اور انہوں نے آپ ﷺ سے کہا کہ یا رسول اللہ ﷺ ہمارے بھائی اس حالت میں وفات پا گئے کہ وہ قبلہ اولیٰ کی طرف منہ کر کے نماز پڑھتے رہے۔ اللہ تعالیٰ نے آپ ﷺ کو قبلہ ابراہیم کی طرف موڑا۔ ہمارے بھائیوں کے ساتھ کیا معاملہ ہوگا؟ اس پر اللہ تعالیٰ نے یہ آیت نازل کی۔

وَمَا كَانَ اللَّهُ لِيُضِلَّ إِيمَانَكُمْ..... (الایۃ)

پھر فرمایا:

قَدْ نَرَى تَقَلُّبَ وَجْهِكَ فِي السَّمَاءِ

(اے محمد) ہم تمہارا آسمان کی طرف منہ پھیر پھیر کر دیکھنا دیکھ رہے ہیں۔

اس آیت کا شان نزول یہ ہے کہ نبی کریم ﷺ نے حضرت جبریل علیہ السلام سے کہا کہ میری خواہش ہے کہ اللہ تعالیٰ مجھے یہود کے قبلے سے دوسرے قبلے کی طرف پھیر دے۔ اس سے مراد آپ ﷺ کی خانہ کعبہ تھی۔ کیونکہ وہ قبلہ ابراہیمی تھا۔ حضرت جبریل علیہ السلام نے آپ ﷺ سے کہا کہ میں آپ ﷺ ہی کی طرح کا ایک بندہ ہوں۔ میرے اختیار میں کچھ نہیں ہے۔ آپ ﷺ اللہ تعالیٰ سے دعا کیجئے کہ آپ ﷺ کو قبلہ ابراہیمی کی طرف پھیر دے۔ پھر جبریل علیہ السلام پر دوازہ کر گئے۔ اس کے بعد رسول اللہ ﷺ ہمیشہ آسمان کی طرف نظریں لگائے رہتے اور امید رکھتے کہ کب حضرت جبریل علیہ السلام آپ ﷺ کی دعا کی

اجابت لے کر آتے ہیں۔ اس پر اللہ تعالیٰ نے یہ آیت نازل کی۔

۴۔ ہمیں ابو منصور محمد بن محمد المنصور نے، اسے علی بن عمر الحافظ نے، اسے عبد الوہاب بن عیسیٰ نے، اسے ابو ہشام الرفاعی نے، اسے ابو بکر بن عیاش نے اور ابواسحاق نے حضرت البراء سے خبر دی۔ البراء نے کہا کہ ہم نے رسول اللہ ﷺ کے ساتھ ان کے مدینہ شریف تشریف لانے کے بعد سولہ ماہ تک بیت المقدس کی طرف منہ کر کے نمازیں ادا کیں۔ پھر اللہ تعالیٰ کو اپنے نبی کی خواہش کا علم ہوا تو یہ آیت نازل ہوئی:

قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا (الایۃ)

اس حدیث کو امام مسلم رحمۃ اللہ علیہ نے ابو بکر بن ابی شیبہ بحوالہ ابی الاحوص روایت کیا اور امام بخاری رحمۃ اللہ علیہ نے اسے ابو نعیم بحوالہ زہیر روایت کیا۔ دونوں راویوں نے ابواسحاق سے روایت کیا۔

قول خداوندی :

الَّذِينَ آمَنَّا هُمْ الْكِتَابَ يَعْرِفُونَهُ، كَمَا يَعْرِفُونَ آبْنَاءَهُمْ (الایۃ. ۱۴۶)
جن لوگوں کو ہم نے کتاب دی ہے وہ ان (پیغمبر آخرا الزمان) کو اس طرح پہچانتے ہیں جس طرح اپنے بیٹوں کو پہچانا کرتے ہیں۔

۵۔ یہ آیت اہل کتاب میں سے ایمان لانے والوں کے بارے میں نازل ہوئی ہے۔ اس سے مراد عبد اللہ بن سلام اور ان کے ساتھی ہیں۔ یہ حضرات اپنی کتاب میں رسول اللہ ﷺ کی صفات، تعریف اور ان کی بعثت کے بارے میں اس طرح جانتے تھے جس طرح ان کا کوئی آدمی اپنے بچے کو دوسرے بچوں کے درمیان پہچان لے۔ عبد اللہ بن مسلم کا کہنا ہے کہ میں رسول اللہ ﷺ کو اپنے بیٹے سے بھی زیادہ جانتا پہچانتا تھا۔ حضرت عمر بن الخطاب رضی اللہ عنہ نے اسے کہا کہ اے ابن سلام، یہ کیسے ہے (کہ تم رسول اللہ ﷺ کو سب سے زیادہ پہچانتے تھے) تو انہوں نے جواب دیا کہ میں اس بات کی گواہی دیتا ہوں کہ محمد حق و یقین کے ساتھ خدا کے رسول ہیں۔ اس طرح کی گواہی میں اپنے بیٹے کے بارے میں نہیں دے سکتا۔ اس لئے کہ میں یہ نہیں جانتا کہ عورتوں نے کیا کیا۔ اس پر حضرت عمر رضی اللہ عنہ نے ان سے کہا کہ اے ابن سلام اللہ تمہیں کامیاب کرے اور کامیابیوں کی توفیق دے۔

قول خداوندی :

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ (الایۃ. ۱۵۴)
اور جو لوگ خدا کی راہ میں مارے جائیں ان کی نسبت یہ نہ کہنا کہ وہ مرے ہوئے ہیں۔

۶۔ یہ آیت جنگ بدر کے شہداء کے بارے میں نازل ہوئی ہے۔ یہ شہداء کچھ اور دس آدمی

تھے۔ آٹھ انصار اور چھ مہاجر۔ اس کا شان نزول یہ ہے کہ لوگ اللہ کی راہ میں شہادت پانے والے کے متعلق کہتے تھے کہ فلاں شخص مر گیا اور دنیاوی نعمتوں اور لذتوں کا سلسلہ اس سے منقطع ہو گیا۔ اس پر اللہ تعالیٰ نے یہ آیت نازل کی۔

قول خداوندی :

إِنَّ الصَّفَا وَالْمَرْوَةَ مِنْ شَعَائِرِ اللَّهِ (الآیة: ۱۵۸)
بے شک (کوہ) صفا اور مروہ خدا کی نشانیوں میں سے ہیں۔

۷۷۔ ہمیں سعید بن محمد بن احمد الزاہد نے، اسے ابوعلی بن ابی بکر الفقیہ نے، اسے عبد اللہ بن محمد بن عبد العزیز نے خبر دیتے ہوئے کہا کہ مجھے مصعب بن عبد اللہ الزبیری نے، اسے مالک نے بحوالہ ہشام اور اس نے اپنے والد کی وساطت سے حضرت عائشہ رضی اللہ عنہا سے روایت کی۔ آپ رضی اللہ عنہا نے فرمایا: یہ آیت انصار کے بارے میں نازل ہوئی۔ یہ لوگ مناة کا حج کیا کرتے تھے۔ مناة قدید کے بالمقابل تھا۔ وہ صفا اور مروہ پہاڑیوں کے درمیان طواف کرنے کے لئے دھکم پیل کرتے تھے اور ایک دوسرے کے لئے روک کا سبب بنتے تھے۔ جب اسلام آیا تو انہوں نے رسول اللہ ﷺ سے اس کے بارے میں پوچھا۔ اس پر اللہ تعالیٰ نے یہ آیت نازل کی۔ اس حدیث کو امام بخاری رحمۃ اللہ علیہ نے عبد اللہ بن یوسف بحوالہ مالک روایت کیا۔

۷۸۔ ہمارے لئے ابو بکر التمیمی نے، اسے ابوالشیخ الحافظ نے، اسے ابویحییٰ الرازی نے، اسے سہل العسکری نے، اسے یحییٰ اور عبد الرحمن نے ہشام سے، اس نے بحوالہ حضرت عائشہ رضی اللہ عنہا اپنے والد سے روایت کیا کہ حضرت عائشہ رضی اللہ عنہا نے کہا کہ یہ آیت انصار کے ان لوگوں کے بارے میں نازل ہوئی جو جاہلیت کے زمانے میں جب وہ حج کے لئے آتے تو مناة کے پاس آتے تھے، تو ان کے لئے صفا اور مروہ کے درمیان طواف حلال نہ تھا۔ جب یہ لوگ رسول اللہ ﷺ کے ساتھ حج کرنے آئے تو انہوں نے آپ ﷺ سے اس کا ذکر کیا۔ اس پر اللہ تعالیٰ نے یہ آیت نازل کی۔

اس حدیث کو امام مسلم رحمۃ اللہ علیہ نے ابو بکر بن ابی شیبہ بحوالہ ابواسامہ ہشام سے روایت کیا اور انہوں نے اپنے والد کے واسطے سے حضرت عائشہ رضی اللہ عنہا سے اس حدیث کو روایت کیا۔

۷۹۔ حضرت انس بن مالک رضی اللہ عنہ کا قول ہے کہ ہم صفا اور مروہ کے درمیان طواف کو مکروہ سمجھتے تھے، کیونکہ دور جاہلیت میں یہ دونوں مقام قریش کے شعائر تھے۔ اسلام لانے کے بعد ہم نے اسے ترک کر دیا۔ اس پر اللہ تعالیٰ نے یہ آیت نازل کی۔

۸۰۔ عمر بن حبشی نے کہا کہ میں نے حضرت ابن عمر رضی اللہ عنہ سے اس آیت کے (شان نزول کے) بارے میں پوچھا تو انہوں نے بتایا کہ تم ابن عباس رضی اللہ عنہ کے پاس چلے جاؤ اور ان سے پوچھو،

کیونکہ وہ زندہ لوگوں میں سے محمد ﷺ پر نازل ہونے والی آیات کے بارے میں سب سے زیادہ علم رکھنے والے ہیں۔ چنانچہ میں ان کے پاس آیا اور ان سے پوچھا۔ انہوں نے بتایا کہ صفا پہاڑی پر مرد کی شکل میں بنا ہوا ایک بت تھا اس بت کا نام اساف تھا۔ اسی طرح مروہ پہاڑی پر بھی عورت کی شکل کا بنا ہوا ایک بت تھا جسے نائلہ کہا جاتا تھا۔ اہل کتاب کے خیال کے مطابق ان دونوں نے خانہ کعبہ کے اندر زنا کا ارتکاب کیا تھا تو اللہ تعالیٰ نے ان دونوں کو پتھر کی شکل میں بدل کر مسخ کر دیا تھا۔ ان دونوں کو صفا اور مروہ کی دو پہاڑیوں پر رکھ دیا گیا تھا تاکہ لوگوں کو عبرت ہو۔ ایک طویل مدت گزرنے کے بعد اللہ تعالیٰ کو چھوڑ کر ان کی پوجا ہونے لگی۔ دور جاہلیت کے لوگ جب ان دو پہاڑوں کے درمیان طواف کرتے تو ان مجسموں کو چھوتے۔ جب اسلام آیا اور بت توڑ دیئے گئے تو مسلمانوں نے ان دو پہاڑیوں کے درمیان طواف کرنے کو مکروہ جانا۔ کیونکہ یہاں وہ بت نصب تھے۔ اس پر اللہ تعالیٰ نے یہ آیت نازل کی:

۸۱۔ السّٰدٰی کا قول ہے کہ صفا اور مروہ کی پہاڑیوں کے درمیان شیاطین ساز اور باجے بجاتے تھے۔ ان دو پہاڑوں کے درمیان بت رکھے تھے۔ ظہور اسلام کے بعد مسلمانوں نے آپ ﷺ سے کہا کہ اے اللہ کے رسول (ﷺ) ہم صفا اور مروہ پہاڑیوں کے درمیان طواف نہیں کریں گے جو ہم دور جاہلیت میں کیا کرتے تھے۔ کیونکہ یہ شرک ہے۔ اس پر اللہ تعالیٰ نے یہ آیت نازل کی۔

۸۲۔ ہمیں منصور بن عبد الوہاب البزاز نے، اسے محمد بن احمد بن سنان نے، اسے حامد بن محمد بن شعیب نے، اسے محمد بن بکار نے، اسے اسماعیل بن زکریا نے بحوالہ عاصم، اس نے بحوالہ انس بن مالک رضی اللہ عنہ خبر دی۔ حضرت انس رضی اللہ عنہ نے کہا کہ لوگ صفا اور مروہ کے درمیان طواف کرنے سے احتراز کرتے تھے۔ یہ دونوں پہاڑیاں دور جاہلیت کا شعار تھیں اور ہم بھی ان کے طواف سے پہلو بچاتے تھے۔ اس پر اللہ تعالیٰ نے یہ آیت نازل کی۔

اِنَّ الصّٰفَاَ وَالْمَرْوَةَ مِنْ شَعَائِرِ اللّٰهِ فَمَنْ حَجَّ الْبَيْتَ اَوْ اعْتَمَرَ فَلَا جُنَاحَ عَلَيْهِ اَنْ يَطْوِفَ بِهِمَا (الایۃ)

اس حدیث کو امام بخاری رحمۃ اللہ علیہ نے احمد بن محمد اور اس نے عاصم سے روایت کیا۔

قول خداوندی :

اِنَّ الَّذِیْنَ یَكْتُمُوْنَ مَا اَنْزَلْنَا مِنَ الْبَیِّنَاتِ وَالْهُدٰی (۱۵۹)
جو لوگ ہمارے حکموں اور ہدایتوں کو جو ہم نے نازل کیا ہے (کسی غرض فاسد سے) چھپاتے ہیں۔

۸۳۔ یہ آیت اہل کتاب کے علماء کے بارے میں نازل ہوئی اور ان کے آیت رجم اور محمد ﷺ

کے معاملے کو چھپانے کے بارے میں نازل ہوئی۔

قول خداوندی

إِنَّ فِي خَلْقِ السَّمَوَاتِ وَالْأَرْضِ (الآية . ۱۶۴)

بے شک آسمانوں اور زمین کے پیدا کرنے میں.....

۸۴۔ ہمیں عبدالعزیز الطاہر التیمی نے، اسے ابو عمرو بن مطر نے، اسے ابو عبد اللہ الزیادی نے، اسے موسیٰ بن مسعود النہدی اور شبیل نے ابن ابی کحجج اور عطاء کے حوالے سے خبر دی کہ مدینہ میں رسول اللہ ﷺ پر آیت ”وَإِلَهُكُمْ إِلَهٌ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ“ نازل ہوئی تو مکہ کے کفار قریش نے کہا کہ سب لوگوں کے لئے ایک ہی الہ یعنی معبود کیسے کافی ہو سکتا ہے۔ اس پر اللہ تعالیٰ نے آیت ”ان فی خلق السموات والارض واختلاف الليل والنهار“ نازل کی۔

۸۵۔ ہمیں ابوبکر الاصفہانی نے، اسے عبد اللہ بن محمد الحافظ نے، اسے ابویحییٰ الرازی نے، اسے سہل بن عثمان العسکری نے، اسے ابوالاحوص نے، بحوالہ سعید بن مسروق، اس نے بحوالہ ابی الضحیٰ خبر دی۔ اس نے کہا: جب یہ آیت ”وَإِلَهُكُمْ إِلَهٌ وَاحِدٌ“ نازل ہوئی تو مشرکوں نے تعجب کا اظہار کیا کہ ایک الہ، اگر نبی اکرم سچے ہیں تو ہمیں (بطور ثبوت) کوئی نشانی لادیں۔ اس پر اللہ تعالیٰ نے یہ آیت نازل کی:

إِنَّ فِي خَلْقِ السَّمَوَاتِ وَالْأَرْضِ (الآية)

قول خداوندی

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا..... (۱۶۸)

لوگو جو چیزیں زمین میں حلال طیب ہیں وہ کھاؤ۔

۸۶۔ الکشی نے ابوصالح کے حوالے سے کہا کہ یہ آیت بنو ثقیف، خزاعہ اور عامر بن صعصعہ کے بارے میں نازل ہوئی جنہوں نے اپنے اوپر کھیتی باڑی اور چوپائے حرام کر لئے تھے۔ نیز بنجرہ، سائبہ، وصیلہ اور حام اونٹنیوں کا گوشت حرام کیا تھا۔

قول خداوندی

إِنَّ الَّذِينَ يَكْتُمُونَ مَا أَنْزَلَ اللَّهُ مِنَ الْكِتَابِ..... (۱۷۳)

جو لوگ (خدا کی) کتاب سے ان (آیتوں اور ہدایتوں) کو جو اس نے نازل

فرمائی ہیں چھپاتے ہیں۔

۸۷۔ الکشی نے ابوصالح کے حوالے سے حضرت ابن عباس رضی اللہ عنہ سے روایت کیا کہ یہ

آیت رؤسائے یہود اور ان کے علماء کے بارے میں نازل ہوئی ہے، جنہیں اپنے بے وقوف اور ناسمجھ پیروکاروں کی طرف سے تحفے اور ان کی ضرورت سے زائد مال ملتے تھے۔ ان کی خواہش تھی کہ مبعوث ہونے والا نبی انہی میں سے ہو۔ جب نبی کو دوسرے لوگوں میں مبعوث کیا گیا تو انہیں اپنی آمدنی اور اپنی سرداری کے ہاتھ سے جانے کا خوف لاحق ہوا۔ انہوں نے نبی کریم ﷺ کی صفات و علامات کا قصد کیا اور انہیں بدل ڈالا۔ پھر ان تبدیل شدہ صفات کو لوگوں کے سامنے پیش کیا اور کہا کہ نبی آخر الزمان کی صفات یہ ہیں جو کہ میں دعویٰ کرنے والے نبی میں موجود نہیں ہیں۔ نادان اور ناسمجھ لوگوں نے جب ان تبدیل شدہ صفات اور علامات کی طرف نظر کی تو انہیں حضرت محمد ﷺ کی صفات و علامات کے خلاف پایا تو وہ آپ ﷺ کی پیروی کرنے سے دور رہنے لگے۔

قول خداوندی :

لَيْسَ الْبِرُّ أَنْ تُولُوا وَجُوهَكُمْ قَبْلَ الْمَشْرِقِ وَالْمَغْرِبِ (الآية ۱۷۷)
نیکی یہی نہیں کہ تم مشرق و مغرب (کو قبلہ سمجھ کر ان) کی طرف منہ کر لو۔

۸۸۔ قتادہ کا قول ہے کہ ہمیں بتایا گیا کہ ایک شخص نے اللہ کے نبی سے نیکی کے بارے میں پوچھا تو اللہ تعالیٰ نے یہ آیت نازل کی۔ راوی نے کہا کہ یہ شخص اَشْهَدُ اَنْ لَا اِلَهَ اِلَّا اللّٰهُ وَاَنْ مُحَمَّدًا عَبْدُهُ وَرَسُولُهُ، کہہ کر گواہی دینے کے بعد دینی فرائض قبول کر چکا تھا۔ پھر اسی پر اس کی موت ہوئی تو اس کے لئے جنت واجب ہوگئی۔ اس پر اللہ تعالیٰ نے یہ آیت نازل کی۔

قول خداوندی :

يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلَى (الآية ۱۷۸)
مومنو تم کو مقتولوں کے بارے میں قصاص (یعنی خون کے بدلے خون) کا حکم دیا جاتا ہے۔

۸۹۔ الشعمی کا قول ہے کہ عرب کے دو قبیلوں کے درمیان لڑائی برپا تھی۔ ایک قبیلہ کو دوسرے قبیلے پر برتری حاصل تھی تو انہوں نے کہا کہ ہم اپنے غلام مقتول کے بدلے تمہارے آزاد آدمی کو قصاص میں قتل کریں گے۔ اور عورت کے بدلے میں مرد کو قتل کریں گے۔ اس پر یہ آیت نازل ہوئی۔

قول خداوندی :

أُحِلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ (۱۸۷)
روزوں کی راتوں میں تمہارے لئے اپنی عورتوں کے پاس جانا جائز کر دیا گیا۔

۹۰۔ حضرت ابن عباس رضی اللہ عنہ کا الوابی کی روایت میں یہ کہنا ہے کہ اس آیت کا شان نزول یہ ہے کہ رمضان کے مہینے میں جب مسلمان عشاء کی نماز پڑھ چکے تو ان پر عورتوں کے ساتھ مقاربت اور کھانا پینا اگلے دن اسی وقت تک کے لئے حرام ہو جاتا تھا۔ پھر بعض مسلمان رمضان شریف میں عشاء کے بعد کھانے پینے اور عورتوں سے پرہیز نہ کر سکے۔ ان مسلمانوں میں حضرت عمر بن الخطاب رضی اللہ عنہ بھی تھے۔ ان لوگوں نے اس صورت کا یعنی اپنی بے صبری کی شکایت رسول اللہ ﷺ سے کی۔ اس پر یہ آیت نازل ہوئی۔

۹۱۔ ہمیں ابوبکر الاصفہانی نے، اسے ابوالشیخ الحافظ نے، اسے عبدالرحمن بن محمد الرازی نے، اسے سہل بن عثمان العسکری نے، اسے یحییٰ بن ابی زائدہ نے خبر دی کہ اسے اس کے والد وغیرہ نے بحوالہ ابواسحاق، اس نے بحوالہ البراء بن عازب کہا کہ مسلمان افطار کرنے کے بعد سونے کے وقت تک کھاتے پیتے اور بیویوں سے مقاربت کرتے رہتے تھے۔ لیکن جب سو جاتے تو اگلے دن اس وقت تک ایسا کوئی کام نہ کرتے تھے۔ قیس بن صرمہ انصاری روزہ دار تھے۔ افطار کے وقت وہ گھر والوں کے پاس آیا۔ اس کی بیوی کسی چیز کی تلاش میں چلی گئی۔ اس پر نیند کا غلبہ ہوا اور سو گیا۔ جب اگلے دن دوپہر کا وقت ہوا تو اس پر غشی طاری ہو گئی۔ راوی نے بتایا کہ حضرت عمر رضی اللہ عنہ اپنی بیوی کے پاس آئے تو وہ سو چکی تھی۔ انہوں نے اس کا ذکر نبی کریم ﷺ سے کیا۔ تو اس پر آیت ”أَجَلٌ لَّكُمْ لَيْلَةُ الصِّيَامِ الرَّفَثُ إِلَى نِسَائِكُمْ“ تا ”من الفجر“ نازل ہوئی۔ پس اس سے مسلمان خوش ہو گئے۔

۹۲۔ ہمیں ابوعبدالرحمن بن ابی حامد نے، اسے محمد بن عبد اللہ بن محمد الشیبانی نے، اسے محمد بن عبدالرحمن الدغولی نے، اسے الزعفرانی نے، اسے شبابہ نے اور اسے اسرائیل نے بحوالہ ابواسحاق، اس نے بحوالہ البراء کہا کہ نبی اکرم ﷺ کے صحابہ رضی اللہ عنہم میں جب کوئی شخص روزہ دار ہوتا تو افطار کا وقت ہونے پر کچھ کھائے پئے بغیر سو جاتا تو وہ اگلی شام تک رات دن کچھ نہ کھاتا۔ قیس بن صرمہ انصاری روزے سے تھے۔ افطار کا وقت ہوا تو وہ اپنی بیوی کے پاس آئے اور اس سے پوچھا کہ کیا تمہارے پاس کھانے کو کچھ ہے۔ اس نے کہا کہ نہیں۔ لیکن میں جاتی ہوں، تمہارے لئے تلاش کر کے لاتی ہوں۔ قیس دن بھر کام کرتے رہے تھے۔ ان کی دونوں آنکھوں پر نیند چھا گئی۔ جب اس کی بیوی واپس اس کے پاس آئی اور قیس نے اپنی بیوی کو دیکھا تو وہ بولی کہ کچھ نہیں ملا۔ چنانچہ قیس نے صبح روزے سے ہی کی۔ جب دوپہر کا وقت ہوا تو اس پر غشی طاری ہو گئی۔ نبی کریم ﷺ سے اس کا ذکر کیا گیا تو اس پر یہ آیت نازل ہوئی۔ ”أَجَلٌ لَّكُمْ لَيْلَةُ الصِّيَامِ الرَّفَثُ إِلَى نِسَائِكُمْ“ اس پر صحابہ رضی اللہ عنہم بے حد خوش ہوئے۔ اس حدیث کو امام بخاری رحمۃ اللہ علیہ نے عبید اللہ بن موسیٰ کے حوالے سے اور اس نے اسرائیل کے حوالے سے روایت کیا۔

۹۳۔ ہمیں الحسن بن محمد الفارسی نے، اسے محمد بن الفضل نے، اسے احمد بن محمد بن الحسن الحافظ

نے، اسے محمد بن یحییٰ، اسے ہشام بن عمار نے، اسے یحییٰ بن حمزہ نے، اسے اسحاق بن ابی فردہ نے الزہری کے حوالے سے خبر دی کہ اس نے اسے قاسم بن محمد کے حوالے سے بتایا کہ جب روزے شروع ہوتے تھے تو انسان عشاء سے اگلی عشاء تک روزہ رکھتا تھا اور جب وہ سو جاتا تو اس کے بعد وہ اپنے اہل و عیال یعنی بیوی کے پاس نہیں جاسکتا تھا اور نہ ہی کچھ کھاتا پیتا تھا۔ تا آنکہ حضرت عمر رضی اللہ عنہ اپنی بیوی کے پاس آئے اور کہا کہ میں سو گیا تھا۔ انہوں نے بیوی سے مقاربت کر لی۔ اس طرح حرمہ بن انس رضی اللہ عنہ شام تک روزے سے رہے اور افطار کرنے سے پہلے سو گئے۔ لوگ سونے کے بعد کھاتے پیتے نہیں تھے۔ چنانچہ حرمہ صبح تک روزے سے بھوکے رہے۔ روزہ تھا کہ انہیں مارے ڈالا جا رہا تھا تو اللہ تعالیٰ نے رخصت نازل کی اور کہا:

فَتَنَّبَ عَلَيْكُمْ وَعَفَا عَنْكُمْ (الایۃ)

سو اس نے تم پر مہربانی کی اور تمہاری حرکات سے درگزر فرمائی۔

۹۴۔ ہمیں سعید بن محمد الزاہد نے اپنے دادا کے حوالے سے، اس نے ابو عمر الثبري سے، اس نے محمد بن یحییٰ سے، اس نے ابن ابی مریم سے، اس نے ابو عثمان سے، اس نے ابو حازم سے بحوالہ اہل بن سعد خبر دی۔ اہل بن سعد نے کہا کہ آیت ”وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ“ نازل ہوئی۔ اور اس میں ”مَنْ الْفَجْرُ“ کا حصہ نازل نہیں ہوا۔ لہذا لوگ جب روزہ رکھنا چاہتے تو ایک ادی اپنے دونوں پاؤں میں سفید اور کالا دھاگا باندھ لیتا۔ اور تب تک کھاتا پیتا رہتا جب تک کہ یہ دھاگے الگ الگ واضح نظر نہ آتے تو اس پر ”مَنْ الْفَجْرُ“ کا حصہ نازل ہوا۔ تو لوگوں کو پتہ چلا کہ اس سے مراد رات (کی سیاہی) اور دن (کی سفیدی) ہے۔

اس حدیث کو امام بخاری رحمۃ اللہ علیہ نے ابن ابی مریم کے حوالے سے روایت کیا اور امام مسلم رحمۃ اللہ علیہ نے اسے محمد بن اہل بحوالہ ابن ابی مریم روایت کیا ہے۔

قول خداوندی :

وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ (الایۃ. ۱۸۸)

اور ایک دوسرے کا مال ناحق نہ کھاؤ۔

۹۵۔ مقاتل بن حیان کا قول ہے کہ یہ آیت امرؤ القیس بن عابس الکندی اور عبدان بن اشوع الحضری کے بارے میں نازل ہوئی ہے۔ اس کا شان نزول یہ ہے کہ یہ دونوں زمین کا مقدمہ لے کر نبی کریم ﷺ کے پاس گئے۔ مقدمے میں امرؤ القیس مدعا علیہ تھا اور عبدان مدعی تھا۔ اس پر یہ آیت نازل ہوئی۔ اس کے مطابق عبدان کو اپنی زمین کی ڈگری مل گئی اور جھگڑا باقی نہ رہا۔

قول خداوندی :

يَسْأَلُونَكَ عَنِ الْأَهْلِ (الاية ۱۸۹)

(اے محمد ﷺ) لوگ تم سے نئے چاند کے بارے میں دریافت کرتے ہیں (کہ) گھٹنا بڑھتا کیوں ہے۔)

۹۶۔ حضرت معاذ بن جبل نے نبی کریم ﷺ سے کہا۔ اے اللہ کے رسول ﷺ یہود ہمارے پاس ہجوم کر کے آتے ہیں اور چاند کے بارے میں سوالوں کی بوچھاڑ کر دیتے ہیں۔ اس پر یہ آیت نازل ہوئی۔
۹۷۔ قتادہ کا قول ہے: ہمیں بتایا گیا کہ لوگوں نے اللہ کے نبی ﷺ سے پوچھا کہ یہ ہلال کیوں پیدا کیا گیا ہے؟ اس پر اللہ تعالیٰ نے ”قُلْ هِيَ مَوَاقِيتُ لِلنَّاسِ وَالْحَجِّ“ کی آیت نازل کی۔

۹۸۔ النعمی کا قول ہے کہ یہ آیت معاذ بن جبل اور ثعلبہ بن عمنہ کے بارے میں نازل ہوئی۔ یہ دونوں انصار میں سے تھے۔ ان دونوں نے نبی کریم ﷺ سے کہا: اے اللہ کے رسول ﷺ کیا وجہ ہے کہ ہلال ظاہر ہوتا ہے اور دھاگے کی طرح ظاہر ہوتا ہے۔ پھر بڑھتا ہے، تا آنکہ بڑا ہو جاتا ہے۔ مکمل اور گول ہو جاتا ہے۔ پھر گھٹتا رہتا ہے اور باریک ہوتا جاتا ہے تا آنکہ ویسا ہی ہو جاتا ہے جیسے پہلے تھا۔ یہ ایک حالت پر نہیں رہتا۔ اس پر یہ آیت نازل ہوئی۔

قول خداوندی :

وَلَيْسَ الْبِرُّ بِأَنْ تَأْتُوا النِّبْيُوتَ مِنْ ظُهُورِهَا (۱۸۹)

اور نیکی اس بات میں نہیں کہ (احرام کی حالت میں) گھروں میں ان کے پچھواڑے کی طرف سے آؤ۔

۹۹۔ ہمیں محمد بن ابراہیم المزکی نے، اسے ابو عمرو بن مطر نے، اسے ابو خلیفہ نے، اسے ابوالولید اور الحوضی نے خبر دی، انہوں نے کہا کہ ہمیں شعبہ نے حدیث سنائی کہ ابواسحاق نے اسے خبر دی۔ اس نے کہا کہ میں نے البراء (بن عازب) کو کہتے سنا کہ انصار جب حج کرتے تھے تو وہ اپنے گھروں میں پچھواڑے سے داخل ہوتے۔ دروازوں کی طرف سے داخل نہ ہوتے۔ ایک آدمی آیا، وہ دروازے کی طرف سے داخل ہوا۔ اسے یوں لگا جیسے اسے لوگوں نے عار دلائی ہو، اس پر یہ آیت نازل ہوئی۔
اس حدیث کو امام بخاری رحمۃ اللہ علیہ نے ابوالولید سے روایت کیا اور امام مسلم رحمۃ اللہ علیہ نے بندار سے، اس نے غندر سے اور اس نے شعبہ سے روایت کیا۔

۱۰۰۔ ہمیں ابو بکر تمیمی نے، اسے ابوالشیخ نے، اسے ابویحییٰ الرازی نے، اسے سہل بن عبید نے، اسے عبیدہ نے بحوالہ اعمش، اس نے بحوالہ ابی سفیان حضرت جابر سے ہم کو خبر دی کہ قریش خمس یعنی غیرت

مند کہلاتے اور احرام کی حالت میں صرف وہی لوگ دروازوں کے راستے گھروں میں داخل ہو سکتے تھے۔ انصار اور تمام عرب احرام کی حالت میں دروازوں سے داخل نہیں ہوتے تھے۔ ایک دفعہ رسول اللہ ﷺ باغ میں تھے کہ وہ اپنے دروازے سے نکلے۔ آپ ﷺ کے ساتھ قطبہ بن عامر انصاری بھی نکلا۔ لوگوں نے کہا کہ اے اللہ کے رسول (ﷺ) قطبہ بن عامر ایک فاجر شخص ہے، وہ آپ ﷺ کے ساتھ دروازے میں سے نکلا۔ آپ ﷺ نے اس سے پوچھا کہ تم نے ایسا کیوں کیا؟ اس نے جواب دیا کہ میں نے آپ ﷺ کو ایسا کرتے دیکھا تو میں نے بھی ویسے ہی کیا۔ آپ ﷺ نے فرمایا کہ میں تو احسی ہوں۔ اس نے جواب دیا کہ میرا دین بھی وہی ہے جو آپ ﷺ کا ہے۔ اس پر اللہ تعالیٰ نے یہ آیت نازل کی:

وَلَيْسَ الْبِرُّ بِأَنْ تَأْتُوا النِّبُوتَ مِنْ ظُهُورِهَا

۱۰۱۔ مفسرین کا کہنا ہے کہ لوگ دور جاہلیت اور ابتدائے اسلام میں جب کوئی شخص حج یا عمرے کے لئے احرام باندھ لیتا تو وہ کسی چار دیواری، گھر یا مکان میں دروازے کے راستے داخل نہ ہوتا تھا۔ اگر وہ شہری ہوتا تو مکان کے پچھواڑے میں نقب لگاتا، جہاں سے وہ داخل ہوتا اور باہر نکلتا یا سیڑھی لگا کر اس پر چڑھ جاتا اور اگر وہ بدوی ہوتا تو وہ خیمہ کے یا سائبان کے پچھواڑے سے نکلتا۔ وہ تب تک دروازے سے داخل نہ ہوتا تاوقتیکہ وہ احرام نہ کھول دے۔ لوگ اسے دینداری سمجھتے تھے۔ الایہ کہ وہ خمس والوں میں سے ہو۔ ان میں قریش، کنانہ، خزاعہ، ثقیف، غصم، بنو عمار بن صعصعہ اور بنو النضر بن معاویہ قبیلے شامل تھے۔ یہ اپنے دین میں شدت کی وجہ سے خمس کہلاتے تھے۔

لوگوں کا کہنا ہے کہ رسول اللہ ﷺ ایک دفعہ کسی انصاری کی گھر میں داخل ہو گئے۔ آپ ﷺ کے پیچھے ایک انصاری بھی احرام کی حالت میں دروازے سے داخل ہوا۔ لوگوں نے اسے برا سمجھا۔ اس انصاری سے رسول اللہ ﷺ نے پوچھا کہ تم دروازے سے کیوں داخل ہوئے جبکہ تم احرام باندھے ہوئے تھے۔ تو اس نے جواب دیا کہ میں نے آپ ﷺ کو داخل ہوتے دیکھ لیا تو میں بھی آپ ﷺ کے پیچھے داخل ہوا۔ اس پر رسول اللہ ﷺ نے فرمایا کہ میں تو احسی ہوں۔ اس پر انصاری نے کہا کہ اگر آپ احسی ہیں تو میں بھی احسی ہوں۔ ہمارا ایک ہی دین ہے۔ میں آپ کی ہدایت، شہرت اور دین پر راضی ہوا ہوں۔ یعنی میں نے آپ ﷺ کا دین قبول کیا ہے۔ اس پر اللہ تعالیٰ نے یہ آیت نازل کی۔

قول خداوندی :

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ (الایة. ۱۹۰)

اور جو لوگ تم سے لڑتے ہیں تم بھی خدا کی راہ میں ان سے لڑو۔

۱۰۲۔ الکھمی نے ابوصالح سے بواسطہ ابن عباس رضی اللہ عنہ سے یہ روایت نقل کی ہے۔ اس نے

کہا ہے کہ یہ آیت صلح حدیبیہ کے بارے میں نازل ہوئی ہے۔ اس کا شان نزول یہ ہے کہ جب رسول اللہ ﷺ کو خانہ کعبہ میں جانے سے روک دیا گیا تو آپ ﷺ نے اور آپ ﷺ کے صحابہؓ نے قربانی کے جانوروں کو حدیبیہ میں ہی ذبح کر دیا۔ اس کے بعد مشرکوں نے آپ ﷺ کے ساتھ اس بات پر مصالحت کر لی کہ رسول اللہ ﷺ اس سال واپس چلے جائیں اور اگلے سال آئیں۔ مشرک تین دن کے لئے مکہ خالی کر دیں گے۔ رسول اللہ ﷺ خانہ کعبہ کا طواف کریں، نیز جو چاہیں کریں۔ رسول اللہ ﷺ نے ان کے ساتھ صلح کا معاہدہ کیا۔ جب اگلا سال آیا تو رسول اللہ ﷺ اور آپ ﷺ کے صحابہ رضی اللہ عنہم نے قضا شدہ عمرے کی ادائیگی کی تیاری کی۔ آپ ﷺ کو اس بات کا اندیشہ ہوا کہ شاید قریش اس معاہدے کا انکار نہ کریں اور آپ ﷺ کو خانہ کعبہ میں جانے سے روک دیں اور جنگ کریں۔ آپ ﷺ کے صحابہ رضی اللہ عنہم کو محرم کے مہینہ میں حرم میں جنگ ناپسند تھی۔ اس لئے اللہ تعالیٰ نے آیت:

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ

نازل کی۔ یعنی اللہ کی راہ میں ان لوگوں سے یعنی قریش سے لڑو جو تمہارے خلاف قتال کریں۔

قول خداوندی :

الشَّهْرُ الْحَرَامُ بِالشَّهْرِ الْحَرَامِ..... (الآية. ۱۹۴)

ادب کا مہینہ ادب کے مہینے کے مقابل ہے۔

۱۰۳۔ قتادہ کا قول ہے کہ رسول اللہ ﷺ اور آپ ﷺ کے صحابہ رضی اللہ عنہم ذوالقعدہ میں نکلے اور جب آپ ﷺ حدیبیہ کے مقام پر تھے تو مشرکوں نے آپ ﷺ کو حرم میں داخل ہونے سے روکا تھا تو جب اگلا سال آیا تو آپ ﷺ مکہ میں داخل ہوئے اور ذوالقعدہ کے مہینے میں عمرہ ادا کیا اور مکہ میں تین رات ٹھہرے۔ مشرکوں کو اس پر فخر تھا کہ انہوں نے حدیبیہ کے روز رسول اللہ ﷺ کو واپس لوٹا دیا تھا تو اللہ تعالیٰ نے ان سے بدلہ لیا اور یہ آیت نازل کی:

الشَّهْرُ الْحَرَامُ بِالشَّهْرِ الْحَرَامِ (الآية)

قول خداوندی :

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ (الآية ۱۹۵)

اور خدا کی راہ میں (مال) خرچ کرو اور اپنے آپ کو ہلاکت میں نہ ڈالو۔

۱۰۴۔ ہمیں سعید بن محمد الزاہد نے، اسے ابوعلی بن ابوبکر الفقیہ نے، اسے احمد بن الحسین بن الجبید نے، اسے عبد اللہ بن ایوب نے اور ہشیم نے بحوالہ داؤد، اس نے بحوالہ الشعمی خبر دی، الشعمی نے کہا کہ یہ آیت انصار کے بارے میں نازل ہوئی۔ انہوں نے اللہ کی راہ میں خرچ سے ہاتھ روک لئے تھے۔ اس پر یہ

آیت نازل ہوئی۔

۱۰۴م۔ ہشیم نے ان ہی اسناد کے ساتھ اسماعیل بن ابی خالد سے بحوالہ عکرمہ ہمیں یہ حدیث سنائی کہ یہ آیت اللہ کی راہ میں خرچ کرنے کے بارے میں ہے۔

۱۰۵۔ ہمیں ابوبکر المہر جانی نے، اسے ابو عبد اللہ بن بٹہ نے، اسے ابوالقاسم البغوی نے، اسے ہد بہ بن خالد نے، اسے حماد بن سلمہ نے بحوالہ داؤد، الشعمی، الضحاک، ابن ابی جبیرہ خبر دی۔ ابن ابی جبیرہ نے کہا کہ انصار خوب صدقہ دیتے تھے اور دوسروں کو خوب کھلاتے تھے۔ ان کے ہاں ایک سال قحط پڑ گیا تو انہوں نے خرچ کرنے سے ہاتھ روک لیا۔ اس پر اللہ تعالیٰ نے یہ آیت نازل کی۔

۱۰۶۔ ابو منصور البغدادی نے، اسے ابوالحسن السراج نے، اسے محمد بن عبد اللہ الحضرمی نے، اسے ہد بہ نے، اسے حماد بن سلمہ نے سماک بن حرب سے، اس نے العثمان بن بشیر سے اللہ تعالیٰ کے اس قول ”وَلَا تُلْقُوا بِأَيْدِيكُمْ إِلَى التَّهْلُكَةِ“ کے بارے میں ہمیں خبر دی کہ ایک شخص کوئی گناہ کرتا اور کہتا کہ ”لا یغفر لی“ یعنی اللہ مجھے معاف نہ کرے تو اللہ نے یہ آیت نازل کی۔

۱۰۷۔ ہمیں ابوالقاسم بن عبدان نے، اسے محمد بن حمدویہ نے، اسے محمد بن صالح بن ہانی نے خبر دی۔ اس نے کہا کہ ہم سے احمد بن محمد بن انس القریشی نے، اسے عبد اللہ بن یزید المقری نے، اسے حیوۃ بن شریح نے حدیث بیان کی۔ اس نے کہا کہ مجھے یزید بن ابی حبیب نے، اسے اسلم ابو عمران نے خبر دی کہ ہم قسطنطنیہ میں تھے، جب مصریوں پر عقبہ بن عامر الجنبی صحابی رسول ﷺ امیر مقرر تھے اور اہل شام پر فضالہ بن عبید صحابی رسول ﷺ امیر مقرر تھے تو روم سے ایک عظیم لشکر برآمد ہوا اور ہم مسلمانوں نے اس کے خلاف عظیم صف آرائی کی۔ مسلمانوں میں سے ایک شخص نے رومی صف پر حملہ کیا، یہاں تک وہ ان کے اندر داخل ہوا، پھر وہاں سے نکل کر ہمارے پاس آیا۔ لوگوں نے بڑی بلند آواز سے کہا یا جیح کر کہا کہ سبحان اللہ، اس شخص نے اپنے آپ کو ہلاکت میں ڈال دیا۔ اس پر صحابی رسول ﷺ حضرت ابویوب انصاری رضی اللہ عنہ اٹھ کھڑے ہوئے اور کہا: اے لوگو! تم اس آیت کی غلط تاویل کر رہے ہو۔ یہ آیت تو ہم انصار کے بارے میں نازل ہوئی ہے۔ اس کا شان نزول یہ ہے کہ جب اللہ تعالیٰ نے اپنے دین کو عزت بخشی اور غلبہ دیا اور اس کے مددگاروں کی کثرت ہو گئی تو ہم میں سے کچھ لوگوں نے کچھ لوگوں سے رسول اللہ ﷺ سے پوشیدہ کہا کہ ہمارے مال تو ضائع ہو گئے، اچھا ہوتا اگر ہم یہ مال سنبھال لیتے۔ یعنی اس سے سرمایہ کاری کرتے اور ضائع شدہ مال کی کمی پوری کرتے تو اللہ تعالیٰ نے اپنی کتاب میں یہ آیت نازل کی۔ جس میں ہمارے ارادے کی تردید کی گئی۔ اللہ تعالیٰ نے فرمایا: وَأَنْفَقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ اس میں اللہ نے ہمیں وہ اموال خرچ کرنے کو کہا جسے ہم نے سنبھالے رکھنے اور اس سے اپنے معاملات سدھارنے کا ارادہ کیا تھا۔ اور ہمیں جہاد کرنے کا حکم دیا۔ حضرت ابویوب انصاری رضی اللہ عنہ مسلسل جہاد کرتے رہے، تا آنکہ اللہ تعالیٰ نے ان کی جان قبض کر لی۔

قول خداوندی :

فَمَنْ كَانَ مِنْكُمْ مَّرِيضًا أَوْ بِهِ أَذًى مِّن رَّأْسِهِ..... (۱۹۶)
اور اگر کوئی تم میں بیمار ہو یا اس کے سر میں کسی طرح کی تکلیف ہو۔

۱۰۸۔ ہمیں الاستاذ ابو طاہر الزیادی نے، اسے ابو طاہر محمد بن الحسن الحمد اباضی نے خبر دی کہ ہمیں العباس الدوری نے، اسے عبید اللہ بن موسیٰ نے، اسے اسرائیل نے بحوالہ عبدالرحمن الاصفہانی، اس نے بحوالہ معقل، اس نے بحوالہ کعب بن عجرہ یہ حدیث بیان کی۔ کعب ابن عجرہ نے کہا کہ یہ آیت میرے بارے میں نازل ہوئی ہے۔ ”فَمَنْ كَانَ مِنْكُمْ مَّرِيضًا أَوْ بِهِ أَذًى مِّن رَّأْسِهِ“ اس کا شان نزول یہ ہے کہ میرے سر میں جو کچھ پڑ گئی تھیں۔ میں نے نبی کریم ﷺ سے اس کا تذکرہ کیا تو آپ ﷺ نے فرمایا کہ حلق کرو اور تین دن روزے رکھ کر اس کا فدیہ ادا کرو یا قربانی کرو یا چند مسکینوں کو کھانا کھلا دو۔ وہ اس طرح کہ ہر مسکین کو ایک ایک صاع اناج دو۔

۱۰۹۔ ہمیں محمد بن ابراہیم الحزکی نے، اسے ابو عمرو بن مطر نے املا کر کے، اسے ابو غلیفہ نے اور اسے مسدد نے بحوالہ بشر ہمیں خبر دی۔ بشر نے کہا کہ ہمیں ابن عون نے مجاہد سے، اس نے عبدالرحمن بن ابی لیلیٰ سے روایت کی کہ کعب بن عجرہ نے کہا کہ یہ آیت میرے بارے میں نازل ہوئی ہے۔ اس کا شان نزول یہ ہے کہ میں رسول اللہ ﷺ کی خدمت میں آیا تو آپ ﷺ نے فرمایا: اسے قریب کرو، لہذا میں دو یا تین بار آپ ﷺ کے قریب ہو گیا تو آپ ﷺ نے پوچھا کہ کیا تمہاری جو کچھ تمہیں تکلیف دیتی ہیں؟ ابن عون نے کہا کہ میرا خیال ہے کہ اس نے جواب دیا کہ ہاں (مجھے جو کچھ تکلیف دیتی ہیں) تو آپ ﷺ نے مجھے حسب استطاعت روزے رکھنے یا صدقہ کرنے یا قربانی کرنے کا حکم دیا اور (حلق کی اجازت دے دی)۔

اس حدیث کو امام مسلم رحمۃ اللہ علیہ نے ابوموسیٰ سے، اس نے ابن عدی سے روایت کیا اور امام بخاری رحمۃ اللہ علیہ نے احمد بن یونس سے، اس نے ابن شہاب سے روایت کیا۔ ان دونوں راویوں نے اسے ابن عون سے روایت کیا۔

۱۱۰۔ ہمیں ابونصر احمد بن عبد اللہ المحمّدی نے، اسے ابوالحسن السراج نے، اسے محمد بن یحییٰ بن سلیمان الروزی نے، اسے عاصم بن علی نے اور اس نے شیبہ سے خبر دی کہ مجھے عبدالرحمن بن الاصفہانی نے بتایا کہ میں نے عبد اللہ بن معقل سے سنا، اس نے کہا کہ میں اس مسجد میں کعب بن عجرہ کے پاس بیٹھا تھا۔ یعنی مسجد کوفہ میں تو میں نے اس سے اس آیت کے بارے میں پوچھا: فَفِذِيَّةٌ مِّنْ صِيَامٍ أَوْ صَدَقَةٍ أَوْ نُسُكٍ اس نے کہا کہ مجھے رسول اللہ ﷺ کے پاس لے جایا گیا۔ میری حالت یہ تھی کہ میرے چہرے پر جو کچھ ریگ رہی تھیں۔ تو آپ ﷺ نے فرمایا کہ میرا یہ خیال نہ تھا کہ تیری تکلیف اس حد تک پہنچ گئی ہوگی۔

کیا تیرے پاس ایک بکری ہوگی؟ میں نے کہا کہ نہیں۔ تو اس پر یہ آیت نازل ہوئی:

فَفِدْيَةٌ مِّنْ صِّيَامٍ أَوْ صَدَقَةٍ أَوْ نُسْلٍ

آپ ﷺ نے فرمایا کہ تین دن کے روزے رکھو یا چھ مسکینوں کو کھانا کھلا دو، ہر مسکین کو نصف صاع کے حساب سے۔ یہ آیت خاص طور پر میرے بارے میں اور بالعموم تمہارے لئے ہے۔

اس حدیث کو امام بخاری رحمۃ اللہ علیہ نے آدم بن ابی ایاس اور ابوالولید سے روایت کیا۔ امام مسلم رحمۃ اللہ علیہ نے اسے بندار بحوالہ غندر روایت کیا اور سب نے اسے شعبہ سے نقل کیا ہے۔

۱۱۱۔ ہمیں ابوالبرہم اسماعیل بن ابراہیم الصوفی نے، اسے محمد بن علی الغفاری نے، اسے اسحاق بن محمد (الرسنی) نے خبر دی اور اسحاق بن محمد نے بتایا کہ اس کو اس کے دادا نے، اسے المغیرہ الصقلانی نے، اسے عمر بن بشر المکی نے عطا اور ابن عباس کے حوالے سے بتایا۔ حضرت ابن عباس رضی اللہ عنہ نے کہا کہ جب ہم حدیبیہ میں فروکش ہوئے تو کعب بن عجرۃ کے چہرے پر اس کے سر کی جوئیں ریگ رہی تھیں۔ اس نے کہا کہ اے اللہ کے رسول (ﷺ) ان جوؤں نے مجھے کھالیا، کیا میں حلق کراؤں اور اس کے بدلے میں فدیہ دوں۔ راوی نے کہا کہ کعب نے حلق کرایا اور ایک گائے کی قربانی دی تو اس موقع پر اللہ تعالیٰ نے یہ آیت نازل کی:

فَمَنْ كَانَ مِنْكُمْ مَّرِيضًا أَوْ بِهٖٓ أَذًى مِّنْ رَّأْسِهٖ

ابن عباس کا قول ہے کہ رسول اللہ ﷺ نے فرمایا کہ روزے تین دن کے اور قربانی بکری کی اور صدقہ چھ مسکینوں کو کھانا کھلانا یا نوجو دینا ہے۔ ہر مسکین کا حصہ دو مہداناج ہوگا۔

۱۱۲۔ ہم کو محمد بن محمد المنصور نے، اسے علی بن عمر الحافظ نے، اسے عبد اللہ الحمیدی نے، اسے طاہر بن عیسیٰ بن اسحاق السبکی نے، اسے زہیر ابن عباد نے، اسے مصعب بن ماہان نے، اسے سفیان الثوری نے، اسے ابن ابی شیحہ نے، اسے مجاہد نے، اسے عبد الرحمن بن ابی لیلیٰ نے اور اسے کعب بن عجرہ نے کہا کہ رسول اللہ ﷺ اس کے پاس سے گزرے، جس وقت وہ حدیبیہ میں ہنڈیا کے نیچے آگ جلا رہے تھے، آپ ﷺ نے اس سے پوچھا: کیا تمہیں تمہارے سر کی جوئیں تکلیف دے رہی ہیں تو اس نے کہا کہ ہاں۔ آپ ﷺ نے فرمایا کہ سر کا حلق کراؤ۔ اس پر اللہ تعالیٰ نے یہ آیت نازل کی:

فَمَنْ كَانَ مِنْكُمْ مَّرِيضًا أَوْ بِهٖٓ أَذًى مِّنْ رَّأْسِهٖ فَفِدْيَةٌ مِّنْ صِّيَامٍ أَوْ صَدَقَةٍ أَوْ نُسْلٍ

آپ ﷺ نے فرمایا کہ روزے تین دن کے، کھانا چھ مسکینوں اور قربانی ایک بکری کی۔ ہم کو عبد اللہ

بن عباس البردی نے خبر دی جو اس نے مجھے لکھ بھیجی اور العباس بن الفضل بن زکریا نے انہیں بحوالہ احمد بن نجده بحوالہ سعید بن منصور بحوالہ ابو عوانہ، بحوالہ عبد الرحمن بن الاصفہانی، بحوالہ عبد اللہ بن معقل سنائی۔ عبد اللہ بن معقل نے کہا کہ ہم مسجد میں بیٹھے ہوئے تھے تو کعب بن عجرۃ ہمارے پاس آ کر بیٹھ گئے اور کہا کہ یہ آیت میرے بارے میں نازل ہوئی ہے۔

فَمَنْ كَانَ مِنْكُمْ مَّرِيضًا أَوْ بِهِ أَذًى مِّن رَّأْسِهِ

راوی نے پوچھا کہ تب تمہاری حالت کیا تھی؟ تو اس نے بتایا کہ ہم رسول اللہ ﷺ کے ساتھ احرام باندھ کر نکلے، میرے سر اور میری داڑھی میں جو کھیں پڑ گئیں اور میری مونچھوں میں حتیٰ کہ میری بھنوں میں بھی جو کھیں پڑ گئیں۔ میں نے اس کا تذکرہ نبی کریم ﷺ سے کیا تو آپ ﷺ نے فرمایا کہ میرا خیال نہیں تھا کہ تمہیں اس حد تک تکلیف ہے۔ حجام کو بلاؤ۔ لہذا حجام آ گیا اور تب رسول اللہ ﷺ نے پوچھا کہ کیا تمہارے پاس کوئی بکری ہے؟ میں نے کہا کہ نہیں تو آپ ﷺ نے فرمایا کہ تین دن کے روزے رکھو یا تین صاع اناج چھ مسکینوں میں تقسیم کر دو۔ کعب بن عجرۃ نے کہا کہ یہ آیت تو بطور خاص میرے بارے میں بطور عام لوگوں کے لئے نازل ہوئی ہے۔

قول خداوندی :

وَتَزَوَّدُوا فَإِنَّ خَيْرَ الزَّادِ التَّقْوَى (الآیۃ: ۱۹۷)

اور زادراہ (یعنی رستے کا خرچ) ساتھ لے جاؤ کیونکہ بہتر (فائدہ) زادراہ (کا) پرہیزگاری ہے۔

۱۱۳۔ ہمیں عمرو بن عمرو المزکی نے، اسے محمد بن المکی نے، اسے محمد بن یوسف نے، اسے محمد بن اسماعیل نے، اسے یحییٰ بن بشیر اور شباہ نے بحوالہ ورقاء، اس نے بحوالہ عمرو بن دینار، اس نے بحوالہ عکرمہ اور اس نے بحوالہ ابن عباس خبر دی کہ حضرت ابن عباس نے کہا کہ اہل یمن جب حج کرتے تھے تو زادراہ ساتھ لے کر نہیں نکلتے تھے اور کہتے تھے کہ ہم متوکل ہیں، لیکن جب وہ مکہ پہنچتے تھے تو لوگوں سے سوال کرتے تھے۔ اس پر اللہ تعالیٰ نے یہ آیت :

وَتَزَوَّدُوا فَإِنَّ خَيْرَ الزَّادِ التَّقْوَى (الآیۃ نازل کی۔)

۱۱۴۔ عطاء بن ابی رباح کا قول ہے کہ آدمی (حج کے لئے) نکلتا تھا تو سارا بوجھ یعنی اثراجات وغیرہ کا بوجھ دوسروں پر ڈال دیتا تھا۔ اس پر اللہ تعالیٰ نے یہ آیت نازل کی:

وَتَزَوَّدُوا فَإِنَّ خَيْرَ الزَّادِ التَّقْوَى

قول خداوندی :

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ (الآية ۱۹۸)

اس میں تمہیں کچھ گناہ نہیں کہ (جج کے دنوں میں بذریعہ تجارت) اپنے پروردگار سے روزی طلب کرو۔

۱۱۵۔ ہمیں منصور بن عبد الوہاب البزار نے، اسے ابو عمرو بن محمد بن احمد نے، اس نے الحیر ی نے شعیب بن علی الزرّاع سے، اس نے عیسیٰ بن مساور سے، اس نے مروان بن معاویہ الفزّاری سے، اس نے العلاء بن المسیب سے اور اس نے ابوامامہ المکی سے خبر دی کہ ابوامامہ نے کہا کہ میں نے ابن عمر سے پوچھا کہ ہم لوگ (دوران جج) کرایہ کشی کا کام کرتے ہیں۔ کچھ لوگوں کا خیال ہے کہ ہمارا جج نہیں ہوتا۔ انہوں نے جواباً پوچھا کہ کیا تم لوگ تبلیہ نہیں پڑھتے؟ کیا تم لوگ صفا اور مروہ پہاڑیوں کے درمیان طواف یعنی سعی نہیں کرتے۔ کیا تم فلاں فلاں کام نہیں کرتے؟ امامہ نے جواب دیا کہ ہاں کرتے ہیں۔ اس پر حضرت ابن عمر رضی اللہ عنہ نے کہا کہ یہی سوال ایک شخص نے نبی کریم ﷺ سے پوچھا تھا جو تم نے پوچھا ہے۔ آپ ﷺ کو معلوم نہ تھا کہ اسے کیا جواب دیں تا آنکہ یہ آیت نازل ہوئی:

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ

آپ ﷺ نے اس شخص کو بلوایا اور اسے یہ آیت تلاوت کر کے سنادی۔ حضرت ابن عمر رضی اللہ عنہ نے پوچھنے والے سے کہا کہ تم حاجی ہو، یعنی تمہارا جج ادا ہو جاتا ہے۔

۱۱۶۔ ہمیں ابو بکر التمیمی نے، اسے عبد اللہ بن محمد بن خثّام نے، اسے ابو یحییٰ الرّازی نے، اسے سہل ابن عثمان نے، اسے یحییٰ بن ابی زائد نے، اسے بحوالہ ابن جریج بحوالہ عمرو بن دینار ابن عباس سے خبر دی۔ حضرت ابن عباس رضی اللہ عنہ نے کہا کہ دور جاہلیت میں ذوالحجاز اور عکاظ لوگوں کے لئے کاروباری مرکز تھے۔ پھر جب اسلام آیا تو گویا لوگوں نے اسے مکروہ جانا۔ (یعنی جج کے دنوں میں ان مراکز میں کاروبار کرنا مناسب نہ سمجھا) تو اس پر یہ آیت نازل ہوئی۔

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ

جج کے دوران تم پر کوئی گناہ یا حرج نہیں کہ تم اپنے رب کا فضل تلاش کرو، یعنی کاروبار کرو۔ ۱۱۶م۔ مجاہد نے حضرت ابن عباس رضی اللہ عنہ سے روایت کیا کہ لوگ جج کے دوران لین دین اور تجارت سے اجتناب کرتے تھے۔ ان کا کہنا تھا کہ یہ دن اللہ عزوجل کے ذکر اور یاد کے دن ہوتے ہیں۔ اس پر اللہ تعالیٰ نے یہ آیت نازل کی:

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ

یعنی (حج کے دوران) تم پر کوئی گناہ نہیں کہ تم اپنے رب کا فضل تلاش کرو۔ لہذا کاروبار کرو۔

قول خداوندی :

ثُمَّ أَفِيضُوا مِّنْ حَيْثُ أَفَاضَ النَّاسُ (الآية. ۱۹۹)

پھر جہاں سے اور لوگ واپس ہوں وہیں سے تم بھی واپس ہو۔

۱۱۷۔ مذکورہ بالا اسناد کے ساتھ ہم کو اتمیمی نے بحوالہ یحییٰ بن ہشام بن عروہ، اس نے بحوالہ اپنے والد حضرت عائشہ رضی اللہ عنہا سے روایت کیا کہ عرب عرفات سے روانہ ہوتے تھے اور قریش اور ان کے دین پر قائم لوگ مشعر الحرام سے روانہ ہوتے تھے۔ اس پر اللہ تعالیٰ نے یہ آیت نازل کی:

ثُمَّ أَفِيضُوا مِّنْ حَيْثُ أَفَاضَ النَّاسُ

۱۱۸۔ ہمیں محمد بن احمد بن جعفر الحزکی نے، اسے محمد بن عبد اللہ بن زکریا نے، اسے محمد بن عبد الرحمن السرخسی نے، اسے ابو بکر بن ابی خيثمہ نے، اسے حامد بن یحییٰ نے، اسے سفیان بن عیینہ نے، اسے عمرو بن دینار نے، اسے محمد بن جبیر بن مطعم نے اپنے والد سے خبر دی کہ عرفہ کے دن میرا ایک اونٹ گم ہو گیا۔ میں اسے تلاش کرنے عرفہ گیا تو میں نے عرفہ میں رسول اللہ ﷺ کو لوگوں کے ساتھ کھڑے دیکھا۔ میں نے کہا کہ آپ ﷺ تو حمسی ہیں یہاں کیسے؟ سفیان نے کہا کہ الاحمس کا معنی اپنے دین سے شدید قسم کا لگاؤ رکھنے والا ہے۔ قریش کے لوگ احمس کہلاتے تھے۔ ان کے پاس شیطان آیا، اس نے انہیں بہر کیا کہ اگر تم اپنے حرم کے علاوہ کسی اور کے حرم کی تعظیم کرو گے تو لوگ تمہارے حرم کو بے قدر اور بے وقعت سمجھیں گے۔ لہذا وہ حرم کی حدود سے باہر نہیں جاتے تھے اور مزدلفہ میں ہی وقوف کرتے تھے۔ جب اسلام آیا تو خدائے عز و جل نے یہ آیت نازل کی:

ثُمَّ أَفِيضُوا مِّنْ حَيْثُ أَفَاضَ النَّاسُ

پھر تم بھی وہیں سے روانہ ہو جاؤ جہاں سے لوگ روانہ ہوتے ہیں۔ یعنی عرفہ سے۔

اس حدیث کو امام مسلم رحمۃ اللہ علیہ نے عمر والنائد سے بحوالہ ابن عیینہ روایت کیا ہے۔

قول خداوندی :

فَإِذَا قَضَيْتُمْ مَنَاسِكَكُمْ فَاذْكُرُوا اللَّهَ كَذِكْرِكُمْ آبَاءَكُمْ (الآية. ۲۰۰)

پھر جب حج کے تمام ارکان پورے کر چکو تو (مٹی میں) خدا کو یاد کرو، جس طرح

اپنے باپ دادا کو یاد کیا کرتے تھے۔

۱۱۹۔ مجاہد کا قول ہے کہ دور جاہلیت کے عرب جب حج کے موسم میں اکٹھے ہوتے تو اپنے آباؤ اجداد کے دور جاہلیت کے کارنامے بیان کرتے تھے۔ ان میں وہ تاریخی کارناموں اور اپنے نسبوں پر باہم فخر کرتے تھے۔ اس پر اللہ تعالیٰ نے یہ آیت نازل کی:

فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا

۱۲۰۔ الحسن کا قول ہے: عرب جب بات کرتے تو کہتے: تیرے باپ کی قسم۔ انہوں نے فلاں فلاں کارنامے سرانجام دیے۔ اس پر اللہ تعالیٰ نے یہ آیت نازل کی۔

قول خداوندی :

وَمِنَ النَّاسِ مَنْ يُعْجِلُ قَوْلَهُ فِي الْحَيَاةِ الدُّنْيَا (الآية. ۲۰۴)
اور کوئی شخص تو ایسا ہے جس کی گفتگو دنیا کی زندگی میں تم کو دلکش معلوم ہوتی ہے۔

۱۲۱۔ انس دی کا قول ہے کہ یہ آیت الانس بن شریق اشقی کے بارے میں نازل ہوئی۔ وہ بنو زہرہ قبیلے کا حلیف تھا۔ وہ نبی کریم ﷺ کے پاس مدینہ میں آیا اور اس نے اپنے اسلام کا اظہار کیا۔ نبی کریم ﷺ اس کے اظہار اسلام سے خوش ہوئے۔ اس نے کہا کہ میں صرف اسلام قبول کرنے کی غرض سے آیا ہوں۔ اللہ جانتا ہے یا بخدا میں سچا ہوں۔ اس کے بارے میں قول خداوندی یہ ہے:

وَيُشْهِدُ اللَّهُ عَلَى مَا فِي قَلْبِهِ

وہ اپنے دل کی بات پر اللہ کو گواہ بناتا ہے۔

اس کے بعد یہ شخص رسول اللہ ﷺ کے پاس سے نکلا اور مسلمانوں کی ایک جماعت کی زرعی زمین اور ان کے گدھوں کے پاس سے گزرا۔ اس نے زراعت یعنی فصل کو تو آگ لگادی اور گدھوں کی کونچیں کاٹ دیں۔ اس پر اللہ تعالیٰ نے یہ آیت نازل کی:

وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ

اور جب پیٹھ پھیر کر چلا جاتا ہے تو زمین میں دوڑتا پھرتا ہے تاکہ اس میں فتنہ انگیزی کرے اور بھیت کو (برباد) اور (انسانوں اور حیوانوں کی) نسل کو نابود کر دے۔

قول خداوندی :

وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ (الآية. ۲۰۷)

اور کوئی شخص ایسا ہے کہ خدا کی خوشنودی حاصل کرنے کے لئے اپنی جان بیچ ڈالتا ہے۔

۱۲۲۔ سعید بن المسیب کا قول ہے کہ صہیب مہاجر ہو کر رسول اللہ ﷺ کے پاس آئے تو مشرکین قریش کے کچھ لوگوں نے ان کا پیچھا کیا۔ لہذا وہ اپنی سواری سے نیچے اتر اور اس نے اپنے ترکش سے تیر نکال لئے اور اپنی کمان سنبھال کر کہا کہ اے قریش کے گروہ تم خوب جانتے ہو کہ میں تم سب سے بڑا تیر انداز ہوں۔ خدا کی قسم تم تب تک مجھ تک نہیں پہنچ سکتے جب تک میرے سب تیر ختم نہیں ہو جاتے۔ پھر باقی ماندہ لوگوں سے میں اپنی تلوار کے ساتھ نمٹ لوں گا۔ اس کے بعد تم جو چاہو سو کر لینا تو اس پر قریش کے گروہ نے کہا کہ تم ہمیں مکہ میں اپنے گھر اور اپنی دولت کا پتہ بتا دو تو ہم تمہیں چھوڑ دیں گے۔ انہوں نے اس کے ساتھ معاہدہ کیا کہ اگر وہ انہیں اپنے گھر اور اپنی دولت کا پتہ بتا دے تو وہ اسے چھوڑ دیں گے۔ چنانچہ صہیب نے ایسا ہی کیا۔ جب صہیب رضی اللہ عنہ رسول اللہ ﷺ کے پاس پہنچے تو آپ ﷺ نے فرمایا: اے ابوبجی! تمہاری بیع کامیاب رہی، بیع کامیاب رہی اور اللہ تعالیٰ نے یہ آیت نازل کی:

وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ

۱۲۳۔ مفسرین کا قول ہے کہ مشرکوں نے صہیب رضی اللہ عنہ کو پکڑ لیا اور اسے تشدد کر کے عذاب دیا۔ صہیب نے ان سے کہا کہ میں بوڑھا آدمی ہوں۔ میرے تم میں سے ہونے یا دوسروں میں سے ہونے سے تمہیں کوئی نقصان نہیں ہوگا۔ کیا ایسا ممکن ہے کہ تم میرا مال اور میری دولت لے لو اور مجھے اور میرے دین کو یعنی مجھے میرے حال پر چھوڑ دو۔ مشرکوں نے ایسا کر لیا۔ صہیب رضی اللہ عنہ نے ان کے ساتھ سواری اور زور راہ کی شرط بھی طے کر لی تھی۔ صہیب رضی اللہ عنہ مدینہ کے لئے نکل پڑے۔ اسے ابو بکر رضی اللہ عنہ اور عمر رضی اللہ عنہ لوگوں میں موجود ملے۔ حضرت ابو بکر رضی اللہ عنہ نے صہیب سے کہا کہ اے ابوبجی! بیع کامیاب رہی، یعنی تمہارا کیا ہوا سودا نفع کا رہا۔ صہیب رضی اللہ عنہ نے ان سے کہا کہ آپ کا سودا بھی گھانے کا نہ ہو۔ وہ کیا سودا ہے؟ تو ابو بکر رضی اللہ عنہ نے کہا کہ اللہ نے تمہارے بارے میں فلاں آیت نازل کی اور پھر اسے یہ آیت پڑھ کر سنائی۔

۱۲۴۔ الحسن کا قول ہے۔ کیا تمہیں معلوم ہے کہ یہ آیت کس کے بارے میں نازل ہوئی ہے۔ یہ آیت اس مسلمان کے بارے میں نازل ہوئی ہے جو کسی کافر سے ملے تو اسے کہے کہ ہو لا إله إلا الله۔ اگر تم نے یہ کہہ دیا تو تمہارا مال اور تمہاری جان سلامت اور محفوظ ہے۔ اگر کافر نے انکار کر دیا تو مسلمان نے کہہ دیا کہ اللہ کی قسم میں لازماً اپنی جان کو اللہ کے لئے فروخت کر دوں گا۔ اس کے بعد وہ مسلمان آگے بڑھا اور کافر سے لڑتے ہوئے شہید ہو گیا۔

۱۲۵۔ نیز کہا گیا ہے کہ یہ آیت معروف کا حکم دینے والوں اور منکر کاموں سے روکنے والوں کے

بارے میں نازل ہوئی ہے۔ ابوالخلیل کا کہنا ہے کہ حضرت عمر رضی اللہ عنہ نے کسی شخص کو یہ آیت پڑھتے سنا تو اِنَّا لِلّٰہ کہا اور کہا کہ یہ آیت اس شخص کے بارے میں نازل ہوئی ہے کہ جو امر بالمعروف اور نہی عن المنکر کے لئے اٹھ کھڑا ہوا اور شہید ہو۔

قول خداوندی :

يَا أَيُّهَا الَّذِينَ آمَنُوا اذْخُلُوا فِي السِّلْمِ كَآفَّةً (۲۰۸)
مومنو! اسلام میں پورے پورے داخل ہو جاؤ۔

۱۲۶۔ مجھے ابونعیم الاصفہانی نے خبر دی، اس نے کہا کہ ہمیں سلیمان بن احمد نے، اسے بکر بن سہل نے، اسے عبد الغنی بن سعید نے، اسے موسیٰ بن عبد الرحمن الصنعانی نے، اس نے بحوالہ ابن جریج، اس نے بحوالہ عطاء اور عطاء نے حضرت ابن عباس رضی اللہ عنہ سے روایت کیا کہ یہ آیت عبد اللہ بن سلام اور ان کے ساتھیوں کے بارے میں نازل ہوئی ہے۔ وہ یوں کہ جب وہ نبی کریم ﷺ پر ایمان لائے تو وہ نبی کریم ﷺ کی شریعت اور حضرت موسیٰ علیہ السلام کی شریعت کے پابند ہو گئے۔ انہوں نے السبت یعنی ہفتے کے دن کی تعظیم کی اور اسلام لانے کے بعد بھی انہوں نے اونٹ کا گوشت اور دودھ مکروہ جانا۔ مسلمانوں کو ان کی یہ بات ناگوار ہوئی تو انہوں نے کہا کہ ہم ان باتوں کی پابندی کریں گے۔ انہوں نے نبی کریم ﷺ سے کہا کہ تو رات اللہ کی کتاب ہے۔ لہذا ہم اس پر بھی عمل کریں گے۔ اس پر اللہ تعالیٰ نے یہ آیت نازل کی۔

قول خداوندی :

أَمْ حَسِبْتُمْ أَنَّ تَدْخُلُوا الْجَنَّةَ (الایة: ۲۱۴)
کیا تم یہ خیال کرتے ہو کہ (یوں ہی) بہشت میں داخل ہو جاؤ گے۔

۱۲۷۔ قتادہ اور السدی کا قول ہے کہ یہ آیت غزوہ خندق کے بارے میں نازل ہوئی ہے جس میں مسلمانوں کو تکلیف، سختی اور گرمی کا سامنا کرنا پڑا۔ نیز (خوف) سردی، تنگ دستی اور طرح طرح کی دوسری تکلیفوں کو برداشت کرنا پڑا اور صورتحال اس قول خداوندی ”وَبَلَغَتِ الْقُلُوبُ الْحَنَاجِرَ“ کے مطابق کلیجہ منہ کو آنے لگے تھے، والی تھی۔

۱۲۸۔ عطاء کا قول ہے: جب رسول اللہ ﷺ اور آپ ﷺ کے صحابہ رضی اللہ عنہم مدینہ میں داخل ہوئے تو انہیں تکلیف اور سختی کا سامنا ہوا۔ کیونکہ وہ مکہ سے بغیر مال نکلے تھے، وہ اپنے گھر اور اپنے اموال مشرکوں کے قبضے میں چھوڑ آئے تھے۔ انہوں نے اپنے گھر بار اور مال و دولت پر اللہ اور اس کے رسول ﷺ کی رضا کو ترجیح دی تھی۔ یہود نے رسول اللہ ﷺ کے لئے عداوت کا اظہار کیا اور کچھ مالدار لوگوں نے منافقت اختیار کر لی تو اللہ تعالیٰ نے مسلمانوں کی دلجوئی کے لئے ”أَمْ حَسِبْتُمْ“ والی آیت نازل کی۔

قول خداوندی :

يَسْأَلُونَكَ مَاذَا يُنْفِقُونَ (الاية. ۲۱۵)

(اے محمد ﷺ) لوگ تم سے پوچھتے ہیں کہ (خدا کی راہ میں) کس طرح کا مال خرچ کریں۔

۱۲۸م۔ حضرت ابن عباس رضی اللہ عنہ کا ابوصالح کی روایت میں کہنا ہے کہ یہ آیت عمرو بن الجوح الانصاری کے بارے میں نازل ہوئی۔ یہ صاحب بڑے سردار اور مالدار تھے۔ انہوں نے رسول اللہ ﷺ سے پوچھا کہ ہم کیا صدقہ کریں اور کس پر خرچ کریں؟ اس پر یہ آیت نازل ہوئی۔

۱۲۹م۔ حضرت ابن عباس رضی اللہ عنہ نے بروایت عطاء کہا کہ یہ آیت اس شخص کے بارے میں نازل ہوئی جو نبی کریم ﷺ کے پاس آیا اور عرض کیا کہ میرے پاس ایک دینار ہے۔ آپ ﷺ نے فرمایا کہ اس کو اپنے نفس پر خرچ کر۔ اس نے عرض کیا کہ میرے پاس دو دینار ہیں۔ آپ ﷺ نے فرمایا کہ انہیں اپنے اہل و عیال پر خرچ کر۔ اس نے کہا کہ میرے پاس تین دینار ہیں تو آپ ﷺ نے فرمایا کہ انہیں اپنے خادم پر خرچ کر۔ اس نے عرض کیا کہ میرے پاس چار دینار ہیں تو آپ ﷺ نے فرمایا کہ ان کو اپنے والدین پر خرچ کر۔ اس نے عرض کیا کہ میرے پاس پانچ دینار ہیں تو آپ ﷺ نے فرمایا کہ انہیں اپنے قرابت داروں پر خرچ کر۔ اس نے عرض کیا کہ میرے پاس چھ دینار ہیں تو آپ ﷺ نے فرمایا تو انہیں اللہ کی راہ پر خرچ کر اور یہ سب سے اچھا مصرف ہے۔

قول خداوندی :

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ (الاية. ۲۱۷)

(اے محمد ﷺ) لوگ تم سے عزت والے مہینوں میں لڑائی کرنے کے بارے میں دریافت کرتے ہیں۔

۱۲۹م۔ ابو عبد اللہ بن عبد اللہ الشیرازی نے درج ذیل اسناد کے ساتھ ہمیں خبر دی: ابو الفضل محمد بن عبد اللہ بن خمیر وہی الہروی، ابو الحسن علی بن محمد الخزاعی، ابو الیمان، الحکم بن نافع بحوالہ شعیب ابن ابی حمزہ بحوالہ الزہری، الزہری نے کہا کہ مجھے عروہ بن الزبیر نے خبر دی کہ رسول اللہ ﷺ نے مسلمانوں کا ایک سریہ یعنی فوجی دستہ روانہ فرمایا اور اس پر عبد اللہ بن جحش الاسدی کو ان کا امیر مقرر فرمایا۔ یہ لوگ چل پڑے۔ یہاں تک کہ نخلہ کے مقام پر جا ترے۔ انہوں نے وہاں عمرو بن الحضرمی کو قریش کے ایک تجارتی قافلے میں پایا۔ شہر حرام کا ایک دن باقی تھا۔ مسلمانوں کے درمیان تنازعہ پیدا ہوا۔ ان میں سے ایک کہنے والے نے کہا کہ ہم اس دن کو شہر حرام کے سوا نہیں جانتے یعنی یہ دن یقیناً شہر حرام کا ہے۔ ہماری رائے میں یہ مناسب نہیں ہے کہ تم مال کی طمع میں حرام مہینے کو حلال کر لو۔ دنیاوی لالچ کرنے والوں نے آپس کے

مباحثے میں غلبہ حاصل کر لیا۔ یعنی اکثریت کی رائے اس رائے کے خلاف ہو گئی۔ انہوں نے ابن الحضرمی کو پکڑ کر قتل کر دیا اور اس کے قافلے کو مال غنیمت کے طور پر لوٹ لیا۔ اس کی اطلاع جب قریش کے کفار کو ہوئی۔ یہ مسلمانوں اور کافروں کے درمیان ٹڈ بھٹڑ میں ہونے والا پہلا قتل تھا۔ کفار کا ایک وفد روانہ ہوا اور نبی کریم ﷺ کے پاس پہنچا اور کہا کہ کیا آپ ﷺ شہر حرام یعنی حرام کردہ مہینے میں لڑائی کو حلال کرتے ہیں۔ اس پر اللہ تعالیٰ نے یہ آیت نازل کی۔

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ

۱۳۰۔ ابو بکر احمد بن محمد الحارثی نے ذیل کی اسناد سے ہم کو خبر دی: عبد اللہ بن محمد بن جعفر، عبد الرحمن ابن محمد الرازی، ہبل بن عثمان، یحییٰ بن ابی زائدہ بحوالہ محمد بن اسحاق بحوالہ الزہری، الزہری نے کہا کہ رسول اللہ ﷺ نے عبد اللہ بن جحش کو مہاجرین کے کچھ لوگوں کو ساتھ دے کر بھیجا۔ عبد اللہ بن واقد اللیثی نے عمرو بن الحضرمی کو قتل کر دیا۔ یہ ماہ رجب کا آخری دن تھا۔ انہوں نے دو آدمیوں کو بھی قید کر لیا اور ان کے کاروان تجارت کے اونٹ بھی ہانک کر لے گئے۔ جب نبی اکرم ﷺ کو اس کی اطلاع مل گئی تو آپ ﷺ نے فرمایا کہ میں نے تو تم کو مقدس مہینے میں قتال کا حکم نہیں دیا تھا۔ قریش نے کہا کہ محمد نے مقدس مہینے کی حرمت کو پامال کر دیا۔ اس پر یہ آیت نازل ہوئی:

يَسْأَلُونَكَ عَنِ الشَّهْرِ الْحَرَامِ تَا وَالْفِتْنَةُ أَكْبَرُ مِنَ الْقَتْلِ

یعنی یہ لوگ تو تمہیں تمہارے ایمان لانے کے بعد اللہ کے حرم میں مبتلائے فتنہ کرتے رہے اور ان کا ایسا کرنا اس بات سے کہیں زیادہ سخت سنگین ہے کہ تم ان کے کفر کی حالت میں مقدس مہینے میں ان کے ساتھ قتال کرو۔ الزہری نے کہا کہ جب یہ آیت نازل ہوئی تو رسول اللہ ﷺ نے کاروان تجارت کے اونٹوں کو قبضے میں لے لیا اور قیدیوں کو فد یہ لے کر رہا کر دیا۔ جب اللہ تعالیٰ نے اس سرے کے غم اور پریشانی کو دور کر دیا تو انہیں اپنے کئے ہوئے پر اللہ سے ثواب کی توقع ہوئی۔ انہوں نے کہا کہ اے اللہ کے نبی ﷺ کیا ہم یہ توقع کر سکتے ہیں کہ ہم نے جہاد کیا اور اور ہمیں اس میں اللہ کی راہ میں جہاد کرنے والے مجاہدین کا اجر نہ ملے۔ اس پر اللہ تعالیٰ نے یہ آیت نازل کی:

إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا (الآية)

جو لوگ ایمان لائے اور خدا کے لئے وطن چھوڑ گئے اور (کفار سے) جنگ کرتے رہے۔

۱۳۱۔ مفسرین کا قول ہے کہ رسول اللہ ﷺ نے عبد اللہ بن جحش کو جو رسول اللہ ﷺ کا پھوپھی زاد تھا، جنگ بدر سے دو ماہ پہلے جمادی الآخر میں مدینہ شریف میں وارد ہونے کے سترہویں مہینے کے آخر میں روانہ

کیا اور ان کے ساتھ مہاجرین کے آٹھ خاندان بھیجے۔ جن میں سعد بن ابی وقاص الزہری، عکاشہ بن محسن الاسدی، عتبہ بن غزوہ السہمی، ابو حذیفہ بن عتبہ بن ربیعہ، سمیل بن بیضاء، عامر بن ربیعہ، واقد بن عبد اللہ اور خالد بن کبیر شامل تھے۔ آپ ﷺ نے ان کے امیر عبد اللہ بن جحش کو خط لکھا جس میں لکھا کہ: اللہ کے نام پر روانہ ہو جاؤ۔ اس خط کو دو روز کے سفر سے پہلے نہ کھولنا۔ جب تم دو منزل سفر کر چکو تو خط کھولو اور اسے اپنے ساتھیوں کو پڑھ کر سنا دو۔ پھر میری ہدایت کے مطابق روانہ ہو جاؤ۔ اپنے کسی ساتھی کو اپنے ساتھ لے جانے پر مجبور نہ کرنا۔ چنانچہ عبد اللہ نے دو دن سفر کیا، پھر پڑاؤ ڈالا اور خط کھولا۔ خط میں تحریر تھا:

بسم اللہ الرحمن الرحیم۔ اما بعد: فسر علی برکۃ اللہ بمن تبعک من اصحابک حتی تنزل بطن نخلة فترصد بها غیر قریش لعلک ان تاتینا منه بخبر

یعنی خدائے رحمن و رحیم کے نام سے۔ اما بعد! اللہ کی برکت سے روانہ ہو جاؤ اور اپنے ساتھ اپنے ساتھیوں میں سے ان کو ساتھ لو جو ساتھ چلیں۔ وہاں جا کر قریش کے کاروان تجارت کی گھات میں رہو۔ شاید تم ہمیں اس کی اطلاع دے دو۔

جب عبد اللہ نے خط دیکھ لیا تو کہا: بسرو چشم، پھر اس نے اپنے ساتھیوں کو خط کا مضمون بتا دیا اور کہا کہ مجھے نبی کریم ﷺ نے منع فرمایا ہے کہ میں تم میں سے کسی کو اپنے ساتھ چلنے پر مجبور کروں۔ وہ الفروع کے اوپر المعدن پہنچ گئے۔ سعد بن وقاص اور عتبہ بن غزوہ ان کا اونٹ گم ہو گیا تھا۔ وہ اس اونٹ کی تلاش کر رہے تھے۔ انہوں نے اپنے اونٹ کی تلاش کے لئے پیچھے رہ جانے کی اجازت چاہی۔ عبد اللہ نے انہیں پیچھے رہ جانے کی اجازت دے دی اور وہ اونٹ کی تلاش کے لئے پیچھے رہ گئے۔ حضرت عبد اللہ باقی ساتھیوں کے ساتھ چل دیئے تاکہ وہ مکہ اور طائف کے درمیان واقع بطن نخلہ میں پہنچ گئے۔ وہ اسی حالت میں تھے کہ ان کے پاس سے قریش کا وہ کاروان گزر رہا جو اونٹوں پر خشک میوہ، چمڑا اور طائف کا کچھ اور مال تجارت لادے ہوئے تھے۔ اس کاروان میں عمرو بن الحضرمی، الحکم بن کيسان، عثمان بن عبد اللہ بن المغیرہ، نوفل بن عبد اللہ تھے۔ مؤخر الذکر دونوں مخزومی تھے۔ جب انہوں نے رسول اللہ ﷺ کے صحابہ کو دیکھا تو ان سے خوفزدہ ہو گئے۔ عبد اللہ بن جحش نے کہا کہ کاروان کے لوگ تم سے خوفزدہ ہو گئے ہیں۔ تم اپنے آدمیوں میں سے ایک آدمی کا حلق کرادو۔ جب کاروان والے اس کو سر منڈھا دیکھیں گے تو مطمئن ہو جائیں گے اور کہیں گے کہ ہم لوگ عمرہ کرنے والے ہیں۔

چنانچہ صحابہ رضی اللہ عنہم نے عکاشہ کا سر مونڈھ دیا۔ پھر وہ کاروان والوں کے سامنے ہوا۔ کاروان والوں نے کہا کہ یہ لوگ عمرہ والے ہیں۔ پریشانی والی کوئی بات نہیں ہے۔ چنانچہ کاروان والے مطمئن ہو گئے۔ یہ جمادی الآخر کے آخری دن کا واقعہ ہے۔ صحابہ رضی اللہ عنہم کی رائے تھی کہ یہ دن جمادی الآخر یا

رجب کا دن ہے۔ لہذا انہوں نے کاروان والوں کے بارے میں باہم مشورہ کیا اور کہا کہ اگر تم نے ان کو آج کی رات چھوڑ دیا تو یہ ماہ حرام میں داخل ہو جائیں گے۔ اس طرح یہ لوگ آپ سے محفوظ ہو جائیں گے۔ چنانچہ انہوں نے کاروان والوں پر حملہ کرنے کا فیصلہ کیا۔ واقد بن عبداللہ التمیمی نے عمرو بن الحضرمی کو تیر مار کر قتل کر دیا۔ یہ مشرکوں میں سے پہلا مقتول تھا، الحکم اور عثمان کو قید کر لیا۔ یہ دو شخص تاریخ اسلام میں پہلے دو کافر قیدی تھے۔ نوفل بن نکلہ قاپو میں نہ آیا۔

مسلمان کاروان تجارت اور قیدیوں کو ہانک کر لے گئے اور نبی کریم ﷺ کی خدمت میں مدینہ پہنچ گئے۔ قریش نے کہا کہ محمد (ﷺ) نے حرمت والے مہینے کے تقدس کو پامال کر دیا۔ یہ ایسا مہینہ ہے جس میں ہر خوفزدہ پر امن ہو جاتا ہے اور لوگ اپنے روزگار کے لئے جدوجہد کرتے ہیں۔ اسی ماہ میں اس نے خون بہایا اور مال و اسباب لوٹا۔

اہل مکہ نے مکہ میں رہنے والے مسلمانوں کو شرم دلایا اور کہا کہ اے بے دین لوگوں کے جتھو، تم نے حرمت والے مہینے کے تقدس کو پامال کیا اور اس مہینے میں لڑائی کی۔ یہوونے اس واقعے سے بدشگونی لی اور کہا کہ واقد نے جنگ کی آگ بھڑکائی، عمرو نے جنگ کو پروان چڑھایا اور حضرمی نے جنگ کو برپا کیا۔ ان باتوں کی اطلاع رسول اللہ ﷺ کو پہنچی تو آپ ﷺ نے ابن جحش اور ان کے ساتھیوں سے کہا کہ میں نے تم کو مقدس مہینے میں جنگ کرنے کا حکم نہیں دیا تھا۔ آپ ﷺ نے کاروان کا سامان تجارت اور قیدیوں کو قبول کرنے میں توقف کیا۔ آپ ﷺ نے ان سے کوئی چیز لینے سے انکار کر دیا۔ یہ بات اس مہم میں شریک صحابہ رضی اللہ عنہم پر گراں گذری۔ انہیں گمان ہوا کہ وہ اب ہلاک ہو گئے۔ ان کے ہاتھوں کے طوطے اڑ گئے۔ انہوں نے کہا: اے اللہ کے رسول (ﷺ) ہم نے ابن حضرمی کو قتل کیا۔ پھر شام ہوئی تو ہم نے رجب کا چاند نہ دیکھا۔ ہمیں پتہ نہیں کہ ہم نے اسے رجب میں قتل کیا یا جمادی میں؟ اس سلسلے میں لوگوں میں بہت چرمیگوئیاں ہونے لگیں تو اللہ تعالیٰ نے یہ آیت نازل کی:

يَسْأَلُونَكَ عَنِ الشَّهْرِ الْحَرَامِ (الآية)

اس پر رسول اللہ ﷺ نے کاروان کا سامان تجارت لے لیا۔ اس میں سے خمس نکالا۔ دور اسلام میں یہ پہلا خمس تھا جو مال غنیمت میں سے نکالا گیا۔ باقی مال اس مہم میں شریک ہونے والوں کے درمیان تقسیم کر دیا گیا۔ دور اسلام میں یہ پہلا مال غنیمت تھا۔ اہل مکہ نے اپنے قیدیوں کو چھڑانے کے لئے فدیہ بھیجا تو رسول اللہ ﷺ نے فرمایا کہ: ”ہم ان قیدیوں کو سعید اور عتبہ کے آنے تک روک لیں گے۔ اگر وہ نہ آئے تو ہم ان میں سے دو قیدیوں کو ان کے قصاص میں قتل کروں گے۔“

چنانچہ جب یہ دونوں صحابی پہنچ گئے تو آپ ﷺ نے قیدیوں کو رہا کر دیا۔ ان قیدیوں میں سے الحکم بن کیسان نے اسلام قبول کر لیا اور رسول اللہ ﷺ کے ساتھ مدینہ میں رہائش اختیار کر لی۔ وہ بزمعونہ کے

اس سے لوگوں نے اپنے اموال یتیموں کے اموال کے ساتھ اکٹھے کر دیئے۔
 ۱۳۴۔ ہمیں درج ذیل اسناد سے سعید بن محمد بن احمد الزاہد نے خبر دی ہے۔ اسے ابوعلی الفقیہ نے، اسے عبد اللہ بن محمد البغوی نے، اسے عثمان بن ابی شیبہ نے، اسے جریر نے بواسطہ عطاء بن السائب، اس نے بواسطہ سعید بن جبیر، اس نے بواسطہ ابن عباس رضی اللہ عنہ، حضرت ابن عباس رضی اللہ عنہ نے روایت کیا کہ جب اللہ عزوجل نے آیت:

وَلَا تَقْرُبُوا مَالَ الْيَتِيمِ إِلَّا بِالَّتِي هِيَ أَحْسَنُ
 اور یتیم کے مال کے پاس بھی نہ جانا، مگر ایسے طریق سے کہ بہت ہی پسندیدہ ہو۔
 اور آیت:

إِنَّ الَّذِينَ يَأْكُلُونَ أَمْوَالَ الْيَتَامَى ظُلْمًا
 جو لوگ یتیموں کا مال ناجائز طور پر کھاتے ہیں۔

نازل کی توجہ کے پاس یتیموں کا مال تھا انہوں نے یتیموں کا کھانا پینا اپنے سے الگ کر دیا۔ ان کے کھانے پینے سے جو چیز بچ جاتی اسے وہ سنبھال رکھتے تاکہ وہ یتیم اسے دوبارہ کھائیں یا یہ خوراک یونہی گُل سڑ جائے اور یہ بات ان پر سخت گراں گزری۔ انہوں نے اس بات کا ذکر رسول اللہ ﷺ سے کیا۔ اس پر یہ آیت نازل ہوئی:

يَسْأَلُونَكَ عَنِ الْيَتَامَى قُلْ إِصْلَاحٌ لَهُمْ خَيْرٌ وَإِنْ تُخَالِطُوهُمْ
 تم ان یتیموں کا کھانا پینا اپنے کھانے پینے میں شامل کرلو۔
 قول خداوندی :

وَلَا تَنْكِحُوا الْمُشْرِكَاتِ حَتَّى يُؤْمِنَ (الآیۃ: ۲۲۱)
 اور (مومنو) مشرک عورتوں سے جب تک ایمان نہ لائیں نکاح نہ کرنا۔

۱۳۵۔ ہمیں ابو عثمان بن ابی عمرو الحافظ نے، اسے ابو عثمان کے جد نے، اسے ابو عمرو احمد بن محمد الجرجانی نے، اسے اسماعیل بن قتیبہ نے، ابو خالد نے، اسے بکیر بن معروف نے مقاتل بن حیان سے،

نے بتایا کہ یہ

آیت مرثد الغنوی کے بارے میں نازل ہوئی۔ اس نے رسول اللہ ﷺ سے عناق نامی عورت کے ساتھ شادی کرنے کی اجازت مانگی۔ یہ عورت قریش کی ایک نادار اور مسکین عورت تھی۔ لیکن خوبصورت تھی اور مشرک تھی۔ اس کے مقابل میں ابو مرثد مسلمان تھے۔ اس نے نبی کریم ﷺ سے کہا کہ اے اللہ کے نبی ﷺ یہ عورت مجھے پسند ہے۔ اس پر اللہ عزوجل نے یہ آیت نازل کی:

وَلَا تَنْكِحُوا الْمُشْرِكَاتِ حَتَّى يُؤْمِنَ

۱۳۶۔ ہمیں ابوعثمان نے اپنے دادا سے، اس نے ابو عمرو سے، اس نے محمد بن یحییٰ سے، اس نے عمرو بن حماد سے، اس نے اسباط سے بواسطہ السدی، اس نے بواسطہ ابوما لک، اس نے بواسطہ ابن عباس اس آیت کے نزول کے بارے میں خبر دی۔ حضرت ابن عباس رضی اللہ عنہ نے کہا کہ یہ آیت عبد اللہ بن رواحہ کے بارے میں نازل ہوئی۔ اس کا شان نزول یہ ہے کہ حضرت عبد اللہ بن رواحہ کے پاس ایک سیاہ قام لونڈی تھی، عبد اللہ نے اس سے ناراض ہو کر اسے پھڑ مار دیا اور اس کے بعد خوفزدہ ہو گئے اور نبی کریم ﷺ کے پاس گئے اور لونڈی کو مارنے کے بارے میں آپ (ﷺ) کو خبر دی۔ آپ ﷺ نے عبد اللہ سے فرمایا کہ اے عبد اللہ یہ کیا؟ عبد اللہ نے جواب دیا کہ اے اللہ کے رسول ﷺ یہ لونڈی روزے رکھتی ہے، نماز پڑھتی ہے، اچھی طرح وضو کرتی ہے اور اس بات کی گواہی دیتی ہے کہ آپ (ﷺ) اللہ کے رسول ہیں۔ آپ ﷺ نے فرمایا کہ اے عبد اللہ یہ مومنہ ہے۔ عبد اللہ نے عرض کیا کہ مجھے اس ذات کی قسم جس نے آپ (ﷺ) کو نبی بنا کر حق کے ساتھ مبعوث کیا میں ہر حال میں اس لونڈی کو آزاد کر دوں گا اور اس کے ساتھ شادی کروں گا۔ چنانچہ انہوں نے ایسا ہی کیا۔ بعض مسلمانوں نے اس بات پر سے ملامت کی۔ انہوں نے کہا کہ عبد اللہ نے ایک لونڈی سے نکاح کیا۔ مسلمانوں کی خواہش تھی کہ وہ خاندان کے پیش نظر مشرکوں کے ساتھ شادی کریں۔ اس بات پر اللہ نے یہ آیت نازل کی:

وَلَا مَآءَ مُؤْمِنَةٍ حَتَّىٰ مِّنْ مُّشْرِكَةٍ وَلَوْ أَعْبَبَتْكُمْ

مشرک عورت خواہ تم کو کیسی بھی بھلی لگے اس سے مومن لونڈی بہتر ہے۔

۱۳۷۔ الکشی نے ابوصالح سے اور اس نے ابن عباسؓ سے روایت کیا کہ رسول اللہ ﷺ نے قبیلہ بنو غنی کے ایک شخص کو جسے مرشد بن ابی مرشد کہتے تھے اور وہ بنو ہاشم کا حلیف تھا، مکہ روانہ کیا تاکہ وہ مکہ سے کچھ مسلمانوں کو نکال لائے جو قیدی تھے۔ جب وہ مکہ پہنچا تو عنقا نامی عورت نے اس کی آمد کا سنا جو درجا بلیت میں اس کی داشتہ اور مجبوبہ رہی تھی۔ جب مرشد نے اسلام قبول کیا تو اس عورت سے قطع تعلق کر لیا۔ چنانچہ وہ عورت مرشد کے پاس آئی اور کہا کہ اے مرشد تجھ پر افسوس ہے، کیا ہم خلوت نہ کریں۔ اس پر مرشد نے اس سے کہا کہ اب میرے اور تمہارے درمیان اسلام حائل ہو گیا ہے اور اس نے ہماری خلوت کو حرام قرار دیا ہے۔ البتہ اگر تم چاہو تو میں تمہارے ساتھ شادی کر سکتا ہوں۔ جب میں رسول اللہ ﷺ کے پاس واپس جاؤں گا تو اس سلسلے میں نبی کریم ﷺ سے اجازت لوں گا اور تمہارے ساتھ شادی کر لوں گا۔ اس پر اس عورت نے اس سے کہا کہ کیا تم مجھے ناراض اور ناخوش کر رہے ہو۔ پھر اس عورت نے لوگوں سے فریاد کی تو لوگوں نے اسے سخت مارا پیٹا اور پھر چھوڑ دیا۔ جب مرشد نے مکہ میں اپنا کام مکمل کر لیا تو واپس رسول اللہ ﷺ کے پاس چلا آیا

اور آپ ﷺ کو عناق عورت کے ساتھ اپنے تعلق اور اس کے باعث ملنے والی تکلیف سے آگاہ کیا اور کہا کہ اے اللہ کے رسول (ﷺ) کیا میرے لئے اس عورت سے شادی کرنا جائز اور حلال ہے تو اللہ تعالیٰ نے یہ آیت نازل کی۔ جس میں اس کو ولا تنکحوا المشرکات کہہ کر اس کام سے منع کیا گیا۔

قول خداوندی :

وَيَسْأَلُونَكَ عَنِ الْمَحِيضِ (الایة: ۲۲۲)

اور تم سے حیض کے بارے میں دریافت کرتے ہیں۔

۱۳۸۔ ہمیں ابو عبد الرحمن محمد بن احمد بن جعفر نے، اے محمد بن عبد اللہ بن محمد بن زکریا نے، اے محمد بن عبد الرحمن الدغولی نے، اے محمد بن مشکان نے، اے حیان نے، اے حماد نے اور ثابت نے حضرت انس رضی اللہ عنہ سے خبر دی کہ یہود جب ان کی کسی عورت کو حیض آتا تو اسے گھر سے نکال دیتے، نہ اسے ساتھ کھلاتے اور نہ پلاتے اور نہ ہی گھروں میں ان کے ساتھ مجامعت کرتے تھے تو رسول اللہ ﷺ سے اس بارے میں استفسار کیا گیا۔ اس پر اللہ تعالیٰ نے یہ آیت نازل کی:

وَيَسْأَلُونَكَ عَنِ الْمَحِيضِ قُلْ هُوَ أَذًى فَاعْتَزِلُوا النِّسَاءَ فِي

الْمَحِيضِ الخ

اس حدیث کو امام مسلم رحمۃ اللہ علیہ نے زہیر بن حرب سے، انہوں نے عبد الرحمن بن مہدی سے اور انہوں نے حماد سے روایت کیا۔

۱۳۹۔ ہمیں ابو بکر محمد بن عمر الخشاب نے، اے ابو عمرو بن حمدان نے، اے ابو عمران موسیٰ بن عباس الجوبینی نے، اے محمد بن عبید اللہ بن یزید القردوانی الحرانی نے، اپنے والد سے، اس نے سابق بن عبد اللہ الرقی سے، اس نے خسیف سے، اس نے محمد بن المنکدر سے، اس نے جابر (بن عبد اللہ) سے اور اس نے رسول اللہ ﷺ سے اس آیت کے بارے میں خبر دی:

وَيَسْأَلُونَكَ عَنِ الْمَحِيضِ قُلْ هُوَ أَذًى

آپ ﷺ نے فرمایا: یہودیوں کا کہنا ہے کہ جس کسی نے اپنی بیوی کی ساتھ پشت کی طرف سے مجامعت کی تو اس کا بچہ بھیجا پیدا ہوتا ہے۔ لہذا انصار کی عورتیں اپنے خاوندوں کو پشت کی طرف سے مجامعت نہیں کرنے دیتی تھیں۔ لوگ رسول اللہ ﷺ کے پاس آئے تو انہوں نے آپ ﷺ سے حیض کی حالت میں بیویوں کے ساتھ پشت کی طرف سے مجامعت کرنے کے بارے میں پوچھا۔ نیز یہود کے اس قول کے بارے میں پوچھا۔ اس پر اللہ تعالیٰ نے یہ آیت نازل کی:

وَيَسْأَلُونَكَ عَنِ الْمَحِيضِ قُلْ هُوَ أَذَىٰ فَاعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ حَتَّىٰ يَطْهُرْنَ

یعنی تم غسل کرنے تک حیض والی عورتوں کے قریب نہ جاؤ۔

فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ

جب پاک ہو جائیں تو جس طریق سے خدا نے تمہیں ارشاد فرمایا ہے ان کے پاس جاؤ۔

یعنی ان کے حیض سے پاک ہونے پر ان کے ساتھ فطری طریقے پر اگلی طرف سے مجامعت کرو۔

إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ نِسَاءَ كُمْ حَرَتْ لَكُمْ فَأْتُوا حَرْثَكُمْ أَنَّى شِئْتُمْ

کچھ شک نہیں کہ خدا توبہ کرنے والوں اور پاک صاف رہنے والوں کو دوست رکھتا ہے۔ تمہاری عورتیں تمہاری کھیتی ہیں، تو اپنی کھیتی میں جس طرح چاہو جاؤ۔

کھیتی سے مراد وہ جگہ ہے جہاں سے بچہ پیدا ہوتا ہے اور جس جگہ سے وہ نکلتا ہے۔

۱۴۰۔ مفسرین کا کہنا ہے کہ عرب لوگ دور جاہلیت میں حیض والی عورت کے ساتھ نہ کھاتے تھے، نہ پیتے تھے اور نہ ہی عورت کو گھر میں رکھتے تھے۔ جس طرح مجوس یعنی آتش پرست کرتے تھے۔ ابوالدحداد نے رسول اللہ ﷺ سے اس کے بارے میں پوچھا اور کہا کہ اے اللہ کے رسول (ﷺ) حیض کی حالت میں عورتوں کے ساتھ کیا سلوک کریں۔ اس پر اللہ تعالیٰ نے یہ آیت نازل کی۔

قول خداوندی ہے:

نِسَاءَ كُمْ حَرَتْ لَكُمْ (الایة: ۲۲۳)

تمہاری عورتیں تمہاری کھیتی ہیں۔

۱۴۱۔ ہمیں ابو بکر احمد بن الحسن القاضی نے، اسے حاجب بن احمد نے، اسے عبد الرحیم بن منیب نے، اسے سفیان بن عیینہ نے بواسطہ ابن المنکدر خبر دی کہ اس نے جابر بن عبد اللہ کو یہ کہتے سنا کہ یہودیوں کا یہ کہنا تھا کہ جو شخص اپنی بیوی کے ساتھ پشت کی طرف سے اگلی شرمگاہ میں مجامعت کرے تو یوں پیدا ہونے والا بچہ بھینگا ہوگا۔ اس پر یہ آیت نازل ہوئی:

نِسَاءَ كُمْ حَرَتْ لَكُمْ فَأْتُوا حَرْثَكُمْ أَنَّى شِئْتُمْ

اس حدیث کو امام بخاری رحمۃ اللہ علیہ نے ابونعیم سے اور امام مسلم رحمۃ اللہ علیہ نے ابو بکر بن

ابوشیبہ سے روایت کیا ہے اور دونوں راویوں نے اس حدیث کو سفیان رضی اللہ عنہ سے نقل کیا ہے۔
۱۳۲۔ ہمیں محمد بن ابراہیم بن محمد بن یحییٰ نے، اسے ابوسعید اسماعیل بن احمد الخلالی نے، اسے
عبداللہ بن زید الجبلی نے، اسے ابوکریب نے، اسے ابوالحارثی نے بواسطہ محمد بن اسحاق، اس نے بواسطہ ابان بن
مسلم اور اس نے بواسطہ مجاہد خبر دی ہے۔ مجاہد نے کہا کہ میں نے حضرت ابن عباس رضی اللہ عنہ پر تین مرتبہ
قرآن کریم پیش کیا اور سورہ فاتحہ سے لے کر آخر قرآن تک پڑھ سنایا۔ میں ہر آیت پر ٹھہرتا اور ان سے اس
آیت کے بارے میں پوچھتا رہا، یہاں تک کہ اس آیت تک پہنچا:

نِسَاءُكُمْ حَرَّتْ لَكُمْ فَأَتُوا حَرَثَكُمْ أَنِّي شِئْتُمْ

حضرت ابن عباس رضی اللہ عنہ نے کہا کہ قریش کا یہ خاندان یا قبیلہ مکہ میں جب عورتوں سے
شادی کرتے تھے تو ان سے اگلی اور پچھلی دونوں طرف سے جماعت کر کے لطف اندوز ہوتے تھے۔ جب یہ
لوگ مدینہ آئے اور انہوں نے انصار عورتوں کے ساتھ شادیاں کیں تو انہوں نے ان کے ساتھ بھی اسی
طرح لطف اندوز ہونا چاہا، جس طرح وہ مکہ میں ہوتے تھے۔ انصار عورتوں کو یہ حرکت ناپسند ہوئی۔ انہوں
نے کہا کہ یہ ایسی حرکت ہے جس کے ہم عادی نہیں ہیں۔ یہ بات لوگوں میں پھیل گئی۔ حتیٰ کہ رسول اللہ ﷺ
تک پہنچ گئی۔ اس پر اللہ تعالیٰ نے یہ آیت نازل کی:

نِسَاءُكُمْ حَرَّتْ لَكُمْ فَأَتُوا حَرَثَكُمْ أَنِّي شِئْتُمْ

آپ ﷺ نے فرمایا کہ تم چاہو تو اگلی طرف سے جماعت کرو اور چاہو تو پشت کی طرف سے اور اگر
چاہو تو بیٹھ کر کرو۔ اس سے مقصود صرف یہ ہے کہ جماعت بچے کے پیدا ہونے والی جگہ میں کی جائے۔ کہا
جاتا ہے کہ اپنی بھتیجی میں جس طرف سے چاہو آؤ۔

اس حدیث کو الحاکم ابو عبد اللہ نے اپنی صحیح میں ابوزکریا العنبری سے، اس نے محمد بن عبد السلام
سے، اس نے اسحاق بن ابراہیم سے اور اس نے الحارثی سے نقل کیا ہے۔

۱۳۳۔ ہمیں سعید بن محمد الحیاتی نے، اسے ابوعلی بن ابی بکر الفقیہ نے، اسے ابوالقاسم البغوی نے،
اسے علی بن جعد نے، اسے شعبہ نے بواسطہ محمد بن المنکدر خبر دی۔ ابن المنکدر نے کہا کہ میں نے حضرت
جابر رضی اللہ عنہ سے سنا۔ انہوں نے کہا کہ یہود کا کہنا ہے کہ جب آدمی اپنی بیوی سے بیٹھ کر جماعت کرتا
ہے تو بچہ بھیجکا پیدا ہوتا ہے۔ اس پر اللہ تعالیٰ نے یہ آیت نازل کی:

نِسَاءُكُمْ حَرَّتْ لَكُمْ فَأَتُوا حَرَثَكُمْ أَنِّي شِئْتُمْ

۱۳۴۔ ہمیں سعید بن محمد الحیاتی نے، اسے محمد بن عبد اللہ بن حمدون نے، اسے احمد بن الحسن بن

الشرقی نے، اسے ابولا زہر نے، اسے وہب بن جریر نے اور ابوکریب نے خبر دی، ابوکریب نے بتایا کہ میں نے النعمان ابن راشد کو (الزہری سے) بواسطہ محمد بن الممتد ر بواسطہ جابر بن عبد اللہ کہتے سنا کہ جابر بن عبد اللہ نے کہا کہ یہود نے کہا: جب مرد عورت کے ساتھ پشت کی طرف سے مجامعت کرے تو بچہ بھیگا پیدا ہوتا ہے۔ اس پر یہ آیت نازل ہوئی:

نِسَاءَ كُمْ حَرِّتُمْ لَكُمْ فَاتُّوا حَرِّكُمْ اَنِّي شِئْتُمُ

یعنی مرد عورت کے ساتھ پشت کی طرف سے مجامعت کرے یا پشت کے دوسری طرف سے، لیکن دخول اسی ایک سوراخ میں ہونا چاہئے۔ (جانب چاہے کوئی سی بھی ہو) یعنی ہر آسن سے بیوی کے ساتھ مجامعت کرنا جائز ہے۔

اس حدیث کو امام مسلم رحمۃ اللہ علیہ نے ہارون بن معروف سے اور اس نے وہب بن جریر سے روایت کرتے ہوئے کہا کہ الشیخ ابو حامد بن الشرقی نے کہا کہ یہ حدیث اس قدر جلیل القدر ہے کہ سوحدیثوں کے برابر ہے۔ اس حدیث کو الزہری نے النعمان بن راشد کے سوا کسی اور سے روایت نہیں کیا۔

۱۳۵۔ ہمیں محمد بن عبد الرحمن الموطوعی نے، اسے ابو عمرو بن حمدان نے، اسے ابو علی نے، اسے زہیر نے، اسے یونس بن محمد نے، اسے یعقوب القمی نے، اسے جعفر بن سعید بن جبیر سے اور اس نے ابن عباسؓ سے روایت کرتے ہوئے خبر دی کہ: حضرت عمر بن الخطاب رضی اللہ عنہ رسول اللہ ﷺ کے پاس آئے اور کہا کہ میں ہلاک ہو گیا۔ آپ ﷺ نے پوچھا کہ تمہیں کس چیز نے ہلاک کیا۔ انہوں نے جواب دیا کہ رات کو میں نے بیوی کے ساتھ پشت کی طرف سے مجامعت کی (راوی کا کہنا ہے کہ) آپ نے کچھ جواب نہ دیا۔ اس پر رسول اللہ ﷺ پر وحی نازل کی گئی۔ جس میں یہ آیت تھی:

نِسَاءَ كُمْ حَرِّتُمْ لَكُمْ فَاتُّوا حَرِّكُمْ اَنِّي شِئْتُمُ

یعنی سامنے سے مجامعت کرو یا پشت کی طرف سے، پشت میں اور حیض کے دوران مقاربت کرنے سے پرہیز کرو۔

۱۳۶۔ ہمیں ابوبکر احمد بن محمد الاصفہانی نے، اسے عبد اللہ بن محمد الحافظ نے، اسے ابویحییٰ الرازی نے، اسے سہل بن عثمان نے، اسے الحارثی نے لیث سے، اس نے ابوصالح سے اور اس نے سعید بن المسیب سے روایت کرتے ہوئے خبر دی ہے کہ ان سے اس قول خداوندی کے شان نزول کے بارے میں پوچھا گیا:

فَاتُّوا حَرِّكُمْ اَنِّي شِئْتُمُ

تو انہوں نے جواب دیا کہ یہ آیت عزل کے بارے میں نازل ہوئی ہے۔

۱۳۷۔ الکھمی کی روایت میں حضرت ابن عباس رضی اللہ عنہ کا قول ہے کہ یہ آیت مہاجرین کے بارے میں نازل ہوئی ہے۔ جب یہ مہاجرین مدینہ آئے تو انہوں نے عورتوں کے ساتھ سامنے کی طرف سے اور پشت کی طرف مجامعت کرنے کے بارے میں آپس میں اور یہود اور انصار کے ساتھ ذکر کیا۔ یعنی اگر دخول فرج میں ہو تو اگلی طرف یا پچھلی طرف مجامعت کرنے میں آپس میں باتیں کیں۔ یہود نے سامنے سے مقاربت کرنے کے سوا دوسرے ہر طریقے کو معیوب قرار دیا۔ یہود نے کہا کہ ہمیں تو تورات میں، اللہ کی کتاب میں یہ تحریر ملتی ہے کہ عورتوں کے ساتھ انہیں لٹا کر مجامعت کرنے کے سوا ہر طریق اللہ کے نزدیک نجس اور پلید ہے۔ اس سے بچے میں بھیگنا پن اور پاگل پن آتا ہے۔ مسلمانوں نے اس کا ذکر رسول اللہ ﷺ سے کیا اور کہا کہ ہم تو جاہلیت میں بھی اور اسلام لانے کے بعد بھی عورتوں کے ساتھ جس طرح چاہتے تھے مجامعت کرتے تھے، لیکن یہود نے اس بات پر ہم پر عیب لگایا، یعنی ہمارا فعل معیوب قرار دیا اور ہمارے بارے میں فلاں فلاں بدگمانی کی۔ اس پر اللہ تعالیٰ نے یہود کو جھٹلایا اور انہیں اجازت دیتے ہوئے یہ حکم نازل کیا:

نِسَاءُكُمْ حَرْثٌ لَّكُمْ

یعنی نسوانی شرمگاہ بچے کی ولادت کے لئے کھیتی ہیں۔ لہذا:

فَاتُوا حَرْثَكُمْ اَنۡتُمۡ

تم اپنی کھیتی میں جس طرح سے چاہو کاشت کرو۔ چاہے آگے سے ہو کر یا پشت کی طرف سے، لیکن دخول فرج میں ہو۔

قول خداوندی :

لَا تَجْعَلُوا اللّٰهَ عُرْضَةً لِّاِيْمَانِكُمْ..... (الایۃ: ۲۲۳)

اور خدا کے نام کو اس بات کا حیلہ نہ بنانا کہ (اس کی) قسمیں کھا کھا کر..... (الایۃ)

۱۳۸۔ الکھمی کا قول ہے کہ یہ آیت عبد اللہ بن رواحہ کے بارے میں نازل ہوئی ہے۔ جس میں اسے اپنے خسر سے قطع تعلق کی ممانعت کی گئی۔ اس کے خسر کا نام بشر بن النعمان تھا۔ ہوا یوں کہ عبد اللہ بن رواحہ نے اس بات کی قسم کھالی کہ وہ اپنے سر کے ہاں کبھی بھی نہیں جائے گا اور نہ اس کے ساتھ کبھی بات چیت کرے گا اور نہ ہی اپنی بیوی اور اس کے درمیان صلح رکھے گا۔ اس نے یہ کہا کہ: میں نے قسم کھالی ہے کہ میں ایسا ہرگز نہ کروں گا اور نہ ہی میرے لئے ایسا کرنا حلال ہے۔ الایۃ کہ میں اپنی قسم سے برأت کروں۔ اس پر اللہ تعالیٰ نے یہ آیت نازل کی۔

قول خداوندی :

لِّلَّذِينَ يُؤَلُّونَ مِن نِّسَائِهِمْ (الایة ۲۲۶)

جو لوگ اپنی عورتوں کے پاس جانے کی قسم کھالیں..... الخ

۱۴۹۔ ہمیں محمد بن موسیٰ بن الفضل نے، اسے محمد بن یعقوب نے، اسے ابراہیم بن مرزوق نے، اسے مسلم بن ابراہیم نے، اسے الحارث بن عبید نے، اس نے عامر الاحول نے عطاء سے اور اس نے ابن عباسؓ سے روایت کر کے خبر دی۔ ابن عباس رضی اللہ عنہ نے کہا کہ دور جاہلیت میں لوگوں کا ایلا ایک سال اور دو سال تک بلکہ اس سے زیادہ مدت جاری رہتا تھا۔ اللہ تعالیٰ نے اس کی مدت چار ماہ محدود کر دی۔ جس نے چار ماہ سے کم ایلا کیا ہو تو اس کا ایلا نہیں ہے۔

۱۵۰۔ سعید بن المسیب کا قول ہے کہ ایلا دور جاہلیت کے لوگوں کی غلطی اور تکلیف دینے کا ایک ڈھنگ تھا۔ ایک شخص اپنی بیوی سے خواہش اور غرض نہ رکھتا تھا۔ وہ یہ بھی نہیں چاہتا تھا کہ کوئی دوسرا اس سے شادی کرے تو وہ حلف اٹھاتا تھا کہ وہ اپنی بیوی کو ہرگز اپنے قریب نہیں کرے گا۔ اس طرح وہ اس بیوی کو معلق چھوڑ دیتا تھا۔ نہ وہ بے شوہر ہوتی تھی اور نہ شوہر والی۔ اس لئے اللہ تعالیٰ نے چار ماہ کی مدت مقرر کر دی تاکہ معلوم ہو جائے کہ عورت کو اس مرد کا حمل ہے یا نہیں اور یہ آیت :

لِّلَّذِينَ يُؤَلُّونَ مِن نِّسَائِهِمْ (الایة) نازل کی ۔

قول خداوندی :

الطَّلَاقِ مَرَّتَانٍ فَإِمْسَاكَ بِمَعْرُوفٍ (الایة ۲۲۹)

طلاق (صرف) دوبار ہے (یعنی جب دو دفعہ طلاق دے دی جائے تو) پھر

(عورتوں کو) یا تو بطریق شائستہ (نکاح میں) رہنے دینا ہے..... (الایة)

۱۵۱۔ ہمیں احمد بن الحسن القاضی نے، اسے محمد بن یعقوب نے، اسے الربیع نے، اسے الشافعی نے اور مالک نے ہشام بن عروہ سے اور اس نے اپنے والد سے خبر دی کہ مرد جب اپنی بیوی کو طلاق دیتا تھا تو اپنی مقررہ مدت عدت ختم ہونے سے پہلے رجوع کر لیتا تھا، چاہے وہ اسے ایک ہزار مرتبہ طلاق دے۔ عدت ختم ہونے سے پہلے رجوع کر لیتا تھا۔ چنانچہ ایک شخص نے اپنی بیوی کو طلاق دے دی اور تب تک انتظار کرتا رہا کہ جب تک عدت کی مدت ختم ہونے کے قریب آگئی تو اس نے رجوع کر لیا اور دوبارہ طلاق دے دی اور کہا کہ: خدا کی قسم! میں نہ تجھے اپنے پاس پناہ دوں گا اور نہ تم میرے لئے حلال ہوگی۔ اس پر اللہ تعالیٰ نے یہ آیت نازل کی:

الطَّلَاقِ مَرَّتَانٍ فَإِمْسَاكَ بِمَعْرُوفٍ أَوْ تَسْرِيْعٌ بِإِحْسَانٍ

۱۵۲۔ ہمیں ابوبکر الحسینی نے، اسے ابو جعفر احمد بن محمد بن المرزبان (الابھری) نے، اسے محمد بن ابراہیم الخزوری نے، اسے محمد بن سلیمان نے، اسے یعلیٰ الکی مولیٰ آل زبیر نے ہشام بن عردہ سے اور اس نے اپنے والد سے، اس نے حضرت عائشہ رضی اللہ عنہا سے روایت کر کے خبر دی کہ ان کے پاس ایک عورت آئی، اس نے طلاق کے بارے میں ان سے کچھ پوچھا۔ حضرت عائشہ رضی اللہ عنہا نے کہا کہ میں نے اس کا ذکر رسول اللہ ﷺ سے کیا۔ انہوں نے بتایا کہ اس موقع پر یہ آیت نازل ہوئی:

الطَّلَاقِ مَرَّتَانٍ فَاِمْسَاكِ بِمَعْرُوفٍ اَوْ تَسْرِيْعِ بِاِحْسَانٍ
قول خداوندی :

وَ اِذَا طَلَّقْتُمُ النِّسَاءَ فَلَعْنُ أَجْلَهُنَّ فَلَا تَعْضُلُوهُنَّ (الایۃ ۲۳۲)
اور جب تم عورتوں کو طلاق دے چکو اور ان کی عدت پوری ہو جائے تو ان کو مت روکو..... الخ

۱۵۳۔ ہمیں ابوسعید بن ابوبکر (بن) الغازی نے، اسے ابواحمد محمد بن محمد بن اسحاق الحافظ نے، اسے احمد بن محمد بن الحسین نے، اس نے احمد بن حفص بن عبد اللہ نے، اسے اس کے والد نے، اسے ابراہیم بن طہمان نے بحوالہ یونس بن عبید اور اس نے الحسن سے خبر دی کہ انہوں نے قول خداوندی:

فَلَا تَعْضُلُوهُنَّ اَنْ يَنْكِحْنَ اَزْوَاجَهُنَّ اِذَا تَرَاضَوْا (الایۃ)
تو ان کو دوسرے شوہروں کے ساتھ جب وہ آپس میں جائز طور پر راضی ہو جائیں نکاح کرنے سے مت روکو..... الخ

کے بارے میں کہا کہ مجھے معقل بن یسار نے بتایا کہ یہ آیت اسی کے بارے میں نازل ہوئی ہے۔ اس نے کہا کہ میں نے اپنی بہن کی شادی ایک شخص سے کر دی۔ اس نے اسے طلاق دے دی۔ جب اس کی عدت کی مدت پوری ہوئی تو وہ اس سے دوبارہ شادی کرنے آیا۔ میں نے اسے کہا کہ میں نے تیری شادی کر دی اور تیرا احترام و اکرام کیا تو تم نے اسے طلاق دے دی۔ اب تم پھر اس سے شادی کرنے آئے ہو۔ نہیں، خدا کی قسم ایسا ہرگز نہیں ہو سکتا۔ راوی نے کہا کہ آدمی برا نہ تھا اور اس کی بیوی بھی اس کی طرف مراجعت کرنا چاہتی تھی۔ اس پر اللہ تعالیٰ نے یہ آیت نازل کی۔ تو میں نے اس وقت کہا: اے رسول اللہ ﷺ اب میں ایسا کروں گا۔ لہذا میں نے اس کی شادی دوبارہ اس کی بیوی سے کر دی۔ اس حدیث کو امام بخاریؒ نے احمد بن حفص سے روایت کیا ہے۔

۱۵۴۔ ہمیں الحاکم ابو منصور محمد بن محمد المنصور نے، اسے علی بن عمر بن مہدی نے، اسے محمد بن عمرو (بن) الجبتری نے، اسے عباد بن راشد نے الحسن سے روایت کر کے خبر دی کہ مجھے معقل بن یسار نے

بتایا۔ میری ایک بہن تھی جو میری مخطوبہ تھی۔ میں اس سے لوگوں کو شادی کرنے سے روکتا تھا۔ پھر میرا چچا زاد بھائی آیا۔ اس نے اس سے شادی کرنا چاہا۔ لہذا میں نے بہن کا نکاح اس سے کر دیا۔ اس نے اسے جب تک اللہ نے چاہا اپنے ساتھ رکھا۔ اس کے بعد اس نے طلاق رجعی دے دی اور اسے چھوڑ دیا۔ یہاں تک کہ عدت کی مدت ختم ہو گئی تو وہ بھی شادی کے خواہش مند لوگوں کے ساتھ آیا تو میں نے اسے کہا کہ میں نے اس عورت کو دوسرے لوگوں سے روک رکھا اور تجھے بیاہ دی، پھر تم نے اسے طلاق رجعی دے دی اور اسے چھوڑ رکھا۔ حتیٰ کہ عورت کی مدت ختم ہو گئی۔ اب جب اس کی شادی میرے ساتھ طے ہو گئی تو تم اس کے شادی کرنے آ گئے۔ میں اسے ہرگز تمہارے ساتھ نہیں بیاہوں گا۔ اس پر اللہ تعالیٰ نے یہ آیت نازل کی:

وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَعْضُلُوهُنَّ أَنْ يَنْكِحْنَ
أَزْوَاجَهُنَّ (الایۃ)

اس پر میں نے اپنی قسم کا کفارہ ادا کیا اور اس عورت کو اس کے خاوند کے ساتھ بیاہ دیا۔
۱۵۵۔ ہمیں اسماعیل بن ابی القاسم النصر آبادی نے، اسے ابو محمد عبداللہ بن ابراہیم بن ماسی البر از نے، اسے ابو مسلم ابراہیم بن عبداللہ البصری نے، اسے ججاج بن منہال نے اور اس نے مبارک بن فضالہ، الحسن سے روایت کر کے بتایا کہ معقل بن یسار نے اپنی بہن کی شادی ایک مسلمان شخص سے کر دی۔ ایک عرصے وہ اس کے پاس رہی۔ اس کے بعد اس آدمی نے اسے ایک طلاق دے دی اور اسے چھوڑ دیا اور عدت گزر گئی۔ اب اس عورت کو اپنے بارے میں دوسری شادی کرنے کا اختیار اور حق حاصل تھا۔ اس شخص نے دوسرے خواہش مند حضرات کے ساتھ اس عورت سے شادی کرنے کی پیشکش کر دی۔ عورت اس کے ساتھ جانے پر رضامند ہو گئی۔ اس شخص نے معقل سے اس عورت کی شادی کی خواہش کی تو معقل ناراض ہوا اور اس نے کہا کہ میں نے ایک دفعہ اس عورت کے ساتھ تیری شادی کر کے تیری عزت افزائی کی۔ لیکن تو نے اسے طلاق دے دی۔ خدا کی قسم اب عورت تیرے پاس نہیں لوٹے گی۔ حضرت حسن نے کہا کہ اللہ تعالیٰ کو خاوند کو بیوی کی ضرورت اور بیوی کو خاوند کی ضرورت کا علم تھا تو اللہ تعالیٰ نے قرآن کریم میں اس کے بارے میں حکم نازل کیا:

وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَعْضُلُوهُنَّ أَنْ يَنْكِحْنَ
أَزْوَاجَهُنَّ إِذَا تَرَاضُوا بَيْنَهُنَّ بِالْمَعْرُوفِ

راوی کا کہنا ہے کہ جب معقل بن یسار نے یہ سنا تو کہا: میرے رب کا حکم سر آنکھوں پر۔ اس نے عورت کے خاوند کو بلایا اور اس سے کہا کہ میں تمہاری عزت افزائی کرتا ہوں اور اس کے ساتھ تمہاری شادی کر دیتا ہوں۔ چنانچہ اس نے عورت کو خاوند کے ساتھ بیاہ دیا۔

۱۵۶۔ ہمیں سعید بن محمد بن احمد الشاہد نے، اسے اس کے دادا نے، اسے ابو عمرو الحیر نے، اسے محمد بن یحییٰ نے، اسے عمرو بن حماد نے، اسے اسباط نے السدی سے اس نے اپنے آدمیوں سے روایت کر کے خبر دی۔ انہوں نے کہا کہ یہ آیت جابر بن عبد اللہ انصاری کے بارے میں نازل ہوئی۔ اس کا شان نزول یہ ہے کہ جابر کی ایک چچا زاد بہن تھی جسے اس کے خاوند نے طلاق دے دی۔ عدت کی مدت کے ختم ہونے پر وہ رجوع کرنے کے لئے آیا تو جابر نے ماننے سے انکار کر دیا اور کہا کہ تم نے ہماری چچا زاد بہن کو طلاق دے دی اور اب تم اس کے ساتھ دوبارہ نکاح کرنا چاہتے ہو۔ عورت خاوند کے پاس جانا چاہتی تھی اور وہ اس رجوع پر راضی تھی۔ چنانچہ اس موقع پر ان کے بارے میں یہ آیت نازل ہوئی۔

قول خداوندی :

وَالَّذِينَ يَتَوَفَّوْنَ مِنْكُمْ وَيَذَرُونَ أَزْوَاجًا وَصِيَّةً لَّأَزْوَاجِهِمْ..... (الایہ ۲۴۰)
اور جو لوگ تم میں سے مر جائیں اور عورتیں چھوڑ جائیں وہ اپنی عورتوں کے حق میں وصیت کر جائیں..... (الایہ)

۱۵۷۔ مجھے ابو عمرو محمد بن عبد العزیز المروزی نے اپنی کتاب میں، اسے ابو الفضل (محمد بن الحسین) الحدادی نے، اسے محمد بن یحییٰ بن خالد نے، اسے اسحاق بن ابراہیم الحظلی نے خبر دیتے ہوئے کہا کہ میں نے اس آیت کے شان نزول کے بارے میں (مقاتل) بن حیان سے دریافت کیا۔ وہ یہ کہ طائف کا ایک شخص مدینہ آیا۔ اس کے بیٹے اور بیٹیاں تھیں۔ اس شخص کے ساتھ اس کے والدین اور اس کی بیوی تھی۔ یہ شخص مدینے آ کر فوت ہو گیا۔ یہ معاملہ نبی کریم ﷺ کے سامنے پیش کیا گیا۔ آپ ﷺ نے اس کے والدین اور اس کی اولاد کو (ترکے کا) حصہ دے دیا لیکن اس کی بیوی کو کچھ نہ دیا۔ البتہ آپ نے والدین اور بچوں کو ایک سال خاوند کے ترکے سے اس عورت پر خرچ کرنے کا حکم دیا۔

قول خداوندی:

لَا أَكْرَاهُ فِي الدِّينِ..... (الایہ ۲۵۶)
دین اسلام میں زبردستی نہیں ہے..... (الایہ)

۱۵۸۔ ہمیں محمد بن احمد بن جعفر المزکی نے، اسے زاہر بن احمد نے، اسے الحسین بن محمد بن مصعب نے خبر دی اور کہا کہ ہمیں یحییٰ بن حکیم نے، اسے ابن ابی عدی نے شعبہ سے، اس نے ابی بشر سے، اسے سعید بن جبیر سے، اس نے ابن عباسؓ سے روایت کر کے خبر دی کہ انصار کی ایک عورت کے بچے پیدا ہو کر مر جاتے تھے۔ اس عورت نے اپنے اوپر لازم کر لیا تھا کہ اگر اس کا بچہ مرنے سے بچ گیا تو وہ اسے یہودی بنادے گا۔ جب بنو نضیر کے قبیلے کو جلاوطن کیا گیا تو ان میں انصار کے بچے بھی تھے۔ انصار نے کہا

کہ ہم اپنے بچوں کو نہیں چھوڑیں گے۔ اس پر اللہ تعالیٰ نے یہ آیت نازل کی:

لَا تُكْرَاهُ فِي الدِّينِ قَدْ تَبَيَّنَ الرُّشْدُ مِنَ الْغَيِّ (الایہ)

۱۵۹۔ ہمیں محمد بن موسیٰ بن الفضل نے، اسے محمد بن یعقوب نے، اسے ابراہیم بن مرزوق نے، اسے وہب بن جریر نے شعبہ سے، اس نے ابی بشر سے، اس نے سعید بن جبیر سے اور اس نے ابن عباس رضی اللہ عنہ سے روایت کر کے اس آیت کے شان نزول کے بارے میں خبر دی: لَا تُكْرَاهُ فِي الدِّينِ انہوں نے کہا کہ انصار کی ایک عورت کے بچے زندہ نہیں رہتے تھے۔ تو اس نے قسم کھا کر نذر مانی کہ اگر اس کا کوئی بچہ زندہ بچ گیا تو اسے ضرور یہودی بنا دے گی۔ جب بنو نضیر کا قبیلہ جلاوطن کیا گیا تو ان میں انصار کے بہت سے بچے تھے۔ انصار نے کہا کہ اے اللہ کے رسول ﷺ یہ ہمارے بچے ہیں۔ اس پر اللہ تعالیٰ نے یہ آیت نازل کی: لَا تُكْرَاهُ فِي الدِّينِ ۔

سعید بن جبیر کا کہنا ہے کہ ان میں سے جس نے چاہا یہودیوں سے جاملے اور جس نے چاہا اسلام قبول کر لیا۔

۱۶۰۔ مجاہد کا قول ہے کہ یہ آیت انصار کے ایک شخص کے بارے میں نازل ہوئی۔ جس کے پاس ایک غلام تھا، جس کو بیچ کہا جاتا تھا۔ یہ شخص اسے اسلام قبول کرنے پر مجبور کرتا تھا۔

۱۶۱۔ السدی کا قول ہے کہ یہ آیت انصار کے ایک شخص کے بارے میں نازل ہوئی۔ جس کی کنیت ابوالحسین تھی۔ اس کے دو بیٹے تھے۔ شام کے کچھ تاجر تیل لے کر مدینہ آئے۔ جب انہوں نے مدینے سے واپسی کا ارادہ کیا تو ابوالحسین کے دونوں بیٹے اس کے پاس آئے۔ ان تاجروں نے ان کو نصرانیت کی دعوت دی۔ ان دونوں نے نصرانیت قبول کی اور شام کی طرف چل نکلے۔ ابوالحسین نے رسول اللہ ﷺ کو اطلاع دی۔ آپ ﷺ نے فرمایا کہ ان دونوں کو بلاؤ۔ اس پر یہ آیت نازل ہوئی۔ لَا تُكْرَاهُ فِي الدِّينِ ۔ رسول اللہ ﷺ نے فرمایا کہ ان دونوں کو اللہ تعالیٰ نے دور کر دیا۔ اسلام سے برگشتہ ہونے والے یہ پہلے دو شخص تھے۔ راوی کا کہنا ہے کہ یہ واقعہ رسول اللہ ﷺ کو اہل کتاب کے خلاف جنگ کرنے کا حکم دینے سے پہلے کا ہے۔ پھر اس آیت لَا تُكْرَاهُ فِي الدِّينِ کو منسوخ کر دیا۔ اور سورۃ براءۃ میں رسول اللہ ﷺ کو اہل کتاب کے ساتھ جنگ کرنے کا حکم دیا گیا۔

۱۶۲۔ مسروق کا قول ہے کہ انصار کے قبیلہ بنو سالم بن عوف کے ایک شخص کے دو بیٹے تھے۔ وہ نبی کریم ﷺ کی بعثت سے پہلے نصرانی ہو گئے۔ اس کے بعد یہ دونوں نصرانی کی ایک جماعت کے ساتھ مدینہ آئے۔ یہ اناج/خوارک اٹھائے ہوئے تھے۔ ان کا والد ان کے پاس آیا اور اس نے ان کو مجبور کیا کہ تم کو مسلمان کئے بغیر نہیں چھوڑوں گا۔ انہوں نے اسلام قبول کرنے سے انکار کر دیا۔ یہ لوگ معاملہ رسول اللہ ﷺ کے پاس لے گئے اور کہا کہ اے اللہ کے رسول ﷺ، کیا میرے کچھ افراد جہنم میں داخل ہوں اور میں

دیکھتا رہوں۔ اس پر خدائے عزوجل نے یہ آیت نازل کی:

لَا اكْرَاهُ فِي الدِّينِ قَدْ تَبَيَّنَ الرُّشْدُ مِنَ الْغَيِّ

اس نے ان دونوں بیٹوں کو جانے دیا۔

۱۶۳۔ ہمیں ابواسحاق احمد بن ابراہیم المقری نے، اسے ابوبکر محمد بن احمد بن عبدوس نے، اسے ابوالحسن علی بن احمد بن محفوظ نے، اسے عبداللہ بن ہاشم نے اور اسے عبدالرحمن علی بن احمد بن محفوظ نے، اسے عبداللہ بن ہاشم نے اور اسے عبدالرحمن بن مہدی نے سفیان سے، اس نے خسیف سے اور اس نے مجاہد سے روایت کر کے خبر دی کہ کچھ لوگ یہود کے ہاں رضاعت پر پلے تھے۔ یہود بنو قریظہ اور بنو نضیر تھے۔ جب نبی کریم ﷺ نے بنو نضیر کی جلاوطنی کا حکم دیا تو ان بچوں میں سے قبیلہ اوس کے بچوں نے کہا کہ ہم تو ہر حال میں یہود کے ساتھ جائیں گے اور انہی کا دین قبول کریں گے۔ ان کے اہل خاندان یعنی انصار نے ان کو روکا اور چاہا کہ ان کو اسلام قبول کرنے پر مجبور کریں تو اس موقع پر یہ آیت نازل ہوئی: لَا اكْرَاهُ فِي الدِّينِ

قول خداوندی :

وَإِذْ قَالَ إِبْرَاهِيمُ رَبِّ ارْنِي كَيْفَ تُحْيِي الْمَوْتَى..... (الایۃ ۲۶۰)

اور جب ابراہیم نے (خدا سے) کہا کہ اے پروردگار مجھے دکھا کہ تو مردوں کو کیونکر زندہ کرے گا..... (الایۃ)

حضرت ابراہیم علیہ السلام کے اپنے اس سوال کے بارے میں کہ اللہ تعالیٰ انہیں دکھا دے کہ مردے کیسے زندہ کئے جائیں گے، مفسرین نے اس کا شان نزول یہ بیان کیا ہے۔

۱۶۴۔ ہمیں سعید بن محمد بن احمد بن جعفر نے، اسے شعبہ بن محمد نے، اسے مکی بن عبدان نے، اسے ابوالاثر نے، اسے روح نے، اسے سعید نے قتادہ کے حوالے سے کہا: ہمیں بتایا گیا کہ حضرت ابراہیم علیہ السلام کا گزر ایک مردہ یا مردار جانور سے ہوا۔ جسے بری اور بحری درندوں نے چیر پھاڑ کر رکھ دیا تھا۔ حضرت ابراہیم علیہ السلام نے کہا کہ اے رب مجھے دکھا دیجئے کہ آپ مردے کو کس طرح زندہ کریں گے؟

۱۶۵۔ اسن، عطاء الخراسانی، الضحاک اور ابن جریج کا کہنا ہے کہ (حضرت ابراہیم خلیل اللہ کا گزر ایک مردہ جانور پر ہوا۔ ابن جریج کا قول ہے کہ) ساحل سمندر پر گدھے کی لاش تھی۔ عطاء کا قول ہے کہ یہ بحیرہ طبریہ تھا۔ حضرت ابراہیم کی نظر اس لاش پر پڑی جسے بری اور بحری درندوں نے چیر پھاڑ دیا تھا۔ جب سمندر کا پانی اوپر چڑھا آتا تو مچھلیاں اور سمندری جانور اگر اس کا گوشت نوچتے۔ اس سے جو گوشت بچ رہتا وہ پانی میں چلا جاتا اور جب سمندر کا پانی نیچے چلا جاتا تو خشکی کے درندے آکر اس لاش کا گوشت کھاتے۔ ان سے جو کچھ بچ رہتا وہ مٹی بن جاتا۔ جب درندے چلے جاتے تو پرندے آکر اس لاش کے

ذرات چمک لیتے۔ ان سے بھی جو بچ رہتا اسے تیز ہوا فضا میں بکھیر دیتی۔ جب حضرت ابراہیم علیہ السلام نے یہ ماجرا دیکھا تو انہیں تعجب ہوا اور انہوں نے کہا کہ اے رب! مجھے یہ تو پتہ ہے کہ تو لازماً ان ذرات کو جمع کرے گا۔ مجھے دکھا دے کہ تو اس گدھے کو کس طرح زندہ کرے گا تاکہ میں (اپنی آنکھوں سے) اس کا معائنہ کروں۔

۱۶۶۔ ابن زید کا قول ہے کہ حضرت ابراہیم علیہ السلام کا گزر ایک مردہ مچھلی پر ہوا۔ اس مچھلی کا آدھا دھڑ خشکی پر تھا اور آدھا دھڑ سمندر میں تھا۔ دھڑ کا جو حصہ سمندر میں تھا اسے سمندری جانور کھاتے تھے اور جو حصہ خشکی پر تھا اسے خشکی کے درندے اور جانور کھاتے تھے۔ حضرت ابراہیم سے ابلیس خبیث نے کہا کہ اللہ تعالیٰ ان جانوروں کے پیٹوں سے کب ان اجزاء کو اکٹھا کرے گا۔ اس پر حضرت ابراہیم نے کہا: اے میرے رب مجھے دکھا تو مردوں کو کیسے زندہ کرے گا؟ اس پر اللہ تعالیٰ نے کہا کہ تجھے (اس پر) ایمان نہیں ہے؟ حضرت ابراہیم علیہ السلام نے کہا کہ ہاں کیوں نہیں (لیکن سوال اس لئے کر رہا ہوں) تاکہ میرے دل کو اطمینان اور سکون حاصل ہو۔ جو ابلیس کے ڈالے ہوئے دوسرے کے جانے سے ہی ہوگا۔

۱۶۷۔ ہمیں ابو نعیم الاصفہانی نے اپنی روایت میں اذن روایت دیتے ہوئے خبر دی کہ اسے عبد اللہ بن محمد بن جعفر نے، اسے محمد بن سہل نے، اسے سلمہ بن شیب نے، اسے ابراہیم بن الحکم بن ابان نے اور اسے اس کے والد نے خبر دی کہ میں عکرمہ کے ساتھ ساحل کے پاس بیٹھا ہوا تھا تو عکرمہ نے کہا کہ جو لوگ سمندروں میں غرق ہوتے ہیں، مچھلیاں ان کا گوشت ٹکڑے ٹکڑے کر دیتی ہیں۔ ان میں سے صرف ہڈیاں باقی رہ جاتی ہیں۔ ان ہڈیوں کو سمندر کی موجیں خشکی پر پھینک دیتی ہیں اور یہ بوسیدہ ہڈیاں بن جاتی ہیں۔ ان کے پاس سے اونٹ گزرتے ہیں جو ان کو کھا لیتے ہیں اور وہ اس کی یٹگنیاں کر دیتے ہیں۔ پھر جو لوگ آتے ہیں جو اس خشک فضلے کو لے جا کر اس کی آگ جلاتے ہیں۔ پھر یہ آگ بجھ جاتی ہے۔ پھر تندو تیز ہوا آتی ہے اور اس بجھی راکھ کو زمین پر بکھیر دیتی ہے۔ پھر جب قیامت کو صور پھونکا جائے گا تو یہ لوگ اور قبروں میں دفن مردے ایک ساتھ اٹھ کھڑے ہوں گے۔

قول خداوندی ہے:

فَإِذَا هُمْ قِيَامٌ يَنْظُرُونَ

۱۶۸۔ محمد بن اسحاق بن یسار کا قول ہے کہ حضرت ابراہیم علیہ السلام نے جب نمرود پر دلیل قائم کی اور کہا کہ میرا خدا تو زندہ کرتا ہے اور مارتا ہے تو نمرود نے کہا کہ میں بھی جلاتا اور مارتا ہوں۔ چنانچہ اس نے ایک آدمی کو قتل کر دیا اور دوسرے قیدی کو رہا کر دیا اور کہا کہ میں نے ایک آدمی کو مار ڈالا اور دوسرے کو زندگی دے دی۔ اس پر حضرت ابراہیم علیہ السلام نے اس سے کہا کہ اللہ تعالیٰ تو مردے کو اس کے جسم میں روح لوٹا کر زندہ کرتا ہے تو نمرود نے کہا کہ تم جو کچھ کہتے ہو، تم نے اپنی آنکھوں سے دیکھا ہے تو حضرت

ابراہیم علیہ السلام یہ نہ کہہ سکے کہ ہاں میں نے ایسا دیکھا ہے۔ لہذا انہوں نے دوسری دلیل پیش کی۔ اس کے بعد حضرت ابراہیم علیہ السلام نے اللہ سے سوال کیا کہ اسے مردوں کو زندہ کرنا دکھا دے، تاکہ دلیل دیتے وقت ان کا دل مطمئن ہو، کیونکہ تب یہ دلیل آنکھوں دیکھی بات پر مبنی ہوگی۔

۱۶۹۔ ابن عباس، سعید اور اسدی کا قول ہے کہ جب اللہ تعالیٰ نے حضرت ابراہیم علیہ السلام کو اپنا ظلیل یعنی دوست بنایا تو موت کے فرشتے نے اپنے رب سے اس بات کی اجازت مانگی کہ وہ حضرت ابراہیم علیہ السلام کے پاس آکر انہیں یہ خوشخبری دیں۔ چنانچہ موت کے فرشتے نے ان کے پاس آکر کہا کہ میں آپ کو یہ خوشخبری دینے آیا ہوں کہ اللہ تعالیٰ نے آپ کو اپنا ظلیل بنالیا ہے۔ حضرت ابراہیم نے اللہ تعالیٰ کا شکر ادا کیا اور پوچھا کہ اس کی علامت یعنی ثبوت کیا ہے۔ موت کے فرشتے نے کہا کہ اللہ آپ کی دعا کو قبول کرے گا اور آپ کے کہنے پر مردوں کو زندہ کرے گا۔ اس کے بعد فرشتہ چلا گیا۔ پھر حضرت ابراہیم علیہ السلام نے کہا: رب! ارسی کیف تحیی الموتی؟ یعنی اے رب! مجھے دکھا کہ تو مردوں کو کیسے زندہ کرے گا۔ اللہ تعالیٰ نے کہا کہ کیا تجھے اس پر ایمان یعنی یقین نہیں ہے۔ حضرت ابراہیم علیہ السلام نے جواب دیا کہ ہاں کیوں نہیں، لیکن سوال اس لئے ہے تاکہ میرے دل کو میرے اس علم پر اطمینان حاصل ہو کہ تو میری دعا قبول کرے گا اور جب میں سوال کروں تو، تو مجھے میری طلب پوری کرے گا۔ نیز یہ کہ تو نے مجھے اپنا ظلیل یعنی دوست بنالیا ہے۔

قول خداوندی :

الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ (الآية ۲۶۲)
جو لوگ اپنا مال خدا کے رستے میں صرف کرتے ہیں (الآية)

۱۷۰۔ الکلی کا قول ہے کہ یہ آیت حضرت عثمان بن عفانؓ اور عبدالرحمن بن عوفؓ کے بارے میں نازل ہوئی ہے۔ شان نزول یہ ہے کہ حضرت عبدالرحمن ابن عوف رسول اللہ ﷺ کے پاس آئے اور چار ہزار درہم صدقہ ساتھ لائے اور کہا کہ میرے پاس آٹھ ہزار درہم تھے۔ میں نے چار ہزار درہم اپنے اور اپنے اہل و عیال کے لئے رکھ لئے اور باقی چار ہزار درہم میں نے اپنے رب کو قرض دے دیئے۔ اس پر رسول اللہ ﷺ نے انہیں کہا کہ اللہ تمہیں اپنے لئے رکھے ہوئے درہموں اور خیرات کئے ہوئے درہموں میں برکت عطا کرے۔ البتہ حضرت عثمان رضی اللہ عنہ نے یہ پیشکش کی کہ غزوہ تبوک کے لئے جس کے پاس ساز و سامان اور زاد سفر نہ ہو تو اس کا خرچ میرے ذمے ہے۔ چنانچہ انہوں نے مسلمانوں کو ایک ہزار اونٹ بمعہ ساز و سامان دے دیئے اور رومہ میں واقع اپنا کنواں مسلمانوں کے لئے وقف کر دیا۔ چنانچہ یہ آیت ان دونوں حضرات کے بارے میں نازل ہوئی۔

۱۷۱۔ ابوسعید الخدری کا قول ہے کہ میں نے رسول اللہ ﷺ کو ہاتھ اٹھا کر حضرت عثمان رضی اللہ عنہ

کے لئے دعا کرتے ہوئے دیکھا کہ اے میرے رب، میں عثمان بن عفان (رضی اللہ عنہ) سے راضی ہو گیا ہوں تو بھی اس سے راضی ہو۔ آپ ﷺ طلوع فجر تک ہاتھ اٹھائے ہوئے مصروف دعا رہے۔ اس پر اللہ تعالیٰ نے ان کے بارے میں یہ آیت :

الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ نَاِزِلًا،
قول خداندی :

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ (الایة ۲۶۷)
مومنو! جو پاکیزہ اور عمدہ مال تم کماتے ہو ان میں سے (راہ خدا میں) خرچ کرو..... (الآیة)

۱۷۲۔ ہمیں عبدالرحمن بن احمد الصید لانی نے، اسے محمد بن عبداللہ بن نعیم نے، اسے احمد بن سہل بن حمدویہ نے، اسے قیس بن انیف نے، اسے قتیبہ بن سعید نے، اسے حاتم بن اسماعیل نے جعفر بن محمد سے اور اس نے اپنے والد سے اور اس نے حضرت جابر سے خبر دی کہ نبی اکرم ﷺ نے صدقہ فطر ایک صاع کھجور دینے کا حکم دیا۔ ایک شخص ناکارہ کھجور لے آیا۔ اس پر قرآن نازل ہوا:

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ
مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ

۱۷۳۔ ہمیں ابواسحاق احمد بن محمد الواعظ نے، اسے عبداللہ بن حامد الاصفہانی نے، اسے محمد بن اسماعیل الفارسی نے، اسے احمد بن موسیٰ الجمار نے، اسے عمرو بن حماد بن طلحہ نے، اسے اسباط بن نصر نے سدی سے، اس نے عدی بن ثابت سے اور اس نے البراء سے روایت کر کے خبر دی۔ انہوں نے کہا کہ یہ آیت انصار کے بارے میں نازل ہوئی۔ اس کا شان نزول یہ ہے کہ انصار کھجور کی فصل نے پر اپنے نخلستان سے تمر اور بسر کے خوشے نکالتے تھے۔ انہیں مسجد نبوی ﷺ کے دوستوں کے درمیان لٹکا دیتے تھے اور اس سے نادار مہاجر کھجور کھاتے تھے۔ کوئی ایک شخص ان میں عمداً گھٹیا کھجور داخل کر دیتا تھا۔ اس کا خیال تھا کہ اتنی بڑی مقدار میں رکھی کھجوروں میں اس کی ردی کھجوروں کا کسی کو پتہ نہیں چلے گا۔ یہ آیت ایسے ہی لوگوں کے بارے میں نازل ہوئی ہے:

وَلَا تَيَمَّمُوا الْخَبِيثَ مِنْهُ تُنْفِقُونَ

یعنی ایسی ردی کھجور کہ اگر کوئی تمہیں یہ بطور تحفہ دے تو تم اسے قبول نہ کرو۔ اس میں سے خرچ نہ کرو۔

قول خداوندی :

إِن تُبْدُوا الصَّدَقَاتِ (الایة ۲۷۱)

اگر تم خیرات ظاہر دو..... (الایة)

۱۷۳۔ الکھمی کا قول ہے کہ جب اللہ تعالیٰ کا یہ فرمان ”وَمَا أَنْفَقْتُمْ مِنْ نَفَقَةٍ“ (الآیة) نازل ہوا تو صحابہ رضی اللہ عنہم نے رسول اللہ ﷺ نے پوچھا کہ یا رسول اللہ ﷺ (صدقہ پوشیدہ طور پر دینا افضل ہے یا اعلانیہ؟ اس پر اللہ تعالیٰ نے یہ آیت نازل کی۔

قول خداوندی :

لَيْسَ عَلَيْكَ هَذَا هُمْ (الایة ۲۷۲)

(اے محمدؐ) تم ان لوگوں کی ہدایت کے ذمہ دار نہیں..... (الایة)

۱۷۴۔ ہمیں احمد بن محمد بن احمد بن الحارث نے، اے عبد اللہ بن محمد بن جعفر نے، اے عبد الرحمن بن محمد بن مسلم نے، اے سہل بن عثمان العسکری نے اور اے جریر نے اشعث بن اسحاق سے، اس نے جعفر بن ابی المغیرہ سے اور اس نے سعید بن جبیرؓ سے روایت کر کے خبر دی کہ رسول اللہ ﷺ نے فرمایا ”لَا تَصَدَّقُوا إِلَّا عَلَى أَهْلِ دِينِكُمْ“ یعنی اپنے اہل دین کے علاوہ کسی اور کو صدقہ نہ دو۔ اس پر اللہ تعالیٰ نے یہ آیت نازل کی: ”لَيْسَ عَلَيْكَ هَذَا هُمْ“ یعنی ان کی ہدایت کی ذمہ داری آپ ﷺ پر نہیں ہے۔ اس پر رسول اللہ ﷺ نے فرمایا کہ اہل ادیان یعنی دوسرے دین کے لوگوں کو بھی صدقہ دو۔

۱۷۵۔ ہمیں احمد نے، اے عبد اللہ نے، اے عبد الرحمن نے، اے سہل نے، اے ابن نمیر نے الحجاج سے، اس نے سلمان المکی سے اور اس نے ابن الحنفیہ سے روایت کر کے خبر دی کہ مسلمانوں کو غیر مسلم ناداروں پر صدقہ دینا پسند نہ تھا تا آنکہ یہ آیت نازل ہوئی تو انہیں ان مشرک ناداروں کو خیرات یا صدقہ دینے کا حکم دیا گیا۔

۱۷۶۔ الکھمی کا قول ہے کہ رسول اللہ ﷺ نے عمرؓ کی قضاء کی۔ اس عمرے میں آپ ﷺ کے ساتھ اسماء بنت ابی بکر رضی اللہ عنہا تھیں۔ ان کے پاس ان کی والدہ قتیلہ آئیں اور ان کی دادی آئیں اور ان سے مدد کا سوال کیا۔ اس کے ساتھ دو مشرک عورتیں بھی تھیں۔ حضرت اسماء رضی اللہ عنہا نے ان دونوں سے کہا کہ میں تمہیں کچھ نہیں دوں گی تا وقتیکہ میں رسول اللہ ﷺ سے اجازت نہ لوں، کیونکہ تم دونوں ہمارے دین میں شامل نہیں ہو۔ چنانچہ انہوں نے رسول اللہ ﷺ سے اس معاملے میں اجازت چاہی۔ اس پر اللہ تعالیٰ نے یہ آیت نازل کی تو اس آیت کے نزول کے بعد رسول اللہ ﷺ نے حضرت اسماء رضی اللہ عنہا کو اپنی والدہ اور دادی کو خیرات اور صدقہ دینے کا حکم دیا۔ چنانچہ انہوں نے انہیں صدقہ دیا اور صلہ رحمی کی۔

الکھنسی کا قول ہے کہ اس آیت کا ایک اور شان نزول بھی ہے۔ وہ یہ کہ مسلمانوں کی یہود کے ساتھ قربت داری، سرالی رشتہ داری اور رضاعت کا تعلق تھا۔ اسلام لانے سے پہلے یہ لوگ یہود کو نفع پہنچاتے تھے۔ جب یہ لوگ اسلام لائے تو انہیں نفع دینا ناپسند اور ناگوار ہوا۔ انہوں نے چاہا کہ یہود اسلام لائیں۔ انہوں نے رسول اللہ ﷺ سے اس معاملے میں اجازت مانگی اس پر یہ آیت نازل ہوئی۔ تو اس آیت کے نازل ہونے کے بعد انہوں نے یہودی رشتہ داروں کو صدقہ اور خیرات دی۔

قول خداوندی :

الَّذِينَ يُنْفِقُونَ أَمْوَالَهُمْ بِالْئِيلِ وَالنَّهَارِ سِرًّا وَعَلَانِيَةً (الایۃ ۲۷۴)
جو لوگ اپنا مال رات اور دن پوشیدہ اور ظاہر (راہ خدا میں) خرچ کرتے رہتے ہیں..... (الایۃ)

۱۷۵۔ ہمیں (ابو ابراہیم) اسماعیل بن ابراہیم انصاری بادی نے، اسے عمرو بن نجید نے، اسے محمد بن الحسین بن الخلیل نے، اسے ہشام بن عمار نے، اسے محمد بن شعیب نے ابن مہدی سے، اس نے یزید بن عبد اللہ بن عریب سے، اس نے اپنے والد سے اور اس نے رسول اللہ ﷺ سے روایت کر کے خبر دی کہ یہ آیت الَّذِينَ يُنْفِقُونَ أَمْوَالَهُمْ بِالْئِيلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ رَبِّهِمْ اصحاب الخلیل یعنی گھوڑے کے پالنے اور رکھنے والوں کے بارے میں نازل ہوئی۔ آپ ﷺ نے فرمایا کہ شیطان کسی بھی ایسے شخص کو نہیں بھڑکاتا جس کے گھر میں پرانی گھوڑی ہو۔ ابوامامہ، ابولدرداء، مکحول، الاوزاعی اور رباح بن زید کا بھی یہی قول ہے۔ ان کا کہنا ہے کہ یہ وہی لوگ ہیں جو اللہ کی راہ میں (جہاد کے لئے) گھوڑے رکھتے پالتے ہیں اور ان گھوڑوں پر رات دن پوشیدہ اور علانیہ اخراجات کرتے ہیں۔ یہ آیت ان لوگوں کے بارے میں نازل ہوئی ہے جو رعونت نخوت اور تکبر کے اظہار کے لئے گھوڑے نہیں پالتے۔

۱۷۶۔ ہمیں احمد بن محمد بن ابراہیم العلوی نے اسے الحسین بن محمد الدینوری نے، اسے عمر بن محمد بن عبد اللہ انہروانی نے، اسے علی بن محمد بن مہرویہ القزوینی نے، اسے علی بن داؤد القطری نے، اسے عبد اللہ بن صالح نے، اسے ابو شریح نے قیس بن الحجاج سے، اس نے منش بن عبد اللہ الصنعانی سے نقل کر کے خبر دی، اس نے کہا کہ حضرت ابن عباس رضی اللہ عنہ نے اس آیت الَّذِينَ يُنْفِقُونَ أَمْوَالَهُمْ بِالْئِيلِ وَالنَّهَارِ سِرًّا وَعَلَانِيَةً کے شان نزول کے بارے میں حدیث بیان کی اور کہا کہ اس کا شان نزول گھوڑوں کو چارہ کھلانا ہے۔ اور یہ اسی پر دلالت کرتی ہے۔

۱۷۷۔ ہمیں ابواسحاق القرئی نے، اسے ابوبکر محمد بن احمد بن عبدوس نے، اسے ابوالعباس عبد اللہ بن یعقوب انکرمانی نے، اسے محمد بن زکریا انکرمانی نے، اسے وکیع نے، اسے عبد الحمید بن بہرام نے شہر بن حوشب سے، اس نے اسماء بنت یزید سے روایت کر کے خبر دی: اسماء نے بتایا کہ رسول اللہ ﷺ نے فرمایا:

جس کسی نے اللہ کی راہ میں (جہاد کے لئے) گھوڑا پالا اور اس پر پوری طرح خرچ کیا تو اس گھوڑے کا سیر ہونا، بھوکا رہنا، اس کا سیراب ہونا، اس کا پیاسا رہنا، اس کا پیشاب اور اس کی لید قیامت کے دن اس شخص کے اعمال کے پلڑے میں ہوگی۔

۱۷۸۔ ہمیں ابو اسحاق نے، اسے عمرو الفراتی نے، اسے ابو موسیٰ عمران بن موسیٰ نے، اسے سعید بن عثمان الجزری نے، اسے فارس بن عمر نے، اسے صالح بن محمد نے، اسے سلیمان بن عمرو نے عبد الرحمن بن یزید سے، اس نے نکھول سے، اس نے جابر سے روایت کر کے خبر دی۔ اس نے کہا کہ رسول اللہ ﷺ نے فرمایا ”اللہ کی راہ میں (جہاد کے لئے) گھوڑے پر خرچ کرنے والا دونوں ہاتھوں سے صدقہ کرنے والے کی طرح ہے۔“

۱۷۹۔ ہمیں ابو حامد احمد بن الحسن الکاتب نے، اسے محمد بن احمد بن شاذان الزازی نے، اسے عبد الرحمن بن ابی حاتم نے، اسے ابوسعید الاشج نے، اسے زید بن الحباب نے، اسے رجاء بن ابی سلمہ نے سلیمان بن موسیٰ الدمشقی سے، اس نے عجلان بن سہل الباہلی سے روایت کر کے خبر دی۔ عجلان نے بتایا کہ میں نے ابو امامہ الباہلی کو کہتے سنا کہ جس نے فی سبیل اللہ گھوڑا پالا نہ کہ دکھاوے اور شہرت کے لئے تو وہ ان لوگوں میں شامل ہے جن کے بارے میں یہ آیت نازل ہوئی ہے:

الَّذِينَ يَنْفِقُونَ أَمْوَالَهُمْ بِاللَّيْلِ وَالنَّهَارِ (الایۃ)

۱۸۰۔ ہمیں ابوبکر التیمی نے، اسے محمد بن حیان نے، اسے محمد بن یحییٰ بن مالک الضبی نے، اسے محمد بن اسماعیل الجرجانی نے، اسے عبد الرزاق نے، اسے عبد الوہاب بن مجاہد نے اپنے والد سے، اس نے حضرت ابن عباس سے اس آیت الَّذِينَ يَنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً کے بارے میں روایت کر کے خبر دی کہ یہ آیت حضرت علی بن ابی طالب رضی اللہ عنہ کے بارے میں نازل ہوئی ہے۔ ان کے پاس چار درہم تھے۔ انہوں نے ان میں سے ایک درہم رات کو خرچ کیا، ایک درہم دن کو ایک درہم پوشیدہ طور پر اور ایک درہم اعلانیہ خرچ کیا۔

۱۸۱۔ ہمیں احمد بن الحسن الکاتب نے، اسے محمد بن احمد شاذان نے، اسے عبد الرحمن بن حاتم نے، اسے ابوسعید اشج نے، اسے یحییٰ بن یمان نے عبد الوہاب بن مجاہد سے، اس نے اپنے والد سے روایت کر کے خبر دی۔ اس نے کہا کہ حضرت علی رضی اللہ عنہ کے پاس چار درہم تھے۔ انہوں نے ایک درہم کو خیرات کیا، ایک درہم دن کو، ایک درہم پوشیدہ طور پر اور ایک درہم اعلانیہ خیرات کیا۔ اس پر یہ آیت نازل ہوئی:

الَّذِينَ يَنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً

۱۸۲۔ الکلمہ کا قول ہے کہ یہ آیت حضرت علی بن ابی طالب رضی اللہ عنہ کے بارے میں نازل

ہوئی۔ اس کا شان نزول یہ ہے کہ حضرت علی رضی اللہ عنہ کے پاس صرف چار ورہم تھے۔ انہوں نے ایک ورہم رات کو خیرات کر دیا اور ایک ورہم دن کو خیرات کر دیا۔ ایک ورہم پوشیدہ طور پر اور ایک اعلانیہ خیرات کر دیا۔ رسول اللہ ﷺ نے ان سے پوچھا کہ تمہیں کس چیز نے اس کام پر آمادہ کیا۔ انہوں نے جواب دیا کہ مجھے اس کام پر اس بات نے آمادہ کیا کہ میں اللہ پر اس کے کئے ہوئے وعدہ کو واجب کروں۔ اس پر رسول اللہ ﷺ نے فرمایا کہ جان لو تمہارا یہ کام ہو گیا۔ اس پر اللہ تعالیٰ نے یہ آیت نازل کی۔

قول خداوندی :

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا..... (الآية: ۲۷۸)
مومنو! خدا سے ڈرو اور اگر ایمان رکھتے ہو تو جتنا سود باقی رہ گیا ہے اس کو چھوڑ دو۔

۱۸۳۔ ہمیں محمد بن عبد الرحمن بن محمد بن احمد بن جعفر نے، اسے ابو عمرو بن حمدان نے، اسے ابو یعلیٰ نے، اسے احمد بن الاخش نے، اسے محمد بن فضیل نے، اسے الکلی نے ابوصالح سے، اس نے ابن عباس رضی اللہ عنہ سے نقل کر کے خبر دی کہ ہمیں یہ اطلاع ملی ہے، واللہ اعلم، یہ آیت بنو عمر بن عمیر بن عوف، جو بنو ثقیف کی ایک شاخ ہے اور قبیلہ بنو مخزوم کی شاخ بنو المغیرہ کے بارے میں نازل ہوئی ہے۔ اس کا شان نزول یہ ہے کہ بنو مغیرہ ثقیف والوں کو سود پر قرض دیا کرتے تھے۔ جب اللہ تعالیٰ نے رسول اللہ ﷺ کو مکہ پر غلبہ اور قبضہ دلادیا تو اس دن تمام سود منسوخ کر دیئے گئے۔ بنو عمرو بن عمیر اور بنو المغیرہ کے لوگ عتاب بن اسید کے پاس آئے جو مکہ کے امیر تھے۔ بنو المغیرہ نے کہا کہ سود کے بارے میں ہمیں کس بات نے تمام لوگوں کے مقابلے میں زیادہ بدنصیب کر دیا۔ ہمارے علاوہ دوسرے لوگوں کے سود معاف اور منسوخ کر دیئے گئے۔ بنو عمرو بن عمیر نے کہا کہ ہمارے درمیان معاہدہ ہو گیا کہ ہمیں ہمارا سود ملے گا۔ لہذا عتاب نے یہ معاملہ رسول اللہ ﷺ کی خدمت میں لکھ بھیجا۔ اس پر یہ آیت اور اس کے بعد والی یہ آیت نازل ہوئی:

فَإِنْ لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ
اگر ایسا نہ کرو گے تو خبردار ہو جاؤ (کہ تم) خدا اور رسول سے جنگ کرنے کے لئے
(تیار ہوئے ہو)۔

اس پر بنو عمرو نے احساس کر لیا کہ اللہ اور رسول ﷺ کے خلاف لڑنے کی ان میں سکت اور طاقت نہیں ہے۔ اللہ تعالیٰ کا فرمان ہے:

وَإِنْ تُبْغِمْ فَلَكُمْ زُؤُوسٌ أَمْوَالِكُمْ لَا تَظْلِمُونَ
اور اگر تو بہ کر لو گے (اور سود چھوڑ دو گے) تو تم کو اپنی اصلی رقم لینے کا حق ہے۔ جس

میں نہ اوروں کا نقصان.....

یعنی اگر تم توبہ کرو تو تمہارے لئے تمہارا اصل زر ہے کہ تم ظلم نہ کرو، یعنی اصل زر سے زیادہ نہ لو۔
 ”وَلَا تَظْلِمُوْنَ“ اور نہ تم پر ظلم ہو کہ تم کو گھانا پڑے۔

۱۸۴۔ عطاء اور عکرمہ کا قول ہے کہ یہ آیت حضرت عباس بن عبدالمطلب رضی اللہ عنہ کے بارے میں اور حضرت عثمان بن عفان رضی اللہ عنہ کے بارے میں نازل ہوئی۔ اس کا شان نزول یہ ہے کہ ان دونوں حضرات نے کھجور کی فصل پر قرض دیا تھا۔ جب فصل پکنے کا وقت آیا تو کھجور والے نے ان حضرات سے کہا کہ آپ حضرات اپنا سارا حصہ لے لو گے تو پھر میرے اور میرے اہل و عیال کے لئے بقدر کفایت کھجور نہیں بچتی۔ کیا تم اپنا نصف حصہ لینے پر رضامند ہوتے ہو اور باقی نصف کو ملتوی کرتے ہو۔ میں تمہیں دگنی کھجور دے دوں گا۔ یہ دونوں حضرات اس بات پر راضی ہو گئے۔ جب قرض کی ادائیگی کا وقت آیا تو ان حضرات نے زیادہ حصے کا مطالبہ کیا۔ اس کی اطلاع رسول اللہ ﷺ کو ہوئی تو آپ ﷺ نے ان کو زیادہ لینے سے منع فرمایا۔ اس پر اللہ تعالیٰ نے یہ آیت نازل کی۔ ان دونوں حضرات نے اس آیت کو سنا اور مان لیا اور صرف اپنا راس المال یعنی اصل زر وصول کیا۔

۱۸۵۔ السدی کا قول ہے کہ یہ آیت حضرت عباس رضی اللہ عنہ اور خالد بن ولید رضی اللہ عنہ کے بارے میں نازل ہوئی۔ یہ دونوں دور جاہلیت میں ایک دوسرے کے شریک کاروبار تھے۔ لوگوں کو سود پر رقم قرض دیتے تھے۔ جب اسلام آیا تو ان کی بڑی بڑی رقوم سود پر لگی ہوئی تھیں۔ اس پر اللہ تعالیٰ نے یہ آیت نازل کی اور نبی کریم ﷺ نے فرمایا: جان لو کہ جاہلیت کے زمانے کا تمام سود منسوخ اور سب سے پہلا سود میں عباس بن عبدالمطلب کا منسوخ کرتا ہوں۔

قول خداوندی :

وَإِنْ كَانَ ذُو عُسْرَةٍ..... (الآیۃ ۲۸۰)

اور اگر قرض لینے والا تنگ دست ہو..... الخ

۱۸۶۔ الکشی کا قول ہے کہ بنو عمرو بن عمیر کے قبیلے والوں نے بنو المغیرہ کے قبیلے والوں سے کہا کہ ہمیں ہمارے اصل زرا داکر دو اور سود تمہارا رہا۔ جسے ہم تمہارے لئے چھوڑ دیں گے۔ بنو المغیرہ کے قبیلے والوں نے کہا کہ ہم ان دنوں تنگ دست ہیں۔ ہمیں فصل پکنے تک مہلت دو۔ انہوں نے مہلت دینے سے انکار کیا۔ اس پر اللہ تعالیٰ نے یہ آیت نازل کی۔ وَإِنْ كَانَ ذُو عُسْرَةٍ

قول خداوندی:

أَمِّنَ الرَّسُولُ بِمَا أُنْزِلَ إِلَيْهِ مِنْ رَبِّهِ..... (الآیۃ ۲۸۵)

رسول اس کتاب پر جو ان کے پروردگار کی طرف سے ان پر نازل ہوئی ایمان رکھتے ہیں..... الخ

۱۸۷۔ ہمیں الامام ابوالمصور عبدالقادر بن طاہر نے، اسے محمد بن عبداللہ بن علی بن زیاد نے، اسے محمد بن ابراہیم البونعی نے، اسے امیہ بن بسطام نے اسے یزید بن زریع نے، اسے روح بن القاسم نے العلاء سے اور اس نے اپنے والد سے، اس نے حضرت ابو ہریرہ سے روایت کر کے خبر دی۔ ابو ہریرہ نے کہا کہ جب اللہ تعالیٰ نے اپنے رسول ﷺ پر ”إِنْ تُبْذُوا مَا فِي أَنْفُسِكُمْ أَوْ تُخَفُّوهُ يُحَاسِبْكُمْ بِهِ اللَّهُ“ والی آیت نازل کی تو یہ بات صحابہ رسول اللہ ﷺ پر بڑی سخت گزری۔ اس کے بعد صحابہ رسول اللہ ﷺ کے پاس آئے اور آپ ﷺ سے عرض کیا کہ ہم پر ایسے اعمال لاگو کئے گئے جن کی ادائیگی ہم کر سکتے ہیں یعنی نماز، روزہ، جہاد، زکوٰۃ۔ اب آپ ﷺ پر یہ آیت نازل کی گئی ہے۔ یعنی یہ حکم نازل کیا گیا ہے جسے ہم بجا نہیں لاسکتے۔ تو رسول اللہ ﷺ نے فرمایا کہ تم بھی وہی کہنا چاہتے ہو جو تم سے پہلے دو کتابوں یعنی توریت اور انجیل کے حامل لوگوں نے کہا (میری رائے میں آپ ﷺ نے کہا) سَمِعْنَا وَعَصَيْنَا یعنی ہم نے سنا اور ہم نے اطاعت کی۔ مانا۔ تم کہو: سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ یعنی ہم نے سنا اور ہم نے اطاعت کی۔ ہم تیری بخشش مانگتے ہیں۔ تیری ہی طرف لوٹنا ہے۔ جب قوم نے اس آیت کو پڑھا تو ان کی زبانیں لڑکھڑکیں۔ اس کے بعد اللہ تعالیٰ نے یہ آیت نازل کی: أَمِنْ الرُّسُولِ بِمَا أَنْزَلَ إِلَيْهِ مِنْ رَبِّهِ..... آخر تک۔ اور اس آیت کا حکم منسوخ کر دیا اور یہ آیت نازل کی: لَا يَكْفِي اللَّهُ نَفْسًا إِلَّا وَسْعَهَا..... اس حدیث کو امام مسلم نے امیہ بن بسطام کے حوالے سے نقل کیا۔

۱۸۸۔ ہمیں محمد بن ابراہیم بن محمد بن یحییٰ نے، اسے اس کے والد نے، اسے محمد بن اسحاق الثقفی نے، اسے عبداللہ بن عمرو اور یوسف بن موسیٰ نے خبر دی۔ ان دونوں نے کہا ہمیں وکیع نے، اسے سفیان نے آدم بن سلیمان سے خبر دی کہ میں نے سعید بن جبیر کو حضرت ابن عباس رضی اللہ عنہ سے حدیث روایت کرتے سنا۔ انہوں نے کہا جب یہ آیت نازل ہوئی:

إِنْ تُبْذُوا مَا فِي أَنْفُسِكُمْ أَوْ تُخَفُّوهُ يُحَاسِبْكُمْ بِهِ اللَّهُ
تم اپنے دلوں کی بات کو ظاہر کرو گے تو اور چھپاؤ گے تو خدا تم سے اس کا حساب لے گا۔

تو ان کے دل میں وہ کچھ گزرا جو کسی اور چیز کی وجہ سے نہ گزرا تھا۔ اس پر نبی کریم ﷺ نے فرمایا کہ کہو ”سَمِعْنَا وَأَطَعْنَا وَسَلَّمْنَا“ اس پر اللہ تعالیٰ نے صحابہ کے دلوں میں ایمان بھر دیا اور انہوں نے کہا ”سَمِعْنَا وَأَطَعْنَا“ اس پر اللہ تعالیٰ نے لَا يَكْفِي اللَّهُ نَفْسًا إِلَّا وَسْعَهَا نازل کی۔ جب اَوْ أَخْطَأْنَا تک

آیت پہنچ گئی۔ یعنی رَبَّنَا لَا تُؤَاخِذْنَا إِنْ نَسِينَا أَوْ أَخْطَأْنَا تک آیت کے کلمات پہنچ گئے تو اللہ نے فرمایا: قَدْ فَعَلْتُ یعنی میں نے تمہاری بھول چوک معاف کر دی۔ اس موقع پر سورہ بقرہ کے آخر تک کی آیات نازل ہوئیں۔ ہر دعائیہ کلمہ پر اللہ تعالیٰ نے کہا قَدْ فَعَلْتُ یعنی میں نے دعا قبول کر لی۔ اس حدیث کو امام مسلم نے ابوبکر بن ابی شیبہ سے اور اس نے وکیع سے نقل کیا۔ ۱۸۹ مفسرین کا قول ہے کہ جب یہ آیت نازل ہوئی:

وَأَنْ تَبْلُغُوا مَا فِي أَنْفُسِكُمْ أَوْ تُخَفُّوهُ يُحَاسِبُكُمْ بِهِ اللَّهُ
”تم اپنے دلوں کی بات کو ظاہر کرو گے تو اور چھپاؤ گے تو خدا تم سے اس کا حساب لے گا۔“

تو حضرت ابوبکر، عمر، عبدالرحمن بن عوف، معاذ بن جبل اور انصار رضی اللہ عنہم کے کچھ لوگ نبی کریم ﷺ کے پاس آئے اور گھٹنوں کے بل جھک کر بولے کہ اے اللہ کے رسول ﷺ اللہ کی قسم ہم پر اس سے زیادہ کوئی سخت آیت نازل نہیں ہوئی۔ یعنی اس سے زیادہ سخت حکم نازل نہیں ہوا۔ ہم میں سے کوئی شخص اپنے نفس میں کوئی ایسی بات کہہ دیتا ہے جو اس کے دل میں راسخ نہیں ہوتی اور اس کے پیش نظر دنیا اپنی پوری فتنہ سامانیوں کے ساتھ موجود ہوتی ہے۔ ہم سے ان باتوں پر مواخذہ ہوگا جو صرف ہمارے دلوں میں ہو گزرتی ہیں۔ واللہ ہم تو ہلاک ہو گئے۔ رسول اللہ ﷺ نے فرمایا کہ آیت اسی طرح نازل ہوئی ہے تو انہوں نے عرض کی کہ ہم تو مارے گئے۔ ہمیں اس بات کا مکلف کیا گیا جو ہمارے بس میں نہیں ہے۔ نبی اکرم ﷺ نے فرمایا کہ کیا تم وہ کچھ کہتے ہو جو بنو اسرائیل نے حضرت موسیٰ علیہ السلام سے کہا تھا یعنی سَمِعْنَا وَعَصَيْنَا یعنی ہم نے سنا اور نہیں مانا۔ تَمَّ سَمِعْنَا وَأَطَعْنَا کہو۔ لیکن یہ ان پر سخت گراں گذرا۔ یہ صورت حال یعنی یہ حکم سال بھر اسی طرح لاگورہا۔ اس کے بعد اللہ تعالیٰ نے کشاکش اور راحت یہ کہہ کر نازل کی: لَا يُكَلِّفُ اللَّهُ نَفْسًا إِلَّا وُسْعَهَا۔ اور اس سے پہلی آیت یعنی حکم کو منسوخ کر دیا۔ نبی کریم ﷺ نے فرمایا: اللہ تعالیٰ نے میری امت سے ان باتوں سے درگزر کیا جو ان کے دلوں میں گزرے، تا وقتیکہ اس پر عمل نہ کریں یا بات نہ کریں۔

سورۃ ال عمران

بسم اللہ الرحمن الرحیم

۱۹۰۔ مفسرین کا قول ہے کہ نجران کا وفد جس میں ساٹھ سوار تھے، رسول اللہ ﷺ کی خدمت میں آیا۔ اس وفد میں چودہ اشخاص ان کے اشراف میں سے تھے، ان چودہ اشخاص میں تین ایسے تھے جن کے ہاتھ میں ان کے معاملات کی باگ ڈور تھی۔

العاقب:

امیر قوم تھا اور ان کے مشورے کا صاحب اختیار تھا۔ اس کی رائے اور مشورے کے بغیر ان کا کوئی کام طے نہ پاتا تھا۔ اس کا نام عبدالمسیح تھا۔

السید:

ان کا سربراہ، نجران کا راوران کی ساریوں کا محافظ تھا۔ اس کا نام الایہم تھا۔ ابو حارث بن علقمہ ان کا اسقف اور مذہبی پیشوا تھا۔ یہ ان کا امام اور تعلیم و تدریس کا پیشوا بھی تھا۔ یہ ان میں صاحب شرف تھا۔ اس نے ان کی کتابیں پڑھی تھیں حتیٰ کہ یہ ان کے علم دین میں کامل اور ماہر تھا۔ روم کے بادشاہوں نے ان کی پذیرائی کی تھی۔ انہوں نے اس کے علم و اجتہاد کے پیش نظر اس کے لئے کنیسے بھی تعمیر کئے تھے۔ یہ لوگ رسول اللہ ﷺ کے پاس آئے اور مسجد نبوی ﷺ میں اس وقت داخل ہوئے جس وقت نماز عصر پڑھی جا چکی تھی۔ یہ لوگ بڑے عجب اور چادریں زیب تن کئے ہوئے تھے۔ حج دھج میں یہ لوگ بنی حارث کے لوگ لگتے تھے۔ صحابہ کرام رضی اللہ عنہم میں سے جس نے اس وفد کے لوگوں کو دیکھا اس نے کہا کہ ہم نے ایسا وفد (اس سے پہلے) نہیں دیکھا۔ ان کی نماز کا وقت بھی قریب ہو گیا تھا۔ انہوں نے اٹھ کر مسجد نبوی ﷺ میں نماز ادا کی۔ رسول اللہ ﷺ نے فرمایا کہ انہیں چھوڑ دو، یعنی انہیں نماز ادا کرنے دو۔ انہوں نے مشرق کی طرف منہ کر کے نماز ادا کی۔ السید اور العاقب نے رسول اللہ ﷺ کے ساتھ کلام کا آغاز کیا۔ رسول اللہ ﷺ نے ان سے کہا کہ تم اسلام قبول کرو۔ ان دونوں نے جواب دیا کہ ہم آپ سے

پہلے ہی اسلام لائے ہیں۔ آپ ﷺ نے فرمایا کہ تم نے غلط کہا ہے۔ تمہیں اسلام سے خدا کے لئے بیٹا قرار دینے، صلیب کی پرستش کرنے اور سور کا گوشت کھانے نے روکے رکھا ہے۔ ان دونوں نے کہا کہ اگر حضرت عیسیٰ اللہ کا بیٹا نہیں تو پھر ان کا والد کون ہے؟ چنانچہ ان سب نے حضرت عیسیٰ کے بارے میں نبی کریم ﷺ کے ساتھ بحث و مباحثہ کیا۔ نبی کریم ﷺ نے ان سے کہا کہ کیا تم نہیں جانتے کہ بیٹا ہر حال میں باپ کے مشابہ ہوتا ہے۔ انہوں نے کہا ہاں، کیوں نہیں۔ نبی کریم ﷺ نے فرمایا کہ کیا تم نہیں جانتے کہ ہمارا رب حسی لایموت ہے۔ یعنی وہ زندہ جاوید ہے۔ جب کہ حضرت عیسیٰ علیہ السلام پر موت طاری ہوگی۔ انہوں نے جواب دیا کہ ہاں۔ نبی کریم ﷺ نے فرمایا کہ کیا تم نہیں جانتے کہ ہمارا رب ہر چیز کا نگران ہے۔ اس کی حفاظت کرتا ہے اور اسے رزق دیتا ہے، انہوں نے کہا ہاں تو آپ ﷺ نے فرمایا کہ کیا حضرت عیسیٰ علیہ السلام کے اختیار میں ایسی کوئی چیز ہے۔ انہوں نے کہا کہ نہیں۔ آپ ﷺ نے فرمایا کہ اللہ تعالیٰ نے حضرت عیسیٰ علیہ السلام کو رحم مادر میں جس طرح چاہا صورت پذیر کر دیا۔ نیز ہمارا رب نہ کھاتا ہے نہ پیتا ہے اور نہ قضائے حاجت کرتا ہے (یعنی عام انسانوں کی طرح) انہوں نے کہا کہ ہاں کیوں نہیں۔ آپ ﷺ نے فرمایا کہ کیا تم نہیں جانتے کہ حضرت عیسیٰ علیہ السلام کی والدہ کو ان کا حمل اسی طرح رہا جس طرح عام عورت اپنا بچہ سختی ہے۔ پھر حضرت عیسیٰ علیہ السلام نے اسی طرح غذا کھائی، جس طرح دوسرے بچے غذا کھاتے ہیں۔ پھر وہ خود کھاتے پیتے تھے اور قضائے حاجت کرتے تھے۔ انہوں نے کہا کہ ہاں۔ آپ ﷺ نے فرمایا کہ پھر تمہارا خیال کیسے صحیح ہوا۔ اس پر وہ خاموش ہو گئے اور اللہ تعالیٰ نے ان کے بارے میں آل عمران کا ابتدائی حصہ نازل کیا۔ جس میں کچھ اور اسی آیتیں ہیں۔

قول خداوندی :

قُلْ لِلَّذِينَ كَفَرُوا سَعْيُهُمْ وَتُحْشَرُونَ (الآیۃ ۱۲)
(اے پیغمبر!) کافروں سے کہہ دو کہ تم (دنیا میں بھی) عنقریب مغلوب ہو جاؤ گے..... الخ

۱۹۱۔ الکھلی کا قول ہے جو انہوں نے ابوصالح سے، اس نے ابن عباسؓ سے نقل کیا کہ مدینہ کے یہود نے غزوہ بدر میں مشرکین کی شکست کے بعد کہا کہ بخدا یہ وہی نبی امی ہے جس کی حضرت موسیٰ علیہ السلام نے ہمیں بشارت دی ہے اور ہم اپنی کتاب تورات میں اس کی تعریف اور صفات پاتے ہیں اور یہ کہ اس کا جھنڈا سرنگوں نہ ہوگا۔ انہوں نے نبی کریم ﷺ کی تصدیق اور آپ ﷺ کی پیروی کرنے کا ارادہ کیا۔ پھر ان لوگوں نے ایک دوسرے سے کہا کہ جلد بازی سے کام نہ لو، کسی دوسرے واقعے کا انتظار کرتے ہیں۔ جب جنگ اُحد ہوئی اور صحابہ کرامؓ کو شکست ہوئی تو انہیں شک ہوا۔ انہوں نے کہا کہ نہیں خدا کی قسم یہ وہ (نبی) نہیں ہے۔ یوں ان پر بدبختی کا غلبہ ہوا اور وہ اسلام نہیں لائے۔ نبی کریم ﷺ کے ساتھ ایک مدت تک ان کا

۱۹۲۔ محمد بن اسحاق یسار کا قول ہے کہ جب رسول اللہ ﷺ نے بدر کے میدان میں قریش کو شکست دی تو آپ ﷺ مدینہ تشریف لائے اور یہود کو جمع کر کے ان سے کہا کہ اے یہود کے گروہ! اللہ سے ڈرو اور اس انجام سے ڈرو جس سے قریش بدر کے دن دوچار ہوئے۔ ایسا وقت آنے سے پہلے اسلام قبول کرو۔ تم جان چکے ہو کہ میں نبی مرسل ہوں۔ تم یہ بات اپنی کتاب اور اپنے ساتھ اللہ کے عہد میں پاتے ہو۔ اس پر انہوں نے کہا کہ اے محمد! اس بات پر دھوکے میں نہ رہنا کہ تمہارا واسطہ ایسی قوم سے پڑا ہے جو فن حرب سے واقف نہیں ہیں۔ تم نے ان کے خلاف جنگ میں موقع سے فائدہ اٹھایا ہے، لیکن خدا کی قسم اگر ہم نے تم سے جنگ کی تو تمہیں پتہ چل جائے گا کہ ہم مرد میدان ہیں۔ اس پر اللہ تعالیٰ نے قُلْ لِّلَّذِينَ كَفَرُوا کی آیت نازل کی۔ یہاں اَلَّذِينَ كَفَرُوا سے مراد یہود ہیں۔ سَتَعْلَبُونَ یعنی تمہیں شکست ہوگی۔ وَتُخْشَرُونَ اِلٰی جَهَنَّمَ اور آخرت میں تم کو جہنم میں اکٹھا کیا جائے گا۔

یہ عکرمہ سعید بن جبیر کی روایت اور ابن عباس سے مروی حدیث ہے۔

شَهِدَ اللَّهُ أَنَّهُ لَا إِلَهَ إِلَّا هُوَ..... (الآية ١٨)

خدا تو اس بات کی گواہی دیتا ہے کہ اس کے سوا کوئی معبود نہیں..... الخ

۱۹۳۔ انکی کا قول ہے کہ جب مدینہ میں رسول اللہ ﷺ کو غلبہ حاصل ہوا تو شام کے احبار میں سے دو مذہبی رہنماء نبی کریم ﷺ کے پاس آئے۔ جب انہوں نے مدینہ دیکھا تو ایک نے اپنے ساتھی سے کہا۔ یہ شہر اس نبی کے شہر کے کس قدر مشابہ ہے جو آخر زمان میں ظاہر ہوگا۔ جب یہ دونوں نبی اکرم ﷺ کی خدمت میں پہنچے تو انہوں نے آپ ﷺ کی صفات اور تعریف سے پہچان لیا۔ ان دونوں نے آپ ﷺ سے پوچھا، کیا آپ محمد ہیں۔ آپ ﷺ نے کہا کہ ہاں۔ پھر ان دونوں نے پوچھا کہ کیا آپ احمد ہیں۔ آپ ﷺ نے جواب دیا کہ ہاں۔ پھر انہوں نے کہا کہ ہم آپ سے شہادت کے بارے میں سوال کریں گے۔ اگر آپ نے ہمیں (صحیح) جواب دیا تو ہم آپ پر ایمان لائیں گے اور آپ کی تصدیق کریں گے۔ اس پر آپ ﷺ نے ان دونوں سے کہا کہ تم مجھ سے سوال کرو۔ انہوں نے پوچھا کہ ہمیں بتائیے کہ کتاب اللہ میں سب سے بڑی شہادت کیا ہے۔ تو اللہ تعالیٰ نے اپنے نبی پر یہ آیت نازل کی:

شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ

اس پر دونوں نے اسلام قبول کیا اور آپ ﷺ کی تصدیق کی۔

قول خداوندی :

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ (الایة ۲۳)
بھلا تم نے ان لوگوں کو نہیں دیکھا جن کو کتاب خدا (یعنی تورات) سے بہرہ دیا گیا..... الخ

اس آیت کے شان نزول میں اختلاف ہے۔

۱۹۳۔ السدی کا قول ہے کہ نبی کریم ﷺ نے یہود کو اسلام کی دعوت دی تو نعمان بن اوفیٰ نے آپ ﷺ سے کہا کہ اے محمد آئیے ہم آپ ﷺ کو بحث مباحثہ کے لئے احبار کے پاس لئے چلتے ہیں۔ رسول اللہ ﷺ نے فرمایا: بلکہ اللہ کی کتب کی طرف چلئے۔ اس نے کہا کہ نہیں، بلکہ احبار کی طرف چلیں گے۔ اس پر اللہ تعالیٰ نے یہ آیت نازل کی۔

۱۹۵۔ سعید بن جبیر اور عکرمہ کا ابن عباسؓ سے روایت ہے کہ جب رسول اللہ ﷺ بیت المقدس (یہودی درس گاہ) میں یہود کی ایک جماعت کے پاس گئے اور ان کو اللہ کی طرف بلایا تو نعیم بن عمرو اور الحارث بن زید نے آپ ﷺ سے کہا کہ اے محمد آپ ﷺ کس دین پر ہیں۔ آپ ﷺ نے جواب دیا کہ میں ملت ابراہیمی پر ہوں۔ ان دونوں نے کہا کہ حضرت ابراہیم علیہ السلام تو یہودی تھے۔ تو آپ ﷺ نے فرمایا کہ آؤ تورات میں دیکھیں۔ یہ ہمارے سامنے ہے۔ اس پر ان دونوں نے تورات کی طرف رجوع کرنے سے انکار کیا۔ اس پر اللہ تعالیٰ نے یہ آیت نازل کی۔

۱۹۶۔ الطبری کا قول ہے کہ یہ آیت خیر کے زنا کرنے والے دو شخصوں کے بارے میں اور یہود کے نبی اکرم ﷺ سے زانی کی حد کے متعلق سوال کے بارے میں نازل ہوئی ہے۔ اس کا ذکر انشاء اللہ سورہ مائدہ میں آئے گا۔

قول خداوندی:

قُلِ اللَّهُمَّ مَالِكُ الْمُلْكِ (الایة ۲۶)
کہو کہ اے خدا (اے) بادشاہی کے مالک..... الخ

۱۹۷۔ ابن عباسؓ اور انسؓ بن مالک کا قول ہے کہ جب رسول اللہ ﷺ نے مکہ فتح کر لیا اور اپنی امت کو فارس اور روم کے فتح ہونے کا وعدہ فرمایا یعنی خوشخبری دی تو منافقین اور یہود نے کہا کہ یہ کیسے ممکن ہے۔ فارس اور روم محمد کے لئے کیسے فتح ہو سکتے ہیں۔ یہ ملک کہیں زیادہ مضبوط اور ناقابل تسخیر ہیں۔ کیا مکہ اور مدینہ ہی محمد کے لئے کچھ کم ہیں جو وہ فارس اور روم پر نظریں جمائے بیٹھے ہیں۔ اس پر اللہ تعالیٰ نے یہ

آیت نازل کی۔

۱۹۸۔ مجھے محمد بن عبدالعزیز المروزی نے اپنی کتاب میں خبر دی اور اسے ابو الفضل محمد بن الحسین (الحدادی) نے، اسے محمد بن یحییٰ نے، اسے اسحاق بن ابراہیم نے، اسے روح بن عبادہ نے اور اسے سعید نے قتادہ سے خبر دی۔ قتادہ نے کہا کہ ہمیں بتایا گیا کہ رسول اللہ ﷺ نے اپنے رب سے دعا کی کہ اس کی امت کے لئے فارس اور روم کو فتح کرے۔ اس پر اللہ تعالیٰ نے قُلِ اللّٰهُمَّ مَا لِكَ الْمُلْكِ تُؤْتِي الْمُلْكَ مَنْ تَشَاءُ نازل کیا۔

۱۹۹۔ ہمیں استاد ابواسحاق الشعالی نے، اسے عبد اللہ بن حامد الوزان نے، اسے محمد بن جعفر المطیری نے، اسے حماد بن الحسن نے، اسے محمد بن خالد بن عثمان نے کثیر بن عبد اللہ بن عمرو بن عوف سے، اسے اس کے والد نے اپنے والد سے روایت کر کے خبر دی کہ جنگ خندق کے دن رسول اللہ ﷺ نے ایک خط کھینچا۔ پھر دس آدمیوں پر چالیس ہاتھ کھدائی مقرر کی۔ عمرو بن عوف نے کہا کہ میں، سلمان، حذیفہ، نعمان بن مقرن المزنی اور چھ انصاری چالیس ہاتھ کھودنے پر مقرر تھے۔ ہم کھودتے گئے، تا آنکہ ہم ذوناب کے نیچے تک پہنچ گئے تو اللہ تعالیٰ نے خندق کی تہہ میں سے ایک چٹان نمودار کی، جس نے ہمارے کدالوں کو کند کر دیا اور ہمارے لئے اس کا توڑنا سخت مشکل ہو گیا۔ ہم نے کہا کہ اے سلمان تم اوپر چڑھو اور جا کر رسول اللہ ﷺ کو اس چٹان کے بارے میں اطلاع دو۔ یا تو ہم اس خط سے مڑ جائیں یا آپ ﷺ ہمیں کوئی اور حکم دیں۔ ہم آپ ﷺ کے مقرر کئے ہوئے خط سے تجاوز کرنا نہیں چاہتے۔ راوی نے کہا کہ سلمان اوپر چڑھ کر رسول اللہ ﷺ کی طرف گئے۔ آپ ﷺ اس وقت ایک ترکی قبہ یعنی سائبان تانے ہوئے تھے۔ سلمان نے کہا کہ اے اللہ کے رسول (ﷺ) خندق کے اندر سے ایک سفید چٹان نمودار ہوئی ہے۔ جس نے ہمارے کدال کند کر دیئے اور اسے توڑنا ہمارے لئے سخت مشکل ہو گیا۔ حتیٰ کہ اس میں سے تھوڑا بہت کچھ نہیں ٹوٹ سکا۔ اس بارے میں ہمیں اپنا حکم دیجئے۔ ہم آپ ﷺ کے مقرر کئے ہوئے خط سے تجاوز نہیں کرنا چاہتے۔

راوی کا کہنا ہے کہ پھر رسول اللہ ﷺ سلمان کے ساتھ خندق میں اترے اور نو آدمی خندق کے دہانے پر تھے۔ رسول اللہ ﷺ نے سلمان سے کدال لے لیا اور خندق پر چوٹ لگائی۔ جس سے خندق میں شگاف پڑ گیا۔ اس سے ایک چمک پیدا ہوئی جس سے خندق کے کنارے روشن ہو گئے۔ یعنی مدینہ روشن ہو گیا۔ یوں لگا جیسے کسی تاریک گھر کے اندر چراغ روشن ہوا ہو۔ رسول اللہ ﷺ نے فتح کی تکبیر بلند کی اور مسلمانوں نے بھی نعرۂ تکبیر بلند کیا۔ آپ ﷺ سلمان کا ہاتھ پکڑ کر اوپر چڑھے۔ سلمان نے عرض کیا کہ اے اللہ کے رسول ﷺ میرے ماں باپ آپ ﷺ پر فدا ہوں۔ میں نے ایک ایسی چیز دیکھی جو میں نے اس سے پہلے قطعاً نہیں دیکھی۔ رسول اللہ ﷺ قوم کی طرف متوجہ ہوئے اور فرمایا: تم دیکھتے ہو کہ سلمان کیا کہہ رہا ہے۔ لوگوں نے کہا کہ ہاں یا رسول اللہ ﷺ آپ ﷺ نے فرمایا کہ میں نے پہلی ضرب لگائی تو چمک پیدا

ہوئی۔ جب کہ تم نے دیکھا۔ اس روشنی میں میرے لئے حیرہ کے محلات اور کسریٰ یوں ظاہر ہو گئے۔ گویا وہ کتے کی کچلیاں ہوں۔ جبریلؑ نے مجھے بتایا کہ میری امت ان محلات اور شہروں پر قابض ہوگی۔ پھر میں نے دوسری ضرب لگائی تو دوبارہ چمک پیدا ہوئی۔ جب کہ تم نے دیکھ لیا۔ تو اس بار میرے لئے روم کے سرخ محلات یوں نمودار ہوئے گویا وہ کتوں کی کچلیاں ہوں۔ جبریلؑ نے مجھے خبر دی کہ میری امت ان پر قابض ہوگی۔ پھر میں نے تیسری ضرب لگائی تو چمک پیدا ہوئی، جسے تم نے دیکھ لیا۔ تو اس بار میرے سامنے صنعا کے محلات ظاہر ہوئے گویا وہ کتوں کی کچلیاں ہوں اور جبریلؑ نے مجھے بتایا کہ میری امت اس پر قابض ہوگی۔ لہذا تمہیں خوشخبری ہو۔ مسلمانوں کو اس سے خوشی ہوئی۔ انہوں نے کہا کہ اللہ کا شکر ہے۔ یہ سچا وعدہ ہے۔ اللہ تعالیٰ نے خندق کھودنے کے بعد فتح کا وعدہ کیا۔ اس پر منافقوں نے کہا کہ کیا تمہیں اس بات پر تعجب نہیں ہوتا کہ وہ یعنی نبی تمہیں غلط اور باطل امیدیں دلاتا ہے اور تم کو بتاتا ہے کہ وہ یثرب میں بیٹھے بیٹھے حیرہ کے محلات اور کسریٰ کے مدائن کو دیکھتا ہے اور یہ کہ یہ جگہیں تمہارے لئے فتح ہوں گی۔ تم تو ڈر کے مارے (سچاؤ کے لئے) خندق کھود رہے ہو اور کھلے ظاہر تک نہیں ہو سکتے۔

راوی کا کہنا ہے کہ اس پر یہ آیت نازل ہوئی:

وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ مَّا وَعَدَنَا اللَّهُ وَرُسُولُهُ إِلَّا غُرُورًا

اس قصے سے متعلق اللہ نے قل اللہم مالک المملک کی آیت نازل فرمائی۔

قول خداوندی :

لَا يَتَّخِذُ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ (الآیۃ ۲۸)
مومنوں کو چاہئے کہ مومنوں کے سوا کافروں کو دوست نہ بنائیں (الآیۃ)

۲۰۰۔ حضرت ابن عباس رضی اللہ عنہ کا قول ہے کہ الحجاج بن عمرو، کہمس بن ابی الحقیق اور قیس بن زید یہ لوگ یہودی تھے۔ یہ انصار کے کچھ لوگوں کو خفیہ طور پر ان کے دین سے درغلالتے تھے۔ چنانچہ رفاعہ بن منذر، عبد اللہ بن جبیر اور سعید بن ضیمہ نے ان لوگوں سے کہا کہ ان یہودیوں سے دور رہو۔ ان کے ساتھ میل ملاپ اور خفیہ ملاقاتوں سے پرہیز کرو۔ وہ تمہیں کہیں تمہارے دین سے فتنے میں نہ مبتلا کر دیں۔ ان لوگوں نے ان یہود کے ساتھ میل ملاپ اور خفیہ طور پر ملنا جلنا ترک کرنے سے انکار کر دیا۔ اس پر اللہ تعالیٰ نے یہ آیت نازل کی۔

۲۰۱۔ الکلمی کا قول ہے کہ یہ آیت ان منافقوں کے بارے میں نازل ہوئی: عبد اللہ بن ابی اور اس کے ساتھی۔ ان لوگوں کی یہود اور مشرکین کے ساتھ دوستی تھی۔ یہ انہیں اطلاعات اور معلومات فراہم

کرتے تھے اور اس بات کے خواہش مند رہتے تھے کہ ان لوگوں کو رسول اللہ ﷺ پر فتح حاصل ہو۔ اس پر اللہ تعالیٰ نے یہ آیت نازل کی اور مومنوں کو ان جیسے کام کرنے سے منع کر دیا۔

۲۰۲۔ جویر نے الضحاک سے، اس نے ابن عباس رضی اللہ عنہ سے روایت کیا کہ یہ آیت عبادہ بن صامت انصاری کے بارے میں نازل ہوئی۔ یہ بدری سردار تھے۔ ان کے حلیف کچھ یہودی تھے۔ جس روز نبی کریم ﷺ غزوہ احزاب کے لئے نکلے تو عبادہ نے عرض کیا کہ اے اللہ کے نبی (ﷺ) میرے ساتھ پانچ سو یہودی جو انصر ہیں۔ میری رائے ہے کہ وہ میرے ساتھ چلیں (اور شریک جہاد ہوں) تو میں دشمن پر غلبہ پاؤں گا۔ اس پر اللہ تعالیٰ نے یہ آیت نازل کی:

لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ (الآية)

قول خداوندی :

قُلْ إِنْ كُنْتُمْ تُحِبُّونَ اللَّهَ (الآية ۳۱)

(اے پیغمبر لوگوں سے) کہہ دو کہ اگر تم خدا کو دوست رکھتے ہو..... (الخ)

۲۰۳۔ الحسن اور ابن جریج کا قول ہے کہ رسول اللہ ﷺ کے عہد مبارک میں کچھ لوگوں کا خیال تھا کہ وہ اللہ سے محبت کرتے ہیں۔ چنانچہ انہوں نے کہا: اے محمد! ہم کو اپنے رب سے محبت ہے۔ اس پر اللہ تعالیٰ نے یہ آیت نازل کی۔

۲۰۴۔ جویر نے الضحاک سے، اس نے ابن عباسؓ سے نقل کیا، اس نے کہا کہ نبی کریم قریش کے پاس ٹھہرے۔ قریش اس وقت خانہ کعبہ میں تھے، انہوں نے بت نصب کئے ہوئے تھے۔ ان بتوں کے گلے میں شتر مرغ کے انڈے آویزاں کئے ہوئے تھے اور ان کے کانوں میں بالیاں لٹکائی ہوئی تھیں اور یہ قریش ان بتوں کے آگے سجدے کرتے تھے۔ نبی کریم ﷺ نے ان سے کہا: اے معشر قریش! تم نے اپنے آباء ابراہیم واسماعیل کی ملت یعنی دین کی مخالفت کی ہے۔ وہ دونوں اسلام پر تھے۔ قریش نے جواب دیا کہ اے محمد، ہم تو ان بتوں کو اللہ کی محبت میں پوجتے ہیں تاکہ یہ بت ہمیں اللہ کا قرب دلا دیں۔ اس پر اللہ تعالیٰ نے یہ آیت نازل کی:

قُلْ إِنْ كُنْتُمْ تُحِبُّونَ اللَّهَ

اور تم اس لئے ان بتوں کو پوجا کرتے ہو کہ وہ تمہیں اللہ کا قرب دلا دیں۔

فَاتَّبِعُونِي يُحْبِبْكُمُ اللَّهُ

یعنی تم میری پیروی کرو، اللہ تم کو محبوب رکھے گا۔

پس میں تمہاری طرف بھیجا ہوا اس کا رسول ہوں اور تم پر اس کی حجت ہوں۔ میں تمہارے ان بتوں کے مقابل تمہاری تعظیم کا زیادہ حقدار اور سزاوار ہوں۔

۲۰۴۔ انکسی کی روایت ہے جو انہوں نے ابوصالح اور ابن عباس رضی اللہ عنہ سے روایت کی کہ جب یہود نے کہا کہ نَحْنُ اَبْنَاءُ اللّٰهِ وَ اَحِبَّاءُہُ، یعنی ہم اللہ کے بیٹے ہیں اور اس کے چہیتے ہیں۔ تو اللہ تعالیٰ نے یہ آیت نازل کی۔ جب یہ آیت نازل ہوئی تو رسول اللہ ﷺ نے اسے یہود کے سامنے پیش کیا۔ یہود نے اس کو قبول کرنے سے انکار کیا۔

۲۰۵۔ محمد بن اسحاق بن یسار نے محمد بن جعفر بن الزبیر سے روایت کی۔ اس نے کہا کہ یہ آیت نجران کے نصاریٰ کے بارے میں نازل ہوئی۔ یہ اس لئے کہ انہوں نے کہا تھا کہ ہم صرف اللہ کی محبت اور اس کی تعظیم کے لئے حضرت مسیح علیہ السلام کی تعظیم کرتے ہیں۔ اس پر اللہ تعالیٰ نے ان کے رد میں یہ آیت نازل کی۔

قول خداوندی :

اِنَّ مَثَلَ عِيسٰی عِنْدَ اللّٰهِ كَمَثَلِ اٰدَمَ (الایۃ ۵۹)
عیسیٰ کا حال خدا کی نزدیک آدم کا سا ہے..... (الایۃ)

۲۰۶۔ مفسروں کا قول ہے کہ وفد نجران نے رسول اللہ ﷺ سے کہا کیا وجہ ہے کہ آپ ﷺ ہمارے آقا کو گالی دیتے ہیں۔ آپ ﷺ نے جواب دیا کہ میں کیا کہتا ہوں؟ انہوں نے کہا کہ آپ ﷺ کہتے ہیں کہ حضرت عیسیٰ علیہ السلام بندے ہیں۔ آپ ﷺ نے فرمایا کہ ہاں، وہ اللہ کے بندے ہیں۔ اور اس کے رسول تھے اور اللہ کا کلمہ تھے۔ جسے اللہ نے حضرت مریم عذرا میں ڈال دیا تھا۔ اس پر وفد کے لوگ ناراض ہو گئے اور انہوں نے کہا کہ کیا آپ نے کبھی کوئی انسان بغیر باپ کے دیکھا ہے۔ اگر آپ ﷺ سچے ہیں تو اس کی کوئی مثال دکھا دیجئے۔ اس پر اللہ عزوجل نے یہ آیت نازل کی۔

۲۰۷۔ ہمیں ابوبکر احمد بن محمد الحارثی نے، اسے عبد اللہ بن محمد بن جعفر نے، اسے سہل ابو یحییٰ الرازی نے، اسے سہل بن عثمان نے، اسے یحییٰ اور کعب نے مبارک سے، اور اس نے حسن سے روایت کر کے خبر دی، اس نے کہا کہ نجران کے دوراہب نبی کریم ﷺ کے پاس آئے۔ نبی کریم نے ان کے سامنے اسلام پیش کیا۔ ان میں سے ایک نے کہا کہ ہم تو آپ ﷺ سے قبل ہی اسلام لائے ہیں۔ آپ ﷺ نے جواب دیا کہ تم دونوں جھوٹ بولتے ہو۔ تمہیں اسلام سے تین باتوں نے روک رکھا ہے: ۱۔ تمہارا صلیب کو پوجنا۔ ۲۔ تمہارا سور کا گوشت کھانا اور ۳۔ تمہارا یہ کہنا کہ اللہ تعالیٰ کا بیٹا ہے۔ اس پر ان دونوں نے پوچھا کہ پھر حضرت عیسیٰ علیہ السلام کا باپ کون ہے۔ آپ ﷺ تب تک کسی کام میں جلد بازی نہ کرتے تھے جب تک آپ ﷺ کا رب آپ ﷺ کو حکم نہ دے۔ اس پر اللہ تعالیٰ نے یہ آیت نازل کی:

إِنَّ مَثَلَ عِيسَىٰ عِنْدَ اللَّهِ الْآيَةِ

قول خداوندی :

قُلْ تَعَالَوْا نَدْعُ أَبْنَاءَنَا وَابْنَاءَكُمْ (الایہ ۶۱)
ان سے کہنا کہ آؤ ہم اپنے بیٹوں اور عورتوں کو بلائیں..... الخ

۲۰۸۔ ہمیں ابوسعبد عبدالرحمن بن محمد الزمخاری نے، اسے احمد بن جعفر بن مالک نے، اسے عبداللہ بن احمد بن ضبل نے، اسے اس کے والد نے، اسے حسین نے، اسے حماد بن سلمہ نے یونس سے اور اس نے الحسن سے روایت کر کے خبر دی۔ الحسن نے کہا کہ نجران کے دو راہب نبی کریم ﷺ کے پاس آئے۔ ان دونوں سے نبی کریم ﷺ نے فرمایا کہ تم اسلام لاؤ تو سلامتی پاؤ گے۔ ان دونوں نے جواب دیا کہ ہم آپ ﷺ سے پہلے ہی اسلام لائے ہیں۔ آپ ﷺ نے فرمایا کہ تم نے جھوٹ بولا۔ تم کو تین چیزوں نے اسلام سے دور رکھا ہے۔ ۱۔ تم صلیب کو سجدہ کرتے ہو۔ ۲۔ تمہارا یہ کہنا کہ اللہ کا بیٹا ہے اور ۳۔ تمہارا شراب پینا۔ انہوں نے سوال کیا کہ آپ ﷺ حضرت عیسیٰ علیہ السلام کے بارے میں کیا کہتے ہیں؟ راوی کا کہنا ہے کہ اس پر نبی کریم ﷺ نے سکوت اختیار کیا تو قرآن نازل ہوا:

ذَٰلِكَ نَسْلُوهُ عَلَيْكَ مِنَ الْآيَاتِ وَالذِّكْرِ الْحَكِيمِ إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ فَقُلْ تَعَالَوْا نَدْعُ أَبْنَاءَنَا وَابْنَاءَكُمْ (الآیۃ)

اس پر رسول اللہ ﷺ نے ان دونوں کو ملائے یعنی جھوٹے فریق پر لعنت کرنے کی دعوت دی۔ راوی کا کہنا ہے کہ رسول اللہ ﷺ حضرت حسن، حسین، فاطمہ، اپنے اہل واولاد کو لے آئے۔ راوی کا کہنا ہے کہ جب یہ دونوں راہب حضور ﷺ کے پاس سے نکلے تو ایک نے دوسرے سے کہا کہ نبی اکرم ﷺ کے ساتھ جزیہ کی ادائیگی کا اقرار کر لو اور ملائے قبول نہ کرو۔ چنانچہ اس راہب نے جزیہ دینے کا اقرار کیا۔ راوی کا کہنا ہے کہ یہ دونوں راہب دوبارہ آپ ﷺ کے پاس لوٹے اور آپ ﷺ سے کہا کہ ہم جزیہ دینے کا اقرار کرتے ہیں اور ہم آپ ﷺ کے ساتھ ملائے نہیں کرتے۔ (لہذا انہوں نے جزیہ دینا منظور کر لیا)۔

۲۰۹۔ مجھے عبدالرحمن بن الحسن الحافظ نے اپنی روایت میں اذن روایت دیتے ہوئے خبر دی، اسے ابو حفص عمر بن احمد الواعظ نے، اسے عبداللہ بن سلیمان بن الاثعث نے، اسے یحییٰ بن حاتم العسکری نے، اسے بشر بن مہران نے، اسے محمد بن دینار نے داؤد بن ابی ہند سے، اس نے الشعمی سے، اس نے جابر بن عبداللہ سے روایت کر کے خبر دی۔ اس نے کہا کہ نجران کے عیسائیوں کا ایک وفد نبی کریم ﷺ کی خدمت میں آیا۔ اس وفد کے ارکان العاقب اور السید تھے۔ نبی کریم ﷺ نے انہیں اسلام قبول کرنے کی دعوت دی تو انہوں نے کہا کہ ہم آپ ﷺ سے پہلے ہی اسلام لائے ہیں۔ آپ ﷺ نے فرمایا کہ تم جھوٹ کہتے ہو۔

اگر تم چاہو تو میں تم کو بتا دوں کہ تم کو کس چیز نے اسلام سے روک رکھا ہے۔ انہوں نے کہا کہ بتائیے۔ آپ ﷺ نے فرمایا کہ صلیب کی محبت نے۔ شراب خوری نے اور سور کا گوشت کھانے نے۔ پھر نبی کریم ﷺ نے انہیں ملاء عنہ یعنی جھوٹے فریق پر لعنت کرنے کی دعوت دی۔ انہوں نے اگلے دن آنے کا وعدہ کیا۔ اگلے دن رسول اللہ ﷺ حضرت علی، فاطمہ اور حسن و حسین کو ہاتھ پکڑ کر ساتھ لائے اور ان دونوں کو بلا بھیجا۔ انہوں نے یہ دعوت قبول کرنے سے انکار کر دیا۔ آپ ﷺ کو خراج دینے کا اقرار کیا۔ اس پر نبی کریم ﷺ نے فرمایا: اس ذات کی قسم کہ جس نے مجھے حق دے کر مبعوث کیا اگر یہ ملاء عنہ کی دعوت قبول کرتے تو وادی پر آگ کی بارش برتی۔ جابر کا کہنا ہے کہ یہ آیت انہی کے بارے میں نازل ہوئی:

فَقُلْ تَعَالَوْا نَدْعُ أَبْنَاءَ نَا وَأَبْنَاءَ كُمْ وَنِسَاءَ نَا وَنِسَاءَ كُمْ وَأَنْفُسَنَا وَأَنْفُسَكُمْ

الطیٰ کا قول ہے کہ ابناء نا سے مراد حسن اور حسین ہیں، ونساء نا سے مراد حضرت فاطمہ ہیں اور انفسنا سے مراد علی بن ابی طالب رضی اللہ عنہم ہیں۔

قول خداوندی :

إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ وَهَذَا النَّبِيُّ (الآیۃ ۶۸)

ابراہیم سے قرب رکھنے والے تو وہ لوگ ہیں جو ان کی پیروی کرتے ہیں اور یہ پیغمبر..... (الآیۃ)

۲۱۰۔ ابن عباس کا قول ہے کہ رؤسائے یہود نے کہا: اللہ کی قسم اے محمد! آپ ﷺ جانتے ہیں کہ ہم دین ابراہیم کے آپ ﷺ کے مقابلے میں اور دوسروں کے مقابلے میں زیادہ قریب اور حقدار ہیں۔ نیز یہ کہ حضرت ابراہیم یہودی تھے۔ آپ ﷺ کو تو صرف حسد ہے۔ اس پر اللہ تعالیٰ نے یہ آیت نازل کی۔

۲۱۱۔ الطیٰ کی روایت ہے جو اس نے ابوصالح سے، اس نے ابن عباسؓ سے روایت کی ہے۔ اے عبدالرحمن بن غنم نے بھی صحابہ کرام رضی اللہ عنہم سے روایت کیا ہے۔ اس کا ذکر محمد بن اسحاق بن یسار نے بھی کیا ہے۔ یہ روایت ان راویوں میں سے ایک دوسرے کے ساتھ شامل ہو گئی ہے۔ ان کا کہنا ہے کہ جب حضرت جعفر بن ابی طالب رضی اللہ تعالیٰ عنہ ہجرت کر کے حبشہ چلے گئے اور وہاں سکونت پذیر ہو گئے اور رسول اللہ ﷺ ہجرت کر کے مدینہ چلے گئے اور بدر کی جنگ کا واقعہ پیش آ گیا تو مکہ کے قریش دارالندوہ میں اکٹھے ہو گئے۔ انہوں نے کہا کہ محمد ﷺ کے ساتھیوں میں سے جو لوگ حبشہ میں باو شاہ نجاشی کے پاس ہیں، ان کے ذمے ہمارا ثار ہے، یعنی ان سے خون کا انتقام لینا ہے اور یہ انتقام بدر میں قتل ہونے والے تمہارے آدمیوں کا ہے۔ لہذا تم مال جمع کرو اور اس سے نجاشی کے لئے تحفے تحائف بھیجو۔ ہو سکتا ہے کہ وہ تمہارے ان لوگوں کو جو اس کے پاس ہیں، واپس بھیج دے۔ نیز یہ کہ تم اپنے میں سے دو صاحب رائے

آدمیوں کا اس کام کے لئے انتخاب کر لو۔ چنانچہ انہوں نے عمرو بن العاص اور عمارہ بن ابی معیط کو منتخب اور عمدہ قسم کا چمڑا دے کر نجاشی کے پاس بھیجا۔

یہ لوگ سمندر کے راستے حبشہ پہنچے۔ جب یہ لوگ نجاشی کے دربار میں آئے تو انہوں نے نجاشی کو سجدہ کیا اور اسے سلام کیا اور اس سے کہا کہ ہماری قوم آپ کی شکر گزار اور خیر خواہ ہے اور تمہاری بہتری و خوشحالی کے لئے نیک خواہشات رکھتی ہے۔ انہوں نے ہمیں اس لئے آپ کے پاس بھیجا ہے کہ ہم آپ کو اس جماعت سے خبردار کریں جو آپ کے پاس آئے ہیں۔ کیونکہ یہ لوگ ایک جھوٹے شخص کے ساتھی ہیں۔ جس نے ہمارے اندر سے نکل کر یہ خیال کیا ہے کہ وہ اللہ کا رسول ہے۔ اس کی پیروی ہمارے بے عقل لوگوں کے سوا اور کسی نے نہیں کی۔ ہم نے ان پر سختی کی اور ہم نے انہیں اپنے وطن کی ایک گھاٹی میں محصور کئے رکھا، نہ ان تک کوئی شخص جاتا تھا اور نہ ان میں سے کوئی شخص باہر نکل سکتا تھا۔ انہیں بھوک اور پیاس نے مار ڈالا۔ جب یہ جان بلب ہو گئے تو اس شخص نے اپنے چچا زاد کو آپ کے پاس بھیجا تا کہ تمہارے دین، ملک اور رعایا میں بگاڑ پیدا کرے۔ ان سے خبردار اور محتاط رہئے اور ان کو ہمارے حوالے کیجئے تا کہ آپ کی طرف سے ہم ان سے نمٹ لیں۔ ہماری اس بات کا ثبوت یہ ہے کہ یہ لوگ جب آپ کے دربار میں آئیں گے تو آپ کو سجدہ نہیں کریں گے اور نہ ہی اور لوگوں کی طرح آپ کے سامنے ادب بجالائیں گے جو بات تمہارے دین اور ادب دربار کے خلاف ہے اور اس سے انحراف ہے۔

راوی کا کہنا ہے کہ نجاشی نے ان لوگوں کو بلا بھیجا۔ جب یہ لوگ آئے تو حضرت جعفر رضی اللہ تعالیٰ عنہ نے دروازے پر آ کر بلند آواز سے کہا کہ حزب اللہ اندر آنے کی اجازت چاہتا ہے۔ نجاشی نے کہا کہ اس پکارنے والے سے کہو کہ اپنی بات دھرائے۔ چنانچہ حضرت جعفر رضی اللہ تعالیٰ عنہ نے اپنے کلمات دہرائے تو نجاشی نے کہا کہ ہاں، یہ لوگ اللہ کی امان اور حفاظت میں داخل ہوں۔ اس پر عمرو بن العاص نے اپنے ساتھی کی طرف دیکھ کر کہا کہ دیکھتے نہیں کہ یہ کس طرح اپنے آپ کو حزب اللہ کہہ کر پکارتے ہیں۔ نجاشی نے اس کا کوئی جواب نہیں دیا۔ ان دونوں کو یہ بات بڑی ناگوار ہوئی۔ پھر حضرت جعفر رضی اللہ تعالیٰ عنہ اور ان کے ساتھی نجاشی کے دربار میں آئے تو انہوں نے نجاشی کو سجدہ نہیں کیا۔ عمرو بن العاص (اور عمارہ بن ابی معیط) نے نجاشی سے کہا کیا آپ دیکھتے نہیں کہ یہ لوگ کس طرح تمہیں سجدے کرنے سے تکرار کرتے ہیں۔ اس پر نجاشی نے حضرت جعفر اور ان کے ساتھیوں سے پوچھا کہ تمہیں مجھے سجدہ کرنے اور دنیا بھر سے میرے پاس آنے والوں کی طرح آداب بجالانے سے کیا بات روکتی ہے؟

انہوں نے جواب دیا کہ ہم صرف اس خدا کے حضور سجدہ کرتے ہیں، جس نے آپ کو پیدا کیا اور آپ کو حکومت بخشی۔ پہلے ہمارا اسلام کرنے کا طریقہ بھی یہی تھا، جب ہم بتوں کی پرستش کرتے تھے۔ پھر اللہ تعالیٰ نے ہمارے درمیان ایک سچا نبی مبعوث کیا۔ اس نے ہمیں ایسا سلام سکھایا جو ہمارے لئے اللہ کو پسند ہے اور یہ اہل جنت کا سلام ہے۔ نجاشی کو معلوم تھا کہ یہ سچ ہے۔ تو رات اور انجیل میں یہی ہے۔ نجاشی

نے پوچھا کہ تم میں سے کس نے حزب اللہ کہہ کر اندر آنے کی اجازت طلب کی تھی۔ حضرت جعفر رضی اللہ تعالیٰ عنہ نے بتایا کہ میں ہوں۔ اس پر نجاشی نے کہا کہ تم بات کرو۔ حضرت جعفر رضی اللہ تعالیٰ عنہ نے بات شروع کیا اور کہا کہ آپ اہل زمین کے بادشاہ ہیں اور اہل کتاب میں سے ہیں۔ آپ کے دربار میں زیادہ بات کرنا زیب نہیں دیتا اور نہ ہی ظلم زیب دیتا ہے۔ میں چاہتا ہوں کہ میں اپنے ساتھیوں کی طرف سے بات کروں۔ آپ ان دو آدمیوں کو حکم دیں کہ ایک بات کرے اور دوسرا خاموش رہے اور آپ ہماری باہم گفتگو سن لیں۔ اس پر عمرو نے حضرت جعفر رضی اللہ تعالیٰ عنہ سے کہا کہ بات کرو۔

حضرت جعفر رضی اللہ تعالیٰ عنہ نے نجاشی سے کہا کہ اس شخص سے پوچھئے کہ کیا ہم لوگ غلام ہیں یا آزاد؟ اگر ہم غلام ہیں تو واقعی اپنے مالکوں سے بھگوڑے ہیں۔ آپ ہمیں ان کے پاس واپس بھیج دیجئے۔ نجاشی نے عمرو سے پوچھا کہ یہ لوگ غلام ہیں یا آزاد؟ عمرو نے جواب دیا کہ یہ لوگ آزاد اور معزز لوگ ہیں۔ اس پر نجاشی نے کہا کہ یہ غلامی سے نجات پا گئے۔ پھر حضرت جعفر رضی اللہ تعالیٰ عنہ نے کہا کہ اب ان سے پوچھئے کہ کیا ہم نے ناحق کسی کا خون بہایا ہے تو ہم سے قصاص لیں؟ عمرو نے جواب دیا کہ ایسا نہیں ہے۔ انہوں نے کسی کا قطرہ بھر خون نہیں بہایا ہے۔ حضرت جعفر رضی اللہ تعالیٰ عنہ نے پھر کہا کہ اب ان سے پوچھئے کہ کیا ہم نے ناحق کسی کا مال لیا ہے جو ہم نے ادا کرنا ہے؟ اس پر نجاشی نے کہا کہ اگر ان کے ذمے خزانہ بھر کسی کا مال ہو تو وہ میں ادا کر دوں گا۔ اس پر عمرو نے جواب دیا کہ نہیں، ان کے ذمے کسی کا ایک قیراط بھر بھی قرض نہیں ہے۔ اس پر نجاشی نے پوچھا کہ پھر ان سے کیا چاہتے ہو اور ان سے کس چیز کا مطالبہ کرتے ہو؟ اس پر عمرو نے کہا کہ ہم اور یہ لوگ ایک ہی دین کے پیروکار تھے اور ہمارے معاملے ایک ہی تھے۔ ہم اپنے آبائی دین کے پیرو تھے۔ انہوں نے وہ دین ترک کر دیا اور دوسرے دین کسے پیرو بن گئے۔ ہم اپنے دین پر ہی قائم رہے۔ ہماری قوم نے ہمیں آپ کے پاس اس لئے بھیجا ہے کہ آپ انہیں ہمیں لوٹا دیں۔ نجاشی نے حضرت جعفر رضی اللہ تعالیٰ عنہ سے پوچھا کہ پہلے تم کس دین پر تھے اور اب تم نے کس دین کی پیروی کی ہے؟ مجھے سچ سچ بتا دو۔

تو حضرت جعفر رضی اللہ تعالیٰ عنہ نے جواب دیا کہ ہم جس دین کی طرف اب پھر گئے ہیں یہ اللہ کا دین اسلام ہے۔ یہ دین اللہ کا ایک رسول ہمارے پاس لے کر آیا۔ وہ ابن مریم کی کتاب کی طرح اس کے موافق ایک کتاب بھی ساتھ لایا۔ نجاشی نے کہا کہ اے جعفر تم نے ایک عظیم معاملے کی بات کی ہے۔ لہذا تم ذرا ٹھہرو۔ اس کے بعد نجاشی نے ناقوس بجانے کا حکم دیا۔ جس پر تمام قسیس اور راہب یعنی مذہبی پیشوا جمع ہو گئے۔ جب یہ لوگ اس کے پاس جمع ہوئے تو نجاشی نے کہا کہ میں تمہیں اس اللہ کی قسم دے کر پوچھتا ہوں جس نے حضرت عیسیٰ علیہ السلام پر انجیل نازل کی کیا تم عیسیٰ علیہ السلام اور قیامت کے درمیان کسی نبی کا ذکر (اپنی کتابوں میں) پاتے ہو؟ تو انہوں نے کہا کہ جی ہاں۔ ہمیں حضرت عیسیٰ علیہ السلام نے اس نبی کی بشارت دی ہے اور کہا ہے کہ جو اس نبی پر ایمان لایا گو یا وہ مجھ پر ایمان لایا اور جس نے اس کا کفر کیا گو یا

اس نے میرا کفر کیا۔ اس پر نجاشی نے حضرت جعفر رضی اللہ تعالیٰ عنہ سے کہا کہ یہ تم سے کیا کہتا ہے، کس بات کا حکم دیتا ہے اور کس بات سے منع کرتا ہے؟

حضرت جعفر رضی اللہ تعالیٰ عنہ نے جواب دیا کہ وہ ہمارے سامنے اللہ کی کتاب پڑھتا ہے۔ معروف اور نیکی کا حکم دیتا ہے۔ برائی سے روکتا ہے۔ اچھی ہمسائیگی کا حکم دیتا ہے۔ صلہ رحمی اور یتیموں سے نیک سلوک کی تعلیم دیتا ہے۔ وہ ہمیں حکم دیتا ہے کہ ہم خدائے وحدہ لا شریک کی عبادت کریں۔ نجاشی نے کہا کہ وہ جو کچھ تمہارے سامنے پڑھتا ہے، اس کا کچھ حصہ ہمیں پڑھ کر سناؤ۔ اس پر حضرت جعفر رضی اللہ تعالیٰ عنہ نے سورۃ العنکبوت اور سورۃ الروم کی تلاوت کی۔ تلاوت سن کر نجاشی اور اس کے ساتھیوں کی آنکھوں سے آنسو جاری ہو گئے۔ انہوں نے کہا کہ اے جعفر یہ پاک کلام کچھ اور سناؤ۔ اس پر حضرت جعفر رضی اللہ تعالیٰ عنہ نے سورۃ الکہف کی تلاوت کی۔ عمرو بن العاص نے چاہا کہ نجاشی کو ان سے ناراض کر دے، لہذا اس نے کہا کہ یہ لوگ حضرت عیسیٰ علیہ السلام اور ان کی والدہ کو گالی دیتے ہیں۔ نجاشی نے ان سے پوچھا کہ تم لوگ حضرت عیسیٰ علیہ السلام اور ان کی والدہ کے بارے میں کیا کہتے ہو؟

اس پر حضرت جعفر رضی اللہ تعالیٰ عنہ نے سورۃ مریم کی تلاوت کی۔ جب حضرت جعفر رضی اللہ تعالیٰ عنہ تلاوت کرتے ہوئے حضرت عیسیٰ علیہ السلام اور حضرت مریم کے ذکر پر پہنچے تو نجاشی نے مسواک کا ایک تکا اٹھا کر کہا کہ اللہ کی قسم۔ حضرت عیسیٰ علیہ السلام اس ذکر سے زیادہ کچھ نہ تھے۔ یعنی وہ یہی کچھ تھے جو انہوں نے بیان کیا ہے۔ اس کے بعد نجاشی نے حضرت جعفر رضی اللہ تعالیٰ عنہ اور ان کے ساتھیوں کی طرف متوجہ ہو کر ان سے کہا کہ آپ لوگ چلے جائیں اور میرے ملک میں آزادی سے رہیں۔ یعنی امن میں رہیں۔ جو تمہیں گالی یا تکلیف دے اسے سزا دی جائے گی۔ اس نے نیز کہا کہ تمہیں خوشخبری ہو۔ تم بے خوف ہو جاؤ۔ حزب ابراہیم پر آج کوئی آفت اور مصیبت نہیں ہے۔ عمرو نے پوچھا کہ اے نجاشی حزب ابراہیم کون ہے؟ نجاشی نے کہا کہ حزب ابراہیم یہ خاندان ہے اور ان کا وہ آقا ہے جس کی طرف سے یہ آئے ہیں اور ان کے پیروکار ہیں۔

یہ بات مشرکوں کو ناگوار گزری۔ انہوں نے دین ابراہیم پر ہونے کا دعویٰ کیا۔ اس کے بعد نجاشی نے عمرو اور اس کے ساتھی کو وہ تھے تحائف وغیرہ واپس کر دیئے جو وہ اٹھالائے تھے۔ اس نے کہا کہ میرے لئے تمہارے یہ تھے رشوت ہیں۔ انہیں لے جاؤ۔ اللہ تعالیٰ نے مجھے حکومت عنایت کی اور مجھ سے کوئی رشوت طلب نہیں کی۔ حضرت جعفر رضی اللہ تعالیٰ عنہ نے کہا کہ ہم بار بار سے چلے گئے اور ہم وہاں عزت و احترام کے ساتھ بخیر و عافیت رہے۔ اللہ تعالیٰ نے مدینہ میں حضرت ابراہیم علیہ السلام کے بارے میں بحث و مباحثے سے متعلق یہ وحی نازل کی:

إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ وَهَذَا النَّبِيُّ

یعنی حضرت ابراہیم کی قرابت کے اصل دعویٰ اور حقدار تو وہ لوگ ہیں جنہوں نے اس کی پیروی کی۔ یعنی اس کی ملت اور سنت کی پیروی کی اور هذا النبی اور اس کی پیروی کی۔ یعنی محمد ﷺ کی پیروی کی۔
وَالَّذِينَ آمَنُوا بِاللَّهِ وَلِئِى الْمُؤْمِنِينَ۔

۲۱۲۔ ہمیں ابو حامد احمد بن الحسن الوراق نے، سے ابو احمد محمد بن احمد الجزری نے، سے عبد الرحمن بن ابی حاتم نے، سے ابو سعید الاشج نے، سے وکیع نے سفیان بن سعید سے اور اس نے اپنے والد سے، اس نے ابی الضحیٰ سے اور اس نے عبد اللہ سے روایت کر کے خبر دی کہ رسول اللہ ﷺ نے فرمایا: ہر نبی کے لئے نبیوں میں سے دوست ہوتے ہیں۔ میں ان میں سے اپنے باپ اور اپنے رب کے خلیل کا ولی ہوں۔ پھر آپ ﷺ نے یہ آیت تلاوت کی:

إِنَّ أَوَّلَى النَّاسِ بِإِبْرَاهِيمَ لِلَّذِينَ اتَّبَعُوهُ وَهَذَا النَّبِيُّ (الآیۃ)
قول خداوندی :

وَدَّتْ طَائِفَةٌ مِّنْ أَهْلِ الْكِتَابِ لَوْ يُضِلُّوكُمْ (الآیۃ ۶۹)
(اے اہل اسلام) بعضے اہل کتاب اس بات کی خواہش رکھتے ہیں کہ تم کو گمراہ
کرویں (الآیۃ)

۲۱۳۔ یہ آیت حضرت معاذ بن جبل (حدیفہ) اور عمار بن یاسر رضی اللہ تعالیٰ عنہم کے بارے میں اس وقت نازل ہوئی جب یہود نے انہیں اپنے دین کی طرف دعوت دی۔ اس کا ذکر سورہ بقرہ میں گزر چکا ہے۔

قول خداوندی ہے:

وَقَالَتْ طَائِفَةٌ مِّنْ أَهْلِ الْكِتَابِ آمِنُوا بِالَّذِي أُنْزِلَ عَلَى الَّذِينَ
آمَنُوا (الآیۃ ۷۲)

اور اہل کتاب ایک دوسرے سے کہتے ہیں کہ جو (کتاب) مومنوں پر نازل ہوئی
ہے.....

۲۱۴۔ الحسن اور السدی کا قول ہے کہ خیبر (بقول بعض عربین) کے یہود کے بارہ مذہبی پیشواؤں نے باہم طے کیا اور ایک دوسرے سے کہا کہ محمد ﷺ کے دین میں دن کے آغاز میں یوں داخل ہو جاؤ کہ صرف زبانی اقرار کرو، دل سے اعتقاد نہ رکھو اور دن کے آخری حصے میں انکار کر دو اور کہو کہ ہم نے اپنی کتابوں میں دیکھا اور اپنے علماء سے مشورہ کیا۔ ہمیں معلوم ہوا کہ محمد وہ نبی نہیں ہیں۔ ہم پر اس کا جھوٹا ہونا ظاہر ہو گیا اور اس کے دین کا باطل ہونا ثابت ہو گیا۔ جب تم یہ کر لو گے تو صحابہ کے دلوں میں ان کے بارے میں شکوک و شبہات پیدا ہوں گے اور وہ کہیں گے کہ یہ لوگ اہل کتاب ہیں اور وہ اس کے بارے میں ہم

سے بہتر جانتے ہیں۔ اس طرح وہ اپنے دین کو چھوڑ کر تمہارے دین کی طرف پلٹیں گے۔ اس پر اللہ تعالیٰ نے یہ آیت نازل کی اور اپنے نبی محمد ﷺ کو اور مؤمنوں کو باخبر کر دیا۔

۲۱۵۔ (اور) مجاہد، مقاتل اور الکشی کا قول ہے کہ یہ آیت قبلہ کے معاملے سے متعلق ہے اور شان نزول یہ ہے کہ جب قبلہ کو خانہ کعبہ کی طرف پھیرا گیا تو یہ بات یہود پر ان کی مخالفت کے باعث سخت شاق اور ناگوار گزری۔ کعب بن اشرف اور اس کے ساتھیوں نے کہا کہ کعبہ کے معاملے پر محمد ﷺ پر نازل ہونے والے احکام پر ایمان لاؤ اور دن کے شروع میں کعبہ کی طرف نماز پڑھو۔ پھر دن کے آخری حصے میں کعبے کا انکار کرو۔ اور اپنے قبے صحرہ کی طرف پھر جاؤ۔ شاید وہ پھر یہ کہیں کہ یہ اہل کتاب ہیں اور ہم سے زیادہ جاننے والے ہیں۔ اس طرح شاید وہ ہمارے قبلہ کی طرف دوبارہ پھر جائیں۔ اس پر اللہ تعالیٰ نے اپنے نبی کو ان کے مکر اور چال سے خبردار اور محتاط کر دیا اور ان کے راز سے باخبر کر دیا اور یہ آیت نازل کی:

وَقَالَتْ طَائِفَةٌ مِّنْ أَهْلِ الْكِتَابِ (الآیۃ)

قول خداوندی :

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا (الآیۃ ۷۷)

جو لوگ خدا کے اقرار اور اپنی قسموں (کو بیچ ڈالتے ہیں اور ان) کے عوض

تھوڑی سی قیمت حاصل کرتے ہیں (الآیۃ)

۲۱۶۔ ہمیں ابو بکر احمد بن الحسن القاضی نے، اسے حاجب بن احمد نے، اسے محمد بن حماد نے، اسے ابو معاویہ نے الاعمش سے، اس نے شقیق سے اور اس نے عبد اللہ سے روایت کر کے خبر دی اور کہا کہ رسول اللہ ﷺ نے فرمایا: جس کسی نے اس لئے جھوٹی قسم کھائی تاکہ کسی مسلمان کا مال کھائے تو وہ اللہ تعالیٰ سے اس حالت میں ملے گا کہ اللہ اس سے ناراض ہوگا۔

اشعث بن قیس نے کہا کہ اللہ کی قسم یہ آیت میرے بارے میں نازل ہوئی۔ اس کا شان نزول یہ ہے کہ میرا ایک یہودی کے ساتھ زمین پر تنازعہ تھا۔ اس نے مجھے میرا حق دینے سے انکار کیا۔ میں نے مقدمہ نبی کریم ﷺ کی خدمت میں پیش کر دیا۔ آپ ﷺ نے مجھ سے پوچھا کہ کیا تمہارے پاس ثبوت ہے۔ میں نے کہا کہ نہیں۔ آپ ﷺ نے یہودی سے پوچھا کہ کیا تم حلف اٹھاتے ہو۔ تو میں نے عرض کیا کہ اے اللہ کے رسول ﷺ یہ تو حلف اٹھا لے گا اور میرا مال لے جائے گا۔ اس پر اللہ تعالیٰ نے یہ آیت نازل کی:

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا (الآیۃ)

اس حدیث کو امام بخاری نے عبدان سے، اس نے ابو حمزہ سے اور اس نے الاعمش سے روایت کیا

ہے۔

۲۱۷۔ ہمیں احمد بن محمد بن ابراہیم المہر جانی نے، اسے عبد اللہ محمد بن محمد الزاہد نے، اسے ابو القاسم البغوی نے، اسے محمد بن سلیمان نے اور اس کو صالح بن عمر نے الأعمش سے، اس نے شفیق سے روایت کر کے خبر دی ہے۔ اس نے کہا کہ عبد اللہ نے کہا کہ جس نے جھوٹا حلف اٹھایا تا کہ کسی کا مال لے اڑے، وہ اللہ سے اس حالت میں ملے گا کہ اللہ اس پر ناراض ہوگا۔ اس پر اللہ تعالیٰ نے یہ آیت :

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا نَّازِلُكَ

پھر اشعث بن قیس آگئے تو انہوں نے پوچھا کہ ابو عبد الرحمن کیا بنا رہا تھا۔ ہم نے کہا کہ فلاں فلاں بات۔ اس پر اشعث نے کہا کہ یہ آیت میرے بارے میں نازل ہوئی ہے۔ میں ایک شخص کے خلاف مقدمہ رسول اللہ ﷺ کے پاس لے گیا۔ آپ ﷺ نے فرمایا کہ کیا تمہارے پاس کوئی ثبوت ہے؟ میں نے عرض کیا کہ نہیں۔ تب آپ ﷺ نے فرمایا کہ فریق مخالف حلف اٹھائے۔ میں نے عرض کیا کہ تب تو وہ حلف اٹھا لے گا۔ اس پر آپ ﷺ نے فرمایا ”جس کسی نے جھوٹا حلف اٹھایا تا کہ وہ کسی کا مال لے اڑے تو وہ اللہ تعالیٰ سے اس حالت میں ملے گا کہ اللہ اس پر ناراض ہوگا۔“ اس پر اللہ تعالیٰ نے یہ آیت :

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا..... (الآیۃ) نازل کی۔

اس حدیث کو امام بخاری نے حجاج بن منہال سے، اور اس نے ابو عوانہ سے روایت کیا۔ امام مسلم نے اس حدیث کو ابو بکر بن ابی شیبہ سے، اس نے وکیع سے، اس نے ابن نمیر سے، اس نے ابو معاویہ سے، ان سب نے الأعمش سے اس حدیث کو روایت کیا ہے۔

۲۱۸۔ ہمیں ابو عبد الرحمن الشاذلی نے، اسے محمد بن عبد اللہ بن محمد بن زکریا نے، اسے محمد بن عبد الرحمن الفقیہ نے، اسے محمد بن یحییٰ نے، اسے عبد الرزاق نے، اسے سفیان نے منصور سے اور الأعمش نے، انہوں نے ابو اؤل سے روایت کر کے خبر دی کہ عبد اللہ نے کہا کہ رسول اللہ ﷺ نے فرمایا: کوئی شخص کسی غلط طریقے سے مال لے اڑانے کے لئے حلف نہیں اٹھاتا، مگر یہ کہ وہ اللہ تعالیٰ سے اس حالت میں ملے گا کہ اللہ تعالیٰ اس پر ناراض اور غضبناک ہوگا۔ راوی کا کہنا ہے کہ اس پر یہ آیت

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا..... (الآیۃ) نازل ہوئی۔

راوی کا کہنا ہے کہ اسی دوران الاشعث آیا۔ عبد اللہ حدیث بیان کر رہے تھے۔ اشعث نے کہا کہ یہ آیت میرے بارے میں اور ایک شخص کے بارے میں نازل ہوئی ہے۔ جس کے ساتھ میرا ایک کنویں پر جھگڑا تھا۔ میں مقدمہ نبی کریم ﷺ کے پاس لے گیا۔ نبی کریم ﷺ نے فرمایا کہ کیا تمہارے پاس دعوے کا کوئی ثبوت ہے۔ میں نے کہا کہ نہیں۔ آپ ﷺ نے فرمایا کہ پھر فریق مخالف حلف اٹھائے۔ میں نے عرض

کیا کہ یہ شخص تو حلف اٹھالے گا۔ راوی کا کہنا ہے کہ اس پر یہ آیت :

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا..... (الآية) نازل ہوئی۔

۲۱۹۔ ہمیں عمرو بن ابی عمرو المزکی نے، اسے محمد بن المکی نے، اسے محمد بن یوسف نے، اسے محمد بن اسماعیل البخاری نے، اسے علی بن عبداللہ نے خبر دی کہ اس نے ہشیم کو کہتے سنا کہ اسے العوام بن حوشب نے ابراہیم بن عبدالرحمن سے، اس نے عبداللہ بن ابی اوفی سے روایت کر کے خبر دی کہ ایک شخص نے بازار میں (فروخت کرنے کے لئے) سودا لگایا تو اس نے حلف اٹھا کر کہا کہ اس نے اس سودا کی اتنی قیمت دی ہے جو اس نے نہیں دی تھی تاکہ کسی مسلمان کو جھانسدے۔ اس پر آیت

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا..... (الآية) نازل ہوئی۔

۲۲۰۔ الکلی کا قول ہے کہ علماء یہود کی ایک جماعت فاقہ زدہ تھی۔ انہیں قحط کا سامنا ہوا تھا۔ وہ کعب بن اشرف کے پاس مدینہ میں آگئے تو کعب نے ان سے پوچھا کہ کیا تم اپنی کتابوں میں اس شخص کو اللہ کا رسول جانتے ہو، انہوں نے کہا ہاں۔ انہوں نے پوچھا کہ تم کیا جانتے ہو؟ اس نے کہا کہ نہیں، یعنی وہ اس کا رسول نہیں ہے۔ انہوں نے کہا کہ ہم تو اس بات کی گواہی دیتے ہیں کہ وہ اللہ کا بندہ اور اس کا رسول ہے۔ اس پر کعب نے کہا کہ خدا نے تمہیں بہت سی بھلائی سے محروم کر دیا۔ تم میرے پاس آئے ہوتا کہ میں تمہارے ساتھ حسن سلوک کروں اور تمہارے اہل و عیال کے لئے کپڑے دوں اب خدا نے تمہیں بھی محروم کر دیا اور تمہارے اہل و عیال کو بھی۔ اس پر انہوں نے کہا کہ ہمیں شبہ ہوا ہے، ذرا ٹھہرو کہ ہم اس سے ملیں۔ پھر وہ چلے گئے اور انہوں نے نبی کریم ﷺ کی صفت کے برعکس آپ ﷺ کی صفت لکھی اور نبی کریم ﷺ کے پاس گئے۔ آپ ﷺ کے ساتھ گفتگو کی اور آپ ﷺ سے سوالات کئے۔ اس کے بعد کعب کے پاس واپس آئے اور کعب سے کہا کہ ہماری رائے تھی کہ یہ شخص اللہ کا رسول ہے، لیکن جب ہم اس سے ملے تو یہ وہ شخص نہیں ہے، جس کی تعریف ہمارے ہاں کی گئی ہے۔ ہم نے اس شخص کی صفات ان صفات سے مختلف دیکھی ہیں جو ہمارے ہاں موجود ہیں۔ یہ کہہ کر انہوں نے وہ تحریر نکالی جو انہوں نے خود لکھی تھی۔ کعب نے اس پر نظر ڈالی تو خوش ہو گیا اور انہیں غلہ دے دیا اور انہیں خرچ وغیرہ دیا۔ اس واقعہ پر اللہ تعالیٰ نے یہ آیت نازل کی۔

۲۲۰م۔ عکرمہ کا قول ہے کہ یہ آیت رؤسائے یہود ابو رافع، کنانہ بن ابی الحقیق اور جحی بن اخطب وغیرہم کے بارے میں نازل ہوئی ہے۔ انہوں نے محمد ﷺ کی شان میں جو کچھ اللہ نے تورات میں لکھا تھا، لکھا۔ پھر انہوں نے اس کو بدل کر اپنے ہاتھوں سے اس کے خلاف لکھا اور حلف اٹھا کر کہا کہ یہ اللہ کی طرف سے ہے تاکہ ان کے پیروکاروں کی طرف سے انہیں جو کچھ کھانے پینے کو ملتا تھا وہ بند نہ ہو۔

قول خداوندی :

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ (الآية ۹۷)
کسی آدمی کو شایان نہیں کہ خدا تو اسے کتاب اور (الآية)

۲۲۱۔ الضحاک اور مقاتل کا قول ہے کہ یہ آیت نجران کے نصاریٰ کے بارے میں نازل ہوئی۔ جب انہوں نے حضرت عیسیٰ علیہ السلام کی پرستش کی۔ قول خداوندی ”لبشر“ سے مراد حضرت عیسیٰ علیہ السلام ہیں۔ اور ”ان یؤتیہ اللہ الکتاب“ سے مراد انجیل ہے۔

۲۲۲۔ الکسبی اور عطاء کی روایت میں حضرت ابن عباس رضی اللہ تعالیٰ عنہ کا قول ہے کہ ابورافع یہودی اور نجران کے نصاریٰ میں سے الزبیر نے کہا کہ اے محمد (ﷺ) کیا آپ چاہتے ہیں کہ ہم آپ کی پرستش کریں اور آپ کو رب بنالیں۔ رسول اللہ (ﷺ) نے جواب دیا: معاذ اللہ، خدا کی پناہ جو غیر اللہ کی پرستش کی جائے یا ہم غیر اللہ کی پرستش کا حکم دیں۔ مجھے اللہ تعالیٰ نے اس کام کے لئے مبعوث نہیں کیا۔ اور نہ ہی اس نے مجھے اس بات کا حکم دیا ہے۔ اس پر اللہ تعالیٰ نے یہ آیت نازل کی۔

۲۲۳۔ الحسن کا قول ہے کہ مجھ تک یہ بات پہنچی ہے کہ ایک شخص نے کہا کہ اے اللہ کے رسول (ﷺ) ہم آپ (ﷺ) کو اسی طرح سلام کرتے ہیں جس طرح ہم ایک دوسرے کو کرتے ہیں۔ تو کیا ہم آپ (ﷺ) کو سجدہ نہ کیا کریں۔ آپ (ﷺ) نے فرمایا کہ اللہ کے سوا کسی اور کو سجدہ نہیں کیا جانا چاہئے۔ البتہ اپنے نبی کا اکرام کرو اور اس کے اہل کا حق پہچانو۔ اس پر اللہ تعالیٰ نے یہ آیت نازل کی۔

قول خداوندی :

أَفَغَيْرَ دِينِ اللَّهِ يَبْغُونَ (الآية ۸۳)
کیا یہ کافر خدا کے دین کے سوا کسی اور دین کے طالب ہیں (الآية)

۲۲۴۔ حضرت ابن عباس رضی اللہ تعالیٰ عنہ کا قول ہے کہ اہل کتابین یعنی یہود اور نصاریٰ جو تورات اور انجیل کے حامل ہیں، دین ابراہیمی کے بارے میں اپنے باہمی اختلاف کا معاملہ نبی کریم (ﷺ) کے پاس لے گئے۔ ہر فرقے کا خیال تھا کہ وہی حضرت ابراہیم علیہ السلام کے دین کا زیادہ دعویٰ دار اور حقدار ہے۔ نبی کریم (ﷺ) نے فرمایا کہ دونوں فریق دین ابراہیمی (کی قربت) سے بری ہیں۔ اس پر وہ ناراض ہو گئے۔ انہوں نے کہا کہ خدا کی قسم، ہم آپ (ﷺ) کے فیصلے پر رضامند نہیں ہیں اور نہ ہی ہم آپ (ﷺ) کا دین قبول کریں گے۔ اس پر اللہ تعالیٰ نے یہ آیت :

أَفَغَيْرَ دِينِ اللَّهِ يَبْغُونَ (الآية) نازل کی۔

قول خداوندی :

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ..... (الاية ۸۶)
خدا ایسے لوگوں کو کیونکر ہدایت دے جو ایمان لانے کے بعد کافر ہو گئے..... (الایۃ)

۲۲۵۔ ہمیں ابو بکر الحارثی نے، اسے (ابو) محمد بن حیان نے، اسے ابویحییٰ عبدالرحمن بن محمد نے، اسے سہل بن عثمان نے، اسے علی بن عاصم نے، اس نے خالد اور داؤد سے، انہوں نے عکرمہ سے اور اس نے ابن عباسؓ سے روایت کر کے خبر دی کہ انصار میں سے ایک شخص مرتد ہو کر مشرکوں سے جا ملا۔ اس پر اللہ تعالیٰ نے یہ آیت كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ..... إِلَّا الَّذِينَ تَابُوا تک نازل کی۔ اس کی قوم نے اسے یہ آیت سمجھی۔ جب یہ آیت اس کو پڑھ کر سنائی گئی تو اس نے کہا کہ واللہ میری قوم نے رسول اللہ ﷺ پر جھوٹ نہیں بولا اور نہ ہی رسول اللہ ﷺ نے اللہ پر جھوٹ باندھا اور اللہ تعالیٰ (ہم) تینوں میں سے سب سے سچا ہے۔ پھر وہ تابع ہو کر واپس ہوا۔ رسول اللہ ﷺ نے اس کا اسلام میں دوبارہ آنا قبول فرمایا اور اسے چھوڑ دیا۔ یعنی اس پر کوئی مواخذہ نہیں کیا۔

۲۲۶۔ ہمیں ابو بکر نے، اسے ابو محمد نے، اسے یحییٰ نے، اسے سہل نے، اس نے ابو زائدہ سے، اس نے داؤد بن المنہد سے، اس نے عکرمہ سے، اس نے ابن عباس رضی اللہ تعالیٰ عنہ سے روایت کر کے خبر دی کہ انصار میں سے ایک شخص اسلام سے مرتد ہو کر اہل شرک میں جا ملا۔ پھر یہ شخص تابع ہوا، اس نے اپنی قوم کو پیغام بھیجا کہ رسول اللہ ﷺ سے دریافت کریں کہ کیا میرے لئے توبہ کی گنجائش ہے۔ میں نادام اور پشیمان ہو گیا ہوں۔ اس پر یہ آیت نازل ہوئی:

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ..... إِلَّا الَّذِينَ تَابُوا

قوم نے اسے یہ لکھ بھیجا تو وہ لوٹا اور اسلام کے حلقے میں داخل ہوا۔
۲۲۷۔ ہمیں ابو عبد الرحمن بن ابی حامد نے، اسے ابو بکر بن زکریا نے، اسے محمد بن عبدالرحمن الفقیہ نے، اسے احمد بن سیار نے، اسے مسدد بن مسرہد نے، اسے جعفر بن سلیمان نے حمید الاعرج سے، اس نے مجاہد سے روایت کر کے خبر دی۔ اس نے کہا کہ الحارث بن سويد نے اسلام قبول کیا اور رسول اللہ ﷺ کے ساتھ تھا۔ اس کے بعد وہ اپنی قوم سے جا ملا اور کافر ہو گیا۔ اس پر اللہ تعالیٰ نے یہ آیت

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ..... فَإِنَّ اللَّهَ غَفُورٌ رَحِيمٌ نازل کی۔

اس کی قوم کا ایک شخص یہ آیت اس کے پاس لے گیا اور اس کو پڑھ سنائی۔ تو الحارث نے کہا کہ واللہ میرے علم کی حد تک تم سچے ہو اور رسول اللہ ﷺ تم سے بھی زیادہ سچے ہیں اور اللہ تعالیٰ تینوں میں سب

سے زیادہ سچا ہے۔ اس کے بعد وہ شخص واپس لوٹا اور اس نے اچھا اسلام قبول کیا۔

قول خداوندی :

رَأَى الَّذِينَ كَفَرُوا بَعْدَ إِيمَانِهِمْ..... (الایة) (۹۰)

جو لوگ ایمان لانے کے بعد کافر ہو گئے..... الخ

۲۲۷۔ الحسن قتادہ اور عطاء الخراسانی کا قول ہے کہ یہ آیت یہود کے بارے میں نازل ہوئی۔ جنہوں نے حضرت عیسیٰ علیہ السلام اور انجیل کا انکار کیا۔ پھر حضرت محمد ﷺ اور قرآن کی بعثت سے اور بھی زیادہ کفر کیا۔

۲۲۸۔ ابو العالیہ کا قول ہے کہ یہ آیت یہود اور نصاریٰ دونوں کے بارے میں نازل ہوئی، جنہوں نے نبی اکرم ﷺ کی صفات اور نشانوں پر ایمان لانے کے بعد ان پر ایمان لانے سے انکار کیا اور کفر کیا۔ پھر اپنے کفر پر ڈٹے رہنے کے باعث اور بھی زیادہ کفر کے مرتکب ہوئے۔

قول خداوندی :

كُلُّ الطَّعَامِ كَانَ حَلَالًا لِّبَنِي إِسْرَائِيلَ..... (الایة) (۹۳)

بنی اسرائیل کے لئے (تورات کے نازل ہونے سے) پہلے کھانے کی تمام چیزیں حلال تھیں..... (الایة)

۲۲۹۔ ابوروق اور الکشی کا قول ہے کہ یہ آیت اس وقت نازل ہوئی جب نبی اکرم ﷺ نے کہا کہ ہم ملت ابراہیمی پر ہیں۔ یہود نے کہا کہ یہ کیسے ہو سکتا ہے، جبکہ تم اونٹ کا گوشت کھاتے ہو اور اونٹنیوں کا دودھ پیتے ہو۔ اس پر نبی کریم ﷺ نے فرمایا کہ یہ دونوں چیزیں حضرت ابراہیم علیہ السلام کے لئے حلال تھیں، اس لئے ہم اسے حلال جانتے اور قرار دیتے ہیں۔ اس پر یہود نے کہا کہ آج ہم جو چیزیں حرام کر رہے ہیں، یہ چیزیں حضرت نوح علیہ السلام اور حضرت ابراہیم علیہ السلام پر حلال تھیں، تا آنکہ یہ حکم ہم تک پہنچا۔ اس پر اللہ تعالیٰ نے انہیں جھوٹا قرار دیتے ہوئے یہ آیت :

كُلُّ الطَّعَامِ كَانَ حَلَالًا لِّبَنِي إِسْرَائِيلَ..... (الایة) نازل کی۔

قول خداوندی :

إِنَّ أَوَّلَ بَيْتٍ وُضِعَ لِلنَّاسِ..... (الایة) (۹۶)

پہلا گھر جو لوگوں (کے عبادت کرنے) کے لئے مقرر کیا گیا..... (الایة)

۲۳۰۔ مجاہد کا قول ہے کہ مسلمانوں اور یہود نے باہم ایک دوسرے پر فخر جتایا۔ یہود کا کہنا تھا کہ

بیت المقدس کعبہ سے افضل اور زیادہ عظمت والا ہے، کیونکہ یہ انبیاء کی ہجرت کی جگہ ہے اور ارض مقدس میں واقع ہے۔ مسلمانوں کا کہنا تھا بلکہ کعبہ افضل ہے، اس پر اللہ تعالیٰ نے یہ آیت نازل کی۔

قول خداوندی :

يَا أَيُّهَا الَّذِينَ آمَنُوا إِن تُطِيعُوا فَرِيقًا..... (الایة ۱۰۰)

مومنو! اگر تم اہل کتاب کے کسی فریق کا کہنا مان لو گے..... (الایة)

۲۳۱۔ ابو عمرو القنطری نے مجھے اذن روایت کے سلسلے میں خبر دی، اسے محمد بن الحسین المدادی نے روایت کرتے ہوئے کہا کہ ہمیں محمد بن یحییٰ بن خالد نے، اسے اسحاق بن ابراہیم نے، اسے المؤمل بن اسماعیل نے، اسے حماد بن زید نے، اسے ایوب نے عکرمہ سے روایت کر کے کہا کہ دور جاہلیت میں اوس اور خزرج کے دو قبیلوں میں جنگ تھی۔ جب اسلام آیا تو انہوں نے باہم صلح کر لی اور اللہ تعالیٰ نے ان کے دل باہم جوڑ دیئے۔ ایک دفعہ ایک یہودی کسی مجلس میں بیٹھا تھا۔ جس میں اوس اور خزرج کے کچھ لوگ تھے۔ اس یہودی نے ایک ایسا شعر پڑھا جو ان قبیلوں کی باہم جنگ کے دوران ایک شاعر نے کہا تھا۔ وہ اس بات سے بھڑک اٹھے۔

ایک قبیلے والوں نے کہا کہ ہمارے شاعر نے فلاں جنگ کے موقع پر فلاں بات کہی تھی، دوسرے قبیلے والوں نے کہا کہ ہمارے شاعر نے فلاں جنگ کے موقع پر فلاں فلاں بات کہی تھی۔ راوی کا کہنا ہے کہ اس پر (دونوں فریقوں کے) لوگوں نے کہا کہ آؤ از سر نو جنگ شروع کر دیں جس طرح پہلے تھی۔ اوس والوں نے اپنے قبیلے کے لوگوں کو پکارا۔ دوسروں نے خزرج کے لوگوں کو پکارا۔ اسلحہ اٹھا کر دونوں فریق اکٹھے ہو گئے اور لڑائی کے لئے صف آرا ہوئے۔ اس موقع پر یہ آیت نازل ہوئی۔ نبی کریم ﷺ (موقع پر) تشریف لائے اور دونوں صفوں کے درمیان کھڑے ہو گئے اور یہ آیت تلاوت کی اور اپنی آواز بلند کی۔ جب لوگوں نے آپ ﷺ کی آواز سنی تو خاموش ہو گئے اور آپ ﷺ کی طرف ہمہ تن گوش ہو گئے۔ جب آپ ﷺ تلاوت سے فارغ ہوئے تو لوگوں نے ہتھیار رکھ دیئے اور ایک دوسرے سے گلے ملے اور پھوٹ پھوٹ کر رونے لگے۔

۲۳۲۔ زید بن اسلم کا قول ہے کہ مرثاس بن قیس یہودی دور جاہلیت میں ایک عمر رسیدہ شخص تھا، بہت بڑا کافر تھا، اس کے دل میں مسلمانوں کے خلاف سخت بغض اور حسد تھا، اس کا گزراوس اور خزرج قبیلے کے کچھ صحابہ کے پاس سے ہوا جو کسی مجلس میں جمع ہو کر باہم گفتگو کر رہے تھے۔ اسے انہیں اکٹھا دیکھ کر اور ان کا باہم میل ملاپ دیکھ کر غصہ آیا۔ نیز اسلام میں ان کی بہتر حالت دیکھ کر سخت غصہ آیا، جبکہ دور جاہلیت میں ان کے درمیان شدید عداوت تھی۔ اس نے کہا کہ بنی قبیلہ کا گروہ اس ملک میں یکجا ہو کر بیٹھا ہے۔ نہیں، خدا کی قسم اگر وہ اکٹھے ہو گئے تو ہمیں چین نصیب نہیں ہوگا۔ لہذا اس نے اپنے پاس موجود ایک یہودی

نوجوان کو حکم دیا اور کہا کہ تم ان کے پاس جاؤ، ان کے ساتھ بیٹھو، پھر جنگ بعث کا ذکر چھیڑو اور اس سے پہلی لڑائی کا ذکر کرو اور کچھ ایسے اشعار پڑھ سناؤ جو یہ لوگ ان باہم جنگوں میں ایک دوسرے کے خلاف کہتے تھے۔ بعث وہ جنگ تھی جس میں اوس اور خزرج کے قبیلوں نے ایک دوسرے قبیلے کے آدمیوں کو قتل کیا تھا۔ اس جنگ میں اوس کے قبیلے کو خزرج کے قبیلے پر فتح حاصل ہوئی تھی۔

چنانچہ اس نوجوان نے اس کے حکم کی تعمیل کی۔ تب اوس اور خزرج کے لوگوں نے باہم باتیں کیں تو جھگڑا کھڑا ہو گیا۔ انہوں نے ایک دوسرے پر فخر جتایا۔ یہاں تک کہ دونوں قبیلوں کے دو شخص اوس بن قبیلہ قبیلہ اوس کی بنی حارثہ کی شاخ سے اور جبار بن صخر، خزرج قبیلے کی بنو سلمہ کی شاخ سے ایک دوسرے کے ساتھ الجھ گئے۔ ان کے درمیان تو تکار شروع ہو گئی۔ ایک نے دوسرے سے کہا کہ اگر تم چاہو تو میں ابھی از سر نو جنگ شروع کر سکتا ہوں۔ دونوں فریقوں کے لوگ غضبناک ہو گئے اور انہوں نے کہا کہ پھر جنگ ہو جائے۔ ہتھیار سنبھالو اور کھلے میدان میں چلو۔ یہ رہا کھلا میدان۔ لہذا وہ باہر نکلے اور دور جاہلیت کے دعویٰ پر اوس اور خزرج کے لوگ ایک دوسرے سے گتھم گتھا ہو گئے۔

اس حادثہ کی خبر رسول اللہ ﷺ تک پہنچی تو آپ ﷺ اپنے ساتھ مہاجرین کو لے کر ان کی طرف نکلے۔ یہاں تک کہ ان کے پاس پہنچ گئے۔ آپ ﷺ نے فرمایا: اے معشر مسلمین کیا میرے ہوتے ہوئے تم جاہلیت کا دعویٰ کر رہے ہو اور یہ حرکت اس کے بعد کہ اللہ تعالیٰ نے تم کو اسلام سے سرفراز کیا اور اسلام کے ذریعے تمہارے درمیان دور جاہلیت کی خرابی کو منقطع کر دیا۔ تمہارے درمیان الفت و محبت ڈال دی۔ کیا اس کے بعد اب تم کافر ہو کر اپنی سابقہ روش کی طرف لوٹ رہے ہو۔

اللہ اللہ، اوس اور خزرج کے لوگوں کو محسوس ہوا کہ یہ شیطانی دوسہ تھا اور ان کے دشمن کی ایک چال تھی۔ انہوں نے اپنے ہاتھوں سے ہتھیار پھینک دیے اور رو پڑے۔ وہ آپس میں ایک دوسرے کے ساتھ بغلگیر ہو گئے۔ اس کے بعد رسول اللہ ﷺ کے ساتھ مطیع و فرماں بردار بن کر چل دیئے۔ خدائے عز و جل نے اس موقع پر یہ آیت نازل کی:

يَا أَيُّهَا الَّذِينَ آمَنُوا إِن تَطِيعُوا فَرِيقًا مِّنَ الَّذِينَ أُوتُوا الْكِتَابَ

اے اوس اور خزرج کے لوگو، اگر تم یہودی شاس اور اس کے ساتھیوں کی بات مانو گے وہ تم کو کافر بنا کر چھوڑیں گے۔

جابر بن عبد اللہ کا کہنا ہے کہ سامنے سے آنے والا کوئی شخص ہمیں رسول اللہ ﷺ سے زیادہ ناپسند نہ تھا۔ آپ ﷺ نے اپنے دست مبارک سے ہماری طرف اشارہ کیا تو ہم رک گئے۔ اللہ تعالیٰ نے ہمارے درمیان صلح کرادی۔ (اس کے بعد) ہمارے لئے رسول اللہ ﷺ سے زیادہ محبوب کوئی شخص نہ تھا۔ میں نے اس دن کے آغاز میں اس دن سے زیادہ بدتر ہرگز نہ دیکھا تھا اور اس کے آخری حصے سے بہتر کوئی دن نہیں دیکھا۔

قول خداوندی :

وَ كَيْفَ تَكْفُرُونَ (الایہ ۱۰۱)

اور تم کیونکر کفر کرو گے..... (الایہ)

۲۳۳۔ ہمیں احمد بن الحسن الحیر ی نے، اسے محمد بن یعقوب نے، اسے العباس الدور ی نے، اسے ابو نعیم الفضل بن دیکن نے، اسے قیس بن الربیع سے، اس نے الاغر سے، اس نے خلیفہ بن حصین سے، اس نے ابی نصر سے اور اس نے ابن عباس رضی اللہ تعالیٰ عنہ سے روایت کر کے خبر دی کہ اس اور خزرج کے قبیلوں کے درمیان دور جاہلیت میں دشمنی تھی۔ وہ آپس میں اس کا ذکر کرتے تھے۔ بعض ایک دوسرے سے تلواروں کے ذریعے خون کا بدلہ لیتے تھے۔ اس کی اطلاع رسول اللہ ﷺ کو دی گئی۔ آپ ﷺ ان کی طرف چل دیئے۔ تب یہ آیت :

وَ كَيْفَ تَكْفُرُونَ وَأَنْتُمْ تُتْلَىٰ عَلَيْكُمْ آيَاتُ اللَّهِ وَفِيكُمْ رَسُولُهُ..... تا

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا - نازل ہوئی

۲۳۴۔ ہمیں الشریف اسماعیل بن الحسن بن محمد بن الحسین العقیب نے خبر دے کر کہا کہ اسے اس کے دادا محمد بن الحسین نے کہا، اسے احمد بن محمد بن الحسن الحافظ نے، اسے حاتم بن یونس الجرجانی نے، اسے ابراہیم بن ابی اللیث نے، اسے الاشجعی نے سفیان سے، اس نے خلیفہ بن حصین سے، اس نے ابی نصر سے اور اس نے ابن عباس رضی اللہ تعالیٰ عنہ سے روایت کر کے خبر دی کہ اس اور خزرج کے لوگ آپس میں باتیں کر رہے تھے کہ ایک دوسرے سے غصہ ہو گئے۔ یہاں تک کہ جنگ کی نوبت آ گئی۔ انہوں نے ہتھیار اٹھائے اور ایک دوسرے کی طرف بڑھے۔ اس پر یہ آیت :

وَ كَيْفَ تَكْفُرُونَ وَأَنْتُمْ تُتْلَىٰ عَلَيْكُمْ آيَاتُ اللَّهِ فَأَنْقَذَكُمْ مِنْهَا - نازل ہوئی۔

قول خداوندی :

كُنْتُمْ خَيْرَ أُمَّةٍ أُخْرِجَتْ لِلنَّاسِ (الایہ ۱۱۰)

(مومن) جتنی امتیں (یعنی قومیں) لوگوں میں پیدا ہوئیں تم ان سب سے بہتر ہو۔ (الایہ)

۲۳۵۔ عکرمہ اور مقاتل کا قول ہے کہ یہ آیت ابن مسعود، ابی بن کعب، معاذ بن جبلؓ اور سالمؓ مولیٰ ابی حذیفہ کے بارے میں نازل ہوئی ہے، اس کا شان نزول یہ ہے کہ مالک بن الصیف اور وہب بن یہودا دو یہودیوں نے ان سے کہا کہ ہمارا دین اس دین سے بہتر ہے جس کی تم دعوت دیتے ہو۔ نیز ہم تم سے بہتر اور افضل ہیں۔ اس پر اللہ تعالیٰ نے یہ آیت نازل کی۔

قول خداوندی :

لَنْ يَضُرُّوكُمْ إِلَّا أَذًى..... (الآية ۱۱۱)

اور یہ تمہیں خفیف سی تکلیف کے سوا کچھ نقصان نہیں پہنچا سکیں گے۔

۲۳۶۔ مقاتل کا قول ہے کہ یہود کے سردار کعب، بحری، النعمان، البورافع اور ابویاسر اور ابن صوریہ اپنے میں سے ایمان لانے والے عبداللہ بن سلام اور ان کے ساتھیوں کے پاس گئے اور ان کے اسلام لانے کی وجہ سے انہیں تکلیف دینے لگے۔ اس پر اللہ تعالیٰ نے یہ آیت نازل کی۔

قول خداوندی :

لَيْسُوا سَوَاءً..... (الآية ۱۱۳)

یہ بھی سب ایک جیسے نہیں ہیں..... (الآية)

۲۳۷۔ ابن عباس رضی اللہ تعالیٰ عنہ اور مقاتل کا قول ہے کہ جب عبداللہ بن سلام، ثعلبہ بن سعید، اسید بن سعید اور اسد بن عبید اور یہود کے کچھ دوسرے لوگ ایمان لائے تو یہود کے احبار نے کہا کہ محمد ﷺ پر تو صرف ہمارے برے لوگ ایمان لائے۔ یہ لوگ اگر ہمارے اچھے آدمیوں میں سے ہوتے تو اپنے آباء کا دین ہرگز ترک نہ کرے۔ ان احبار نے ان سے کہا کہ تم اپنا دین دوسرے دین سے بدل کر خسارے میں رہے ہو۔ اس پر اللہ تعالیٰ نے یہ آیت نازل کی۔ ”لیسوا سواءاً“ ابن مسعودؓ کا قول ہے کہ یہ آیت نماز عتمہ کے بارے میں نازل ہوئی ہے جسے صرف مسلمان پڑھتے تھے۔ ان کے سوا دوسرے اہل کتاب یہ نماز نہ پڑھتے تھے۔

۲۳۸۔ ہمیں ابوسعید محمد بن عبدالرحمن الغازی نے، اسے ابو عمرو محمد بن احمد الحیری نے، اسے احمد بن علی بن المثنیٰ نے، اسے ابو یثیمہ نے، اسے ہاشم بن القاسم نے، اسے شبیان نے عاصم سے، اس نے زر سے اور اس نے ابن مسعودؓ سے روایت کر کے خبر دی کہ رسول اللہ ﷺ نے ایک رات عشاء کی نماز مؤخر کر دی۔ پھر آپ ﷺ مسجد کی طرف نکلے۔ دیکھا تو لوگ نماز کے انتظار میں ہیں۔ آپ ﷺ نے فرمایا کہ تمہارے سوا اور کسی دین کے پیرواں گھڑی اللہ کے ذکر میں مصروف نہیں ہیں۔ راوی کا کہنا ہے کہ اس پر یہ آیات

لَيْسُوا سَوَاءً مِنْ أَهْلِ الْكِتَابِ..... وَاللَّهُ عَلِيمٌ بِالْمُتَّقِينَ۔ نازل ہوئیں۔

۲۳۹۔ ہمیں سعید بن محمد بن احمد بن نوح نے، اسے ابو علی بن احمد الفقیہ نے، اسے محمد بن المسیب نے، اسے یونس بن عبدالاعلیٰ نے، اسے عبداللہ بن وہب نے، اسے یحییٰ بن ایوب نے ابن زحر سے، اس

نے سلیمان سے، اس نے زربین حبیش سے اور اس نے عبد اللہ بن مسعودؓ سے روایت کر کے خبر دی اور کہا کہ ایک رات رسول اللہ ﷺ ہم سے رکے رہے، اس رات آپ ﷺ کسی رشتہ دار کے ہاں تھے یا کسی زوجہ کے ہاں تھے۔ آپ ﷺ عشاء کی نماز کے لئے تشریف نہیں لائے۔ یہاں تک کہ تہائی رات گزر گئی تب وہ تشریف لائے۔ ہم میں سے کوئی نماز پڑھ رہا تھا اور کوئی لیٹا ہوا تھا۔ آپ ﷺ نے ہمیں خوشخبری دی اور فرمایا کہ اہل کتاب میں سے کوئی شخص یہ نماز نہیں پڑھتا۔ اس پر یہ آیت

لَيْسُوا سَوَاءً ۚ مِنْ أَهْلِ الْكِتَابِ أُمَّةٌ قَائِمَةٌ يَتْلُونَ آيَاتِ اللَّهِ آنَاءَ اللَّيْلِ
وَهُمْ يَسْجُدُونَ ۖ نَازِلَ هُوَ:

قول خداوندی

يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِنْ دُونِكُمْ..... (الایہ ۱۱۸)
مومنو! کسی غیر (مذہب کے آدمی) کو اپنا رازدار نہ بنانا..... (الایہ)

۲۳۰۔ ابن عباس رضی اللہ تعالیٰ عنہ اور مجاہد کا قول ہے کہ یہ آیت مومنوں کی ایک جماعت کے بارے میں نازل ہوئی ہے جو منافقوں کے ساتھ اٹھتے بیٹھتے تھے اور جن کا یہود کے کچھ لوگوں کے ساتھ میل ملاپ تھا۔ کیونکہ ان کے درمیان رشتہ داری، دوستی، معاہدے، ہمسائیگی اور رضاعت کے تعلقات تھے۔ لہذا اللہ تعالیٰ نے یہ آیت نازل کر کے انہیں ان لوگوں کے ساتھ رازداری کے تعلقات رکھنے سے منع کیا۔ اس ڈر سے کہ ہمیں یہ لوگ مومنوں کے لئے کوئی فتنہ نہ پیدا کریں۔

قول خداوندی

وَإِذْ عَدُوْتُ مِنْ أَهْلِكَ..... (الایہ ۱۲۱)

اور (اس وقت کو یاد کرو) جب تم صبح کو اپنے گھر سے روانہ ہو کر..... (الایہ)

یہ آیت جنگ احد کے غازیوں اور مجاہدوں کے بارے میں نازل ہوئی ہے۔

۲۳۱۔ ہمیں سعید بن محمد الزاہد نے، اسے ابو علی الفقیہ نے، اسے ابوالقاسم البغوی نے، اسے یحییٰ بن عبد الحمید الجہانی نے، اسے عبد اللہ بن جعفر المحرمی نے ابن عون سے، اس نے مسور بن مخرمہ سے روایت کر کے خبر دی کہ میں نے عبد الرحمن بن عوف سے کہا کہ اے میرے ماموں؟ مجھے جنگ احد کے موقع پر اپنا قصہ بیان کیجئے۔ اس نے کہا کہ سورہ آل عمران کی ایک سو بیسویں آیت پڑھو تم وَاِذْ عَدُوْتُ مِنْ أَهْلِكَ نُبَوِّئُ الْمُؤْمِنِينَ تَا ثُمَّ أَنْزَلَ عَلَيْكُمْ مِنْ بَعْدِ الْغَمِّ أَمْنَةً نَاعَسَا بِأَوْغَى۔

قول خداوندی :

لَيْسَ لَكَ مِنَ الْأَمْرِ شَيْءٌ..... (الایة ۱۲۸)

(اے پیغمبر) اس کام میں تمہارا کچھ اختیار نہیں..... (الایة)

۲۴۲۔ ہمیں ابوبکر احمد بن محمد التمیمی نے، اسے عبداللہ بن محمد بن جعفر نے، اسے عبدالرحمن بن حمید نے حمید الطویل سے، اس نے انس بن مالک سے روایت کر کے خبر دی کہ جنگ احد میں رسول اللہ ﷺ کا اگلا ایک دانت ٹوٹ گیا اور آپ ﷺ کا چہرہ خون آلود ہوا۔ آپ ﷺ کے چہرے سے خون بہنے لگا۔ آپ ﷺ (اس وقت) فرما رہے تھے کہ وہ قوم کس طرح فلاح پا سکتی ہے جو اپنے نبی کا چہرہ خون سے رنگے، جب کہ وہ ان کو ان کے رب کی طرف بلا رہا ہو۔ راوی کا کہنا ہے کہ اس پر اللہ تعالیٰ نے یہ آیت :

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبُهُمْ فَإِنَّهُمْ ظَالِمُونَ ، نازل کی

۲۴۳۔ ہمیں محمد بن عبدالرحمن الغازی نے، اسے ابوعمر بن حمدان نے، اسے احمد بن علی الہشبی نے، اسے اسحاق بن ابی اسرائیل نے، اسے عبدالعزیز بن محمد نے، اسے معمر بن الزہری سے، اس نے سالم سے اور اس نے اپنے والد سے روایت کر کے خبر دی، اس نے کہا کہ رسول اللہ ﷺ نے فجر کی نماز میں منافقوں میں سے فلاں فلاں شخص پر لعنت کی۔ اس پر خدائے عزوجل نے یہ آیت :

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبُهُمْ فَإِنَّهُمْ ظَالِمُونَ ، نازل کی۔

اس حدیث کو امام بخاری نے حیان سے، اس نے ابن المبارک سے، اس نے معمر سے روایت کیا ہے۔ اور امام مسلم نے اس حدیث کو ثابت کے واسطے سے روایت کیا ہے۔

۲۴۴۔ ہمیں ابوبکر محمد بن ابراہیم الفارسی نے، اسے محمد بن عیسیٰ بن عرویتہ نے، اسے ابراہیم بن محمد نے، اسے مسلم بن الحجاج نے، اسے شعبی نے، اسے حماد بن سلمہ نے ثابت سے، اس نے انس سے روایت کر کے خبر دی کہ جنگ احد میں رسول اللہ ﷺ کا رباعی دانت ٹوٹ گیا اور آپ ﷺ کے سر پر زخم آ گیا۔ جس سے خون بہنے لگا۔ آپ ﷺ فرما رہے تھے: وہ قوم کیسے فلاح پائے گی، جس نے اپنے نبی کو زخمی کر دیا اور اس کا رباعی دانت توڑ دیا۔ حالانکہ وہ انہیں ان کے رب کی طرف بلا رہا تھا۔ خدائے عزوجل نے اس پر یہ آیت

لَيْسَ لَكَ مِنَ الْأَمْرِ شَيْءٌ۔ نازل کی۔

۲۴۵۔ ہمیں ابواسحاق الثعالبی نے، اسے عبداللہ بن حامد الوڈان نے، اسے ابو حامد بن الشرقی نے، اسے محمد بن یحییٰ نے خبر دی، اس نے کہا کہ ہمیں عبدالرزاق نے، اسے معمر بن الزہری سے، اس نے

سالم سے اور اس نے اپنے والد سے روایت کر کے خبر دی، اس نے کہا کہ اس نے رسول اللہ ﷺ سے نماز فجر کے رکوع سے سر اٹھاتے ہوئے سنا:

ربنا لك الحمد. اللهم العن فلانا وفلانا

یہ کہتے ہوئے آپ ﷺ نے کچھ منافقوں کو بددعا دی تو خدائے عزوجل نے یہ آیت :

لَيْسَ لَكَ مِنَ الْأَمْرِ شَيْءٌ..... (الآية) نازل کی

اس حدیث کو امام بخاریؒ نے الزہری کے واسطے سے سعید بن المسیب سے روایت کیا ہے۔ اس کا سیاق اس حدیث سے بہتر ہے۔

۲۳۶۔ ہمیں القاضي ابوبکر احمد بن الحسن نے، اسے ابوالعباس محمد بن یعقوب نے خبر دیتے ہوئے کہا کہ اسے بحر بن نصر نے کہا کہ ابن وہب کو پڑھ کر سنایا گیا کہ تمہیں یونس بن یزید نے ابن شہاب سے روایت کر کے خبر دی ہے، اس نے کہا کہ مجھے سعید بن المسیبؒ اور ابوسلمہ بن عبد الرحمن نے خبر دی کہ ان دونوں نے ابوہریرہؓ کو یہ کہتے سنا کہ رسول اللہ ﷺ جب نماز فجر میں قرأت سے فارغ ہوتے اور تکبیر کہتے اور سر اٹھاتے تھے تو کہتے تھے:

سمع الله لمن حمده ربنا لك الحمد

پھر فرماتے:

اللهم أنج الوليد بن الوليد، وسلمة بن هشام، وعياش بن أبي ربيعة
والمستضعفين من المؤمنين، اللهم اشدد وطأتك على مضر،
واجعلها عليهم سقین كسنى يوسف، اللهم العن لحيان ورعلا
وذكوان، وعصية عصت الله ورسوله،

اے اللہ ولید بن الولید، سلمہ بن ہشام، عیاش بن ابی ربیعہ اور کمزور مؤمنوں کو نجات دے۔ اے اللہ مضر کے قبیلے پر سختی کر اور ان پر اپنی پکڑ سخت کر، اس پر حضرت یوسفؑ کے زمانے کی سی قحط سالی نازل کر دے۔ اے اللہ لحيان، رعل اور ذکوان اور عصیہ پر لعنت کر۔ انہوں نے اللہ اور اس کے رسول کی نافرمانی کی ہے۔ پھر ہمیں اطلاع ملی کہ انہوں نے یہ آیت نازل ہونے کے بعد یہ عمل ترک کر دیا:

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبُهُمْ فَأِنَّهُمْ ظَالِمُونَ

اس حدیث کو امام بخاری نے موسیٰ بن اسماعیل سے، اس نے ابراہیم بن سعد سے اور اس نے الزہری سے روایت کی۔

قول خداوندی :

وَالَّذِينَ إِذَا فَعَلُوا فَاحِشَةً..... (الآیۃ ۱۳۵)

اور وہ کہ جب کوئی کھلا گناہ یا اپنے حق میں اور برائی کر بیٹھتے ہیں..... (الآیۃ)

۲۳۷۔ ابن عباس رضی اللہ تعالیٰ عنہ نے عطاء کی روایت میں کہا ہے کہ یہ آیت نبہان کھجور فروش کے بارے میں نازل ہوئی۔ اس کا شان نزول یہ ہے کہ نبہان تمر فروش کے پاس ایک عورت اس سے کھجور خریدنے کے لئے آئی تو نبہان نے اسے اپنے ساتھ لپٹا لیا اور اس کا بوسہ لیا۔ پھر اسے ندامت ہوئی، وہ نبی اکرم ﷺ کے پاس آیا اور آپ ﷺ سے اس حرکت کا ذکر کیا۔ اس پر یہ آیت نازل ہوئی۔

۲۳۸۔ انہوں نے انکھی کی روایت میں کہا کہ رسول اللہ ﷺ نے ایک انصاری اور ایک ثقفی دو شخصوں کے درمیان بھائی چارہ قائم کیا۔ یہ دونوں ایک دوسرے سے جدا نہ ہوتے تھے۔ رسول اللہ ﷺ ایک غزوہ کے لئے تشریف لے گئے تو ثقفی آپ ﷺ کے ساتھ چل دیا اور انصاری بھائی کو گھر کی دیکھ بھال کے لئے پیچھے چھوڑ گیا۔ چنانچہ یہ ثقفی کے گھر والوں کا خیال رکھتا تھا۔ ایک دن جب یہ گھر آیا تو اس نے اپنے ساتھی کی بیوی کو اس حالت میں دیکھا کہ اس نے غسل کیا ہوا ہے اور اپنے بال نکھیرے ہوئے ہیں۔ اس کے دل میں یہ فتور پیدا ہوا تو بغیر اجازت لئے اندر داخل ہوا اور ساتھی کی بیوی تک پہنچ گیا اور اسے بوسہ دینے کے لئے آگے بڑھا۔ عورت نے اپنے منہ پر اپنا ہاتھ رکھ لیا اور اس نے اس کے ہاتھ کی پشت پر بوسہ دیا۔ اس کے بعد اسے ندامت ہوئی اور شرم آئی۔ یہ واپس لوٹا۔ اس عورت نے کہا: سبحان اللہ، تو نے اپنی امانت میں خیانت کی اور اپنے رب کی نافرمانی بھی کی اور اپنی مراد بھی نہیں پائی۔

راوی کا کہنا ہے کہ یہ شخص اپنے کئے پر نادم ہوا اور نکل کر جنگلوں میں گھومتا رہا اور اللہ سے اپنے گناہ پر توبہ کرتا رہا۔ حتیٰ کہ ثقفی غزوہ سے واپس آیا تو اس کی بیوی نے اسے انصاری بھائی کی حرکت اور حالت سے آگاہ کیا۔ چنانچہ وہ اس کی تلاش میں نکلا۔ اسے اس کا پتہ چل گیا۔ اس نے اسے اچانک سجدے میں گرے ہوئے اور یہ کہتے ہوئے سنا: اے اللہ میرا گناہ، میرا گناہ۔ میں نے اپنے بھائی کی امانت میں خیانت کی۔ ثقفی نے اسے کہا کہ اے فلاں شخص، اللہ اور رسول اللہ ﷺ کے پاس چلو اور اپنے گناہ کے بارے میں آپ ﷺ سے دریافت کرو، شاید اللہ تعالیٰ تمہارے لئے کشائش اور توبہ کی گنجائش پیدا کرے۔ چنانچہ یہ شخص اس کے ساتھ آیا اور مدینہ کو لوٹا۔ ایک دن نماز عصر کے وقت جبریل امین اس کی توبہ کی قبولیت کی بشارت لے کر نازل ہوئے۔ چنانچہ رسول اللہ ﷺ نے ان دونوں یعنی انصاری اور ثقفی کے سامنے اس آیت کی تلاوت کی:

وَالَّذِينَ إِذَا فَعَلُوا فَاحِشَةً..... وَنَعِمَ أَجْرُ الْعَامِلِينَ

اس پر حضرت عمر فاروق رضی اللہ تعالیٰ عنہ نے دریافت کیا کہ یا رسول اللہ ﷺ کیا یہ رعایت اس شخص کے لئے مخصوص ہے یا عام لوگوں کے لئے؟ آپ ﷺ نے فرمایا کہ (توبہ کے معاملے میں) یہ رعایت عام لوگوں کے لئے ہے۔

۲۳۹۔ مجھے ابو عمر محمد بن عبدالعزیز المروزی نے اجازت روایت دیتے ہوئے خبر دی، اسے محمد بن الحسین الحدادی نے، اسے محمد بن یحییٰ نے، اسے اسحاق بن ابراہیم نے، اسے روح نے، اسے محمد نے اپنے والد سے، اس نے عطاء سے خبر دی کہ مسلمانوں نے رسول اللہ ﷺ سے عرض کیا کہ کیا اللہ کے نزدیک بنی اسرائیل ہم سے زیادہ باعزت اور باکرامت ہے۔ ان میں سے کسی سے جب کوئی گناہ سرزد ہوتا تھا تو اس کے گناہ کا کفارہ اس کے دروازے کی دہلیز پر لکھا ہوا یوں پڑا ملتا تھا کہ: تو اپنا کان کاٹ ڈال، تو اپنی ناک کاٹ ڈال، یہ کر، وہ کر۔ اس پر نبی اکرم ﷺ خاموش رہے تو یہ آیت نازل ہوئی:

وَالَّذِينَ إِذَا فَعَلُوا فَاحِشَةً

تو نبی اکرم ﷺ نے فرمایا کہ میں تمہیں اس سے بہتر بات کی خبر دوں۔ پھر آپ ﷺ نے یہ آیت تلاوت کی۔

قول خداوندی :

وَلَا تَهْنُؤُوا وَلَا تَحْزَنُوا..... (الایۃ ۱۳۹)

اور (دیکھو) بے دل نہ ہونا اور نہ کسی طرح کا غم کرنا..... (الایۃ)

۲۵۰۔ حضرت ابن عباس رضی اللہ تعالیٰ عنہ کا قول ہے کہ جنگ احد میں صحابہ کرام رضی اللہ تعالیٰ عنہم کو شکست ہوئی، وہ اسی حالت میں تھے کہ خالد مشرکین کا رسالہ لے کر آگے بڑھے۔ اس نے چاہا کہ وہ صحابہ رضی اللہ تعالیٰ عنہم کے مقابلے پر پہاڑ کے اوپر چڑھے تو نبی کریم ﷺ نے دعا فرمائی کہ اے اللہ، وہ ہمارے اوپر نہ چڑھ سکیں، اے اللہ ہمارا بس اور ہماری قوت تمہارے ساتھ ہی ہے۔ اے اللہ ان مٹھی بھر لوگوں کے سوا اس آبادی میں کوئی تیری عبادت نہیں کرتا۔ اس پر اللہ تعالیٰ نے یہ آیات نازل کیں۔ تب مسلمانوں کے کچھ تیر انداز پہاڑ کے اوپر چڑھے اور انہوں نے مشرک گھڑ سواروں پر تیر برسائے اور انہیں شکست دی۔ وہ قول خداوندی ہے:

وَأَنْتُمْ الْأَعْلَوْنَ

قول خداوندی :

إِنْ يَمْسَسْكُمْ قَرْحٌ فَقَدْ مَسَّ الْقَوْمَ مِثْلُهُ..... (الاية ۱۴۰)
اگر تمہیں زخم (شکست) لگا ہے تو ان لوگوں کو بھی ایسا زخم لگ چکا ہے..... (الایۃ)

۲۵۱۔ راشد بن سعد کا قول ہے کہ جب رسول اللہ ﷺ غمگین اور آزرہ دل ہو کر نکلے تو عورتیں اپنے شہید خاوند اور بیٹوں کے لئے چہرے پٹیٹی ہوئی آتی ہیں اور انہوں نے کہا کہ کیا آپ ﷺ کے ایلچیوں کے ساتھ یہی سلوک ہوتا ہے؟ اس پر اللہ تعالیٰ نے یہ آیت

إِنْ يَمْسَسْكُمْ قَرْحٌ..... (الاية) نازل کی۔
قول خداوندی :

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ..... (الاية ۱۴۲)
اور محمد (ﷺ) تو صرف (خدا کے) پیغمبر ہیں ان سے پہلے بھی بہت سے پیغمبر ہو گزرے ہیں..... (الایۃ)

۲۵۲۔ عطیہ العونی کا قول ہے کہ جب احد کے دن لوگوں یعنی مسلمانوں کو شکست ہوئی تو بعض لوگوں نے کہا کہ محمد ﷺ قتل ہو گئے۔ لہذا اب اپنے ہاتھ مشرکوں کے حوالے کر دو۔ یعنی ہتھیار ڈال دو۔ وہ تمہارے بھائی ہیں اور بعض لوگوں نے کہا کہ اگر محمد ﷺ قتل ہو گئے تو کیا تم اس راستے پر نہ چلو گے جس پر نبی ﷺ چلے۔ تم شہید ہو کر ان کے ساتھ جا ملو تو اس موقع پر اللہ تعالیٰ نے یہ آیت نازل کی:

وَمَا مُحَمَّدٌ إِلَّا رَسُولٌ قَدْ خَلَتْ..... وَكَانَ مِنْ نَبِيِّ قَاتَلَ مَعَهُ رِبِّيُونَ
كَثِيرٌ فَمَا وَهَنُوا لِمَا أَصَابَهُمْ فِي سَبِيلِ اللَّهِ وَمَا ضَعُفُوا

یعنی محمد ﷺ محض ایسے ہی ایک رسول ہیں، جیسے ان سے پہلے رسول ہو گزرے ہیں..... کتنے ہی نبی ایسے گزرے ہیں کہ جن کے ساتھ ہو کر بہت سے ربیوں (باخدا لوگوں) نے قتال کیا۔ پس اللہ کی راہ میں تکلیف پہنچنے پر وہ نہ تو کمزور ولاغر ہوئے اور نہ ضعیف ہوئے۔ یعنی نبی کے قتل ہونے پر انہوں نے کمزوری کا مظاہرہ نہیں کیا:

فَاتَّهَمُ اللَّهُ ثَوَابَ الدُّنْيَا
تو اللہ تعالیٰ نے انہیں دنیا کا ثواب عطا کیا۔
قول خداوندی :

سَنُلْقِي فِي قُلُوبِ الَّذِينَ كَفَرُوا الرُّعْبَ..... (الاية ۱۵۱)

ہم عنقریب کافروں کے دلوں میں تمہارا رعب بٹھادیں گے..... (الآیۃ)

۲۵۳۔ السنذی کا قول ہے کہ اُحد کے دن جب ابوسفیان اور مشرک مکہ کو روانہ ہوئے اور انہوں نے راستے کا کچھ حصہ طے کر لیا، پھر انہیں ندامت ہوئی اور انہوں نے کہا کہ ہم نے تو برا کیا۔ ہم نے انہیں یعنی مسلمانوں کو قتل کیا۔ حتیٰ کہ جب ان میں سے بہت تھوڑے باقی رہ گئے تو ہم نے انہیں چھوڑ دیا۔ واپس چلو اور ان کو بیخ و بن سے ختم کر دو۔ جب انہوں نے واپسی کا ارادہ کیا تو اللہ تعالیٰ نے ان کے دلوں میں رعب ڈال دیا۔ یہاں تک کہ وہ اپنے ارادے سے باز آئے اور اللہ تعالیٰ نے یہ آیت نازل کی۔

قول خداوندی :

وَلَقَدْ صَدَقَكُمُ اللَّهُ وَعْدَهُ..... (الآیۃ ۱۵۲)

اور خدا نے اپنا وعدہ سچا کر دیا..... (الآیۃ)

۲۵۴۔ محمد بن کعب القرظی کا قول ہے کہ اُحد کے دن جب رسول اللہ ﷺ نضوان اٹھا کر مدینہ تشریف لائے تو آپ ﷺ نے کچھ صحابہؓ سے کہا کہ ہمیں یہ نضوان کہاں سے یعنی کیونکر پہنچا۔ جب کہ اللہ تعالیٰ نے ہم سے نصرت کا وعدہ کیا ہے۔ اس پر اللہ تعالیٰ نے یہ آیت نازل کی:

لَقَدْ صَدَقَكُمُ اللَّهُ وَعْدَهُ..... مِنْكُمْ مَّنْ يُؤْتِ الدُّنْيَا

یعنی اللہ تعالیٰ نے تو اپنا وعدہ سچ کر دکھایا تھا، لیکن..... تم میں سے کچھ ایسے بھی تھے جو دنیا چاہتے تھے۔ یعنی مال غنیمت کے لالچ نے فتح کو شکست میں بدل دیا۔

قول خداوندی :

وَمَا كَانَ لِنَبِيٍّ أَنْ يَغُلَّ..... (الآیۃ ۱۶۱)

اور کبھی نہیں ہو سکتا کہ پیغمبر (خدا) خیانت کریں..... (الآیۃ)

۲۵۵۔ ہمیں محمد بن عبد الرحمن المطوعی نے، اسے ابو عمرو محمد بن احمد الخیری نے، اسے ابو یعلیٰ نے، اسے ابو عبد اللہ (بن عمر) بن ابان نے، اسے ابن المبارک نے، اسے شریک نے حصیف سے، اس نے عکرمہ سے اور اس نے ابن عباس رضی اللہ تعالیٰ عنہ سے روایت کر کے خبر دی کہ جنگ بدر میں ملنے والے مال غنیمت میں سے سرخ رنگ کا ایک کپڑا گم ہوا۔ کچھ لوگوں نے کہا کہ شاید وہ نبی کریم ﷺ نے لیا ہو۔ اس پر اللہ تعالیٰ نے یہ آیت نازل کی:

وَمَا كَانَ لِنَبِيٍّ أَنْ يَغُلَّ

حصیف کا کہنا ہے کہ میں نے سعید بن جبیر سے کہا کہ نبی کے شایان شان یہ بات بھی تو نہیں کہ نبی

کو دھوکا دیا جائے یا دیا جاسکے۔ کیا ایسے ہو سکتا ہے۔ اس پر انہوں نے جواب دیا کہ نبی کو دھوکا دیا جاسکتا ہے اور قتل بھی کیا جاسکتا ہے۔

۲۵۶۔ ہمیں ابوالحسن احمد بن ابراہیم البخاری نے، اسے ابوالقاسم سلیمان بن ایوب الطبرانی نے، اسے محمد بن احمد بن یزید النری نے (اسے ابو عمر حفص بن عمر الدوری نے ابو محمد الیزیدی سے، اس نے ابو عمرو بن العلاء سے، اس نے مجاہد سے اور اس نے ابن عباس رضی اللہ تعالیٰ عنہ سے روایت کر کے خبر دی ہے کہ وہ ”وماکان لنبی ان یغل“ کی قرأت کا انکار کرتے تھے۔ ان کا کہنا تھا کہ یہ کیسے ہو سکتا ہے کہ ان کے ساتھ یعنی نبی کے ساتھ دھوکا نہ کیا جاتا ہو۔ جبکہ نبی قتل بھی ہوتے رہے، کیونکہ قول خداوندی ہے: ”و یقتلون الانبیاء“ یعنی بنی اسرائیل (اہل کتاب) انبیاء کو قتل کرتے رہے۔ لیکن امر واقع یہ ہے کہ منافقوں نے نبی کریم ﷺ پر مال غنیمت میں خیانت کرنے کی تہمت لگا دی۔ اس پر اللہ تعالیٰ نے یہ آیت نازل کی:

وَمَا كَانَ لِنَبِيٍّ أَنْ يَغُلَّ

۲۵۷۔ ہمیں احمد بن محمد بن احمد الاصفہانی نے (اسے عبد اللہ بن محمد الاصفہانی نے) اسے ابویحییٰ الرازی نے، اسے سہل بن عثمان نے، اسے وکیع نے سلمہ سے، اس نے ضحاک سے روایت کر کے خبر دی کہ اس نے کہا کہ رسول اللہ ﷺ نے کچھ فوجی دستے مہم پر روانہ کئے۔ نبی کریم ﷺ کو غنیمت کا مال ملا۔ آپ ﷺ نے اسے لوگوں میں تقسیم فرما دیا لیکن فوجی دستوں کو کچھ نہیں دیا۔ جب یہ فوجی دستے واپس آئے تو انہوں نے کہا کہ فوجی کا مال یعنی مال غنیمت تقسیم ہو گیا، لیکن ہمیں کچھ نہیں دیا گیا۔ اس پر یہ آیت نازل ہوئی۔ ”وَمَا كَانَ لِنَبِيٍّ أَنْ يَغُلَّ“ راوی کا کہنا ہے کہ سلمہ نے لفظ یغل کو یغل پڑھا ہے۔

۲۵۸۔ الضحاک کی روایت میں ابن عباس رضی اللہ تعالیٰ عنہ کا قول ہے کہ غزوہ حنین میں جب قبیلہ ہوازن کا مال غنیمت رسول اللہ ﷺ کے ہاتھ لگا تو اس میں سے ایک شخص نے خیانت کی، جس پر اللہ تعالیٰ نے یہ آیت نازل کی۔

۲۵۹۔ قتادہ کا قول ہے کہ صحابہ رضی اللہ تعالیٰ عنہم کی کچھ جماعتوں نے (مال غنیمت میں) خیانت کی تھی۔

۲۵۸۔ الحکمی اور مقاتل کا قول ہے کہ یہ آیت اس وقت نازل ہوئی جب غزوہ احد کے موقع پر تیر اندازوں نے مال غنیمت کے لالچ میں مرکز چھوڑ دیا اور کہا کہ ہمیں اس بات کا اندیشہ ہوا کہ رسول اللہ ﷺ یہ کہیں گے کہ مال غنیمت میں سے جس شخص نے جو چیز لے لی، اسی کی ہو گئی اور جنگ بدر کی طرح مال غنیمت کو تقسیم نہیں کریں گے۔ اس پر رسول اللہ ﷺ نے فرمایا کہ کیا تم نے یہ بدگمانی کی کہ ہم مال غنیمت میں خیانت کریں گے اور اسے تم میں تقسیم نہ کریں گے۔ اس پر اللہ تعالیٰ نے یہ آیت نازل کی۔

۲۵۹۔ حضرت ابن عباس رضی اللہ تعالیٰ عنہ سے روایت کی گئی ہے کہ لوگوں میں معززین اور شرفاء نے رسول اللہ ﷺ سے مال غنیمت میں سے ان کے لئے کچھ حصہ مخصوص کرنے کے لئے کہا، جس پر یہ آیت نازل ہوئی۔

قول خداوندی :

أَوَلَمْآ أَصَابَتْكُمْ مُصِيبَةٌ..... (الایۃ ۱۶۵)

(بھلا یہ) کیا (بات ہے کہ) جب (احد کے دن کفار کے ہاتھ سے) تم پر مصیبت واقع ہوئی..... (الایۃ)

۲۶۰۔ حضرت ابن عباس رضی اللہ تعالیٰ عنہ کا قول ہے کہ مجھے حضرت عمر بن الخطاب رضی اللہ تعالیٰ عنہ نے بتایا کہ اگلے سال جب احد کی جنگ ہوئی تو مسلمانوں کو جنگ بدر میں مشرک قیدیوں سے فدیہ لینے کی سزا دی گئی۔ چنانچہ مسلمانوں میں سے ستر افراد شہید ہو گئے۔ رسول اللہ ﷺ کے صحابہ فرار ہو گئے اور آپ ﷺ کا اگلا دانت توڑا گیا اور آپ ﷺ کے سر کی کھوپڑی پر چوٹ آئی۔ آپ ﷺ کے چہرے پر خون بہا۔ اس واقعہ پر اللہ تعالیٰ نے یہ آیت نازل کی:

أَوَلَمْآ أَصَابَتْكُمْ مُصِيبَةٌ..... قُلْ هُوَ مِنْ عِنْدِ أَنْفُسِكُمْ

راوی کا کہنا ہے کہ احد میں پیش آنے والا انجام آپ کے اپنے نفسوں کی طرف سے ہوا۔ یعنی بدر کے قیدیوں سے فدیہ لینے کی پاداش میں۔

قول خداوندی :

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا..... (الایۃ ۱۶۹)

جو لوگ خدا کی راہ میں مارے گئے ان کو مرے ہوئے نہ سمجھنا..... (الایۃ)

۲۶۱۔ ہمیں محمد بن ابراہیم بن محمد بن یحییٰ نے، اسے ابوسعید اسماعیل بن احمد الخلالی نے، اسے عبد اللہ بن زیدان (بن یزید) السجلی نے، اسے ابو کریب نے، اسے عبد اللہ بن ادريس نے محمد بن جبیر سے اور اس نے ابن عباس سے روایت کر کے خبر دی۔ انہوں نے کہا کہ رسول اللہ ﷺ نے فرمایا: ”جب احد کی جنگ میں تمہارے بھائی شہید ہوئے تو اللہ تعالیٰ نے ان کی روحوں کو ہزبر پرنندوں کے شکموں میں ڈال دیا جو جنت کی نہروں پر آن اترتے ہیں اور جنت کے پھل کھاتے ہیں اور عرش کے سائے تلے لٹکے ہوئے سنہری فانوسوں میں پناہ لئے ہوئے ہیں۔ جب انہوں نے اپنا اچھا اور پاکیزہ کھانا پینا اور آرام پایا تو انہوں نے کہا کہ ہمارے بھائیوں کو ہماری طرف سے کون یہ پیغام پہنچائے گا کہ ہمیں جنت میں رزق دیا جاتا ہے تاکہ وہ

جہاد میں کوتاہی نہ کریں اور جنگ میں پس و پیش نہ کریں تو خدائے عز و جل نے کہا کہ تمہاری طرف سے یہ پیغام ان کو پہنچا دوں گا۔ تب اللہ تعالیٰ نے یہ آیت نازل کی:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرَوِّقُونَ

اس حدیث کو الحاکم ابو عبد اللہ نے اپنی صحیح میں عثمان بن ابی شیبہ کے واسطے سے روایت کیا۔

۲۶۲۔ ہمیں محمد بن عبد الرحمن الغازی نے، اسے محمد بن احمد بن حمدان نے، اسے حامد بن محمد بن شعیب البلیخی نے، اسے عثمان بن ابی شیبہ نے، اسے (عبد اللہ) بن ادریس نے روایت کر کے خبر دی ہے۔ اس حدیث کو الحاکم نے علی بن عیسیٰ الخیری سے، اس نے مسدد سے اور اس نے عثمان بن ابی شیبہ سے روایت کیا ہے۔

۲۶۳۔ ہمیں ابوبکر الحارثی نے، اسے ابوالشیخ الحافظ نے، اسے احمد بن الحسین الحدادی نے، اسے علی بن المدنی نے، اسے موسیٰ بن بشیر بن الفا کہ الانصاری نے خبر دی کہ اس نے طلحہ بن خراش کو کہتے سنا کہ میں نے جابر بن عبد اللہ سے سنا، اس نے کہا کہ رسول اللہ ﷺ نے میری طرف نظر کی اور پوچھا کہ کیا وجہ ہے کہ میں تمہیں غمگین اور آرزو دیکھتا ہوں۔ میں نے جواب دیا کہ یا رسول اللہ ﷺ میرا والد شہید ہو گیا اور وہ قرض اور عیال چھوڑ کر گیا۔ آپ ﷺ نے فرمایا: کیا میں تمہیں نہ بتاؤں کہ اللہ نے کبھی کسی شخص سے پس پردہ کے علاوہ بات نہیں کی۔ لیکن اس نے تیرے والد کے ساتھ وہ دو ہوکربات کی اور کہا کہ اے میرے بندے مجھ سے مانگ، میں تجھے عطا کروں گا۔ تیرے والد نے کہا کہ میں تجھ سے یہ دعا مانگتا ہوں کہ مجھے دوبارہ دنیا میں لوٹا دے تاکہ میں دوسری بار تیری راہ میں شہید ہو جاؤں۔ اللہ تعالیٰ نے کہا کہ پہلے مجھ سے یہ طے ہو چکا ہے کہ شہداء دوبارہ دنیا میں واپس نہیں ہوں گے۔ تیرے والد نے کہا کہ اے میرے رب، میرے پچھلے لوگوں یا دارثوں تک میرا یہ پیغام پہنچا دے۔ تو اللہ تعالیٰ نے یہ آیت:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ نَّازِلُونَ

۲۶۴۔ مجھے ابو عمرو القسری نے میری طرف لکھی ہوئی ایک تحریر میں خبر دی کہ اسے محمد بن الحسین نے، اسے محمد بن یحییٰ نے، اسے اسحاق بن ابراہیم نے، اسے وکیع نے سفیان سے، اس نے سالم الافطس سے، اس نے سعید بن جبیر سے روایت کر کے خبر دی کہ اس نے کہا کہ آیت:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ

کا شان نزول یہ ہے کہ جب حضرت حمزہ بن عبد المطلب اور مصعب بن عمیر جنگ احد میں شہید ہوئے اور انہوں نے دیکھا جو انہیں اچھا رزق دیا گیا تو انہوں نے کہا: کاش ہمارے بھائیوں کو معلوم

ہو جائے کہ ہمیں کیسی بھلائی ملی تاکہ جہاد کے لئے ان کی رغبت اور زیادہ بڑھے۔ اس پر اللہ تعالیٰ نے فرمایا کہ میں انہیں تمہاری طرف سے یہ پیغام دے دوں گا تو اس پر اللہ تعالیٰ نے یہ آیت

وَلَا تَحْسَبَنَّ الَّذِينَ قَاتَلُوا فِي سَبِيلِ اللَّهِ لَا يُضِيعُ أَجْرَ الْمُؤْمِنِينَ نازل کی۔

۲۶۵۔ ابوالفتحی کا قول ہے کہ یہ آیت خاص کراہل اُحد کے بارے میں نازل ہوئی۔

۲۶۶۔ اہل تفسیر کی ایک جماعت کا قول ہے کہ یہ آیت بزم معونہ کے شہداء کے بارے میں نازل ہوئی۔ ان کا واقعہ بہت مشہور ہے، جسے اسحاق بن یسار نے المغازی یعنی غزوات کے ضمن میں بیان کیا ہے۔

۲۶۷۔ دوسرے لوگوں کا قول ہے کہ شہداء کے ورثاء اور رشتہ داروں کو جب کوئی نعمت اور خوشی ملتی تو حسرت سے کہتے کہ ہم نصرتوں اور عیش و آرام میں ہیں جبکہ ہمارے آباء و اجداد اور ہمارے بھائی قبروں میں پڑے ہوئے ہیں تو اللہ تعالیٰ نے ان کی حسرت دور کرنے کے لئے اور ان کے شہداء کے حالات سے انہیں باخبر کرنے کے یہ آیت نازل کی۔

قول خداوندی :

الَّذِينَ اسْتَجَابُوا لِلَّهِ وَالرَّسُولِ (الایہ ۱۷۲)

جنہوں نے باوجود زخم کھانے کے خدا اور رسول (کے حکم) کو قبول کیا..... (الایہ)

۲۶۸۔ ہمیں احمد بن ابراہیم المقری نے، اسے شعیب بن محمد نے، اسے مکی بن عبدان نے، اسے ابوالازہر نے، اسے روح نے، اسے ابویونس القشیری نے عمرو بن دینار سے روایت کر کے خبر دی کہ رسول اللہ ﷺ نے مشرکوں کے واپس جانے کے بعد لوگوں کو طلب فرمایا تو ستر آدمیوں نے آپ ﷺ کی طلب پر لبیک کہا۔ آپ ﷺ نے انہیں بلایا۔ ابوسفیان کا سامنا بنو خزاعہ کے ایک قافلے سے ہوا تو اس نے کہا کہ اگر تمہاری ملاقات محمد سے ہو جو میری تلاش میں ہوں تو ان کو بتا دینا کہ میرے پاس بڑی جمعیت ہے۔ قافلے والے نبی کریم ﷺ سے ملے تو آپ ﷺ نے ان سے ابوسفیان کے بارے میں دریافت کیا تو انہوں نے جواب دیا کہ ہم اس سے بڑی جمعیت میں ملے ہیں اور ہم آپ ﷺ کو تھوڑی تعداد میں دیکھتے ہیں۔ ہم تمہارے خلاف اس کے (ارادوں سے) مطمئن نہیں ہیں۔ یعنی ہمیں اس سے تمہارے لئے خطرہ محسوس ہوتا ہے۔ تو رسول اللہ ﷺ نے ابوسفیان کا پیچھے چھوڑنے سے انکار کیا۔ لیکن ابوسفیان آگے نکل چکا تھا اور مکہ میں داخل ہو چکا تھا۔ اس پر اللہ تعالیٰ نے یہ آیت نازل کی:

الَّذِينَ اسْتَجَابُوا لِلَّهِ وَالرَّسُولِ فَلَا تَخَافُوهُمْ وَخَافُوا إِن كُنتُمْ مُؤْمِنِينَ

۲۶۹۔ ہمیں عمرو بن ابی عمرو نے، اسے محمد بن مکی نے، اسے محمد بن یوسف نے اور اسے محمد بن اسماعیل نے، اسے محمد نے، اسے ابو معاویہ نے ہشام بن عروہ سے، اسنے اپنے باپ سے اور اس نے حضرت عائشہ رضی اللہ عنہا سے روایت کر کے ”الَّذِينَ اسْتَجَابُوا لِلَّهِ وَالرَّسُولِ الْخ“ کا شان نزول بتایا۔ انہوں نے عروہ سے کہا کہ ارے میرے بھانجے، جن لوگوں کا ذکر اس آیت میں ہے، ان میں تیرے دو باپ شامل تھے، یعنی زبیر اور ابوبکر۔ جنگ احد میں جس روز رسول اللہ ﷺ کے ساتھ جو کچھ ہوا سو ہوا۔ مشرک واپس چلے گئے۔ رسول اللہ ﷺ کو اس بات کا اندیشہ ہوا کہ مشرک کہیں واپس پلٹ کر نہ آئیں۔ آپ ﷺ نے فرمایا کہ ان مشرکوں کا تعاقب کرنے کے لئے کون جاتا ہے؟ تو لوگوں میں سے ستر آدمیوں نے اپنے آپ کو پیش کیا۔ ان میں ابوبکرؓ اور زبیرؓ شامل تھے۔

قول خداوندی :

الَّذِينَ قَالَ لَهُمُ النَّاسُ إِنَّ النَّاسَ (الآية ۷۳ ا)
(جب) ان سے لوگوں نے آکر بیان کیا کہ کفار نے تمہارے (الآية)

۲۷۰۔ ہمیں ابواسحاق الشعالی نے، اسے ابوصالح شعیب بن محمد نے، اسے ابو حاتم اسمعی نے، اسے احمد بن الازہر نے، اسے روح بن عبادہ نے، اسے سعید نے قتادہ سے روایت کرتے ہوئے خبر دی کہ جنگ احد کے دن مسلمانوں کے شہید اور زخمی ہونے کے بعد اور مشرکوں کے چلے جانے کے بعد یعنی ابوسفیان اور اس کے ساتھیوں کے چلے جانے کے بعد نبی کریم ﷺ نے اپنے صحابہ رضی اللہ تعالیٰ عنہم سے فرمایا: کیا کوئی ایسی جماعت نہیں جو اللہ کے حکم کی تعمیل میں کمر ہمت باندھے اور اپنے دشمن کا پیچھا کرنے کے لئے نکلے۔ یہ کام دشمن کے لئے زیادہ نقصان دہ ہوگا اور اس کے دور رس نتائج ہوں گے۔ اس پر صحابہ رضی اللہ تعالیٰ عنہم کی ایک جماعت بڑی ہی مشکل حالات میں نکل پڑی۔ ان حالات کو اللہ ہی جانتا تھا۔ جب یہ لوگ ذی الحلیفہ پہنچے تو لوگوں اور بدوؤں نے ان کے پاس آکر کہنا شروع کر دیا کہ یہ رہا ابوسفیان جو اپنے آدمیوں کو لے کر تمہاری طرف آنے ہی والا ہے۔ اس پر صحابہ رضی اللہ تعالیٰ عنہم نے کہا کہ ہمارے لئے اللہ ہی کافی اور کارساز ہے۔ ان کے بارے میں اللہ تعالیٰ نے اپنا یہ قول :

الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ وَاللَّهُ
ذُو فَضْلٍ عَظِيمٍ سَازِلَیَا۔

قول خداوندی :

مَا كَانَ اللَّهُ لِيَذَرَ الْمُؤْمِنِينَ عَلَى مَا أَنْتُمْ عَلَيْهِ (الآية ۷۹ ا)
(لوگو) جب تک خدا ناپاک کو پاک سے الگ نہ کر دے گا مومنوں کو اس حال میں

جس میں تم ہو ہرگز نہیں رہنے دیگا..... (الآیۃ)

۲۷۱۔ السدی کا قول ہے کہ رسول اللہ ﷺ نے فرمایا: مجھ پر پوری امت اپنی اصل شکل و صورت میں اسی طرح پیش کی گئی جس طرح حضرت آدم پر (ان کی ذریت) پیش کی گئی تھی۔ مجھے بتایا گیا کہ ان میں سے کون مومن ہے اور کون کافر۔ جب منافقوں کو آپ ﷺ کے اس اعلان کا پتہ چلا تو انہوں نے اس بات کا مذاق اڑایا۔ انہوں نے کہا کہ محمد ﷺ کا خیال ہے کہ وہ مومن اور کافر کو جانتا ہے۔ حالانکہ ہم اس کے ساتھ ہیں اور وہ ہمیں نہیں پہچانتے۔ اس پر اللہ تعالیٰ نے یہ آیت نازل کی۔

۲۷۲۔ الکسی کا قول ہے۔ قریش نے کہا کہ کیا تم سمجھتے ہو کہ تمہاری مخالفت کرنے والا دوزخی ہے اور اس پر اللہ کا غضب ہے اور جو تیرے دین پر تیرا پیر و کار ہے وہ جنتی ہے اور اللہ اس سے راضی ہے تو ہمیں بتاؤ کہ تم پر ایمان لانے والا کون ہے اور ایمان نہ لانے والا کون ہے۔ اس پر اللہ تعالیٰ نے یہ آیت نازل کی۔

۲۷۳۔ ابو العالیہ کا قول ہے: مؤمنوں نے سوال کیا کہ انہیں ایسی نشانی بتائی جائے جس سے وہ مومن اور منافق کے درمیان تمیز اور فرق کر سکیں۔ اس پر اللہ تعالیٰ نے یہ آیت نازل کی۔

قول خداوندی :

وَلَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ..... (الایۃ ۱۸۰)

جو لوگ مال میں جو خدا نے اپنے فضل سے ان کو عطا فرمایا ہے بخل کرتے ہیں..... (الایۃ)

تمام مفسرین کا اس بات پر اتفاق ہے کہ یہ آیت زکوٰۃ کی ادائیگی سے انکار کرنے والے یعنی منکرین زکوٰۃ کے بارے میں نازل ہوئی ہے۔

۲۷۴۔ عطیہ العوفی نے ابن عباس سے روایت کیا کہ یہ آیت یہود کے احبار کے بارے میں نازل ہوئی ہے، جنہوں نے محمد ﷺ کی صفات اور نبوت کی پیش گوئی کو چھپایا اور بخل سے یہ مراد ہے۔ یعنی اللہ نے انہیں جو علم عطا کیا اسے چھپانا۔

قول خداوندی :

لَقَدْ سَمِعَ اللَّهُ قَوْلَ الَّذِينَ قَالُوا..... (الایۃ ۱۸۱)

خدا نے ان لوگوں کا قول سن لیا ہے جو کہتے ہیں کہ..... (الخ)

۲۷۵۔ عکرمہ، السدی، مقاتل اور محمد بن اسحاق کا قول ہے کہ ایک دن حضرت ابو بکر صدیق رضی اللہ تعالیٰ عنہ یہود کی عبادت گاہ میں داخل ہوئے تو انہوں نے وہاں کچھ لوگوں کو ایک شخص کے گرد جمع دیکھا۔ اس شخص کا نام فحاص بن عازور تھا۔ یہ شخص ان یہودیوں کے علماء میں سے تھا۔ حضرت ابو بکر رضی اللہ تعالیٰ عنہ نے فحاص سے کہا کہ خدا سے ڈرو اور اسلام قبول کرو۔ قسم بخدا تم خوب جانتے ہو کہ محمد ﷺ اللہ کے رسول

ہیں۔ وہ اللہ کی طرف سے تمہارے پاس حق لے کر آئے ہیں۔ تم یہ بات اپنے ہاں تورات میں لکھی ہوئی پاتے ہو۔ لہذا تم ایمان لاؤ اور تصدیق کرو اور اللہ کو قرض حسنہ دو تو تم کو اللہ جنت میں داخل کرے گا اور تمہارے ثواب کو دگنا کر دے گا۔

جواباً فحاص نے کہا کہ اے ابوبکر، کیا تمہارا یہ خیال ہے کہ ہمارا رب ہم سے قرض مانگتا ہے۔ قرض تو نادار انسان دولت مند سے مانگتا ہے۔ اگر تمہاری بات حق ہے تو پھر اللہ فقیر اور نادار ٹھہرے گا اور ہم مالدار۔ اگر اللہ مالدار اور غنی ہوتا تو ہم سے قرض نہ مانگتا۔ اس پر حضرت ابوبکر صدیق رضی اللہ تعالیٰ عنہ کو غصہ آیا اور فحاص کے منہ پر مارا اور کہا کہ قسم ہے اس ذات کی جس کے ہاتھ میں میری جان ہے۔ اگر ہمارے درمیان معاہدہ نہ ہوتا تو اے اللہ کے دشمن میں تمہاری گردن اڑا دیا۔ فحاص رسول اللہ ﷺ کے پاس چلا گیا اور آپ ﷺ سے کہا کہ اے محمد دیکھئے آپ کے دوست نے میرے ساتھ کیا کیا؟

رسول اللہ ﷺ نے ابوبکر رضی اللہ تعالیٰ عنہ سے کہا کہ تم نے یہ کام کیوں کیا؟ حضرت ابوبکر رضی اللہ تعالیٰ عنہ نے جواب دیا کہ اے اللہ کے رسول ﷺ اس خدا کے دشمن نے ایک بڑی (خطرناک) بات کہی ہے۔ اس کا خیال ہے کہ اللہ تعالیٰ نادار اور فقیر ہے اور یہ لوگ مالدار ہیں۔ مجھے اللہ کے لئے غصہ آیا اور میں نے اس کے منہ پر مارا۔ فحاص نے اس واقعے کا انکار کیا تو اللہ تعالیٰ نے فحاص کا ردّ اور ابوبکر رضی اللہ تعالیٰ عنہ کی تائید و تصدیق کے لئے یہ آیت نازل کی:

لَقَدْ سَمِعَ اللَّهُ قَوْلَ الَّذِينَ قَالُوا..... (الایۃ)

۲۷۶۔ ہمیں عبد القاہر بن طاہر نے، اسے ابوعمر بن مطر نے، اسے جعفر بن اللیث الزیادی نے، اسے ابو حذیفہ موسیٰ بن موسیٰ نے، اسے شبیل نے ابن ابی شیح سے اور اس نے مجاہد سے روایت کر کے خبر دی، مجاہد نے کہا کہ میں یہود کے ہاں اترتا تو حضرت ابوبکر رضی اللہ تعالیٰ عنہ نے ان میں سے ایک شخص کے منہ پر مارا۔ یہ وہی شخص تھا جس نے کہا تھا:

إِنَّ اللَّهَ فَقِيرٌ وَنَحْنُ أَغْنِيَاءُ

یعنی اللہ تعالیٰ نادار اور ہم مالدار ہیں۔

شبیل نے کہا، مجھے پتہ چلا کہ وہ فحاص یہودی تھا۔ اس شخص نے یہ بھی کہا تھا:

يَذَّ اللَّهُ مَغْلُولَةً

یعنی اللہ کا ہاتھ باندھا ہوا ہے۔

قول خداوندی :

الَّذِينَ قَالُوا إِنَّ اللَّهَ عَهِدَ إِلَيْنَا..... (الایۃ ۱۸۳)

جو لوگ کہتے ہیں کہ خدا نے ہمیں حکم بھیجا ہے کہ جب تک کوئی پیغمبر..... الخ

۲۷۷۔ الکلی کا قول ہے: میں کعب بن اشرف، مالک الضیف، وہب بن یہودا، زید بن تابوہ، فحاص بن عازور اور جی بن اخطب کے ہاں فروکش ہوا۔ یہ لوگ رسول اللہ ﷺ کے پاس آئے۔ انہوں نے آپ ﷺ سے کہا کہ آپ ﷺ کا خیال ہے کہ اللہ نے آپ ﷺ کو ہماری طرف رسول بنا کر بھیجا ہے اور آپ ﷺ پر کتاب نازل کی ہے۔ ہم سے اللہ نے تورات میں یہ عہد کیا ہے کہ ہم تب تک کسی ایسے رسول پر ایمان نہیں لائیں جو یہ خیال کرے کہ وہ اللہ تعالیٰ کی طرف سے آیا ہے تا وقتیکہ وہ ایسی قربانی کرے جسے آگ کھالے۔ اگر آپ ﷺ ہمیں ایسی قربانی کر کے دکھادیں تو ہم آپ کی تصدیق کریں گے۔ اس پر اللہ تعالیٰ نے یہ آیت نازل کی۔

قول خداوندی :

وَلْتَسْمَعَنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا
أَذَى كَثِيرًا..... (الایۃ ۱۸۶)

اور تم اہل کتاب سے اور ان لوگوں سے جو مشرک ہیں بہت سی ایذا کی باتیں
سنو گے..... (الایۃ)

۲۷۸۔ ہمیں ابو محمد الحسن بن محمد الفارسی نے، اسے محمد بن عبد اللہ بن حمدون نے، اسے ابو حامد احمد بن الحسن نے، اسے محمد بن یحییٰ نے، اسے ابو الیمان نے، اسے شعیب الزہری سے، اسے عبد الرحمن بن عبد اللہ بن کعب بن مالک جو ان تین صحابہ رضی اللہ تعالیٰ عنہم میں سے ایک تھے، جن کی توبہ قبول کی گئی تھی، نے اپنے باپ سے روایت کر کے خبر دی کہ کعب بن اشرف شاعر تھا۔ وہ نبی کریم ﷺ کی جھوکتا تھا اور اپنے اشعار کے ذریعے کفار قریش کو آپ ﷺ کے خلاف بھڑکاتا تھا۔ نبی کریم ﷺ مدینہ تشریف لائے، اس وقت مدینہ کی آبادی ملی جلی تھی۔ ان میں مسلمان بھی تھے اور مشرک بھی، اور ان میں یہود بھی تھے۔ نبی کریم ﷺ نے چاہا کہ ان سب کے درمیان باہم صلح کا معاہدہ ہو جائے۔ مشرک اور یہود آپ کو اور آپ کے صحابہ رضی اللہ تعالیٰ عنہم کو سخت تکلیفیں دیتے تھے۔ اللہ تعالیٰ نے اپنے نبی کو ان تکالیف پر صبر کرنے کا حکم دیا۔ انہی لوگوں کے بارے میں یہ آیت :

وَلْتَسْمَعَنَّ مِنَ الَّذِينَ أُوتُوا الْكِتَابَ مِنْ قَبْلِكُمْ..... (الایۃ) نازل کی۔

۲۷۹۔ ہمیں عمرو بن (ابی) عمرو المزکی نے، اسے محمد بن یحییٰ نے، اسے محمد بن یوسف نے، اسے محمد بن اسماعیل (بخاری) نے، اسے ابو الیمان نے، اسے شعیب الزہری سے روایت کیا۔ اس نے کہا کہ مجھے

عروہ بن الزبیر نے خبر دی کہ اسے اسامہ بن زید نے خبر دی کہ رسول اللہ ﷺ ایک فدی چادروالے گدھے پر سوار ہوئے اور اسامہ بن زید آپ ﷺ کے پیچھے سوار ہو گئے اور آپ ﷺ حضرت سعد بن عبادہ کی عیادت کے لئے بنی الحارث بن الخزرج کی طرف چل پڑے۔ یہ واقعہ جنگ بدر سے پہلے کا ہے۔ آپ ﷺ کا گزر ایک مجلس کے پاس سے ہوا۔ جس میں عبد اللہ بن ابی موجود تھا۔ یہ واقعہ عبد اللہ بن ابی کے مسلمان ہونے سے پہلے کا ہے۔ مجلس میں ملے جلے لوگ تھے۔ ان میں مسلمان، مشرک، بت پرست اور یہود سبھی لوگ تھے۔ اسی مجلس میں عبد اللہ بن رواحہ بھی تھے۔ جب مجلس پر سواری کے جانور کے چلنے سے گرد و غبار چھا گیا تو عبد اللہ بن ابی نے اپنی ناک پر ایک چادر رکھ لی۔ پھر کہا کہ ہم پر گرد نہ اڑاؤ۔ رسول اللہ ﷺ نے سلام کیا اور پھر ٹھہر گئے۔ اپنی سواری سے اترے اور اہل مجلس کو اسلام کی طرف دعوت دی اور ان کے سامنے قرآن پڑھا۔

عبد اللہ بن ابی نے کہا کہ اے شخص! جو کچھ تم کہتے ہو، اس سے اچھی بات کوئی اور نہیں ہے، اگر یہ باتیں حق ہیں تو ہماری مجلس میں ہمیں اذیت نہ دو۔ اپنی سواری کے پاس واپس جاؤ، جو آپ کے پاس آئے اسے یہ باتیں سناؤ۔ عبد اللہ بن رواحہ نے کہا کہ ہاں یا رسول اللہ ﷺ ہماری مجلسوں میں ہمیں ڈھانچے، ہمیں آپ ﷺ کی باتیں پسند ہیں۔ اس موقع پر مسلمانوں، مشرکوں اور یہود کے درمیان تلخ کلامی اور گالی گلوچ ہو گئی۔ یہاں تک کہ ذہبت دست و گریبان ہونے تک پہنچ گئی۔ نبی کریم ﷺ انہیں ٹھنڈا کرتے رہے، جب تک کہ وہ خاموش ہو گئے۔ اس کے بعد نبی کریم ﷺ اپنی سواری پر سوار ہو گئے اور چل دیئے۔ یہاں تک کہ سعد بن عبادہ کے ہاں پہنچ گئے۔ آپ ﷺ نے سعد سے کہا کہ اے سعد! کیا تم نے نہیں سنا کہ ابو حباب نے کیا کہا؟ (ابو حباب سے آپ ﷺ کی مراد عبد اللہ بن ابی تھا) اس نے فلاں فلاں بات کہی۔ اس پر سعد بن عبادہ نے کہا کہ اے اللہ کے رسول ﷺ اس سے درگزر اور صرف نظر کیجئے۔ اس ذات کی قسم جس نے آپ ﷺ پر کتاب نازل کی۔ اللہ تعالیٰ نے آپ ﷺ کو کتاب نازل کر کے حق پیش کیا ہے۔ اس جزیرہ نما کے لوگوں نے اس بات پر اتفاق کر لیا تھا کہ وہ اسے یعنی عبد اللہ بن ابی کو تاج پہنائیں گے اور اس کی طرف فدا کر دیں گے۔ لیکن اللہ تعالیٰ نے آپ ﷺ پر حق نازل کر کے اس منصوبے کو رد کر دیا تو وہ یعنی عبد اللہ بن ابی اس سے بدک اٹھا۔ اس نے اسی لئے آپ ﷺ کے ساتھ وہ کچھ کیا جو آپ ﷺ نے دیکھا۔ لہذا رسول اللہ ﷺ نے اس سے درگزر کر دی۔ اس پر اللہ تعالیٰ نے یہ آیت :

وَلَتَسْمَعُنَّ مِنَ الَّذِينَ أُوتُوا الْكِتَابَ مِنْ قَبْلِكُمْ (الآیۃ) نازل کی
قول خداوندی :

وَلَا تَحْسَبَنَّ الَّذِينَ يَفْرَحُونَ بِمَا آتَوْا (الآیۃ ۱۸۸)

جو لوگ اپنے (نا پسند) کاموں سے خوش ہوتے ہیں اور (پسندیدہ کام جو کرتے

نہیں..... (الآیۃ)

۲۸۰۔ ہمیں ابو عبد الرحمن محمد بن احمد بن جعفر نے، اسے ابوالہشیم المروزی نے، اسے محمد بن یوسف نے، اسے محمد بن اسماعیل البخاری نے، اسے سعید بن ابی مریم نے، اسے محمد بن جعفر نے کہا کہ اسے زید بن اسلم نے عطاء بن یسار سے۔ اس نے ابوسعید الخدری سے روایت کر کے خبر دی کہ رسول اللہ ﷺ کے عہد میں منافقوں کی ایک جماعت رسول اللہ ﷺ کے جہاد پر جاتے وقت پیچھے رہ جاتے تھے اور جب آپ ﷺ جہاد سے لوٹ آتے تو معذرتیں کرتے اور اپنی معذرتوں پر حلف اٹھاتے اور اپنے ناکردہ کاموں پر بھی اپنی تعریفیں سننا چاہتے۔ جس پر یہ آیت نازل ہوئی:

لَا تَحْسَبَنَّ الَّذِينَ يَفْرَحُونَ..... (الآیۃ)

اس حدیث کو امام مسلم نے الحسن بن علی الحلوانی سے اور اس نے ابن ابی مریم سے روایت کیا۔ ۲۸۱۔ ہمیں ابو عبد الرحمن الشاذلی نے، اسے محمد بن عبد اللہ بن محمد بن زکریا نے، اسے محمد بن عبد الرحمن الدغولی نے، اسے محمد بن جہم نے، اسے جعفر بن عون نے، اسے ہشام بن سعید نے خبر دے کر کہا کہ ہم سے زید بن اسلم نے حدیث بیان کی کہ مروان بن الحکم کے پاس ایک دن وہ مدینہ کے گورنر تھے، ابوسعید الخدری، زید بن ثابت اور رافع بن خدیج موجود تھے۔ مروان نے کہا کہ اے ابوسعید، اس قول خداوندی کے بارے میں آپ کی کیا رائے ہے:

لَا تَحْسَبَنَّ الَّذِينَ يَفْرَحُونَ بِمَا آتَوْا وَيُحِبُّونَ أَنْ يُحْمَلُوا بِمَا لَمْ يَفْعَلُوا
قسم بخدا ہم تو اپنے کئے پر ضرور خوش ہوتے ہیں اور ہم پسند کرتے ہیں کہ ناکردہ کاموں پر ہماری تعریف کی جائے۔

ابوسعید نے جواب دیا کہ بات یہ نہیں ہے بلکہ اصل قصہ یہ ہے کہ رسول اللہ ﷺ کے دور میں کچھ لوگ جہاد کے موقعوں پر رسول اللہ ﷺ اور صحابہ رضی اللہ تعالیٰ عنہم سے پیچھے رہ جاتے تھے۔ رسول اللہ ﷺ اور صحابہ رضی اللہ تعالیٰ عنہم کی شکست اور ناپسندیدہ صورتحال کے پیش آنے پر اپنے پیچھے رہ جانے پر خوش ہوتے تھے اور پسندیدہ صورتحال کے پیش آنے پر اپنے پیچھے رہ جانے پر قسمیں اٹھا اٹھا کر معذرتیں کرتے تھے اور چاہتے تھے کہ جو کچھ انہوں نے نہیں بھی کیا اس پر انکی تعریف کی جائے۔

۲۸۲۔ ہمیں سعید بن محمد الزاہد نے، اسے ابوسعید بن حمدون نے، اسے ابو حامد بن الشرقی نے کہا اسے ابوالاثر ہر نے کہا کہ اس نے عبد الرزاق سے حدیث بیان کی کہ اسے ابن جریج نے کہا کہ اسے ابن ابی ملیکہ نے خبر دی کہ اسے علقمہ بن وقاص نے خبر دی کہ مروان نے اپنے دربان ابورافع سے کہا کہ تم ابن عباس کے پاس جاؤ اور اس سے پوچھو کہ اگر ہمارا ہر شخص اپنے کئے پر خوش ہو اور اپنے ناکردہ کاموں پر چاہے کہ اس

کی تعریف ہو تو کیا اسے عذاب دیا جائے گا؟ پھر تو ہم سب کو عذاب دیا جائے گا۔ اس پر ابن عباس رضی اللہ تعالیٰ عنہ نے کہا کہ اس معاملے کے ساتھ تمہارا کیا واسطہ ہے؟ یہ تو یوں ہے کہ نبی کریم ﷺ نے یہود کو بلا کر ان سے کچھ پوچھا۔ انہوں نے اصل بات چھپائی اور آپ ﷺ کو غلط بات بتادی اور آپ ﷺ پر یہ ظاہر کیا کہ انہوں نے آپ ﷺ کے سوال کا جواب دے کر کوئی قابل تعریف کارنامہ کیا ہے اور آپ ﷺ سے اصل بات چھپانے پر خوش ہوئے۔ اس کے بعد ابن عباس رضی اللہ تعالیٰ عنہ نے یہ آیت تلاوت کی:

وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ

اس حدیث کو امام بخاری رحمۃ اللہ علیہ نے ابراہیم بن موسیٰ سے اور اس نے ہشام سے روایت کیا ہے اور امام مسلم نے اسے زہیر بن حرب سے اور اس نے حجاج سے اور دونوں نے ابن جریج سے روایت کیا ہے۔

۲۸۳۔ الضحاک کا قول ہے کہ مدینہ کے یہود نے، عراق اور یمن کے یہود اور رومے زمین کے تمام یہود کو جن تک یہ خط پہنچ لکھا کہ محمد اللہ کا نبی نہیں ہے۔ لہذا تم لوگ اپنے دین پر ثابت قدم رہو اور اس بات پر متحد رہو۔ چنانچہ وہ محمد ﷺ اور قرآن کے ساتھ کفر کرنے میں متحد اور یک زبان رہے اور اس بات پر خوش ہوئے۔ انہوں نے کہا کہ اللہ کا شکر ہے جس نے ہمیں متفق اور متحد رکھا۔ ہم ہرگز نہیں بکھریں گے اور نہ اپنا دین ترک کریں گے۔ انہوں نے کہا کہ ہم اہل صوم و صلوٰۃ اور اللہ کے اولیاء یعنی اس کے دوست ہیں اور یہ قول خداوندی ہے:

يَفْرَحُونَ بِمَا أَوْتُوا

یعنی وہ اپنے کئے پر خوش ہیں۔

وَيُحِبُّونَ أَنْ يُحْمَدُوا بِمَا لَمْ يَفْعَلُوا

اور یہ چاہتے ہیں کہ انہوں نے جو کچھ نہیں بھی کیا، اس پر ان کی تعریف کی جائے۔

یعنی اس صوم و صلوٰۃ اور عبادت پر جس کا انہوں نے ذکر کیا۔

قول خداوندی :

إِنَّ فِي خَلْقِ السَّمَوَاتِ وَالْأَرْضِ..... (الآية ۱۹۰)

بے شک آسمانوں اور زمین کی پیدائش..... (الآية)

۲۸۴۔ ہمیں ابواسحاق المقری نے، اسے عبد اللہ بن حامد نے، اسے احمد بن محمد بن یحییٰ العنبری نے، اسے احمد بن نجدة نے، اسے یحییٰ بن عبد الحمید الحماني نے، اسے یعقوب التمی نے جعفر بن ابی المغیرہ سے، اس نے سعید بن جبیر سے ابن عباس سے روایت کی۔ ابن عباس نے کہا کہ قریش یہود کے پاس آئے

اور ان سے پوچھا کہ تمہارے پاس حضرت موسیٰ علیہ السلام کیا آیات لے کر آئے ہیں؟ انہوں نے کہا کہ اپنا عصا اور دیکھنے والوں کے لئے اپنا ید بیضاء، پھر قریش نصاریٰ کے پاس آئے اور ان سے پوچھا کہ تم میں حضرت عیسیٰ کیسے تھے۔ انہوں نے جواب دیا کہ وہ کوڑھیوں اور برص والے مریضوں کو شفا یاب اور صحت یاب کر دیتے تھے مردوں کو زندہ کر دیتے تھے۔ پھر یہ لوگ نبی کریم ﷺ کے پاس آئے اور کہا کہ اپنے خدا سے دعا کیجئے کہ وہ صاف پہاڑ کو ہمارے لئے سونا بنا دے۔ اس پر اللہ تعالیٰ نے یہ آیت:

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ
لِّأُولِي الْأَلْبَابِ نازل کی۔
قول خداوندی:

فَاسْتَجَابَ لَهُمْ رَبُّهُمْ (الآية ۱۹۵)
تو ان کے پروردگار نے ان کی دعا قبول کر لی..... (الآية)

۲۸۵۔ ہمیں اسماعیل بن ابراہیم النصر آبادی نے، اسے عمرو اسماعیل بن نجید نے، اسے جعفر بن محمد بن سواد نے، اسے قتیہ بن سعید نے سفیان سے، اس نے عمرو بن دینار سے، اس نے سلمہ بن عمر بن ابی سلمہ سے جو ام سلمہ کی اولاد میں سے ایک شخص ہے، سے روایت کر کے خبر دی۔ اس نے کہا کہ ام سلمہ نے کہا کہ اے اللہ کے رسول، میں ہجرت کے بارے میں اللہ تعالیٰ کو عورتوں کا کوئی ذکر کرتے نہیں سنتی۔ اس پر اللہ تعالیٰ نے یہ آیت نازل کی:

فَاسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِّنْكُمْ مِّنْ ذَكَرٍ أَوْ أَنشَى
بَعْضُكُمْ مِّنْ بَعْضٍ (الآية)

اس حدیث کو الحاکم ابو عبد اللہ نے اپنی صحیح میں ابو عون محمد بن احمد بن ماہان سے، اس نے محمد بن علی بن زید سے، اس نے یعقوب بن حمید سے اور اس نے سفیان سے روایت کیا ہے۔

قول خداوندی:

لَا يَغْرُبُ لَكَ تَقَلُّبُ الَّذِينَ كَفَرُوا فِي الْبِلَادِ (الآية ۱۹۶)
(اے پیغمبر!) کافروں کا شہروں میں چلنا پھرنا تمہیں دھوکہ نہ دے۔

۲۸۶۔ یہ آیت مشرکین مکہ کے ہائے میں نازل ہوئی ہے۔ اس کا شان نزول یہ ہے کہ مشرکین مکہ نہایت آسودہ حال اور خوشحال تھے، وہ کاروبار کرتے تھے اور نعمتوں میں وقت گزارتے تھے۔ اس پر بعض مومنوں نے کہا کہ ہم خدا کے دشمنوں کو خوشحال دیکھتے تھے اور ہم بھوک اور جدوجہد اور تنگی کے باعث مرے

جار ہے ہیں۔ اس پر یہ آیت نازل ہوئی۔

قول خداوندی :

وَإِنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ..... (الآیة ۱۹۹)

اور بعض اہل کتاب ایسے بھی ہیں جو خدا پر اور..... (الآیة)

۲۸۷۔ جابر بن عبد اللہ انس اور ابن عباس رضی اللہ تعالیٰ عنہم کا قول ہے کہ یہ آیت نجاشی کے بارے میں نازل ہوئی ہے۔ اس کا شان نزول یہ ہے کہ جب نجاشی کی وفات ہوئی تو حضرت جبریلؑ نے نبی اکرم ﷺ کو اسی روز اس کی موت کی خبر دے دی۔ اس پر رسول اللہ ﷺ نے اپنے صحابہؓ سے فرمایا کہ باہر نکلو اور اپنے اس بھائی کی نماز جنازہ پڑھو، جس کی وفات تمہاری سرزمین سے باہر واقع ہے۔ صحابہؓ نے دریافت کیا کہ وہ کون ہے؟

تو آپ ﷺ نے فرمایا کہ وہ نجاشی ہے۔ پھر رسول اللہ ﷺ بیعت کی طرف نکلے۔ آپ ﷺ کے لئے مدینہ شریف سے حبشہ تک کے زمین کے پروے اٹھا دیئے گئے۔ آپ ﷺ نے نجاشی کا تابوت دیکھا۔ آپ ﷺ نے اس پر نماز جنازہ پڑھی اور چار تکبیریں پڑھیں اور نجاشی کے لئے دعائے مغفرت کی۔ آپ ﷺ نے اپنے صحابہ رضی اللہ تعالیٰ عنہم سے فرمایا کہ اس کے لئے دعائے مغفرت مانگو۔ اس پر منافقوں نے کہا کہ ”اے دیکھو کہ یہ ایک حبشی نصرانی کی نماز جنازہ پڑھ رہا ہے۔ جس کو اس نے کبھی دیکھا تک نہیں ہے، پھر وہ اس کے دین پر بھی نہیں ہے۔“ اس پر اللہ تعالیٰ نے یہ آیت نازل کی۔

۲۸۸۔ ہمیں ابو الفضل احمد بن محمد بن عبد اللہ بن یوسف نے، اسے ابو عمرو محمد بن جعفر بن مطر نے بطور املاء خبر دی، اس نے کہا کہ اسے جعفر بن محمد بن سنان الواسطی نے، اسے ابوبانی محمد بن بکار الباہلی نے، اسے اعتمر بن سلیمان نے حمید سے، اس نے انس سے روایت کر کے خبر دی کہ نبی کریم ﷺ نے اپنے صحابہ رضی اللہ تعالیٰ عنہم سے فرمایا کہ اٹھو اور اپنے بھائی نجاشی کی نماز جنازہ پڑھو۔ صحابہ رضی اللہ تعالیٰ عنہم نے ایک دوسرے سے کہا کہ نبی کریم ﷺ ہمیں ایک حبشی پر نماز جنازہ پڑھنے کا حکم دے رہے ہیں۔ اس پر اللہ تعالیٰ نے یہ آیت

وَإِنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنْزِلَ إِلَيْكُمْ..... (الآیة) نازل کی۔

۲۸۹۔ مجاہد، ابن جریج اور ابن زید کا قول ہے کہ یہ آیت اہل کتاب میں سے تمام ایمان لانے والوں کے بارے میں نازل ہوئی ہے۔

قول خداوندی :

يَا أَيُّهَا الَّذِينَ آمَنُوا اصْبِرُوا وَصَابِرُوا (الآية ۲۰۰)
اے اہل ایمان (کفار کے مقابلے میں) ثابت قدم رہو اور استقامت رکھو..... (الخ)

۲۹۰۔ ہمیں سعید بن ابی عمرو الحافظ نے، اسے ابوعلی الفقیہ نے، اسے محمد بن معاذ المالینی نے، اسے الحسین بن الحسن بن حرب المروزی نے، اسے ابن المبارک نے، اسے مصعب بن ثابت بن عبد اللہ بن الزبیر نے، اسے داؤد بن صالح نے، اسے ابوسلمہ بن عبد الرحمن نے کہا: اے میرے بھتیجے کیا تمہیں معلوم ہے کہ یہ آیت کس کے بارے میں نازل ہوئی ہے:

يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا (الآية)

راوی نے کہا کہ میں نے جواب دیا کہ نہیں، مجھے معلوم نہیں ہے۔ تو اس نے کہا کہ اے میرے بھتیجے نبی علیہ الصلوٰۃ کے زمانے میں ایسا کوئی غزوہ نہ تھا کہ جس میں باقاعدہ ربط ہو۔ یعنی جس کے لئے سوچی سمجھی منصوبہ بندی ہو، بلکہ صورتحال یہ تھی کہ ایک نماز کے بعد دوسری نماز کا انتظار رہتا تھا۔ اس حدیث کو امام الحاکم ابو عبد اللہ نے اپنی صحیح میں ابو محمد المرزنی سے، اس نے احمد بن نجده سے، اس نے سعید بن منصور سے اور اس نے ابن المبارک سے روایت کیا ہے۔

سورة النساء

بسم اللہ الرحمن الرحیم

قول خداوندی :

وَأَتُوا الْيَتَامَىٰ أَمْوَالَهُمْ..... (الایة ۲)

اور یتیموں کا مال (جو تمہاری تحویل میں ہو) ان کے حوالے کر دو..... (الایة)

۱۹۲۔ مقاتل اور کلبی کا قول ہے کہ یہ آیت قبیلہ غطفان کے ایک شخص کے بارے میں نازل ہوئی ہے۔ اس کے پاس اس کے یتیم بھتیجے کا بہت سا مال تھا، یتیم بھتیجا جب بالغ ہوا تو اس نے چچا سے اپنا مال مانگا۔ اس کے چچا نے مال دینے سے انکار کیا۔ چنانچہ یہ دونوں معاملہ نبی کریم ﷺ کے پاس لے گئے۔ اس پر یہ آیت نازل ہوئی۔ جب چچا نے یہ آیت سنی تو اس نے کہا:

اطعنا الله و اطعنا الرسول نعوذ بالله من الحوب الكبير
یعنی ہم نے اللہ اور اس کے رسول کے حکم کی طاعت کر لی۔ ہم گناہ کبیرہ سے اللہ
کی پناہ مانگتے ہیں اور اس نے بھتیجے کو اس کا مال اس کے حوالے کر دیا۔

پھر رسول اللہ ﷺ نے فرمایا:

من يوق شح نفسه ورجع به هكذا فانه يحل داره

جو شخص حرص نفسانی سے بچ گیا اور اس نے اس طرح اپنے غلط موقف سے رجوع کیا تو وہ اپنے گھر میں آباد ہو گیا ہے۔ یعنی جنت میں۔ یتیم نو جوان نے جب اپنا مال اپنے قبضے میں کر لیا تو اس نے اس مال کو اللہ کی راہ میں خیرات کر دیا۔ تو نبی کریم ﷺ نے فرمایا کہ:

ثبت الاجرو بقى الوزر

یعنی اجر تو جڑ پکڑ گیا یا ثابت ہو گیا اور بوجھ باقی رہ گیا۔

صحابہ رضی اللہ تعالیٰ عنہم نے پوچھا کہ اے اللہ کے رسول ﷺ یہ تو ہم جان گئے کہ اجر ثبت ہو گیا، لیکن بوجھ کیسے باقی رہ گیا۔ تو نبی کریم ﷺ نے جواب دیا کہ اجر تو لڑکے کے لئے ثبت ہوا، لیکن بوجھ والد پر باقی رہا۔

قول خداوندی

وَإِنْ خِفْتُمْ أَلَّا تُقْسِطُوا فِي الْيَتَامَىٰ (الایۃ ۳)

اور اگر تم کو اس بات کا خوف ہو کہ یتیم لڑکوں کے بارے میں انصاف نہ کر سکو (الایۃ)

۲۹۲۔ ہمیں ابو بکر التمیمی، نے، اسے عبداللہ بن محمد نے، اسے ابو یحییٰ نے، اسے سہل بن عثمان نے، اسے یحییٰ بن ابوزائدہ نے ہشام بن عروہ سے، اس نے اپنے باپ سے، اس نے حضرت عائشہ رضی اللہ تعالیٰ عنہا سے اس قول خداوندی و ان خفتم الا تقسطوا کے بارے میں خبر دی حضرت عائشہؓ نے کہا کہ یہ آیت ایک ایسے شخص کے بارے میں نازل کی گئی ہے جس کے پاس ایک یتیم بچی تھی اور وہ اس بچی کا سر پرست تھا۔ اس یتیم بچی کا مال تھا۔ اس کا کوئی سردھرانہ تھا جو اس کی طرف سے یا اس کی حمایت میں جھگڑا کر سکے۔ یہ سر پرست اس کے مال کی حرص اور لالچ کے مارے اس بچی کی شادی نہیں کرتا تھا۔ یہ اس بچی کے ساتھ برا سلوک کرتا تھا اور اس کے ساتھ بدسلوکی کرتا تھا تو اللہ تعالیٰ نے فرمایا:

وَإِنْ خِفْتُمْ أَلَّا تُقْسِطُوا فِي الْيَتَامَىٰ فَانكِحُوا مَا طَابَ لَكُمْ مِنَ النِّسَاءِ
یعنی اگر تم کو اس بات کا اندیشہ ہو کہ تم یتیموں کے ساتھ انصاف نہ کر سکو تو اپنی مرضی اور حسب پسند عورتوں سے شادی کر لو، جسے میں نے تمہارے لئے حلال کیا اور بدسلوکی کا طریق کار چھوڑ دو۔

اس حدیث کو امام مسلمؒ نے ابو کریب سے، اس نے ابواسامہ سے اور اس نے ہشام سے روایت کیا ہے۔
۲۹۳۔ سعید بن جبیر، قتادہ، الربیع، الضحاک اور السدی کا قول ہے کہ لوگ یتیموں کے اموال میں (سرپرستی میں) حرج محسوس کرتے تھے اور عورتوں کے معاملے میں رخصت پسند کرتے تھے اور جتنی چاہتے شادیاں کر لیتے تھے۔ بعض اوقات اور حالات میں عدل کرتے تھے اور بعض اوقات وحالات میں عدل نہیں بھی کرتے تھے۔ یعنی سب بیویوں کے ساتھ ایک جیسا سلوک کرنے میں جب انہوں نے یتیموں کے بارے میں احکام پوچھے اور یتیموں سے متعلق یہ آیت نازل ہوئی: وَآتُوا الْيَتَامَىٰ أَمْوَالَهُمْ اور اللہ تعالیٰ نے یہ آیت بھی نازل کی و ان خفتم الا تقسطوا فی الیتامی تو جس طرح یتیموں کے بارے میں الا تقسطوا کہا گیا۔ اسی طرح عورتوں کے بارے میں ڈر سے کہ کہیں بیویوں میں عدل نہ

نہ گھوڑے پر سوار ہو سکتا ہے نہ کوئی بوجھ اٹھا سکتا ہے اور نہ ہی کسی دشمن کو زک پہنچا سکتا ہے۔ تو رسول اللہ ﷺ نے فرمایا کہ تم اب چلے جاؤ، میں دیکھتا ہوں کہ اللہ تعالیٰ مجھے ان کے بارے میں کیسی ہدایت دیتا ہے۔ چنانچہ وہ چلے گئے۔ اس کے بعد اللہ تعالیٰ نے یہ آیت نازل کی۔

قول خداوندی :

إِنَّ الدِّينَ يَأْكُلُونَ أَمْوَالَ الْيَتَامَىٰ ظُلْمًا..... (الآية ۱۰)

جو لوگ یتیموں کا مال ناجائز طور پر کھاتے ہیں..... (الآیہ)

۲۹۶۔ مقاتل بن حیان کا قول ہے کہ یہ آیت غطفان قبیلہ کے ایک شخص کے بارے میں نازل ہوئی، جسے مرثد بن زید کہتے تھے، وہ اپنے کسب بھتیجے کے مال کا ولی یعنی سرپرست تھا۔ اس نے اس کا مال کھا لیا تو اس پر اللہ تعالیٰ نے یہ آیت نازل کی۔

قول خداوندی :

يُؤْصِيكُمُ اللَّهُ فِيْٓ أَوْلَادِكُمْ..... (الآية ۱۱)

خدا تمہاری اولاد کے بارے میں تم کو ارشاد فرماتے ہیں..... (الآیہ)

۲۹۷۔ ہمیں احمد بن محمد بن احمد بن جعفر نے، اسے الحسن بن احمد المخلدی نے، اسے المویل بن الحسن بن عیسیٰ نے، اسے الحسن بن محمد بن الصباح نے، اسے حجاج نے ابن جریج سے روایت کر کے خبر دی کہ مجھے ابن المنکدر نے جابر سے روایت کر کے خبر دی۔ اس نے کہا کہ رسول اللہ ﷺ اور ابو بکرؓ نے قبیلہ بنی سلمہ کے ہاں میری عیادت کی۔ وہ چلتے ہوئے آئے۔ آپ ﷺ نے مجھے بے سدھ پایا۔ آپ ﷺ نے پانی منگوایا۔ وضو کیا، پھر اس پانی میں سے مجھ پر پانی چھڑکا۔ مجھے آرام آ گیا یا مجھے آفاقہ ہوا۔ میں نے پوچھا کہ اے اللہ کے رسول (ﷺ) میں اپنے مال کا کیا کروں؟ اس پر یہ آیت نازل ہوئی:

يُؤْصِيكُمُ اللَّهُ فِيْٓ أَوْلَادِكُمْ لِلَّذِيْ كَرِهْتَ الْأُنثَىٰ..... (الآية)

اس حدیث کو امام بخاریؒ نے ابراہیم بن موسیٰ سے، اس نے ہشام سے روایت کیا ہے اور امام مسلمؒ نے اس حدیث کو محمد بن حاتم سے، اس نے حجاج سے اور دونوں نے ابن جریج سے نقل کیا ہے۔

۲۹۸۔ ہمیں ابو منصور اور محمد بن المنصور نے، اسے علی بن عمر بن مہدی نے، اسے یحییٰ بن صاعد نے، اسے احمد بن المقدام نے، اسے بشر بن مفضل نے، اسے عبد اللہ بن محمد بن عقیل نے جابر بن عبد اللہ سے روایت کر کے خبر دی، اس نے کہا کہ ایک عورت دو بیٹیاں لے کر رسول اللہ ﷺ کے پاس آئی۔ اس نے کہا کہ اے اللہ کے رسول ﷺ یہ ثابت بن قیس کی دو بیٹیاں ہیں یا اس نے ثابت بن الرزج کہا۔ جنگ احد

کر سکیں، لہذا اس سے زیادہ شادیاں نہ کرو، جن کے حقوق ادا کرنا تمہارے لئے ممکن نہ ہو۔ کیونکہ کمزوری اور عاجزی کے معاملے میں عورتیں بھی یتیموں کی طرح ہیں۔ یہ الوالی کی روایت میں ابن عباس رضی اللہ تعالیٰ عنہ کا قول ہے۔

قول خداوندی ہے:

وَابْتَلُوا الْيَتَامَىٰ (الایۃ ۶)

اور یتیموں کو بالغ ہونے تک کام کاج میں مصروف رکھو..... (الایۃ)

۲۹۴۔ یہ آیت ثابت بن رفاعہ اور اس کے چچا کے بارے میں نازل ہوئی۔ اس کا شان نزول یہ ہے کہ رفاعہ فوت ہو گیا اور اپنا بیٹا ثابت کمن چھوڑ گیا۔ ثابت کا چچا نبی کریم ﷺ کے پاس آیا۔ اس نے آپ ﷺ سے کہا کہ میرا بھتیجا یتیم ہے اور میرے زیر کفالت ہے۔ اس کے مال میں سے میرے لئے کیا لینا حلال ہے اور میں اس کا مال کب اس کے حوالے کروں۔ اس پر اللہ تعالیٰ نے یہ آیت نازل کی۔

قول خداوندی :

لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ (الایۃ)

جو ماں باپ اور رشتہ دار چھوڑ مرے تھوڑا ہو یا بہت اس میں مردوں کا بھی حصہ ہے..... (الایۃ)

۲۹۵۔ مفسرین کا قول ہے کہ اس بن ثابت انصاری وفات پا گئے اور اپنے پیچھے بیوی جس کا نام ام حبیہ تھا اور تین بیٹیاں چھوڑ دیں۔ دو شخص کھڑے ہو گئے جو متوفی کے چچا زاد بھائی اور اس کے وصی تھے۔ ان دو کا نام سوید اور عرفہ تھا۔ انہوں نے متوفی کا سارا مال لے لیا۔ متوفی کی بیوی اور اس کی بیٹیوں کو کچھ نہ دیا۔ دور جاہلیت میں عورتوں کو وارث نہیں بنایا جاتا تھا اور نہ چھوٹے بچے کو وارث بنایا جاتا تھا۔ خواہ وہ مرد ہی کیوں نہ ہو۔ وارث صرف بالغ مردوں کو بنایا جاتا تھا۔ کہا جاتا تھا کہ اس کے سوا کسی کو کچھ نہیں دیا جاسکتا جو گھوڑے کی پیٹھ پر سوار ہو کر لڑے اور مال غنیمت حاصل کرے۔

ام حبیہ رسول اللہ ﷺ کی خدمت میں آئی، اس نے آپ ﷺ سے کہا: اے اللہ کے رسول ﷺ! اس بن ثابت فوت ہو گیا اور میرے سر پر تین بیٹیاں چھوڑ گیا۔ میں اس کی بیوہ ہوں۔ میرے پاس ان بچیوں پر خرچ کرنے کے لئے کچھ بھی نہیں ہے۔ ان بچیوں کا باپ اچھا خاصا مال چھوڑ کر مرا ہے اور وہ مال سوید اور عرفہ کے پاس ہے۔ انہوں نے مجھے اور ان بیٹیوں کو اس مال میں سے کچھ بھی نہیں دیا۔ یہ بچیاں میرے زیر کفالت ہیں۔ یہ دو شخص نہ تو مجھے کھانے پینے کو کچھ دیتے ہیں اور نہ ان بچیوں کے لئے سراٹھاتے ہیں۔ رسول اللہ ﷺ نے ان دونوں کو بلوایا۔ ان دونوں نے کہا کہ اے اللہ کے رسول ﷺ! اس عورت کا کوئی بچہ

میں آپ ﷺ کے ہمراہ شہید ہو گیا، ان دو بچیوں کے چچا نے اس کا مال لے لیا اور ان کی میراث لے لی۔ اس نے سارا مال لے لیا۔ ان کے لئے نہ چھوڑا۔ اے اللہ کے رسول ﷺ آپ کی کیا رائے ہے؟ بخدا تب تک ان کی شادی نہیں ہو سکتی جب تک ان کے پاس مال نہ ہو۔ آپ ﷺ نے فرمایا کہ اس بارے میں اللہ تعالیٰ حکم دے گا۔ اس پر سورہ النساء نازل ہوئی۔ جس میں یہ حکم دیا:

يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ الْوِثْقَةِ لِلْأُنثَيْنِ (الآية)

اس پر رسول اللہ ﷺ نے مجھ سے کہا عورت کو اور اس کے سر پرست کو میرے پاس بلا لاؤ۔ آپ نے ان کے چچا سے کہا کہ ان دو بچیوں کو مال کا دو تہائی حصہ دو اور ان کی ماں کو مال کا آٹھواں حصہ دو اور پھر جو بچ رہے وہ تمہارا ہے۔

قول خداوندی :

يَا أَيُّهَا الَّذِينَ آمَنُوا لَا يَحِلُّ لَكُمْ أَنْ تَرِثُوا النِّسَاءَ كَرِهًا (الآية ۱۹)
مومنو! تم کو جائز نہیں کہ زبردستی عورتوں کے وارث بن جاؤ..... (الآیۃ ۱۹)

۲۹۹۔ ہمیں ابوبکر الاصفہانی نے، اسے عبداللہ بن محمد الاصفہانی نے، اسے ایوب یحییٰ نے، اسے سہل بن عثمان نے، اسے اسباط بن محمد نے الشیبانی سے، اس نے عکرمہ اور اس نے ابن عباس رضی اللہ تعالیٰ عنہ سے روایت کر کے خبر دی کہ ابواسحاق الشیبانی نے کہا اور اس کا ذکر عطاء بن الحسین السوائی نے کیا۔ میرا خیال نہیں کہ اس نے ابن عباس رضی اللہ تعالیٰ عنہ کے علاوہ کسی اور سے اس آیت کے بارے میں ذکر کیا ہو:

يَا أَيُّهَا الَّذِينَ آمَنُوا لَا يَحِلُّ لَكُمْ أَنْ تَرِثُوا النِّسَاءَ كَرِهًا

اس نے کہا کہ جب کوئی شخص فوت ہوتا تو اس کے ورثاء اس کی بیوی کے زیادہ حقدار ہوتے تھے۔ ان میں سے اگر کوئی چاہتا تو اس کی بیوی سے شادی کر لیتا یا اگر وہ چاہتے تو اس کی شادی کسی اور سے کر دیتے اور اگر چاہتے تو اس کی شادی بھی نہ کرتے۔ یہ لوگ عورت کے اپنے میکے والوں سے زیادہ حقدار ہوتے تھے۔ لہذا اس معاملے میں یہ آیت نازل ہوئی۔ اس حدیث کو امام بخاری نے تفسیر میں محمد بن مقاتل سے روایت کیا ہے اور کتاب الاکراہ میں حسین بن منصور سے روایت کیا ہے اور دونوں راویوں نے اسے اسباط سے روایت کیا ہے۔

۳۰۰۔ مفسرین کا قول ہے کہ دور جاہلیت اور آغاز اسلام میں اہل مدینہ کے ہاں رواج تھا کہ جب کوئی شخص مرتد ہو جاتا تو اس کی بیوی ہوتی تو اس کا سوتیلہ بیٹا آتا یا اس عورت کے اہل عصبہ میں سے قریبی آدمی آتا تو وہ اپنا کپڑا اس عورت پر ڈال دیتا تو یہ اس عورت کا دوسروں کے مقابل میں زیادہ حقدار قرار پاتا۔ اگر

یہ چاہتا تو بغیر حق مہر دیئے اس عورت سے شادی کر لیتا۔ اس عورت کا حق مہر وہی ہوتا جو میت نے دیا ہوتا۔ اور اگر چاہتا تو اس کی شادی کسی اور کے ساتھ کر دیتا اور اس کا حق مہر خود لے لیتا۔ اس عورت کو کچھ نہ دیتا اور اگر چاہتا تو اسے دوسری شادی سے روک دیتا اور اسے تکلیف پہنچاتا تا کہ اس عورت نے اپنے متوفی خاوند کے ورثے میں جو کچھ پایا ہوتا وہ فدیے میں لے لے یا جب یہ عورت مر جاتی تو یہ اس عورت کا وارث بن جاتا۔ چنانچہ ابوقیس بن الاسلت انصاری فوت ہوا اور اپنی بیوی کبیشہ بنت معن الانصاریہ کو اپنے پیچھے چھوڑا تو اس کا سوتیلایا اٹھ کھڑا ہوا۔ اس کا نام حصن تھا۔

مقاتل کا کہنا ہے کہ اس کا نام قیس بن ابی قیس تھا۔ اس نے متوفیہ پر اپنا کپڑا ڈال دیا اور اس کے نکاح کا وارث بن گیا۔ اس کے بعد اس نے اسے چھوڑ دیا اور اس کے قریب نہیں گیا اور اس کو کوئی خرچ وغیرہ نہیں دیا تا کہ اس سے اس کا مال فدیہ میں لے لے۔ اس مقصد کے لئے اسے تکلیف دیتا رہا۔ کبیشہ رسول اللہ ﷺ کے پاس آئی اور آپ ﷺ سے فریادی ہوئی۔ اس نے کہا کہ اے اللہ کے رسول ﷺ ابوقیس فوت ہو گیا تو اس کا بیٹا میرے نکاح کا وارث بن گیا۔ اس نے مجھے تکلیف دی اور مجھ پر طوالت کھینچی۔ یعنی عرصے سے یہ صورت حال ہے کہ نہ تو وہ مجھے خرچ دیتا ہے اور نہ میرے پاس آتا ہے، نہ ہی وہ مجھے آزاد کرتا ہے۔ یعنی مجھے اپنا کوئی دوسرا چارہ بھی نہیں کرنے دیتا۔ اس پر رسول اللہ ﷺ نے اس سے فرمایا کہ تم اپنے گھر بیٹھی رہو تا آنکہ تمہارے بارے میں اللہ تعالیٰ کا کوئی حکم آئے۔

راوی کا کہنا ہے کہ وہ عورت چلی گئی۔ مدینہ میں جب عورتوں نے یہ قصہ سن لیا تو وہ رسول اللہ ﷺ کے پاس آئیں۔ انہوں نے کہا کہ ہماری حالت بھی کبیشہ جیسی ہے۔ فرق صرف یہ ہے کہ ہمارے ساتھ ہمارے سوتیلے بیٹوں نے شادی نہیں کی بلکہ ہم سے چچا زادوں نے شادیاں کی ہیں۔ اس پر یہ آیت نازل ہوئی۔

قول خداوندی :

وَلَا تَنْكِحُوا مَا نَكَحَ آبَاءُكُمْ مِنَ النِّسَاءِ..... (الایۃ ۲۲)

اور جن عورتوں سے تمہارے باپ نے نکاح کیا ہو ان سے نکاح نہ کرو..... (الایۃ)

۳۰۱۔ یہ آیت حصن بن ابی قیس کے بارے میں نازل ہوئی۔ جس نے اپنے باپ کی بیوی یعنی اپنی سوتیلی ماں سے شادی کی تھی۔ جس کا نام کبیشہ بنت معن تھا۔ دوسرا شخص جس کے بارے میں یہ آیت نازل ہوئی الاسود بن خیف جس نے اپنے باپ کی بیوی یعنی اپنی سوتیلی ماں سے شادی کی تھی۔ تیسرا شخص صفوان بن امیہ بن خلف تھا، جس نے اپنی سوتیلی ماں فاخہ بنت الاسود بن المطلب سے شادی کی تھی اور چوتھا شخص منظور بن زبان تھا، جس نے اپنے والد کی بیوی یعنی اپنی سوتیلی ماں ملیکہ بنت خارجه سے شادی کی تھی۔

۳۰۲۔ اشعث بن سوار کا قول ہے کہ ابوقیس فوت ہو گیا۔ یہ شخص انصار کے نیکو کار لوگوں میں سے تھا۔ اس کے بیٹے قیس نے اپنے باپ کی بیوی کے ساتھ مگنی کی تو اس نے اس سے کہا کہ میں تم سے ایک

بچے کا وعدہ کرتی ہوں۔ لیکن میں رسول اللہ ﷺ کے پاس جا کر ان سے اجازت لوں گی۔ چنانچہ وہ رسول اللہ ﷺ کے پاس آئی اور اس نے آپ ﷺ کو اس صورت حال کی اطلاع دی۔ اس پر اللہ تعالیٰ نے یہ آیت نازل کی۔

قول خداوندی :

وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ..... (الایۃ ۲۴)
اور شوہر والی عورتیں بھی (تم پر حرام ہیں) مگر وہ جو (اسیر ہو کر لونڈیوں کے طور پر)
تمہارے قبضے میں آجائیں..... (الایۃ)

۳۰۳۔ ہمیں محمد بن عبد الرحمن البنانی نے، اسے محمد بن احمد بن حمدان نے، اسے ابو یعلیٰ نے، اسے عمرو الناقد نے، اسے ابوالاحمد الزبیر نے، اسے سفیان نے عثمان البتی سے، اس نے ابوالخلیل سے، اس نے ابوسعید الخدری سے روایت کر کے خبر دی کہ جنگ او طاس میں ہمارے ہاتھ قیدی عورتیں لگ گئیں۔ جن کے خاوند تھے ہم نے ان کے مقاربہ کرنا مکروہ جانا۔ ہم نے نبی کریم ﷺ سے پوچھا۔ اس پر یہ آیت ”وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ“ نازل ہوئی۔ تو ہم نے ان قیدی عورتوں سے جنسی تعلق کو حلال اور جائز کر لیا۔

۳۰۴۔ ہمیں احمد بن محمد بن احمد بن الحارث نے، اسے عبد اللہ بن محمد بن جعفر نے، اسے ابویحییٰ نے، اسے سہل بن عثمان نے، اسے عبد الرحیم نے اشعث بن سوار سے، اس نے عثمان البتی سے، اس نے ابویعلیٰ سے اور اس نے ابوسعید سے روایت کر کے خبر دی۔ اس نے کہا کہ جب رسول اللہ ﷺ نے او طاس والوں کو قیدی بنالیا تو ہم نے عرض کی کہ اے اللہ کے رسول ﷺ ہم ان عورتوں کے ساتھ کیسے جنسی تعلق قائم کریں جب کہ ہم ان کے خاندانوں اور خاوندوں کو جانتے ہیں۔ اس پر یہ آیت :

وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ نازل ہوئی۔

۳۰۵۔ ہمیں ابوبکر محمد بن ابراہیم الفارسی نے، اسے محمد بن عیسیٰ بن عمرو نے، اسے ابراہیم بن محمد بن سفیان نے، اسے مسلم بن حجاج نے، اسے عبید اللہ بن القواریری نے، اسے یزید بن زریع نے، اسے سعید بن ابی عروبہ نے قدادہ سے، اس نے ابوصالح ابی الخلیل سے، اس نے علقمہ البہاشی سے اور اس نے ابوسعید الخدری سے روایت کر کے خبر دی کہ رسول اللہ ﷺ نے جنگ حنین کے موقع پر ایک لشکر او طاس روانہ کیا۔ ان کی دشمن سے مدد بھیڑ ہوئی۔ انہوں نے ان کے ساتھ جنگ کی اور ان پر غلبہ پایا اور قیدی عورتیں حاصل کیں۔ صحابہ رضی اللہ تعالیٰ عنہم میں سے بعض لوگوں کو ان عورتوں کے مباشرت کرنے میں ان کے مشرک خاوندوں کی موجودگی کے باعث ناگواری محسوس ہوئی تو اس موقع پر اللہ تعالیٰ نے یہ آیت نازل کی :

وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ
قول خداوندی:

وَلَا تَتَمَنَّوْا مَا فَضَّلَ اللَّهُ بِهِ بَعْضُكُمْ عَلَى بَعْضٍ (الایة ۳۲)
اور جس چیز میں خدا نے تم میں سے بعض کو بعض پر فضیلت دی ہے اس کی ہوس
مت کرو (الآیۃ)

۳۰۶۔ ہمیں اسماعیل بن ابی القاسم الصوفی نے، اسے اسماعیل بن نجید نے، اسے جعفر بن محمد بن سوار نے، اسے قتیبہ نے، اسے سفیان بن عیینہ نے ابن ابی نجیح سے، اس نے مجاہد سے روایت کر کے خبر دی اور کہا کہ ام سلمہ نے کہا کہ اے اللہ کے رسول (ﷺ) مرد جہاد کرتے ہیں اور ہم عورتیں جہاد نہیں کرتیں اور ہمارے لئے نصف میراث ہے۔ یعنی مردوں کے مقابلے میں۔ اس پر اللہ تعالیٰ نے یہ آیت

وَلَا تَتَمَنَّوْا مَا فَضَّلَ اللَّهُ بِهِ بَعْضُكُمْ عَلَى بَعْضٍ نازل کیا۔

۳۰۷۔ ہمیں محمد بن عبد العزیز نے خبر دی کہ انیس محمد بن الحسین نے محمد بن یحییٰ بن یزید سے روایت کر کے خبر دی کہ اسے اسحاق بن ابراہیم نے، اسے عتاب بن بشیر نے نصیف سے، اس نے عکرمہ سے روایت کر کے خبر دی کہ عورتوں نے جہاد یعنی اپنے جہاد میں شرکت کے بارے میں پوچھا۔ انہوں نے کہا کہ ہم چاہتی ہیں کہ کاش اللہ تعالیٰ نے ہمارے لئے بھی جہاد جائز رکھا، تو ہم بھی مردوں کی طرح اجر کی مستحق ہوتیں۔ اس پر اللہ تعالیٰ نے یہ آیت نازل کی:

وَلَا تَتَمَنَّوْا مَا فَضَّلَ اللَّهُ بِهِ بَعْضُكُمْ عَلَى بَعْضٍ

۳۰۸۔ قتادہ اور السدی کا قول ہے کہ جب اللہ تعالیٰ کا یہ قول نازل ہوا:

لِلَّذَكَرِ مِثْلُ حَظِّ الْأُنثَيْنِ

تو مردوں نے کہا کہ ہماری خواہش ہے کہ ہمیں ہماری نیکیوں کی بناء پر آخرت میں بھی فضیلت حاصل ہو۔ جس طرح اللہ تعالیٰ نے میراث میں ہمیں عورتوں پر فضیلت دی۔ یوں عورتوں کے مقابل میں ہمارا اجر دگنا ہوگا۔ عورتوں نے کہا کہ ہماری خواہش ہے کہ آخرت میں مردوں کے مقابلے میں ہمارا بوجھ نصف ہو۔ جس طرح دنیا میں میراث میں ہمارا حصہ مردوں کے مقابلے میں نصف ہے۔ اس پر اللہ تعالیٰ نے یہ آیت نازل کی:

وَلَا تَتَمَنَّوْا مَا فَضَّلَ اللَّهُ بِهِ بَعْضُكُمْ عَلَى بَعْضٍ

قول خداوندی:

وَلِكُلِّ جَعَلْنَا مَوَالِيَ..... (الآیة ۳۳)

اور ہم نے ہر ایک کے حق دار مقرر کر دیئے ہیں..... (الآیة)

۳۰۹۔ ہمیں ابو عبد اللہ محمد بن عبد اللہ الفارسی نے، اسے محمد بن عبد اللہ بن حمویہ الہروی نے، اسے علی بن محمد الخزاز نے، اسے ابو الیمان الکلم بن نافع نے، اسے شعیب بن ابی حمزہ نے الزہری سے روایت کر کے خبر دی۔ اس نے کہا کہ سعید بن المسیب کا قول ہے کہ یہ آیت:

وَلِكُلِّ جَعَلْنَا مَوَالِيَ مِمَّا تَرَكَ الْوَالِدَانِ وَالْأَقْرَبُونَ

ان لوگوں کے بارے میں نازل ہوئی جو اپنے صلیبی بیٹوں کے علاوہ دوسروں کو اپنا بیٹا بنا لیتے تھے اور ان کو (جائیداد کا) وارث بناتے تھے۔ لہذا اللہ تعالیٰ نے ان کے بارے میں یہ حکم دیا کہ ان لوگوں کے لئے وصیت میں گنجائش رکھی جائے۔ میراث کو اللہ تعالیٰ نے ذوی الارحام اور عصبہ میں سے موالی یعنی اصل وارثوں کی طرف لوٹا دیا۔

اور اس بات سے انکار کر دیا کہ ان دو مدعیوں کو اس بناء پر میراث کا مقرر حصہ دیا جائے کہ وہ لے پا لک ہیں یا متبخی ہیں۔ البتہ وصیت میں ان کے لئے گنجائش رکھی ہے۔

قول خداوندی:

الرِّجَالُ قَوَّامُونَ عَلَى النِّسَاءِ..... (الآیة ۳۴)

مرد عورتوں پر مسلط اور حاکم ہیں..... (الآیة)

۳۱۰۔ مقاتل کا قول ہے کہ یہ آیت سعد بن الربیع جس کا شمار نقباء یعنی اشراف میں ہوتا تھا اور اس کی بیوی حبیبہ بنت زید بن ابی زہیر کے بارے میں نازل ہوئی ہے۔ یہ دونوں انصار میں سے تھے۔ اس کا شان نزول یہ ہے کہ اس کی بیوی نے اس کی، فرمانی کی تو اس نے اسے پھٹر مار دیا۔ بیوی کا باپ اسے لے کر نبی کریم ﷺ کے پاس گیا اور عرض کیا کہ میں نے اپنی بیٹی سعد سے بیاہ دی۔ اس نے اسے پھٹر مارا۔ نبی کریم ﷺ نے فرمایا کہ یہ اپنے خاوند سے قصاص لے لے۔ چنانچہ عورت اپنے باپ کے ساتھ خاوند سے قصاص لینے کے لئے چلی گئی۔ نبی کریم ﷺ نے فرمایا کہ واپس لوٹو۔ یہ جبرئیل امین میرے پاس آئے ہیں اور اللہ تعالیٰ نے یہ آیت نازل کی ہے۔ رسول اللہ ﷺ نے فرمایا کہ ہم نے ایک بات کا ارادہ کیا تھا، اللہ تعالیٰ نے دوسری بات کا ارادہ کیا۔ اور جس بات کا ارادہ اللہ تعالیٰ نے کیا وہ بہتر ہے۔ نبی کریم ﷺ نے قصاص کا حکم واپس لے لیا۔

۳۱۱۔ ہمیں سعید بن محمد بن احمد الزاہد نے، اسے زاہد بن احمد نے، اسے احمد بن الحسین بن الجندی نے، اسے زیاد بن ایوب نے اور اسے ہشیم نے، اسے یونس نے حسن سے روایت کر کے خبر دی کہ ایک شخص نے اپنی بیوی کو تھپڑ مارا۔ عورت نے نبی کریم ﷺ کے پاس معاملہ پیش کیا۔ عورت کے ساتھ اس کے گھر والے بھی آئے۔ انہوں نے آپ ﷺ سے کہا کہ اے اللہ کے رسول ﷺ فلاں شخص نے ہماری بیٹی کو تھپڑ مارا۔ رسول اللہ ﷺ فرمانے لگے القصاص القصاص۔ اس کی قضا نہیں ہو سکتی۔ یعنی اس میں کسی اور فیصلے کی ضرورت نہیں۔ اس پر یہ آیت نازل ہوئی:

الرِّجَالُ قَوَّامُونَ عَلَى النِّسَاءِ

نبی کریم ﷺ نے فرمایا کہ ہم نے ایک بات کا ارادہ کیا تھا اور اللہ تعالیٰ نے ایک دوسری بات کا ارادہ کیا۔

۳۱۲۔ ہمیں ابوبکر الحارثی نے، اسے ابوالشیخ الحافظ نے، اسے ابوبکلی الرازی نے، اسے سہل العسکری نے، اسے علی بن ہاشم نے اسماعیل سے، اس نے الحسن سے روایت کر کے خبر دی کہ جب مسلمانوں کے درمیان قصاص کی آیت نازل ہوئی تو ایک شخص نے اپنی بیوی کو تھپڑ مارا۔ عورت نبی کریم ﷺ کے پاس چلی گئی اور نبی کریم ﷺ سے کہا کہ میرے خاوند نے مجھے تھپڑ مارا ہے۔ مجھے اس سے قصاص دلوائیے۔ آپ ﷺ نے فرمایا: القصاص، بدلہ لینا ہے۔ اسی حالت میں اللہ تعالیٰ نے یہ آیت نازل کی:

الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ

اس پر نبی کریم ﷺ نے فرمایا: ہم نے ایک بات کا ارادہ کیا تھا، لیکن اللہ تعالیٰ نے اس سے جدا دوسری بات کا ارادہ کیا۔ لہذا اے شخص اپنی بیوی کا ہاتھ پکڑ لو۔

قول خداوندی:

الَّذِينَ يَخْلُونِ وَيَأْمُرُونَ النَّاسَ بِالْبُخْلِ (الآية ۷۷)

جو خود بھی بخل کریں اور لوگوں کو بھی بخل سکھائیں۔ (الآية ۷۷)

۳۱۳۔ اکثر مفسرین کا قول ہے کہ یہ آیت یہود کے بارے میں نازل ہوئی ہے۔ جب انہوں نے محمد علیہ الصلوٰۃ والسلام کی صفت کو چھپایا اور اسے لوگوں کے سامنے ظاہر نہیں کیا۔ حالانکہ ان کی کتابوں میں آپ ﷺ کی صفت لکھی موجود تھی۔

۳۱۳م۔ الکھی کا قول ہے: یہ بخل کرنے والے یہود ہیں۔ انہوں نے اس شخص کی تصدیق کرنے میں بخل کیا جو ان کے محمد ﷺ کی صفات لے کر ان کے پاس آیا، حالانکہ ان کی کتابوں میں آپ ﷺ کی

صفات لکھی موجود تھیں۔

۳۱۴۔ مجاہد کا قول ہے کہ یہ تین آیات ”علیماً“ کے لفظ تک یہود کے بارے میں نازل ہوئی ہیں۔
 ۳۱۵۔ ابن عباسؓ ابن زید کا قول ہے کہ یہ آیت یہود کی جماعت کے بارے میں نازل ہوئی ہے۔ یہ لوگ انصار کے لوگوں کے پاس آتے تھے، ان کے ساتھ میل جول کرتے تھے، انہیں نصیحت کرتے تھے، ان سے کہتے تھے کہ تم اپنے اموال خرچ نہ کرو۔ اس طرح ہمیں تمہارے نادار ہونے کا اندیشہ ہے۔
 اس پر اللہ تعالیٰ نے یہ آیت :

الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ نازل کی
 قول خداوندی:

يَا أَيُّهَا الَّذِينَ آمَنُوا لَا تَقْرُبُوا الصَّلَاةَ وَأَنْتُمْ سُكَارَى (الآية ۴۳)
 مومنو! جب تم نشے کی حالت میں ہونماز کے پاس نہ جاؤ..... (الآية)

یہ آیت رسول اللہ ﷺ کے ان صحابہ رضی اللہ تعالیٰ عنہم کے بارے میں نازل ہوئی ہے جو شراب پی کر نماز میں شریک ہوتے تھے۔ انہیں اس بات کا پتہ نہیں چلتا تھا کہ انہوں نے کتنی رکعت نماز پڑھی اور اپنی نماز میں کیا پڑھا۔

۳۱۶۔ ہمیں ابو بکر الاصفہانی نے، اسے ابوالشیخ الحافظ نے، اسے ابویحییٰ نے، اسے اہل بن عثمان نے، اسے ابوعبدالرحمن الافریقی نے، اسے عطاء نے ابوعبدالرحمن سے روایت کر کے خبر دی کہ عبدالرحمن بن عوف نے کھانا تیار کیا اور رسول اللہ ﷺ کے صحابہ رضی اللہ تعالیٰ عنہم میں سے کچھ لوگوں کو کھانے پر بلایا۔ چنانچہ انہوں نے کھایا پیا۔ اسی اثناء میں مغرب کی نماز کا وقت ہو گیا۔ قوم میں سے کوئی ایک شخص آگے بڑھا اور اس نے جماعت کرا دی۔ اس نے نماز میں سورۃ قل یا ایہا الکافرون پڑھی۔ اس نے اس سورت کو درست نہیں پڑھا۔ اس پر اللہ تعالیٰ نے یہ آیت نازل کی:

يَا أَيُّهَا الَّذِينَ آمَنُوا لَا تَقْرُبُوا الصَّلَاةَ وَأَنْتُمْ سُكَارَى حَتَّى تَعْلَمُوا مَا تَقُولُونَ
 قول خداوندی:

فَلَمْ تَجِدُوا مَاءً فَتَيَمَّمُوا صَعِيدًا طَيِّبًا (الآية ۴۳)
 اور تمہیں پانی نہ ملے تو پاک مٹی لو..... (الآية)

۳۱۷۔ ہمیں ابوعبداللہ بن ابی اسحاق نے، اسے ابوعمر و بن مطر نے، اسے ابراہیم بن علی الذہلی نے، اسے یحییٰ بن یحییٰ نے کہا کہ میں نے مالک بن انس کو یہ حدیث پڑھ کر سنائی اور عبدالرحمن بن القاسم

ہے، اس نے اپنے والد سے اور اس نے حضرت عائشہ رضی اللہ تعالیٰ عنہا سے روایت کی۔ انہوں نے یعنی حضرت عائشہ رضی اللہ تعالیٰ عنہا نے کہا کہ ہم رسول اللہ ﷺ کے ساتھ ان کے سفر میں نکلیں، حتیٰ کہ ہم بیدار یا ذات الحیش پہنچے۔ میرا ایک ہارٹھ کر گر گیا۔ رسول اللہ ﷺ سے تلاش کرنے ٹھہر گئے اور لوگ بھی ان کے ساتھ ٹھہر گئے نہ تو یہ جگہ پانی والی تھی اور نہ لوگوں کے پاس پانی تھا۔ لوگ حضرت ابوبکر رضی اللہ تعالیٰ عنہ کے پاس آئے۔ انہوں نے کہا کہ تم دیکھتے نہیں کہ عائشہ نے کیا کیا۔ اس نے رسول اللہ ﷺ اور ان کے ساتھ لوگوں کو ٹھہرایا۔ (جبکہ وہ پانی کی جگہ پر نہیں ہیں) یعنی ایسی جگہ پر روک دیا کہ جہاں پانی نہیں ہے اور نہ ہی لوگوں کے پاس پانی ہے۔

تب ابوبکر رضی اللہ تعالیٰ عنہ آئے۔ اس وقت رسول اللہ ﷺ میرے زانو پر سر ٹکائے سو رہے تھے۔ حضرت ابوبکر رضی اللہ تعالیٰ عنہ نے مجھ سے کہا کہ تم نے رسول اللہ ﷺ کو روک لیا اور آپ ﷺ کے ساتھ دوسرے لوگوں کو بھی۔ جبکہ نہ تو لوگ پانی والی جگہ پر ہیں اور نہ ہی ان کے پاس پانی ہے۔ حضرت عائشہ رضی اللہ تعالیٰ عنہا کا کہنا ہے کہ حضرت ابوبکر رضی اللہ تعالیٰ عنہ نے مجھ پر ناراضگی کا اظہار کیا اور جو کچھ انہوں نے چاہا کہا اور اپنے ہاتھ سے میری کمر میں کچو کے دینے لگے۔ انہوں نے مجھے رسول اللہ ﷺ کے میرے زانو پر ٹکے حصے کے علاوہ ہٹنے سے نہیں روکا۔ یعنی میرا سارا جسم ہٹنے لگا۔ رسول اللہ ﷺ سو گئے۔ یہاں تک بغیر پانی کے صبح ہو گئی۔ اس پر اللہ تعالیٰ نے تیمم کی آیت نازل کی۔ چنانچہ رسول اللہ ﷺ نے اور لوگوں نے تیمم کیا۔ تب اسید بن حضیر نے کہا جو قباء میں سے تھے کہ اے آل ابی بکر یہ تمہاری پہلی برکت نہیں ہے۔ حضرت عائشہ رضی اللہ تعالیٰ عنہا نے کہا کہ پھر ہم نے اس اونٹ کو اٹھایا جس پر میں سواری تھی تو ہمارا اس کے نیچے سے مل گیا۔

اس حدیث کو امام بخاریؒ نے اسماعیل بن اویس سے روایت کیا اور امام مسلمؒ نے اس حدیث کو یحییٰ بن یحییٰ سے روایت کیا اور دونوں نے اسے مالک سے روایت کیا ہے۔

۳۱۸۔ ہمیں ابو محمد الفارسی نے، اسے محمد بن عبد اللہ بن الفضل نے، اسے احمد بن محمد بن الحسن الحافظ نے، اسے محمد بن یحییٰ نے، اسے یعقوب بن ابراہیم بن سعد نے، اسے اس کے والد نے ابوصالح سے، اس نے ابن شہاب سے، اسے عبید اللہ بن عبد اللہ بن عتبہ نے ابن عباس سے، اس نے عمار بن یاسر سے روایت کر کے خبر دی۔ اس نے کہا کہ رسول اللہ ﷺ نے آرام کرنے کے لئے ذات الحیش کے مقام پر پڑاؤ ڈالا۔ آپ ﷺ کے ساتھ حضرت عائشہ رضی اللہ تعالیٰ عنہا تھیں۔ ان کا ہارٹھ کر کہیں گر گیا۔ صبح روشن ہونے تک لوگ اس ہار کی تلاش میں رکے رہے۔ لوگوں کے پاس پانی نہیں تھا۔ (حضرت ابوبکر رضی اللہ تعالیٰ عنہ حضرت عائشہ رضی اللہ تعالیٰ عنہا پر ناراض ہوئے اور انہوں نے کہا کہ تم نے لوگوں کو روک لیا)۔ اس موقع پر اللہ تعالیٰ نے اپنے رسول ﷺ پر پاک صاف مٹی سے پاکیزگی حاصل کرنے یعنی تیمم کرنے کا حکم نازل کیا۔ مسلمان اٹھ کھڑے ہوئے۔ انہوں نے زمین پر ہاتھ مارے۔ زمین سے ہاتھ اوپر اٹھائے، لیکن

ہاتھوں میں مٹی نہیں اٹھائی۔ انہوں نے خاک آلود ہاتھ سے اپنے چہروں اور کندھوں تک بازوؤں کا مسح کیا۔ انہوں نے اپنی بغلوں تک اپنی ہتھیلیوں سے مسح کیا۔

الزہری کا قول ہے کہ ہمیں پتہ چلا کہ حضرت ابوبکر رضی اللہ تعالیٰ عنہ نے حضرت عائشہ رضی اللہ تعالیٰ عنہا سے کہا کہ قسم بخدا مجھے پتہ نہ تھا کہ تم ایسی بابرکت ہو۔

قول خداوندی :

أَلَمْ تَرَ إِلَى الَّذِينَ يَزْكُونَ أَنْفُسَهُمْ..... (الآية ۴۹)

کیا تم نے ان لوگوں کو نہیں دیکھا جو اپنے تئیں پاکیزہ کہتے ہیں..... (الآية)

۳۱۹۔ الکلی کا قول ہے کہ یہ آیت یہود کے ان لوگوں کے بارے میں نازل ہوئی ہے جو اپنے بچے لے کر رسول اللہ ﷺ کے پاس آ گئے۔ انہوں نے کہا کہ اے محمد! کیا ہمارے ان بچوں کا کوئی گناہ یا جرم ہے۔ آپ ﷺ نے فرمایا کہ نہیں، تو انہوں نے کہا کہ قسم بخدا، جس کا ہم حلف لیتے ہیں، ہم بھی بالکل انہیں جیسے ہیں۔ ہم ان میں کوئی ایسا گناہ نہیں کرتے، جسے رات کو مٹانہ دیتے ہوں اور نہ ہی رات کو ایسا کوئی گناہ کرتے ہیں جسے دن میں کفارہ سے مٹانہ دیتے ہوں۔ یہ لوگ اس طرح اپنے نفوس کا تزکیہ کرتے تھے۔

قول خداوندی:

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُؤْمِنُونَ بِالْغِيبِ

وَالطَّاغُوتِ..... (الآية ۵۱)

بھلا تم نے ان لوگوں کو نہیں دیکھا جن کو کتاب سے حصہ دیا گیا کہ بتوں اور شیطان کو مانتے ہیں..... (الآية)

۳۲۰۔ ہمیں محمد بن ابراہیم بن محمد بن یحییٰ نے، اسے اس کے والد نے، اسے محمد بن اسحاق انشسی نے، اسے عبد الجبار بن العلاء نے، اسے سفیان نے عمرو سے، اس نے عکرمہ سے روایت کر کے خبر دی۔ اس نے کہا کہ جی بن اخطب اور کعب بن اشرف مکہ والوں کے پاس آئے۔ انہوں نے ان سے کہا کہ تم اہل کتاب اور علم قدیم کے مالک ہو۔ تم ہمیں ہمارے بارے میں اور محمد ﷺ کے بارے میں بتاؤ۔ انہوں نے کہا کہ محمد کے ساتھ تمہارا کیا تعلق ہے؟ تو انہوں نے جواب دیا کہ ہم بڑے اونٹ ذبح کرتے ہیں۔ پانی ملا دودھ پلاتے ہیں۔ دکھیوں کو آزاد کرتے ہیں اور قرابت داری اور صلہ رحمی کرتے ہیں۔ حاجیوں کو پانی پلاتے ہیں، ہمارا دین پرانا اور قدیمی ہے اور محمد کا دین نیا ہے۔ تو انہوں نے کہا کہ تم اس سے زیادہ بہتر اور ہدایت یافتہ ہو۔ اس پر اللہ تعالیٰ نے یہ آیت

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ وَمَنْ يَلْعَنَ اللَّهُ فَلَنْ
تُجَدِّلَهُ؛ نَصِيرًا نازل کی۔

۳۲۱۔ مفسرین کا قول ہے کہ جنگ احد کے بعد کعب بن اشرف ستر یہود گھڑ سواروں کو لے کر مکہ آیا، تاکہ رسول اللہ ﷺ کے خلاف قریش کے ساتھ معاہدہ کرے اور اس معاہدہ کو توڑ دے جو اس نے رسول اللہ ﷺ کے ساتھ کیا تھا۔ کعب ابوسفیان کے ہاں فروکش ہوا اور یہود قریش کے گھروں میں اترے۔ اہل مکہ نے ان سے کہا کہ تم اہل کتاب ہو اور محمد صاحب کتاب ہیں۔ ہم کو اس بات کا خدشہ ہے کہ کہیں کوئی تمنا حائل نہ ہو۔ اگر تم چاہتے ہو کہ ہم ساتھ نکلیں، یعنی تمہارا ساتھ دیں تو ان دو بتوں کو سجدہ کرو، اور ان پر ایمان لاؤ۔ اس کا ذکر اس قول خداوندی میں ہے:

يُؤْمِنُونَ بِالْجَبْتِ وَالطَّاغُوتِ

اس کے بعد کعب نے اہل مکہ سے کہا کہ تمیں آدمی تم میں سے آئیں اور تمیں آدمی ہمارے نکلیں اور اپنے کلیجے خانہ کعبہ کے ساتھ چمٹا دیں اور اس گھر کے رب کی قسم کھا کر معاہدہ کریں کہ ہم محمد کے خلاف اکٹھے جدوجہد کریں گے۔

مکہ والوں نے اس تجویز پر عمل کیا۔ جب وہ اس کام سے فارغ ہو گئے تو ابوسفیان نے کعب سے کہا کہ تو ایسا شخص ہے جو کتاب پڑھتا ہے اور جانتا ہے اور ہم ناخواندہ ہیں اور کچھ جانتے نہیں ہیں۔ بتاؤ کہ ہم میں سے کونسا فریق زیادہ تربیت یافتہ ہے اور حق کے زیادہ قریب ہے۔ کیا ہم ہیں یا محمد ہے؟ کعب نے کہا کہ تم مجھ پر اپنا دین پیش کرو۔ اس پر ابوسفیان نے کہا کہ ہم حاجیوں کے لئے بڑے بڑے اونٹ قربان کرتے ہیں، انہیں پانی پلاتے ہیں، مہمان نوازی کرتے ہیں، دھکی لوگوں کو دکھ سے چھٹکارا دلاتے ہیں اور صلہ رحمی کرتے ہیں، نیز اپنے رب کا گھر تعمیر کرتے ہیں یا اسے آباد کرتے ہیں۔ ہم طواف کرتے ہیں اور ہم اہل حرم ہیں۔ محمد نے اپنے آباء کا دین ترک کر دیا۔ قطع رحمی کی، اس نے حرم کو چھوڑ دیا۔ ہمارا دین پرانا ہے۔ محمد کا دین نیا ہے۔ اس پر کعب نے کہا کہ بخدا تم اس کے دین کے مقابلہ میں زیادہ راہ راست پر ہو۔ اس پر یہ آیت نازل ہوئی:

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ
یعنی کعب اور اس کے ساتھی۔

قول خداوندی:

أُولَٰئِكَ الَّذِينَ لَعَنَهُمُ اللَّهُ (الآية ۵۲)
یہی لوگ ہیں جن پر خدا نے لعنت کی ہے (الآية)

۳۲۲۔ ہمیں احمد بن ابراہیم نے، اسے سفیان بن محمد نے، اسے مکی بن عبدان نے، اسے ابوالازھر نے، اسے روح نے، اسے سعید نے قنادہ سے روایت کر کے خبر دی۔ اس نے کہا کہ یہ آیت کعب بن اشرف اور حیی بن اخطب، بنی نضیر کے دو آدمیوں کے بارے میں نازل ہوئی۔ یہ دو شخص حج کے موسم میں ایک قریشی سے ملے، مشرکوں نے ان دو آدمیوں سے کہا کہ کیا ہم زیادہ راست باز اور راہ ہدایت پر ہیں یا محمد اور ان کے صحابہ رضی اللہ تعالیٰ عنہم۔ کیونکہ ہم اہل سدانہ یعنی خانہ کعبہ کے مجاور ہیں۔ لوگوں کو پانی پلاتے ہیں اور اہل حرم ہیں۔ ان دونوں نے مشرکوں سے کہا کہ تم ہی زیادہ ہدایت یافتہ ہو۔ حالانکہ وہ جانتے تھے کہ وہ دونوں جھوٹے ہیں یعنی جھوٹ بول رہے ہیں۔ البتہ انہیں محمد اور آپ ﷺ کے صحابہ کا حسد یہ جھوٹ بولنے پر مجبور کر رہا تھا۔ اس پر اللہ تعالیٰ نے یہ آیت نازل کی:

أُولَٰئِكَ الَّذِينَ لَعَنَهُمُ اللَّهُ وَمَنْ يَلْعَنِ اللَّهُ فَلَنْ تَجِدَ لَهُ نَصِيرًا

جب یہ دونوں اپنی قوم میں واپس پہنچے تو ان کی قوم نے ان سے کہا کہ محمد ﷺ کا خیال ہے کہ تمہارے بارے میں فلاں فلاں بات نازل ہوئی ہے تو ان دونوں نے جواب دیا کہ محمد نے سچ کہا ہے۔ خدا کی قسم ہمیں صرف اس کے بغض اور حسد نے یہ جھوٹ کہنے پر مجبور اور آمادہ کیا۔

قول خداوندی:

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا..... (الآية ۵۸)

خدا تم کو حکم دیتا ہے کہ امانت والوں کی امانتیں ان کے حوالے کر دیا کرو..... (الآية)

۳۲۳۔ یہ آیت عثمان بن طلحہ النخعی کے بارے میں نازل ہوئی ہے جو قبیلہ بنی عبدالدہ سے تھا۔ یہ شخص کعبہ کا پردہ تھکا۔ جب نبی کریم ﷺ فتح مکہ کے روز مکہ میں داخل ہوئے تو عثمان نے خانہ کعبہ کے دروازے کو تالا لگا دیا اور خود چھت پر چڑھ گیا۔ رسول اللہ ﷺ نے چابیاں طلب کیں تو آپ ﷺ کو بتایا گیا کہ چابی عثمان کے پاس ہے۔ آپ ﷺ نے اس سے چابی طلب کی تو اس نے چابی دینے سے انکار کیا اور کہا کہ اگر میں جانتا کہ آپ ﷺ اللہ کے رسول ہیں تو چابی دینے سے انکار نہ کرتا۔ حضرت علی رضی اللہ تعالیٰ عنہ نے اس کا ہاتھ مروڑا اور اس سے چابی پکڑ لی اور دروازہ کھولا۔ رسول اللہ ﷺ خانہ کعبہ میں داخل ہو گئے اور دو رکعت نماز ادا کی۔ جب آپ ﷺ خانہ کعبہ سے باہر تشریف لائے تو حضرت عباس رضی اللہ تعالیٰ عنہ نے آپ ﷺ سے چابی دینے کو کہا تا کہ ان کے پاس سقاہ اور سدانہ کے شعبے دونوں اکٹھے ہوں۔ اس پر اللہ تعالیٰ نے یہ آیت نازل کی۔

آپ ﷺ نے حضرت علی رضی اللہ تعالیٰ عنہ کو بلایا اور انہیں چابی عثمان کو واپس دینے کے لئے کہا اور اس سے معذرت کرنے کو کہا۔ حضرت علی رضی اللہ تعالیٰ عنہ نے حکم کی تعمیل کی۔ عثمان نے حضرت علی رضی

اللہ تعالیٰ عنہ سے کہا کہ اے علی تو نے جبر کیا اور تکلیف دی اور اب اظہار نرمی کرنے آئے ہو۔ حضرت علی رضی اللہ تعالیٰ عنہ نے جواب دیا کہ تمہارے بارے میں اللہ تعالیٰ نے یہ آیت نازل کی اور پھر یہ آیت اسے پڑھ کر سنائی۔ اس پر عثمان نے کہا: اشهد ان محمداً رسول اللہ میں گواہی دیتا ہوں کہ محمد اللہ کے رسول ہیں۔ یہ کہہ کر وہ مسلمان ہو گیا۔ اس پر جبریلؑ آئے اور کہا کہ جب تک یہ گھر سلامت ہے، تب تک اس گھر کی سدانیت اوچابی عثمان کی اولاد میں رہے گی۔ چنانچہ آج کے دن تک چابی انہی کے پاس ہے۔

۳۲۳۔ ہمیں ابو حسان المرکی نے، اسے ہارون بن محمد الاسترآبازی نے، اسے ابو محمد الخزاعی نے، اسے ابوالولید الازرقی نے، اسے اس کے دادا نے سفیان سے، اس نے سعید بن سالم سے، اس نے ابن جریج سے، اس نے مجاہد سے اس قول خداوندی کے بارے میں روایت کر کے خبر دی:

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا

اس نے کہا کہ یہ آیت عثمان بن طلحہ کے بارے میں نازل ہوئی۔ اس کا شان نزول یہ ہے کہ رسول اللہ ﷺ نے کعبہ کی چابی اپنے قبضے میں لے لی اور فتح مکہ کے دن خانہ کعبہ میں داخل ہوئے۔ آپ ﷺ خانہ کعبہ سے باہر نکلتے وقت یہ آیت پڑھ رہے تھے۔ آپ ﷺ نے عثمان کو بلایا اور چابی اس کے حوالے کر دی اور فرمایا کہ اے بنو طلحہ اللہ تعالیٰ کی امانت سنبھالو۔ سوائے کسی ظالم کے تم سے یہ چابی کوئی نہیں لے گا۔

۳۲۵۔ ہمیں ابونصر المبرجانی نے، اسے عبید اللہ بن محمد الزہد نے، اسے ابوالقاسم المصري نے، اسے احمد بن زہیر نے، اسے مصعب نے، اسے شیبہ بن عثمان بن ابی طلحہ نے روایت کر کے خبر دی، اس نے کہا کہ نبی کریم ﷺ نے کعبہ کی چابی میرے اور عثمان کے حوالے کر دی اور آپ ﷺ نے فرمایا کہ اے بنی طلحہ یہ چابی ہمیشہ کے لئے سنبھالو۔ اسے تم سے کسی ظالم کے سوا کوئی اور نہیں لے گا۔ پس بنو طلحہ کعبہ کی سدانیت کے ولی بن گئے۔ یہ بنو عبد الدار کے قبیلے میں سے تھے۔

قول خداوندی:

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ.....

(الآية ۵۹)

مومنو! خدا اور اس کے رسول کی فرمانبرداری کرو اور جو تم میں سے صاحب حکومت ہیں ان کی بھی۔

۳۲۶۔ ہمیں ابو عبد الرحمن بن ابی حامد العدل نے، اسے ابو بکر بن ابی زکریا الحافظ نے، اسے ابو حامد بن الشرقی نے، اسے محمد بن یحییٰ نے، اسے حجاج بن محمد نے ابن جریج سے، اسے کوثیل بن مسلم نے

سعید بن جبیر سے، اس نے ابن عباسؓ سے قول خداوندی:

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ

کے بارے میں روایت کر کے خبر دی۔ اس نے کہا کہ یہ آیت عبداللہ بن حذافہ بن قیس بن عدی کے بارے میں نازل ہوئی۔ جسے رسول اللہ ﷺ نے ایک فوجی مہم پر بھیجا۔ اس حدیث کو امام بخاریؒ نے صدقہ بن الفضل سے روایت کیا اور امام مسلمؒ نے اسے زہیر بن حرب سے روایت کیا۔ دونوں راویوں نے اسے حجاج سے روایت کیا۔

۳۲۷۔ باذان کی روایت میں ابن عباس رضی اللہ تعالیٰ عنہ کا قول ہے کہ رسول اللہ ﷺ نے خالد بن الولید رضی اللہ تعالیٰ عنہ کو عرب کے ایک علاقے میں ایک فوجی مہم پر روانہ کیا۔ ان کے ساتھ عمار بن یاسر تھے۔ خالد بن الولید رضی اللہ تعالیٰ عنہ روانہ ہو گئے۔ یہاں تک کہ وہ اس قوم کے قریب پہنچ گئے۔ انہوں نے وہاں پڑاؤ ڈال دیا تاکہ اگلی صبح ان پر حملہ کریں۔ ان لوگوں کو کسی ڈرانے والے نے خبر دی، چنانچہ ایک آدمی کے سوا جو مسلمان ہو چکا تھا، باقی سب لوگ بھاگ گئے۔ اس شخص نے اپنے گھر والوں کو چلنے کی تیاری کرنے کا حکم دیا۔ پھر وہ روانہ ہوا اور حضرت خالد رضی اللہ تعالیٰ عنہ کے کمپ تک پہنچ گیا اور حضرت عمار رضی اللہ تعالیٰ عنہ کے پاس آیا اور کہا: اے ابوالیقظان! میں تم میں سے ہوں۔ میری قوم نے جب تمہارے حملے کی خبر سنی تو وہ بھاگ گئے اور میں اسلام کی وجہ سے ٹھہرا رہا۔ کیا یہ بات میرے لئے مفید ہے یا میں بھی اسی طرح بھاگوں جس طرح وہ لوگ بھاگ گئے۔ اس پر عمار رضی اللہ تعالیٰ عنہ نے کہا کہ تم ٹھہرے رہو۔ یہ بات تمہارے لئے نفع بخش ہے۔

یہ شخص اپنے گھر والوں کی طرف چلا گیا اور اس نے گھر والوں کو رک جانے کے لئے کہا۔ اگلی صبح خالد رضی اللہ تعالیٰ عنہ نے اس قسم کے لوگوں پر حملہ کر دیا۔ انہیں اس ایک آدمی کے سوا اور کوئی وہاں نہ ملا۔ خالد رضی اللہ تعالیٰ عنہ نے اسے پکڑ لیا اور اس کا مال بھی لے لیا۔ عمار رضی اللہ تعالیٰ عنہ حضرت خالد رضی اللہ تعالیٰ عنہ کے پاس آئے اور کہا کہ اس آدمی کو چھوڑ دیجئے۔ یہ مسلمان ہے۔ میں نے اسے امان دے دی تھی اور رک جانے اور ٹھہر جانے کو کہا تھا۔ خالد رضی اللہ تعالیٰ عنہ نے عمار رضی اللہ تعالیٰ عنہ سے کہا کہ تم مجھ پر زیادتی کر رہے ہو، جبکہ میں امیر ہوں۔ عمار رضی اللہ تعالیٰ عنہ نے جواب دیا کہ ہاں میں تم پر زیادتی کر رہا ہوں جب کہ تم امیر ہو۔ چنانچہ اس معاملے میں ان دونوں کے درمیان تلخ کلامی ہوئی اور یہ نبی کریم ﷺ کے پاس چلے گئے اور آپ ﷺ کو اس واقعے کی خبر دی۔

نبی کریم ﷺ نے اس شخص کو امان دے دی اور عمار کی دی ہوئی امان کو جائز قرار دیا اور اسے آئندہ امیر کی اجازت کے بغیر زیادتی کرنے سے منع کر دیا۔ راوی کا کہنا ہے کہ عمار اور خالد نے رسول اللہ ﷺ کے سامنے تلخ کلامی کی۔ عمار رضی اللہ تعالیٰ عنہ نے خالد رضی اللہ تعالیٰ عنہ پر سختی کی۔ خالد رضی اللہ تعالیٰ عنہ کو غصہ

آیا اور انہوں نے نبی کریم ﷺ سے کہا کہ اے اللہ کے رسول (ﷺ) کیا آپ غلام کو مجھے گالیاں دینے کے لئے کھلا چھوڑ رہے ہیں۔ بخدا اگر آپ ﷺ موجود نہ ہوتے تو یہ مجھے گالی نہ دیتے۔ امر واقعہ یہ تھا کہ عمار ہاشم بن المغیرہ کے غلام تھے۔ رسول اللہ ﷺ نے فرمایا: اے خالد رک جاؤ، کیونکہ جو عمار کو گالی دے گا، اللہ اسے گالی دے گا اور جو عمار پر غضبناک ہوگا اللہ اس پر غضبناک ہوگا۔ عمار رضی اللہ تعالیٰ عنہ اٹھ کھڑے ہوئے۔ خالد رضی اللہ تعالیٰ عنہ ان کے پیچھے چل دیئے اور ان کا کپڑا پکڑ کر انہیں راضی ہونے کو کہا۔ عمار رضی اللہ تعالیٰ عنہ ان سے راضی ہو گئے۔ اس پر اللہ تعالیٰ نے یہ آیت نازل کی اور اولی الامر کی اطاعت کا حکم دیا:

قول خداوندی :

الْمَ تَرَىٰ إِلَىٰ الَّذِينَ يَزْعُمُونَ أَنَّهُمْ آمَنُوا بِمَا أُنْزِلَ إِلَيْكَ وَمَا أُنْزِلَ مِنْ قِبَلِكَ يُرِيدُونَ أَن يَتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ..... (الآية ۶۰)

کیا تم نے ان لوگوں کو نہیں دیکھا جو دعویٰ تو یہ کرتے ہیں کہ جو (کتابیں) تم سے پہلے نازل ہوئیں ان پر ایمان رکھتے ہیں اور چاہتے ہیں کہ اپنا مقدمہ ایک سرکش کے پاس لے جا کر فیصلہ کرائیں، حالانکہ انہیں حکم دیا گیا تھا کہ اس سے اعتقاد نہ رکھیں۔

۳۲۸۔ ہمیں سعید بن محمد العدل نے، اسے ابو عمرو بن حمدان نے، اسے الحسن بن سفیان نے، اسے ابراہیم بن سعید الجوهری نے، اسے ابوالیمان نے، اسے صفوان بن عمرو نے عکرمہ سے اور اس نے ابن عباس رضی اللہ تعالیٰ عنہ سے روایت کر کے خبر دی کہ ابو بردہ الاسلمی کا ہن تھے، جو یہود کے باہم جھگڑوں کے فیصلے کیا کرتے تھے۔ کچھ مسلمان بھی ان کے پاس اپنا مقدمہ لے گئے۔ اس پر اللہ تعالیٰ نے یہ آیت نازل کی:

الْمَ تَرَىٰ إِلَىٰ الَّذِينَ..... وَتَوَفِّقًا

۳۲۹۔ ہمیں احمد بن محمد بن ابراہیم نے، اسے ابو صالح شعیب بن محمد نے، اسے ابو حاتم التیمی نے، اسے ابوالاثر ہرنے، اسے رویم نے، اسے سعید نے قتادہ سے روایت کر کے خبر دی کہ ہمیں بتایا گیا کہ یہ آیت ایک انصاری آدمی کے بارے میں نازل ہوئی، جس کا نام قیس تھا اور ایک یہودی کے بارے میں نازل ہوئی۔ اس کا شان نزول یہ ہے کہ ان دو شخصوں کے درمیان تنازعہ ہو گیا۔ یہ اپنا مقدمہ مدینے کے ایک کاہن کے پاس لے گئے تاکہ وہ ان کے درمیان فیصلہ کرے اور انہوں نے نبی کریم ﷺ کو چھوڑ دیا۔ چنانچہ اس آیت میں اللہ تعالیٰ نے ان دو شخصوں پر عتاب کیا۔ یہودی اس انصاری شخص کو نبی کریم ﷺ کے

پاس چلنے کو کہتا تھا۔ وہ جانتا تھا کہ نبی کریم ﷺ اس پر زیادتی نہ کریں گے۔ جبکہ انصاری یہودی کو کاہن کے پاس چلنے کو کہہ رہا تھا۔ اس پر اللہ تعالیٰ نے یہ آیت نازل کی جو آپ سن رہے ہیں اور اس شخص کو عیب لگایا جو مسلمان ہونے کا دعویٰ کرتا تھا۔ یہودی کو بھی مورد الزام ٹھہرایا، کیونکہ وہ اہل کتاب تھا۔

قول خداوندی :

الَمْ تَرَ إِلَى الَّذِينَ يَزْعُمُونَ أَنَّهُمْ..... يَصُدُّونَ عَنْكَ صُدُودًا

۳۳۰۔ مجھے محمد بن عبدالعزیز المروزی نے اپنی کتاب میں خبر دی کہ اسے محمد بن الحسین نے، اسے محمد بن یحییٰ نے، اسے اسحاق الحظلی نے، اسے المؤمن مل نے، اسے یزید بن زریع نے داؤد سے، اس نے شععی سے روایت کیا، اس نے کہا کہ ایک منافق اور ایک یہودی کے درمیان جھگڑا ہوا۔ یہودی نے منافق کو نبی کریم ﷺ کے پاس چلنے کو کہا۔ کیونکہ وہ جانتا تھا کہ نبی کریم ﷺ رشوت قبول نہیں کرتے۔ لیکن منافق نے یہودی کو یہودیوں کے حاکم کے پاس چلنے کو کہا۔ کیونکہ وہ جانتا تھا کہ وہ اپنے مقدمات میں رشوت لے لیتے ہیں۔ جب اس بات پر ان دونوں کے درمیان اختلاف ہوا تو وہ دونوں جہینہ میں ایک کاہن کے پاس جانے پر متفق ہو گئے۔ اس پر اللہ تعالیٰ نے یہ آیت نازل کی:

الَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا أَنزَلَ إِلَيْكَ
یعنی کیا آپ اس منافق کو نہیں دیکھتے کہ جو یہ خیال کرتا ہے کہ وہ آپ ﷺ پر نازل
شدہ وحی پر ایمان لایا ہے: ”وما أنزل من قبلك“ اور اس یہودی کو نہیں دیکھتے
جو خیال کرتا ہے کہ وہ آپ ﷺ سے پہلے نازل ہونے والی وحی پر ایمان لایا ہے۔
يُرِيدُونَ أَنْ يُتَحَاكَمُوا..... وَيُسَلِّمُوا تَسْلِيمًا تک۔

۳۳۱۔ الہی کا قول ہے جو اس نے ابوصالح سے، اس نے ابن عباس رضی اللہ تعالیٰ عنہ سے نقل
کیا ہے کہ یہ آیت ایک منافق کے بارے میں نازل ہوئی ہے۔ اس کا شان نزول یہ ہے کہ اس منافق اور
ایک یہودی کے درمیان تنازعہ تھا۔ یہودی نے کہا کہ چلو محمد ﷺ کے پاس چلتے ہیں۔ منافق نے کہا کہ نہیں
بلکہ کعب بن اشرف کے پاس جاتے ہیں۔ اس کو اللہ تعالیٰ نے اس آیت میں طاغوت کہا ہے۔ یہودی نے
کعب بن اشرف کے پاس جانے سے انکار کیا اور رسول اللہ ﷺ کے پاس مقدمہ لے جانے پر اصرار کیا۔
جب منافق نے یہ اصرار دیکھا تو اس یہودی کے ساتھ رسول اللہ ﷺ کے پاس آ گیا اور انہوں نے مقدمہ
رسول اللہ ﷺ کے سامنے پیش کیا۔ آپ ﷺ نے فیصلہ یہودی کے حق میں دیا۔ جب یہ دونوں رسول اللہ ﷺ
کے پاس سے باہر نکلے تو منافق نے اس سے کہا کہ چلو عمر بن الخطاب رضی اللہ تعالیٰ عنہ کے پاس چلتے ہیں۔
چنانچہ یہ دونوں حضرت عمر رضی اللہ تعالیٰ عنہ کے پاس آئے۔

یہودی نے کہا کہ میں نے اور اس شخص نے محمد ﷺ کے پاس اپنا مقدمہ پیش کیا تو آپ ﷺ نے میرے حق میں فیصلہ دیا۔ لیکن یہ شخص آپ ﷺ کے فیصلے پر راضی نہ ہوا اور سوچا کہ مقدمہ آپ کے پاس لائے۔ یہ میرے ساتھ چٹ گیا تو میں اس کے ساتھ آ گیا۔ حضرت عمر رضی اللہ تعالیٰ عنہ نے منافق سے کہا کہ کیا یہ معاملہ ہے؟ اس نے کہا کہ ہاں۔ حضرت عمر رضی اللہ تعالیٰ عنہ نے ان دونوں کو ٹھہرنے کو کہا، تا کہ وہ اندر سے ہو کر باہر آئیں۔ حضرت عمر رضی اللہ تعالیٰ عنہ گھر کے اندر داخل ہوئے اور تلوار تھام لی اور تلوار لے کر ان کی طرف نکلے اور تلوار سے منافق کو مار ڈالا، حتیٰ کہ وہ ٹھنڈا ہو گیا اور کہا کہ میں اس شخص کے متعلق یہ فیصلہ کرتا ہوں جو اللہ اور اس کے رسول ﷺ کے فیصلے پر راضی نہیں ہوتا۔ یہودی بھاگ گیا۔ اس پر یہ آیت نازل ہوئی اور جبریلؑ نے کہا کہ بے شک عمر رضی اللہ تعالیٰ عنہ نے حق اور باطل کے درمیان فیصلہ کر دیا۔ اسی پر حضرت عمر الفاروقؓ کہلائے۔

۳۳۲۔ السدی کا قول ہے کہ یہود کے کچھ لوگ تو مسلمان ہو گئے اور کچھ لوگ منافق بن گئے۔ بنو قریظہ اور بنو النضیر دور جاہلیت میں یوں کرتے تھے کہ اگر بنو قریظہ کا کوئی شخص بنو النضیر کے کسی شخص کو قتل کرتا تو اسے قتل کر دیا جاتا اور ایک سو وسق کھجور اس کی دیت لی جاتی اور اگر بنو النضیر کا کوئی شخص بنو قریظہ کے کسی شخص کو قتل کرتا تو اس کے قاتل کو قتل نہ کیا جاتا بلکہ اس کی دیت صرف ساٹھ وسق کھجور دی جاتی۔ بنو النضیر بنو اس کے حلیف تھے۔ یہ لوگ بنو قریظہ سے بڑے اور زیادہ معزز تھے۔ بنو قریظہ خزرج کے حلیف تھے، ایک دفعہ بنو النضیر کے ایک شخص نے بنو قریظہ کے ایک آدمی کو قتل کر دیا۔ قصاص میں قاتل کو قتل نہیں کیا گیا۔ ان دونوں قبیلوں کے درمیان تنازعہ اٹھ کھڑا ہوا۔ بنو النضیر نے کہا کہ دور جاہلیت میں ہمارے اور تمہارے درمیان یہ معاہدہ ہوا تھا کہ ہم تو قصاص میں تمہارے آدمی کو قتل کریں گے، لیکن تم ہمارے آدمی کو قتل نہ کرو گے اور یہ کہ تمہاری دیت ساٹھ وسق ہوگی، جبکہ وسق سات صاع کا ہوگا اور ہماری دیت سو وسق ہوگی۔ ہم اس کے مطابق تم کو دیت ادا کر دیں گے۔ خزرج کے قبیلے والوں نے کہا کہ تم یہ کچھ دور جاہلیت میں کیا کرتے تھے، کیونکہ تمہاری اکثریت تھی اور ہم تھوڑے تھے۔ تو تم نے ہم پر زیادتی کی۔ آج ہم اور تم دونوں بھائی بھائی ہیں۔ ہمارا اور تمہارا دین ایک ہے۔ تمہیں ہم پر کوئی برتری حاصل نہیں ہے۔

اس پر منافقوں نے کہا کہ ابو بردہ کا بنی الاسلمی کے پاس چلو۔ مسلمانوں نے کہا کہ بلکہ بنی کریم ﷺ کے پاس چلو۔ منافقوں نے بنی کریم ﷺ کے پاس جانے سے انکار کر دیا اور کہا کہ تنازعے کا فیصلہ کرانے کے لئے ابو بردہ کا بنی الاسلمی کے پاس ہی چلو۔ ابو بردہ نے ان سے کہا کہ لقمہ بڑا کرو۔ یعنی رشوت دو۔ انہوں نے کہا کہ تم کو دس وسق دیں گے۔ اس نے جواب دیا کہ نہیں، بلکہ میری دیت ایک سو وسق ہے۔ مجھے ڈر ہے کہ اگر میں نے نضیری کے حق میں فیصلہ دیا تو بنو قریظہ مجھے قتل کر دیں گے۔ انہوں نے دس وسق سے زیادہ دینے سے انکار کیا اور اس نے ان کے درمیان فیصلہ یا تصفیہ کرانے سے انکار کر دیا۔ اس پر اللہ تعالیٰ نے یہ آیت نازل کی۔ بنی کریم ﷺ نے کا بنی اسلم کو اسلام کی دعوت دی۔ اس نے انکار کیا اور چلا گیا۔

نبی کریم ﷺ نے اس کے دو بیٹوں سے کہا کہ اپنے باپ کو جا پکڑو۔ کیونکہ اگر وہ اس گھائی سے آگے گیا تو وہ کبھی سلامت نہیں رہے گا۔ ان بیٹوں نے اسے جالیا۔ وہ تب تک اس کے ساتھ رہے یہاں تک کہ وہ چلا آیا اور مسلمان ہو گیا۔ نبی کریم ﷺ نے منادی کرنے والے کو بلایا۔ اس نے اعلان کیا کہ لوگو سنو، اسلام کا بہن نے اسلام قبول کر لیا ہے۔

قول خداوندی :

فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ (الآية ۲۵)

تمہارے پروردگار کی قسم یہ لوگ جب تک اپنے تنازعات میں تمہیں منصف نہ بنائیں.....

یہ آیت زبیر بن العوام اور اس کے مخالف حاطب بن ابی بلتعہ اور دوسرے قول کے مطابق ثعلبہ بن حاطب کے بارے میں نازل ہوئی۔

۳۳۳۔ ہمیں ابوسعید عبدالرحمن بن حمدان نے، اسے احمد بن جعفر بن مالک نے، اسے عبداللہ بن احمد بن حنبل نے، اسے اس کے والد نے، اسے ابوالیمان نے، اسے شعیب بن الزہری نے، اسے عروہ بن الزبیر نے اپنے والد سے روایت کرتے ہوئے خبر دی کہ وہ یہ حدیث بیان کرتا تھا کہ اس کا ایک انصاری کے ساتھ جو غزوہ بدر میں شریک رہا تھا، شراج الحرہ میں آپاشی پر جھگڑا ہوا اور وہ مقدمہ نبی کریم ﷺ کے پاس لے گئے۔ نبی کریم ﷺ نے زبیر سے کہا کہ تم پہلے اپنے باغ کو سینچو اور پھر پڑوسی کے لئے پانی چھوڑ دو۔ اس بات سے انصاری ناراض ہوا اور اس نے کہا کہ اے اللہ کے رسول (ﷺ) آپ (ﷺ) نے یہ فیصلہ اس لئے دیا کہ زبیر آپ (ﷺ) کا چھوٹا بھائی ہے۔

اس سے رسول اللہ ﷺ کے چہرے کا رنگ بدل گیا اور اس کے بعد آپ ﷺ نے زبیر رضی اللہ تعالیٰ عنہ سے کہا کہ تم پہلے سینچو اور پھر پانی کو روک لو تا آنکہ پانی باغ کی دیواروں تک چڑھے۔ یوں نبی کریم ﷺ نے زبیر رضی اللہ تعالیٰ عنہ کی پوری حق رسی کی۔ حالانکہ اس سے پہلے آپ ﷺ نے زبیر رضی اللہ تعالیٰ عنہ کو انصاری کے ساتھ رعایت کرنے کا اشارہ کیا تھا۔ لیکن جب انصاری نے رسول اللہ ﷺ کو ناراض کر دیا تو آپ ﷺ نے زبیر رضی اللہ تعالیٰ عنہ کو صریح حکم دے کر اس کا حق پورا کر دیا۔ عروہ کا کہنا ہے کہ زبیر رضی اللہ تعالیٰ عنہ نے کہا کہ خدا کی قسم، میرا خیال ہے کہ یہ آیت صرف اسی واقعے پر نازل ہوئی:

فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْ
أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا

اس حدیث کو امام بخاری نے علی بن عبد اللہ سے، اس نے محمد بن جعفر سے اور اس نے معمر سے روایت کیا ہے اور امام مسلم نے اسے قتیبہ بن الیث سے اور دونوں نے الزہری سے روایت کیا ہے۔

۳۳۴۔ ہمیں ابو عبد الرحمن بن ابی حاتم نے، اسے محمد بن عبد اللہ بن محمد الحافظ نے، اسے ابو احمد محمد بن محمد بن الحسن الشیبانی نے، اسے احمد بن حماد (ابن) زعبیہ نے، اسے حامد بن یحییٰ بن ہانی الکلی نے، اسے سفیان نے، اسے عمرو بن دینار نے ابو سلمہ سے، اس نے ام سلمہ سے روایت کر کے خبر دی کہ زبیر بن العوام کا ایک شخص کے ساتھ جھگڑا ہوا۔ رسول اللہ ﷺ نے زبیر رضی اللہ تعالیٰ عنہ کے حق میں فیصلہ دیا تو اس شخص نے کہا کہ رسول اللہ ﷺ نے اس لئے زبیر رضی اللہ تعالیٰ عنہ کے حق میں فیصلہ دیا کہ وہ آپ ﷺ کا چھوٹا زاد ہے۔ اس پر اللہ تعالیٰ نے یہ آیت فَلَا وَرَبِّكَ لَا يُؤْمِنُونَ... الخ نازل کی۔

قول خداوندی:

وَمَنْ يُطِيعِ اللَّهَ وَالرَّسُولَ (الایۃ ۶۹)

اور جو لوگ خدا اور اس کے رسول کی اطاعت کرتے ہیں وہ (قیامت کے روز) ان لوگوں کے ساتھ ہوں گے جن پر خدا نے بڑا فضل کیا۔

۳۳۴م۔ الکلی نے قول ہے کہ یہ آیت ثوبان مولیٰ رسول اللہ ﷺ کے بارے میں نازل ہوئی جو رسول اللہ ﷺ کے بڑے چہیتے تھے اور ان کے لئے سخت بے قرار رہتے تھے۔ یہ ایک دفعہ آپ ﷺ کے پاس آئے، اس کا رنگ بدلا ہوا تھا اور جسم لاغر تھا۔ اس کے چہرے سے دکھ اور غم کے آثار ظاہر تھے۔ رسول اللہ ﷺ نے اس سے کہا کہ اے ثوبان، تمہارے چہرے کا رنگ کیوں بدلا ہے۔ اس نے جواب دیا کہ اے اللہ کے رسول ﷺ مجھے کوئی تکلیف یا درد نہیں ہے، بات صرف یہ ہے کہ جب میں آپ ﷺ کو دیکھ نہیں پاتا تو میں آپ ﷺ کا مشتاق ہو کر اداس ہو جاتا ہوں اور آپ ﷺ سے ملنے تک سخت وحشت کا شکار ہو جاتا ہوں۔ پھر مجھے آخرت کا دھیان آتا ہے تو مجھے یہ اندیشہ لاحق ہوتا ہے کہ کہیں ایسا نہ ہو کہ میں آپ ﷺ کو وہاں نہ دیکھ سکوں، کیونکہ مجھے پتہ ہے کہ آپ ﷺ کو انبیاء کے ساتھ اٹھایا جائے گا اور اگر میں جنت میں داخل بھی ہوا تو میں آپ ﷺ سے ادنیٰ درجے میں ہوں گا اور اگر (خدا نخواستہ) مجھے جنت میں داخل ہونا نصیب نہ ہوا، پھر تو میں کبھی بھی آپ ﷺ کو دیکھ نہ پاؤں گا۔ اس پر اللہ تعالیٰ نے یہ آیت نازل کی۔

۳۳۵۔ ہمیں اسماعیل بن ابی نصر نے، اسے ابراہیم النصر آبادی نے، اسے عبد اللہ بن عمر بن علی الجوهری نے، اسے عبد اللہ بن محمود السعدی نے، اسے موسیٰ بن یحییٰ نے اور اسے عبیدہ نے منصور سے، اس نے مسلم بن صبیح سے، اس نے مسروق سے روایت کر کے خبر دی۔ اس نے کہا کہ رسول اللہ ﷺ کے صحابہ رضی اللہ تعالیٰ عنہم نے کہا کہ دنیا میں تو ہم آپ ﷺ کو چھوڑنا نہیں چاہیں گے، لیکن جب آپ ﷺ ہم سے جدا ہوں گے تو آپ ﷺ کو ہم سے اوپر اٹھایا جائے گا۔ اس پر اللہ تعالیٰ نے یہ آیت نازل کی:

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِّنْ

النَّبِيِّ وَالصِّدِّيقِينَ

۳۳۶۔ ہمیں احمد بن محمد بن ابراہیم نے، اسے شعیب نے، اسے مکی نے، اسے ابولازہر نے خبر دی اور کہا کہ اسے روح نے سعید سے، اس نے شعبہ سے اور اس نے قتادہ سے روایت کیا کہ ہمیں بتایا گیا کہ کچھ لوگوں نے کہا کہ اے اللہ کے رسول ﷺ دنیا میں تو ہم آپ ﷺ کو دیکھ لیتے ہیں، لیکن آخرت میں آپ ﷺ کو آپ ﷺ کی فضیلت کے باعث بلند مقام پر اٹھایا جائے گا تو ہم آپ ﷺ کو نہ دیکھ سکیں گے۔ اس پر اللہ تعالیٰ نے یہ آیت نازل کی۔

۳۳۷۔ مجھے ابونعیم الحافظ نے اپنی روایت میں اجازت روایت دیتے ہوئے خبر دی۔ اس نے کہا کہ اسے سلیمان احمد النخعی نے، اسے احمد بن عمرو الخلال نے، اسے عبد اللہ بن عمران العابدی نے، اسے فضیل بن عیاض نے منصور سے، اس نے ابراہیم سے، اس نے الاسود سے اور اس نے حضرت عائشہ رضی اللہ تعالیٰ عنہا سے روایت کر کے بتایا کہ حضرت عائشہ رضی اللہ تعالیٰ عنہا نے کہا کہ رسول اللہ ﷺ کے پاس ایک شخص آیا اور اس نے کہا کہ اے اللہ کے رسول ﷺ آپ مجھے اپنی جان، اہل اور اولاد سے زیادہ عزیز اور پیارے ہیں، جب میں گھر میں ہوتا ہوں اور مجھے آپ ﷺ یاد آتے ہیں تو میں تب تک بے چین رہتا ہوں جب تک کہ آپ ﷺ کے پاس نہ آؤں اور آپ ﷺ کو نہ دیکھوں اور جب مجھے اپنی اور آپ ﷺ کی موت یاد آتی ہے تو خیال آتا ہے کہ جب آپ ﷺ جنت میں داخل ہوں گے تو آپ ﷺ کو انبیاء کے ساتھ اٹھایا جائے گا اور اگر میں جنت میں داخل ہوا بھی تو مجھے اندیشہ ہے کہ آپ ﷺ کو نہ دیکھ سکوں گا۔ رسول اللہ ﷺ نے اسے کوئی جواب نہ دیا۔ یہاں تک کہ جبریل امینؑ یہ آیت لے کر نازل ہوئے:

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ (الایۃ)
قول خداوندی:

أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ (الایۃ ۷۷)
بھلا تم نے ان لوگوں کو نہیں دیکھا جن کو (پہلے یہ) حکم دیا گیا تھا کہ اپنے ہاتھوں کو (جنگ سے) روکے رہو۔

۳۳۸۔ لکھی کا قول ہے کہ یہ آیت رسول اللہ ﷺ کے کچھ صحابہ رضی اللہ تعالیٰ عنہم کے بارے میں نازل ہوئی ہے۔ جن میں عبد الرحمن بن عوف، مقداد بن الاسود، قدامہ بن مظعون اور سعد بن ابی وقاص رضی اللہ تعالیٰ عنہم شامل تھے۔ انہیں مشرکین کے ہاتھوں بڑی تکلیفیں پہنچتی تھیں۔ یہ حضرات رسول اللہ ﷺ سے کہتے رہتے تھے کہ اے اللہ کے رسول ﷺ (ﷺ) ہمیں ان مشرکین کی ساتھ لڑنے کی اجازت دیجئے۔ آپ ﷺ فرماتے کہ ”کُفُّوا أَيْدِيَكُمْ عَنْهُمْ“ یعنی ان سے اپنے ہاتھ روکے رکھو، مجھے ان کے ساتھ لڑنے کا حکم

نہیں دیا گیا۔ جب رسول اللہ ﷺ ہجرت کر کے مدینہ چلے گئے اور اللہ تعالیٰ نے انہیں مشرکین کے ساتھ لڑنے کا حکم دے دیا تو بعض صحابہ رضی اللہ تعالیٰ عنہم کو یہ ناگوار ہوا اور ان پر یہ امر شاق گزرا۔ اس پر اللہ تعالیٰ نے یہ آیت نازل کی۔

۳۳۹۔ ہمیں سعید بن محمد بن احمد العدل نے، اسے ابو عمرو بن حمدان نے، اسے الحسن بن سفیان نے، اسے محمد بن علی نے خبر دی، اس نے کہا کہ میں نے اپنے والد کو کہتے سنا کہ اسے الحسین بن واقد نے عمرو بن دینار سے، اس نے مکرمہ سے اور اس نے ابن عباس رضی اللہ تعالیٰ عنہ سے روایت کیا کہ عبدالرحمن بن عوف رضی اللہ تعالیٰ عنہ اور ان کے کچھ دوست نبی کریم ﷺ کے پاس مکہ حاضر ہوئے۔ انہوں نے آپ ﷺ سے کہا کہ اے اللہ کے نبی (ﷺ) ہم عزت والے تھے، حالانکہ ہم مشرک تھے، لیکن جب ہم ایمان لائے تو ہم ذلیل ہو گئے۔ آپ ﷺ نے جواب دیا کہ مجھے عفو اور درگزر کا حکم دیا گیا ہے۔ لہذا قوم یعنی دشمنوں سے لڑائی نہ کرو۔ پھر جب اللہ تعالیٰ نے آپ ﷺ کو مدینہ کی طرف موڑا تو (وہاں) اللہ تعالیٰ نے آپ ﷺ کو قتال کا حکم دیا تو یہ لوگ (جنگ کرنے سے) رک گئے۔ اس پر اللہ تعالیٰ نے یہ آیت نازل کی:

الَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ
قَوْلِ خُذُوا

أَيْنَمَا تَكُونُوا يُدْرِكُكُمُ الْمَوْتُ..... (الآية ۷۸)
(اے جہاد سے ڈرنے والو) تم کہیں رہو موت تو تمہیں آ کر رہے گی۔

۳۴۰۔ ابوصالح کی روایت میں ابن عباس رضی اللہ تعالیٰ عنہ کا قول ہے کہ جنگ احد میں شریک ہونے والوں میں سے کچھ مسلمانوں کو جب اللہ تعالیٰ نے شہادت نصیب کی تو جہاد سے پیچھے رہ جانے والے منافقوں نے کہا کہ اگر جنگ میں شہید ہونے والے ہمارے بھائی ہمارے پاس ہوتے تو وہ نہ مرتے اور نہ قتل ہوتے۔ اس پر اللہ تعالیٰ نے یہ آیت نازل کی۔

قَوْلِ خُذُوا

فَمَا لَكُمْ فِي الْمُنَافِقِينَ فِتْنَةٍ..... (الآية ۸۸)
تو کیا سبب ہے کہ تم منافقوں کے بارے میں دو گروہ ہو رہے ہو۔

۳۴۱۔ ہمیں محمد بن ابراہیم بن محمد بن یحییٰ نے، اسے ابو عمرو بن اسماعیل بن نجید نے، اسے یوسف بن یعقوب القاضی نے، اسے عمرو بن مرزوق نے، اسے شعبہ نے عدی بن ثابت سے، اس نے عبداللہ بن یزید بن ثابت سے روایت کر کے خبر دی کہ کچھ لوگ رسول اللہ ﷺ کے ساتھ احد کی طرف چل دیئے۔ پھر لوٹ آئے۔ مسلمانوں نے ان سے اختلاف کیا۔ ایک گروہ نے کہا کہ ہم دشمنوں سے جنگ کریں گے۔

دوسرے گروہ نے کہا کہ ہم لڑائی نہیں کریں گے۔ اس پر یہ آیت نازل ہوئی۔ اس حدیث کو امام بخاری نے بئدار سے اور اس نے غندر سے روایت کیا اور امام مسلم نے اس روایت کو عبد اللہ بن معاذ سے اور اس نے اپنے والد سے روایت کیا۔ دونوں راویوں نے اسے شعبہ سے روایت کیا۔

۳۴۲۔ ہمیں عبد الرحمن بن حمدان العدل نے، اسے ابو بکر احمد بن جعفر بن مالک نے، اسے عبد اللہ بن احمد بن حنبل نے، اسے اس کے والد نے، اسے الاسود بن عامر نے، اسے حماد بن سلمہ نے محمد بن اسحاق سے، اس نے یزید بن عبد اللہ بن قسیط سے، اس نے ابوسلمہ بن عبد الرحمن سے اور اس نے اپنے والد سے روایت کر کے خبر دی کہ عربوں کا ایک گروہ رسول اللہ ﷺ کے پاس حاضر ہوا اور انہوں نے اسلام قبول کیا۔ وہ مدینے کی وباء اور یہاں کے بخار کا شکار ہو گئے تو وہ پلٹ گئے اور مدینہ سے نکل گئے۔ انہیں رسول اللہ ﷺ کے کچھ صحابہ رضی اللہ تعالیٰ عنہم ملے۔ انہوں نے عربوں سے کہا کہ تمہیں کیا ہوا جو تم لوٹ آئے ہو۔ انہوں نے جواب دیا کہ ہم مدینے کی وباء کا شکار ہو گئے۔ لہذا ہم وہاں سے دلبرداشتہ ہو گئے۔ تو صحابہ رضی اللہ تعالیٰ عنہم نے کہا کہ کیا تمہارے لئے رسول اللہ ﷺ کی ذات میں عمدہ نمونہ نہ تھا؟ صحابہ رضی اللہ تعالیٰ عنہم میں سے بعض نے ان کے بارے میں کہا کہ یہ لوگ منافق ہو گئے اور بعض نے کہا کہ وہ منافق نہ ہوئے بلکہ وہ مسلمان ہیں۔ اس پر اللہ تعالیٰ نے یہ آیت

فَمَا لَكُمْ فِي الْمُنَافِقِينَ فِتْنَةٍ وَاللَّهُ أَرَسَهُمْ بِمَا كَسَبُوا (الایۃ) نازل کی

۳۴۲م۔ اس آیت کے بارے میں مجاہد کا قول ہے کہ وہ ایسے لوگ تھے جو مکہ سے نکلے اور مدینہ میں آئے۔ انہوں نے اپنے آپ کو مہاجر سمجھا، لیکن اس کے بعد وہ مرتد ہوئے۔ انہوں نے نبی کریم ﷺ سے مکہ سے ایسا سامان لانے کی اجازت مانگی جس سے وہ کاروبار کر سکیں۔ مومنوں میں ان کے بارے میں اختلاف پیدا ہوا۔ کسی کہنے والے نے کہا کہ یہ لوگ منافق ہو گئے۔ کسی نے کہا کہ نہیں، وہ مومن ہیں۔ اللہ تعالیٰ نے ان کا نفاق ظاہر کر دیا اور یہ آیت نازل کی اور اپنے اس قول میں ان کے ساتھ لڑائی کرنے کا حکم دیا:

فَإِنْ تَوَلَّوْا فَخُذُوهُمْ وَاقْتُلُوهُمْ حَيْثُ وَجَدْتُمُوهُمْ
اگر (ترک وطن کو) قبول نہ کریں تو ان کو پکڑ لو اور جہاں پاؤ قتل کر دو۔

پھر وہ لوگ اپنا سامان لے آئے اور ہلال بن عویمر کے پاس جانے کا قصد کیا جو نبی کریم ﷺ کے حلیف تھے اور یہی وہ شخص تھا کہ جو مومنوں کے خلاف لڑائی کرنے میں کبیدہ خاطر تھا۔ لہذا اللہ تعالیٰ نے ان سے لڑائی کرنے کا حکم یہ کہہ کر منسوخ کر دیا:

إِلَّا الَّذِينَ يَصِلُونَ إِلَى قَوْمٍ (الایۃ)

قول خداوندی:

وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً..... (الایۃ ۹۲)
اور کسی مومن کو شایان نہیں کہ مومن کو مار ڈالے مگر بھول کر۔

۳۴۳۔ ہمیں ابو عبد اللہ بن ابی اسحاق نے، اسے ابو عمرو بن نجید نے، اسے ابو مسلم ابراہیم بن عبد اللہ نے، اسے ابن حجاج نے، اسے حماد نے، اسے محمد بن اسحاق نے عبد الرحمن بن القاسم سے، اس نے اپنے والد سے روایت کر کے خبر دی کہ الحارث بن یزید نبی کریم ﷺ کے سخت خلاف تھا، وہ اسلام لانے کی غرض سے آیا تو اس کی ملاقات عیاش بن ابی ربیعہ سے ہوئی۔ الحارث اسلام قبول کرنے کا ارادہ رکھتا تھا اور عیاش کو اس کا پیہ نہ تھا۔ چنانچہ عیاش نے اسے قتل کر دیا۔ اس پر اللہ تعالیٰ نے یہ آیت نازل کی:

وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً

الطہی نے اس قصے کی تشریح کیوں کی ہے۔ اس کا کہنا ہے کہ عیاش بن ابی ربیعہ مخزومی نے اسلام قبول کیا۔ لیکن اسلام کا اظہار کرنے سے خوفزدہ ہوا اور مدینے کی طرف بھاگ کھڑا ہوا اور مدینے آ گیا۔ پھر مدینے کے ایک قلعے میں جا کر محصور ہو گیا۔ اس کی ماں نے سخت جزع فزع کیا۔ اس نے اپنے دو بیٹوں ابو جہل اور حارث ابن ہشام سے کہا یہ دونوں عیاش کے سوتیلے بھائی تھے کہ خدا کی قسم، جب تک تم مجھے عیاش کو لا کر نہ دو گے، نہ تو میں کسی گھر کی چھت کے اندر بیٹھوں گی اور نہ ہی کھانا چکھوں گی۔ یہ دونوں بھائی عیاش کی تلاش میں نکلے۔ ان کے ساتھ الحارث بن زید بن ابی ایسہ بھی نکل پڑا۔ یہ تینوں مدینے آن پہنچے۔ یہ عیاش کے پاس آئے، وہ قلعے کے اندر تھا۔ ان دو بھائیوں نے اس سے کہا کہ قلعے کے نیچے اتر آؤ۔ تیرے بعد تمہاری ماں کھلے آسمان تلے ہے۔ اس نے قسم کھائی ہے کہ جب تک تم اس کے پاس واپس نہیں لوٹے وہ نہ کچھ کھائے گی اور نہ پئے گی۔ ہمیں اللہ کی قسم ہے، ہم نہ تجھے کسی بات پر مجبور کریں گے اور نہ ہی تیرے اور تیرے دین کے درمیان حائل ہوں گے۔

جب انہوں نے اسے اس کی ماں کی جزع فزع اور آہ وزاری کا بتایا اور اسے امن کا یقین دلایا تو قلعے سے نیچے اتر آیا تو انہوں نے اسے مدینے سے نکالا اور رسی سے باندھ لیا۔ ان میں سے ہر ایک نے اسے سو سو کوڑے مارے اور پھر اسے اس کی ماں کے پاس لے گئے۔ اس کی ماں نے اس سے کہا کہ خدا کی قسم، میں تب تک تیرے بند نہیں کھولوں گی جب تک تم اس بات کا انکار نہ کرو جس پر تم ایمان لائے ہو۔ اس کے بعد گھر والوں نے اسے باندھ کر دھوپ میں ڈال دیا۔ اس نے ان کی بعض باتیں، ان کے کچھ مطالبات مان لئے جو انہوں نے اس سے کئے۔ پھر الحارث بن زید اس کے پاس آیا اور اس نے کہا کہ اے عیاش، خدا کی قسم اگر تو وہ بات جس پر ایمان لائے ہو، ہدایت ہے تو پھر تم نے ہدایت چھوڑ دی اور اگر یہ گمراہی ہے تو

تم تو پہلے ہی گمراہی میں تھے۔

عیاش اس کی اس بات سے ناراض ہوا اور اس نے کہا کہ خدا کی قسم، تم جب بھی مجھے اکیلے ملے تو میں تم کو قتل کر دوں گا۔ اس کے بعد عیاش مسلمان ہو کر اور ہجرت کر کے مدینہ چلا گیا۔ پھر الحارث بھی مسلمان ہو کر ہجرت کر کے رسول اللہ ﷺ کے پاس مدینے چلا گیا۔ جس دن حارث مدینے گیا، اس روز عیاش وہاں موجود نہ تھا۔ اسے حارث کے مسلمان ہونے کا پتہ نہ چلا، ایک دن جب وہ قباء کی پشت کے جانب جا رہا تھا تو اسے حارث بن یزید نظر آیا۔ جب اس نے اسے دیکھا تو اس پر حملہ کر دیا اور اسے قتل کر دیا۔ لوگوں نے اس سے کہا کہ تم نے یہ کیا کام کیا، یہ تو مسلمان ہو چکا تھا۔ عیاش لوٹ کر رسول اللہ ﷺ کے پاس آیا اور عرض کی کہ اے اللہ کے رسول ﷺ، آپ ﷺ کو میرے اور حارث کے درمیان دشمنی کا پتہ چل گیا ہے۔ مجھے اس کے مسلمان ہونے کا پتہ نہیں چلا۔ میں نے اسے قتل کر دیا۔ اس پر جبریل اللہ تعالیٰ کا یہ قول لے کر نازل ہوئے:

وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً

قول خداوندی:

www.KitaboSunnat.com

وَمَنْ يَقْتُلْ مُؤْمِنًا مُتَعَمِّدًا..... (الآیة ۹۳)

اور جو شخص مسلمان کو قصداً مار ڈالے گا تو اس کی سزا دوزخ ہے۔

۳۴۳۔ الکلی نے ابوصالح سے اور اس نے ابن عباس سے روایت کر کے کہا کہ مقیس بن صبابہ نے اپنا بھائی ہشام بن صبابہ بنو النجار کے قبیلے کے ہاں مقتول پایا۔ وہ مسلمان تھا۔ مقیس رسول اللہ ﷺ کے پاس آیا اور آپ ﷺ کو واقعات کی اطلاع دی۔ رسول اللہ ﷺ نے بنو فہر کا ایک ایلچی اس کے ساتھ بھیجا اور اس سے کہا کہ بنو النجار کے ہاں جاؤ۔ انہیں سلام دو اور ان سے کہو کہ رسول اللہ ﷺ تمہیں حکم دیتے ہیں کہ اگر تمہیں ہشام بن صبابہ کے قاتل کا علم ہے تو اسے مقتول کے بھائی کے حوالے کر دو تا کہ وہ اس سے قصاص لے۔ اور اگر تمہیں قاتل کا پتہ نہیں تو اسے دیت ادا کر دو۔

فہری ایلچی نے بنو النجار کو نبی کریم ﷺ کا پیغام پہنچا دیا تو انہوں نے کہا کہ رسول اللہ ﷺ کا حکم سر آنکھوں پر۔ خدا کی قسم ہمیں قاتل کا کچھ پتہ نہیں، لیکن ہم دیت ادا کر دیں گے۔ چنانچہ انہوں نے سواونٹ دیت کے دے دیئے۔ پھر یہ دونوں مدینے کی طرف لوٹے۔ اب مدینہ قریب تھا کہ مقیس کے دل میں شیطان نے آن کر سو سہ ڈال دیا۔ اس نے اپنے آپ سے کہا کہ تم نے یہ کیا کام کیا، تم نے اپنے بھائی کے خون کی دیت قبول کر لی، یہ تو تمہارے لئے شرم کی بات ہوگی۔ تم اپنے ساتھی کو قتل کر ڈالو، یہ تو جان کا بدلہ جان ہوگا اور دیت اضافے کی ہوگی۔ چنانچہ اس نے فہری پر ایک پتھر دے مارا اور اس کا سر پھاڑ دیا۔ اس کے بعد ایک اونٹ پر سوار ہو کر باقی اونٹوں کو ہانکتا ہوا کافر ہو کر مکہ لوٹا اور یہ شعر پڑھتا رہا:

قَتَلْتُ بِهِ فَهَرَا وَحَمَلْتُ عَقْلَهُ
سَرَا قَبْنِي النَّجَارِ أَرْيَابِ فَارِعِ
وَأَذْرَكْتُ ثَارِي وَأَضْطَجَعْتُ مُوسَدًا
وَكُنْتُ إِلَى الْأَوْثَانِ أَوَّلَ رَاجِعِ
اس پر یہ آیت نازل ہوئی:

وَمَنْ يَقْتُلْ مُؤْمِنًا مُتَعَمِّدًا (الایۃ)

اس کے بعد فتح مکہ کے دن نبی کریم ﷺ نے اس کا خون رایگاں قرار دیا۔ لوگوں نے اسے بازار میں پایا تو انہوں نے اسے قتل کر دیا۔

قول خداوندی:

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا (الایۃ ۹۴)
مومنو! جب تم خدا کی راہ میں باہر نکلا کرو تو تحقیق سے کام لیا کرو۔

۳۴۵۔ ہمیں ابوابراہیم اسماعیل بن ابراہیم الواعظ نے، اسے ابوالحسین محمد بن احمد بن حامد نے، اسے احمد بن الحسین بن عبد الجبار نے، اسے محمد بن عباد نے، اسے سفیان نے عمرو سے، اس نے عطاء سے اور اس نے ابن عباس رضی اللہ تعالیٰ عنہ سے روایت کر کے خبر دی۔ انہوں نے کہا کہ مسلمانوں کے ہاتھ ایک شخص مال غنیمت کے طور پر آ گیا۔ اس پر یہ آیت نازل ہوئی:

وَلَا تَقُولُوا لِمَنْ أَلْقَى إِلَيْكُمُ السَّلَامَ لَسْتُ مُؤْمِنًا تَبْتَغُونَ عَرَضَ
الْحَيَاةِ الدُّنْيَا
یعنی جو شخص تمہیں سلام کرے، اسے یوں نہ کہو کہ تم مسلمان نہیں ہو، کیا تم اس طرح
سے دنیاوی مال کی طلب کرتے ہو۔ یعنی دنیاوی مال کھانے کی خاطر کسی کو کافر
قرار نہ دیا کرو۔

اس حدیث کو امام مسلم نے اسے ابوبکر بن ابوشیبہ سے روایت کیا ہے۔ دونوں راویوں نے اسے

سفیان سے روایت کیا ہے۔

۳۴۶۔ ہمیں اسماعیل بن، اسے ابو عمرو بن نجید نے، اسے محمد بن الحسن بن الخلیل نے، اسے ابوکریب نے اور اسے عبید اللہ نے اسرائیل سے، اس نے سماک سے، اس نے عکرمہ سے اور اس نے ابن عباس رضی اللہ تعالیٰ عنہم سے روایت کر کے خبر دی ہے کہ بنو سلیم کے ایک شخص کا گزر نبی کریم ﷺ کے کچھ

صحابہ رضی اللہ تعالیٰ عنہم کے پاس سے ہوا۔ اس شخص کے پاس مال غنیمت تھا۔ اس نے انہیں سلام کیا تو انہوں نے کہا کہ اس شخص نے تمہیں سلام محض تم سے بچنے کے لئے کیا ہے۔ چنانچہ اس کی طرف بڑھے اور اسے قتل کر دیا اور اس سے اس کا مال غنیمت چھین لیا اور یہ رسول اللہ ﷺ کے پاس لے آئے۔ اس پر اللہ تعالیٰ نے یہ آیت

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا ۖ نَزَّلَ كِي-

۳۲۷۔ ہمیں ابوبکر الاصفہانی نے، اسے ابوالشیخ الحافظ نے، اسے یحییٰ الرازی نے، اسے سہل بن عثمان نے اور اسے وکیع نے سفیان سے، اس نے حبیب بن ابو عمرہ سے، اس نے سعید بن جبیر سے روایت کر کے خبر دی کہ مقداد بن الاسود ایک فوجی مہم پر روانہ ہوئے۔ ان کا گزر ایک شخص پر ہوا۔ جس کے پاس کچھ مال تھا۔ انہوں نے اسے قتل کرنا چاہا تو اس نے لا الہ الا اللہ کہا۔ لیکن مقداد نے اسے قتل کر دیا۔ اسے کہا گیا کہ کیا تم نے اسے اس کے لا الہ الا اللہ کہنے کے باوجود قتل کر دیا۔ اس نے اپنا اہل و مال بچانا چاہا۔ جب یہ صحابہ رسول اللہ ﷺ کے پاس آئے تو انہوں نے رسول اللہ ﷺ سے اس واقعے کا ذکر کیا۔ اس پر یہ آیت نازل ہوئی:

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا

۳۲۸۔ الحسن کا قول ہے کہ صحابہ رضی اللہ تعالیٰ عنہم گشت کے لئے نکلے تو ان کی مڈ بھڑ مشرکوں سے ہوئی۔ صحابہ رضی اللہ تعالیٰ عنہم نے ان کو شکست دی۔ ان میں سے ایک آدمی بھاگ گیا۔ مسلمانوں میں سے ایک آدمی نے اس کا پیچھا کیا اور اس کا سامان چھیننا چاہا۔ جب اس نے اسے نیزہ مار کر گرا لیا تو اس نے کہا کہ میں مسلمان ہوں، لیکن صحابی رضی اللہ تعالیٰ عنہ نے اسے جھٹلایا اور پھر نیزہ مار کر اسے قتل کر ڈالا اور اس کا سامان لے لیا۔ یہ سامان تھوڑا سا تھا۔ یہ معاملہ رسول اللہ ﷺ کے سامنے پیش ہوا تو آپ ﷺ نے فرمایا کہ تم نے اسے قتل کر دیا۔ حالانکہ اس نے اپنے آپ کو مسلمان خیال کیا تھا۔ صحابی رضی اللہ تعالیٰ عنہ نے عرض کیا کہ اے اللہ کے رسول ﷺ اس نے جان بچانے کے لئے یہ کہا تھا۔ آپ ﷺ نے فرمایا کہ کیا تم نے اس کا دل نہیں چیرا (اس نے پوچھا کہ اے اللہ کے رسول ﷺ) میں اس کا دل کیوں چیرتا) تاکہ تم دیکھ سکو کہ وہ سچا ہے یا جھوٹا۔ اس نے جواب دیا کہ میں یہ جانتا تھا۔ آپ ﷺ نے فرمایا کہ تجھ پر افسوس ہے۔ تم تو یہ نہیں جانتے تھے۔ اس کی ترجمان تو صرف اس کی زبان تھی۔

راوی کا کہنا ہے کہ یہ قتل کرنے والا جلد ہی مر گیا۔ اسے دفن کیا گیا۔ صبح ہوئی تو اسے قبر کے کنارے پایا گیا۔ لوگوں نے اسے دوبارہ قبر کھود کر دفن کیا تو دوسری بار بھی اسے قبر سے باہر کنارے پر پایا گیا۔ یہی عمل دو تین بار ہوا۔ جب لوگوں نے دیکھا کہ زمین اسے قبول نہیں کرتی تو اسے ایک گھاٹی میں

پھینکا گیا۔ راوی کا کہنا ہے کہ اس پر یہ آیت نازل ہوئی۔ حضرت الحسن کا قول ہے کہ زمین تو اس سے بھی برے انسانوں کی پردہ پوشی کرتی ہے۔ لیکن یہ صورت حال قوم کو عبرت کا سبق دینے کے لئے پیش آئی کہ وہ لوگ اس قسم کے کام کا اعادہ نہ کریں۔

۳۴۹۔ ہمیں ابونصر احمد بن محمد المزکی نے، اسے عبید اللہ بن محمد بن بطلہ نے، اسے ابوالقاسم البغوی نے، اسے سعید بن یحییٰ الاموی نے، اسے اس کے والد نے، اسے محمد ابن اسحاق نے یزید بن عبید اللہ بن قسیط سے، اس نے المقہار بن عبد اللہ بن ابی حدر سے، اس نے اپنے والد سے روایت کرتے ہوئے بیان کیا کہ ہمیں رسول اللہ ﷺ نے ایک فوجی مہم میں اضم کی طرف روانہ فرمایا۔ یہ واقعہ آپ ﷺ کے مکہ کی طرف نکلنے سے پہلے کا ہے۔ راوی کا کہنا ہے کہ عامر الاضبط الانجعی کا ہم پر گزر ہوا۔ اس نے ہمیں اسلامی طریقے پر سلام کیا۔ ہم نے اس سے کنارہ کیا۔ لیکن محلم بن جثامہ نے دور جاہلیت میں اس کے ساتھ دشمنی کی بنا پر اس پر حملہ کر دیا اور اسے قتل کر دیا اور اس کا اونٹ چھین لیا۔ اس کے ساتھ ہی اونٹ کا پالا ان اور کپڑا بھی لے لیا۔ راوی کا کہنا ہے کہ ہم نے یہ صورتحال رسول اللہ ﷺ کے گوش گزار کر دی اور انہیں مطلع کر دیا۔ اس پر اللہ تعالیٰ نے یہ آیت

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا - نازل کی۔

۳۵۰۔ السدی کا قول ہے کہ رسول اللہ ﷺ نے اسامہ بن زید کی سربراہی میں ایک فوجی مہم روانہ کی۔ ان کی مدد بھیجنے والے بن نضیر بن الضمری سے ہوئی اور انہوں نے اسے قتل کر دیا۔ یہ شخص اہل فذک میں سے تھا اور پوری قوم میں سے صرف یہی ایک مسلمان ہو چکا تھا۔ یہ شخص لا الہ الا اللہ محمد رسول اللہ کہہ رہا تھا اور اسلام علیکم کہہ رہا تھا۔ اسامہ کا قول ہے کہ جب میں رسول اللہ ﷺ کی خدمت میں حاضر ہوا تو میں نے آپ ﷺ کو اس واقعہ سے مطلع کر دیا۔ آپ ﷺ نے فرمایا کہ تم نے ایسے شخص کو قتل کیا جو لا الہ الا اللہ کہہ رہا تھا۔ میں نے جواب دیا کہ اے اللہ کے رسول ﷺ (ﷺ) وہ تو قتل سے بچنے کے لئے یہ کچھ کر رہا تھا۔ آپ ﷺ نے فرمایا کہ تمہاری اس وقت کیا حالت ہوگی جب کل قیامت کو وہ لا الہ الا اللہ کے ساتھ تمہارے ساتھ جھگڑا کرے گا۔

راوی کا کہنا ہے کہ آپ ﷺ یہ کلمات برابر دہراتے رہے: أَقْتَلْتُ رَجُلًا يَقُولُ لَا إِلَهَ إِلَّا اللَّهُ، یہاں تک کہ میرے دل میں یہ نینا پیدا ہوئی کہ کاش میں اسی روز مسلمان ہوا ہوتا۔ اس پر یہ آیت نازل ہوئی:

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا

اسی طرح کی بات الکھی اور قتادہ نے بھی کہی ہے۔ اس حدیث کی صحت یعنی صحیح ہونے پر اگلی حدیث دلالت کرتی ہے۔

۳۵۱۔ ہمیں ابو بکر محمد بن ابراہیم الفارسی نے، اسے محمد بن عیسیٰ بن عمرو نے، اسے ابراہیم بن سفیان نے اور اسے ابن حصین نے، اسے ابو ظبیان نے کہا کہ اس نے اسامہ بن زید بن حارثہ کو کہتے سنا۔ انہوں نے کہا کہ ہمیں رسول اللہ ﷺ نے جہینہ سے الحرقہ کی طرف روانہ کیا۔ ہم نے ان لوگوں پر حملہ کیا اور انہیں شکست دی۔ اسامہ نے کہا کہ میں اور ایک انصاری اس قوم کے ایک آدمی سے ملے، جب ہم نے اسے قابو کر لیا تو اس نے لا الہ الا اللہ کہا۔ اسامہ نے کہا کہ انصاری نے اپنے آپ کو اس سے روک لیا۔ لیکن میں نے اسے نیزہ مار کر قتل کر دیا۔ جب ہم واپس آئے تو یہ بات نبی کریم ﷺ تک پہنچ گئی۔ آپ ﷺ نے پوچھا اے اسامہ کیا تم نے اسے اس کے لا الہ الا اللہ کہنے کے بعد بھی قتل کیا۔ میں نے عرض کیا کہ یا رسول اللہ ﷺ وہ تو اس طرح اپنی جان بچا رہا تھا۔ لیکن آپ بار بار: اقتلته بعد ما قال لا الہ الا اللہ یعنی کیا تم نے اسے لا الہ الا اللہ کہنے کے بعد بھی قتل کیا۔ یہاں تک کہ میری تمنا ہوئی کہ کاش میں اس دن سے پہلے مسلمان نہ ہوا ہوتا۔

قول خداوندی :

لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولَى الضَّرَرِ وَالْمُجَاهِدُونَ

فِي سَبِيلِ اللَّهِ بِأَمْوَالِهِمْ وَأَنْفُسِهِمْ - (الآیۃ ۹۵)

جو مسلمان (گھروں میں) بیٹھ رہتے اور لڑنے سے جی چراتے ہیں اور کوئی عذر نہیں رکھتے وہ اور جو خدا کی راہ میں اپنے مال اور جان سے لڑتے ہیں وہ دونوں برابر نہیں۔

۳۵۲۔ ہمیں ابو عثمان سعید بن محمد العدل نے، اسے اس کے دادا نے، اسے محمد بن اسحاق السراج نے، اسے محمد بن حمید الرازی نے، اسے سلمہ بن الفضل نے محمد بن اسحاق سے، اس نے الزہری سے، اس نے سہل بن سعد سے، اس نے مروان بن الحکم سے اور اس نے زید بن ثابت سے روایت کر کے خبر دی۔ اس نے کہا کہ میں اس وقت نبی کریم ﷺ کے پاس تھا۔ جس وقت:

لَا يَسْتَوِي الْقَاعِدُونَ مِنَ الْمُؤْمِنِينَ..... وَالْمُجَاهِدُونَ فِي سَبِيلِ اللَّهِ

والی آیت نازل ہوئی۔ اس میں ”غیر اولى الضرر“ کے الفاظ کا ذکر نہ تھا۔ ابن ام کثوم نے کہا کہ میرے بارے میں کیا حکم ہے کہ میں اندھا ہوں۔ دیکھ نہیں سکتا۔ زید کا کہنا ہے کہ اسی مجلس میں رسول اللہ ﷺ پر وحی نازل ہوئی اور آپ ﷺ نے میری ران پر سہارا لیا۔ خدا کی قسم جس کے ہاتھ میں میری جان ہے کہ میری ران پر اس قدر بھاری بوجھ پڑا کہ مجھے اس بات کا اندیشہ ہوا کہ میری ران ہی نہ ٹوٹ جائے۔ پھر آپ ﷺ پر سے یہ حالت ختم ہو گئی اور آپ ﷺ نے فرمایا کہ لکھو:

لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولَى الضَّرَرِ
تو میں نے یہ آیت کھسی۔

اس حدیث کو امام بخاریؒ نے اسماعیل بن عبد اللہ سے، اس نے ابراہیم بن سعد سے، اس نے صالح سے اور اس نے الزہری سے روایت کیا۔

۳۵۳۔ ہمیں محمد بن ابراہیم بن محمد بن یحییٰ نے، اسے محمد بن جعفر بن مطر نے، اسے ابو خلیفہ نے، اسے ابوالولید نے، اسے شعبہ نے، اسے ابواسحاق نے خبر دی کہ ہم نے البراء کو یہ کہتے سنا کہ جب لَا يَسْتَوِي الْقَاعِدُونَ، آیت نازل ہوئی تو آپ ﷺ نے زید کو بلایا۔ وہ ایک تختی لے کر آئے اور انہوں نے اس آیت کو لکھا۔ اس پر ابن ام مکتوم نے اپنی معذوری کی شکایت کی تو:

لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولَى الضَّرَرِ
نازل ہوئی۔

اس حدیث کو امام بخاریؒ نے ابوالولید سے روایت کیا ہے اور امام مسلم نے اسے بندار سے، اس نے غندر سے اور ان دونوں سے شعبہ سے روایت کیا ہے۔

۳۵۴۔ ہمیں اسماعیل بن ابی القاسم النصر آبادی نے، اسے اسماعیل بن نجدی نے، اسے محمد بن عبدوس نے، اسے علی بن الجعد نے اور اسے زہیر نے ابواسحاق سے، اس نے البراء سے اور اس نے رسول اللہ ﷺ سے روایت کر کے خبر دی ہے کہ آپ ﷺ نے فرمایا کہ زید کو میرے پاس بلا لاؤ اور اسے کہو کہ کوئی چوڑی، ہڈی، دوات یا تختی لے کر آئے۔ آپ ﷺ نے اس سے کہا کہ میرے لئے لکھو: لَا يَسْتَوِي الْقَاعِدُونَ مِنَ الْمُؤْمِنِينَ اور پھر اسے روکا۔ اس کے بعد فوراً بعد ہی غَيْرُ أُولَى الضَّرَرِ کے کلمات نازل ہوئے۔

اس حدیث کو امام بخاریؒ نے محمد بن یوسف سے، اس نے اسرائیل سے اور اس نے ابواسحاق سے روایت کیا ہے۔

قول خداوندی:

إِنَّ الَّذِينَ تَوَفَّاهُمُ الْمَلَائِكَةُ ظَالِمِي أَنْفُسِهِمْ..... (الآية ۶۷)
جو لوگ اپنی جانوں پر ظلم کرتے ہیں جب فرشتے ان کی جان قبض کرنے لگتے ہیں۔

۳۵۵۔ یہ آیت مکہ میں رہنے والے کچھ لوگوں کے بارے میں نازل ہوئی ہے کہ جو اسلام کی باتیں تو کرتے تھے لیکن انہوں نے مکہ سے ہجرت نہیں کی۔ انہوں نے ایمان لانے کا اظہار تو کیا لیکن وہ نفاق چھپائے ہوئے تھے۔ جب بدر کا معرکہ پیش آیا تو یہ لوگ مشرکوں کے ساتھ ہو کر مسلمانوں کے خلاف

لڑنے کے لئے نکلے اور قتل ہو گئے۔ فرشتوں نے ان کے چہروں اور ان کی پیٹھوں پر ضربیں لگائیں اور انہوں نے ان سے وہ کچھ کہا جس کا ذکر خدائے پاک نے کیا۔

۳۵۶۔ ہمیں ابو بکر الحارثی نے، اسے ابوالشیخ الحافظ نے، اسے ابویحییٰ نے، اسے سہیل بن عثمان نے اور اسے عبدالرحیم بن سلیمان نے اشعث بن سواد سے، اس نے عکرمہ سے اور اس نے ابن عباس رضی اللہ تعالیٰ عنہ سے روایت کر کے خبر دی کہ ابن عباس نے ”إِنَّ الَّذِينَ تَوَفَّاهُمُ الْمَلَائِكَةُ ظَالِمِي أَنْفُسِهِمْ“ والی آیت آخر تک تلاوت کی اور کہا کہ کچھ مسلمان لوگ مکہ میں تھے۔ یہ لوگ مشرکوں کے ساتھ جنگ کے لئے نکلے تو ان کے ساتھ ہی مارے گئے۔ اس پر یہ آیت نازل ہوئی۔

قول خداوندی:

وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ..... (الْأَيَةُ ۱۰۰)
اور جو شخص خدا اور اس کے رسول کی طرف ہجرت کر کے گھر سے نکل جائے اور پھر اس کو موت آ پکڑے۔

۳۵۷۔ عطاء کی روایت میں ابن عباس رضی اللہ تعالیٰ عنہ کا قول ہے کہ عبدالرحمن بن عوف مکہ کے لوگوں کو ان کے بارے میں قرآن میں نازل ہونے والی آیات کی خبر دیتے تھے۔ انہوں نے نازل ہونے والی آیت ”إِنَّ الَّذِينَ تَوَفَّاهُمُ الْمَلَائِكَةُ ظَالِمِي أَنْفُسِهِمْ“ لکھی۔ جب مسلمانوں نے اس آیت کو پڑھا تو حبیب بن ضمرۃ اللثبی نے اپنے بیٹوں سے کہا۔ یہ ایک بہت بوڑھا آدمی تھا۔ اس نے کہا کہ مجھے اٹھاؤ۔ میں مستضعفین میں سے نہیں ہوں۔ لیکن مجھے راستے کا پتہ نہیں ہے۔ بیٹوں نے اسے چار پائی پر اٹھایا اور مدینے کے رخ چل دیئے۔ جب یہ لوگ التعمیم کے مقام پر پہنچے تو وہ قریب المرگ ہو گیا۔ اس نے اپنا دایاں ہاتھ بائیں ہاتھ پر مارا کہا: اے اللہ! یہ ہاتھ تیرے لئے ہے اور یہ تیرے رسول ﷺ کے لئے۔ میں اسی طرح تیری بیعت کرتا ہوں جس طرح رسول اللہ ﷺ نے تیری بیعت کی۔ اس کے بعد یہ پسندیدہ موت مرا۔ یہ خبر رسول اللہ ﷺ تک پہنچی تو انہوں نے کہا، کاش یہ شخص مدینے پہنچتا تو اسے کامل اجر ملتا۔ اس پر اللہ تعالیٰ نے یہ آیت نازل کی۔

۳۵۸۔ ہمیں ابو حسان المزنی نے، اسے ہارون بن محمد بن ہارون نے، اسے اسحاق بن محمد الخزامی نے، اسے ابوالولید الازرقی نے، اسے اس کے دادا نے، اسے سفیان بن عیینہ نے عمرو بن دینار سے اور اس نے عکرمہ سے روایت کر کے خبر دی کہ مکہ میں کچھ لوگ ایسے تھے جو مسلمان تو ہو چکے تھے، لیکن وہ ہجرت نہ کر سکے۔ جب بدر کا معرکہ پیش آیا تو ان کو مجبوراً جنگ کے لئے نکلنا پڑا اور وہ جنگ میں مارے گئے۔ اس پر اللہ تعالیٰ نے یہ آیت نازل کی:

إِنَّ الَّذِينَ تَوَفَّاهُمُ الْمَلَائِكَةُ ظَالِمِي أَنْفُسِهِمْ..... عَسَى اللَّهُ أَنْ يَعْفُوَ

عَنْهُمْ آخِرَ آيَتٍ تَكُ -

مدینہ میں رہنے والے مسلمانوں نے مکہ میں رہنے والے مسلمانوں کو یہ آیت لکھ بھیجی۔ قبیلہ بنی بکر میں سے ایک شخص نے کہا جو مریض تھا کہ مجھے الروحا کی طرف نکالو۔ چنانچہ وہ مدینے جانے کے ارادے سے نکلا۔ جب وہ صحاح کے مقام پر پہنچا تو اس کی موت واقع ہو گئی۔ اس پر اللہ تعالیٰ نے یہ آیت :

وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ نَازِلُكَ
قول خداوندی:

وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ..... (الآية ۱۰۲)
اور (اے پیغمبر) جب تم (ان مجاہدین کے لشکر) میں ہو اور ان کو نماز پڑھانے لگو۔

۳۵۹۔ ہمیں استاد عثمان الزعفرانی نے سن ۲۵ ہجری میں، اسے ابو محمد عبد اللہ بن محمد بن علی بن زیاد السدی نے سن ۶۳ ہجری میں، اسے ابو سعید الفضل بن محمد الجزری نے مکہ میں خانہ کعبہ میں سن ۳۰۴ ہجری میں، اسے علی بن زیاد اللحجی نے، اسے ابو قمرہ موسیٰ بن طارق نے، اسے سفیان نے منصور سے، اس نے مجاہد سے، اسے ابو عباس الزرقی نے خبر دی کہ ہم نے رسول اللہ ﷺ کے ساتھ ظہر کی نماز پڑھی۔ مشرکوں نے کہا کہ یہ لوگ ایک حالت میں تھے، کاش ہم ان پر اچانک حملہ کر دیتے۔ انہوں نے کہا کہ اب ان کے لئے ایک ایسی نماز آئے گی جو انہیں اپنے والدین سے بھی زیادہ عزیز ہے۔ یعنی نماز عصر۔ راوی کا کہنا ہے کہ اس پر جبریلؑ یہ آیات لے کر پہلی نماز اور عصر کی نماز کے درمیان نازل ہوئے۔

وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ

اس وقت نبی کریم ﷺ اور صحابہ عسکان کے مقام پر تھے اور خالد بن الولید رضی اللہ تعالیٰ عنہ مشرکوں کے سردار تھے۔ یہ لوگ ہمارے اور قبلہ کے درمیان تھے۔ ان آیات میں صلاۃ خوف کا ذکر ہے۔
۳۶۰۔ ہمیں عبد الرحمن بن عبدان نے، اسے محمد بن عبد اللہ بن محمد الضحیٰ نے، اسے محمد بن یعقوب نے، اسے احمد بن عبد الجبار نے، اسے یونس بن کبیر نے النضر (ابو عمر) سے، اس نے عکرمہ سے اور اس نے ابن عباس رضی اللہ تعالیٰ عنہ سے روایت کر کے خبر دی کہ نبی اکرم ﷺ (گھر سے) نکلے تو عسکان کے مقام پر ان کی مڈ بھیڑ مشرکوں سے ہوئی۔ جب رسول اللہ ﷺ نے ظہر کی نماز پڑھ لی تو مشرکوں نے آپ ﷺ کو رکوع اور سجدہ کرتے دیکھ لیا۔ آپ ﷺ اپنے صحابہ رضی اللہ تعالیٰ عنہم کے ساتھ تھے۔ مشرکوں نے ایک دوسرے سے کہا کہ تمہارے لئے یہ ایک سنہری موقع تھا۔ اگر تم اچانک ان پر حملہ کر دیتے تو ان کو تمہارا پتہ نہ چلتا۔ یہاں تک کہ تم ان پر ٹوٹ پڑتے۔ ان میں سے کسی نے کہا کہ ان کی ایک اور نماز کا وقت آنے والا ہے۔ وہ نماز ان کو اپنے اہل و عیال سے پیاری ہے اور جان و مال سے بھی پیاری ہے۔ تم تیاری کرو تا کہ ان

پراچانک ٹوٹ پڑو۔ اس پر اللہ تبارک و تعالیٰ نے اپنے نبی ﷺ پر یہ آیت نازل کی:

وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ الخ

اس سے نبی کریم ﷺ کو مشرکوں کی سازش کا پتہ چل گیا۔ اس طرح آپ ﷺ نے نماز خوف کا ذکر کیا۔

قول خداوندی:

إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ (الآية ۱۰۵)

تا آیت وَمَنْ يُشْرِكْ بِاللَّهِ فَقَدْ ضَلَّ صَافً لَا بُعْدَ (الآية) ۱۱۶ تک۔

(اے پیغمبر) ہم نے تم پر کچی کتاب نازل کی ہے تاکہ خدا کی ہدایات کے مطابق لوگوں کے مقدمات فیصلہ کرو..... اور جس نے خدا کے ساتھ شریک بنایا وہ رستے

سے دور جا پڑا۔

۳۶۱۔ ان تمام آیات کا شان نزول ایک ہی ہے۔ وہ یہ کہ انصار میں سے ایک شخص طعمہ بن ابیرق نامی قبیلہ ظفر بن الحارث کا ایک فرد تھا، اس نے قتادہ بن نعمان نامی اپنے پڑوسی کی ڈھال چرائی۔ یہ ڈھال آٹے کے ایک تھیلے یا بورے میں تھی۔ بورے کے سوراخ میں سے آٹا گرنے لگا۔ یہاں تک یہ شخص اپنے گھر پہنچا اور اس پر ابھی آٹے کے نشان تھے۔ اس نے ڈھال زید بن السمین نامی اپنے ایک پڑوسی یہودی کے ہاں چھپادی۔ طعمہ کے ہاں ڈھال کی تلاش کی گئی تو وہاں نہ مل سکی۔ طعمہ نے ان سے اللہ کی قسم کھا کر کہا کہ نہ تو اس نے ڈھال لی ہے اور نہ ہی اس کو ڈھال کا کچھ پتہ ہے۔ ڈھال کے مالکوں نے کہا کہ خدا کی قسم یہ شخص ہمارے گھر کے اندر داخل ہوا اور اس نے ڈھال لے لی۔ ہم نے اس کے گھر میں داخل ہونے تک اس کا پیچھا کیا اور ہم نے آٹے کے نشان دیکھے۔

جب طعمہ نے قسم کھالی تو اسے چھوڑ دیا گیا اور گرے ہوئے آٹے کے نشان کا پیچھا کرتے ہوئے یہودی کے گھر تک پہنچ گئے۔ انہوں نے یہودی کو پکڑا تو یہودی نے کہا کہ مجھے یہ ڈھال طعمہ بن ابیرق نے دی ہے۔ اس پر کچھ یہودیوں نے گواہی بھی دی۔ بنو ظفر کے لوگوں نے جو طعمہ کے قبیلے والے تھے، کہا کہ ہمارے ساتھ رسول اللہ ﷺ کے پاس چلے چلو۔ چنانچہ انہوں نے آ کر رسول اللہ ﷺ سے بات کی اور آپ ﷺ سے اپنے ساتھی کی طرف سے بحث و مباحثہ کرنے کو کہا۔ انہوں نے آپ ﷺ سے کہا کہ اگر آپ ایسا نہیں کرتے تو ہمارا ساتھی ہلاک ہوتا ہے اور اس کی فضیحت ہوتی ہے۔ دوسری طرف یہودی چھوٹ جاتا ہے۔ رسول اللہ ﷺ نے ایسا کرنا چاہا۔ آپ کا رجحان بھی ان کی طرف تھا۔ یعنی یہودی کو سزا دی جائے۔ اسی اثناء میں اللہ تعالیٰ نے:

إِنَّا أَنْزَلْنَا إِلَيْكَ الْكِتَابَ بِالْحَقِّ
پوری آیت نازل کی۔ مفسرین کی ایک جماعت کا بھی یہی قول ہے۔
قول خداوندی ہے:

لَيْسَ بِأَمَّا بَيْنَكُمْ وَلَا أَمَانِي أَهْلِ الْكِتَابِ (الاية ۱۲۳)
(نجات) نہ تو تمہاری آرزوؤں پر ہے اور نہ اہل کتاب کی آرزوؤں پر۔

۳۶۲۔ ہمیں ابوبکر التمیمی نے، اسے ابو محمد بن حیان نے، اسے ابویحییٰ نے، اسے سہل نے، اسے علی بن مسہر نے، اسماعیل بن ابی خالد سے اور اس نے ابوصالح سے روایت کر کے خبر دی ہے کہ اہل کتاب، اہل تورات، اہل انجیل اور اہل ادیان ہر ایک بیٹھے، ہر ایک اپنے ساتھی سے کہتا تھا کہ ہم تم سے بہتر ہیں۔ اس پر یہ آیت نازل ہوئی۔

۳۶۲م۔ مسروق اور قتادہ کا قول ہے کہ مسلمانوں اور اہل کتاب نے باہم جھگڑائی کی۔ اہل کتاب نے کہا کہ ہم تم سے زیادہ ہدایت یافتہ اور راست باز ہیں۔ ہمارا نبی تمہارے نبی سے مقدم ہے۔ ہماری کتاب تم سے پہلی کتاب ہے اور ہم تمہارے مقابلے میں اللہ کے زیادہ قریب ہیں۔ مسلمانوں نے جواب دیا کہ ہم تم سے زیادہ ہدایت یافتہ ہیں۔ اللہ کے زیادہ قریب ہیں۔ ہمارا نبی خاتم الانبیاء ہے اور ہماری کتاب اپنے سے پہلی کتابوں کو منسوخ کرتی ہے۔ اس پر اللہ تعالیٰ نے یہ آیت نازل کی:

وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ اُنْثَى (الاية)

اس کے بعد اللہ تعالیٰ نے مسلمانوں کی حجت کو اہل ادیان کی حجت پر ترجیح دی اور یہ کہا کہ:

وَمَنْ أَحْسَنُ دِينًا مِمَّنْ أَسْلَمَ وَجْهَهُ لِلَّهِ
قول خداوندی:

وَاتَّبَعَ مِلَّةَ إِبْرَاهِيمَ حَنِيفًا وَاتَّخَذَ اللَّهُ إِبْرَاهِيمَ خَلِيلًا (الاية ۱۲۵)
اور ابراہیم کے دین کا پیرو ہے جو یکسو (مسلمان) تھے اور خدا نے ابراہیم کو اپنا دوست بنایا تھا۔

حضرت ابراہیم کے اللہ کے خلیل بنائے جانے کے بارے میں اختلاف ہے۔

۳۶۳۔ ہمیں ابوسعید الخدری نے، اسے ابوالحسن محمد بن الحسین السراج نے، اسے محمد بن عبد اللہ الحضرمی نے، اسے موسیٰ بن ابراہیم المروزی نے، اسے ابن لہیعہ نے ابوقبیل سے، اس نے عبد اللہ سے، اس نے عمر سے روایت کر کے خبر دی ہے کہ رسول اللہ نے فرمایا: اے جریر! اللہ تعالیٰ نے حضرت

ابراہیمؑ کو کیوں اپنا خلیل بنایا تو جبریلؑ نے جواب دیا: اے محمدؐ اسے کھانا کھلانے کے لئے۔

۳۶۴۔ عبد اللہ بن عمرؓ کا کہنا ہے کہ حضرت ابراہیمؑ اچانک اپنے گھر میں داخل ہوئے تو انہوں نے موت کے فرشتے کو ایک انجانے جوان کی شکل میں دیکھا۔ حضرت ابراہیمؑ نے اس سے کہا کہ تم کس کی اجازت سے (گھر میں) داخل ہوئے ہو۔ اس نے جواب دیا کہ گھر کے مالک کی اجازت سے۔ تب حضرت ابراہیمؑ نے اسے پہچان لیا۔ موت کے فرشتے نے حضرت ابراہیمؑ سے کہا کہ بے شک تیرے رب نے اپنے بندوں میں سے ایک بندے کو اپنا خلیل بنالیا۔ حضرت ابراہیمؑ نے پوچھا کہ وہ کون ہے؟ موت کے فرشتے نے کہا کہ تم اس کا کیا کرو گے؟ تو حضرت ابراہیمؑ نے کہا کہ میں مرتے دم تک اس کا خادم بنارہوں گا تو موت کے فرشتے نے جواب دیا کہ وہ شخص آپ خود ہیں۔

۳۶۵۔ الکلی نے ابوصالح سے اور اس نے ابن عباس رضی اللہ تعالیٰ عنہ سے روایت کر کے کہا کہ ایک سال لوگوں پر قحط آ گیا۔ لوگ سخت مشکل اور مشقت میں پڑ گئے تو وہ غذا کی تلاش میں حضرت ابراہیمؑ کے دروازے پر جمع ہو گئے۔ انہیں ہر سال غلہ مصر سے ان کے ایک دوست کی طرف سے آتا تھا۔ حضرت ابراہیمؑ نے غلہ لینے کے لئے اونٹ دے کر اپنے آدمیوں کو اپنے دوست کے پاس مصربھیج دیا تو اس نے جواب دیا کہ اگر حضرت ابراہیمؑ اپنی ذاتی ضرورت کے لئے غلہ مانگتے تو ہم یہ برداشت کر لیتے۔ ہم پر بھی وہی مصیبت آئی ہے جو لوگوں پر آئی ہے۔ چنانچہ حضرت ابراہیمؑ کے بھیجے ہوئے آدمی واپس آ گئے۔ وہ بطحاء سے گزرے تو انہوں نے کہا کہ اگر ہم اس وادی سے بگری بھر کر لے جائیں تاکہ لوگ دیکھیں کہ ہم غلہ لے آئے ہیں۔ خدا کی قسم ہمیں شرم آتی ہے کہ ہم لوگوں کے پاس سے خالی اونٹ لے کر گزریں۔

چنانچہ انہوں نے اپنے بوروں میں ریت اور بجری بھر لی۔ پھر حضرت ابراہیمؑ کے پاس آئے۔ اس وقت حضرت سارہ سورہی تھیں۔ آدمیوں نے حضرت ابراہیمؑ کو صورتحال سے آگاہ کیا۔ حضرت ابراہیمؑ کو لوگوں کی حالت کے بارے میں فکر اور تشویش لاحق ہوئی۔ اسی دوران حضرت ابراہیمؑ پر نیند کا غلبہ ہوا اور وہ سو گئے۔ اور حضرت سارہ نیند سے بیدار ہو گئیں اور وہ اٹھ کر ان بوروں کی طرف چل دیں۔ انہوں نے ان بوروں کو کھولا تو انہوں نے ان میں بہترین آٹا پایا۔ انہوں نے نانباؤیوں کو روٹیاں پکانے کا حکم دیا۔ چنانچہ انہوں نے روٹیاں پکائیں اور لوگوں کو کھلائیں۔ حضرت ابراہیمؑ نیند سے بیدار ہوئے تو انہیں کھانے کی خوشبو آئی۔ انہوں نے پوچھا کہ اے سارہ یہ کھانا کہاں سے آیا۔ حضرت سارہ نے جواب دیا کہ یہ کھانا آپ کے مصری دوست کی طرف سے آیا ہے۔ حضرت ابراہیمؑ علیہ السلام نے کہا کہ یہ کھانا میرے مصری خلیل کی طرف سے نہیں بلکہ میرے خلیل اللہ کی طرف سے آیا ہے۔ اس روز اللہ نے حضرت ابراہیمؑ علیہ السلام کو اپنا خلیل بنالیا۔

۳۶۶۔ ہمیں ابو عبد اللہ محمد بن ابراہیم المزکی نے، اے ابو عبد اللہ محمد بن یزید الجوزی نے، اے ابراہیم بن شریک نے، اے احمد بن یونس نے، اے ابوبکر بن عیاش نے ابوالمہلب الکلتانی سے اس نے

عبداللہ بن زمر سے، اس نے علی بن یزید سے، اس نے قاسم بن ابی امامہ سے روایت کر کے خبر دی، اس نے کہا کہ رسول اللہ ﷺ نے فرمایا کہ بے شک اللہ تعالیٰ نے مجھے اپنا خلیل بنایا، جس طرح اللہ نے حضرت ابراہیمؑ کو اپنا خلیل بنایا۔ بلاشبہ ہر نبی کا ایک خلیل ہوا ہے اور سن لو کہ میرا خلیل ابوبکر ہے۔

۳۶۷۔ مجھے الشریف ابواسامعیل بن الحسن النقیب نے، اسے اس کے دادا نے، اسے ابو محمد الحسن بن حماد نے، اسے ابواسامعیل محمد بن اسماعیل الترمذی نے، اسے سعید بن ابی مریم نے، اسے مسلمہ نے، اسے زید بن واقد نے القاسم بن مخمرہ سے اور اس نے ابو ہریرہ رضی اللہ تعالیٰ عنہ سے روایت کر کے خبر دی ہے کہ انہوں نے کہا کہ رسول اللہ ﷺ نے فرمایا کہ اللہ تعالیٰ نے حضرت ابراہیمؑ کو خلیل یعنی دوست بنایا۔ حضرت موسیٰ کو نجی یعنی کلیم اور مجھے حبیب بنایا۔ اس کے بعد اللہ تعالیٰ نے کہا کہ مجھے اپنی عزت اور جلال کی قسم ہے، میں اپنے حبیب کو اپنے خلیل اور نجی یعنی کلیم پر ترجیح دوں گا۔

قول خداوندی:

وَيَسْتَفْتُونَكَ فِي النِّسَاءِ (الآية ۱۲۷)

(اے پیغمبر) لوگ تم سے (یتیم) عورتوں کے بارے میں فتویٰ طلب کرتے ہیں۔

۳۶۸۔ ہمیں ابوبکر احمد بن الحسن القاضی نے، اسے محمد بن یعقوب نے، اسے محمد بن عبداللہ بن الحکم نے، اسے ابن وہب نے، اسے یونس نے ابن شہاب سے، اس نے عروہ بن زبیر سے، اس نے حضرت عائشہ رضی اللہ تعالیٰ عنہا سے روایت کر کے خبر دی۔ حضرت عائشہ رضی اللہ تعالیٰ عنہا نے کہا کہ پھر لوگوں نے رسول اللہ ﷺ سے فتویٰ پوچھا (اس آیت کے نزول کے بعد ان عورتوں کے بارے میں) تو اس پر اللہ تعالیٰ نے یہ آیت نازل کی:

وَيَسْتَفْتُونَكَ فِي النِّسَاءِ قُلِ اللَّهُ يُفْتِيكُمْ فِيهِنَّ (الآية)

حضرت عائشہ رضی اللہ تعالیٰ عنہا نے کہا کہ تم پر کتاب میں جو کچھ پڑھا جاتا ہے سے مراد اس آیت سے پہلے والی آیت ”وَإِنْ خِفْتُمْ أَلَّا تُفْسِدُوا فِي الْيَتَامَى“ ہے۔ حضرت عائشہ رضی اللہ تعالیٰ عنہا نے کہا کہ اللہ تعالیٰ نے ایک دوسری آیت میں کہا ہے: ”وَتَرْغَبُونَ أَنْ تَنْكِحُوهُنَّ“ اس میں تمہیں تمہاری زیرِ کفالت قلیل المال والجمال یتیم لڑکی سے نکاح کرنے کی ترغیب دی ہے۔ انہیں اس بات سے منع کیا گیا کہ وہ یتیم عورتوں کے مال و جمال کی خاطر ان کے ساتھ شادی کریں، الایہ کہ وہ ان سے بے رغبتی کی صورت میں ان کے ساتھ انصاف کریں۔

اس حدیث کو امام مسلم نے حرمہ سے اور اس نے ابن وہب سے روایت کیا ہے۔

قول خداوندی ہے:

وَإِنْ امْرَأَةٌ خَافَتْ (الآية ۱۲۸)

اور اگر کسی عورت کو اپنے خاوند کی طرف سے زیادتی یا بے رغبتی کا اندیشہ ہو۔

۳۶۹۔ ہمیں احمد بن محمد بن احمد بن الحارث نے، اسے عبد اللہ بن محمد بن جعفر نے، اسے ابویحییٰ نے، اسے سہل نے، اسے عبد الرحیم بن سلیمان نے ہشام سے، اس نے عروہ سے اور اس نے حضرت عائشہ رضی اللہ تعالیٰ عنہا سے قول خداوندی:

وَإِنْ امْرَأَةٌ خَافَتْ مِنْ بَعْلِهَا نُشُوزًا (الآية)

کے بارے میں روایت کر کے خبر دی ہے کہ یہ آیت اس عورت کے بارے میں نازل ہوئی ہے جو ایک ایسے خاوند کی بیوی ہو جو اس سے زیادہ میل جول نہ رکھتا ہو اور اس سے الگ ہونا چاہتا ہو۔ ممکن ہے کہ اس کے ساتھ خاوند نے صحبت کی ہو اور اس کا کوئی بچہ بھی ہو۔ اس وجہ سے اسے بیوی سے علیحدگی بھی گوارا نہ ہو اور وہ خاوند سے کہتی ہو کہ مجھے طلاق نہ دو، مجھے اپنے پاس رکھو اور میرے بارے میں تم کو آزاد رہنے کی اجازت ہے۔ ایسی صورت حال پر اللہ تعالیٰ نے یہ آیت نازل کی۔

اس حدیث کو امام بخاری نے محمد بن مقاتل سے اور اس نے ابن المبارک سے روایت کیا ہے اور امام مسلم نے اسے ابوکریب سے، اس نے ابواسامہ سے روایت کیا ہے اور ان دونوں نے اسے ہشام سے روایت کیا ہے۔

۳۷۰۔ ہمیں ابوبکر الحیر ی نے، اسے محمد بن یعقوب نے، اسے الربیع نے، اسے الشافعی نے، اسے ابن عیینہ نے الزہری سے، اس نے المسیب سے روایت کر کے خبر دی ہے کہ محمد بن مسلمہ کی بیٹی رافع بن خدیج کے نکاح میں تھی، اسے اس بیوی کی کوئی بات ناگوار گزری۔ یہ بات کبرسنی کی تھی یا کوئی اور بات تھی۔ اس نے اسے طلاق دینا چاہی تو بیوی نے اسے کہا کہ مجھے طلاق نہ دے، اپنے پاس رکھو اور جو مناسب سمجھے میرے لئے نان و نفقہ مقرر کر دے۔ اس پر اللہ تعالیٰ نے یہ آیت نازل کی:

وَإِنْ امْرَأَةٌ خَافَتْ مِنْ بَعْلِهَا نُشُوزًا (الآية)

قول خداوندی:

يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ (الآية ۱۳۵)

اے ایمان والو! انصاف پر قائم رہو۔

۳۷۱۔ اسباط نے السدی سے روایت کیا، اس نے کہا کہ یہ آیت نبی کریم ﷺ کے بارے میں نازل ہوئی ہے۔ آپ ﷺ کے پاس ایک مالدار اور ایک نادار اپنا جھگڑا یا مقدمہ لے کر آئے۔ نبی کریم ﷺ کا

رجحان طبع یا ہمدردی نادان شخص کے ساتھ تھی۔ آپ ﷺ کی رائے میں فقیر اور نادار شخص مالدار پر ظلم نہیں کر سکتا تھا۔ اللہ تعالیٰ نے اس رائے کو قبول کرنے سے انکار کیا اور حکم دیا کہ مالدار اور نادار دونوں کے ساتھ برابری اور انصاف کا سلوک کریں اور حکم نازل کیا کہ:

يَا أَيُّهَا الَّذِينَ آمَنُوا كُونُوا قَوَّامِينَ فَاللَّهُ أَوْلَىٰ بِهِمَا

۳۷۲۔ لکھی کا قول ہے کہ یہ آیت عبد اللہ بن سلام اور کعب کے دو بیٹوں اسد اور اسید، ثعلبہ بن قیس اور اہل کتاب میں سے ایمان لانے والی ایک جماعت کے بارے میں نازل ہوئی۔ انہوں نے کہا کہ یا رسول اللہ ﷺ ہم بے شک آپ ﷺ پر آپ ﷺ کی کتاب پر، موسیٰ پر، تورات پر اور عزیر پر ایمان لائے۔ ان کے سوا دوسری کتابوں اور رسولوں کو ہم نہیں مانتے۔ اس پر اللہ تعالیٰ نے یہ آیت نازل کی۔

قول خداوندی:

لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلِمَ (الآية ۱۴۸)
خدا اس بات کو پسند نہیں کرتا کہ کوئی کسی کو اعلانیہ برا کہے مگر وہ جو مظلوم ہو۔

۳۷۳۔ مجاہد کا قول ہے کہ ایک شخص کسی قوم کے ہاں بطور مہمان اترے۔ انہوں نے اس کے ساتھ برا سلوک کیا۔ اس نے ان کی شکایت کی۔ اس پر یہ آیت نازل ہوئی۔ جس میں اسے شکایت کرنے کی اجازت دی گئی۔

قول خداوندی:

يَسْأَلُكَ أَهْلُ الْكِتَابِ أَنْ تُنَزِّلَ عَلَيْهِمْ كِتَابًا (الآية ۱۵۳)
(اے محمد) اہل کتاب تم سے درخواست کرتے ہیں کہ تم ان پر ایک (لکھی ہوئی) کتاب آسمان سے اتار لاؤ۔

۳۷۴۔ یہ آیت یہود کے بارے میں نازل ہوئی ہے۔ انہوں نے نبی کریم ﷺ سے کہا کہ اگر آپ ﷺ نبی ہیں تو ہمیں آسمان سے یکبارگی ایک کتاب لا کر دیں جس طرح حضرت موسیٰ علیہ السلام لے آئے تھے۔ اس پر اللہ تعالیٰ نے یہ آیت نازل کی۔

قول خداوندی:

لَكِنَّ اللَّهَ يَشْهَدُ بِمَا أَنْزَلَ إِلَيْكَ (الآية ۱۶۶)
لیکن خدا نے جو (کتاب) تم پر نازل کی ہے۔

۳۷۵۔ الکلی کا قول ہے کہ رؤساء اہل مکہ رسول اللہ ﷺ کے پاس آئے۔ انہوں نے آپ ﷺ سے کہا کہ ہم نے آپ ﷺ کے بارے میں یہود سے دریافت کیا۔ ان کا خیال ہے کہ وہ آپ ﷺ کو نہیں پہچانتے۔ آپ ﷺ ہمیں کوئی ایسی دلیل لا دیں جس سے ثابت ہو کہ اللہ نے آپ ﷺ کو ہماری طرف رسول بنا کر بھیجا ہے۔ اس پر یہ آیت نازل ہوئی:

قول خداوندی:

لَا تَغْلُوا فِي دِينِكُمْ..... (الایۃ ۱۷۱)

اپنے دین (کی بات) میں حد سے نہ بڑھو۔

۳۷۶۔ یہ آیت نصاریٰ کی کچھ جماعتوں کے بارے میں نازل ہوئی ہے۔ جب انہوں نے کہا تھا کہ حضرت عیسیٰ ابن اللہ یعنی اللہ کے بیٹے ہیں تو اللہ تعالیٰ نے یہ آیت نازل کی:

لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ..... (الایۃ ۱۷۲)

مسیح اس بات سے عار نہیں رکھتے کہ خدا کے بندے ہوں۔

۳۷۷۔ الکلی کا قول ہے کہ وفد نجران نے کہا کہ اے محمد ﷺ آپ ﷺ ہمارے صاحب پر عیب لگاتے ہیں۔ آپ ﷺ نے پوچھا کہ آپ کا صاحب کون ہے؟ انہوں نے جواب دیا کہ عیسیٰ۔ آپ ﷺ نے ان سے پوچھا کہ میں ان کے بارے میں کیا کہتا ہوں۔ انہوں نے جواب دیا کہ آپ انہیں اللہ کا بندہ اور رسول کہتے ہیں۔ آپ ﷺ نے فرمایا کہ یہ تو ان کے لئے باعث عار بات نہیں ہے کہ وہ اللہ کے بندے ہیں۔ یعنی ان کے لئے اللہ کا بندہ ہونا کوئی عیب اور عار کی بات تو نہیں ہے۔ اس پر یہ آیت

لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ نازل ہوئی۔

قول خداوندی:

يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ..... (الایۃ ۱۷۶)

(اے پیغمبر) لوگ تم سے (کالہ کے بارے میں) حکم (خدا) دریافت کرتے ہیں۔

۳۷۸۔ ہمیں ابو عبد الرحمن بن ابی حامد نے، اسے زاہر بن احمد نے، اسے الحسن بن محمد بن مصعب نے، اسے یحییٰ بن حکیم نے، اسے ابن ابی عدی نے ہشام بن عبد اللہ سے، اس نے ابی الزبیر سے، اس نے جابر سے روایت کر کے خبر دی۔ اس نے کہا کہ میں بیمار ہو گیا تو رسول اللہ ﷺ میرے ہاں تشریف لائے۔ میری سات بہنیں تھیں، آپ ﷺ نے میرے چہرے پر پھونکا تو مجھے آفاقہ ہوا۔ تو میں نے عرض کیا کہ اے اللہ کے رسول ﷺ میں اپنی بہنوں کے لئے وراثت کے دو تہائی حصے کی وصیت کرتا ہوں۔ آپ ﷺ

نے فرمایا کہ کم کرو۔ میں نے عرض کیا کہ نصف، آپ ﷺ نے فرمایا کم کرو۔ اس کے بعد آپ ﷺ تشریف لے گئے اور مجھے چھوڑ گئے۔

راوی نے کہا کہ آپ ﷺ دوبارہ تشریف لائے اور مجھ سے فرمایا کہ اے جابر میرے خیال میں تم اس بیماری میں فوت نہیں ہو گے۔ اللہ تعالیٰ نے وحی نازل کی ہے۔ جس میں تمہاری بہنوں کے حصے کو بیان کیا ہے۔ تم اپنی بہنوں کو دو تہائی حصے کی وصیت کرو۔
حضرت جابر رضی اللہ تعالیٰ عنہ کہا کرتے تھے کہ یہ آیت میرے بارے میں نازل ہوئی ہے:

يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ - - - - - الخ

سورة المائدة

بسم الله الرحمن الرحيم

قول خداوندی:

لَا تَجْلُوا شَعَائِرَ اللَّهِ..... (الایة ۲)
تم خدا کے نام کی چیزوں کی بے حرمتی نہ کرنا۔

۳۷۹۔ حضرت ابن عباس رضی اللہ تعالیٰ عنہ کا قول ہے کہ یہ آیت الحکم کے بارے میں نازل ہوئی ہے۔ جس کا نام شریح بن ضبیہ الکندی تھا۔ یہ شخص یمامہ سے نبی کریم ﷺ کے پاس رہنے آیا۔ اس نے اپنے گھوڑے مدینے سے باہر چھوڑ دیئے اور اکیلا ہی نبی کریم ﷺ کی خدمت میں آیا۔ اس نے آپ ﷺ سے کہا کہ آپ ﷺ لوگوں کو کس بات کی دعوت دیتے ہیں؟ آپ ﷺ نے فرمایا کہ میں لوگوں کو لا الہ الا اللہ کی شہادت، نماز کی ادائیگی اور زکوٰۃ کی ادائیگی کی طرف دعوت دیتا ہوں۔ اس نے کہا کہ اچھی بات ہے، البتہ میرے کچھ مشیر ہیں، میں ان کے مشورے کے بغیر کوئی فیصلہ نہیں کرتا۔ ممکن ہے کہ میں اسلام قبول کروں اور ان کو ساتھ لاؤں۔ نبی کریم ﷺ نے اپنے صحابی رضی اللہ تعالیٰ عنہ سے کہہ رکھا تھا کہ تمہارے پاس ایک آدمی آئے گا جو شیطان کی زبان بولے گا۔ اس کے بعد یہ شخص آپ ﷺ کے پاس سے چلا گیا۔ جب یہ وہاں سے نکلا تو آپ ﷺ نے فرمایا کہ یہ شخص کافر کا منہ لے کر داخل ہوا اور میرے پیچھے لے پاؤں پھرا، یہ شخص مسلمان ہونے والا نہیں ہے۔

یہ شخص مدینے کے مویشیوں کے پاس سے گزرا تو انہیں ہانک کر لے گیا۔ لوگوں نے اس کا پیچھا کیا۔ لیکن وہ نکل گیا اور لوگوں کے ہاتھ نہیں آیا۔ پھر جب عام القضیہ کے موقع پر رسول اللہ ﷺ نکلے تو آپ ﷺ نے یمامہ کے حاجیوں کا تلبیہ سنا تو آپ ﷺ نے صحابہ رضی اللہ تعالیٰ عنہم سے فرمایا کہ یہ احکم اور اس کے ساتھی ہیں۔ اس نے مدینے سے لوٹے ہوئے مویشی خانہ کعبہ پر قربانی کے لئے لائے تھے۔ جب صحابہ رضی اللہ تعالیٰ عنہم اس کی تلاش میں نکلے تو اللہ تعالیٰ نے یہ آیت نازل کی:

يَا أَيُّهَا الَّذِينَ آمَنُوا لَا تَجْلُوا شَعَائِرَ اللَّهِ..... (الایة)

اس سے مراد اللہ کے لئے وقف کے لئے قربانی کے جانور تھے، اگرچہ وہ اسلام کے سوا کسی دوسرے مسلک کے مطابق ہی کیوں نہ تھے۔

۳۸۰۔ زید بن اسلم کا قول ہے کہ رسول اللہ ﷺ اور آپ ﷺ کے صحابہ رضی اللہ تعالیٰ عنہم حدیبیہ کے مقام پر تھے، جب مشرکوں نے آپ ﷺ کو مکہ میں داخل ہونے سے روکا۔ یہ بات نبی کریم ﷺ اور صحابہ رضی اللہ تعالیٰ عنہم پر سخت ناگوار اور شاق گزری۔ مشرکوں کی ایک جماعت عمرے کے ارادے سے آپ ﷺ کے پاس سے گزری۔ رسول اللہ ﷺ کے صحابہ رضی اللہ تعالیٰ عنہم نے عرض کیا کہ ہم ان کو روک دیں گے۔ جس طرح ان کے ساتھیوں نے ہم کو روکا ہے۔ اس پر اللہ تعالیٰ نے یہ آیت نازل کی:

لَا تَجْلُوا شَعَائِرَ اللَّهِ وَلَا الشُّهُورَ الْحَرَامَ وَلَا الْهُدًى وَلَا الْقَلَائِدَ وَلَا
أَيِّمِنَ الْبَيْتِ الْحَرَامِ

یعنی ان عمرے کی نیت سے جانے والوں پر زیادتی اس لئے نہ کرو کہ ان کے ساتھیوں نے تم کو خانہ کعبہ سے روکا ہے۔

قول خداوندی

الْيَوْمَ اكْمَلْتُ لَكُمْ دِينَكُمْ (الآية ۳)

آج ہم نے تمہارے لئے تمہارا دین کامل کروایا۔

یہ آیت جمعہ کے روز نازل ہوئی۔ اس دن عرفہ تھا۔ حجۃ الوداع کے موقعہ پر عصر کے بعد کا وقت سن ۱۰ ہجری۔ نبی کریم ﷺ اس وقت میدان عرفات میں اپنی اونٹنی العضاء پر سوار تھے۔

۳۸۱۔ ہمیں عبدالرحمن بن حمدان العدل نے، اسے احمد بن جعفر القطعی نے، اسے عبد اللہ بن احمد بن حنبل نے، اسے اس کے والد نے، اسے جعفر بن عون نے، اسے ابوعمیس نے قیس بن مسلم سے، اس نے طارق بن شہاب سے روایت کر کے خبر دی ہے کہ ایک یہودی حضرت عمر بن الخطاب رضی اللہ تعالیٰ عنہ کے پاس آیا اور کہا کہ اے امیر المؤمنین، آپ اپنی کتاب میں ایک آیت کی تلاوت کرتے ہیں۔ اگر یہ آیت ہم یہودیوں پر نازل ہوئی ہوتی تو ہم لوگ اس کو عید کے طور پر مناتے۔ حضرت عمر رضی اللہ تعالیٰ عنہ نے پوچھا کہ وہ کونسی آیت ہے تو اس نے کہا کہ:

الْيَوْمَ اكْمَلْتُ دِينَكُمْ وَاتَّمَمْتُ عَلَيْكُمْ (الآية)

حضرت عمر رضی اللہ تعالیٰ عنہ نے کہا: خدا کی قسم مجھے وہ دن خوب یاد ہے جس دن یہ آیت رسول اللہ ﷺ پر نازل ہوئی تھی اور وہ گھڑی بھی خوب معلوم ہے۔ یہ عرفہ کی شام اور جمعہ کا دن تھا۔ اس حدیث کو امام بخاریؒ نے الحسن بن صباح سے نقل کر کے روایت کیا ہے اور امام مسلمؒ نے

عبداللہ بن جمید سے روایت کیا ہے اور دونوں نے اسے جعفر بن عون سے روایت کیا ہے۔
 ۳۸۲۔ ہمیں الحکم ابو عبد الرحمن الشاذلی نے، اسے زاہر بن احمد نے، اسے الحسین بن محمد بن مصعب نے، اسے یحییٰ بن حکیم نے، اسے ابوقتیہ نے، اسے حماد نے عمار بن ابی عمار سے روایت کر کے خبر دی ہے کہ ابن عباس رضی اللہ تعالیٰ عنہ نے یہ آیت پڑھی جب ان کے ساتھ ایک یہودی تھا:

الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ
 الْإِسْلَامَ دِينًا

یہودی نے کہا۔ اگر یہ آیت ہم پر نازل ہوتی تو ہم اس روز عید مناتے۔ ابن عباس رضی اللہ تعالیٰ عنہ نے کہا کہ یہ آیت ایک ہی دن واقعہ ہونے والی دو عیدوں کے دن نازل ہوئی۔ یعنی اس روز عرفہ جمعہ کے دن واقع ہوا تھا۔

قول خداوندی:

يَسْأَلُونَكَ مَاذَا أُحِلَّ لَهُمْ..... (الآية ۴)

تم سے پوچھتے ہیں کہ کون کونسی چیزیں ان کے لئے حلال ہیں۔

۳۸۳۔ ہمیں ابوبکر الحارثی نے، اسے ابوالشیخ الحافظ نے، اسے ابویحییٰ نے، اسے سہل بن عثمان نے، اسے یحییٰ بن ابی زائدہ نے موسیٰ بن عبیدہ سے، اس نے ابان بن صالح سے، اس نے قعقاع بن حکیم سے، اس نے سلمیٰ ام رافع سے اور اس نے ابی رافع سے روایت کر کے خبر دی ہے۔ ابورافع نے کہا کہ رسول اللہ ﷺ نے مجھے کتے مارنے کا حکم دیا تو لوگوں نے آپ ﷺ سے عرض کیا کہ اے اللہ کے رسول (ﷺ) جس نسل کو قتل کرنے کا آپ ﷺ نے حکم دیا ہے، ان میں سے ہمارے لئے کیا حلال ہے۔ اس پر اللہ تعالیٰ نے یہ آیت نازل کی۔ آیت یہ ہے:

يَسْأَلُونَكَ مَاذَا أُحِلَّ لَهُمْ قُلْ أُحِلَّ لَكُمُ الطَّيِّبَاتُ وَمَا عَلَّمْتُم مِّنَ

الْجَوَارِحِ مُكَلِّبِينَ

اس حدیث کو الحاکم ابو عبد اللہ نے اپنی صحیح میں ابوبکر بن بالویہ سے، اس نے محمد بن شاذان سے، اس نے معلیٰ بن منصور سے، اس نے ابن ابی زائدہ سے روایت کیا ہے۔ مفسرین نے اس قصہ کو بڑی تفصیل سے بیان کیا ہے۔ ان کا کہنا ہے کہ ابورافع نے کہا کہ جبریل نبی کریم ﷺ کے پاس آئے اور آپ ﷺ سے اندر آنے کی اجازت طلب کی۔ آپ ﷺ نے اجازت دے دی۔ لیکن حضرت جبریلؑ اندر داخل نہ ہوئے۔ رسول اللہ ﷺ باہر تشریف لائے اور فرمایا کہ جبریل ہم نے تمہیں اندر آنے کی اجازت دے دی تھی۔

جبریلؑ نے جواب دیا کہ درست ہے، لیکن ہم کسی ایسی جگہ داخل نہیں ہوتے جہاں تصویر اور کتا ہو۔ لوگوں نے نظر دوڑائی تو پتہ چلا کہ آپؐ کے کسی گھر میں بلا موجود ہے۔

ابورافعؓ نے کہا کہ آپؐ نے مجھے حکم دیا کہ مدینے میں کوئی کتا زندہ نہ چھوڑوں، یہاں تک کہ میں العوالی پہنچا۔ کیا دیکھتا ہوں کہ وہاں ایک عورت ہے اور ایک کتا اس کی رکھوالی کر رہا ہے۔ مجھے اس پر ترس آیا اور میں نے اسے چھوڑ دیا۔ میں نے واپس آ کر نبی کریمؐ کو اس بات کی اطلاع دے دی تو آپؐ نے مجھے اس کتے کو مارنے کا حکم دیا۔ میں کتے کے پاس واپس آیا اور میں نے اسے مار ڈالا۔

جب رسول اللہؐ نے کتوں کو مارنے کا حکم دیا تو لوگ آپؐ کے پاس آئے۔ انہوں نے کہا کہ اے اللہ کے رسولؐ ان کتوں میں سے جنہیں آپؐ مبرا رہے ہیں ہمارے لئے کیا حلال ہے؟ نبی کریمؐ نے سکوت اختیار کیا۔ اس پر اللہ تعالیٰ نے یہ آیت نازل کی۔ جب یہ آیت نازل ہوئی تو آپؐ نے ان کتوں کو رکھنے کی اجازت دی، جن سے استفادہ کیا جاتا ہے اور ایسے کتوں کو رکھنے سے منع فرمایا جو اس صنف میں نہ آتے ہوں۔ آپؐ نے باؤ لے کتوں اور کاٹ کھانے والے کتوں، مضر اور موزی کتوں کو مار ڈالنے کا حکم دیا۔ ان کے سوا کے مارنے سے حکم اٹھا دیا نیز ان جانوروں کے مارنے سے بھی ممانعت کی جو نقصان دہ نہ ہوں۔

۳۸۴۔ سعید بن جبیر کا قول ہے کہ یہ آیت عدی بن حاتم الطائی اور زید بن المہملہ الطائی کے بارے میں نازل ہوئی ہے۔ زید کا نام زید النخیل تھا۔ جسے رسول اللہؐ نے بدل کر زید الخیر کر دیا تھا۔ اس آیت کا شان نزول یہ ہے کہ یہ دونوں رسول اللہؐ کے پاس آئے اور کہا کہ اے اللہ کے رسولؐ ہم ایسی قوم ہیں جو کتوں اور بازوں کے ذریعے شکار کرتے ہیں۔ آل ذریح اور آل ابی جویریہ کے کتے، گائے، گدھے، ہرن اور سوسمار پکڑتے ہیں۔ ہم ان میں بعض جانوروں کو (زندہ پا کر) ذبح کر لیتے ہیں اور ان میں سے بعض پہلے ہی مر جاتے ہیں اور ہم انہیں ذبح نہیں کر پاتے۔ اللہ تعالیٰ نے مردار کو حرام قرار دیا ہے۔ لہذا ہمارے لئے ان میں سے کیا کچھ حلال اور جائز ہے۔ اس پر یہ آیت نازل ہوئی:

يَسْأَلُونَكَ مَاذَا أُحِلَّ لَهُمْ قُلْ أُحِلَّ لَكُمْ الطَّيِّبَاتُ

یعنی تمہارے لئے ذبح شدہ جانور حلال ہے۔

وَمَا عَلَّمْتُمْ مِنَ الْجَوَارِحِ

یعنی سداہائے ہوئے شکاری جانوروں یعنی کتے اور شکاری پرندوں کے شکار کئے

ہوئے پرندے وغیرہ حلال ہیں۔

قول خداوندی:

يَا أَيُّهَا الَّذِينَ آمَنُوا اذْكُرُوا نِعْمَتَ اللَّهِ عَلَيْكُمْ (الآية ۱۱)

اے ایمان والو! خدا نے جو تم پر احسان کیا ہے اس کو یاد کرو۔

۳۸۵۔ ہمیں سعید بن محمد بن احمد بن جعفر المؤمن نے، اسے ابوعلیٰ الفقیہ نے، اسے ابولبابہ محمد بن المہدی المہینی نے، اسے عمار بن الحسن نے، اسے سلمہ بن الفضل نے، اسے محمد بن اسحاق نے عمرو بن عبید سے، اس نے الحسن البصری سے، اس نے جابر بن عبد اللہ الانصاری سے روایت کر کے خبر دی کہ محارب کے ایک شخص جسے غوث بن الحارث کہتے تھے، نے اپنی قوم سے کہا، جس کا تعلق غطفان اور محارب سے تھا، کیا میں تمہارے لئے محمد کو قتل نہ کر دوں۔ انہوں نے کہا کہ ہاں لیکن تم اسے کیسے قتل کرو گے۔ اس نے کہا کہ میں اس پر اچانک حملہ کر دوں گا۔ چنانچہ وہ رسول اللہ ﷺ کی طرف بڑھا۔ رسول اللہ ﷺ اس وقت بیٹھے ہوئے تھے اور ان کی تلوار ان کی گود میں تھی۔ اس نے کہا کہ اے محمد کیا میں آپ ﷺ کی یہ تلوار دیکھوں؟ آپ ﷺ نے فرمایا کہ ہاں۔ چنانچہ اس نے تلوار لے لی اور نیام سے سونت لی۔ پھر وہ اسے ہلانے لگا۔ پھر اللہ نے اسے بوکھلا دیا۔ اس نے کہا کہ اے محمد کیا تمہیں مجھ سے خوف نہیں آتا، جب کہ میرے ہاتھ میں تلوار ہے۔ آپ ﷺ نے فرمایا کہ اللہ مجھے تم سے بچالے گا۔ اس نے پھر تلوار نیام میں ڈال لی اور رسول اللہ ﷺ کو لوٹا دی۔ اس پر اللہ تعالیٰ نے یہ آیت

أَذْكُرُوا نِعْمَتَ اللَّهِ عَلَيْكُمْ إِذْ هُمْ قَوْمٌ أَنْ يَسْطُوا إِلَيْكُمْ أَيْدِيَهُمْ نَازِلِیْ-

۳۸۶۔ ہمیں احمد بن ابراہیم الثعالبی نے، اسے عبد اللہ بن حامد نے، اسے احمد بن محمد بن الحسن نے، اسے محمد بن یحییٰ نے اور اسے عبد الرزاق نے معمر سے، اس نے الزہری سے، اس نے ابی سلمہ سے اور اس نے جابر سے روایت کر کے خبر دی کہ رسول اللہ ﷺ ایک پڑاؤ پر اترے۔ لوگ سائے کی تلاش میں درختوں کے نیچے منتشر ہو گئے۔ نبی کریم ﷺ نے اپنا اسلحہ درخت کے ساتھ لٹکا دیا۔ ایک بدو رسول اللہ ﷺ کی تلوار کی طرف آیا، پھر آپ ﷺ کی طرف بڑھا اور کہا کہ آپ ﷺ کو مجھ سے کون بچائے گا؟ آپ ﷺ نے فرمایا کہ اللہ۔ بدو نے دو یا تین مرتبہ کہا کہ آپ ﷺ کو مجھ سے کون بچائے گا۔ نبی کریم ﷺ جواب دیتے رہے کہ مجھے اللہ بچائے گا۔ پھر اس نے تلوار نیام میں ڈال دی اور رسول اللہ ﷺ کو لوٹا دی۔ پھر نبی کریم ﷺ نے اپنے صحابہ رضی اللہ تعالیٰ عنہم کو بلایا اور انہیں بدو کی حرکت کے بارے میں بتایا۔ اعرابی آپ ﷺ کے پہلو میں بیٹھا رہا۔ آپ ﷺ نے اسے سزا نہیں دی۔

۳۸۷۔ مجاہد، الکحی اور عکرمہ کا قول ہے کہ رسول اللہ ﷺ کے صحابہ رضی اللہ تعالیٰ عنہم میں سے ایک شخص نے قبیلہ بنی سلیم کے دو آدمی قتل کر دیے۔ جبکہ نبی کریم ﷺ اور ان دو آدمیوں کی قوم کے درمیان دوستانہ تعلقات تھے۔ چنانچہ ان کی قوم کے لوگ دیت کا مطالبہ کرنے کے لئے آئے۔ وہ نبی کریم ﷺ کے پاس آئے۔ اس وقت حضرت ابوبکر، عمر، عثمان، علی، طلحہ اور عبد الرحمن بن عوف رضی اللہ تعالیٰ عنہم آپ ﷺ

کے ساتھ تھے۔ یہ لوگ کعب بن اشرف کے پاس گئے۔ بنو نضیر ان دو مقتولوں کی دیت کے مطالبے میں ان سے مدد چاہتے تھے۔ انہوں نے کہا کہ ہاں اے ابوالقاسم۔ اب وقت آ گیا ہے کہ آپ ﷺ ہمارے پاس آئیں اور ہم سے کوئی حاجت طلب کریں۔ بیٹھے، ہم آپ کو کھانا کھلاتے ہیں اور آپ ﷺ کی حاجت پوری کر دیتے ہیں۔

چنانچہ نبی کریم ﷺ اور آپ ﷺ کے صحابہ رضی اللہ تعالیٰ عنہم بیٹھ گئے۔ پھر وہ ایک دوسرے کے ساتھ الگ الگ ہو گئے۔ انہوں نے ایک دوسرے سے کہا کہ تم محمد کو اس وقت سے زیادہ کبھی اپنے قریب نہیں پاؤ گے۔ تم میں سے کون اس گھر کی چھت پر چڑھ کر اس پر بھاری پتھر گرا دے گا اور ہمیں اس سے نجات دلا دے گا۔ عمر بن حشاش بن کعب نے کہا کہ میں یہ کام کروں گا۔ چنانچہ وہ ایک بڑی چکی کے پاس آیا تاکہ اسے نبی کریم ﷺ کے اوپر گرا دے۔ اللہ تعالیٰ نے اس کا ہاتھ روک دیا۔ جبریل آئے اور نبی کریم ﷺ کو اس معاملے کی خبر کر دی۔ رسول اللہ ﷺ وہاں سے باہر نکل گئے۔ اس پر اللہ تعالیٰ نے یہ آیت نازل کی۔

قول خداوندی:

إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ..... (الآیة ۳۳)

جو لوگ خدا اور اس کے رسول سے لڑائی کریں۔

۳۸۸۔ ہمیں ابونصر احمد بن عبید اللہ الخلدی نے اسے ابو عمرو بن نجید سے، اسے مسلم نے، اسے عبد الرحمن بن حماد نے، اسے سعید بن ابی عروبہ نے قتادہ سے اور اس نے انس سے روایت کر کے خبر دی کہ عکلم اور عریضہ کا ایک خاندان رسول اللہ ﷺ کی خدمت میں آیا۔ انہوں نے کہا کہ اے اللہ کے رسول ﷺ ہم اہل ضرع تھے۔ یعنی مال مویشی چرانے والے لوگ تھے۔ ہم دیہاتوں، آبادیوں میں رہنے والے نہ تھے۔ مدینہ میں آ کر ہم بدھضمی کا شکار ہو گئے۔ رسول اللہ ﷺ نے ان کے لئے مویشیوں کا گلہ فراہم کرنے کا حکم دیا اور انہیں حکم دیا کہ وہ ان کے ساتھ جائیں۔ ان کے دودھ پیئیں اور ان کے پیشاب پیئیں۔ (جب یہ لوگ صحت یاب ہو گئے، تب یہ لوگ الحرہ کے اطراف میں تھے)۔ انہوں نے رسول اللہ ﷺ کے چرواہے کو قتل کر دیا۔ مویشی ہانک کر لے گئے۔ رسول اللہ ﷺ نے ان کے تعاقب میں آدمی بھیجے۔ وہ ان لوگوں کو پکڑ لائے۔ ان کے ہاتھ پاؤں کاٹ دیئے گئے۔ ان کی آنکھیں پھوڑ دی گئیں اور انہیں الحرہ کے علاقے میں چھوڑ دیا گیا۔ یہ لوگ اسی حالت میں وہاں مر گئے۔

قتادہ کا کہنا ہے کہ ہمیں بتایا گیا کہ یہ آیت انہی لوگوں کے بارے میں نازل ہوئی ہے:

إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ، وَيَسْعَوْنَ فِي الْأَرْضِ فَسَادًا..... (الآیة)

اس حدیث کو امام مسلمؒ نے محمد بن الحنفی سے، اس نے عبدالاعلیٰ سے، اس نے سعید سے قنادہ کے قول تک روایت کیا۔

قول خداوندی:

وَالسَّارِقُ وَالسَّارِقَةُ فَاقْطَعُوا أَيْدِيَهُمَا (الایہ ۳۸)
اور جو چوری کرے، مرد ہو یا عورت، ان کے ہاتھ کاٹ ڈالو۔

۳۸۹۔ الکسی کا قول ہے کہ یہ آیت زرہ چور طعمہ بن ابیرق کے بارے میں نازل ہوئی ہے۔ اس کا قصہ پہلے گزر چکا ہے۔

قول خداوندی:

يَا أَيُّهَا الرُّسُلُ لَا يَحْزُنْكَ الَّذِينَ يُسَارِعُونَ فِي الْكُفْرِ
(الایتان ۴۱، ۴۲)

اے پیغمبر جو لوگ کفر میں جلدی کرتے ہیں ان کی وجہ سے غمناک نہ ہونا۔

۳۹۰۔ ہمیں ابوبکر احمد بن الحسن الحیری نے املا کر کے کہا کہ اسے ابو محمد حاجب بن احمد الطوسی نے، اسے محمد بن حماد الایوردی نے، اسے ابو معاویہ نے الاعمش سے، اس نے عبداللہ بن مرہ سے، اس نے البراء بن عازب سے روایت کر کے خبر دی ہے کہ رسول اللہ کوڑے لگے اور منہ کالا کئے ہوئے ایک یہودی کے پاس سے گزرے۔ آپ ﷺ نے لوگوں کو بلایا اور ان سے پوچھا کہ تم اپنی کتاب میں زنا کی یہی حد پاتے ہو۔ انہوں نے کہا کہ ہاں۔ تب آپ ﷺ نے ان کے ایک عالم کو بلایا اور اس سے کہا کہ میں تمہیں اس خدا کی قسم دے کر پوچھتا ہوں جس نے موسیٰ پر تورات نازل کی ہے۔ کیا تم اپنی کتاب میں زنا کی حد یہی پاتے ہو۔ اس نے جواب دیا کہ نہیں۔ اگر آپ ﷺ نے مجھے قسم نہ دی ہوتی تو میں آپ ﷺ کو نہ بتاتا۔ ہم اپنی کتاب میں زنا کی حد سنگسار کرنا پاتے ہیں۔ لیکن چونکہ ہمارے اشراف اور معزز لوگوں میں زنا کی کثرت ہو گئی تو ہم جب اس جرم میں کسی شریف کو پکڑتے تھے تو اسے چھوڑ دیتے تھے اور جب کسی معمولی، گھٹیا آدمی کو پکڑتے تو اس پر حد قائم کرتے تھے۔ پھر ہم نے کہا کہ اکٹھے مل بیٹھ کر ایک سزا پر اتفاق کرتے ہیں جو شریف اور غیر شریف دونوں پر لاگو ہو۔ لہذا ہم نے منہ کالا کرنے اور کوڑے مارنے پر اتفاق کیا۔

اس پر رسول اللہ ﷺ نے کہا کہ اے اللہ، میں پہلا شخص ہوں جس نے تیرے حکم کو زندہ کیا۔ جب کہ انہوں نے اسے مار ڈالا تھا۔ چنانچہ آپ ﷺ کے حکم پر اس یہودی کو سنگسار کیا گیا۔ اس پر اللہ تعالیٰ نے وحی نازل کی:

يَا أَيُّهَا الرُّسُلُ لَا يَحْزُنْكَ الَّذِينَ يُسَارِعُونَ فِي الْكُفْرِ تَا..... إِنَّ

أَوْ تَبَيْتُمْ هَذَا فَخُذُوهُ

یہودیوں کا کہنا تھا کہ محمد ﷺ کے پاس آؤ، اگر آپ نے زنا کی سزا تحمیم یعنی منہ کالا کرنا اور کوڑے دی تو اسے قبول کرو اور اگر انہوں نے رجم کا فتویٰ دیا تو پھر بچے رہو، یعنی اس حکم کو قبول نہ کرو۔ قول خداوندی :

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ

راوی کا کہنا ہے کہ یہ آیت یہود کے بارے میں ہے۔ قول خداوندی:

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الظَّالِمُونَ

راوی کا کہنا ہے کہ یہ آیت نصاریٰ کے بارے میں ہے۔ قول خداوندی:

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْفَاسِقُونَ

راوی کا کہنا ہے کہ یہ آیت تمام کفار کے بارے میں ہے۔

اس حدیث کو امام مسلم نے یحییٰ بن یحییٰ سے اور اس نے ابو معاویہ سے روایت کیا۔

۳۹۱۔ ہمیں ابو عبد اللہ بن ابی اسحاق نے، اسے ابو الہیثم احمد بن محمد بن غوث الکندی نے، اسے محمد بن عبد اللہ بن سلیمان الحضرمی نے، اسے ابو بکر بن ابی شیبہ نے، اسے ابو معاویہ نے الاعمش سے، اس نے عبد اللہ بن مرہ سے، اس نے البراء بن عازب سے اور اس نے نبی اکرم ﷺ سے روایت کر کے خبر دی کہ آپ ﷺ نے ایک یہودی مرد اور ایک یہودی عورت کو رجم کی سزا دی۔ پھر فرمایا:

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ، وَمَنْ لَّمْ

يَحْكَمْ بِمَا أَنزَلَ اللَّهُ فَأُولَٰئِكَ هُمُ الظَّالِمُونَ، وَمَنْ لَّمْ يَحْكَمْ بِمَا

أَنزَلَ اللَّهُ فَأُولَٰئِكَ هُمُ الْفَاسِقُونَ

راوی کا کہنا ہے کہ یہ تمام آیات کفار کے بارے میں نازل ہوئی ہیں۔

اس حدیث کو امام مسلم نے ابو بکر بن ابی شیبہ سے نقل کر کے روایت کیا ہے۔

قول خداوندی:

إِنَّا أَنْزَلْنَا التَّوْرَةَ فِيهَا هُدًى وَنُورٌ..... (الایہ ۴۴)

بے شک ہم نے توراہ نازل فرمائی جس میں ہدایت اور روشنی ہے۔

۳۹۲۔ ہمیں ابو محمد الحسن بن محمد الفارسی نے، اسے محمد بن عبد اللہ بن حمدان نے، اسے احمد بن محمد بن

اُحسَن نے، اسے محمد بن یحٰی نے، اسے عبدالرزاق نے، اسے معمر نے الزہری سے، اسے مزینہ کے ایک آدمی نے جب ہم سعید بن المسیب کے پاس تھے، ابو ہریرہ رضی اللہ تعالیٰ عنہ سے روایت کر کے خبر دی کہ ایک یہودی مرد اور یہودی عورت نے زنا کا ارتکاب کیا۔ ان کے بعض لوگوں نے دوسروں سے کہا کہ آؤ اس نبی کے پاس چلیں۔ اسے تخفیف کے لئے بھیجا گیا۔ اگر اس نے ہمیں رجم کے علاوہ کسی اور سزا کا فتویٰ دیا تو ہم اسے قبول کریں گے اور اللہ کے ہاں اسے بطور حجت پیش کریں گے اور کہیں گے کہ یہ تیرے انبیاء میں سے ایک نبی کا فتویٰ تھا۔ چنانچہ وہ نبی کریم ﷺ کے پاس آئے۔ آپ ﷺ اپنے صحابہ رضی اللہ تعالیٰ عنہم کے ساتھ مسجد میں تشریف فرما تھے۔

ان یہودیوں نے کہا کہ اے ابوالقاسم، زنا کرنے والے مرد اور عورت کے بارے میں تمہاری کیا رائے ہے؟ آپ ﷺ نے ان سے کوئی بات نہ کی، تا وقتیکہ ان کے مدد اس کا گھر آ گیا۔ آپ ﷺ دروازے پر کھڑے ہو گئے اور کہا میں تمہیں اس اللہ کی قسم دے کر پوچھتا ہوں، جس نے موسیٰ علیہ السلام پر تورات نازل کی، تم تورات میں شادی شدہ آدمی کے زنا کی کیا سزا پاتے ہو؟ انہوں نے جواب دیا کہ ایسے شخص کی سزا اس کا منہ کالا کرنا، تجبیہ اور کوڑے مارنا ہے۔ تجبیہ سے مراد دونوں زنا کاروں کو گدھے پرالٹے منہ سوار کر کے گشت کرانا ہے۔

راوی کا کہنا ہے کہ ان لوگوں میں سے ایک جوان خاموش رہا۔ جب نبی کریم ﷺ نے اسے خاموش دیکھا تو اسے باصرار قسم دے کر پوچھا۔ تو اس نے جواب دیا کہ اب جب آپ ﷺ نے باصرار قسم دے کر پوچھا ہے تو سنئے کہ ہم اس جرم کی سزا رجم یعنی سنگسار کرنا پاتے ہیں۔ اس پر نبی کریم ﷺ نے فرمایا کہ پہلی بات کیا ہے جس میں تم نے اللہ کے حکم میں رخصت پیدا کی ہے۔ اس جوان نے کہا کہ ہمارے بادشاہوں میں سے ایک بادشاہ کے ایک رشتہ دار نے زنا کا ارتکاب کیا تو اس سے رجم کی سزا کو موخر کیا گیا۔ پھر عام لوگوں میں سے ایک آدمی نے زنا کا ارتکاب کیا تو بادشاہ نے رجم کرنے کا ارادہ کیا تو اس شخص کی قوم آڑے آ گئی۔ انہوں نے کہا کہ ہمارے آدمی کو رجم مت کرو تا وقتیکہ اپنے مجرم کو سامنے لا کر رجم نہیں کرتے۔ پھر بڑوں نے آپس میں اس موجودہ سزا پر اتفاق کر لیا۔ نبی کریم ﷺ نے فرمایا کہ میں تورات کے مطابق فیصلہ کر دوں گا۔ چنانچہ آپ ﷺ نے اس جوڑے کو رجم کی سزا دی اور ان کو رجم کیا گیا۔ الزہری کا کہنا ہے کہ ہمیں معلوم ہوا ہے کہ یہ آیت ان لوگوں کے بارے میں نازل ہوئی ہے:

إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِينَ أَسْلَمُوا

نبی کریم انہی انبیاء میں سے تھے۔

۳۹۳۔ معمر کا قول ہے کہ مجھے الزہری نے سالم سے، اس نے ابن عمر سے روایت کر کے خبر دی کہ میں نے رسول اللہ ﷺ کو اس جوڑے کو رجم کا حکم دیتے ہوئے دیکھا۔ جب ان کو سنگسار کیا گیا تو میں نے

رسول اللہ ﷺ کو اپنے ہاتھوں کے ساتھ وہاں سے پتھر ہٹاتے دیکھتا کہ ہاتھوں کو پتھروں سے بچالیں۔
 قول خداوندی:

وَأَن اٰحْكُمَ بَيْنَهُمْ بِمَاۤ اَنْزَلَ اللّٰهُ..... (الایہ ۴۹)
 اور (ہم) پھر تاکید کرتے ہیں کہ (جو) حکم خدا نے نازل فرمایا ہے اس کے مطابق ان میں فیصلہ کرنا۔

۳۹۴۔ حضرت ابن عباس رضی اللہ تعالیٰ عنہ کا قول ہے کہ یہودی کی ایک جماعت جس میں کعب بن اسد، عبد اللہ بن صوریہ اور شاس بن قیس شامل تھے، نے ایک دوسرے سے کہا کہ محمد کے پاس چلیں۔ ممکن ہے ہم اسے اس کے دین سے برگشتہ کریں۔ چنانچہ وہ آپ ﷺ کے پاس آ گئے۔ انہوں نے آپ ﷺ سے کہا کہ اے محمد! تم جانتے ہو کہ ہم یہود کے احبار ہیں اور ان کے شرفاء ہیں۔ اگر ہم نے تمہاری پیروی کر لی تو سارے یہودی ہماری پیروی کریں گے۔ وہ ہماری مخالفت نہیں کریں گے۔ ہمارے اور ہماری قوم کے درمیان جھگڑا ہے۔ ہم اپنا مقدمہ آپ ﷺ کے پاس لائیں گے۔ آپ ﷺ ان کے خلاف ہمارے حق میں فیصلہ کریں۔ ہم آپ ﷺ پر ایمان لائیں گے اور آپ ﷺ کی تصدیق کریں گے۔ رسول اللہ ﷺ نے یہ بات ماننے سے صاف انکار کر دیا۔ اس پر اللہ تعالیٰ نے ان کے بارے میں یہ آیت نازل کی:

وَاحْذَرُهُمْ اَنۡ يَّفْتِنُوْكَ عَنْۢ بَعْضِ مَاۤ اَنْزَلَ اللّٰهُ اِلَيْكَ
 قول خداوندی:

يَاۤ اَيُّهَا الَّذِيْنَ اٰمَنُوْا لَا تَتَّخِذُوْا الْيَهُودَ وَالنَّصَارٰى اَوْلِيَاۡ..... (الایہ ۵۱)
 اے ایمان والو! یہود و نصاریٰ کو دوست نہ بناؤ

۳۹۵۔ عطیہ عوفی کا قول ہے کہ عبادہ بن صامت رضی اللہ تعالیٰ عنہ آئے اور انہوں نے کہا کہ یا رسول اللہ ﷺ میرے کچھ یہودی موالی یعنی دوست ہیں، ان کی تعداد بہت زیادہ ہے۔ ان کی مدد اور فتح دستیاب ہے۔ میں یہودی دوستی سے اللہ اور اس کے رسول ﷺ کی طرف اظہار برأت کرتا ہوں اور پناہ مانگتا ہوں۔ اس پر عبد اللہ بن ابی نے کہا کہ میں حالات کے انقلاب سے ڈرتا ہوں اور یہودی دوستی سے برأت نہیں کرتا۔ رسول اللہ ﷺ نے فرمایا اے ابو حباب۔ تم نے عبادہ بن صامت کی دوستی پر یہودی کی دوستی کو کیسے اپنایا، جبکہ وہ ان سے بڑھ کر تمہارا مخلص اور خیر خواہ ہے۔ اس نے کہا کہ مجھے قبول اور منظور ہے۔ اللہ تعالیٰ نے انہی دو کے بارے میں یہ آیت نازل کی:

يَاۤ اَيُّهَا الَّذِيْنَ اٰمَنُوْا لَا تَتَّخِذُوْا الْيَهُودَ وَالنَّصَارٰى اَوْلِيَاۡ

قول خداوندی:

فَتَرَى الَّذِينَ فِي قُلُوبِهِمْ مَرَضٌ (الایہ ۵۲)
تو جن لوگوں کے دلوں میں (نفاق کا) مرض ہے تم ان کو دیکھو گے۔

یعنی عبداللہ بن ابی یسار عون فیہم آپ ﷺ ان لوگوں کو دیکھیں گے جن کے دلوں میں نفاق کا مرض ہے، وہ یہود کی دوستی کی طرف بڑھ بڑھ کر لپکتے ہیں۔

يَقُولُونَ نَخْشَى أَنْ تُصِيبَنَا دَائِرَةٌ

یعنی وہ کہتے ہیں کہ ہمیں اس بات کا اندیشہ اور ڈر ہے کہ ہمیں کہیں گردش روزگار نہ آ لے اور ہم کسی مصیبت کا شکار نہ ہوں۔

قول خداوندی:

إِنَّمَا وَلِيُّكُمُ اللَّهُ وَرَسُولُهُ، وَالَّذِينَ آمَنُوا..... (الایہ ۵۵)
تمہارے دوست تو خدا اور اس کے پیغمبر اور مؤمن لوگ ہیں۔

۳۹۶۔ حضرت جابر بن عبداللہ رضی اللہ تعالیٰ عنہ کا قول ہے کہ عبداللہ بن سلام نبی کریم ﷺ کے پاس آیا اور کہا کہ اے اللہ کے رسول ﷺ بنو قریظہ اور بنو نضیر قبیلوں کے کچھ لوگوں نے ہمیں چھوڑ دیا اور ہم سے الگ ہو گئے۔ انہوں نے قسمیں کھائیں کہ وہ ہمارے ساتھ میل جول نہ رکھیں گے۔ ہم گھروں کی دوری کے باعث آپ ﷺ کے صحابہ رضی اللہ تعالیٰ عنہم کے ساتھ میل جول نہیں رکھ سکتے۔ عبداللہ بن سلام نے یہود کے ہاتھوں پہنچنے والے بدسلوک کی شکایت کی۔ اس پر یہ آیت نازل ہوئی۔ رسول اللہ ﷺ نے یہ آیت اسے پڑھ کر سنائی تو اس نے کہا کہ ہم اللہ، اس کے رسول ﷺ اور مؤمنوں کی دوستی پر دل و جان سے راضی ہیں۔

۳۹۷۔ یہ حدیث بھی اسی طرح کی ہے، لکھی کا قول ہے، اس نے یہ اضافہ کیا ہے کہ آیت کا آخری حصہ علی بن ابی طالب رضی اللہ تعالیٰ عنہ کے بارے میں ہے کہ انہوں نے نماز میں رکوع کی حالت میں ایک سائل کو انگلی عطا کی تھی۔

۳۹۸۔ ہمیں ابوبکر امینی نے، اسے عبداللہ بن محمد بن جعفر نے، اسے الحسین بن محمد بن ابی ہریرہ نے، اسے عبداللہ بن عبد الوہاب نے، اسے محمد (بن) الاسود نے محمد بن مروان سے، اس نے محمد (بن) السائب سے، اس نے ابوصالح سے، اور اس نے ابن عباس سے روایت کر کے خبر دی ہے کہ عبداللہ بن سلام اور ان کے ساتھ کچھ لوگ جو ایمان لا چکے تھے آئے، انہوں نے کہا کہ اے اللہ کے رسول

(ﷺ) ہمارے گھر بہت دور ہیں۔ ہمارے ساتھ کسی کامیل جول نہیں ہے اور ہمارے ساتھ بات کرنے والا کوئی نہیں۔ ہماری قوم نے جب دیکھا کہ ہم تو اللہ اور اس کے رسول ﷺ پر ایمان لائے ہیں اور ہم نے اس کے رسول ﷺ کی تصدیق کی ہے تو انہوں نے ہمیں چھوڑ دیا ہے اور انہوں نے اپنی جانوں کی قسم کھائی کہ وہ ہم سے میل جول نہیں رکھیں گے، نہ ہمارے ساتھ شادی بیاہ کریں گے اور نہ ہم سے بات چیت کریں گے۔ ہم پر یہ صورتحال شاق اور ناگوار گزری ہے تو نبی کریم ﷺ نے ان سے کہا:

إِنَّمَا وَلِيُّكُمُ اللَّهُ وَرَسُولُهُ، وَالَّذِينَ آمَنُوا

یعنی تمہارے دوست اور غمخوار تو صرف اللہ، اس کا رسول اور وہ لوگ ہیں جو ایمان لائے ہیں۔

اس کے بعد نبی کریم ﷺ مسجد کی طرف نکلے۔ لوگ کچھ کھڑے قیام میں تھے اور کچھ رکوع میں۔ آپ ﷺ کی نظر ایک سائل پر پڑی۔ آپ ﷺ نے اس سے پوچھا کہ تمہیں کسی نے کچھ دیا؟ اس نے جواب دیا کہ ہاں، سونے کی ایک انگوٹھی۔ آپ ﷺ نے پوچھا کہ وہ انگوٹھی تمہیں کس نے دی ہے؟ اس نے جواب دیا کہ اس کھڑے آدمی نے۔ اس نے اپنے ہاتھ سے علی بن ابی طالب رضی اللہ تعالیٰ عنہ کی طرف اشارہ کیا۔ آپ ﷺ نے پوچھا کہ اس نے تمہیں کس حالت میں انگوٹھی دی۔ اس نے جواب دیا کہ اس نے مجھے انگوٹھی رکوع کی حالت میں دی۔ اس پر نبی کریم ﷺ نے تکبیر کہی۔ یعنی اللہ اکبر کہا اور یہ آیت پڑھی:

وَمَنْ يَقُولِ اللَّهُ وَرَسُولُهُ، وَالَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ

اور جو شخص خدا اور اس کے پیغمبر اور مومنوں سے دوستی کرے گا تو (وہ خدا کی جماعت میں داخل ہوگا اور) خدا کی جماعت ہی غلبہ پانے والی ہے۔

قول خداوندی:

يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَلَعِبًا.....
(الایۃ ۷۵)

اے ایمان والو! جن لوگوں کو تم سے پہلے کتابیں دی گئیں تھیں ان کو اور کافروں کو جنہوں نے تمہارے دین کو ہنسی اور کھیل بنا رکھا ہو دوست نہ بناؤ۔

۳۹۸۔ ابن عباس رضی اللہ تعالیٰ عنہ کا قول ہے کہ رفاعہ بن زید اور سوید بن الحارث نے اپنے اسلام لانے کا اظہار اور اعلان کیا۔ پھر منافق ہو گئے۔ مسلمانوں میں سے بہت سے لوگ ان کے ساتھ دوستی رکھے ہوئے تھے۔ اس پر اللہ تعالیٰ نے یہ آیت نازل کی۔

قول خداوندی:

وَإِذَا نَادَيْتُمْ إِلَى الصَّلَاةِ اتَّخَذُوهَا هُزُوءًا وَلَعِبًا..... (الآية ۵۸)
اور جب تم لوگ نماز کے لئے اذان دیتے ہو تو یہ اسے بھی ہنسی اور کھیل بناتے ہیں۔

۳۹۹۔ الہی کا قول ہے کہ جب رسول اللہ ﷺ کا مؤذن نماز کے لئے اذان دیتا تھا تو مسلمان نماز کے لئے اٹھ کھڑے ہوتے تھے۔ یہود بطور مذاق استہزا کہا کرتے تھے:

قاموا لا قاموا، صلوا لا صلوا، ركعوا لا ركعوا

اس پر اللہ تعالیٰ نے یہ آیت نازل کی۔

۴۰۰۔ السدی کا قول ہے کہ یہ آیت مدینہ کے ایک نصرانی کے بارے میں نازل ہوئی۔ یہ شخص جب مؤذن کو ”اشھد ان محمد ا رسول اللہ“ کہتے سنتا تو کہتا ”حرق الکاذب“ یعنی جھوٹا جل مرے۔ ایک رات اس کا خادم آگ لے کر گھر میں داخل ہوا۔ اس وقت یہ شخص اور اس کے گھر والے سو رہے تھے۔ آگ سے ایک چنگاری اڑی، جس سے اس کا گھر بھی جل گیا اور وہ خود بھی اہل و عیال سمیت جل مرا۔

۴۰۰۔ دوسروں کا قول ہے کہ کفار جب اذان سنتے تو اس پر رسول اللہ ﷺ اور مسلمانوں کے ساتھ حسد کرتے۔ ایک دن وہ رسول اللہ ﷺ کے پاس آئے۔ انہوں نے کہا کہ اے محمد تم نے ایک ایسی نئی بات اختراع کی جس کی مثال ہم نے گزشتہ قوموں میں نہیں دیکھی۔ اگر تمہیں نبوت کا دعویٰ ہے تو تم نے یہ نئی اذان ایجاد کر کے پہلے انبیاء کی مخالفت کی ہے۔ اگر اس کام میں کوئی بھلائی ہوتی تو اس کے زیادہ حقدار لوگوں میں سے سابقہ انبیاء اور رسول تھے۔ تم اونٹ جیسی یہ چیخنے کی آواز کہاں سے لائے ہو۔ یہ کس قدر بھونڈی آواز ہے اور کس قدر بھدی کا فرانہ حرکت ہے۔ اس پر اللہ تعالیٰ نے یہ آیت

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا..... (الآية) نازل کی۔
قول خداوندی:

قُلْ يَا أَهْلَ الْكِتَابِ هَلْ تَنْقُمُونَ مِنَّا إِلَّا أَنْ آمَنَّا بِاللَّهِ وَمَا أُنزِلَ إِلَيْنَا.....
(الآية ۵۹)

کہو کہ اے اہل کتاب تم ہم میں برائی ہی کیا دیکھتے ہو سو اس کے جو ہم خدا پر اور جو (کتاب) ہم پر نازل ہوئی اس پر اور جو (کتائیں) پہلے نازل ہوئیں ان پر ایمان لائے ہیں۔

۴۰۱۔ ابن عباس رضی اللہ تعالیٰ عنہ کا قول ہے کہ یہودیوں کے کچھ لوگ رسول اللہ ﷺ کے پاس

آئے۔ انہوں نے آپ ﷺ سے دریافت کیا کہ آپ ﷺ رسولوں میں سے کس پر ایمان لاتے ہیں؟ تو آپ ﷺ نے جواب دیا ”بِاللّٰهِ وَمَا أُنزِلَ إِلَيْنَا وَمَا أُنزِلَ إِلَىٰ إِبْرَاهِيمَ وَإِسْمَاعِيلَ“ یعنی میں اللہ پر اور جو کچھ ہماری طرف حضرت ابراہیم اور حضرت اسماعیل پر نازل کیا گیا ایمان لاتا ہوں۔

قول خداوندی:

وَنَحْنُ لَهُ مُسْلِمُونَ

اور ہم اسی کے فرماں بردار ہیں تک جب آپ ﷺ نے حضرت عیسیٰ کا ذکر کیا تو انہوں نے ان کی نبوت کا اظہار کیا اور انہوں نے کہا کہ خدا کی قسم، ہم کسی اہل دین کو دنیا اور آخرت میں تم سے زیادہ کم نصیب نہیں جانتے اور نہ ہی تمہارے دین سے زیادہ برا کوئی اور دین جانتے ہیں۔ اس پر اللہ تعالیٰ نے یہ آیت نازل کی:

قُلْ يَا أَهْلَ الْكِتَابِ هَلْ تَنْقُمُونَ..... فَاسِقُونَ

قول خداوندی:

يَا أَيُّهَا الرُّسُلُ بَلِّغْ مَا أُنزِلَ إِلَيْكَ مِنْ رَبِّكَ..... (الایة ۶۷)

اے پیغمبر جو ارشادات خدا کی طرف سے تم پر نازل ہوئے ہیں سب لوگوں کو پہنچا دو۔

۴۰۲۔ الحسن کا قول ہے: نبی کریم ﷺ نے فرمایا: جب اللہ تعالیٰ نے مجھے منصب رسالت دے کر مبعوث فرمایا تو میں نے سخت گھٹن محسوس کی اور میں نے جان لیا کہ لوگوں میں کچھ ایسے بھی ہوں گے جو مجھے جھٹلائیں گے۔ رسول اللہ ﷺ قریش یہود اور نصاریٰ سے خوف محسوس کرتے تھے۔ اس پر اللہ تعالیٰ نے یہ آیت نازل کی۔

۴۰۳۔ ہمیں ابوسعید محمد بن علی الصفار نے اسے الحسن بن احمد المحمندی نے، اسے محمد بن حمدون بن خالد نے، اسے محمد بن ابراہیم الحلوانی نے، اسے الحسن بن حماد سجادة نے اور اسے علی بن عباس نے الاعمش اور ابی الحجاب سے، اس نے عطیہ سے، اس نے ابوسعید الخدری سے روایت کر کے خبر دی کہ اس نے کہا کہ یہ آیت:

يَا أَيُّهَا الرُّسُلُ بَلِّغْ مَا أُنزِلَ إِلَيْكَ مِنْ رَبِّكَ.....

غدير خم کے دن حضرت علی بن ابی طالب رضی اللہ تعالیٰ عنہ کے بارے میں نازل ہوئی۔

قول خداوندی:

وَاللّٰهُ يَعْصِيكَ مِنَ النَّاسِ..... (الایة ۶۷)

اور خداتم کو لوگوں سے بچائے رکھے گا۔

۴۰۴۔ حضرت عائشہ رضی اللہ تعالیٰ عنہا کا قول ہے کہ ایک رات رسول اللہ ﷺ نیند سے بیدار رہے۔ میں نے پوچھا یا رسول اللہ ﷺ کیا بات ہے؟ آپ ﷺ نے فرمایا: کیا ایسا کوئی نیک بندہ نہیں جو رات کو ہماری چوکیداری کرے اور پہرہ دے۔ ہم یہی باتیں کر رہے تھے کہ میں نے ہتھیاروں کی آواز سنی۔ آپ ﷺ نے پوچھا کہ یہ کون ہے؟ جواب ملا: سعد اور حذیفہ، ہم آپ ﷺ کی حفاظت کرنے کے لئے آئے ہیں۔ پھر رسول اللہ ﷺ سو گئے، تا آنکہ میں نے آپ ﷺ کے خرائے لینے کی آواز سنی تو یہ آیت نازل ہوئی۔ رسول اللہ ﷺ نے چڑے کی اوڑھنی سے سر باہر نکالا اور فرمایا کہ لوگو، اب چلے جاؤ۔ اللہ نے مجھے بچالیا ہے۔

۴۰۵۔ ہمیں اسماعیل بن ابراہیم الواعظ نے، اسے اسماعیل بن نجید نے، اسے محمد بن الحسن بن الخلیل نے، اسے محمد بن العلاء نے، اسے الحمانی نے اور اسے النضر نے عکرمہ سے، اس نے ابن عباس رضی اللہ تعالیٰ عنہ سے روایت کر کے خبر دی کہ رسول اللہ ﷺ کا پہرہ کیا جاتا تھا۔ ابوطالب ہر روز آپ ﷺ کے ساتھ بنو ہاشم کے کچھ آدمی بھیج دیتے تھے جو آپ ﷺ کا پہرہ دیتے تھے۔ یہاں تک کہ یہ آیت نازل ہوئی۔

قول خداوندی:

يَا أَيُّهَا الرُّسُولُ بَلِّغْ مَا أُنْزِلَ إِلَيْكَ..... وَاللَّهُ يَعْصِمُكَ مِنَ النَّاسِ

راوی کا کہنا ہے کہ آپ ﷺ کے چچا نے آپ ﷺ کے پہرے کے لئے آدمی بھیجنے کا ارادہ کیا تو آپ ﷺ نے فرمایا: اے میرے چچا، اللہ تعالیٰ نے مجھے جنوں اور انسانوں سے بچالیا ہے۔

قول خداوندی:

لَتَجِدَنَّ أَشَدَّ النَّاسِ عَدَاوَةً لِلَّذِينَ آمَنُوا الْيَهُودَ..... وَالَّذِينَ كَفَرُوا وَكَذَّبُوا..... (الایات ۸۲، ۸۶)

(اے پیغمبر) تم دیکھو گے کہ مومنوں کے ساتھ سب سے زیادہ دشمنی کرنے والے یہودی اور مشرک ہیں۔

یہ آیات نجاشی (حبشہ کے بادشاہ) کے بارے میں نازل ہوئی ہیں۔

۴۰۶۔ ابن عباس رضی اللہ تعالیٰ عنہ کا قول ہے کہ رسول اللہ ﷺ مکہ میں اپنے قیام کے دوران مشرکوں کی طرف سے اپنے صحابہ رضی اللہ تعالیٰ عنہم کے بارے میں فکر مند اور خوفزدہ رہتے تھے۔ چنانچہ آپ ﷺ نے جعفر بن ابی طالب رضی اللہ تعالیٰ عنہ اور ابن مسعود کو اپنے صحابہ رضی اللہ تعالیٰ عنہم کے ایک خاندان

کے ساتھ نجاشی کے پاس بھیجا اور فرمایا کہ وہ ایک نیک اور صالح بادشاہ ہے۔ اس کے ہاں کوئی شخص کسی پر ظلم نہیں کرتا۔ تم لوگ اس کی طرف چل نکلو، تاوقتیکہ اللہ تعالیٰ مسلمانوں کے لئے کوئی کشائش پیدا کرے۔ جب صحابہ رضی اللہ تعالیٰ عنہم کی یہ جماعت نجاشی کے پاس پہنچی تو اس نے ان کی بڑی تکریم کی اور ان سے کہا کہ کیا تم پر جو کچھ نازل ہوا ہے، اس میں سے کچھ جانتے ہو۔ انہوں نے جواب دیا کہ ہاں، ہم جانتے ہیں۔ نجاشی نے کہا کہ بڑھو۔ چنانچہ انہوں نے پڑھا، جبکہ ان کے گرد قسیس اور رہبان موجود تھے۔ یہ لوگ جب بھی کوئی آیت پڑھتے تو ان راہبوں کی آنکھوں سے آنسو بہہ نکلتے کیونکہ انہوں نے حق کو پہچان لیا تھا۔

قول خداوندی:

ذَلِكْ بِأَنَّ مِنْهُمْ قِسِيَسِينَ وَرُهْبَانًا وَأَنَّهُمْ لَا يَسْتَكْبِرُونَ. وَإِذَا سَمِعُوا
مَا أُنْزِلَ إِلَى الرَّسُولِ (الآية)

۴۰۷۔ ہمیں الحسن بن محمد الفارسی نے، اسے محمد بن عبد اللہ بن حمدون بن الفضل نے، اسے احمد بن محمد بن الحسن نے، اسے محمد بن یحییٰ نے، اسے ابوصالح کاتب الیث نے، اسے الیث نے اور اسے یونس نے ابن شہاب سے، اس نے سعید بن المسیب سے اور عروہ بن الزبیر سے اور ان دو کے علاوہ دوسروں سے روایت کر کے خبر دی۔ اس نے کہا کہ رسول اللہ ﷺ نے عمرو بن امیہ الضمری کو ایک خط دے کر نجاشی کی طرف روانہ کیا۔ اس نے خط نجاشی کو پیش کیا۔ اس نے رسول اللہ ﷺ کا خط پڑھا اور پھر جعفر بن ابی طالب رضی اللہ تعالیٰ عنہ اور ان کے ساتھ دوسرے مہاجرین کو بلا یا۔ اس نے قسیسوں اور رہبانوں کو بھی بلا بھیجا۔ پھر نجاشی نے جعفر کو قرآن پڑھنے کا حکم دیا۔ حضرت جعفر رضی اللہ تعالیٰ عنہ نے سورہ مریم پڑھی۔ یہ لوگ قرآن پر ایمان لائے۔ ان کی آنکھوں سے آنسو بہہ نکلے۔ انہی لوگوں کے بارے میں نازل ہوا ہے:

وَلَنَجْزِيَنَّهُمْ أَجْرَهُم مِّمَّا هُمْ لِلَّذِينَ آمَنُوا الَّذِينَ قَالُوا إِنَّا نَصَارَى.....
فَاكْتُمْنَا مَعَ الشَّاهِدِينَ۔

اور دوستی کے لحاظ سے مومنوں سے قریب تر ان لوگوں کو پاؤ گے جو کہتے ہیں ہم نصاریٰ ہیں۔

۴۰۸۔ دوسروں کا کہنا ہے کہ حضرت جعفر بن ابی طالب رضی اللہ تعالیٰ عنہ اور ان کے ساتھی جب حبشہ سے واپس آئے تو ان کے ساتھ ستر آدمی تھے۔ جنہیں نجاشی نے وفد بنا کر رسول اللہ ﷺ کی طرف بھیجا تھا۔ یہ اون کی کپڑے پہنے ہوئے تھے۔ ان میں سے ۶۲ حبشہ کے تھے اور آٹھ شخص شام کے لوگوں میں سے تھے۔ یہ بکیر، راہب، ابرہہ، ادیس، اشرف، تمام، قیم، وریدا اور اکیم تھے۔ رسول اللہ ﷺ نے ان کے سامنے سورہ یس آخر تک پڑھی۔ جسے سن کر یہ لوگ رو پڑے، وہ ایمان لائے اور انہوں نے کہا کہ یہ کلام

حضرت عیسیٰ پر نازل ہونے والے کے کلام کے ساتھ کس قدر مشابہت رکھتا ہے۔ اللہ تعالیٰ نے انہی لوگوں کے بارے میں یہ آیات نازل کی ہیں۔

۴۰۹۔ ہمیں احمد بن محمد العدل نے، اسے زاہر بن احمد نے، اسے ابوالقاسم البغوی نے، اسے علی بن الجعد نے اور اسے شریک نے سالم سے اور اس نے سعید بن جبیر سے قول خداوندی:

ذٰلِكَ بَانَ مِنْهُمْ قَسِيْسَيْنِ وَرُھْبَانًا

کے بارے میں روایت کر کے خبر دی ہے کہ نجاشی نے رسول اللہ ﷺ کی خدمت میں اپنے بہترین ساتھیوں میں سے تیس آدمی بھیجے۔ رسول اللہ ﷺ نے ان کے سامنے سورہ نِسْ پڑھی تو وہ رو پڑے۔ جس پر یہ آیات نازل ہوئیں۔

قول خداوندی:

يَا أَيُّهَا الَّذِينَ آمَنُوا لَا تَحَرُّمُوا طَيِّبَاتِ مَا أَحَلَّ اللَّهُ لَكُمْ

مومنو! جو پاکیزہ چیزیں خدا نے تمہارے لئے حلال کی ہیں ان کو حرام نہ کرو۔

۴۱۰۔ ہمیں ابوعثمان بن ابی عمرو المؤذن نے، اسے محمد بن احمد بن حمدان نے، اسے احسین بن نربن سفیان نے، اسے اسحاق بن منصور نے، اسے ابو عاصم نے عثمان بن سعد سے، اسے عکرمہ نے ابن عباس رضی اللہ تعالیٰ عنہ سے روایت کر کے خبر دی۔ اس نے کہا کہ نبی کریم ﷺ کے پاس ایک شخص آیا اور اس نے کہا کہ میں جب یہ گوشت کھاتا ہوں تو مجھے عورتوں کے پاس جانے کی شدت سے خواہش پیدا ہوتی ہے۔ لہذا میں نے اپنے اوپر گوشت کھانا حرام کر لیا۔ اس پر یہ آیت نازل ہوئی:

يَا أَيُّهَا الَّذِينَ آمَنُوا لَا تَحَرُّمُوا طَيِّبَاتِ مَا أَحَلَّ اللَّهُ لَكُمْ

اور دوسری یہ آیت نازل ہوئی:

وَكُلُوا مِمَّا رَزَقَكُمُ اللَّهُ حَلَالًا طَيِّبًا..... (الآیۃ ۸۸)

اور جو حلال طیب روزی خدا نے تم کو دی ہے اسے کھاؤ۔

۴۱۱۔ مفسرین کا قول ہے کہ ایک روز رسول اللہ ﷺ بیٹھے ہوئے تھے۔ انہوں نے لوگوں کو وعظ و نصیحت کی۔ قیامت کا بیان کیا۔ انہیں ڈرانے میں کچھ زیادہ اضافہ نہیں کیا۔ لوگوں پر رقت طاری ہو گئی اور ان کے دل پیچ گئے اور وہ رو دیئے۔ صحابہ کرام رضی اللہ تعالیٰ عنہم میں سے یہ دس حضرت عثمان بن مظعون انجی کے گھر جمع ہو گئے۔ ابوبکر الصدیق رضی اللہ تعالیٰ عنہ، علی بن ابی طالب رضی اللہ تعالیٰ عنہ، عبد اللہ بن مسعود رضی اللہ تعالیٰ عنہ، عبد اللہ بن عمرو رضی اللہ تعالیٰ عنہ، ابوذر غفاری رضی اللہ تعالیٰ عنہ، سالم مولیٰ ابی

حذیفہ رضی اللہ تعالیٰ عنہ، مقداد بن الاسود رضی اللہ تعالیٰ عنہ، سلمان الفارسی رضی اللہ تعالیٰ عنہ اور معقل بن مقرن رضی اللہ تعالیٰ عنہ۔ انہوں نے متفقہ فیصلہ کیا کہ وہ دن بھر روزہ رکھا کریں گے اور رات کو عبادت میں قیام کریں گے۔ بستر پر نہیں سوئیں گے۔ گوشت نہیں کھائیں گے اور نہ چکنائی کھائیں گے (نہ عورتوں کے قریب جائیں گے، نہ ہی خوشبو لگائیں گے، ٹاٹ پہنیں گے، تارک الدنیا ہو کر سیاحت کریں گے) راہب بن جائیں گے اور آلہ تناسل کٹوا دیں گے۔

یہ بات رسول اللہ ﷺ تک پہنچ گئی تو آپ ﷺ نے ان صحابہ رضی اللہ تعالیٰ عنہم کو جمع کیا اور ان سے فرمایا: کیا مجھے اطلاع نہیں ملی کہ تم لوگوں نے فلاں فلاں بات پر اتفاق کر لیا ہے۔ انہوں نے جواب دیا کہ ہاں یا رسول اللہ ﷺ، ہم نے تو صرف بھلائی اور خیر کا ہی ارادہ کیا۔ آپ ﷺ نے ان سے فرمایا کہ مجھے اس بات کا حکم نہیں دیا گیا۔ تم پر تنہا جانوں کا حق ہے، تم روزے بھی رکھو اور افطار بھی کرو، رات کو قیام بھی کرو اور نیند بھی کرو۔ میں تو قیام بھی کرتا ہوں اور سوتا بھی ہوں، میں روزے بھی رکھتا ہوں اور افطار بھی کرتا ہوں۔ میں گوشت اور چکنائی بھی کھاتا ہوں، جس نے میری سنت یعنی طہر زندگی سے روگردانی کی وہ مجھ سے نہیں ہے۔

اس کے بعد آپ ﷺ لوگوں کی طرف نکلے اور انہیں خطبہ دیا اور فرمایا کہ لوگوں کو کیا ہوا ہے جو انہوں نے عورتوں اور پاکیزہ چیزوں کو حرام قرار دیا۔ خوشبو، نیند اور دنیاوی خواہشات کو حرام کر لیا۔ میں نے تو تم کو اس بات کا حکم نہیں دیا کہ تم قیس اور رہبان بنو۔ یہ بات میرے دین میں شامل نہیں کہ تم گوشت کھانا ترک کرو۔ عورتوں کے ساتھ لعلق چھوڑ دو۔ میں نے گر جا گھر بنانے کو نہیں کہا، میری امت کی سیاحت یعنی درویشی روزہ ہے اور اس کی رہبانیت جہاد ہے۔ اللہ کی عبادت کرو، اس کے ساتھ کسی کو شریک نہ ٹھہراؤ، حج اور عمرہ کرو، نماز قائم کرو، زکوٰۃ ادا کرو اور رمضان کے روزے رکھو۔ تم سے پہلے لوگ تشدد یعنی اپنے اپنے پر سخت گیری اور غلو کرنے کے باعث ہلاک ہو گئے۔ انہوں نے اپنے اوپر سختی کی تو اللہ نے بھی ان پر سختی کی۔ دیروں اور صوموں میں ان کے باقی ماندہ لوگ ہیں۔ اس پر اللہ تعالیٰ نے یہ آیت نازل کی۔ لوگوں نے پوچھا: اے اللہ کے رسول ﷺ ہماری ان قسموں کا کیا بنے گا جو ہم نے اٹھائی ہیں۔ انہوں نے اپنے مابین اتفاق کی ہوئی باتوں پر قسمیں اٹھائی تھیں۔ اس پر اللہ تعالیٰ نے یہ آیت :

لَا يُؤَاخِذُكُمُ اللَّهُ بِاللَّغْوِ فِیْ اَیْمَانِكُمْ (الایۃ) نازل کی۔

قول خداوندی:

يَا أَيُّهَا الَّذِينَ آمَنُوا إِنَّمَا الْخَمْرُ (الایۃ ۹۰)

اے ایمان والو! شراب اور جوا اعمال شیطان سے ہیں، سو ان سے بچتے رہنا تاکہ نجات پاؤ۔

۴۱۲۔ ہمیں ابوسعید بن ابی بکر المصطوی نے، اسے ابو عمر محمد بن احمد الحیری نے، اسے احمد بن علی الموصلی نے، اسے ابو یثیمہ نے، اسے الحسن ابو موسیٰ نے، اسے زہیر نے، اسے سماک بن حرب نے، اسے مصعب بن سعد بن ابی وقاص نے اپنے والد سے روایت کر کے خبر دی۔ اس نے کہا کہ میں مہاجرین اور انصار کے کچھ لوگوں کے پاس آیا۔ انہوں نے مجھ سے کہا کہ آؤ ہم تمہیں کچھ کھلائیں اور شراب پلائیں۔ یہ واقعہ شراب کے حرام قرار دیئے جانے سے پہلے کا ہے۔ میں ان کے پاس باغ میں گیا۔ ان کے پاس قربانی کے جانوروں کے پکے ہوئے گوشت اور شراب کا ایک مٹکا تھا۔ چنانچہ میں نے ان کے ساتھ کھایا پیا۔ میں نے انصار اور مہاجرین کا ذکر کیا اور کہا کہ مہاجر انصار سے بہتر ہیں۔ ان میں سے ایک آدمی نے سر کا ایک جبر اٹھایا اور مجھے اس کے ساتھ مارنے لگا۔ اس سے میری ناک پھٹ گئی۔ میں رسول اللہ ﷺ کے پاس آیا اور میں نے انہیں خبر کر دی۔ اس پر اللہ تعالیٰ نے میرے بارے میں شراب سے متعلق یہ حکم نازل کیا: ”إِنَّمَا الْخَمْرُ وَالْمَيْسِرُ“ اس حدیث کو امام مسلم نے ابو یثیمہ سے روایت کیا۔

۴۱۳۔ ہمیں عبدالرحمن بن حمدان العدل نے، اسے احمد بن جعفر بن مالک نے، اسے عبداللہ بن احمد بن ضیل نے، اسے اس کے والد نے، اسے خلف بن الولید نے اور اسے اسرائیل نے ابواسحاق سے، اس نے ابو میسرہ سے اور اس نے عمر بن الخطاب رضی اللہ تعالیٰ عنہ سے روایت کر کے خبر دی۔ انہوں نے کہا کہ اے اللہ ہمیں شراب کے بارے میں تسلی بخش ہدایت دے۔ اس پر سورۃ البقرہ کی یہ آیت نازل ہوئی:

يَسْأَلُونَكَ عَنِ الْخَمْرِ وَالْمَيْسِرِ

پھر حضرت عمر رضی اللہ تعالیٰ عنہ کو بلایا گیا اور ان کے سامنے یہ آیت پڑھی گئی۔ اس پر انہوں نے کہا کہ اے اللہ ہمیں شراب کے بارے میں تسلی بخش ہدایات دے تو سورۃ النساء کی یہ آیت نازل ہوئی:

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَىٰ

اس کے بعد رسول اللہ ﷺ کا مؤذن نماز کی اوقات کے وقت یہ اعلان کرتا تھا کہ کوئی نشہ والا شخص نماز کے قریب نہ پھٹکے۔ اس پر حضرت عمر رضی اللہ تعالیٰ عنہ کو بلایا گیا اور ان کے سامنے یہ آیت پڑھی گئی۔ اس پر انہوں نے کہا کہ اے اللہ، ہمیں شراب کے بارے میں تسلی بخش ہدایات دے، جو ہمارے لئے شافی و کافی ہوں۔ اس پر یہ آیت نازل ہوئی:

إِنَّمَا الْخَمْرُ وَالْمَيْسِرُ

اس پر حضرت عمر رضی اللہ تعالیٰ عنہ کو بلایا گیا اور ان کے سامنے اسے پڑھا گیا جب ”فَهَلْ أَنْتُمْ مُتَّبَهُونَ“ پر پہنچے تو حضرت عمر رضی اللہ تعالیٰ عنہ پکار اٹھے ”إِنْتَهَيْنَا إِنْتَهَيْنَا“ یعنی بس بس اب کافی ہو گیا۔

ہم رک گئے۔ شراب کی حرمت سے بہت سی باتیں سرزد ہو جاتی تھیں جو نبی کریم ﷺ کو ناپسند اور ناگوار ہوتی تھیں۔ ان ہی باتوں میں حضرت علی بن ابی طالب رضی اللہ تعالیٰ عنہ کا حضرت حمزہ رضی اللہ تعالیٰ عنہ کے ساتھ پیش آنے والا قصہ ہے۔ یہ بھی ایک مشہور واقعہ ہے۔

۴۱۴۔ ہمیں محمد بن ابراہیم بن محمد بن یحییٰ نے، اسے ابو بکر بن ابی خالد نے، اسے یوسف بن موسیٰ المروزی نے، اسے احمد بن صالح نے، اسے عنبسہ نے، اور اسے یوسف نے ابن شہاب سے، اسے علی بن الحسین نے روایت کر کے کہا کہ حسین بن علی رضی اللہ تعالیٰ عنہ نے اسے خبر دی کہ علی بن ابی طالب رضی اللہ تعالیٰ عنہ نے کہا کہ جنگ بدر کے مال غنیمت میں سے میرے حصے میں ایک بوڑھی اونٹنی آئی تھی۔ رسول اللہ ﷺ نے فہم میں سے بھی مجھے ایک بوڑھی اونٹنی عطا کی۔ جب میں نے فاطمہ بنت رسول اللہ ﷺ سے شادی کرنے کا ارادہ کیا تو میں نے بنی قینقاع کے ایک زرگر کے ساتھ طے کیا کہ وہ میرے ساتھ چلے۔ ہم اذخر گھاس لائیں اور میں اسے سناروں کے ہاتھ فروخت کر کے اپنی شادی کے ولیمہ کے لئے کچھ سامان کر سکوں۔ میں اپنی اونٹنی کے لئے کجاوہ، پالان اور رسیاں وغیرہ تیار ہی کر رہا تھا کہ میری دونوں اونٹنیاں ایک انصاری کے گھر کے پاس بندھی کھڑی تھیں۔ کیا دیکھتا ہوں کہ ان دونوں اونٹیوں کے کوہان کٹے ہوئے ہیں۔ ان کے پیٹ چاک اور ان کے جگر نکالے گئے ہیں۔ میں یہ منظر دیکھنا برداشت نہ کر سکا۔ میں نے کہا کہ یہ کس نے کیا ہے؟ لوگوں نے کہا کہ حمزہ بن عبدالمطلب نے کیا ہے اور وہ گھر میں بیٹھا شراب نوشی میں مشغول ہے اور ایک لوٹنی گیت گارہی ہے۔ وہ اپنے گیت میں یہ کہہ رہی تھی:

أَلَا يَأْحَمُزَ لِّلشَّرَفِ النِّوَاءِ
وَهُنَّ مُعَقَّلَاتٌ بِأَلْفِ نَوَاءِ
ضَعِ السَّكِينِ فِي اللَّيَّاتِ مِنْهَا
فَضَرَجَهُنَّ حَمُزَةً بِالذِّمَاءِ
وَأَطْعِمَ مِنْ شَرَائِحِهَا كَبَابَا
مُلْهُوَجَةً عَلَى وَهَجِ الصَّلَا
فَأَنْتَ أَبَا غَمَارَةِ الطُّمْرِ جِي
لِكُشْفِ الضُّرِّ عَنَّا وَالْبَلَاءِ

یہ اشعار سنتے ہی حمزہ رضی اللہ تعالیٰ عنہ تلوار کی طرف لپک پڑے، دونوں اونٹیوں کے کوہان کاٹ ڈالے اور ان کے پیٹ چاک کئے اور ان کے جگر نکال لئے۔ حضرت علی رضی اللہ تعالیٰ عنہ نے کہا کہ میں وہاں سے چل دیا اور نبی کریم ﷺ کے پاس پہنچا۔ اس وقت آپ ﷺ کے پاس زید بن حارثہ رضی اللہ تعالیٰ

عنه تھے۔ رسول اللہ ﷺ نے بھانپ لیا کہ میں آپ ﷺ کے پاس کیوں آیا ہوں؟ آپ ﷺ نے پوچھا کہ کیا بات ہے؟ تمہیں کیا ہوا ہے؟ میں نے عرض کیا یا رسول اللہ ﷺ (ﷺ) میں نے آج جیسا دن کبھی نہیں دیکھا۔ حمزہ نے میری دونوں اونٹنیوں پر دست درازی کی۔ ان کے کوبان کاٹ ڈالے، ان کے پیٹ چاک کئے۔ اب وہ وہاں گھر میں بیٹھے ہیں اور ان کے پاس شراب کی محفل جمی ہے۔ حضرت علی رضی اللہ تعالیٰ عنہ نے کہا کہ رسول اللہ ﷺ نے اپنی چادر منگوالی اور پھر چل دیئے۔ میں اور زید بن حارثہ رضی اللہ تعالیٰ عنہ آپ ﷺ کے پیچھے پیچھے ہوئے۔ یہاں تک کہ آپ ﷺ اس گھر میں پہنچ گئے جہاں حمزہ رضی اللہ تعالیٰ عنہ تھے۔ آپ ﷺ نے داخل ہونے کی اجازت مانگی۔ آپ ﷺ کو اجازت دی گئی۔ وہ اس وقت شراب پی رہے تھے۔

آپ ﷺ نے حمزہ رضی اللہ تعالیٰ عنہ کو ان کے کئے پر ملامت کرنا شروع کی۔ حمزہ رضی اللہ تعالیٰ عنہ کی حالت یہ تھی کہ وہ شراب کے نشے میں دھت تھے اور آنکھیں سرخ تھیں۔ حمزہ رضی اللہ تعالیٰ عنہ نے رسول اللہ ﷺ کی طرف دیکھا۔ پھر نگاہ اوپر کی اور آپ ﷺ کے گھٹنوں کی طرف دیکھا۔ پھر دوبارہ نظر اٹھا کر آپ ﷺ کے چہرے کی طرف دیکھا اور کہا کہ کیا تم میرے باپ کے غلاموں کے سوا کچھ اور ہو؟ آپ ﷺ نے بھانپ لیا کہ حمزہ نشے میں ہیں۔ آپ ﷺ اٹے پاؤں واپس مڑے اور وہاں سے نکل پڑے اور ہم بھی نکلے۔ اس حدیث کو امام بخاری نے احمد بن صالح سے روایت کیا۔ یہی قصہ شراب کے حرام کئے جانے کے اسباب میں سے ایک سبب بنا۔

قول خداوندی:

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ (الآية ۱۹۳)
جو لوگ ایمان لائے اور نیک عمل کرتے رہے ان پر ان چیزوں کا کوئی گناہ نہیں۔

۴۱۵۔ ہمیں محمد بن عبد الرحمن المطوعی نے، اسے ابو عمر محمد بن احمد الحیري نے، اسے ابو یعلیٰ نے، اسے ابو الرزق سلیمان بن داؤد العسکی نے حماد سے، اس نے ثابت سے، اس نے انس سے روایت کر کے خبر دی کہ جس روز شراب حرم کی گئی میں ابو طلحہ کے گھر میں قوم کی ساتی گری کر رہا تھا۔ یعنی انہیں شراب پلا رہا تھا۔ یہ شراب صرف کھجور سے کشید کی ہوئی تھی۔ اچانک ایک منادی کرنے والے نے آواز دی۔ سن لو، شراب حرام کر دی گئی ہے۔ راوی کا کہنا ہے کہ شراب مدینے کی گلیوں میں بہا دی گئی۔ ابو طلحہ رضی اللہ تعالیٰ عنہ نے کہا کہ نکلو اور شراب کو بہادو۔ راوی کا کہنا ہے کہ میں نے شراب بہا دی۔ بعض لوگوں نے کہا کہ فلاں فلاں شخص مارا گیا، کیونکہ یہ (شراب) ان کے شکموں میں ہے۔ راوی کا کہنا ہے کہ اس پر یہ آیت نازل ہوئی:

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا (الآية)
یعنی جو لوگ ایمان لائے اور انہوں نے اچھے اعمال کئے۔ انہوں نے جو کچھ

(شراب) پی لی، ان پر کوئی گناہ نہیں ہے۔

اس حدیث کو امام مسلم نے ابوالریج سے روایت کیا اور امام بخاری نے اسے ابوالنعمان سے روایت کیا۔ دونوں راویوں نے اسے حماد سے روایت کیا۔

۳۱۶۔ ہمیں ابوعبداللہ بن محمد ابن ابراہیم المعزکی نے، اسے ابو عمرو بن مطر نے، اسے ابوخلیفہ نے، اسے ابوالولید نے، اسے شعبہ نے، اسے ابواسحاق نے البراء بن عازب سے روایت کر کے خبر دی کہ نبی کریم ﷺ کے صحابہ رضی اللہ تعالیٰ عنہم میں سے کچھ لوگ شراب پینے کی حالت میں وفات پا گئے۔ جب شراب حرام کی گئی تو لوگوں نے کہا کہ ہمارے ان ساتھیوں کا کیا ہوگا جو شراب پینے کی حالت میں وفات پا گئے۔ اس پر یہ آیت

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعُمُوا (الایۃ)
قول خداوندی:

قُلْ لَا يَسْتَوِي الْخَبِيثُ وَالطَّيِّبُ (الایۃ ۱۰۰)
کہہ دو کہ ناپاک چیزیں اور پاک چیزیں برابر نہیں۔

۳۱۷۔ ہمیں الحاکم ابوعبدالرحمن الشاذلی نے، اسے الحاکم بن ابوعبداللہ محمد بن عبید اللہ (البیج) نے، اسے محمد بن القاسم المؤدب نے، اسے محمد بن یعقوب الرازی نے، اسے اوریس بن علی الرازی نے، اسے یحییٰ بن الضریس نے، اسے سفیان نے محمد بن سوید سے، اس نے محمد بن المنکدر سے اور اس نے جابر سے روایت کر کے خبر دی کہ نبی کریم ﷺ نے فرمایا: بے شک اللہ عزوجل نے تم پر بتوں کی پرستش، شرابخوری، نسب میں طعن کرنا حرام کر دیا ہے۔ خبردار سن لو کہ شراب کے پینے والے پر، اسے کشید کرنے والے پر، پلانے والے پر، اس کے بیچنے والے پر اور اس کی قیمت کھانے والے پر لعنت کی گئی ہے۔

ایک اعرابی آپ ﷺ کے سامنے اٹھ کھڑا ہوا اور اس نے کہا، اے اللہ کے رسول ﷺ میں ایک شخص تھا، شراب کی خرید و فروخت میرا پیشہ اور کاروبار تھا۔ میں نے اس سے کچھ مال بچا رکھا ہے۔ اگر میں اس مال کو اللہ کی اطاعت میں خرچ کروں گا تو کیا اس سے مجھے کچھ فائدہ ہوگا؟ تو نبی کریم ﷺ نے فرمایا کہ اگر تم اس مال کو حج، جہاد یا صدقہ خیرات میں بھی خرچ کرو تو بھی اللہ کے نزدیک یہ اس گناہ کا بدل نہیں بن سکتا۔ اللہ تو صرف پاکیزہ مال ہی قبول کرتا ہے۔ اس پر رسول اللہ ﷺ کی تصدیق کرتے ہوئے اللہ تعالیٰ نے یہ آیت نازل کی:

قُلْ لَا يَسْتَوِي الْخَبِيثُ وَالطَّيِّبُ وَلَوْ أَعْجَبَكَ كَثْرَةُ الْخَبِيثِ
خبیث سے مراد حرام ہے۔

قول خداوندی:

يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءَ إِنْ تُبَدِّلَكُمْ (الآية ۱۰۱)
 مومنو! ایسی چیزوں کے بارے میں مت سوال کرو کہ اگر (ان کی حقیقتیں) تم پر
 ظاہر کردی جائیں تو تمہیں بری لگیں۔

۳۱۸۔ ہمیں عمرو بن ابی عمرو الحمزکی نے، اسے محمد بن کئی نے، اسے محمد بن یوسف نے، اسے محمد بن اسماعیل البخاری نے، اسے الفضل بن سہل نے، اسے ابو النضر نے، اسے ابو یثمہ نے، اسے ابو جریہ نے ابن عباس رضی اللہ تعالیٰ عنہ سے روایت کر کے خبر دی۔ ابن عباس رضی اللہ تعالیٰ عنہ نے کہا کہ کچھ لوگ نبی کریم ﷺ سے بطور استہزاء سوال کیا کرتے تھے۔ کوئی پوچھتا کہ میرا باپ کون ہے؟ اور جس کسی کی اونٹنی گم ہوئی ہوتی وہ پوچھتا کہ میری اونٹنی کہاں ہے؟ ان کے بارے میں اللہ تعالیٰ نے یہ آیت نازل کی:

يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءَ إِنْ تُبَدِّلَكُمْ (الآية)
 اللہ تعالیٰ نے تمام آیات کے خاتمہ تک یہ وحی نازل کی۔

۳۱۹۔ ہمیں ابوسعید النضر ولی نے، اسے ابوبکر القطعی نے، اسے عبد اللہ بن احمد بن حنبل نے، اسے اس کے والد نے، اسے منصور بن وردان الاسدی نے، اسے علی بن عبد اللہ بن علی نے اپنے والد سے، اس نے ابوالنختری سے، اس نے علی بن ابی طالب رضی اللہ تعالیٰ عنہ سے روایت کر کے خبر دی کہ جب یہ آیت نازل ہوئی:

وَلِلّٰهِ عَلَى النَّاسِ حِجُّ الْبَيْتِ

تو لوگوں نے پوچھا کہ یا رسول اللہ (ﷺ) کیا ہر سال (حج ادا کرنا فرض ہے؟) آپ ﷺ نے سکوت فرمایا۔ لوگوں نے پھر پوچھا کہ کیا ہر سال؟ آپ ﷺ نے سکوت فرمایا۔ پھر چوتھی بار فرمایا کہ نہیں، اگر میں ہاں کہہ دیتا تو حج کرنا ہر سال واجب ہو جاتا۔ اس پر اللہ تعالیٰ نے یہ آیت

يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءَ إِنْ تُبَدِّلَكُمْ تَسْؤُكُمْ (الآية ۱۰۵)
 قول خداوندی:

يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ
 إِذَا اهْتَدَيْتُمْ (الآية ۱۰۵)

اے ایمان والو! اپنی جانوں کی حفاظت کرو جب تم ہدایت پر ہو تو کوئی گمراہ تمہارا کچھ بھی بگاڑ نہیں سکتا۔

الکھمی کا قول ہے جو انہوں نے ابوصالح سے اور اس نے ابن عباس رضی اللہ تعالیٰ عنہ سے روایت کیا ہے۔

۳۲۰۔ رسول اللہ ﷺ نے اہل ہجر کی طرف لکھا، اس وقت ان پر منذر بن ساوی حکمران تھا، آپ ﷺ نے ان کو اسلام کی دعوت دی اور اگر انہیں اسلام قبول کرنے سے انکار ہو تو جزیہ ادا کریں۔ جب اسے یہ خط ملا تو اس نے یہ خط اپنے ہاں موجود عرب، یہود، نصاریٰ، صابین اور مجوس پر پیش کیا۔ انہوں نے جزیہ دینا قبول کیا اور اسلام قبول کرنا ناپسند کیا۔ رسول اللہ ﷺ نے اسے لکھا کہ جہاں تک عرب لوگوں کا تعلق ہے، ان سے تو اسلام کے سوا اور کوئی بات قبول نہ کی جائے گی ورنہ پھر تلوار ان کا فیصلہ کرے گی۔ رہے اہل کتاب اور مجوس تو میں ان سے جزیہ قبول کر لوں گا۔

جب منذر نے ان کو یہ خط پڑھ کر سنایا تو عربوں نے اسلام قبول کر لیا اور اہل کتاب اور مجوس نے جزیہ ادا کیا۔ عرب منافقوں نے کہا کہ محمد کی طرف سے یہ عجیب بات ہے۔ اس کا خیال ہے کہ اللہ نے اسے ساری دنیا سے تب تک جنگ کرنے کے لئے بھیجا ہے جب تک وہ اسلام قبول نہ کریں۔ وہ اہل کتاب کے سوا کسی اور سے جزیہ قبول نہیں کرتا۔ ہم تو صرف یہ دیکھتے ہیں کہ آپ ﷺ نے اہل ہجر کے مشرکوں سے جو چیز قبول کی وہ عرب مشرکوں کی طرف سے رد کر دی، یعنی عرب مشرکوں سے جزیہ لینا قبول نہیں کیا۔ اس پر اللہ تعالیٰ نے یہ آیت نازل کی:

يَا أَيُّهَا الَّذِينَ آمَنُوا عَلَيْكُمْ أَنْفُسُكُمْ لَا يَصْرُكُمْ مَنْ ضَلَّ إِذَا اهْتَدَيْتُمْ
یعنی اے ایمان لانے والے لوگو، تم اپنی فکر کرو، تمہیں کسی کا گمراہ ہونا نقصان نہیں
دے گا اگر تم ہدایت پر ہو۔ یعنی اہل کتاب میں سے کسی کا گمراہ ہونا تمہارے لئے
نقصان دہ نہیں ہے۔

قول خداوندی:

يَا أَيُّهَا الَّذِينَ آمَنُوا شَهَادَةُ بَيْنَكُمْ..... (الآیۃ ۱۰۶)

اے ایمان والوں جب تم میں سے کسی کی موت آجود ہو تو شہادت (کا
نصاب) یہ ہے.....

۳۲۱۔ ہمیں ابوسعید بن ابی بکر الغازی نے، اسے ابو عمرو بن حمدان نے، اسے ابو یعلیٰ نے، اسے الحارث بن شریح نے، اسے یحییٰ بن زکریا بن ابی زائدہ نے، اسے محمد بن ابی القاسم نے عبد الملک بن سعید بن جبیر سے، اس نے اپنے والد سے، اس نے ابن عباس رضی اللہ تعالیٰ عنہ سے روایت کر کے خبر دی ہے کہ تمیم الداری اور عدی بن براء مکہ آتے جاتے رہتے تھے۔ ایک دفعہ قریش کے بنی سہم قبیلے کا ایک شخص ان کے ساتھ ہولیا۔ ان کی موت ایسی جگہ واقع ہوئی جہاں کوئی مسلمان نہ تھا، جنہیں وہ اپنی میراث کے بارے

میں وصیت کرتا۔ جب یہ دونوں گھر پہنچے تو انہوں نے اس کے ترکے کا سامان ان کے گھر والوں کے حوالے کیا اور انہوں نے اس کے سامان میں سے چاندی کا ایک پیالہ چھپا لیا۔ اس پیالے پر سونے کی نقش کاری تھی۔ ان دونوں نے گھر والوں سے کہا کہ ہم نے پیالہ نہیں دیکھا۔ ان دونوں کو نبی کریم ﷺ کے پاس لایا گیا۔ آپ ﷺ نے انہیں قسم دلوائی کہ نہ تو انہوں نے پیالہ چھپایا اور نہ ہی انہیں اس کا کچھ پتہ ہے۔ آپ ﷺ نے انہیں رہا کر دیا۔ اس کے بعد یہ پیالہ مکہ کے ایک آدمی کے پاس سے ملا۔ انہوں نے کہا کہ ہم نے یہ پیالہ تمیم الداری اور عدی بن بداء سے خریدا ہے۔ سبھی کے وارث اٹھ کھڑے ہوئے۔ انہوں نے پیالہ لے لیا۔ ان میں سے دو آدمیوں نے گواہی دی کہ یہ پیالہ ہمارے آدمی کا ہے اور ہماری گواہی سابقہ دولوگوں کی گواہی سے زیادہ سچی ہے اور ہم نے کوئی زیادتی نہیں کی۔ اس پر یہ دو آدمی نازل ہوئے:

يَا أَيُّهَا الَّذِينَ آمَنُوا شَهَادَةُ بَيْنَكُمْ إِذَا حَضَرَ أَحَدُكُمُ الْمَوْتُ..... إِلَى

آخرها

سورة الانعام

بسم اللہ الرحمن الرحیم

قول خداوندی:

وَلَوْ نَزَّلْنَاهُ عَلَيْكَ كِتَابًا فِي قِرْطَاسٍ (الایة ۷)
اور اگر ہم تم پر کاغذوں پر لکھی ہوئی کتاب نازل کرتے.....

۴۲۲۔ الکھی کا قول ہے کہ مشرکین مکہ نے کہا کہ اے محمد، خدا کی قسم، ہم تب تک آپ ﷺ پر ہرگز ایمان نہ لائیں گے، جب تک کہ آپ ﷺ ہمیں اللہ کے ہاں سے ایک کتاب نہ لا کر دیں اور اس کتاب کے ساتھ چار فرشتے ہوں جو اس بات کی گواہی دیں کہ یہ کتاب واقعی اللہ کی طرف سے ہے اور یہ کہ آپ ﷺ اس کے رسول ہیں، اس پر یہ آیت نازل ہوئی۔

قول خداوندی:

وَلَهُ مَا سَكَنَ فِي اللَّيْلِ وَالنَّهَارِ (الایة ۱۳)
اور جو مخلوق رات اور دن میں بستی ہے سب اسی کی ہے۔

۴۲۳۔ الکھی نے ابن عباس رضی اللہ تعالیٰ عنہ سے روایت کر کے کہا کہ کفار مکہ رسول اللہ ﷺ کے پاس آئے اور آپ ﷺ سے کہا کہ اے محمد ہمیں علم ہے کہ تم جس چیز کی طرف ہمیں دعوت دے رہے ہو اس پر تمہیں تمہاری ایک ضرورت مجبور کر رہی ہے۔ ہم تمہارے لئے اپنے اموال میں سے ایک حصہ مقرر کر دیتے ہیں تاکہ آپ ﷺ ہم سب سے زیادہ مالدار ہو جائیں اور آپ ﷺ اپنے اس کام سے باز آ جائیں جو آپ ﷺ کر رہے ہیں۔ اس پر یہ آیت نازل ہوئی۔

قول خداوندی:

قُلْ أَيُّ شَيْءٍ أَكْبَرُ شَهَادَةً (الایة ۱۹)
ان سے جو پوچھو کہ سب سے بڑھ کر (قرین انصاف) کس کی شہادت ہے۔

۴۲۳۔ انگلی کا قول ہے کہ مکہ کے رؤسا نے کہا کہ اے محمد، ہمیں ایسا کوئی شخص نظر نہیں آتا جو رسالت کے معاملے میں آپ ﷺ جو کچھ کہتے ہیں، اس کی تصدیق کرے۔ آپ ﷺ کے بارے میں ہم یہود اور نصاریٰ سے پوچھ چکے ہیں۔ ان کا خیال ہے کہ ان کے ہاں آپ ﷺ کا کوئی ذکر نہیں ہے اور نہ آپ ﷺ کی کوئی صفت بیان کی گئی ہے۔ لہذا ہم کو کوئی شخص دکھا دے جو اس بات کی گواہی دے کہ آپ اپنے خیال کے مطابق رسول ہیں۔ اس پر اللہ تعالیٰ نے یہ آیت نازل کی۔

قول خداوندی:

وَمِنْهُمْ مَنْ يَسْتَمِعُ إِلَيْكَ (الآیۃ ۲۵)

اور ان میں سے بعض ایسے ہیں کہ تمہاری باتوں کی طرف کان رکھتے ہیں.....

۴۲۵۔ ابوصالح کی روایت میں ابن عباس رضی اللہ تعالیٰ عنہ کا قول ہے کہ ابوسفیان بن حرب، ولید بن مغیرہ، نضر بن حارث، ربیعہ کے دو بیٹے عتبہ اور شیبہ، خلف کے دو بیٹے امیہ اور ایامیہ نے رسول اللہ ﷺ کی باتیں غور سے سنیں تو انہوں نے نضر سے پوچھا کہ اے ابوقتیلہ، محمد کیا کہہ رہے ہیں؟ اس نے جواب دیا کہ اس ذات کی قسم جس نے یہ اس میں ڈال دیں۔ میں نہیں سمجھتا کہ وہ کیا کہتے ہیں۔ مجھے تو صرف ان کے ہونٹ ملتے نظر آتے ہیں کہ وہ کچھ کہہ رہے ہیں۔ وہ تو صرف گزرے ہوئے پہلے لوگوں کی داستانیں سناتے ہیں۔ جس طرح میں تم لوگوں کو گزشتہ ادوار کے قصے سنایا کرتا تھا۔ نضر پہلے دور کی بہت زیادہ باتیں سنایا کرتا تھا۔ وہ قریش کو قصے سناتا اور قریش اس کی باتوں کو بڑے دھیان سے سنا کرتے تھے۔ اس پر اللہ تعالیٰ نے یہ آیت نازل کی۔

قول خداوندی:

وَهُمْ يَنْهَوْنَ عَنْهُ وَيَنْهَوْنَ عَنْهُ (الآیۃ ۲۶)

وہ اس سے (اوروں کو بھی) روکتے ہیں اور خود بھی پرے رہتے ہیں.....

۴۲۶۔ ہمیں عبدالرحمن بن عبدان نے، اسے محمد بن عبد اللہ بن نعیم نے، اسے علی بن حمزہ نے، اسے محمد بن منہ الاصفہانی نے، اسے بکر بن بکار نے، اسے حمزہ بن حبیب نے حبیب بن ابی ثابت سے، اس نے سعید بن جبیر سے اور اس نے ابن عباس رضی اللہ تعالیٰ عنہ سے قول خداوندی: ”وَهُمْ يَنْهَوْنَ عَنْهُ وَيَنْهَوْنَ عَنْهُ“ کے بارے میں روایت کر کے خبر دی۔ انہوں نے کہا کہ یہ آیت ابوطالب کے بارے میں نازل ہوئی ہے جو مشرکوں کو رسول اللہ ﷺ کو ایذا دینے سے منع کرتے تھے اور آپ ﷺ کی تکالیف کو دور کرنے کی کوشش کرتے تھے۔ یہ عطاء بن یسار کا قول ہے اور القاسم بن خیمہ کا قول ہے۔ مقاتل کا کہنا ہے کہ نبی کریم ﷺ ابوطالب کے پاس بیٹھے انہیں اسلام کی دعوت دے رہے تھے۔ ابوطالب کے پاس قریش جمع

ہو گئے جو نبی کریم ﷺ کے ساتھ بدسلوکی کرنا چاہتے تھے۔ ابوطالب نے کہا:

وَاللّٰهُ لَنْ يَصِلُوْا اِلَيْكَ بِجَمْعِهِمْ

حَتّٰى اَوْسَدَ فِى التَّرَابِ دَفِيْنَا

ترجمہ:- خدا کی قسم، میرے مٹی میں دفن ہونے تک یہ لوگ اکٹھے ہو کر بھی ہرگز آپ ﷺ تک نہیں پہنچیں گے۔

فَاَصْدَعْ بِاَمْرِكَ مَا عَلِيْكَ غَضَاظَةٌ

وَابْشِرْ وَقِرْ بِذَاكَ مِنْكَ عِيُوْنَا

ترجمہ:- آپ ﷺ اپنا مشن بلند آواز سے بیان کریں اور کسی بات کی فکر نہ کریں۔ آپ ﷺ کو خوشخبری ہو اور اس سے آپ ﷺ اپنی آنکھیں ٹھنڈی کریں۔

وَعَرْضَتْ دِيْنَا لَا مَحَالَةَ اَنْه

مِنْ خَيْرِ اَدِيَانِ الْبَرِيَّةِ دِيْنَا

ترجمہ:- آپ ﷺ نے ایسا دین پیش کیا جو ہر حال میں خلق خدا کے دینوں میں سے بہترین ہے۔

لَوْلَا الْمَلَامَةُ اَوْ حَذَارِى سَبَةِ

لَوْ جَدْتَنِى سَمَحًا بِذَاكَ مَتِيْنَا

ترجمہ:- اگر ملامت کا ڈر نہ ہوتا یا بدکلامی سے پرہیز مانع نہ ہوتا تو آپ ﷺ مجھے ایک مضبوط اور فراخ دل پاتے۔

اس پر اللہ تعالیٰ نے ”وَهُمْ يَنْهَوْنَ عَنْهُ وَيَنْأَوْنَ عَنْهُ“ والی آیت نازل کی۔

۴۲۷۔ محمد بن الحنفیہ، السدی اور الضحاک کا قول ہے کہ یہ آیت کفار مکہ کے بارے میں نازل

ہوئی۔ یہ کفار لوگوں کو محمد ﷺ کی پیروی سے دور ہٹاتے تھے اور اپنے آپ کو آپ ﷺ سے دور رکھتے تھے۔
الوالہی کی روایت میں یہ ابن عباس رضی اللہ تعالیٰ عنہ کا قول ہے۔

قول خداوندی:

قَدْ نَعْلَمُ اِنَّهٗ لَيَحْزُنُنَكَ الَّذِیْ یَقُوْلُوْنَ..... (الایۃ ۳۳)

ہم کو معلوم ہے کہ ان (کافروں) کی باتیں تمہیں رنج پہنچاتی ہیں۔

۴۲۸۔ السدی کا قول ہے کہ الاض بن شریق، ابو جہل بن ہشام باہم ملے۔ الاض نے ابو جہل

سے کہا، اے ابو الحکم، مجھے محمد ﷺ کے بارے میں خبر دو کہ وہ سچے ہیں یا جھوٹے ہیں؟ یہاں اس وقت میرے

سوا کوئی بھی تمہاری بات نہیں سن رہا۔ ابو جہل نے جواب دیا: خدا کی قسم محمد ﷺ بے شک وشبہ سچے ہیں۔ محمد ﷺ نے کبھی جھوٹ نہیں بولا۔ لیکن جب بنو قصی لواء، سقایہ، حجابہ، ندوہ اور نبوت سبھی کچھ لے جائیں تو پھر باقی سب قریش کے لئے کیا رہ جاتا ہے۔ اس پر اللہ تعالیٰ نے یہ آیت نازل کی۔

۴۲۶۔ ابومیسرہ کا قول ہے کہ رسول اللہ ﷺ ابو جہل اور اس کے ساتھیوں کے پاس سے گزرے تو انہوں نے کہا کہ اے محمد، اللہ کی قسم ہم آپ ﷺ کو جھٹلاتے نہیں، آپ ﷺ ہمارے نزدیک سچے ہیں، لیکن آپ ﷺ جو پیغام اور دین لائے ہیں، ہم اسے جھٹلاتے ہیں۔ اس پر یہ آیت نازل ہوئی:

فَإِنَّهُمْ لَا يَكْذِبُونَكَ وَلَكِنَّ الظَّالِمِينَ بآيَاتِ اللَّهِ يَحْجِدُونَ
مگر یہ تمہاری تکذیب نہیں کرتے بلکہ ظالم خدا کی آیتوں سے انکار کرتے ہیں۔

۴۳۰۔ مقاتل کا قول ہے کہ یہ آیت الحارث بن عامر بن نوفل بن عبد مناف بن قصی بن کلاب کے بارے میں نازل ہوئی ہے۔ وہ اعلانیہ تو نبی کریم ﷺ کو جھٹلاتا تھا لیکن جب اپنے گھر والوں کے ساتھ تنہا ہوتا تو کہتا کہ محمد جھوٹے لوگوں میں سے نہیں ہیں۔ میں اسے سچا سمجھتا ہوں، اس کے سوا کچھ نہیں سمجھتا۔ اس پر اللہ تعالیٰ نے یہ آیت نازل کی۔

قول خداوندی:

وَلَا تَطْرُدِ الَّذِينَ يَدْعُونَ رَبَّهُمْ (الایۃ ۵۲)
اور جو لوگ صبح وشام اپنے پروردگار سے دعا کرتے ہیں.....

۴۳۱۔ ہمیں ابو عبد الرحمن بن محمد بن احمد بن جعفر نے، اسے زاہر بن احمد نے، اسے الحسن بن محمد بن مصعب نے، اسے یحییٰ بن حکیم نے، اسے ابوداؤد نے، اسے قیس بن الربیع نے المقدم بن شریح سے، اس نے اپنے والد سے، اس نے سعد سے روایت کر کے خبر دی کہ یہ آیت ہم چھ اشخاص کے بارے میں نازل ہوئی ہے۔ ایک میں خود، ابن مسعود، صہیب، عمار، المقدا اور بلال (رضی اللہ تعالیٰ عنہم)۔ اس کا شان نزول یہ ہے کہ قریش نے رسول اللہ ﷺ سے کہا کہ ہم اس بات پر قطعاً راضی نہیں کہ ہم ان چھ افراد کے پیروکار ہوں۔ انہیں دھتکار کر اپنے سے باہر کریں۔ اس سے رسول اللہ ﷺ کے دل پر جو کچھ گزرا ناچاہئے تھا، گزرا۔ اس پر اللہ تعالیٰ نے ان پر یہ وحی نازل کی:

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ (الایۃ)

اس حدیث کو امام مسلم نے زہیر بن حرب سے، اس نے عبد الرحمن سے، اس نے سفیان سے اور اس نے المقدم سے روایت کیا ہے۔

۴۳۲۔ ہمیں ابو عبد الرحمن نے، اسے ابو بکر بن ابی زکریا الشیبانی نے، اسے ابو العباس محمد بن عبد الرحمن نے، اسے ابوصالح الحسین بن الفرغ نے، اسے محمد بن مقاتل المروزی نے، خباب بن الارت سے روایت کر کے خبر دی کہ یہ آیت ہمارے بارے میں نازل ہوئی ہے۔ ہم کمزور لوگ نبی کریم ﷺ کے پاس صبح و شام رہتے تھے۔ آپ ﷺ نے ہمیں قرآن سکھایا اور نیکی سکھائی۔ آپ ﷺ ہمیں جنت اور آگ سے ڈراتے رہے۔ نیز ہمیں نفع کی باتیں بتاتے تھے اور موت اور موت کے بعد کی زندگی سے آگاہ کرتے تھے۔ اسی دوران الاقرہ بن حابس النخعی اور عیینہ بن حصن الفزاری آئے۔ ان دونوں نے کہا کہ ہم اپنی قوم کے معززین اور اشراف میں سے ہیں۔ ہمیں یہ بات ناگوار ہے کہ ہماری قوم ہمیں ان لوگوں کے ساتھ دیکھے۔ آپ ﷺ انہیں اس وقت اپنے سے دور کر دیں جب ہم آپ ﷺ کے پاس بیٹھے ہوں۔ آپ ﷺ نے فرمایا کہ ہاں ٹھیک ہے۔ انہوں نے کہا ہمیں تب تک یہ بات قبول نہیں جب تک آپ ﷺ تحریر لکھ کر نہیں دیتے۔ چنانچہ چڑالایا گیا اور دوات لائی گئی۔ اس پر یہ آیات نازل ہوئیں:

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ (الایۃ)
قول خداوندی:

وَكَذَلِكَ فَتَنَّا بَعْضَهُم بِبَعْضٍ
اور اسی طرح ہم نے بعض لوگوں کی بعض سے آزمائش کی ہے۔

۴۳۳۔ ہمیں ابو بکر الحارثی نے، اسے ابو محمد بن حیان نے، اسے ابو یحییٰ الرازی نے، اسے سہیل بن عثمان نے، اسے اسباط بن محمد نے اشعث سے، اس نے کردوس سے اور اس نے ابن منصور سے روایت کر کے خبر دی۔ ابن مسعود نے کہا کہ قریش کے سرداروں کا ایک گروہ رسول اللہ ﷺ کے پاس آیا۔ اس وقت آپ ﷺ کے پاس خباب بن الارت، صہیب، بلال اور عمار موجود تھے۔ ان سرداروں نے کہا کہ اے محمد، آپ ﷺ ان لوگوں سے راضی ہو گئے اور انہیں قبول کر لیا۔ کیا آپ ﷺ چاہتے ہیں کہ ہم ان کے پیردکار ہوں یا ان کے ماتحت ہوں۔ اس پر اللہ تعالیٰ نے یہ آیت

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ (الایۃ) نازل کی۔

۴۳۴۔ اسی اسناد سے روایت ہے کہ ہمیں عبید اللہ نے ابو جعفر سے، اس نے الربیع سے روایت کر کے بتایا کہ جو لوگ رسول اللہ ﷺ کی مجلس میں سب سے پہلے حاضر ہوتے تھے، ان میں بلال (عمار) صہیب اور سلمان تھے۔ آپ ﷺ کی قوم کے اشراف اور سردار اس وقت مجلس میں آتے جب ان لوگوں نے اپنی اپنی نشستیں نہال لی ہوتی تھیں۔ ان سرداروں کا کہنا تھا کہ صہیب رومی، سلمان فارسی، بلال حبشی تو آپ ﷺ کے نزدیک بیٹھے تھے اور ہم آتے تو کنارے پر بیٹھ جاتے ہیں۔ ان لوگوں نے اس کا ذکر رسول

اللہ ﷺ سے کیا اور کہا کہ ہم آپ ﷺ کی قوم کے سردار ہیں اور معزز و اشراف ہیں۔ اگر آپ ﷺ ہمارے آنے پر ہمیں اپنے قریب کر دیا کریں (تو کتنا اچھا ہو) رسول اللہ ﷺ نے ایسا کرنے کا ارادہ کیا۔ اس پر اللہ تعالیٰ نے یہ آیت نازل کی۔

۴۳۴م۔ عکرمہ کا قول ہے کہ عقبہ بن ربیعہ، شیبہ بن ربیعہ، معطم بن عدی اور الحارث بن نوفل بنی عبد مناف کے اہل کفر کے اشراف کو ساتھ لے کر عبدالمطلب کے پاس آئے اور ان سے کہا کہ کاش آپ کا بھتیجا ہمارے غلاموں، موالیوں اور گھٹیا لوگوں کو اپنے پاس سے ہٹا دے تو یہ بات ہمارے دلوں میں بہت بڑا درجہ رکھتی اور اس کے لئے ہمارے ہاں بڑا پسندیدہ کام ہوتا۔ نیز یہ بات ہمارے لئے اس کی پیروی اور تصدیق کے لئے بہت مددگار ثابت ہوئی۔ ابوطالب نبی کریم ﷺ کے پاس آئے اور اس بارے میں آپ ﷺ سے بات کی۔ حضرت عمر بن الخطاب رضی اللہ تعالیٰ عنہ نے کہا کہ اگر آپ وہ کام کریں (جو وہ چاہتے ہیں) تاکہ ہم دیکھ لیں کہ وہ چاہتے کیا ہیں اور اپنی بات کا کہاں تک پاس کر کے آگے بڑھتے ہیں، اس پر اللہ تعالیٰ نے یہ آیت نازل کی۔ جب یہ آیت نازل ہوئی تو حضرت عمر رضی اللہ تعالیٰ عنہ اپنی بات کے لئے معذرت کرنے آئے۔

قول خداوندی:

وَإِذَا جَاءَ لَكَ الَّذِينَ يُؤْمِنُونَ بِآيَاتِنَا..... (الآیۃ ۵۴)

اور جب تمہارے پاس ایسے لوگ آیا کریں جو ہماری آیتوں پر ایمان لاتے ہیں۔

۴۳۵م۔ عکرمہ کا قول ہے، یہ آیت ان لوگوں کے بارے میں نازل ہوئی ہے جن کو دھتکارنے سے اللہ تعالیٰ نے اپنے نبی کو منع کر دیا تھا تو نبی کریم ﷺ جب انہیں دیکھتے تو انہیں سلام کرنے میں پہل کرتے۔ آپ ﷺ نے فرمایا کہ اس ذات باری کا شکر ہے کہ جس نے میری امت میں ایسے افراد پیدا کئے کہ جن کو سلام کرنے میں پہل کرنے کا مجھے حکم دیا۔

۴۳۶م۔ ماہان اٹھنی کا قول ہے کہ نبی کریم ﷺ کے پاس کچھ لوگ آئے۔ انہوں نے آپ ﷺ سے کہا کہ ہم سے بڑے گناہ سرزد ہوئے ہیں۔ میرا خیال ہے کہ آپ ﷺ نے انہیں کچھ جواب دیا۔ جب وہ چلے گئے اور واپس ہوئے تو یہ آیت

وَإِذَا جَاءَ لَكَ الَّذِينَ يُؤْمِنُونَ بِآيَاتِنَا فَقُلْ..... (الآیۃ) نازل ہوئی

قول خداوندی:

قُلْ إِنِّي عَلَىٰ بَيِّنَةٍ مِّنْ رَبِّي..... (الآیۃ ۵۷)

کہہ دو کہ میں تو اپنے پروردگار کی دلیل روشن پر ہوں۔

۳۳۷۔ الکھمی کا قول ہے کہ یہ آیت انصر بن حارث اور رؤسائے قریش کے بارے میں نازل ہوئی ہے۔ وہ کہا کرتے تھے کہ اے محمد، ہم پر وہ عذاب لے آؤ جس کا تم ہمیں ڈراو ادیتے ہو۔ وہ یہ بات بطور استہزاء کہا کرتے تھے۔ اس پر یہ آیت نازل ہوئی۔

قول خداوندی:

وَمَا قَدَرُوا اللَّهَ حَقَّ قَدْرِهِ إِذْ قَالُوا مَا أَنْزَلَ اللَّهُ..... (الآیۃ ۹۲)
اور ان لوگوں نے خدا کی قدر جیسے چاہئے تھی نہ جانی، جب انہوں نے کہا کہ
خدا نے انسان پر (وحی اور کتاب وغیرہ) کچھ نازل نہیں کیا۔

۳۳۸۔ الوابی کی روایت میں ابن عباس رضی اللہ تعالیٰ عنہ کا قول ہے کہ یہود نے کہا کہ اے محمد، کیا اللہ تعالیٰ نے آپ ﷺ پر ایک کتاب نازل کی ہے؟ آپ ﷺ نے جواب دیا کہ ہاں۔ تو انہوں نے کہا کہ خدا کی قسم اللہ نے آسمان سے کوئی کتاب نہیں اتاری۔ اس پر اللہ تعالیٰ نے یہ آیت نازل کی:

قُلْ مَنْ أَنْزَلَ الْكِتَابَ الَّذِي جَاءَ بِهِ مُوسَى نُورًا وَهُدًى لِلنَّاسِ
کہو کہ جو کتاب موسیٰ لے کر آئے تھے اس کو کس نے نازل کیا تھا جو لوگوں کے لئے
نور ہدایت تھی۔

۳۳۹۔ محمد بن کعب القرظی کا قول ہے کہ اللہ تعالیٰ نے محمد ﷺ کو حکم دیا کہ اہل کتاب آپ ﷺ سے
آپ ﷺ کے معاملے میں سوال کریں اور (دیکھیں کہ) وہ اپنی کتابوں میں آپ ﷺ کا ذکر کس طرح سے
پاتے ہیں؟ اس سے محمد ﷺ کے خلاف ان کے حسد نے انہیں اللہ کی کتاب اور اللہ کے رسول کے انکار پر
مجبور کیا اور انہوں نے کہا کہ اللہ نے کسی بشر پر کچھ نازل نہیں کیا، اس پر اللہ تعالیٰ نے یہ آیت نازل کی۔

۳۴۰۔ سعید بن جبیر کا قول ہے کہ ایک یہودی جسے مالک بن الصیف کہتے تھے، آیا اور نبی کریم ﷺ
سے جھگڑنے لگ گیا تو نبی کریم ﷺ نے اس سے کہا کہ میں تمہیں اس کی قسم دیتا ہوں، جس نے موسیٰ پر
تورات نازل کی، کیا تم تورات میں یہ لکھا ہو انہیں پاتے کہ اللہ تعالیٰ حبر سمین یعنی موئے تازے حبر کو ناپسند
کرتا ہے۔ یہ شخص موٹا تازہ تھا۔ اس پر اسے غصہ آیا اور اس نے کہا کہ اللہ کی قسم، اللہ نے کسی بشر پر کچھ نازل
نہیں کیا۔ اس پر اس کے ساتھیوں نے جو اس کے ساتھ تھے، اس سے کہا کہ تجھ پر تباہی ہو، کیا موسیٰ پر بھی
کچھ نازل نہیں کیا گیا۔ اس نے پھر بھی یہی کہا کہ قسم بخدا اللہ نے کسی بشر پر کچھ نازل نہیں کیا۔ اس پر اللہ تعالیٰ
نے یہ آیت نازل کی۔

قول خداوندی:

وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا..... (الآية ۹۲)
اور اس سے بڑھ کر ظالم کون ہوگا جو خدا پر جھوٹ افتراء کرے.....

۴۴۱۔ یہ آیت بنو حنیفہ قبیلے کے مسلمہ کذاب کے بارے میں نازل ہوئی ہے۔ وہ بیچ خوانی اور کہانت کیا کرتا تھا۔ نبوت کا دعویٰ کرتا تھا، اس کا خیال تھا کہ اللہ تعالیٰ نے اس کی طرف وحی بھیجی ہے۔
قول خداوندی:

وَمَنْ قَالَ سَأُنْزِلَ مِثْلَ مَا أَنْزَلَ اللَّهُ..... (الآية ۹۳)
اور جو یہ کہے کہ مجھ پر وحی آئی ہے، حالانکہ اس پر کچھ وحی بھی نہ آتی ہو۔

۴۴۲۔ یہ آیت عبداللہ بن سعد بن ابی سرح کے بارے میں نازل ہوئی ہے۔ اس نے زبانی طور پر اسلام کا اقرار کیا تھا۔ ایک دن رسول اللہ ﷺ نے اسے بلوایا تاکہ آپ ﷺ کے لئے کچھ لکھے۔ جب مومنین کے بارے میں آیت ۱۲-۱۳ نازل ہوئی:

وَلَقَدْ خَلَقْنَا الْإِنْسَانَ فِي سُلْطَةٍ مِّنْ طِينٍ (المؤمنون ۱۲)
اور ہم نے انسانوں کو مٹی کے خلاصے سے پیدا کیا ہے۔

آپ ﷺ نے اسے یہ آیت لکھوا دی۔ جب آیت:

ثُمَّ أَنْشَأْنَاهُ خَلْقًا آخَرَ

پھر اس کو نئی صورت میں بنادیا۔

پر ختم ہوئی تو عبداللہ کو انسانی تخلیق کی تفصیل سن کر بڑا تعجب ہوا اور اس نے کہا کہ:

تَبَارَكَ اللَّهُ أَحْسَنُ الْخَالِقِينَ

خدا جو سب سے بہتر بنانے والا بڑا بابرکت ہے۔

اس پر رسول اللہ ﷺ نے فرمایا کہ یہ آیت مجھ پر اسی طرح نازل ہوئی ہے، تب عبداللہ کے دل میں شک پیدا ہو گیا۔ اس نے کہا اگر محمد سچے ہیں تو مجھ پر بھی ایسی ہی وحی آئی ہے، جیسی رسول اللہ ﷺ کی طرف آئی ہے اور اگر آپ ﷺ (نعوذ باللہ) کاذب ہیں تو میں نے بھی وہی کچھ کہا جو کچھ انہوں نے کہا ہے۔ اس کا قول یہ ہے:

وَمَنْ قَالَ سَأُنْزِلَ مِثْلَ مَا أَنْزَلَ اللَّهُ

مسلمہ اسلام سے مرتد ہو گیا۔ الکلی کی روایت میں ابن عباس رضی اللہ تعالیٰ عنہ کا قول یہی ہے۔

۴۴۲م۔ ہمیں عبدالرحمن بن عبدان نے، اسے محمد بن عبداللہ (بن نعیم) نے اسے محمد بن یعقوب الاموی نے، اسے احمد بن عبد الجبار نے، اسے یونس بن بکیر نے، محمد بن اسحاق سے، اسے شریح بن سعد نے روایت کر کے خبر دی کہ یہ آیت عبداللہ بن سرح کے بارے میں نازل ہوئی ہے۔ اس نے کہا تھا: یعنی میں بھی ایسی وحی نازل کر سکتا ہوں، جیسی اللہ تعالیٰ نے کی ہے۔ یہ شخص اسلام سے مرتد ہو گیا۔ جب رسول اللہ ﷺ مکہ میں داخل ہوئے تو یہ فرار ہو کر حضرت عثمان رضی اللہ تعالیٰ عنہ کے پاس چلا گیا، جو اس کے رضاعی بھائی تھے۔ انہوں نے اسے اپنے ہاں چھپا لیا۔ تا آنکہ مکہ والوں کو اطمینان ہوا تو حضرت عثمان رضی اللہ تعالیٰ عنہ اسے رسول اللہ ﷺ کے پاس لے آئے اور آپ ﷺ سے اس کے لئے امان حاصل کر لی۔

قول خداوندی:

وَجَعَلُوا لِلَّهِ شُرَكَاءَ الْجِنَّ (الایۃ ۱۰۰)

اور ان لوگوں نے جنوں کو خدا کا شریک ٹھہرایا.....

۴۴۳م۔ انکی کا قول ہے کہ یہ آیت زندیقوں کے بارے میں نازل ہوئی ہے، جنہوں نے کہا تھا کہ اللہ اور ابلیس بھائی ہیں۔ اللہ تعالیٰ لوگوں اور موسیٰوں یعنی حیوانات کا خالق ہے، ابلیس سانپوں، درندوں اور پتھروں کا خالق ہے۔ اسی کی طرف اشارہ اس قول خداوندی میں ہے:

وَجَعَلُوا لِلَّهِ شُرَكَاءَ الْجِنَّ

قول خداوندی:

وَلَا تَسْبُوا الَّذِينَ يَدْعُونَ مِنْ دُونِ اللَّهِ فَيَسْبُوا اللَّهَ..... (الایۃ ۱۰۹)

اور جن کو یہ لوگ خدا کے سوا پکارتے ہیں ان کو برا نہ کہنا کہ یہ بھی کہیں خدا کو بے ادبی سے بے سمجھے برا (نہ) کہہ بیٹھیں۔

۴۴۴م۔ الوابی کی روایت میں ابن عباس رضی اللہ تعالیٰ عنہ کا قول ہے کہ مشرکین نے کہا: اے محمد! تم ہمارے معبودوں کو برا بھلا کہنے سے رک جاؤ۔ ورنہ ہم تمہارے رب کی ہجو کریں گے۔ اس پر اللہ تعالیٰ نے بتوں کو برا بھلا کہنے سے منع کیا تا کہ وہ بے علمی میں دشمنی کے مارے اللہ کو گالیاں نہ دیں۔

۴۴۵م۔ قتادہ کا قول ہے کہ مسلمان کافروں کے بتوں کو رد و بد کہتے تھے تو کفار بھی یہی کچھ مسلمانوں پر لوٹاتے تھے۔ لہذا اللہ تعالیٰ نے انہیں منع کر دیا تا کہ وہ اپنے رب کو ایسی جاہل قوم کے ہاتھوں دشمنی میں گالیاں نہ دلوائیں جنہیں اللہ تعالیٰ کے بارے میں کچھ علم نہیں ہے۔

۴۴۶م۔ السدی کا قول ہے کہ جب ابوطالب قریب المرگ ہو گئے تو قریش نے کہا آؤ، چلو اس

کے پاس جائیں اور اسے مجبور کریں کہ وہ اپنے بھتیجے کو روکیں۔ ہمیں اس بات سے شرم آتی ہے کہ ہم ان کی موت کے بعد ان کے بھتیجے کو قتل کر دیں۔ عرب کہیں گے کہ ابوطالب اپنی زندگی میں رسول اللہ ﷺ کی حفاظت کرتے تھے، جب وہ مر گئے تو انہوں نے اس کے بھتیجے کو قتل کر دیا۔ چنانچہ ابوسفیان، ابو جہل، انصر بن الحارث، خلف کے دو بیٹے امیہ اور ابی، عقبہ بن ابی معیط، عمرو بن العاص، الاسود بن الحنتر، ابوطالب کی طرف چل دیئے۔ ان لوگوں نے ان سے کہا کہ آپ ہمارے بڑے سردار ہیں۔ محمد ﷺ نے ہمیں اور ہمارے معبودوں کو اذیت دی ہے۔ ہم چاہتے ہیں کہ آپ انہیں بلا لیں اور انہیں ہمارے معبودوں کو برا بھلا کہنے سے روکیں۔ ہم بھی اس سے اور اس کے معبود سے درگزر کریں گے۔ ابوطالب نے رسول اللہ ﷺ کو بلایا نبی کریم ﷺ آ گئے۔ ابوطالب نے ان سے کہا: یہ آپ کی قوم کے لوگ ہیں اور بھائی بند ہیں۔

رسول اللہ ﷺ نے پوچھا کہ آپ لوگ کیا چاہتے ہیں؟ انہوں نے جواب دیا کہ ہم یہ چاہتے ہیں کہ آپ ہمارے معبودوں کو اور ہمیں تنہا چھوڑ دیں اور ہم آپ کو اور آپ کے معبود کو برا بھلا کہنے سے باز رہیں گے۔ ابوطالب نے کہا کہ آپ کی قوم نے انصاف کی بات کہی ہے، اسے قبول کیجئے۔ رسول اللہ ﷺ نے فرمایا۔ آپ لوگوں کی کیا رائے ہے، اگر میں تمہاری یہ بات مان لوں تو کیا تم میری ایک بات مانو گے۔ اگر تم وہ کلمہ کہہ دو تو تم عرب کے مالک بن جاؤ گے اور عجم تمہارا فرمان بردار ہو جائے گا۔ ابو جہل نے کہا کہ ہاں آپ کے باپ کی قسم، ہم ایک کلمہ کیا ایسے دس کلمے کہنے کو تیار ہیں۔ وہ کیا کلمہ ہے؟ آپ ﷺ نے کہا کہ کہو لا الہ الا اللہ۔ ان لوگوں نے یہ ماننے سے انکار کیا اور منہ ناک چڑھا کر چلے گئے۔

ابوطالب نے کہا کہ اے بھتیجے، اس کے علاوہ کوئی اور بات کہو۔ آپ کی قوم کے لوگ اس کلمے سے بدک گئے ہیں۔ آپ ﷺ نے جواب دیا۔ اے میرے چچا، میں اس کے علاوہ کوئی اور بات نہیں کہہ سکتا۔ اگر یہ لوگ مجھے سورج لاکر میری ہتھیلی پر رکھ دیں۔ میں پھر بھی اس کلمے کے علاوہ اور کوئی بات نہیں کہنے کا۔ اس پر سرداران قریش نے کہا۔ آپ ہمارے معبودوں کو برا بھلا کہنے سے باز رہیں، ورنہ ہم بھی آپ کو برا بھلا کہیں گے اور اسے بھی برا بھلا کہیں گے جو آپ ﷺ کو حکم دیتا ہے۔ اس پر اللہ تعالیٰ نے یہ آیت نازل کی۔

قول خداوندی:

وَأَقْسُمُوا بِاللَّهِ جَهْدَ أَيْمَانِهِمْ لَئِنْ جَاءَتْهُمْ آيَةٌ..... وَلَكِنَّ أَكْثَرَهُمْ يَجْهَلُونَ (۱۱۰، ۱۱۲)

اور یہ لوگ خدا کی سخت سخت قسمیں کھاتے ہیں کہ اگر ان کے پاس کوئی نشانی آئے تو وہ اس پر ضرور ایمان لے آئیں۔

۴۴۷۔ ہمیں محمد بن موسیٰ بن الفضل نے، اسے محمد بن یعقوب الاموی نے، اسے احمد بن عبد الجبار

نے، اسے یونس بن بکر نے ابو معشر سے، اسے محمد بن کعب سے روایت کر کے خبر دی۔ اس نے کہا کہ رسول اللہ ﷺ نے قریش سے بات کی۔ انہوں نے کہا، اے محمد، آپ ﷺ ہمیں یہ خبر دیتے ہیں کہ حضرت موسیٰ کے پاس عصا تھا جسے انہوں نے پتھر پر دے مارا تو اس سے بارہ چشمے پھوٹ نکلے اور حضرت عیسیٰؑ مردوں کو زندہ کرتے تھے۔ حضرت ثمود کی اونٹنی تھی، آپ ﷺ ہمیں ان نشانیوں میں سے کوئی ایک نشانی لا کر دیتے تھے تاکہ ہم آپ ﷺ کی تصدیق کریں۔ رسول اللہ ﷺ نے پوچھا کہ تم کوئی نشانی چاہتے ہو، میں تمہیں وہ لا دوں۔ انہوں نے کہا کہ صفا پہاڑ کو سونے کا بنا دیجئے۔ آپ ﷺ نے فرمایا: اگر میں ایسا کروں تو کیا پھر میری تصدیق کرو گے۔ انہوں نے جواب دیا کہ ہاں۔ خدا کی قسم، اگر آپ نے ایسا کیا تو ہم سب آپ ﷺ کی پیروی کریں گے۔ رسول اللہ ﷺ دعا کرنے کے لئے آگے بڑھے تو آپ کے پاس جبریل آئے اور کہا کہ اگر آپ ﷺ چاہیں تو صفا کا پہاڑ سونے کا بن سکتا ہے۔ لیکن میں کوئی نشانی لا دوں جس کی تصدیق نہ کی جائے تو پھر لازماً عذاب نازل کرتا ہوں اور اگر آپ چاہیں تو انہیں چھوڑ دیں تا آنکہ توبہ کرنے والے از خود توبہ کریں۔ رسول اللہ ﷺ نے جواب دیا میں انہیں ان کے حال پر چھوڑ دیتا ہوں تا وقتیکہ توبہ کرنے والا خود توبہ کرے۔ اس پر اللہ تعالیٰ نے یہ آیت :

وَأَقْسَمُوا بِاللَّهِ جَهْدَ أَيْمَانِهِمْ لَئِنْ جَاءَتْهُمْ آيَةٌ لَّيُؤْمِنُنَّ بِهَا.....
مَا كَانُوا لَيُؤْمِنُوا إِلَّا أَنْ يَشَاءَ اللَّهُ نَازِلًا
قول خداوندی:

وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ..... (الایہ ۱۲۱)
اور جس چیز پر خدا کا نام نہ لیا جائے اسے مت کھاؤ.....

۴۳۸۔ مشرکوں نے کہا کہ اے محمد، بکری جب مر جائے تو ہمیں بتائیے کہ اسے کس نے مارا ہے؟ آپ ﷺ نے جواب دیا کہ اسے اللہ نے مارا ہے۔ انہوں نے کہا کہ آپ ﷺ یہ خیال کرتے ہیں کہ جسے آپ ﷺ (یا آپ ﷺ) کے صاحبزادی رضی اللہ تعالیٰ عنہم ماریں یعنی ذبح کریں تو وہ حلال ہے، کتا اور باز مارے وہ بھی حلال ہے اور جسے اللہ مارے وہ حرام ہے؟ اس پر اللہ تعالیٰ نے یہ آیت نازل کی۔

۴۳۹۔ عکرمہ کا قول ہے کہ جب اللہ تعالیٰ نے مردار کی حرمت کا حکم دیا تو اہل فارس کے مجوسیوں نے قریش کو لکھا جو دور جاہلیت میں ان کے دوست تھے اور ان کے درمیان خط و کتاب کا سلسلہ تھا، لکھا کہ محمد ﷺ اور ان کے ساتھیوں کا خیال ہے کہ وہ اللہ کے حکم کی فرماں برداری کرتے ہیں، پھر یہ خیال کرتے ہیں کہ ان کا ذبح کیا ہوا حلال ہے، لیکن اللہ کا ذبح کیا ہوا حرام ہے۔ اس سے مسلمانوں میں سے بعض لوگوں کے دلوں میں کچھ دوسوہ پیدا ہوا، جس پر اللہ تعالیٰ نے یہ آیت نازل کی۔

قول خداوندی:

أَوْ مَنْ كَانَ مَيِّتًا فَأَحْيَيْنَاهُ..... (الآية ۱۲۳)

بھلا جو پہلے مردہ تھا پھر ہم نے اس کو زندہ کیا.....

۴۵۰۔ ابن عباس رضی اللہ تعالیٰ عنہ کا قول ہے کہ اس سے مراد حمزہ بن عبدالمطلب اور ابو جہل ہیں۔ وہ یوں کہ ابو جہل نے رسول اللہ ﷺ کے اوپر گوبر پھینکا۔ حضرت حمزہ رضی اللہ تعالیٰ عنہ ابھی تک مسلمان نہیں ہوئے تھے۔ حضرت حمزہ رضی اللہ تعالیٰ عنہ کو اطلاع مل گئی کہ ابو جہل نے کیا حرکت کی ہے۔ حضرت حمزہ شکار سے واپس آ رہے تھے اور ان کے ہاتھ میں کمان تھی۔ وہ غضبناک ہو کر اور کمان لے کر ابو جہل پر چڑھ دوڑے۔ ابو جہل ان سے منت سماجت کرتا رہا اور کہتا رہا کہ اے ابو یعلیٰ کیا تم نہیں دیکھتے کہ وہ کیا مصیبت لے آئے ہیں۔ اس نے ہماری عقلوں کو بے وقوف قرار دیا، ہمارے معبودوں کو گالیاں دیں اور ہمارے آباؤ اجداد کی مخالفت کی۔ حضرت حمزہ نے جواب دیا کہ تم سے بڑا بے وقوف اور کون ہو سکتا ہے۔ اللہ کو چھوڑ کر پتھروں کو پوجتے ہو۔ میں گواہی دیتا ہوں کہ اللہ کے سوا اور کوئی معبود نہیں ہے وہ اکیلا ہے۔ اس کا کوئی شریک نہیں ہے اور بے شک و شبہ محمد اللہ کے بندے اور رسول ہیں۔ اس پر اللہ تعالیٰ نے یہ آیت نازل کی۔

۴۵۱۔ ہمیں ابوبکر الحارثی نے، اے ابو محمد بن حیان نے، اے عبد اللہ بن محمد بن یعقوب نے اور الولید بن ابان نے، انہیں ابوحاتم نے، اسے ابوتقی نے، اسے بقیہ بن الولید نے، اسے مبشر بن عبید نے زید بن اسلم سے قول خداوندی:

أَوْ مَنْ كَانَ مَيِّتًا فَأَحْيَيْنَاهُ وَجَعَلْنَاهُ نُورًا يَمْشِي بِهِ فِي النَّاسِ

کے بارے میں روایت کر کے خبر دی کہ اس سے مراد حضرت عمر بن الخطاب رضی اللہ تعالیٰ عنہ ہیں۔ اور قول خداوندی:

كَمَنْ مِثْلُهُ، فِي الظُّلُمَاتِ لَيْسَ بِخَارِجٍ مِنْهَا

سے مراد ابو جہل بن ہشام ہے۔

سورة الاعراف

بسم اللہ الرحمن الرحیم

قول خداوندی:

يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ..... (الآية ۳۱)
اے بنی آدم ہر نماز کے وقت اپنے تئیں مزین کیا کرو۔

۳۵۲۔ ہمیں سعید بن محمد العدل نے، اسے ابو عمرو بن حمدان نے، اسے الحسن بن سفیان بن حماد الوراق نے، اسے ابو یحییٰ الحماني نے نصر بن الحسن (الحمدّ او) سے، اس نے عکرمہ سے اور اس نے ابن عباس رضی اللہ تعالیٰ عنہ سے روایت کر کے خبر دی۔ اس نے کہا کہ کچھ بد لوگ ننگے ہو کر خانہ کعبہ کا طواف کرتے تھے۔ حتیٰ کہ اگر عورت کو بھی طواف کرنا ہوتا تو وہ بھی ننگے بدن طواف کرتی۔ عورت اپنی شرمگاہ کے اوپر ایک جھالری لٹکا دیتی، جیسی جھالریں سرخ مکھیوں کے چروں پر ہوتی ہیں۔ (طواف کے دوران) عورت کہتی:

اليوم يبذو بعضه أو كله
وما بد منه فلا أحله

آج ستر کا کچھ حصہ یا سب کا سب ظاہر ہو جائے گا اور جو حصہ ظاہر ہوگا میں اسے حلال نہیں کروں گی۔ اس پر اللہ تعالیٰ نے اپنے نبی پر یہ حکم نازل کیا:

يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ
لہذا اس کے بعد لوگوں کو لباس پہننے کا حکم دیا گیا۔

۳۵۳م۔ ہمیں عبدالرحمن بن احمد العطار نے، اسے محمد بن عبداللہ الحافظ نے، اسے محمد بن یعقوب المعقلی نے، اسے ابراہیم بن مرزوق نے، اسے ابو داؤد الطیلسی نے، اور اسے شعبہ نے سلمہ بن کہیل سے روایت کر کے خبر دی ہے۔ اس نے کہا کہ میں نے ایک مسلمان کو سعید بن جبیر سے، اسے ابن عباسؓ سے حدیث بیان کرتے سنا کہ عورت خانہ کعبہ کا طواف دور جاہلیت میں ننگے بدن کرتی تھی۔ اس کی شرمگاہ پر ایک خرقد ہوتا تھا اور وہ طواف کرتے ہوئے یہ کہتی جاتی تھی:

اليوم يبدو بعضه أو كله
وما بدامننه فلا أحله

اس پر یہ آیت نازل ہوئی:
خُذُوا زِينَتَكُمْ عِنْدَ كُلِّ مَسْجِدٍ
اور یہ آیت اتری:

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ
پوچھو تو کہ جو زینت (و آرائش) اور کھانے (پینے) کی پاکیزہ چیزیں خدا نے
بندوں کے لئے پیدا کی ہیں ان کو حرام کس نے کیا۔

اسے امام مسلمؒ نے بندار سے، اس نے غندر سے اور اس نے شعبہ سے روایت کیا ہے۔
۴۵۳۔ ہمیں الحسن بن محمد الفارسی نے، اسے محمد بن عبد اللہ بن حمدون نے، اسے احمد بن الحسن
الحافظ نے، اسے محمد بن یحییٰ نے، اسے اسماعیل بن ابی اویس نے، اسے اس کے بھائی نے سلیمان بن بلال
سے، اس نے محمد بن ابی عتیق سے، اس نے ابن شہاب سے، اس نے ابی سلمہ بن عبد الرحمن سے روایت
کر کے خبر دی ہے کہ لوگ حج کرتے تھے تو منیٰ سے نکلتے تھے۔ کسی کے لئے یہ جائز نہ تھا کہ وہ اپنے اختراع
کئے ہوئے دین کے مطابق خانہ کعبہ کا طواف اپنے دو کپڑوں میں کرے۔ جو شخص بھی طواف کرتا وہ اپنے
دونوں کپڑے اتار دیتا، یہاں تک کہ طواف مکمل ہو جائے اور یہ شخص سب سے زیادہ اور بڑا پرہیزگار ہوتا۔
ان لوگوں کے بارے میں اللہ تعالیٰ نے وحی نازل کی:

يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ..... لِقَوْمٍ يَعْلَمُونَ

یہ آیات خانہ کعبہ کے گرد ننگے طواف کرنے والوں کے بارے میں نازل ہوئی ہیں۔
۴۵۳ م۔ الکلی کا قول ہے کہ دور جاہلیت میں لوگ صرف تھوڑا سا بقدر کفایت کھانا کھاتے تھے
اور حج کے دنوں میں چکنائی نہیں کھاتے تھے۔ اس طرح وہ اپنے حج کی تعظیم کرتے تھے۔ مسلمانوں نے
کہا کہ یا رسول اللہ، ہم اس عمل کے زیادہ حقدار ہیں۔ اس پر اللہ تعالیٰ نے یہ حکم نازل کیا کہ ”کسلوا“ یعنی
گوشت اور چکنائی کھاؤ ”واشربوا“ اور پیو۔

قول خداوندی:

وَاتْلُ عَلَيْهِمْ نَبَأَ الَّذِي آتَيْنَاهُ آيَاتِنَا..... (الایہ ۷۵ ا)

اور ان کو اس شخص کا حال پڑھ کر سنا دو جس کو ہم نے اپنی آیتیں عطا فرمائیں۔

۴۵۴۔ ابن مسعود رضی اللہ تعالیٰ عنہ کا قول ہے کہ یہ آیت بلعم بن ابرہ، ایک اسرائیلی شخص کے بارے میں نازل ہوئی ہے اور مفسرین میں سے ابن عباس رضی اللہ تعالیٰ عنہ وغیرہ کا قول ہے کہ یہ شخص بلعم بن باعورا ہے۔

۴۵۵۔ ابوالہی کا قول ہے کہ یہ شخص مدینۃ الجبارین کا آدمی ہے۔ جسے بلعم کہا جاتا تھا۔ یہ شخص اللہ تعالیٰ کا اسم اعظم جانتا تھا۔ پھر جب موسیٰ ان میں مبعوث ہوئے تو اس کے چچا زاد اور قوم کے لوگ آئے اور انہوں نے اس سے کہا کہ موسیٰ ایک آہنی شخص ہے، اس کے ساتھ بڑی فوجیں ہیں۔ اگر وہ ہمارے سامنے ہوا تو وہ ہمیں ہلاک کر ڈالے گا۔ اللہ سے دعا کرو کہ موسیٰ اور اس کے ساتھیوں کو ہم سے ٹال دے۔ اس نے جواب دیا کہ اگر میں نے حضرت موسیٰ اور اس کے ساتھیوں کے لئے اللہ سے بددعا کی تو میری دنیا بھی جاتی رہے گی اور عاقبت بھی۔ وہ اس سے برابر اصرار کرتے رہے۔ حتیٰ کہ اس نے ان پر بددعا کی تو اس کی وہ روحانی قوت جو اسے حاصل تھی، جاتی رہی۔ یہی قول خداوندی ہے: ”فانسُلخ منها“، یعنی اس شخص سے وہ نشانیاں جاتی رہیں۔

۴۵۶۔ عبد اللہ بن عمرو بن العاص اور زید بن اسلم کا قول ہے کہ یہ آیت امیہ بن ابی الصلت اشقی کے بارے میں نازل ہوئی ہے۔ اس نے کتابیں پڑھی ہوئی تھیں اور وہ جانتا تھا کہ اس وقت اللہ تعالیٰ ایک رسول بھیجے والا ہے۔ اس کی خواہش تھی کہ وہیں یہ رسول موعود ہو۔ جب اللہ تعالیٰ نے محمد ﷺ کو رسول بنا کر مبعوث کیا تو اس نے حسد کے مارے کفر کیا۔

۴۵۷۔ اس آیت کے نزول کے بارے میں عکرمہ نے ابن عباس رضی اللہ تعالیٰ عنہ سے روایت کیا کہ یہ شخص تین دعاؤں کے لئے مستجاب الدعوات تھا۔ اس کی ایک بیوی تھی، جس کا نام البسوس تھا۔ اس بیوی سے اس کا ایک بیٹا تھا۔ اس کی ایک محبوبہ تھی، اس نے کہا کہ ان تین دعاؤں میں سے ایک دعا میرے لئے مخصوص کر دے۔ اس نے کہا کہ ایک دعا تمہارے لئے ہوگئی۔ بتاؤ کیا مانگتی ہو یا کیا حکم ہے؟ اس نے کہا کہ اللہ تعالیٰ سے میرے لئے یہ دعا مانگو کہ وہ مجھے بنی اسرائیل میں خوبصورت ترین عورت بنادے۔ جب اسے پتہ چلا کہ بنی اسرائیل میں اس جیسی اور کوئی عورت نہیں تو وہ اپنے خاوند سے بے رغبت ہوگئی اور اس نے کسی دوسری چیز کا ارادہ کیا۔ چنانچہ اس نے بیوی پر بددعا کی کہ اللہ تعالیٰ اسے بھونکتی کتیا بنادے۔ اس طرح اس کی قبول ہونے والی دو دعا میں ختم ہو گئیں۔ پھر اس عورت کے بیٹے آگئے اور انہوں نے کہا کہ ہمیں تو اس صورتحال پر چین اور سکون نہیں ہے۔ ہماری ماں بھونکتی کتیا بن گئی۔ لوگ اس کی وجہ سے ہمیں شرم دلاتے ہیں۔ اللہ سے دعا کیجئے کہ وہ اسے اپنی اصل حالت میں لوٹا دے۔ چنانچہ اس نے دعا کی اور وہ اپنی اصلی حالت پر لوٹ آئی۔ اس طرح اس کی تینوں دعا میں پوری ہو گئیں۔ یہی وہ البسوس عورت ہے جو بدشگون کے لئے ضرب المثل ہے۔ مثل یہ ہے ”أشأم من البسوس“، یعنی البسوس عورت سے زیادہ نحس اور بدشگون۔

قول خداوندی:

يَسْأَلُونَكَ عَنِ السَّاعَةِ أَيَّانَ مُرْسَاهَا..... (الآية ۱۸۷)

(یہ لوگ) تم سے قیامت کے بارے میں پوچھتے ہیں کہ اس کے واقع ہونے کا وقت کب ہے۔

۳۵۸۔ ابن عباس رضی اللہ تعالیٰ عنہ کا جیل بن ابی قحیر اور شموال بن زید، جو دونوں یہودی تھے، نے کہا: اے محمد، اگر آپ نبی ہیں تو بتائیے کہ قیامت کی گھڑی کب ہوگی۔ ورنہ ہمیں معلوم ہے کہ یہ کب ہوگی۔ اس پر اللہ تعالیٰ نے یہ آیت نازل کی:-

۳۵۹۔ قتادہ کا قول ہے کہ قریش نے محمد ﷺ سے کہا کہ ہمارے اور آپ ﷺ کے درمیان قرابت اور رشتہ داری ہے۔ ہمیں پوشیدہ طور پر بتائیے کہ قیامت کی گھڑی کب آئے گی۔ اس پر اللہ تعالیٰ نے ”يَسْأَلُونَكَ عَنِ السَّاعَةِ“ آیت نازل کی۔

۳۶۰۔ ہمیں البوسعید بن ابی بکر الوراق نے، اسے محمد بن احمد بن حمدان نے، اسے ابو یعلیٰ نے، اسے عقبہ بن مکرم نے، اسے یونس نے، اسے عبدالغفار بن القاسم نے ابان بن لقیط سے، اس نے قرظہ بن حسان سے روایت کر کے خبر دی کہ میں نے ابو موسیٰ کو جمعہ کے دن بصرہ کے منبر پر یہ کہتے سنا کہ رسول اللہ ﷺ سے میرے سامنے قیامت کے بارے میں سوال کیا گیا۔ آپ ﷺ نے جواب میں فرمایا کہ اسے اللہ کے سوا اور کوئی نہیں جانتا۔ اسے اس کے اپنے وقت پر سوائے اللہ کے اور کوئی ظاہر نہیں کرے گا، البتہ میں اس کی علامات اور شرائط بتا دوں گا جو اس کے آنے سے پہلے ظاہر ہوں گی۔ قیامت کے سامنے فتنوں، قتل اور شورشوں کا ایک طوفان ہوگا۔ آپ ﷺ سے پوچھا گیا کہ یا رسول اللہ ﷺ (الہرج سے کیا مراد ہے تو آپ ﷺ نے فرمایا کہ یہ حبشہ کی زبان میں قتل ہے۔ اور لوگوں کے دلوں کا خشک ہونا ہے۔ یعنی سرد مہری ہے اور یہ کہ تم لوگوں میں ایک دوسرے سے اجنبیت ہے۔ کوئی کسی کو نہیں پہچانے گا۔ اہل علم و دانش اٹھائے جائیں گے اور باقی گھٹیا لوگ رہ جائیں گے جو نہ کسی نیکی کو جانیں گے اور نہ کسی برائی کو سمجھیں گے۔

قول خداوندی:

قُلْ لَا أَمْلِكُ لِنَفْسِي نَفْعًا وَلَا ضَرًّا..... (۱۸۸)

کہہ دو کہ میں اپنے فائدے اور نقصان کا کچھ بھی اختیار نہیں رکھتا۔

۳۶۱۔ الکھلی کا قول ہے کہ مکہ والوں نے کہا: اے محمد، کیا آپ کا رب آپ کو گرانی سے پہلے ارزانی کی خبر نہیں دیتا، تاکہ تم چیزیں خرید کر آرام کرو اور جس سرزمین میں وہ قحط ڈالنا چاہتا ہو تم وہاں سے نقل مکانی کر کے شاداب اور زرخیز سرزمین کی طرف نقل مکانی کرو۔ اس پر اللہ تعالیٰ نے یہ آیت نازل کی۔

قول خداوندی:

هُوَ الَّذِي خَلَقَكُمْ مِنْ نَفْسٍ وَاحِدَةٍ وَهُمْ يُخْلَقُونَ (۱۸۹)
وہ خدا ہی تو ہے جس نے تم کو ایک شخص سے پیدا کیا۔

۴۶۲۔ مجاہد کا قول ہے کہ حضرت آدم اور ان کی بیوی کا کوئی بچہ زندہ نہ رہتا تھا۔ شیطان نے ان دونوں سے کہا کہ جب تمہارے ہاں کوئی بچہ پیدا ہو تو اس کا نام عبدالحارث رکھنا۔ شیطان کا پہلا نام الحارث تھا۔ ان دونوں نے ایسا ہی کیا۔ اس قول خداوندی میں اسی طرح اشارہ ہے:

فَلَمَّا آتَاهُمَا صَالِحًا جَعَلَا (الایۃ)

قول خداوندی:

وَإِذَا قُرِئَ الْقُرْآنُ فَاسْتَمِعُوا (۲۰۳)
اور جب قرآن پڑھا جائے تو توجہ سے سنا کرو۔

۴۶۳۔ ہمیں ابو منصور المنصور نے، اسے علی بن عمر الحافظ نے، اسے عبد اللہ بن سلیمان بن الاشعث نے، اسے العباس بن الولید نے یزید سے، اسے اس کے والد نے، اسے الاوزاعی نے، اسے عبد اللہ بن عامر نے، اسے زید بن اسلم نے اپنے والد سے اور اس نے ابو ہریرہ رضی اللہ تعالیٰ عنہ سے روایت کر کے اس آیت کے بارے میں خبر دی ہے: ”إِذَا قُرِئَ الْقُرْآنُ“ انہوں نے کہا یہ آیت رسول اللہ ﷺ کی اقتداء میں نماز پڑھتے وقت بلند آواز سے بات کرنے سے ممانعت کے بارے میں ہے۔

۴۶۴۔ قتادہ کا قول ہے کہ نماز کی فرضیت کے آغاز میں لوگ نماز کے دوران باتیں کرتے رہتے تھے۔ کوئی شخص آ کر اپنے ساتھی سے پوچھ لیتا تھا کہ تم نے کتنی رکعت نماز پڑھ لی اور وہ جواب دیتا کہ ہم نے اتنی رکعت نماز پڑھ لی ہے۔ اس پر اللہ تعالیٰ نے یہ آیت نازل کی۔

۴۶۵۔ الزہری کا قول ہے کہ یہ آیت انصار کے ایک نوجوان کے بارے میں نازل ہوئی ہے کہ رسول اللہ ﷺ جب کبھی کچھ پڑھتے تو وہ بھی ساتھ پڑھتا۔ اس پر یہ آیت نازل ہوئی۔

۴۶۶۔ ابن عباس رضی اللہ تعالیٰ عنہ کا قول ہے کہ رسول اللہ ﷺ فرض نمازوں میں جو قرأت کرتے تھے، آپ ﷺ کے پیچھے صحابہ رضی اللہ تعالیٰ عنہم بلند آواز سے وہی قرأت دہراتے۔ اس سے نبی کریم ﷺ پر قرأت خلط ملط ہو جاتی۔ اس پر یہ آیت نازل ہوئی۔

۴۶۷۔ سعید بن جبیر، مجاہد، عطاء، عمرو بن دینار اور ایک جماعت کا قول ہے کہ یہ آیت جمعہ کے روز امام کے خطبے کو خاموشی سے سننے کے بارے میں نازل ہوئی ہے۔

سورة الانفال

بسم الله الرحمن الرحيم

قول خداوندی:

يَسْأَلُونَكَ عَنِ الْأَنْفَالِ (الآية ۱)

(اے محمد! مجاہد لوگ) تم سے غنیمت کے مال کے بارے میں دریافت کرتے ہیں
(کہ کیا حکم ہے؟)

۴۶۸۔ ہمیں ابوسعید انصروبی نے، اسے ابوبکر القطعی نے، اسے عبداللہ بن احمد بن ضبل نے، اسے اس کے والد نے، اسے ابو معاویہ نے، اسے ابواسحاق الشیبانی نے محمد بن عبید اللہ الشقفی سے، اس نے سعد بن ابی وقاص سے روایت کر کے خبر دی ہے کہ اس نے کہا کہ جس روز بدر کا معرکہ پیش آیا تو میرا بھائی عمیر شہید ہو گیا اور میں نے سعید بن العاص کو قتل کر دیا۔ میں نے اس کی تلوار لے لی۔ جسے ذوالکفہ کہا جاتا تھا۔ میں وہ تلوار لے کر نبی کریم ﷺ کے پاس آیا۔ آپ ﷺ نے فرمایا کہ جاؤ اور اسے مال غنیمت میں ڈال آؤ۔ پس میں لوٹا اور میرے بھائی کے قتل سے میری جو حالت تھی اسے اللہ ہی جانتا تھا، پھر مجھ سے میرا مال غنیمت بھی لے لیا گیا۔ میں زیادہ دور نہیں گیا تھا کہ سورة الانفال نازل ہوئی۔ تب رسول اللہ ﷺ نے فرمایا کہ جاؤ اور اپنی تلوار لے لو۔

۴۶۹۔ عکرمہ کا قول ہے جو اس نے ابن عباس رضی اللہ تعالیٰ عنہ سے روایت کیا ہے کہ جب بدر کا معرکہ پیش آیا تو رسول اللہ ﷺ نے فرمایا کہ جس نے فلاں فلاں کام کیا اسے فلاں فلاں انعام ملے گا تو نوجوان چل پڑے اور بوڑھے لوگ جھنڈوں کے تلے بیٹھے رہے۔ جب مال غنیمت ہاتھ آیا تو نوجوان اپنا حصہ مانگنے آ گئے۔ بوڑھے لوگوں نے کہا کہ ہم پر ترجیح نہ طلب کرو، کیونکہ ہم تو جھنڈوں کے تلے تھے، اگر تمہیں (خدا نخواستہ) شکست ہو جاتی تو ہم تمہاری حفاظت پر تھے۔ اس پر اللہ تعالیٰ نے وحی نازل کیا:

يَسْأَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَالرَّسُولِ

چنانچہ رسول اللہ ﷺ نے مال غنیمت کو برابر برابر تقسیم فرمایا۔

۴۷۰۔ ہمیں ابوبکر بن الحارث نے، اسے عبداللہ بن محمد بن جعفر نے، اسے ابویحییٰ نے، اسے سہل

بن عثمان نے، اسے یحییٰ بن ابی زائدہ نے، اسے ابی الزناد نے، اس نے عبدالرحمن بن الحارث سے، اس نے سلیمان بن موسیٰ الاشدرق سے، اس نے مکحول سے، اس نے ابوسلام الباہلی سے، اس نے ابوامامہ الباہلی سے اور اس نے عبادہ بن الصامت سے روایت کر کے خبر دی کہ جب جنگ بدر میں دشمن کو شکست ہوئی اور ایک جماعت ان کا پیچھا کرتے ہوئے انہیں قتل کرتی رہی۔ ایک جماعت رسول اللہ ﷺ کے پاس رہی اور ایک جماعت نے فوج اور مال غنیمت پر قبضہ کر لیا۔ جب اللہ تعالیٰ نے دشمن کو دفع کیا اور ان کا پیچھا کرنے والے واپس لوٹے تو انہوں نے کہا کہ مال غنیمت میں ہمارا حصہ دو۔ ہم نے دشمن کا تعاقب کیا ہے اور اللہ نے ہمارے ہاتھوں دشمن کو دفع کیا ہے اور ان کو شکست دی ہے۔

جو لوگ رسول اللہ ﷺ کے پاس رہے انہوں نے کہا کہ اللہ کی قسم، تم ہم سے زیادہ حقدار نہیں ہو، ہم رسول اللہ ﷺ کے ساتھ ان کے پیروں میں رہے تاکہ دشمن ان پر اچانک حملہ نہ کر دے۔ لہذا مال غنیمت ہمارا ہے اور جن لوگوں نے فوج اور مال غنیمت پر قبضہ کیا تھا انہوں نے کہا کہ اللہ کی قسم تم لوگ اس کے ہم سے زیادہ حقدار نہیں ہو۔ یہ مال ہم نے لیا ہے اور ہم نے اس پر قبضہ کیا ہے۔ لہذا یہ ہمارا ہے۔ اس پر اللہ تعالیٰ نے یہ وحی نازل کی:

يَسْأَلُونَكَ عَنِ الْأَنْفَالِ

پھر رسول اللہ ﷺ نے اس مال کو برابر برابر تقسیم فرمادیا۔

قول خداوندی:

وَمَا رَمَيْتُ إِذْ رَمَيْتُ (الایہ ۷۱)

اور (اے محمد) جس وقت تم نے نکتریاں پھینکی تھیں تو وہ تم نے نہیں پھینکی تھیں۔

۴۷۔ ہمیں عبدالرحمن بن احمد العطار نے، اسے محمد بن عبد اللہ بن محمد البیاض نے، اسے اسماعیل بن محمد بن الفضل اشعرائی نے، اس کو اس کے دادا نے، اسے ابراہیم بن المہذرا الخزاعی نے، اسے محمد بن فصیح نے موسیٰ بن عقبی سے، اس نے ابن شہاب سے، اس نے سعید بن المسیب سے، اس نے اپنے والد سے روایت کر کے خبر دی ہے کہ غزوہ احد میں ابی بن خلف نبی کریم ﷺ پر حملے کے ارادے سے بڑھا تو مؤمنوں کی ایک جماعت اس کے آڑے آ گئی۔ انہیں رسول اللہ ﷺ نے حکم دیا کہ اسے چھوڑ دیں۔ پھر اس کا سامنا مصعب بن عمیر سے ہوا۔ اس شخص کا بنو عبد الدار سے تعلق تھا۔ رسول اللہ ﷺ نے ابی کی ہنسی کو اس کے خود اور اس کے زرہ بکتر کے درمیانی حصے سے دیکھا اور اپنے بھالے سے اس پر وار کیا۔ ابی اپنے گھوڑے سے گر پڑا۔ آپ ﷺ کے بھالہ مارنے سے اس کا خون نہیں نکلا، البتہ اس کی ایک پسلی ٹوٹ گئی۔ اس کے ساتھی اس کے پاس آئے۔ اس وقت وہ بیل کی طرح ڈکرا رہا تھا۔ ساتھیوں نے اس سے کہا کہ تم کو کس چیز نے اتنا

عاجز کر دیا۔ یہ تو صرف ایک خراش ہے۔ تو اس نے جواب دیا کہ اللہ کی قسم جس کے ہاتھ میری جان ہے، جو کچھ مجھ پر بیت رہی ہے اگر یہ ذی الحجاز کے لوگوں پر بیٹے تو وہ سب کے سب مر جاتے۔ چنانچہ ابی جہنم واصل ہوا اور دوزخیوں پر تباہی و بربادی ہے۔ آپ ﷺ کے واپس مکہ پہنچنے سے پہلے ہی اس بارے میں اللہ تعالیٰ نے وحی نازل کی:

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ.....

۴۷۲۔ صفوان بن عمرو نے عبدالرحمن بن جبیر سے روایت کی کہ غزوہ خیبر کے موقع پر رسول اللہ ﷺ نے کمان طلب فرمائی۔ چنانچہ آپ ﷺ کے پاس ایک لمبی کمان لائی گئی۔ آپ ﷺ نے فرمایا کہ مجھے دوسری کمان لا دو۔ لوگ آپ ﷺ کے پاس ایک موٹی کمان لے آئے اس سے آپ ﷺ نے قلعہ پر تیر برسائے۔ تیراڑتا ہوا کتانہ بن ابی الحقیق کے جا لگا اور وہ مر گیا۔ اس وقت وہ بستر پر تھا۔ اس پر اللہ تعالیٰ نے یہ آیت نازل کی:

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ.....

اکثر اہل تفسیر کی یہ رائے ہے کہ یہ آیت غزوہ بدر کے روز وادی کی مٹھی بھر ریت یا کنکر پھینکنے کے بارے میں ہے۔ جب آپ ﷺ نے مشرکین کے لئے بطور بددعا یہ کلمات کہے تھے: ”شاهت الوجوه“ یعنی چہرے مسخ ہو جائیں یا ہو گئے۔ آپ ﷺ نے ریت یا کنکروں کی وہی مٹھی پھینکی تھی۔ کسی بھی مشرک کی آنکھ نہ رہ گئی ہو جس میں اس ریت کا کوئی نہ کوئی ذرہ داخل نہ ہوا۔

۴۷۳۔ حکیم بن حزام کا قول ہے کہ غزوہ بدر کے دن ہم نے آسمان سے زمین پر آئی ہوئی ایک آواز سنی، گویا وہ طشت پر یا کنکر کے گرنے کی آواز ہو۔ رسول اللہ ﷺ نے یہی کنکر پھینکے، جس سے ہمیں شکست ہوئی۔ قول خداوندی یہی ہے:

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ.....

قول خداوندی:

إِنْ تَسْتَفْتِحُوا فَقَدْ جَاءَ كُفُّ الْفَتْحِ..... (الآیہ ۱۹)

(کافرو) اگر تم (محمد ﷺ) پر فتح چاہتے ہو تو تمہارے پاس فتح آ چکی۔

۴۷۴۔ ہمیں الحسن بن محمد الفارسی نے، اسے محمد بن عبد اللہ بن الفضل التاجر نے، اسے احمد بن محمد (بن الحسن) الحافظ نے، اسے محمد بن یحییٰ نے، اسے یعقوب بن ابراہیم بن سعد نے، اسے اس کے والد نے صالح سے، اس نے ابن شہاب سے، اسے عبد اللہ بن ثعلبہ بن صعیر نے خبر دی کہ فتح مانگنے والا ابو جہل تھا۔

اس نے قوم سے ملنے دقت کہا تھا کہ اے خدا ہم دودھڑوں میں سے جو بھی زیادہ قطع رحمی کرنے والا ہو اور جو بھی ہمارے لئے انجانی بات لے کر آیا ہو، کل اسے (میدان جنگ میں) جھکا دے اور شکست دے۔ اس کی فتح مانگنے کی یہی دعا تھی۔ اس پر اللہ تعالیٰ نے اس بارے میں یہ وحی نازل کی:

إِنْ تَسْتَفْتِحُوا فَقَدْ جَاءَكُمْ الْفَتْحُ

اس حدیث کو الحاکم ابو عبد اللہ نے اپنی صحیح میں القطعی سے روایت کیا ہے۔ اس نے ابن حنبل سے، اس نے اپنے والد سے اور اس نے یعقوب سے اس حدیث کی روایت کی ہے۔

۴۷۵۔ السدی اور الکشی کا قول ہے کہ جب مشرکین مکہ سے نبی کریم ﷺ کی طرف نکلے تو انہوں نے کعبے کے پردے تھام لئے اور یہ دعا کی کہ اے اللہ، دونوں جوں میں سے بلند تر فوج کی مدد کر، اور دو گروہوں میں سے زیادہ ہدایت یافتہ گروہ کی مدد کر، اور دو جماعتوں میں سے زیادہ کرامت اور عزت والی جماعت کی مدد کر اور دودنیوں میں سے زیادہ افضل دین کی حمایت اور مدد کر۔ اس پر اللہ تعالیٰ نے یہ آیت نازل کی۔

۴۷۶۔ عکرمہ کا قول ہے کہ مشرکوں نے کہا تھا: یا اللہ جو کچھ محمد ﷺ لے کر آئے ہیں ہم اسے نہیں جانتے، پس حق کے ساتھ ہم دونوں کے درمیان فیصلہ کر دے۔ اس پر اللہ تعالیٰ نے ”إِنْ تَسْتَفْتِحُوا“ والی آیت نازل کی۔

قول خداوندی:

يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ (الآية ۲۷)

اے ایمان والو! نہ تو خدا اور رسول کی امانت میں خیانت کرو۔

۴۷۷۔ یہ آیت ابو لبابہ بن عبد الممنذ الرضاری کے بارے میں نازل ہوئی ہے اس کا شان نزول یہ ہے کہ نبی کریم ﷺ نے بنو قریظہ یہودیوں کا اکیس رات کا محاصرہ کئے رکھا تو انہوں نے اپنے برادر قبیلہ بنو نضیر کے ساتھ کی گئی شرائط پر صلح کی درخواست کی تاکہ وہ اپنے بھائیوں کے پاس شام میں اذرعات اور اریحاء کی طرف نکل جائیں۔ آپ ﷺ نے یہ درخواست قبول کرنے سے انکار کیا اور سعد بن معاذ کے فیصلے قلعوں سے نیچے آنے کے سوا اور بات قبول نہیں کی۔ انہوں نے قلعوں سے نیچے اترنے سے انکار کیا اور کہا کہ ہماری طرف ابو لبابہ کو بھیجئے۔ ابو لبابہ ان کے خیر خواہ تھے، کیونکہ اس کا مال و عیال اور بچے ان ہی کے پاس تھے۔ رسول اللہ ﷺ نے ابو لبابہ کو بھیج دیا۔ یہود نے ابو لبابہ سے پوچھا اے ابو لبابہ، تمہاری کیا رائے ہے، کیا ہم سعد بن معاذ کی ثالثی پر قلعوں سے نیچے اتر آئیں۔ ابو لبابہ نے گلے کی طرف ہاتھ سے اشارہ کر کے بتایا کہ یہ ذبح ہوگا اس لئے ایسا نہ کرو۔

ابولہابہ کا کہنا ہے کہ اللہ کی قسم فوراً ہی احساس ہوا کہ میں نے اللہ اور اس کے رسول ﷺ کی خیانت کی ہے۔ اس پر یہ آیت نازل ہوئی۔ جب یہ آیت نازل ہوئی تو اس نے اپنے آپ کو مسجد کے ستونوں میں سے ایک ستون کے ساتھ باندھ دیا اور کہا کہ اللہ کی قسم میں نہ کچھ کھاؤں گا اور نہ پیوں گا، یہاں تک مر جاؤں۔ یا اللہ تعالیٰ میری توبہ قبول کرے۔ یہ سات دن اسی طرح رہے۔ اس نے کھانا چکھتا تک نہیں۔ یہاں تک کہ اس پر غشی طاری ہو گئی۔ تب اللہ تعالیٰ نے اس کی توبہ قبول کی۔ اسے بتایا گیا کہ تیری توبہ قبول ہو گئی ہے تو اس نے کہا کہ اللہ کی قسم میں اپنے آپ کو تب تک نہیں کھولوں گا جب تک رسول اللہ ﷺ خود آ کر مجھے نہ کھول دیں۔ رسول اللہ ﷺ تشریف لائے، آپ ﷺ نے اپنے دست مبارک سے اسے کھولا۔ اس کے بعد ابولہابہ نے کہا کہ میری توبہ تب مکمل ہوگی جب اس قوم کے گھر سے ہجرت کروں جہاں مجھ سے یہ گناہ سرزد ہوا ہے اور یہ کہ میں اپنے مال و دولت سے دستبردار ہو جاؤں۔ رسول اللہ ﷺ نے فرمایا کہ اپنے مال کا تیسرا حصہ صدقہ کرنا تمہارے لئے کافی ہے۔

قول خداوندی:

وَإِذْ قَالُوا اللَّهُمَّ إِنْ كَانَ هَذَا هُوَ الْحَقُّ (الانبیاء ۳۲، ۳۳)

اور جب انہوں نے کہا کہ اے خدا اگر یہ قرآن تیری طرف سے برحق ہے۔

۴۷۸۔ اہل تفسیر کا قول ہے کہ یہ آیت النضر بن الحارث کے بارے میں نازل ہوئی ہے۔ اسی

شخص نے کہا تھا کہ اگر جو کچھ محمد کہتے ہیں سچ اور حق ہے تو اللہ مجھ پر آسمان سے پتھر برسا دے۔

۴۷۹۔ ہمیں محمد بن احمد بن جعفر نے، اسے محمد بن عبد اللہ بن محمد بن الحکم نے، اسے محمد بن یعقوب

الشیبانی نے، اسے احمد بن النضر بن عبد الوہاب نے، اسے عبید اللہ بن معاذ نے، اسے اس کے والد نے،

اسے شعبہ نے عبد الحمید صاحب الزیادی سے روایت کر کے خبر دی کہ اس نے انس بن مالک کو کہتے سنا کہ

ابو جہل نے کہا:

اللَّهُمَّ إِنْ كَانَ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا حِجَارَةً مِّنَ

السَّمَاءِ أَوْ ائْتِنَا بِعَذَابٍ أَلِيمٍ

یعنی اے اللہ اگر یہ (دین اسلام) تیری طرف سے حق ہے تو ہم پر آسمان سے پتھر

برسا، یا ہمیں دردناک عذاب دے۔

اس پر یہ آیت نازل ہوئی:

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ..... (الآیۃ)

یعنی اللہ تعالیٰ انہیں تب تک نہیں عذاب نہیں دے گا جب تک آپ ﷺ ان میں

موجود ہیں۔

اس حدیث کو امام بخاریؒ نے احمد بن النضر سے روایت کیا ہے اور امام مسلمؒ نے اسے عبداللہ بن معاذ سے روایت کیا ہے۔

قول خداوندی:

وَمَا كَانَ صَلَاةُهُمْ عِنْدَ الْبَيْتِ إِلَّا مُكَاءً وَتَصَدِيَةً (الآیہ ۳۵)

اور ان لوگوں کی نماز خانہ کعبہ کے پاس سیٹیاں اور تالیاں بجانے کے سوا کچھ نہ تھی۔

۳۸۰۔ ہمیں ابواسامعیل بن ابی عمرو النیسابوری نے، اسے حمزہ بن شیبہ المعمری نے، اسے عبداللہ ابراہیم بن بالویہ نے، اسے ابوالحسنی معاذ بن الحنفی نے، اسے عمرو نے، اسے اس کے والد نے خبر دی کہ انہیں قرۃ نے عطیہ سے، اس نے ابن عمر سے روایت کر کے بتایا کہ لوگ خانہ کعبہ کا طواف کرتے ہوئے تالیاں بجاتے تھے۔ راوی نے تالی بجا کر دکھایا اور سیٹیاں بجاتے تھے۔ راوی نے سیٹیاں بجا کر سنایا اور اپنے گال زمین پر ٹیکتے تھے۔ اس پر یہ آیت نازل ہوئی۔

قول خداوندی:

إِنَّ الَّذِينَ كَفَرُوا يَنْفُثُونَ أَمْوَالَهُمْ..... (الآیہ ۳۶)

جو لوگ کافر ہیں اپنا مال خرچ کرتے ہیں۔

۳۸۱۔ مقاتل اور الکلی کا قول ہے کہ یہ آیت غزوہ بدر کے دن کھانے کا اہتمام کرنے والوں کے بارے میں نازل ہوئی ہے۔ یہ بارہ آدمی تھے۔ ابوجہل بن ہشام، ربیعہ کے دو بیٹے عتبہ اور شیبہ، حجاج کے دو بیٹے نبیہ اور منبہ، ابوالجتر بن ہشام، النضر بن الحارث، حکیم بن حزام، ابی بن خلف، زید بن الاسود، الحارث بن عامر بن نوفل اور العباس بن عبدالمطلب۔ یہ سب کے سب قریشی تھے۔ ان میں سے ہر شخص روزانہ دس اونٹ ذبح کرتا تھا۔

۳۸۱م۔ سعید بن جبیر اور ابن ابزی کا قول ہے کہ یہ آیت ابوسفیان بن حرب کے بارے میں نازل ہوئی ہے۔ اس نے جنگ اُحد کے موقع پر دو ہزار حبشی کرائے پر لئے تاکہ نبی اکرم ﷺ کے خلاف جنگ کرے۔ یہ ان کے علاوہ تھے جو عربوں میں سے رضا کارانہ طور پر لڑائی میں شریک ہوئے۔ کعب بن مالک نے انہی کے بارے میں یہ اشعار کہے ہیں:

فَجِئْنَا إِلَى مَوْجٍ مِنَ الْبَحْرِ وَسَطِهِ

أَحَابِيْشٍ مِنْهُمْ حَاسِرٌ وَمَقْنَعٌ

ثَلَاثَةَ آلَافٍ وَنَحْوَهُ نَصِيَّةٌ

ثَلَاثَ مِائِينَ اَنْ كُتِرْنَا فَاَرْبَعٌ

ہم سمندر کی موج کے وسط میں آ گئے۔ یہ حبشیوں کا لشکر تھا۔ ان میں جو بغیر خود کے اور خود والے تھے وہ تین ہزار تھے۔ اور ہم بچے کھچے تھوڑے سے تھے۔ تین سوہوں کے یا زیادہ سے زیادہ چار سو۔

۳۸۲۔ الحکم بن عتیبہ کا قول ہے کہ ابوسفیان نے جنگ اُحد میں مشرکین پر چالیس اوقیہ سونا خرچ

کیا۔ اسی کے بارے میں یہ آیت نازل ہوئی۔

۳۸۳۔ محمد بن اسحاق نے اپنے آدمیوں سے روایت کیا ہے کہ غزوہ بدر کے دن قریش کو شکست

ہوئی اور بچے کھچے لوگ واپس مکہ لوٹے اور ابوسفیان بھی اپنا قافلہ لے کر لوٹا تو عبد اللہ بن ابی ربیعہ، عکرمہ بن ابی جہل، صفوان بن امیہ، قریش کے ان لوگوں کو ساتھ لے کر نکلے، جن کے آباء اور بھائی بند بدر کے معر کے میں مارے گئے تھے۔ انہوں نے ابوسفیان سے بات کی اور ان لوگوں سے بات کی جن کا اس تجارتی قافلے میں حصہ تھا۔ انہوں نے کہا کہ اے معشر قریش، محمد نے تمہیں گالی دی ہے اور تمہارے اختیار یعنی بڑے بڑے معزز لوگوں کو قتل کر دیا ہے۔ تم اس مال سے ہماری مدد کرو جو اس کے خلاف جنگ میں خرچ ہوا ہے۔ ممکن ہے کہ ہم اس سے اپنے مقتولوں کا انتقام لے سکیں۔ انہوں نے ایسا ہی کیا۔ اس پر اللہ تعالیٰ نے یہ آیت نازل کی۔

قول خداوندی:

يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ..... (الآية ۶۴)

اے نبی! خدا تم کو اور مومنین کو جو تمہارے پیرو ہیں کافی ہیں۔

۳۸۴۔ ہمیں ابوبکر بن الحارث نے، اسے ابوالشیخ الحافظ نے، اسے احمد بن عمرو بن عبد الحلق

نے، اسے صفوان بن المغلس نے، اسے اسحاق بن بشر نے، اسے خلف بن خلیفہ نے انس بن ابی ہاشم الزماني سے، اس نے سعید بن جبیر سے اور اس نے ابن عباس رضی اللہ تعالیٰ عنہ سے روایت کر کے خبر دی کہ رسول اللہ ﷺ کے ساتھ ۳۹ آدمی مسلمان ہوئے۔ پھر حضرت عمر رضی اللہ تعالیٰ عنہ بھی اسلام لائے اور ان کی تعداد چالیس ہو گئی تو جبریل اللہ تعالیٰ کا فرمان لے کر نازل ہوئے:

يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ..... (الآية ۶۵)

قول خداوندی:

مَا كَانَ لِنَبِيٍّ أَنْ يَكُونَ لَهُ أَسْرَى..... (الآية ۶۷)

پیغمبر کو شایان نہیں کہ اس کے قبضے میں قیدی رہیں.....

۳۸۵۔ مجاہد کا قول ہے کہ حضرت عمر رضی اللہ تعالیٰ عنہ کسی رائے کا اظہار کرتے تو ان کی رائے آسمان سے اترنے والی وحی کے مطابق ہوتی تھی۔ رسول اللہ ﷺ نے بدر کے قیدیوں کے بارے میں مشورہ طلب فرمایا تو مسلمانوں نے عرض کیا کہ یا رسول اللہ ﷺ (یہ قیدی آپ ﷺ کے چچا زاد ہیں۔ انہیں فدیہ لے کر رہا کر دیجئے۔ اس پر حضرت عمر رضی اللہ تعالیٰ عنہ نے کہا، یا رسول اللہ ﷺ) انہیں قتل کر دیجئے۔ راوی کا کہنا ہے کہ اس پر یہ آیت

مَا كَانَ إِبْرَاهِيمَ أَنْ يَكُونَ لَهُ أَسْرَىٰ حَتَّىٰ يُثَخَّرَ فِي الْأَرْضِ نازل ہوئی

۳۸۶۔ ابن عمر رضی اللہ تعالیٰ عنہ کا قول ہے کہ رسول اللہ ﷺ نے قیدیوں کے معاملے میں حضرت ابو بکر رضی اللہ تعالیٰ عنہ سے رائے لی تو انہوں نے کہا کہ یہ لوگ آپ کی قوم اور آپ کا خاندان ہیں۔ انہیں رہا کر دیجئے۔ آپ ﷺ نے حضرت عمر رضی اللہ تعالیٰ عنہ سے مشورہ طلب کیا تو انہوں نے کہا کہ ان کو قتل کر دیجئے۔ رسول اللہ ﷺ نے ان قیدیوں کو فدیہ لے کر چھوڑ دیا۔ اس پر اللہ تعالیٰ نے یہ آیت نازل کی:

راوی کا کہنا ہے کہ نبی اکرم ﷺ حضرت عمر رضی اللہ تعالیٰ عنہ سے ملے تو آپ ﷺ نے فرمایا: بہت قریب تھا کہ تمہاری رائے کے خلاف عمل کر کے ہمیں کوئی مصیبت آ لیتی۔

۳۸۷۔ ہمیں ابو بکر احمد بن الحسین الحسیری نے، اسے حاجب بن احمد نے، اسے محمد بن حماد نے، اسے معاویہ بن الأعمش سے، اس نے عمرو بن مرہ سے، اس نے ابوسعیدہ سے اور اس نے عبد اللہ سے روایت کر کے خبر دی کہ جب معمر کہ بدر پیش آیا اور قیدی لائے گئے تو رسول اللہ ﷺ نے فرمایا: تم لوگ ان قیدیوں کے بارے میں کیا کہتے ہو، یعنی تمہاری کیا رائے ہے؟ حضرت ابو بکر رضی اللہ تعالیٰ عنہ نے کہا کہ یہ قیدی آپ ﷺ کی قوم اور خاندان کے لوگ ہیں، انہیں باقی رہنے دیجئے اور ان کا انتظار کیجئے۔ شاید اللہ تعالیٰ ان کی توبہ قبول کرے۔ حضرت عمر رضی اللہ تعالیٰ عنہ نے کہا کہ ان لوگوں نے آپ ﷺ کی تکذیب کی، آپ ﷺ کو گھر اور وطن سے نکالا، انہیں سامنے لائے اور ان کی گردنیں اڑا دیجئے۔ حضرت عبد اللہ بن رواحہ نے مشورہ دیا: یا رسول اللہ ﷺ (بہت زیادہ ایندھن والا کوئی جنگل دیکھئے، انہیں اس جنگل کے اندر داخل کیجئے۔ پھر ان پر آگ کا لاؤ مچائیے۔ حضرت عباس رضی اللہ تعالیٰ عنہ نے کہا: آپ ﷺ قطع رحمی کریں گے، یعنی انہیں قتل کر کے قطع رحمی ہوگی۔

رسول اللہ ﷺ خاموش رہے۔ آپ ﷺ نے ان کو کوئی جواب نہیں دیا۔ پھر گھر میں داخل ہوئے، کچھ لوگوں نے کہا کہ آپ ﷺ حضرت ابو بکر رضی اللہ تعالیٰ عنہ کی رائے قبول کریں گے۔ بعض لوگوں نے کہا کہ آپ ﷺ حضرت عمر رضی اللہ تعالیٰ عنہ کی رائے پر عمل کریں گے اور کچھ لوگوں نے کہا کہ آپ ﷺ عبد اللہ

بن رواحہ کی رائے کے مطابق فیصلہ کریں گے۔ اس کے بعد رسول اللہ ﷺ باہر نکلے اور فرمایا کہ اللہ تعالیٰ بے شک بعض لوگوں کا دل اس قدر نرم کر دیتا ہے کہ وہ دودھ سے بھی نرم ہو جاتا ہے اور اللہ عزوجل بعض لوگوں کے دل اس قدر سخت کر دیتا ہے کہ وہ پتھر سے بھی زیادہ سخت ہو جاتا ہے۔ اے ابوبکر آپ کی مثال تو حضرت ابراہیمؑ کی سی ہے۔ جنہوں نے کہا تھا کہ:

فَمَنْ تَبَعْنِي فَإِنَّهُ مِنِّي وَمَنْ عَصَانِي فَإِنَّكَ أَنْتَ الْعَزِيزُ الْحَكِيمُ
یعنی جس کسی نے میری پیروی کی وہ تو میرا ہے، لیکن جس نے میری نافرمانی کی تو،
تو غفور رحیم ہے۔ نیز آپ کی مثال عیسیٰؑ کی سی ہے، جنہوں نے کہا تھا کہ:
إِنْ تُعَذِّبُهُمْ فَإِنَّهُمْ عَبْدُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ
یعنی اگر تو انہیں عذاب دے تو وہ تیرے بندے ہیں اور اگر تو انہیں معاف کر دے
تو غالب حکمت والا ہے۔ اے عمر، آپ کی مثال حضرت موسیٰؑ کی سی ہے، جنہوں
نے کہا تھا:

رَبَّنَا أَطْمَسَ عَلَى أَمْوَالِهِمْ وَاشْتَدَّ عَلَى قُلُوبِهِمْ
اے رب، ان کے اموال پر تباہی لا اور ان کے دلوں پر سختی کر، اور اے عمر آپ کی
مثال حضرت نوحؑ کی سی ہے، جنہوں نے کہا تھا:

رَبِّ لَا تَذَرْ عَلَى الْأَرْضِ مِنَ الْكَافِرِينَ ذِبَابًا
اے رب، روئے زمین پر کافروں میں سے کسی کو زندہ نہ چھوڑ۔ اس کے بعد رسول
اللہ ﷺ نے فرمایا: تم لوگ اس وقت زیر بار ہو۔ لہذا تم میں سے کوئی بھی فدیہ کے
بغیر یا گردن زدنی کے بغیر نہ لوٹے گا۔ راوی کا کہنا ہے کہ اس پر اللہ تعالیٰ نے یہ
آیت

مَا كَانَ لِجَيْشٍ أَنْ يَأْكُلُوا لَحْمَ الْبَاقِيَةِ لَهُمْ أَصْرُهُمْ حَتَّى يَبْلُغُوا الخ
آخری تین آیات

۳۸۸۔ ہمیں عبدالرحمن بن حمدان العدل نے، اسے احمد بن جعفر بن مالک نے، اسے عبداللہ بن
احمد بن ضبیل نے، اسے اس کے والد نے، اسے ابونوح قرقاد نے، اسے عکرمہ بن عمار نے، اسے سماک الحنفی
ابوزمیل نے، اسے ابن عباس رضی اللہ تعالیٰ عنہ اور اسے عمر بن الخطاب نے خبر دی۔ انہوں نے کہا کہ جب
بدر کا معرکہ پیش آیا اور فوجوں کی ٹڈی بھڑھوئی تو اللہ تعالیٰ نے مشرکین کو شکست دی، ان میں سے ستر آدمی
مارے گئے اور ان میں ستر آدمی قیدی بنائے گئے۔ رسول اللہ ﷺ نے ابوبکر، عمر اور علی رضی اللہ تعالیٰ عنہم سے
مشورہ کیا۔ ابوبکر رضی اللہ تعالیٰ عنہ نے کہا کہ اے اللہ کے نبی (ﷺ) یہ لوگ چچا زاد، خاندان کے لوگ اور

بھائی بند ہیں۔ میری رائے یہ ہے کہ آپ ﷺ ان سے فدیہ لیں تاکہ ہم ان سے جو کچھ لیں وہ ہماری قوت کا سبب بنے، جسے ہم کافروں کے خلاف استعمال کریں گے۔ ممکن ہے اللہ تعالیٰ انہیں اسلام قبول کرنے کی توفیق اور ہدایت دے تو یہ لوگ ہمارے دست و بازو بنیں گے۔

پھر رسول اللہ ﷺ نے پوچھا کہ اے عمر بن الخطاب، آپ کی کیا رائے ہے؟ حضرت عمر رضی اللہ تعالیٰ عنہ نے جواب دیا کہ واللہ میری رائے ابوبکر کی رائے کے موافق نہیں ہے، میری رائے یہ ہے کہ مجھے فلاں شخص پر اختیار دیجئے جو عمر کا قرابت دار ہے، تو میں اس کی گردن مار دوں گا۔ حضرت علی کو عقل پر اختیار دیجئے کہ وہ اس کی گردن اڑا دیں اور حضرت حمزہ کو فلاں شخص، اپنے بھائی پر اختیار دیجئے کہ وہ اس کی گردن مارے تاکہ اللہ تعالیٰ جان لے کہ ہمارے دلوں میں مشرکوں کے لئے کوئی نرم گوشہ نہیں ہے۔ یہ ان مشرکوں کے سر کردہ، سردار اور رہنماء ہیں۔

رسول اللہ ﷺ نے حضرت ابوبکر رضی اللہ تعالیٰ عنہ کی رائے کو پسند کیا اور میری رائے کو پسند نہیں فرمایا اور ان قیدیوں سے فدیہ لے لیا۔ جب اگلی صبح ہوئی تو حضرت عمر رضی اللہ تعالیٰ عنہ کا کہنا ہے کہ میں صبح ہی نبی اکرم ﷺ کی طرف چلا گیا۔ کیا دیکھتا ہوں کہ آپ ﷺ بیٹھے ہیں اور ابوبکر صدیق رضی اللہ تعالیٰ عنہ بھی ساتھ ہیں۔ دونوں حضرات رو رہے ہیں۔ میں نے عرض کی: اے اللہ کے رسول ﷺ مجھے بتائیے کہ آپ ﷺ اور آپ ﷺ کے دوست کیوں رو رہے ہیں؟ اگر مجھ سے بھی ممکن ہو تو میں بھی رو دوں گا۔ اگر مجھے رونا نہ آیا تو میں آپ ﷺ کے رونے پر رونے کا اظہار کروں گا۔

نبی کریم ﷺ نے فرمایا کہ میں تو تمہارے ساتھیوں کے فدیہ لینے کے مشورہ دینے پر رو رہا ہوں۔ مجھ پر عذاب پیش کیا گیا ہے جو اس درخت سے بھی قریب تر ہے جو یہ قریب ہے۔ اللہ عزوجل نے یہ وحی نازل کی ہے:

مَا كَانَ لِنَبِيٍّ أَنْ يَكُونَ لَهُ إِسْرَىٰ حَتَّىٰ يُفْخِرَ فِي الْأَرْضِ لَمَْسْكُمْ
فِيمَا أَخَذْتُمْ عَذَابٌ عَظِيمٌ

یعنی کسی نبی کے لئے یہ سزاوار نہیں کہ وہ زمین میں پوری طرح خون بہائے بغیر قیدی بنالے۔ اگر اللہ کی طرف سے پہلے سے لکھی ہوئی تحریر نہ ہوتی تو تم نے جو فدیہ لیا ہے، اس پر تمہیں بہت بڑی سزا ملتی۔

اس حدیث کو امام مسلمؒ نے اپنی صحیح میں ھناد بن السری سے، اس نے ابن مبارک سے، اور اس نے عکرمہ بن عمار سے روایت کیا ہے۔

قول خداوندی:

يَا أَيُّهَا النَّبِيُّ قُلْ لِمَنْ فِي آيِدِيكُمْ (الآية ۷۰)
اے پیغمبر جو قیدی تمہارے ہاتھ میں (گرفتار) ہیں ان سے کہہ دو۔

۲۸۹۔ الکھمی کا قول ہے کہ یہ حدیث العباس بن عبد المطلب، عقیل بن ابی طالب اور نوفل بن الحارث کے بارے میں نازل ہوئی ہے۔ اس کا شان نزول یہ ہے کہ حضرت عباس رضی اللہ تعالیٰ عنہ غزوہ بدر کے دن قیدی بنا لئے گئے تھے۔ ان کے پاس اس وقت بیس اوقیہ سونا تھا اور وہ یہ سونا لے کر بدر اس لئے گئے تھے کہ اس سے لوگوں کو کھانا کھلائیں۔ یہ ان دس اشخاص میں سے ایک تھے جنہوں نے بدر کی لڑائی میں شریک ہونے والوں کو کھانا کھلانے کا ذمہ لے لیا تھا۔ قید ہونے تک ان کی کھانا کھلانے کی باری نہیں آئی تھی۔ چنانچہ ان کے ساتھ ان کی یہ رقم بھی لے لی گئی اور اسے ان سے رسول اللہ ﷺ نے لے لیا۔ حضرت عباس رضی اللہ تعالیٰ عنہ کا کہنا ہے کہ میں نے رسول اللہ ﷺ سے بات کی کہ انہوں نے مجھ سے چوبیس اوقیہ سونا لیا ہے۔ اس میں سے دس اوقیہ سونا فدیہ لے لیں۔ آپ ﷺ نے یہ ماننے سے انکار کر دیا۔ آپ ﷺ نے فرمایا کہ رہی اس رقم کی بات جو تم نے ہمارے خلاف استعمال کرنے کے لئے مخصوص کی ہے، اس کے بارے میں تمہاری بات نہیں مانی جاسکتی۔ آپ ﷺ نے میرے بھتیجے عقیل بن ابی طالب کے فدیہ کے طور پر بیس اوقیہ سونا زادہ عائد کیا۔

میں نے آپ ﷺ سے کہا کہ اللہ کی قسم آپ ﷺ نے مجھے عمر بھر کے لئے قریش اور لوگوں کے سامنے دست سوال دراز کرنے کے لئے چھوڑا تو آپ ﷺ نے فرمایا کہ وہ سونا کہاں ہے جو تم نے بدر کی طرف روانہ ہونے سے پہلے ام فضل کے حوالے کیا تھا اور تم نے اس سے کہا تھا کہ اگر مجھے کوئی حادثہ پیش آیا تو یہ سونا تیرے لئے، عبد اللہ فضل اور ہم کے لئے ہے۔ حضرت عباس رضی اللہ تعالیٰ عنہ نے کہا کہ میں نے آپ ﷺ سے پوچھا کہ اس کا کیسے پتہ چل گیا؟ آپ ﷺ نے فرمایا کہ مجھے اللہ تعالیٰ نے اطلاع دے دی۔ تو میں نے کہا کہ میں گواہی دیتا ہوں کہ آپ ﷺ سچے ہیں۔ میں نے واقعی سونا اس کے حوالے کیا تھا اور اللہ کے سوا کسی کو اس کی خبر نہ تھی۔ پس میں گواہی دیتا ہوں کہ لا الہ الا اللہ وانک رسول اللہ۔ یعنی اللہ کے سوا اور کوئی معبود نہیں اور بے شک آپ ﷺ اللہ کے رسول ہیں۔

حضرت عباس رضی اللہ تعالیٰ عنہ کا کہنا ہے کہ اللہ تعالیٰ نے مجھے کہیں زیادہ دولت دی جو مجھ سے لی گئی تھی۔ انہوں نے نیز کہا کہ بیس غلام جن کے ساتھ بیس اوقیہ سونے کے بدلے بہت سامال بھی ملا۔ میں اپنے رب سے مغفرت کی توقع رکھتا ہوں۔

سورة براءة

بسم اللہ الرحمن الرحیم

قول خداوندی:

وَإِنْ نَكَثُوا إِيمَانَهُمْ مِّنْ بَعْدِ عَهْدِهِمْ..... (الآية ۱۲)
اور اگر عہد کرنے کے بعد اپنی قسموں کو توڑ ڈالیں۔

۳۹۰۔ ابن عباس رضی اللہ تعالیٰ عنہ کا قول ہے کہ یہ آیت ابوسفیان بن حرب، الحارث بن ہشام، سہیل بن عمرو، عکرمہ بن ابی جہل اور ان تمام رؤسائے قریش کے بارے میں نازل ہوئی ہے جنہوں نے عہد شکنی کی تھی اور رسول اکرم ﷺ کے مکہ سے نکالنے کی جدوجہد کی تھی۔

قول خداوندی:

مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ..... (الآية ۱۷)
مشرکوں کو زیبا نہیں کہ خدا کی مسجدوں کو آباد کریں۔

۳۹۱۔ مفسرین کا کہنا ہے کہ بدر کے معرکے کے دن جب حضرت عباس قید بنا لئے گئے تو مسلمان ان کے پاس آئے اور انہیں ان کے اللہ کے کفر اور قطع رحمی پر شرم دلائی۔ حضرت علی رضی اللہ تعالیٰ عنہ نے ان کے ساتھ تلخ کلامی کی۔ اس پر عباس نے کہا کہ تمہیں کیا ہو گیا کہ تم ہماری برائیوں کا تو ذکر کرتے ہو، لیکن ہماری خوبیوں کا نام نہیں لیتے؟ حضرت علی رضی اللہ تعالیٰ عنہ نے ان سے کہا کہ کیا تمہاری کچھ خوبیاں بھی ہیں؟ عباس نے کہا کہ ہاں، خوبیاں بھی ہیں۔ ہم مسجد حرام کی تعمیر کرتے ہیں، کعبہ کی حجابت کرتے ہیں اور حاجیوں کو پانی پلاتے ہیں اور رنج زدہ لوگوں کو تکلیفوں سے چھٹکارا دلاتے ہیں۔ اس پر اللہ تعالیٰ نے حضرت عباس کا ذکر کرتے ہوئے یہ آیت نازل کی:

قول خداوندی:

أَجْعَلْنُم سِقَايَةَ الْحَاجِّ وَعِمَارَةَ الْمَسْجِدِ..... (الآية ۱۹)
کیا تم نے حاجیوں کو پانی پلانا اور مسجد محترم (یعنی خانہ کعبہ) کو آباد کرنا اس شخص

کے اعمال جیسا خیال کیا ہے۔

۴۹۲۔ ہمیں ابواسحاق الثعالبیؒ نے، اسے عبداللہ بن حامد الوزان نے، اسے احمد بن محمد (بن جعفر) بن عبداللہ المنادی نے، اسے ابوداؤد سلیمان بن الاشعث نے، اسے ابوتوبہ الربیع بن نافع الکلی نے اور اسے معاویہ بن سلام نے زید بن سلام سے، اس نے ابی سلام سے، اسے نعمان بن بشیر نے خبر دی کہ اس نے کہا کہ میں منبر رسول ﷺ کے پاس تھا کہ ایک شخص نے کہا کہ حاجیوں کو پانی پلانے کے بعد مجھے اس کی پرواہ نہیں کہ کوئی اور عمل کروں یا نہ کروں۔ ایک دوسرے شخص نے کہا کہ مسجد حرام کی تعمیر کے بعد مجھے اس بات کی کوئی پرواہ نہیں کہ کوئی عمل کروں یا نہ کروں اور تیسرے آدمی نے کہا کہ اللہ کی راہ میں جہاد کرنا ان چیزوں سے افضل ہے، جن کا تم نے ذکر کیا ہے۔ اس پر حضرت عمر رضی اللہ تعالیٰ عنہ نے ان کو ڈانسا اور ان سے کہا کہ منبر رسول ﷺ کے پاس اپنی آوازیں بلند نہ کرو۔ خاص کر جب آج جمعہ بھی ہے۔ لیکن میں نماز ادا کرنے کے بعد رسول اللہ ﷺ کے پاس گیا اور آپ ﷺ سے تمہارے مابین اختلافی باتوں کے بارے میں فتویٰ پوچھا۔ آپ ﷺ نے فتویٰ دیا۔ اس پر اللہ تعالیٰ نے یہ آیت نازل کی:

أَجَعَلْتُمْ سِقَايَةَ الْحَاجِّ وَاللَّهُ لَا يَهْدِي الْقَوْمَ الظَّالِمِينَ

اس حدیث کو امام مسلمؒ نے الحسن بن علی الجلوانی سے اور اس نے ابوتوبہ سے روایت کیا ہے۔ ۴۹۳۔ الوالبی کی روایت میں ابن عباس رضی اللہ تعالیٰ عنہ کا قول ہے کہ غزوہ بدر کے موقع پر جب العباس بن عبدالمطلب قیدی بنائے گئے تو انہوں نے کہا کہ تم نے اگر اسلام قبول کرنے، ہجرت کرنے اور جہاد میں ہم پر سبقت حاصل کی تو ہمیں مسجد حرام کی تعمیر، حاجیوں کو پانی پلانے اور دکھی لوگوں کو تکالیف سے نجات دلوانے میں سبقت حاصل ہے۔ اس پر اللہ تعالیٰ نے یہ آیت نازل کی:

أَجَعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ (الآیة)

۴۹۴۔ الحسن، الشعمی اور القرظی کا قول ہے کہ یہ آیت حضرت علی، العباس اور طلحہ بن شیبہ کے بارے میں نازل ہوئی ہے۔ اس کا شان نزول یہ ہے کہ ان حضرات نے باہم فخر جتایا۔ طلحہ نے کہا کہ میں صاحب البیت یعنی میں خانہ کعبہ کا متولی ہوں۔ میرے ہاتھ میں اس کی چابی ہے (میں چاہوں تو اس میں رات گزار سکتا ہوں) اور میرے ہی پاس اس گھر کے کپڑے ہیں۔ العباس نے کہا کہ میں حاجیوں کو پانی پلانے کا ذمہ دار ہوں اور علی نے کہا کہ مجھے معلوم نہیں کہ تم دونوں کیا کہتے ہو۔ میں نے دوسرے لوگوں سے چھ ماہ پیشتر نماز پڑھی ہے اور میں صاحب جہاد ہوں۔ اس پر اللہ تعالیٰ نے یہ آیت نازل کی۔

۴۹۵۔ ابن سیرین اور مرۃ الہمدانی کا قول ہے کہ حضرت علی رضی اللہ تعالیٰ عنہ نے حضرت عباس رضی اللہ تعالیٰ عنہ سے کہا کہ تم ہجرت کیوں نہیں کرتے اور نبی اکرم ﷺ کے ساتھ کیوں نہیں ملتے؟ تو انہوں

نے جواب دیا کہ کیا میں ہجرت سے زیادہ افضل کام نہیں کر رہا۔ کیا میں بیت اللہ کے حاجیوں کو پانی نہیں پلاتا اور مسجد حرام کی تعمیر نہیں کرتا۔ اس پر یہ آیت نازل ہوئی اور یہ قول خداوندی ”الَّذِينَ آمَنُوا وَهَاجَرُوا وَجَاهَدُوا“ بھی نازل ہوا۔

قول خداوندی:

يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ اسْتَحْبُوا الْكُفْرَ عَلَى الْإِيمَانِ (الآية ۲۳)

اے اہل ایمان! اگر تمہارے (ماں) باپ اور (بہن) بھائی ایمان کے مقابل کفر کو پسند کریں تو ان سے دوستی نہ رکھو۔

۳۹۶۔ الکلمی کا قول ہے کہ جب رسول اللہ ﷺ کو مدینہ کی طرف ہجرت کا حکم دیا گیا تو ایک آدمی اپنے باپ، اپنے بھائی اور اپنی بیوی سے کہنے لگا کہ ہمیں تو ہجرت کا حکم دیا گیا ہے۔ لوگوں میں سے بعض ایسے تھے جو اس کام کے لئے جلدی کرنے لگے اور انہیں یہ کام پسند آیا۔ کچھ لوگ ایسے بھی تھے جنہیں ان کی بیویاں، عیال اور بچوں کی محبت دامن گیر رہی۔ وہ کہتے تھے کہ ہم تمہیں واسطہ دیتے ہیں۔ تم ہمیں کسی اور کام کی دعوت دو۔ ورنہ (اس دعوت سے تو) تم ہم کو ضائع کر دو گے اور ہم ضائع ہو جائیں گے۔ پس اس پر رقت طاری ہوتی اور وہ اپنے اہل و عیال میں بیٹھا رہتا اور ہجرت کو ترک کر دیتا۔ ان لوگوں پر عتاب کرتے ہوئے یہ قول خداوندی نازل ہوا:

يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ (الآية)

نیز یہ آیت ان لوگوں کے بارے میں نازل کی گئی جنہوں نے مکہ سے ہجرت نہیں کی اور مکہ میں ہی پیچھے بیٹھے رہے۔ قول خداوندی ہے:

قُلْ إِنْ كَانَ آبَاءُكُمْ وَأَبْنَاؤُكُمْ..... فَتَرَبَّصُوا حَتَّى يَأْتِيَ اللَّهُ بِأَمْرٍ
یعنی اگر تم کو اپنے آباء اور اپنا زیادہ پیارے ہیں تو امر الہی یعنی جنگ اور فتح کا انتظار کرو۔

قول خداوندی:

يَا أَيُّهَا الَّذِينَ آمَنُوا إِنَّ كَثِيرًا مِنَ الْأَخْبَارِ (الآية ۳۴)
مومنو! (اہل کتاب کے) بہت سے عالم اور مشائخ۔

یہ آیت اہل کتاب کے علماء اور قاریوں کے بارے میں نازل ہوئی ہے۔ یہ لوگ اپنے ناسمجھ دار اور نادان لوگوں سے رشوتیں لیتے تھے۔ یہی ان کے کھانے پینے کا ذریعہ تھا جو وہ اپنے عوام سے لیا کرتے تھے۔

قول خداوندی:

وَالَّذِينَ يَكْنِزُونَ الذَّهَبَ وَالْفِضَّةَ (الایہ ۳۴)

اور جو لوگ سونا اور چاندی جمع کرتے ہیں۔

۳۹۷۔ ہمیں ابواسحاق المقری نے، اسے عبد اللہ بن حامد نے، اسے احمد بن محمد بن ابراہیم نے، اسے محمد بن نصیر نے، اسے عمرو بن زرارہ نے، اسے ہشیم نے اور اسے حصین نے زید بن وہب سے روایت کر کے خبر دی۔ اس نے کہا کہ میں الربذہ سے گزرا تو اچانک ابو ذر سے ملاقات ہو گئی۔ میں نے اس سے کہا کہ تم اس جگہ پر کیسے آئے؟ اس نے کہا کہ میں شام میں تھا، اس آیت کے بارے میں میرا اور معاویہ کا اختلاف ہو گیا:

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ

معاویہ کا کہنا تھا کہ یہ آیت اہل کتاب کے بارے میں نازل ہوئی ہے، میرا کہنا تھا کہ یہ آیت ہمارے اور اہل کتاب دونوں کے بارے میں نازل ہوئی ہے۔ اس مسئلے پر میرے اور ان کے درمیان خاصی بحث ہوئی۔ اس نے حضرت عثمان رضی اللہ تعالیٰ عنہ سے میری شکایت تحریری طور پر کی۔ عثمان رضی اللہ تعالیٰ عنہ نے مجھے لکھا کہ میں مدینہ آؤں۔ چنانچہ میں مدینہ آیا۔ لوگوں کا ہجوم مجھ پر اٹھ پڑا۔ یوں معلوم ہو رہا تھا کہ انہوں نے اس سے پہلے مجھے دیکھا ہی نہیں ہے۔ میں نے حضرت عثمان رضی اللہ تعالیٰ عنہ کا ذکر کیا۔ تو انہوں نے کہا کہ تم چاہو تو الگ رہو اور میرے قریب رہو۔ میں یہاں اسی لئے آیا ہوں۔ اگر وہ مجھ پر کسی جنبشی کو بھی امیر مقرر کریں تو میں ضرور اس کی بات سنوں گا اور اطاعت کروں گا۔

اس حدیث کو امام بخاری نے قتادہ سے، اس نے جریر سے، اور اس نے حصین سے روایت کیا ہے۔ نیز علی سے اور اس نے ہشیم سے بھی روایت کیا ہے۔ اس آیت کے بارے میں مفسروں میں اختلاف ہے۔ بعض مفسروں کی رائے میں یہ آیت بالخصوص اہل کتاب کے بارے میں نازل ہوئی ہے۔

۳۹۸۔ السدی کا قول ہے کہ یہ آیت اہل قبلہ کے بارے میں نازل ہوئی ہے۔

۳۹۹۔ الضحاک کا قول ہے کہ یہ آیت اہل کتاب اور مسلمانوں کے عوام کے بارے میں نازل

ہوئی ہے۔

۵۰۰۔ اس قول خداوندی کے بارے میں عطاء نے ابن عباس رضی اللہ تعالیٰ عنہ سے روایت کیا ہے کہ:

وَالَّذِينَ يَكْنِزُونَ الذَّهَبَ وَالْفِضَّةَ
مومنوں کے بارے میں نازل ہوئی ہے۔

۵۰۱۔ ہمیں ابوالحسن احمد بن ابراہیم النجار نے، اسے سلیمان بن ایوب الطبرانی نے، اسے محمد بن داؤد بن صدقہ نے، اسے عبد اللہ بن معافی نے اور اسے شریک نے محمد بن عبد اللہ المرادی سے، اس نے عمرو بن مرۃ سے، اس نے سالم بن ابی جعد سے اور اس نے ثوبان سے روایت کر کے خبر دی ہے۔ اس نے کہا کہ جب ”وَالَّذِينَ يَكْنِزُونَ الذَّهَبَ وَالْفِضَّةَ“ آیت نازل ہوئی تو رسول اللہ ﷺ نے فرمایا: ”تَبَّ لِلذَّهَبِ وَالْفِضَّةِ“ یعنی سونے اور چاندی پر ہلاکت ہو۔ صحابہ رضی اللہ تعالیٰ عنہم نے پوچھا یا رسول اللہ ﷺ ہم کونسا مال جمع کریں! آپ ﷺ نے فرمایا: ”شکر گزار دل، ذکر خدا کرنے والی زبان اور نیکو کار صالح بیوی۔“

قول خداوندی:

يَا أَيُّهَا الَّذِينَ آمَنُوا مَالَكُمْ إِذَا قِيلَ لَكُمْ..... (الآية ۳۸)
مومنو! تمہیں کیا ہوا کہ جب تم سے کہا جاتا ہے۔

۵۰۲۔ یہ آیت غزوہ تبوک کے موقع پر لوگوں کو جہاد پر ابھارنے اور آمادہ کرنے کے لئے نازل ہوئی۔ اس کا شان نزول یہ ہے کہ جب رسول اللہ ﷺ طائف اور غزوہ حنین سے واپس لوٹے تو آپ ﷺ نے رومیوں پر حملہ کرنے کے لئے جہاد کا حکم دیا۔ یہ زمانہ لوگوں کی تنگدستی اور بد حالی اور ملک میں قحط سالی کا تھا۔ ساتھ ہی گرمیوں کی شدت تھی۔ یہ وہ وقت تھا جب کھجور کے درختوں پر پھل آ یا تھا اور پھل پک رہے تھے۔ اس وقت لوگوں پر رومیوں پر حملہ کرنا بھاری گزر رہا تھا۔ انہیں سایہ پسند تھا اور گھروں میں رہنا پسند تھا اور مال کی محبت تھی۔ ان پر لڑائی کے لئے نکلنا شاق گزرا۔ جب اللہ تعالیٰ نے لوگوں کی گرانباری اور گراں قدمی کو محسوس کیا تو یہ آیت نازل کی۔

قول خداوندی:

انْفِرُوا خِفَافًا وَثِقَالًا..... (الآية ۴۱)
تم سبکبار ہو یا گراں بار (یعنی مال و اسباب تھوڑا رکھتے یا بہت گھروں سے) نکل آؤ۔

یہ آیت ان لوگوں کے بارے میں نازل ہوئی ہے کہ جنہوں نے کھیتی باڑی، کام کاج اور معاملے کی پریشانی کے پیش نظر جہاد پر نکلنے سے معذرت کی۔ اللہ تعالیٰ نے ان کی معذرت قبول کرنے سے انکار کیا اور ہر حال میں سوائے جہاد پر نکلنے کے کوئی بات قبول نہیں کی۔

۵۰۳۔ ہمیں محمد بن ابراہیم بن محمد بن یحییٰ نے، اسے ابو عمرو بن مطر نے، اسے ابراہیم بن علی نے،

اسے یحییٰ بن یحییٰ نے، اسے سفیان بن عیینہ نے ابن جرعان (یعنی علی بن زید) سے، اس نے انس سے روایت کر کے خبر دی۔ اس نے کہا کہ جب ابو طلحہ نے ”انْفِرُوا خِفَافًا وَثِقَالًا“ پڑھا تو اس نے کہا کہ اللہ تعالیٰ نے کسی کا عذر قبول نہیں کیا۔ پھر وہ شام کی طرف نکلے، یہاں تک کہ وہ وفات پا گئے۔

۵۰۴۔ السدی کا قول ہے کہ مقداد بن الاسود رسول اللہ ﷺ کے پاس آئے، ان کا جسم بڑا بھاری اور موٹا تھا۔ انہوں نے (اپنے فربہ بدن ہونے کی) شکایت کی اور آپ ﷺ سے (جہاد پر جانے) کی رخصت چاہی۔ اس پر یہ آیت نازل ہوئی۔ ”انْفِرُوا خِفَافًا وَثِقَالًا“ جب یہ آیت نازل ہوئی تو لوگوں پر اس کی یہ صورتحال گراں گزری تو اللہ تعالیٰ نے اس آیت کو منسوخ کیا اور یہ آیت نازل کی ”لَيْسَ عَلَى الضُّعَفَاءِ وَلَا عَلَى الْمَرْضَى“ اس کے بعد جہاد سے پیچھے رہ جانے والوں کے بارے میں یہ حکم نازل کیا۔ ان لوگوں کا تعلق منافقوں کے گروہ سے تھا۔ قول خداوندی ہے کہ:

لَوْ كَانَ عَرَضًا قَرِيبًا..... (الایۃ)

اور اللہ تعالیٰ کا قول:

لَوْ خَرَجُوا فِيكُمْ مَا زَادُواكُمْ إِلَّا خَبَالًا

یعنی اگر یہ منافق لوگ آپ ﷺ کے ساتھ نکل بھی پڑتے تو تمہیں خرابی دینے کے علاوہ کچھ نہ کرتے۔

اس کی صورت یہ بنی کہ رسول اللہ ﷺ جب اس مہم پر نکلے تو آپ ﷺ نے ثنیۃ الوداع پر پڑاؤ ڈالا اور عبد اللہ بن ابی نے اپنا پڑاؤ ذی جدہ میں ثنیۃ الوداع کے نیچے ڈالا۔ یہ دو پڑاؤں کے درمیان فاصلہ سے کم نہ تھا۔ جب رسول اللہ ﷺ آگے چل پرے تو عبد اللہ بن ابی بھی آپ ﷺ سے پیچھے رک گیا۔ جس طرح دوسرے منافق اور اہل ریب یعنی شک و شبہ کے شکار لوگ رک گئے۔ اس پر اللہ تعالیٰ نے اپنے نبی کی حوصلہ افزائی کے لئے یہ آیت نازل کی:

لَوْ خَرَجُوا فِيكُمْ مَا زَادُواكُمْ إِلَّا خَبَالًا..... (الایۃ)

یعنی اگر یہ منافق لوگ آپ ﷺ کے ساتھ مل کر نکلتے بھی تو سوائے خرابی کے تمہارے لئے اور کچھ نہ کرتے۔

قول خداوندی:

وَمِنْهُمْ مَّنْ يَقُولُ اِنَّكَ لَبِیْ وَلَا تَفْتِنِی..... (الایۃ ۴۹)

اور ان میں کوئی ایسا بھی ہے جو کہتا ہے کہ مجھے تو اجازت ہی دیجئے اور آفت میں نہ ڈالے۔

۵۰۵۔ یہ آیت جد بن قیس منافق کے بارے میں نازل ہوئی ہے۔ اس کا شان نزول یہ ہے کہ جب رسول اللہ ﷺ نے غزوہ تبوک کے لئے تیاری کی تو آپ ﷺ نے اس سے کہا کہ اے ابو وہب، کیا تم رومیوں پر حملہ کر کے ان کے بچوں کو غلام اور لونڈیاں بنانے میں دلچسپی رکھتے ہو۔ بنی الاصرہ سے مراد یہاں رومی قوم ہے۔ تو اس نے جواب دیا کہ یا رسول اللہ ﷺ (ﷺ) میری قوم جانتی ہے کہ میں عورتوں کا رسیا شخص ہوں۔ مجھے اس بات کا اندیشہ ہے کہ اگر میں نے رومیوں کی لڑکیوں کو دیکھ لیا تو میں ان کے بغیر صبر نہیں کر سکتا۔ اس لئے آپ ﷺ مجھے اس آزمائش میں نہ ڈالئے۔ مجھے اپنے پیچھے بیٹھے رہنے کی اجازت دیجئے۔ میں آپ ﷺ کی مالی امداد کروں گا۔ نبی اکرم ﷺ نے اس شخص سے صرف نظر کر لیا اور فرمایا کہ میں نے تمہیں اجازت دے دی۔ اس پر اللہ تعالیٰ نے یہ آیت نازل کی۔

جب یہ آیت نازل ہوئی تو رسول اللہ ﷺ نے بنو سلمہ قبیلہ والوں سے کہا، جو اسی قبیلے سے تھے، اے بنی سلمہ، تمہارا سردار کون ہے؟ انہوں نے جواب دیا کہ ہمارا سردار الجد بن قیس ہے، البتہ وہ بخیل اور بزدل ہے۔ نبی کریم ﷺ نے فرمایا کہ بخل سے بڑھ کر کون سی بیماری ہے، بلکہ تمہارا سردار سفید نو جوان بشر بن البراء بن معرور ہے۔ اس کی شان میں حسان بن ثابت نے کہا ہے:

وقال رسول الله والحق لاحق
بمن قال منا : من تعدون سيدا
فقلنا له : جد بن قيس على الذي
نبخله فينا وإن كان أنكدا
فقال : وأى الداء أدوى من الذى
رميتم به جدا وعالى بهايدا
وسود بشرب بن البراء بجموده
وحق لبشر ذى السنن أن يسودا
إذا ما أتاه الوفد أنهب ماله
وقال : خذوه إنه عائد غدا

ترجمہ:- (۱) رسول اللہ ﷺ نے ہم سے پوچھا کہ تمہارا سردار کون ہے یا تم اپنا سردار کسے شمار کرتے ہو؟

(۲) ہم جد بن قیس کو اپنا سردار سمجھتے تھے۔ ہم اے گراں قدر سمجھتے تھے، اگر ہم اے اپنے میں بخیل اور ناکارہ ہی سمجھتے ہیں۔

(۳) آپ ﷺ نے فرمایا کہ تم نے اس پر بخل کا جو الزام لگایا ہے، بھلا اس سے بڑی بیماری اور کونسی ہے۔

(۴) آپ ﷺ نے بشر بن البراء کو اس کی سخاوت کے باعث ان کا سردار بنادیا اور یہ بشر کا حق تھا کہ اسے سردار بنایا جائے۔

(۵) جب اس کے پاس وفد آتے ہیں تو وہ بے دریغ مال خرچ کرتا ہے اور کہتا ہے کہ تم یہ مال لے لو۔ یہ کل یعنی قیامت کو واپس ملنے والا ہے۔

اس آیت کے بعد والی ساری آیات ”انما الصدقات للفقراء“ منافقوں کے بارے میں نازل ہوئی ہیں۔

قول خداوندی:

وَمِنْهُمْ مَنْ يُلْمِزُكَ فِي الصَّدَقَاتِ (الآية ۵۸)

اور ان میں بعض ایسے بھی ہیں کہ (تقسیم) صدقات میں تم پر طعن زنی کرتے ہیں۔

۵۰۶۔ ہمیں احمد بن محمد بن ابراہیم الشعمی نے، اسے عبد اللہ بن حامد نے، اسے احمد بن محمد بن الحسن الحافظ نے، اسے محمد بن یحییٰ نے، اسے عبد الرزاق نے اور اسے معمر نے الزہری سے، اس نے ابی سلمہ بن عبد الرحمن سے، اس نے ابوسعید الخدری سے روایت کر کے خبر دی ہے کہ رسول اللہ ﷺ (مال غنیمت کا) حصہ تقسیم کر رہے تھے کہ ابن ذی النويرة اممبی آیا، اس کا اصل نام حرقوص بن زہیر تھا، اس نے کہا یا رسول اللہ ﷺ ہمارے ساتھ انصاف کیجئے۔ آپ ﷺ نے فرمایا: افسوس ہے تیرے لئے۔ اگر میں انصاف نہ کروں گا تو اور کون کرے گا۔ اس پر یہ آیت نازل ہوئی:

وَمِنْهُمْ مَنْ يُلْمِزُكَ فِي الصَّدَقَاتِ (الآية)

اس حدیث کو امام بخاری نے عبد اللہ بن محمد سے اس نے ہشام سے اور اس نے عمر سے روایت کیا ہے۔ ۵۰۷۔ الکشی کا قول ہے کہ یہ آیت مؤلفۃ القلوب کے بارے میں نازل ہوئی ہے اور وہ منافق تھے۔ ان میں سے ابوالجواز نامی ایک شخص نے نبی علیہ السلام سے کہا کہ آپ ﷺ نے انصاف کے ساتھ حصے تقسیم نہیں کئے۔ اس پر اللہ تعالیٰ نے یہ آیت

وَمِنْهُمْ مَنْ يُلْمِزُكَ فِي الصَّدَقَاتِ (الآية) نازل کیا۔

قول خداوندی:

وَمِنْهُمْ الَّذِينَ يُؤْذُونَ النَّبِيَّ (الآية ۶۱)

اور ان میں بعض ایسے ہیں جو پیغمبر کو ایذا دیتے ہیں۔

یہ آیت منافقین کی ایک جماعت کے بارے میں نازل ہوئی ہے، جو رسول اللہ ﷺ کو اذیت دیتے

تھے اور آپ ﷺ کے بارے میں ناشائستہ باتیں کہتے تھے۔ ان میں سے کچھ لوگوں نے کہا کہ (ایسی اذیت رساں باتیں کہنے والا کام) نہ کرو۔ ہمیں اس بات کا اندیشہ ہے کہ جو کچھ تم کہتے ہو وہ باتیں اس یعنی نبی کریم ﷺ تک پہنچ جائیں تو وہ ہم پر ٹوٹ پڑیں گے۔ اس پر الجلاس بن السوید نے کہا کہ ہم جو چاہتے ہیں کہتے ہیں۔ پھر ہم آپ ﷺ کے پاس آتے ہیں اور ہم جو کچھ کہتے ہیں آپ ﷺ اسے سچ سمجھ لیتے ہیں۔ محمد تو صرف اذن سامعۃ یعنی سننے والا کان ہیں۔ اس پر اللہ تعالیٰ نے یہ آیت نازل کی۔

۵۰۸۔ محمد بن اسحاق بن یسار وغیرہ کا قول ہے کہ یہ آیت منافقین میں سے ایک شخص کے بارے میں نازل ہوئی ہے، جسے نبتل بن الحارث کہا جاتا ہے۔ یہ شخص بد شکل، سرخ آنکھوں والا، پتکے گالوں والا یا داغدار گالوں والا تھا۔ یہ وہی شخص ہے جس کے بارے میں نبی کریم ﷺ نے فرمایا تھا کہ جس نے شیطان کو دیکھنا ہو وہ نبتل بن الحارث کو دیکھے۔ یہ شخص آپ ﷺ کی باتوں کی چغلی منافقوں سے لگایا کرتا تھا۔ اسے کہا گیا کہ ایسا نہ کرو۔ اس نے جواب دیا کہ محمد تو بس میرے کان ہیں، جو کوئی ان سے جو کچھ کہے وہ اسے سچ سمجھتے ہیں۔ ہم جو چاہتے ہیں کہتے ہیں، پھر آپ ﷺ کے پاس آ کر قسم اٹھا کر جو کچھ کہتے ہیں آپ ﷺ اسے سچ سمجھتے ہیں۔ اس پر اللہ تعالیٰ نے یہ آیت نازل کی۔

۵۰۹۔ السدی کا قول ہے کہ منافقوں میں سے کچھ لوگ اکٹھے ہو گئے۔ انہی میں جلاس بن سوید بن الصامت اور ودیعہ بن ثابت بھی تھا۔ انہوں نے ارادہ کیا کہ نبی کریم ﷺ پر رو بد کہیں۔ ان کے پاس عامر بن قیس ایک انصاری لڑکا تھا، انہوں نے نبی کریم ﷺ کی تحقیر کی اور باتیں بنائیں۔ انہوں نے کہا کہ اللہ کی قسم، جو کچھ محمد کہتے ہیں، اگر وہ سچ ہے تو پھر گدھوں سے بھی بدتر ہیں (ان کی ان باتوں پر اس لڑکے کو غصہ آیا اور اس نے کہا کہ جو کچھ محمد ﷺ کہتے ہیں وہ بلا شک و شبہ سچ اور حق ہے اور تم لوگ گدھے ہو۔ اس کے بعد وہ لڑکا نبی کریم ﷺ کے پاس آیا اور آپ ﷺ کو اس واقعے کی خبر دی۔ نبی کریم ﷺ نے ان لوگوں کو بلوایا اور ان سے پوچھا۔ انہوں نے قسم کھا کر کہا کہ عامر جھوٹا ہے۔ دوسری جانب عامر نے بھی قسم کھا کر کہا کہ یہ لوگ جھوٹے ہیں۔ لڑکے نے دعا کی: اے اللہ، ہمارے ایک دوسرے سے الگ ہونے سے پہلے سچے کی سچائی اور جھوٹے کا جھوٹ ظاہر فرما دے۔ چنانچہ ان کے بارے میں یہ آیت

وَمِنْهُمْ الَّذِينَ يُؤْذُونَ النَّبِيَّ الآية نازل ہوئی۔

نیز یہ قول خداوندی نازل ہوا:

يَخْلِفُونَ بِاللَّهِ لَكُمْ لِيَرْضَوْكُمْ (۶۲)

مومنو! یہ لوگ تمہارے سامنے خدا کی قسمیں کھاتے ہیں تاکہ تم کو خوش کرویں۔

قول خداوندی:

يَحْذَرُ الْمُنَافِقُونَ أَنْ تُنْزَلَ عَلَيْهِمْ سُورَةٌ (الآية ۶۳)

منافق ڈرتے رہتے ہیں کہ ان (کے پیغمبر) پر کہیں کوئی ایسی سورت (نہ) اتر آئے۔

۵۱۰۔ السدی کا قول ہے کہ کسی منافق نے کہا کہ واللہ میری خواہش ہے کہ مجھے پیش کیا جائے اور سو کوڑے مارے جائیں تو بھی ہماری فضیحت پر ہمارے بارے میں کچھ نازل نہ ہوگا۔ تو اس پر اللہ تعالیٰ نے یہ آیت نازل کی۔

۵۱۰م۔ مجاہد کا قول ہے کہ لوگ آپس میں باتیں کرتے تھے تو کہتے تھے کہ ایسا نہ ہو کہ اللہ تعالیٰ کہیں ہمارا بھید کھول دے۔

قول خداوندی:

وَلَئِنْ سَأَلْتَهُمْ لَيَقُولُنَّ (الایۃ ۶۵)

اگر اترتم ان سے (اس بارے میں) دریافت کرو تو کہیں گے۔

۵۱۱۔ قتادہ کا قول ہے کہ جس وقت رسول اللہ ﷺ غزوہ تبوک کی مہم پر تھے تو آپ ﷺ کے سامنے اور ساتھ کچھ منافق لوگ بھی تھے۔ وہ کہہ رہے تھے کہ کیا یہ شخص یعنی نبی کریم ﷺ یہ توقع رکھتا ہے کہ وہ شام کے محلات اور قلعے فتح کر لے گا۔ یہ کہاں اور یہ کام کہاں۔ اللہ تعالیٰ نے اپنے نبی ﷺ کو اس کی اطلاع دے دی۔ نبی کریم ﷺ نے فرمایا کہ قافلے کو روکو۔ آپ ﷺ ان لوگوں کے پاس آئے اور آپ ﷺ نے ان سے پوچھا کہ کیا تم نے یہ باتیں کی ہیں۔ اور کچھ کہا ہے تو انہوں نے جواب دیا کہ اے اللہ کے رسول! ہم تو ٹھٹھا مذاق کر رہے تھے۔ اس پر اللہ تعالیٰ نے یہ آیت نازل کی۔

۵۱۲۔ زید بن اسلم اور محمد بن کعب کا قول ہے کہ غزوہ تبوک کے دوران منافقوں میں سے ایک شخص نے کہا کہ میں نے اپنے ان قاریوں جیسا لالچی پیشوا، بڑا دروغ گو اور مقابلے کے وقت زیادہ بزدل نہ دیکھا ہوگا۔ یعنی رسول اللہ ﷺ اور آپ ﷺ کے صحابہ رضی اللہ تعالیٰ عنہم سے۔ اس منافق سے عوف بن مالک نے کہا کہ تو نے جھوٹ کہا۔ تو، تو منافق ہے۔ میں ہر حال میں رسول اللہ ﷺ کو اطلاع دے دوں گا۔ چنانچہ عوف رسول اللہ ﷺ کو اطلاع دینے کے لئے چلے تو اس نے دیکھا کہ قرآن پہلے ہی نازل ہو چکا ہے۔ یہ شخص رسول اللہ ﷺ کے پاس آیا جبکہ آپ ﷺ روانہ ہو چکے تھے اور اپنی اونٹنی پر سوار ہو چکے تھے۔ اس نے کہا کہ اے اللہ کے رسول ﷺ، ہم تو ہنسی مذاق کر رہے تھے اور سواری کی باتیں کر رہے تھے تاکہ ان باتوں سے سفر کٹ سکے۔

۵۱۳۔ ہمیں ابو نصر محمد (بن محمد) بن عبد اللہ الجوزی نے، اسے بشر بن احمد بن بشر نے، اسے ابو جعفر محمد بن موسیٰ الحلوانی نے، اسے محمد بن میمون الحنطانی نے، اسے اسماعیل بن داؤد المرجانی نے، اسے مالک بن انس نے، نافع سے، اس نے ابن عمر سے روایت کر کے خبر دی۔ اس نے کہا کہ میں نے عبد اللہ بن

ابی کو رسول اللہ ﷺ کے سامنے پیش پیش چلتے دیکھا۔ اسے نکمر چہرہ ہے تھے۔ وہ کہہ رہا تھا کہ یا رسول اللہ، ہم تو ہنسی مذاق کر رہے تھے اور نبی کریم ﷺ اس سے کہہ رہے تھے کہ کیا تم لوگ اللہ اور اس کی آیات کا مذاق اڑا رہے تھے۔

قول خداوندی:

يَخْلِفُونَ بِاللَّهِ مَا قَالُوا..... (الایۃ ۷۴)

یہ خدا کی قسمیں کھاتے ہیں کہ انہوں نے (تو کچھ) نہیں کہا۔

۵۱۳۔ الضحاک کا قول ہے کہ منافقین غزوہ تبوک میں رسول اللہ ﷺ کے ساتھ نکل پڑے۔ یہ لوگ جب ایک دوسرے سے تنہائی میں تھے تو رسول اللہ ﷺ اور آپ ﷺ کے صحابہ رضی اللہ تعالیٰ عنہم کو گالیاں دیتے اور دین میں طعن زنی کرتے۔ حذیفہ نے ان کی کبھی ہوئی باتیں رسول اللہ ﷺ تک پہنچا دیں۔ اس پر رسول اللہ ﷺ نے ان سے کہا کہ اے اہل نفاق، یہ کیا ہے جو تمہارے متعلق مجھ تک پہنچا ہے۔ انہوں نے حلف اٹھا کر کہا کہ ہم نے ایسی کوئی بات نہیں کہی۔ اس پر اللہ تعالیٰ نے انہیں جھوٹا قرار دیتے ہوئے یہ آیت نازل کی۔

۵۱۵۔ قتادہ کا قول ہے کہ ہمیں بتایا گیا کہ دو شخصوں کے درمیان لڑائی ہوئی۔ ان میں سے ایک جہینہ قبیلے کا تھا اور دوسرا غفار قبیلے کا غفاری آدمی جہینی پر غالب آ گیا۔ عبد اللہ بن ابی نے اس قبیلے کو پکارا اور کہا کہ اے بنی اوس، اپنے بھائی کی مدد کرو۔ ہماری اور محمد کی مثال اس ضرب النمل کے سوا اور کچھ نہیں کہ سمن کلبک یا کلبک یعنی اپنے کتے کو پالوتا کہ وہ تہی کو کاٹ کھائے۔ اللہ کی قسم اگر ہم مدینہ واپس پہنچے تو وہاں سے عزت والے ذلیل لوگوں کو نکال باہر کریں گے۔ یہ بات مسلمانوں میں سے ایک شخص نے سن لی۔ اس نے رسول اللہ ﷺ کے پاس آ کر اس کی اطلاع دے دی۔ آپ ﷺ نے عبد اللہ بن ابی کو بلایا۔ وہ اللہ کی قسم کھانے لگا کہ اس نے یہ کچھ نہیں کہا۔ اس پر اللہ تعالیٰ نے یہ آیت نازل کی۔

قول خداوندی:

وَهُمُؤَايِمًا لِّمَن يَنَالُوا..... (الایۃ ۷۴)

اور ایسی بات کا قصد کر چکے ہیں جس پر قدرت نہیں پاسکے۔

۵۱۶۔ الضحاک کا قول ہے کہ لوگوں کے گروہ نے عقبہ کی رات کو ارادہ کیا کہ رسول اللہ ﷺ کو دھکا دے دیں۔ یہ کچھ لوگ تھے، جنہوں نے رسول اللہ ﷺ کے ساتھ ہو کر آپ ﷺ کو قتل کرنے پر اتفاق کر لیا تھا۔ اب وہ موقع کی تلاش میں تھے۔ یہاں تک کہ جب وہ ایک گھاٹی میں پہنچے تو ان میں سے کچھ لوگ آگے نکلے اور کچھ پیچھے رہ گئے۔ یہ کچھ رات کو ہوا۔ انہوں نے طے کیا تھا کہ جب آپ ﷺ گھاٹی میں پہنچیں گے تو

آپ ﷺ کو دھکا دے کر سواری سے نیچے وادی میں گرا دیں گے۔ اس رات آپ ﷺ کی سواری کے قائد عمار بن یاسر رضی اللہ تعالیٰ عنہ تھے اور سائق یعنی چلانے والے حذیفہ تھے۔ یعنی عمار بن یاسر سواری کے آگے آگے تھے اور حذیفہ رضی اللہ تعالیٰ عنہ پیچھے پیچھے۔ حذیفہ رضی اللہ تعالیٰ عنہ نے اونٹوں کے قدموں کی آہٹ سنی۔ حذیفہ رضی اللہ تعالیٰ عنہ نے ادھر نظر کی تو کیا دیکھتے ہیں کہ چہرہ پر نقاب اوڑھے ہوئے کچھ لوگ ہیں۔ حذیفہ رضی اللہ تعالیٰ عنہ نے آواز دی کہ رک جاؤ اے اللہ کے دشمنو! یہ لوگ پکڑے گئے۔ نبی اکرم ﷺ نے سفر جاری رکھا۔ یہاں تک کہ مقرر کردہ پڑاؤ پر جا ترے۔ اس پر اللہ تعالیٰ نے یہ آیت نازل کی:

قول خداوندی:

وَمِنْهُمْ مَّنْ عَاهَدَ اللَّهَ (الایہ ۷۵)

اور ان میں بعض ایسے ہیں جنہوں نے خدا سے عہد کیا تھا۔

۵۷۔ ہمیں ابوالحسن محمد بن احمد بن الفضل نے، اسے ابو عمرو محمد بن جعفر بن مطر نے، اسے ابو عمران موسیٰ بن سہیل الجونی نے، اسے ہشام بن عمار نے، اسے محمد بن شعیب نے، اسے معاذ بن رفاعہ السلامی نے عبد الملک بن یزید سے روایت کر کے خبر دی کہ اسے القاسم بن عبد الرحمن نے، اس نے ابوامامہ الباہلی سے روایت کر کے خبر دی کہ ثعلبہ بن حاطب انصاری رسول اللہ ﷺ کے پاس آیا اور آپ ﷺ سے عرض کیا: اے اللہ کے رسول (ﷺ) اللہ سے دعا فرمائیے کہ مجھے مال عطا کرے۔ رسول اللہ ﷺ نے فرمایا کہ تجھ پر افسوس ہے اے ثعلبہ، تھوڑا مال جس کا تو شکر ادا کرے اس کثیر مال سے زیادہ بہتر ہے جسے تو برداشت نہ کر سکے۔ آپ ﷺ نے دوبارہ فرمایا: کیا تو اس بات پر راضی نہیں کہ تو اللہ کے نبی کی طرح ہو جائے۔ اس ذات کی قسم جس کے قبضے میں میری جان ہے، اگر میں چاہوں کہ میرے ساتھ سونے اور چاندی کا پہاڑ بہہ نکلیں تو ایسا ہو سکتا ہے۔ اس پر ثعلبہ نے کہا کہ اس ذات کی قسم جس نے آپ ﷺ کو حق دے کر نبی مبعوث کیا، اگر آپ اللہ تعالیٰ سے دعا کریں کہ مجھے مال عطا کرے تو میں ضرور ہر حقہ ارکا حق ادا کروں گا۔

رسول اللہ ﷺ نے دعا فرمائی ”اللهم ارزق ثعلبہ مالا“، یعنی اے اللہ، ثعلبہ کو مال دے۔ اس نے ایک بکری لی، اس کی بکریوں میں کیڑے مکوڑوں کی طرح افزائش ہوئی۔ یہاں تک کہ ان کے لئے مدینہ کی سرزمین تنگ ہو گئی۔ چنانچہ وہ مدینہ کے ایک طرف ایک وادی میں چلا گیا۔ اب صورت حال یہ ہوئی کہ وہ صرف ظہر اور عصر کی نمازیں، جماعت کے ساتھ پڑھتا اور اس کی دوسری نمازیں چھوٹ گئیں۔ اس کی بکریوں میں حریدہ اضافہ ہوا۔ یہاں تک کہ اس کی جمعہ کی نماز کے سوا اس کی ساری نمازیں چھوٹ گئیں۔ بکریوں نے کیڑے مکوڑوں کی طرح بڑھنا شروع کیا۔ یہاں تک کہ اس کی جمعہ کی نماز بھی ترک ہو گئی۔ رسول اللہ ﷺ نے پوچھا اور فرمایا کہ ثعلبہ نے کیا کیا؟ کسی نے کہا کہ اس نے ایک بکری لی تھی اور اس کے

لئے مدینہ کی سر زمین تنگ ہو گئی اور اس نے آپ ﷺ کو ثعلبہ کے حالات کی اطلاع دے دی۔ آپ ﷺ نے تین مرتبہ ”یا وایح ثعلبہ“ اے ثعلبہ افسوس ہے کے الفاظ کہے۔ اللہ تعالیٰ نے اس پر یہ آیت نازل کی:

خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا (التوبة ۱۰۳)
ان کے مال میں سے زکوٰۃ قبول کر لو کہ اس سے کم ان کو (ظاہر میں بھی) پاک اور (باطن میں بھی) پاکیزہ کرتے ہیں۔

اس کے ساتھ ہی اللہ تعالیٰ نے زکوٰۃ کے احکام نازل کئے۔ اس کے مطابق رسول اللہ ﷺ نے دو آدمی زکوٰۃ کی وصولی کے لئے بھیجے۔ ان میں سے ایک بنو جہینہ قبیلہ کا تھا اور دوسرا بنی سلیم قبیلہ کا۔ آپ ﷺ نے انہیں تحریری ہدایات دیں کہ زکوٰۃ کس طرح وصول کریں۔ آپ ﷺ نے ان دونوں سے فرمایا کہ ثعلبہ اور فلاں شخص کے پاس جائیں جو بنو سلیم قبیلہ سے تھا اور ان دونوں سے زکوٰۃ لیں۔ یہ لوگ نکلے، یہاں تک کہ ثعلبہ کے پاس پہنچے اور اس سے زکوٰۃ مانگی اور اسے رسول اللہ ﷺ کا خط پڑھ کر سنایا۔ ثعلبہ نے جواب دیا کہ یہ تو محض ایک جزیہ ہے اور یہ تو بس جزیہ کی بہن ہے۔ میں نہیں جانتا کہ یہ کیا ہے؟ تم دونوں چلے جاؤ، یہاں تک کہ تم دوسرے شخص سے زکوٰۃ کی وصولی سے فارغ ہو جاؤ تو پھر میری طرف لوٹ آنا۔ چنانچہ وہ چلے گئے اور انہوں نے سلمیٰ کو خبر کر دی۔ اس نے اپنے بہترین اونٹوں کو دیکھا اور انہیں زکوٰۃ کے لئے الگ کیا۔ اس نے یہ اونٹ لے کر رسول اللہ ﷺ کے اہلیچوں کا استقبال کیا۔ جب اہلیچوں نے ان اونٹوں کو دیکھا تو کہا کہ تم پر تو اتنی زکوٰۃ نہیں بنتی اور ہم تم سے یہ اونٹ نہیں لینا چاہتے۔

اس نے کہا کہ ہاں، یہ اونٹ لے لو۔ میرا دل اس سے مطمئن اور خوش ہے۔ یہ میرے اونٹ ہیں، ان میں سے لے لیجئے۔ جب وہ زکوٰۃ کی وصولی سے فارغ ہوئے تو لوٹ کر آ گئے، یہاں تک کہ وہ ثعلبہ کے پاس سے گزرے تو ثعلبہ نے ان سے کہا کہ تم اپنی تحریر دکھاؤ تاکہ میں اسے دیکھ لوں۔ تحریر دیکھ کر اس نے کہا کہ یہ تو بس جزیہ کی ایک بہن ہے۔ یعنی اس کی ایک شکل ہے۔ اب تم دونوں جاؤ، میں سوچ بچار کروں گا۔ پھر یہ دونوں روانہ ہوئے اور بنی کریم ﷺ کے پاس آ گئے۔ جب آپ ﷺ نے ان دونوں کو دیکھا تو فرمایا: اے ثعلبہ (تجھ پر) افسوس ہے۔ یہ بات آپ ﷺ نے اپنے ان دونوں آدمیوں سے بات کرنے سے پہلے کی۔ آپ ﷺ نے سلمیٰ کے لئے خیر و برکت کی دعا کی۔ ان اہلیچوں نے آپ ﷺ کو ثعلبہ کی کارگزاری سے اور سلمیٰ کے سلوک سے باخبر کیا۔ اس پر اللہ تعالیٰ نے یہ آیت نازل کی:

وَمِنْهُمْ مَّنْ عَاهَدَ اللَّهَ لَئِنْ آتَانَا مِنْ فَضْلِهِ لَنَصَّدَّقَنَّ وَلَنَكُونُنَّ..... وَمِمَّا كَانُوا يَكْذِبُونَ (۷۵، ۷۷)

اور ان میں بعض ایسے ہیں جنہوں نے خدا سے عہد کیا تھا کہ اگر وہ ہم کو اپنی مہربانی

سے (مال عطا فرمائے گا تو) تو ہم ضرور خیرات کیا کریں گے۔

رسول اللہ ﷺ کے پاس ثعلبہ کے قرابت داروں میں سے ایک موجود تھا۔ اس نے یہ بات سنی تو وہ وہاں سے نکلا اور ثعلبہ کے پاس آیا۔ اس نے ثعلبہ سے کہا کہ تجھ پر افسوس ہے اے ثعلبہ، تیرے بارے میں اللہ تعالیٰ نے فلاں فلاں بات نازل کی۔ اس پر ثعلبہ گھر سے نکلا اور نبی علیہ السلام کے پاس آیا۔ اس نے آپ ﷺ سے زکوٰۃ قبول کرنے کی استدعا کی۔ آپ ﷺ نے فرمایا کہ اللہ تعالیٰ نے مجھے تم سے تمہاری زکوٰۃ قبول کرنے سے منع کیا ہے۔ اس پر ثعلبہ نے اپنے سر پر خاک ڈالنا شروع کی۔ رسول اللہ ﷺ نے فرمایا کہ یہ تیرا عمل ہے، میں نے تجھے ایک حکم دیا تھا تو نے میری بات نہ مانی۔ جب نبی کریم ﷺ نے ثعلبہ سے زکوٰۃ قبول کرنے سے انکار کیا تو وہ واپس اپنے گھر چلا گیا۔ اس دوران رسول اللہ ﷺ کا وصال ہو گیا اور آپ ﷺ نے اس سے کچھ قبول نہیں کیا۔

پھر جب حضرت ابو بکر رضی اللہ تعالیٰ عنہ خلیفہ بنے تو وہ ان کے پاس آیا اور ان سے کہا کہ آپ رسول اللہ ﷺ کے ہاں میرا رتبہ اور مقام جانتے ہیں اور انصار کے ہاں میرے مقام سے واقف ہیں۔ لہذا میری زکوٰۃ قبول فرمائیے۔ انہوں نے جواب دیا کہ جس زکوٰۃ کو رسول اللہ ﷺ نے قبول نہیں کیا تو کیا میں اسے قبول کروں؟ پھر حضرت ابو بکر صدیق رضی اللہ تعالیٰ عنہ کی وفات ہو گئی۔ انہوں نے ثعلبہ سے زکوٰۃ قبول نہیں کی۔ پھر جب حضرت عمر رضی اللہ تعالیٰ عنہ خلیفہ بن گئے تو وہ ان کے پاس آیا اور کہا: اے امیر المؤمنین! میری زکوٰۃ قبول کیجئے۔ تو انہوں نے جواب دیا کہ جو زکوٰۃ رسول اللہ ﷺ نے قبول نہ کی اور نہ ہی ابو بکر نے قبول کی، کیا میں اسے قبول کروں؟ لہذا انہوں نے اس سے زکوٰۃ وصول نہیں کی۔ پھر حضرت عمر رضی اللہ تعالیٰ عنہ کا بھی وصال ہو گیا اور حضرت عثمان رضی اللہ تعالیٰ عنہ حاکم بن گئے تو ثعلبہ نے ان سے زکوٰۃ قبول کرنے کے لئے کہا تو انہوں نے کہا کہ یہ زکوٰۃ رسول اللہ ﷺ نے قبول نہیں کی، نہ ہی ابو بکر نے قبول کی اور نہ ہی عمر نے اسے قبول کیا، تو کیا تم سے میں اسے قبول کروں۔ لہذا حضرت عثمان رضی اللہ تعالیٰ عنہ نے بھی اسے قبول نہیں کیا۔ ثعلبہ حضرت عثمان رضی اللہ تعالیٰ عنہ کے دور خلافت میں فوت ہو گیا۔

قول خداوندی:

الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ (الآیۃ ۷۹)

جو (ذی استطاعت) مسلمان دل کھول کر خیرات کرتے ہیں۔

۵۱۸۔ ہمیں سعید بن محمد بن احمد بن جعفر نے، اسے ابو علی الفقیہ نے، اسے ابو علی محمد بن سلیمان المالکی سے، اسے ابو موسیٰ محمد بن ایشی نے، اسے ابو العمان الحکیم بن عبد اللہ العجلی نے، اسے شعبہ نے سلیمان سے، اس نے ابو داؤد سے، اس نے ابو مسعود سے روایت کر کے خبر دی۔ اس نے کہا کہ جب زکوٰۃ

کے احکام نازل ہوئے تو (ہم جانبداری اور بے صبری کا مظاہرہ کرتے تھے۔) تو ایک شخص نے بہت سا مال بطور صدقہ لایا تو لوگوں نے کہا کہ یہ دکھلاوا کرتا ہے اور ایک دوسرا شخص ایک صاع لایا تو لوگوں نے کہا کہ اللہ تعالیٰ اس ایک صاع سے بے نیاز ہے۔ اسے اس کی ضرورت نہیں۔ اس پر یہ آیت نازل ہوئی:

الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ الخ

اس حدیث کو امام بخاریؒ نے ابو قتادہ بن عبد اللہ بن سعید سے اور اس نے ابو النعمان سے روایت کیا ہے۔ ۵۱۹۔ قتادہ وغیرہ کا قول ہے کہ رسول اللہ ﷺ نے زکوٰۃ کی ادائیگی پر ابھارا تو عبدالرحمن بن عوف چار ہزار درہم لے آئے اور عرض کیا کہ یا رسول اللہ ﷺ میرا مال آٹھ ہزار ہے۔ میں آپ ﷺ کے پاس اس کا نصف لایا ہوں۔ اسے راہ خدا میں رکھ لیجئے۔ میں نے اپنے گھر والوں کے لئے آدھا مال رکھ لیا ہے۔ رسول اللہ ﷺ نے فرمایا: اللہ تعالیٰ تمہارے اس دیئے ہوئے میں برکت دے اور جو کچھ تم نے گھر والوں کے لئے رکھ چھوڑا ہے اس میں بھی برکت دے تو اللہ تعالیٰ نے عبدالرحمن کے مال میں اس قدر برکت دی کہ انہوں نے اپنی وفات پر دو بیویاں پیچھے چھوڑیں۔ ان دو بیویوں کا حصہ جو ان کے مال کا آٹھواں حصہ ہوتا تھا، ایک لاکھ ساٹھ ہزار درہم تھے۔ اس روز یعنی رسول اللہ ﷺ کے اعلان کے روز عاصم بن عدی بن العجلان نے ایک سو سوتالیس کھجور صدقہ کئے۔ ابو عقیل الانصاری ایک صاع تمر لے کر آئے اور عرض کیا کہ یا رسول اللہ ﷺ میں نے رات پانی کھینچنے کی مزدوری میں گزار دی۔ مجھے اس کام کی مزدوری دو صاع کھجور ملے۔ میں نے اس میں سے ایک صاع اپنے گھر والوں کے لئے رکھ دیئے اور دوسرا آپ ﷺ کی خدمت میں پیش ہے۔

رسول اللہ ﷺ نے ان ایک صاع کھجوروں کو تمام صدقات کے اوپر پھیلا دینے کا حکم دیا۔ منافقوں نے ان لوگوں کا مذاق اڑایا اور ان پر طعن کیا۔ انہوں نے کہا کہ عبدالرحمن اور عاصم نے محض دکھاوے کے لئے زیادہ مال دیا۔ اور ابو عقیل نے ایک صاع کھجور سے اللہ تعالیٰ بے نیاز تھا (اسے اس کی ضرورت نہ تھی) لیکن اس نے اپنے نفس کا ذکر ضروری سمجھا۔ اس پر اللہ تعالیٰ نے یہ آیت نازل کی۔

قول خداوندی:

وَلَا تُضَلِّ عَلَىٰ أَحَدٍ مِّنْهُمْ مَّا تَأْتِيكَ (الآیۃ ۸۴)

اور (اے پیغمبر) ان میں سے کوئی مر جائے تو کبھی اس (کے جنازے) پر نماز نہ پڑھنا۔

۵۲۰۔ ہمیں اسماعیل بن عبدالرحمن بن احمد الواعظ نے اماء کراکے، اسے عبداللہ بن محمد بن نصر نے، اسے یوسف بن عاصم الرازی نے، اسے العباس بن الولید النرسی نے، اسے یحییٰ بن سعید القطان نے، اسے عبید اللہ بن عمر نے نافع سے، اس نے ابن عمر رضی اللہ تعالیٰ عنہ سے روایت کر کے خبر دی کہ جب

عبداللہ بن ابی کی وفات ہوئی تو اس کا پیٹا رسول اللہ ﷺ کے پاس آیا اور آپ ﷺ سے عرض کیا کہ مجھے اپنی قمیض عنایت فرمائیے کہ میں اسے اس قمیض کا کفن دوں اور اس پر نماز جنازہ پڑھائیے۔ نیز اس کے لئے دعائے مغفرت کیجئے۔ آپ ﷺ نے اسے اپنا کرتہ عنایت کیا۔ پھر فرمایا کہ مجھے اذن دو کہ میں اس کا جنازہ پڑھوں۔ جب آپ ﷺ نے اس پر جنازہ پڑھانے کا ارادہ کیا تو حضرت عمر رضی اللہ تعالیٰ عنہ نے آپ ﷺ کو کھینچا اور عرض کیا کہ کیا اللہ تعالیٰ نے منافقین پر نماز جنازہ پڑھانے سے منع نہیں کیا ہے تو آپ ﷺ نے جواب دیا کہ مجھے دو باتوں کا اختیار ہے کہ میں جنازہ پڑھوں یا نہ پڑھوں۔ چنانچہ آپ ﷺ نے جنازہ پڑھایا۔ اس کے بعد یہ آیت نازل ہوئی:

وَلَا تُصَلِّ عَلَى أَحَدٍ مِّنْهُمْ مَّا تَأْبُذُ وَلَا تَقُمْ عَلَى قَبْرِهِ

اس کے بعد آپ ﷺ نے منافقوں پر نماز جنازہ پڑھانا ترک کر دیا۔ اس حدیث کو امام بخاریؒ نے مسند سے روایت کیا اور امام مسلمؒ نے ابوداؤد اور عبداللہ بن سعید سے اور دونوں راویوں نے اسے یحییٰ بن سعید سے روایت کیا ہے۔

۵۲۱۔ ہمیں اسماعیل بن ابراہیم النصر آبادی نے، اسے ابوبکر بن مالک القطیعی نے، اسے عبداللہ بن احمد بن حنبل نے، اسے اس کے والد نے (اسے یعقوب بن ابراہیم بن سعد نے، اسے اس کے والد نے) محمد بن اسحاق سے، اسے الزہری نے عبید اللہ بن عبد اللہ بن عتبہ بن مسعود سے اور اس نے ابن عباس رضی اللہ تعالیٰ عنہ سے روایت کر کے خبر دی۔ اس نے کہا کہ میں نے عمر بن الخطاب رضی اللہ تعالیٰ عنہ کو کہتے سنا کہ جب عبداللہ بن ابی فوت ہوا تو اس پر نماز جنازہ پڑھنے کے لئے رسول اللہ ﷺ کو بلایا گیا۔ آپ ﷺ کھڑے ہو گئے تو میں مڑا اور آپ ﷺ کے سینے کے آگے کھڑا ہو گیا۔ میں نے عرض کیا کہ اللہ کا سب سے بڑا دشمن جس نے فلاں فلاں دن یہ کچھ کہا، میں یہ دن گنتا ہوں۔ رسول اللہ ﷺ مسکرا رہے تھے۔ جب میں نے زیادہ اصرار کیا تو آپ ﷺ نے فرمایا کہ مجھ سے ہٹو اے عمر، مجھے اختیار دیا گیا ہے اور میں نے وہ اختیار استعمال کیا۔ مجھے یہ کہا گیا ہے:

اِسْتَعْفِرْ لَهُمْ اَوْ لَا تَسْتَغْفِرْ لَهُمْ (الایۃ)

یعنی آپ ان کے لئے مغفرت مانگیں یا نہ مانگیں اور اگر آپ ﷺ (ستر بار بھی ان کے لئے مغفرت طلب کریں تب بھی اللہ تعالیٰ ان کی مغفرت ہرگز نہیں کرے گا۔

اگر مجھے پتہ ہو کہ ستر سے زائد مرتبہ ان کے لئے مغفرت مانگنے سے ان کو بخش دیا جائے گا تو ستر سے زائد بار بھی ان کے لئے مغفرت طلب کروں گا۔ اس کے بعد آپ ﷺ نے نماز جنازہ پڑھائی اور جنازے کے ساتھ چلے اور اس کی قبر پر کھڑے ہوئے۔ یہاں تک کہ آپ ﷺ اس کام سے فارغ ہوئے۔

حضرت عمر رضی اللہ تعالیٰ عنہ نے کہا کہ مجھے اپنے آپ پر اور رسول اللہ ﷺ کے ساتھ اپنی اس جسارت پر تعجب ہوا۔ اللہ اور اس کا رسول ہی بہتر جانتے ہیں۔ حضرت عمر رضی اللہ تعالیٰ عنہ نے کہا کہ ابھی تھوڑی دیر ہی گزری تھی کہ وحی نازل ہوئی:

وَلَا تَصَلِّ عَلَى أَحَدٍ مِنْهُمْ مَاتَ أَبَدًا..... (الایۃ)

حضرت عمر رضی اللہ تعالیٰ عنہ کا کہنا ہے کہ رسول اللہ ﷺ نے اس کے بعد کسی منافق پر نہ تو نماز جنازہ ادا کی اور نہ ہی اس کی قبر پر کھڑے ہوئے، یہاں تک کہ آپ ﷺ کا وصال ہو گیا۔ مفسرین کا قول ہے کہ رسول اللہ ﷺ سے عبد اللہ بن ابی کے ساتھ حسن معاملہ کے بارے میں پوچھا گیا تو آپ ﷺ نے فرمایا کہ اسے میرا کرتہ، میری نماز جنازہ اللہ کے ہاں کچھ فائدہ نہ دے گی۔ اللہ کی قسم میں تو چاہتا تھا کہ اس کی قوم کے ہزاروں آدمی اس سے سلامت رہتے۔

قول خداوندی:

وَلَا عَلَى الَّذِينَ إِذَا مَا أَتَوْكَ لِتَحْمِلَهُمْ قُلْتَ لَا أَجِدُ..... (الایۃ ۹۲)

اور نہ ان (بے سرو سامان) لوگوں پر (الزام) ہے کہ تمہارے پاس آئے کہ ان کو سواری دو اور تم نے کہا کہ میرے پاس کوئی ایسی چیز نہیں۔

۵۲۲۔ یہ آیت ان رونے اور گریہ وزاری کرنے والوں کے بارے میں نازل ہوئی ہے، جن کی تعداد سات تھی۔ ان کے نام یہ ہیں: معقل بن سيار، صخر بن حمیس، عبد اللہ بن کعب انصاری، سالم بن عمیر، ثعلبہ بن غنمہ اور عبد اللہ بن مغفل۔ یہ صحابی رسول اللہ ﷺ کے پاس آئے اور عرض کیا کہ یا رسول اللہ ﷺ (ﷺ) خدائے عز و جل نے ہمیں آپ ﷺ کے ساتھ نکلنے کا حکم دیا ہے۔ ہمیں پیوند شدہ کپڑوں اور جوتوں کے ساتھ اپنے ساتھ لے چلے۔ ہم آپ ﷺ کے ساتھ ہو کر جہاد کریں گے۔ آپ ﷺ نے فرمایا کہ میرے پاس آپ کو ساتھ لے چلنے کے لئے سواری وغیرہ کا انتظام نہیں ہے۔ وہ حضرات روتے ہوئے واپس لوٹ گئے۔ ۵۲۳۔ مجاہد کا قول ہے کہ یہ آیت مقرن کے بیٹوں معقل، سوید اور نعمان کے بارے میں نازل ہوئی ہے۔ قول خداوندی:

الْأَعْرَابُ أَشَدُّ كُفْرًا وَنِفَاقًا..... (الایۃ ۹۷)

دیہاتی لوگ سخت کافر اور سخت منافق ہیں۔

یہ آیت اسد بن عطفان قبیلوں کے بدوؤں اور مدینہ کے شہری بدوؤں کے بارے میں نازل ہوئی ہے۔ قول خداوندی:

وَمِمَّنْ حَوْلَكُم مِّنَ الْأَعْرَابِ مُنَافِقُونَ..... (الآية ۱۰۱)
اور تمہارے گرد و نواح کے بعض دیہاتی منافق ہیں۔

۵۲۴۔ الکسی کا قول ہے کہ یہ آیت جہینہ، مزینہ، شیع، اسلم اور غفار کے بارے میں نازل ہوئی ہے۔ ”وَمِنَ أَهْلِ الْمَدِينَةِ“ اور اہل مدینہ یعنی عبداللہ بن ابی، جد بن قیس، معتب بن قشیر، جلاس بن سوید اور ابو عامر الراحب کے بارے میں نازل ہوئی ہے۔

قول خداوندی:

وَآخَرُونَ اعْتَرَفُوا بِذُنُوبِهِمْ..... (الآية ۱۰۲)
اور کچھ اور لوگ ہیں کہ اپنے گناہوں کا (صاف) اقرار کرتے ہیں۔

۵۲۵۔ ابن الولبی کی روایت میں ابن عباس رضی اللہ تعالیٰ عنہ کا قول ہے کہ یہ آیت ان لوگوں کے بارے میں نازل ہوئی ہے جو غزوہ تبوک کے موقع پر پیچھے رہ گئے تھے۔ پھر انہیں اس پر ندامت ہوئی اور انہوں نے کہا کہ ہم تو چھتوں تلے اور سایوں میں عورتوں کے ساتھ گھروں میں رہیں اور رسول اللہ ﷺ اور ان کے صحابہ رضی اللہ تعالیٰ عنہم مصروف جہاد ہوں۔ اللہ کی قسم ہم اپنے آپ کو ستونوں سے باندھ دیں گے اور تب تک اپنے آپ کو نہیں کھولیں گے جب تک رسول اللہ ﷺ خود ہی ہمیں نہ کھولیں گے اور معذرت قبول کریں۔ انہوں نے اپنے آپ کو مسجد کے ستونوں سے باندھ دیا۔ جب رسول اللہ ﷺ جہاد سے واپس لوٹے اور ان کے پاس سے گزرے تو آپ ﷺ نے ان کو دیکھا تو آپ ﷺ نے پوچھا کہ یہ کون ہیں؟ لوگوں نے انہیں بتایا کہ یہ لوگ آپ ﷺ سے پیچھے رہ گئے تھے۔ انہوں نے اللہ تعالیٰ سے عہد کیا ہے کہ وہ اپنے آپ کو تب تک آزاد نہیں کریں گے جب تک آپ ﷺ خود ہی انہیں کھولیں اور ان سے راضی نہ ہوں۔ نبی علیہ السلام نے فرمایا کہ میں بھی اللہ کی قسم کھا کر کہتا ہوں کہ میں انہیں تب تک نہیں کھولوں گا جب تک مجھے انہیں کھولنے کا حکم نہیں ملتا، اور میں تب تک ان کا عذر قبول نہیں کروں گا جب تک اللہ تعالیٰ خود ان کا عذر قبول نہ کرے گا۔ یہ لوگ مجھ سے پیچھے رہ گئے ہیں اور انہوں نے مسلمانوں کے ساتھ جہاد پر نکلنے سے منہ موڑا ہے۔

اس پر اللہ تعالیٰ نے یہ آیت نازل کی۔ جب یہ آیت نازل ہوئی تو نبی کریم ﷺ نے انہیں پیغام بھیجا اور انہیں ستونوں سے کھول دیا اور ان کی معذرت قبول کی۔ جب آپ ﷺ نے ان کو بندھنوں سے آزاد کر دیا تو انہوں نے کہا کہ یا رسول اللہ ﷺ (ﷺ) یہ وہ اموال ہیں جنہوں نے ہمیں آپ ﷺ سے پیچھے رکھا۔ انہیں صدقہ کر دیجئے، ہمیں پاک کر دیجئے اور ہمارے لئے مغفرت کی دعا فرمائیے۔ آپ ﷺ نے فرمایا کہ مجھے تمہارے اموال میں سے کچھ لینے کا حکم نہیں دیا گیا۔ اس پر اللہ تعالیٰ نے یہ آیت نازل کی:

خُذْ مِنْ أَمْوَالِهِمْ صَدَقَةً تُطَهِّرُهُمْ..... (الایة)
 ان کے مال سے زکوٰۃ قبول کر لو کہ اس سے تم ان کو (ظاہر میں بھی) اور (باطن میں بھی) پاکیزہ کرتے ہو۔
 قول خداوندی:

وَآخَرُونَ مُّرْجُونَ لَأَمْرٍ لِلَّهِ..... (الایة ۱۰۶)
 اور کچھ اور لوگ ہیں جن کا کام خدا کے حکم پر موقوف ہو۔

۵۲۶۔ یہ آیت کعب بن مالک، بنو عمرو بن عوف کے ایک فرد مرارة بن الربیع اور بنو واقف کے ایک فرد ہلال بن امیہ کے بارے میں نازل ہوئی ہے۔ یہ غزوہ تبوک میں شرکت سے پیچھے رہ گئے تھے۔ انہی کا ذکر اس قول خداوندی میں ہے:

وَعَلَى الثَّلَاثَةِ الَّذِينَ خُلِفُوا..... (الایة)
 اور ان تینوں پر بھی جن کا معاملہ ملتوی کیا گیا تھا۔
 قول خداوندی:

وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفَرُّقًا..... الْإِثْنَانِ (۱۰۸، ۱۰۷)

اور (ان میں ایسے بھی ہیں) جنہوں نے اس غرض سے مسجد بنائی ہے کہ ضرر پہنچائیں اور کفر کریں۔

۵۲۷۔ مفسرین کا قول ہے کہ بنو عمرو بن عوف نے مسجد قباء تعمیر کی اور انہوں نے رسول اللہ ﷺ کو پیغام بھیجا کہ آپ ﷺ ان کے پاس آئیں۔ آپ ﷺ ان کے پاس تشریف لائے اور اس مسجد میں نماز پڑھی۔ اس کے بعد ان کے بھائی بنو غنم بن عوف کو رشک پیدا ہوا۔ انہوں نے کہا کہ ہم بھی ایک مسجد بنائیں اور رسول اللہ ﷺ کو اس مسجد میں نماز پڑھنے کی دعوت دیں کہ اس مسجد میں نماز پڑھیں، جس طرح آپ ﷺ ہمارے بھائیوں کی مسجد میں نماز پڑھ چکے ہیں۔ نیز یہ کہ ابو عامر الراہب جب شام سے آئے تو اس میں نماز پڑھے۔ ابو عامر دور جاہلیت میں راہب بن گیا تھا اور نصرانی بن گیا تھا۔ اس نے ٹاٹ کا لباس پہن لیا تھا۔ اس نے دین حنفی سے انکار کیا تھا۔ جب آپ ﷺ مدینہ تشریف لائے تو اس نے آپ ﷺ سے دشمنی کی۔ نبی کریم ﷺ نے اس کا نام ابو عامر الفاسق رکھا تھا۔ یہ شخص شام چلا گیا۔ اس نے منافقین کو یہ پیغام بھیجا کہ تم جس قدر ہو سکتے قوت اور اسلحہ تیار کر رکھو اور میرے لئے ایک مسجد تعمیر کرو۔ میں قیصر روم کے پاس جا رہا ہوں۔ میں رومی فوج لے کر آؤں گا پھر محمد اور اس کے صحابہ کو نکال باہر کروں گا۔

چنانچہ ان منافقوں نے مسجد قباء کے پہلو میں ایک مسجد تعمیر کی۔ اس مسجد کے بنانے والے یہ بارہ افراد تھے۔ خدام بن خالد، ثعلبہ بن حاطب، معتب بن قثیر، ابو جیبہ بن الازعر، عباد بن حنیف، جاریہ بن عامر اور اس کے دو بیٹے مجمع اور زید، بنخل بن حارث (نحزج) بجاہ بن عثمان اور ودیعہ بن ثابت۔ جب یہ مسجد کی تعمیر سے فارغ ہو گئے تو رسول اللہ ﷺ کے پاس آئے اور کہا کہ ہم نے بیماروں، معذوروں، حاجت مندوں، بارانی راتوں اور سردیوں کی راتوں کے لئے مسجد تعمیر کی ہے۔ ہم چاہتے ہیں کہ آپ ﷺ ہمارے ہاں تشریف لائیں اور ہمارے لئے اس مسجد میں نماز پڑھیں۔ آپ ﷺ نے اپنا کرتہ منگوا یا تاکہ اسے پہنیں اور ان کے ہاں تشریف لے جائیں۔ اسی وقت آپ ﷺ پر قرآن نازل ہوا اور اللہ تعالیٰ نے آپ ﷺ کو مسجد ضرار اور ان لوگوں کے ارادے کی خبر دی۔

رسول اللہ ﷺ نے مالک بن الدخشم، معن بن عدی، عامر بن السکن اور حضرت حمزہ رضی اللہ تعالیٰ عنہم کے قاتل وحشی کو بلایا اور ان سے فرمایا کہ اس مسجد کی طرف روانہ ہو جاؤ اور اسے منہدم کر دو اور جلا دو۔ یہ لوگ نکل کر روانہ ہو گئے اور مالک نے کھجور کی ایک ٹہنی لی اور اس میں آگ سلگائی۔ پھر یہ لوگ مسجد میں داخل ہو گئے۔ اہل مسجد، مسجد میں موجود تھے۔ انہوں نے مسجد کو منہدم کر دیا اور جلا دیا۔ اہل مسجد وہاں سے تتر بتر ہو گئے۔ نبی کریم ﷺ نے حکم دیا کہ اس مسجد کو کوڑے کرکٹ کی جگہ بنا دی جائے۔ جس میں مردار، غلاظت اور کوڑا کرکٹ ڈالا جائے۔ ابو عامر تنہا غریب الوطنی میں ہی مر گیا۔

۵۲۸۔ ہمیں محمد بن ابراہیم بن محمد بن یحییٰ نے، اسے ابو العباس بن اسماعیل ابن عبد اللہ بن میkal نے، اسے عبد اللہ بن احمد بن موسیٰ الہوازی نے، اسے اسماعیل بن زکریا نے، اسے داؤد بن الزبرقان نے صحیح بن جویریہ سے، اس نے عائشہ بنت سعد بن ابی وقاص سے، اس نے اپنے والد سے روایت کر کے خبر دی۔ اس نے کہا کہ منافقوں نے وہ مسجد جو وہ مسجد قباء کے مقابل میں بنا رہے تھے ابو عامر الہاب کو پیش کی۔ یہ مسجد قباء کے قریب واقع تھی۔ انہیں اس بات کا انتظار تھا کہ وہ جب آئے تو ان کا امام بنے۔ جب وہ اس کی تعمیر سے فارغ ہوئے تو وہ رسول اللہ ﷺ کے پاس آئے۔ انہوں نے کہا یا رسول اللہ ﷺ، ہم نے ایک مسجد تعمیر کی ہے۔ آپ ﷺ اس میں نماز پڑھیں تاکہ ہم اسے اپنی نماز کی جگہ بنالیں۔ رسول اللہ ﷺ نے اپنا کرتہ منگوا یا تاکہ ان کے ساتھ اٹھ کر چل پڑیں۔ اس پر یہ آیت نازل ہوئی:

لَا تَقُمْ فِيهِ أَبَدًا

قول خداوندی:

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ..... (الآية ۱۱۱)

خدا نے مؤمنوں سے ان کی جانیں اور ان کے مال خرید لئے ہیں۔

۵۲۹۔ محمد بن کعب القرظی کا قول ہے کہ جب انصار نے مکہ میں لیلۃ العقبہ یعنی گھاٹی میں بیعت

کی۔ یہ ستر افراد تھے تو عبد اللہ بن رواحہ نے کہا: یا رسول اللہ (ﷺ) آپ ﷺ اپنے رب کے واسطے اور اپنی ذات کے واسطے جو شرائط چاہیں رکھیں تو آپ ﷺ نے فرمایا: میں اپنے رب کے لئے یہ شرط رکھتا ہوں کہ آپ لوگ بس کی عبادت کریں۔ اس کے ساتھ کسی کو شریک نہ بنائیں اور اپنے لئے یہ شرط رکھتا ہوں کہ آپ لوگ میرا دفاع اسی طرح کریں جس طرح آپ اپنے آپ کا کرتے ہیں۔ انصار نے پوچھا، اگر ہم یہ شرائط پوری کریں تو ہمیں کیا حاصل ہوگا؟ آپ ﷺ نے فرمایا کہ آپ کو جنت ملے گی۔ انصار نے کہا کہ ربیع البیع، یعنی سودا نفع کا رہا، نہ ہم دستبردار ہوں گے اور نہ ہونے دیں گے۔ اس پر یہ آیت نازل ہوئی۔

قول خداوندی:

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ..... (الآیۃ ۱۱۳)
پیغمبر اور مسلمانوں کو شایان نہیں کہ مشرکین کے لئے بخشش مانگیں۔

۵۳۰۔ ہمیں ابو عبد اللہ محمد بن عبد اللہ اشیر ازی نے، اسے محمد بن عبد اللہ بن خمیر ویہ البروی نے، اسے ابو الحسن علی بن محمد الخزاز نے، اسے ابو الیمان نے، اسے شعیب نے الزہری سے، اس نے سعید بن المسیب سے، اس نے اپنے والد سے روایت کر کے خبر دی۔ اس نے کہا کہ جب ابوطالب کی وفات کا وقت قریب آیا تو نبی کریم ﷺ ان کے پاس گئے۔ اس وقت ان کے پاس ابو جہلؓ، عبد اللہ بن ابی امیہ تھے۔ آپ ﷺ نے کہا کہ اے چچا، میرے ساتھ دھرائیے ”لا الہ الا اللہ“ یہ ایسا کلمہ ہے جس کی وجہ سے میں اللہ کے نزدیک جنت پیش کروں گا۔ ابو جہل اور ابن ابی امیہ بول پڑے: اے ابوطالب، کیا آپ عبد المطلب کے دین سے منہ موڑیں گے۔ یہ دونوں شخص برابر اپنی بات کہتے رہے۔ یہاں تک کہ ان سے آخری کلمہ یہ کہلوایا کہ: ”علی ملۃ عبد المطلب“ یعنی میں عبد المطلب کے دین پر مرتا ہوں۔ اس پر نبی کریم ﷺ نے فرمایا: میں ہر حال میں آپ کے لئے دعائے مغفرت کرتا رہوں گا، جب تک مجھے اس سے روکا نہیں جاتا۔ اس پر یہ آیت نازل ہوئی:

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَئِیْ
قُرْبَىٰ مِنْ بَعْدِ مَا بُیِّنَ لَهُمْ أَنَّهُمْ أَصْحَابُ الْجَحِيمِ

اس حدیث کو امام بخاری نے اسحاق بن ابراہیم سے، اس نے عبد الرزاق سے اس نے معمر سے روایت کیا ہے اور امام مسلم نے اسے ابن وہب سے، اس نے یونس سے روایت کیا ہے۔ دونوں راویوں نے اسے الزہری سے روایت کیا ہے۔

۵۳۱۔ ہمیں ابو سعید بن ابی عمرو النیسابوری نے، اسے الحسن بن علی ابن مؤمل نے، اسے عمرو بن عبد اللہ البصری نے، اسے محمد بن عبد الوہاب نے، اسے جعفر بن عون نے، اسے موسیٰ بن عبیدہ نے، اسے

محمد بن کعب القرظی نے خبر دی۔ اس نے کہا کہ مجھے پتہ چلا کہ ابوطالب جب آخری مرتبہ بیمار ہوئے اور وہ اسی بیماری میں فوت ہوئے تو قریش کے لوگوں نے ان سے کہا کہ اپنے پیغمبر کو بھیجو کہ تمہارے لئے اس جنت سے، جس کا وہ ذکر کرتا رہتا ہے، کچھ بھیجے جو آپ کے لئے شفا کا باعث بن سکتے۔ چنانچہ اپنی روانہ ہوا اور اس کو رسول اللہ ﷺ مل گئے۔ آپ ﷺ کے ساتھ ابوبکر رضی اللہ تعالیٰ عنہ بیٹھے ہوئے تھے۔ اپنی نے کہا کہ اے محمد، تمہارے چچا نے آپ ﷺ کے لئے پیغام بھیجا ہے کہ میں بوڑھا ہوں، کمزور ہوں اور بیمار ہوں۔ اس جنت میں سے جس کا آپ تذکرہ کرتے رہتے ہیں، کھانے پینے کے لئے کچھ بھیج دو، جس کے کھانے پینے سے مجھے شفا ملے۔

ابوبکر رضی اللہ تعالیٰ عنہ نے جواب دیا کہ اللہ تعالیٰ نے جنت کو کافروں پر حرام کر دیا ہے۔ اپنی واپس چلا گیا اور اس نے قریش سے کہا کہ میں نے محمد تک وہ پیغام پہنچا دیا جو پیغام دے کر تم نے مجھے بھیجا تھا۔ محمد نے تو میری طرف کوئی توجہ نہ کی البتہ ابوبکر نے کہا کہ اللہ تعالیٰ نے جنت کو کافروں پر حرام کیا ہے۔ قریش نے ابوطالب پر جہوم کر کے اصرار کیا، یہاں تک ابوطالب نے اپنی طرف سے ایک ذاتی اپنی بھیجا۔ اپنی نے آپ ﷺ کو اپنی مجلس میں بیٹھے پایا اور آپ ﷺ کو سابقہ پیغام کی طرح پیغام دیا۔ رسول اللہ ﷺ نے اپنی کو جواب دیا کہ اللہ تعالیٰ نے کافروں پر جنت کا کھانا پینا حرام کر دیا ہے۔ اس کے بعد رسول اللہ ﷺ اپنی کے پیچھے پیچھے چل دیئے۔ یہاں تک اپنی کے ساتھ ابوطالب کے گھر میں داخل ہو گئے۔ آپ ﷺ نے گھر کو لوگوں سے بھر پایا۔

آپ ﷺ نے فرمایا ہمیں یعنی میرے چچا کو اور مجھے اکیلے چھوڑ دو۔ انہوں نے جواب دیا کہ ہم ایسا کرنے والے نہیں ہیں۔ آپ ﷺ کو ہم سے زیادہ حق حاصل نہیں ہے۔ اگر ابوطالب سے آپ کی قرابت ہے تو ان کے ساتھ ہماری بھی ویسی ہی قرابت ہے جیسی آپ کی ہے۔ چنانچہ آپ ﷺ ابوطالب کے پاس بیٹھ گئے اور ان سے کہا کہ اے میرے چچا، آپ کو میری طرف سے بہترین جزا ملے (آپ نے بچپن میں میری کفالت کی، بڑے ہونے پر میری سرپرستی کی، آپ کو میری طرف سے بہترین بدلہ ملے) آپ اپنے بارے میں صرف ایک کلمہ کہنے میں میری مدد کیجئے، میں اس کی بنیاد پر قیامت کے دن اللہ تعالیٰ سے آپ کی شفاعت کراؤں گا۔ ابوطالب نے کہا کہ وہ کلمہ کیا ہے۔ آپ ﷺ نے فرمایا، کہنے لا الہ الا اللہ وحدہ لا شریک لہ۔ ابوطالب نے کہا کہ آپ بلاشبہ میرے خیر خواہ ہیں۔ اللہ کی قسم اگر قریش مجھے طعن نہ دیں اور شرم نہ دلائیں اور یہ نہ کہیں کہ تیرا چچا موت سے ڈر گیا ہے تو میں یہ کلمہ کہہ کر ضرور آپ کی آنکھیں ٹھنڈی کرتا۔

راوی کا کہنا ہے کہ اس پر ساری قوم چیخ بڑی کہ اے ابوطالب، تم شیوخ کی ملت حنیفیت کے سردار ہو۔ ابوطالب نے کہا کہ قریش کی عورتیں یہ نہ کہیں کہ آپ ﷺ کا چچا موت سے ڈر گیا۔ رسول اللہ ﷺ نے فرمایا: میں تب تک اپنے رب سے آپ کی مغفرت کی دعا کرتا رہوں گا جب تک کہ مجھے اللہ اس سے نہ

روکے۔ آپ ﷺ ابوطالب کی وفات کے بعد بھی ان کے لئے استغفار کرتے رہے۔ اس پر مسلمانوں نے کہا کہ ہمیں اپنے آباؤ اجداد اور قرابت داروں کے لئے مغفرت مانگنے سے کیا چیز روکتی ہے، جیسا کہ حضرت ابراہیمؑ نے اپنے باپ کے لئے استغفار کیا اور یہ رہے محمد ﷺ جو اپنے چچا کے لئے استغفار کر رہے ہیں۔ چنانچہ انہوں نے بھی مشرکین کے لئے استغفار کرنا شروع کیا، تا آنکہ یہ آیت

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ نَازِلًا هَدَىٰ-

۵۳۲۔ ہمیں ابوالقاسم عبدالرحمن بن احمد الحرانی نے، اسے محمد بن عبداللہ بن نعیم نے، اسے محمد بن یعقوب الاموی نے، اسے بحر بن زرنے، اسے ابن وہب نے، اسے ابن جریج نے ایوب بن ہانی سے، اس نے مسروق ابن اجدع سے، اس نے عبداللہ بن مسعود سے روایت کر کے خبر دی۔ اس نے کہا کہ رسول اللہ ﷺ قبروں کی زیارت کے لئے نکلے تو ہم بھی آپ ﷺ کے ساتھ نکلے۔ آپ ﷺ نے ہمیں حکم دیا تو ہم بیٹھ گئے۔ آپ ﷺ قبروں میں سے گزرتے گئے، یہاں تک کہ وہ ان قبروں میں سے ایک قبر پر پہنچے۔ آپ ﷺ بڑی دیر تک اس قبر پر سرگوشی کرتے رہے۔ پھر آپ ﷺ نے ہچکیاں لیتے اور روتے ہوئے سراور اٹھایا اور ہم بھی آپ ﷺ کے ساتھ رو دیئے۔ پھر وہ ہماری طرف بڑھے تو آپ ﷺ کا سامنا حضرت عمر رضی اللہ تعالیٰ عنہ سے ہوا۔ حضرت عمر رضی اللہ تعالیٰ عنہ نے پوچھا کہ اے اللہ کے رسول ﷺ آپ ﷺ کو کس بات نے رلایا، جس نے ہمیں رلایا ہے اور خوفزدہ کر دیا ہے۔

آپ ﷺ آئے اور ہمارے پاس بیٹھے اور پوچھا کیا تمہیں رونے نے خوفزدہ کر دیا ہے؟ ہم نے جواب دیا کہ ہاں یا رسول اللہ ﷺ۔ آپ ﷺ نے فرمایا کہ وہ قبر جس میں تم نے مجھے سرگوشی کرتے دیکھا یہ آمنہ بنت وہب کی قبر ہے۔ میں نے اپنے رب سے ان کی زیارت کی اجازت طلب کی۔ مجھے یہ اجازت دی گئی۔ پھر میں نے ان کے لئے استغفار کی اجازت طلب کی، لیکن مجھے اس کی اجازت نہیں دی اور اللہ کا یہ قول نازل ہوا:

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا بُيِّنَ لَهُمْ أَنَّهُمْ أَصْحَابُ الْجَحِيمِ

اس سے مجھ پر بھی وہی کیفیت طاری ہوئی جو ایک بچہ پر اپنی ماں کے لئے رقت کی شکل میں طاری ہوتی ہے۔ اسی کیفیت نے مجھے رلا دیا۔

قول خداوندی:

وَمَا كَانَ الْمُؤْمِنُونَ لِيَنفِرُوا كَآفَّةً..... (الآیة ۱۲۲)

اور یہ تو ہو نہیں سکتا کہ مؤمن سب کے سب نکل آئیں۔

۵۳۳۔ الکعبی کی روایت میں ابن عباس رضی اللہ تعالیٰ عنہ کا قول ہے کہ جب اللہ تعالیٰ نے منافقین کے جہاد سے پیچھے رہنے پر ان کی عیب چینی کی تو مؤمنوں نے کہا کہ ہم کسی بھی غزوہ سے جس کے لئے رسول اللہ ﷺ نکلیں یا کسی سرے یعنی جنگی مہم سے ہرگز پیچھے نہ رہیں گے۔ پھر جب رسول اللہ ﷺ نے دشمن کے خلاف سریوں یعنی جنگی مہمات پر نکلنے کا حکم دیا تو مسلمان سب کے سب نکل پڑے اور رسول اللہ ﷺ کو مدینے میں اکیلے چھوڑ دیا۔ اس پر اللہ تعالیٰ نے یہ آیت نازل کی۔

سورہ یونس

بسم اللہ الرحمن الرحیم

قول خداوندی:

اَكَاٰنَ لِلنَّاسِ عَجَبًا اَنْ اَوْحَيْنَا اِلٰى رَجُلٍ مِّنْهُمْ (الایہ ۲)
کیا لوگوں کو تعجب ہوا کہ ہم نے انہی میں سے ایک مرد کو حکم بھیجا۔

۵۳۴۔ ابن عباس رضی اللہ تعالیٰ عنہ کا قول ہے کہ جب اللہ تعالیٰ نے حضرت محمد ﷺ کو رسول بنا کر بھیجا تو کافروں نے (ماننے سے) انکار کیا۔ انہوں نے کہا کہ اللہ کی ذات اس سے کہیں برتر ہے کہ محمد جیسا ایک بشر اس کا رسول ہو۔ اس پر اللہ تعالیٰ نے یہ آیت نازل کی۔

قول خداوندی:

وَ اِذَا تَتْلٰى عَلَيْهِمْ اٰیٰتُنَا بَيِّنٰتٍ (الایہ ۱۵)
اور جب ان کو ہماری آیتیں پڑھ کر سنائی جاتی ہیں۔

۵۳۵۔ مجاہد کا قول ہے کہ یہ آیت مکہ کے مشرکین کے بارے میں نازل ہوئی ہے اور مقاتل کا قول ہے کہ یہ پانچ اشخاص تھے۔ (۱) عبد اللہ بن ابی امیہ الخزومی، (۲) الولید بن مغیرہ، (۳) مکرز بن حفص، (۴) عمرو بن عبد اللہ ابن ابی قیس العامری اور (۵) العاصی بن عامر۔ انہوں نے نبی کریم ﷺ سے کہا کہ ہمیں ایک ایسا قرآن لادو جس میں اللات اور العزی کی عبادت ترک کرنے کا حکم پاؤ کہ نہ ہو۔
۵۳۶۔ الکسبی کا قول ہے کہ یہ آیت مستہزئین یعنی دین سے مذاق اڑانے والوں کے بارے میں نازل ہوئی ہے۔ جنہوں نے کہا تھا کہ اے محمد، اس قرآن کے علاوہ ایک دوسرا قرآن لے آؤ، جس میں ان باتوں کا ذکر ہو جو ہم آپ ﷺ سے پوچھیں۔

سورة الہود

بسم اللہ الرحمن الرحیم

قول خداوندی:

أَلَّا إِنَّهُمْ يَأْتُونَ صُدُورَهُمْ..... (الایة ۵)

دیکھو یہ اپنے سینوں کو دوہرا کرتے ہیں.....

۵۳۷۔ یہ آیت الاخنس بن شریق کے بارے میں نازل ہوئی ہے۔ یہ ایک شیریں کلام اور خوش شکل انسان تھے۔ رسول اللہ ﷺ کے ساتھ خوش کلامی کرتا اور دل میں بغض اور ناپسندیدگی چھپائے رکھتا۔ الکلی کا قول ہے کہ یہ شخص جب رسول اللہ ﷺ کی مجلس میں بیٹھتا تو ایسی باتیں کرتا جن سے رسول اللہ ﷺ خوش ہوں اور اپنے دل میں ظاہری باتوں کے برعکس جذبات رکھتا۔ اس پر اللہ تعالیٰ نے یہ آیت نازل فرمائی۔

أَلَّا إِنَّهُمْ يَأْتُونَ صُدُورَهُمْ..... (الایة)

اس آیت میں اللہ تعالیٰ فرماتا ہے کہ یہ لوگ محمد ﷺ کے لئے عداوت و دشمنی کو سینوں کے اندر چھپائے رکھتے ہیں۔

قول خداوندی:

وَأَقِمِ الصَّلَاةَ طَرَفِي النَّهَارِ وَزُلْفًا..... (الایة ۱۱۴)

اور ان کے دونوں سروں (یعنی صبح و شام کے اوقات میں) اور رات کی چند (پہلی) ساعات میں نماز پڑھا کرو۔

۵۳۸۔ ہمیں الاستاد ابو منصور بغدادی نے، اسے ابو عمرو بن مطر نے، اسے ابراہیم بن علی نے، اسے یحییٰ بن یحییٰ نے، اسے ابو الاحوص نے سماک سے، اس نے ابراہیم سے، اس نے علقمہ الا سود سے، اس نے عبد اللہ سے روایت کر کے خبر دی ہے۔ اس نے کہا کہ نبی کریم ﷺ کے پاس ایک شخص آیا۔ اس نے کہا کہ یا رسول اللہ (ﷺ) میں نے مدینے کے ایک نواحی علاقے میں ایک عورت سے نشست کی، سوائے مقاربت کے میں نے اس کے ساتھ سب کچھ کیا۔ اب میں حاضر ہوں۔ میرے بارے میں جو چاہیں فیصلہ

فرمادیں۔ راوی کا کہنا ہے کہ حضرت عمر رضی اللہ تعالیٰ عنہ نے کہا کہ اللہ تعالیٰ نے تیرا پردہ رکھا ہے۔ کاش تو بھی اپنا پردہ رکھے۔ نبی کریم ﷺ نے اسے کوئی جواب نہ دیا۔ یہ شخص چلا گیا۔ ایک شخص اس کے پیچھے چلا گیا اور اسے بلا کر یہ آیت پڑھ سنائی۔ اس شخص نے رسول اللہ ﷺ سے پوچھا کہ یہ صرف اس شخص کے لئے خاص طور پر ہے؟ آپ ﷺ نے فرمایا نہیں، بلکہ یہ سب لوگوں کے لئے ہے۔

اس حدیث کو امام مسلم نے یحییٰ بن یحییٰ سے روایت کیا اور امام بخاری نے اسے یزید بن زریع کے حوالے سے روایت کیا ہے۔

۵۳۹۔ ہمیں عمر بن ابی عمرو نے، اسے محمد بن مکی نے، اسے محمد بن یوسف نے، اسے محمد بن اسماعیل نے، اسے بشر بن یزید بن زریع نے اور اسے سلیمان التمیمی نے ابو عثمان النہدی سے، اس نے ابن مسعود رضی اللہ تعالیٰ عنہ سے روایت کر کے خبر دی کہ ایک آدمی نے ایک عورت کا بوسہ لیا۔ وہ شخص نبی کریم ﷺ کے پاس آیا اور آپ ﷺ کو اپنی اس حرکت کی خبر دی۔ اس پر اللہ تعالیٰ نے یہ آیت نازل کی:

اقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ (الایۃ)

اس شخص نے پوچھا یہ حکم صرف میرے لئے ہے؟ آپ ﷺ نے فرمایا، میری امت میں سے جو کوئی یہ حرکت کرے، ان سب کے لئے ہے۔

۵۴۰۔ ہمیں محمد بن موسیٰ بن الفضل نے اسے محمد بن یعقوب الاموی نے، اسے العباس الدوری نے، اسے احمد بن حنبل المروزی نے، اسے (محمد) بن المبارک نے، اسے سوید نے، اسے عثمان بن مویہ نے موسیٰ بن طلحہ سے، اس نے ابوالیسر بن عمرو سے روایت کر کے خبر دی۔ اس نے کہا کہ میرے پاس ایک عورت آئی، جس کے خاوند کو رسول اللہ ﷺ نے ایک مہم پر بھیجا تھا۔ اس عورت نے کہا مجھے ایک درہم کھجور کے بدلے فروخت کر دو۔ راوی نے کہا کہ مجھے اس عورت کی بات پر تعجب ہوا۔ میں نے اس سے کہا کہ میرے گھر میں کھجور موجود ہیں، وہ زیادہ لذیذ اور اچھے ہیں، تم مجھ سے آلو۔ چنانچہ میں نے اسے پیار کیا اور اس کا بوسہ لیا۔ پھر میں نبی کریم ﷺ کے پاس آیا اور آپ ﷺ سے میں نے یہ قصہ بیان کیا۔ آپ ﷺ نے فرمایا کہ تم نے اس طرح ایک غازی مرد کے گھر والوں کے معاملے میں خیانت کی۔ پھر آپ ﷺ نے میری طرف سے سر جھکالیا۔ میں نے خیال کیا کہ میں دوزخیوں میں شامل ہو گیا اور مجھے اللہ تعالیٰ کبھی بھی معاف نہ کرے گا۔ اس پر اللہ تعالیٰ نے یہ آیت نازل کی:

اقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ (الایۃ)

نبی کریم ﷺ نے میری طرف ایک آدمی بھیجا، اس نے مجھے یہ آیت پڑھ سنائی۔

۵۴۱۔ ہمیں نصر بن کبر بن احمد الواعظ نے، اسے ابوسعید عبد اللہ بن محمد السجری نے، اسے محمد بن

ایوب الرازی نے، اسے علی بن عثمان نے، اسے موسیٰ بن اسماعیل اور عبداللہ بن عاصم نے علی کے الفاظ میں۔ خبر دی۔ انہوں نے کہا کہ ان کو حماد بن سلمہ نے اور اسے علی بن زید نے یوسف بن مہران سے اور اس نے ابن عباس رضی اللہ تعالیٰ عنہ سے روایت کر کے خبر دی کہ ایک شخص حضرت عمر رضی اللہ تعالیٰ عنہ کے پاس آیا اور اس نے حضرت عمر رضی اللہ تعالیٰ عنہ سے کہا کہ ایک عورت میرے پاس خرید و فروخت کے لئے آئی، میں اسے ایک کوٹھری میں لے گیا۔ میں نے جماع کے سوا اس کے ساتھ سب کچھ کیا۔ انہوں نے کہا کہ تجھ پر تباہی ہو، کیا اس عورت کا خاوند اللہ کی راہ میں گھر سے غیر موجود ہے؟ اس نے جواب دیا کہ ہاں۔ انہوں نے کہا ابو بکر رضی اللہ تعالیٰ عنہ کے پاس جا۔ چنانچہ وہ حضرت ابو بکر رضی اللہ تعالیٰ عنہ کے پاس آیا اور ان سے بھی وہی کچھ کہا جو اس نے حضرت عمر رضی اللہ تعالیٰ عنہ سے کہا تھا۔ انہوں نے اس شخص کو حضرت عمر رضی اللہ تعالیٰ عنہ جیسا ہی جواب دیا اور کہا کہ رسول اللہ ﷺ کے پاس جاؤ اور آپ ﷺ سے پوچھ لو۔ چنانچہ وہ شخص رسول اللہ ﷺ کے پاس آیا اور آپ ﷺ سے اس نے وہی کچھ کہا جو وہ حضرت عمر رضی اللہ تعالیٰ عنہ اور حضرت ابو بکر رضی اللہ تعالیٰ عنہ سے کہہ چکا تھا۔ رسول اللہ ﷺ نے پوچھا کہ کیا اس عورت کا خاوند اللہ کی راہ میں گیا ہوا تھا اور گھر سے غائب تھا؟ اس نے جواب دیا کہ ہاں۔ رسول اللہ ﷺ نے اس سے سکوت اختیار فرمایا۔ اس پر قرآن نازل ہوا:

وَأَقِمِ الصَّلَاةَ طَرَفَيِ النَّهَارِ وَزُلْفًا مِّنَ اللَّيْلِ (الایۃ)

اس شخص نے پوچھا کہ کیا یہ رعایت صرف میرے لئے ہے یا سب لوگوں کے لئے۔ حضرت عمر رضی اللہ تعالیٰ عنہ نے اس کے سینے پر ہاتھ مارا اور کہا کہ نہیں، بلکہ یہ سب لوگوں کے لئے ہے۔ اس پر رسول اللہ ﷺ ہنس پڑے اور فرمایا کہ عمر نے سچ کہا۔

۵۴۲۔ ہمیں ابو منصور محمد بن محمد الطوسی نے، اسے علی بن عمر الحافظ نے، اسے الحسین بن اسماعیل الحمطلی نے، اسے یوسف بن موسیٰ نے، اسے جریر نے عبدالملک بن عمیر سے، اس نے عبدالرحمن بن ابی لیلیٰ سے اور اس نے معاذ بن جبل سے روایت کر کے خبر دی، اس نے کہا کہ وہ نبی کریم ﷺ کے پاس بیٹھا ہوا تھا کہ آپ ﷺ کے پاس ایک شخص آیا اور اس نے کہا: اے اللہ کے رسول (ﷺ) آپ ﷺ اس شخص کے بارے میں کیا فرماتے ہیں کہ جس نے کسی عورت کے ساتھ جماع کے سوا اور سب کچھ کر لیا ہو۔ آپ ﷺ نے فرمایا، اٹھ اچھی طرح وضو کر، پھر اٹھ کر نماز پڑھ۔ راوی کا کہنا ہے کہ اس پر اللہ تعالیٰ نے یہ آیت نازل کی:

وَأَقِمِ الصَّلَاةَ طَرَفَيِ النَّهَارِ وَزُلْفًا مِّنَ اللَّيْلِ (الایۃ)

معاذ بن جبل نے پوچھا کہ کیا یہ حکم اس شخص کے لئے مخصوص ہے یا بطور عام سب مسلمانوں کے

لئے ہے؟

آپ ﷺ نے فرمایا: بلکہ سب مسلمانوں کے لئے بطور عام ہے۔

۵۴۳۔ ہمیں استاد ابوطاہر الزیادی نے، اسے حاجب بن احمد نے، اسے استاد ابو عبد الرحیم بن زبیب نے، اسے ابو الفضل بن موسیٰ السینانی نے، اسے سفیان الثوری نے سماک بن حرب سے، اس نے ابراہیم بن عبد الرحمن بن یزید سے، اس نے ابن مسعود سے روایت کر کے خبر دی ہے۔ اس نے کہا کہ رسول اللہ ﷺ کے پاس ایک شخص آیا اور اس نے کہا کہ یا رسول اللہ (ﷺ) میں نے ایک عورت کے ساتھ جماع کے ساتھ اور سب کچھ کیا۔ اس پر اللہ تعالیٰ نے یہ آیت نازل کی:

أَقِمِ الصَّلَاةَ طَرَفِي النَّهَارِ وَزُلْفًا مِّنَ اللَّيْلِ إِنَّ الْحَسَنَاتِ يُذْهِبْنَ السَّيِّئَاتِ

سورة يوسف

بسم الله الرحمن الرحيم

قول خداوندی:

نَحْنُ نَقُصُّ عَلَيْكَ أَحْسَنَ الْقَصَصِ..... (الآية ۳)

(اے پیغمبر) ہم اس قرآن کے ذریعے سے جو ہم نے تمہاری طرف بھیجا ہے تمہیں ایک نہایت اچھا قصہ سناتے ہیں۔

۵۴۴۔ ہمیں عبدالقاہر بن طاہر نے، اسے ابو عمرو بن مطر نے، اسے جعفر بن محمد بن الحسن بن المستفاض نے، اسے اسحاق بن ابراہیم الحنظلی نے، اسے عمرو بن محمد القرشی نے، اسے خالد بن مسلم الصفار نے عمرو بن قیس الملائکی سے، اس نے عمرو بن مرة سے، اس نے مصعب بن سعید سے، اس نے اپنے والد سعید بن ابی وقاص سے اللہ کے اس قول:

نَحْنُ نَقُصُّ عَلَيْكَ أَحْسَنَ الْقَصَصِ..... (الآية)

کے بارے میں روایت کر کے بتایا کہ قرآن رسول اللہ ﷺ پر نازل ہوا۔ آپ ﷺ نے ایک عرصہ تک لوگوں کو پڑھ کر سنایا تو لوگوں نے کہا کہ اگر آپ ﷺ قصہ سنائیں (تو کتنا اچھا ہو) اس پر اللہ تعالیٰ نے:

الرَّ تِلْكَ آيَاتُ الْكِتَابِ الْمُبِينِ..... نَحْنُ نَقُصُّ عَلَيْكَ أَحْسَنَ الْقَصَصِ..... (الآية)

آیت نازل کی۔ آپ ﷺ ایک عرصہ تک یہ آیت انہیں پڑھ کر سناتے رہے۔ پھر لوگوں نے کہا کہ اگر ہمیں کوئی حدیث یعنی باتیں سنائیں تو اللہ تعالیٰ نے آیت:

اللَّهُ نَزَّلَ أَحْسَنَ الْحَدِيثِ كِتَابًا مُتَشَابِهًا

خدا نے نہایت اچھی باتیں نازل فرمائی ہیں (یعنی) کتاب (جس کی آیتیں باہم) ملتی جلتی ہیں۔

نازل کیا۔ آپ ﷺ نے فرمایا کہ تمہیں قرآن کے ذریعے ان سب باتوں کا حکم دیا جاتا ہے۔ اس حدیث کو الحاکم ابو عبد اللہ نے اپنی صحیح میں ابو زکریا العنبری سے، اس نے محمد بن عبد السلام سے اور اس نے اسحاق بن ابراہیم سے روایت کیا ہے۔

۵۴۵۔ عون بن عبد اللہ کا قول ہے کہ رسول اللہ ﷺ کے صحابہ رضی اللہ تعالیٰ عنہم اکتا گئے تو انہوں نے کہا: یا رسول اللہ (ﷺ) ہمیں کوئی بات یعنی کہانی سنائیے۔ اس پر اللہ تعالیٰ نے آیت:

اللَّهُ نَزَّلَ أَحْسَنَ الْحَدِيثِ (الایۃ)

نازل کی۔ راوی کا کہنا ہے کہ صحابہ رضی اللہ تعالیٰ عنہم نے دوبارہ اکتا ہٹ محسوس کی تو انہوں نے کہا کہ یا رسول اللہ (ﷺ) حدیث سے کچھ زیادہ اور قرآن سے کم۔ اس سے ان کی مراد قصے اور کہانیاں تھیں۔ اس پر اللہ تعالیٰ نے:

نَحْنُ نَقُصُّ عَلَيْكَ أَحْسَنَ الْقَصَصِ (الایۃ)

نازل کیا۔ انہوں نے قصے کی خواہش کی تو آپ ﷺ نے انہیں احسن الحدیث کی طرف رہنمائی کی اور انہوں نے قصوں، کہانیوں کا ارادہ ظاہر کیا تو آپ ﷺ نے انہیں احسن القصص کی طرف رہنمائی کی۔

سورة الرعد

بسم اللہ الرحمن الرحیم

قول خداوندی:

وَيُرْسِلُ الصَّوَاعِقَ فَيُصِيبُ بِهَا مَنْ يَشَاءُ..... (الآية ۱۳)

اور وہی بجلیاں بھیجتا ہے پھر جس پر چاہتا ہے گرا بھی دیتا ہے۔

۵۴۶۔ ہمیں نصر بن ابی نصر الواعظ نے، اسے ابوسعید عبداللہ بن محمد بن نصیر نے، اسے محمد بن ایوب الرازی نے، اسے عبداللہ بن عبدالوہاب نے، اسے علی بن ابی سارہ الشیبانی نے، اسے ثابت بن انس بن مالک سے روایت کر کے خبر دی کہ رسول اللہ ﷺ نے ایک مرتبہ ایک آدمی کو فراعزہ عرب کے ایک شخص کی طرف بھیجا۔ آپ ﷺ نے اسے فرمایا کہ جاؤ اور اس شخص کو بلا لاؤ۔ اس نے کہا کہ یا رسول اللہ ﷺ وہ شخص اس سے زیادہ سرکش ہے۔ یعنی وہ نہیں آئے گا۔ آپ ﷺ نے فرمایا کہ جاؤ اور اسے بلا لاؤ۔ راوی کا کہنا ہے کہ وہ آدمی چلا گیا اور اس شخص سے کہا کہ تجھے رسول اللہ ﷺ بلاتے ہیں۔ اس شخص نے کہا کہ اللہ کیا ہے؟ کیا وہ سونے کا بنا ہوا ہے یا چاندی کا یا تانبے کا؟

راوی کا کہنا ہے کہ یہ آدمی واپس رسول اللہ ﷺ کے پاس چلا گیا۔ اس نے آپ ﷺ کو اطلاع دی اور کہا کہ میں نے آپ ﷺ کو بتا دیا تھا کہ وہ بات نہیں مانے گا، وہ سرکش ہے، اس نے مجھے فلاں فلاں بات کہی ہے۔ رسول اللہ ﷺ نے اس آدمی سے کہا کہ دوبارہ اس کے پاس جاؤ اور اسے بلا لاؤ۔ وہ آدمی دوبارہ اس شخص کے پاس آیا۔ اس شخص نے پہلی طرح ہی اپنی بات دہرائی۔ وہ آدمی نبی کریم ﷺ کے پاس واپس چلا آیا اور آپ ﷺ کو صورت حال کی اطلاع دے دی۔ آپ ﷺ نے فرمایا کہ تیسری بار اس کے پاس جا۔ چنانچہ وہ آدمی تیسری مرتبہ اس شخص کے پاس آیا۔ اس شخص نے پھر بھی پہلے والی بات دہرائی۔ وہ ابھی بات ہی کر رہا تھا کہ اللہ تعالیٰ نے اس کے سر کے گرد ایک بدلی بھیجی۔ یہ بدلی کڑکی اور اس سے ایک بجلی نکلی جس نے اس شخص کے سر کی کھوپڑی اڑادی۔ اس پر اللہ تعالیٰ نے یہ آیت نازل کی:

وَيُرْسِلُ الصَّوَاعِقَ فَيُصِيبُ بِهَا مَنْ يَشَاءُ وَهُمْ يُجَادِلُونَ فِي اللَّهِ وَهُوَ

شَدِيدُ الْمِحَالِ

۵۴۔ ابوصالح ابن جریج اور ابن زید کی روایت میں ابن عباس رضی اللہ تعالیٰ عنہ کا قول ہے کہ یہ آیت اور اس آیت سے پہلے والی آیت عامر بن الطفیل اور اربد بن ربیعہ کے بارے میں نازل ہوئی ہے۔ اس کا شان نزول یہ ہے کہ یہ لوگ رسول اللہ ﷺ کے پاس جانے کے ارادے سے آئے۔ صحابہ رضی اللہ تعالیٰ عنہم میں سے ایک صحابی رضی اللہ تعالیٰ عنہ نے کہا کہ یا رسول اللہ ﷺ (یہ عامر بن الطفیل ہے جو آپ ﷺ کی طرف بڑھ رہا ہے۔ آپ ﷺ نے فرمایا: اسے آنے دو، اگر اللہ تعالیٰ نے اس کے ساتھ بھلائی کرنا چاہا تو وہ اسے ہدایت دے دے گا۔ چنانچہ وہ آگے بڑھا اور آپ ﷺ کے پاس کھڑا ہوا۔ اس نے کہا کہ اے محمد ﷺ) اگر میں اسلام قبول کروں تو مجھے کیا ملے گا؟ آپ ﷺ نے فرمایا کہ تمہیں بھی وہ کچھ ملے گا جو مسلمانوں کو ملے گا اور تمہارے فرائض بھی وہی ہوں گے جو ان کے ہوں گے۔ (یعنی تمہارے حقوق اور فرائض دوسرے مسلمانوں کی طرح اور ان کے برابر ہوں گے)۔ اس نے کہا کہ آپ ﷺ اپنی وفات کے بعد اختیار اور اقتدار مجھے دے دیں۔ آپ ﷺ نے فرمایا کہ نہیں، یہ میرے اختیار کی بات نہیں۔ یہ اللہ کے بس میں ہے، جسے چاہے دے دے۔ اس نے کہا کہ پھر آپ ﷺ مجھے بادیہ کی حکومت دیں اور خود شہری حکومت رکھیں۔ آپ ﷺ نے فرمایا کہ نہیں۔ اس پر عامر نے کہا کہ آپ ﷺ مجھے کیا دیتے ہیں؟ آپ ﷺ نے فرمایا کہ میں تمہیں گھوڑوں کی باگیں دوں گا، جن پر سوار ہو کر تم جہاد کرو گے۔ اس نے کہا کہ کیا یہ کچھ مجھے آج حاصل نہیں ہے۔

اس نے اربد بن ربیعہ سے کہہ رکھا تھا کہ جب تم دیکھو کہ میں نے انہیں یعنی رسول اللہ ﷺ کو باتوں میں لگا رکھا ہے تو ان کے پیچھے سے آکر ان پر تلوار سے وار کرو۔ عامر رسول اللہ ﷺ سے تکرار اور سوال و جواب کرتا رہا اور اربد بنی کریم ﷺ کے پیچھے پلٹا تا کہ آپ ﷺ پر وار کرے۔ رسول اللہ ﷺ کا اس طرف دھیان ہوا، آپ ﷺ نے اربد کو دیکھا اور جو کچھ کر رہا تھا وہ بھی دیکھا۔ آپ ﷺ نے دعا کی: اے اللہ، تو ان دونوں کے لئے میری طرف سے کافی ہو، جیسے تو چاہے۔ اللہ تعالیٰ نے اربد کے اوپر کڑک بھیجی۔ یہ سخت گرمی کے دن تھے۔ اس کڑک نے اسے جلا کر رکھ دیا۔ عمار دوڑ کر بھاگ گیا اور اس نے کہا کہ اے محمد آپ ﷺ نے اپنے رب سے دعا کی تو اس نے اربد کو قتل کر دیا۔ اب میں آپ ﷺ پر گھوڑوں کا ہجوم کروں گا اور سرکش نو جوانوں کے ساتھ حملہ کروں گا۔

رسول اللہ ﷺ نے فرمایا کہ اللہ تعالیٰ تم کو اس کام سے روک دے گا اور تمہیں قبیلہ کے بیٹے یعنی اوس اور خزرج اس کام سے روکیں گے۔ عامر ایک سہلوی عورت کے گھر اترا۔ جب صبح ہوئی تو اس نے اسلحہ لے لیا اور یہ کہتا ہوا نکلا کہ لات اور عزی کی قسم، اگر محمد اور اس کا ساتھی یعنی ملک الموت میری طرف بڑھے تو میں ان دونوں کو اپنے نیزے سے چھید ڈالوں گا۔ جب اللہ تعالیٰ نے اس کی یہ حالت دیکھی تو اس نے ایک فرشتہ بھیجا جس نے اپنے پر سے اسے چھپٹا مارا اور اسے خاک میں روند ڈالا۔ اس کے دونوں گھٹنوں میں فوراً ایک غدو دیا ابھار سا ظاہر ہوا۔ یہ اونٹ کے غدو جتنا بڑا تھا۔ یہ سہلوی عورت کی طرف واپس ہوا اور یہ

کہتا ہوا گیا کہ اونٹ کے غدود کی طرح کا غدود اور سلوی عورت کے گھر میں موت۔ پھر وہ اپنے گھوڑے کی پیٹھ پر ہی مر گیا۔ اللہ تعالیٰ نے اس کے بارے میں یہ قصہ نازل کیا:

سَوَاءٌ مِّنْكُمْ مَنْ أَسْرَأَ الْقَوْلَ وَمَا دُعَاءُ الْكَافِرِينَ إِلَّا فِي

ضَلَالٍ (۱۴۰:۱)

کوئی تم سے چپکے سے بات کہے یا پکار کر برابر ہے.....

قول خداوندی:

وَهُمْ يَكْفُرُونَ بِالرَّحْمَنِ (الآية ۳۰)

اور یہ لوگ رحمن کو نہیں مانتے۔

۵۳۸۔ اہل تفسیر کا قول ہے کہ یہ آیت صلح حدیبیہ کے بارے میں ہے۔ یہ اس وقت کی بات ہے جب صلح نامہ لکھا جا رہا تھا۔ رسول اللہ ﷺ نے حضرت علی رضی اللہ تعالیٰ عنہ سے کہا کہ لکھو: بِسْمِ اللَّهِ الرَّحْمَنِ الرَّحِيمِ۔ اس پر سہیل بن عمرو اور مشرکوں نے کہا کہ ہم صاحب الیمامہ یعنی مسلمانہ کذاب کے سوائے رحمن کو نہیں جانتے۔ اس کے بدلے باسمک اللہم لکھیں۔ اہل جاہلیت اسی طرح لکھا کرتے تھے۔ اس پر اللہ تعالیٰ نے یہ آیت نازل کی۔

۵۳۹۔ الضحاک کی روایت میں ابن عباس رضی اللہ تعالیٰ عنہ کا قول ہے کہ یہ آیت کفار قریش کے بارے میں نازل ہوئی ہے کہ جب نبی علیہ الصلوٰۃ والسلام نے ان سے کہا کہ:

أَسْجُدُوا لِلرَّحْمَنِ قَالُوا وَمَا الرَّحْمَنُ (الآية)

اس پر اللہ تعالیٰ نے یہ آیت نازل کی۔ نیز کہا کہ ”قل“ ان سے کہہ دیجئے کہ رحمن وہ ہے جسے پہچاننے سے تم نے انکار کر دیا ہے:

هُوَ رَبِّي لَا إِلَهَ إِلَّا هُوَ

قول خداوندی:

وَلَوْ أَنَّ قُرْآنًا سُيِّرَتْ بِهِ الْجِبَالُ (الآية ۳۱)

اور اگر کوئی قرآن ایسا ہوتا کہ اس (کی تاثیر) سے پہاڑ چل پڑتے۔

۵۵۰۔ ہمیں محمد بن عبد الرحمن النخعی نے، اسے ابو عمر محمد بن احمد الحیرمی نے، اسے ابو یعلیٰ نے، اسے محمد بن اسماعیل بن سلمۃ الانصاری نے، اسے خلف بن تمیم نے عبد الجبار ابن عمر الایلی نے، اس نے عبد اللہ بن عطاء سے، اس نے اپنی دادی ام عطاء مولاۃ الزبیر سے روایت کر کے خبر دی۔ اس نے کہا کہ میں

نے زبیر بن العوام کو کہتے سنا کہ قریش نے نبی کریم ﷺ سے کہا کہ تم گمان کرتے ہو کہ تم نبی ہو اور تمہاری طرف وحی آتی ہے۔ حضرت سلیمان علیہ السلام کے لئے ہوا کو مسخر کیا گیا تھا اور پہاڑ مسخر کئے گئے تھے۔ حضرت موسیٰ علیہ السلام کے لئے سمندر کو مسخر کیا گیا تھا اور حضرت عیسیٰ علیہ السلام مردوں کو زندہ کیا کرتے تھے۔ آپ ﷺ اللہ سے دعا کریں کہ ہمارے لئے ان پہاڑوں کو چلا دیا جائے اور ہمارے لئے زمین میں سے نہریں نکالی جائیں تاکہ ہم زمین میں کھیتوں میں کاشت کریں اور اناج اگائیں اور کھائیں یا اللہ سے دعا کریں کہ وہ ہمارے مردوں کو زندہ کرے تاکہ ہم ان سے باتیں کریں اور وہ ہم سے باتیں کریں۔ یا اللہ تعالیٰ سے یہ دعا کریں کہ یہ پہاڑ یا چٹان جو آپ ﷺ کے نیچے ہے سونے کا بن جائے اور ہم اس سے سونا کھود نکالیں اور ہم اس کے ذریعے سردیوں، گرمیوں کے تجارتی سفروں سے بے نیاز ہو جائیں۔ آپ ﷺ کا دعویٰ ہے کہ آپ ﷺ بھی انہی کی طرح ہیں۔

ہم نبی کریم ﷺ کے گرد ہی تھے کہ ان پر وحی نازل ہوئی۔ جب آپ ﷺ پر وحی کی کیفیت جاتی رہی تو آپ ﷺ نے فرمایا: اس ذات کی قسم جس کے ہاتھ میں میری جان ہے۔ اللہ تعالیٰ نے مجھے ان باتوں کا اختیار دیا، جن کا تم نے مطالبہ کیا ہے۔ اگر میں چاہوں تو ایسا ہو سکتا ہے، لیکن اللہ نے مجھے اختیار دیا ہے کہ تم رحمت کے دروازے میں داخل ہو جاؤ اور تم میں سے ایمان لانے والا ایمان لائے یا تمہیں وہ کچھ دیا جائے جو تم اپنے لئے پسند کرتے ہو اور باب رحمت سے محروم کر دیئے جاؤ (اور تم میں سے ایمان لانے والا ایمان نہ لائے) میں نے ان دو باتوں میں سے باب رحمت اختیار کیا کہ تم میں سے ایمان لانے والا برضاء و رغبت ایمان لائے۔ مجھے اللہ نے مطلع کیا کہ اگر تمہیں تمہاری مطلوبہ باتیں عطا کر دی جائیں، پھر تم کفر کرو تو وہ تمہیں ایسا عذاب دے گا کہ دنیا کے کسی شخص کو ایسا عذاب نہ دے۔ اس پر یہ آیت نازل ہوئی:

وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ

آپ ﷺ نے تین آیات تک وحی کو پڑھا۔ پھر یہ آیت نازل ہوئی:

وَلَوْ أَنَّا فُرْنَا سُبُوتَ بِهِ الْجِبَالِ أَوْ قُطِعَتْ بِهِ الْأَرْضُ (الایۃ)

قول خداوندی:

وَلَقَدْ أَرْسَلْنَا رُسُلًا مِنْ قَبْلِكَ (الایۃ ۳۸)

اور (اے محمد ﷺ) ہم نے تم سے پہلے بھی پیغمبر بھیجے تھے۔

۵۵۱۔ الہی کا قول ہے کہ یہود نے رسول اللہ ﷺ پر عیب لگایا، انہوں نے کہا کہ ہم اس آدمی

میں سوائے عورتوں اور نکاح کے کسی اور چیز سے واسطہ نہیں دیکھتے۔ اگر یہ نبی ہوتا جیسے یہ خیال کرتا ہے تو نبوت کا کام اسے عورتوں سے بے رغبت اور بے نیاز کر دیتا۔ اس پر اللہ تعالیٰ نے یہ آیت نازل کی۔

سورة الحجر

بسم الله الرحمن الرحيم

قول خداوندی:

وَلَقَدْ عَلَّمْنَا الْمُتَقَدِّمِينَ مِنْكُمْ (الایة ۲۴)
اور جو لوگ ہم میں پہلے گزر چکے ہیں ہم کو معلوم ہیں۔

۵۵۲۔ ہمیں نصر بن ابی نصر الواعظ نے، اسے ابوسعید عبداللہ بن محمد بن نصیر الرازی نے، اسے محمد بن ایوب الرازی نے، اسے سعید بن منصور نے، اسے نوح بن قیس الطائی نے اور اسے عمرو بن مالک نے ابوالجوزاء سے، اس نے ابن عباس رضی اللہ تعالیٰ عنہ سے روایت کر کے خبر دی۔ اس نے کہا کہ ایک خوبصورت عورت سب عورتوں کے آخر میں نبی اکرم ﷺ کے پیچھے نماز پڑھتی تھی۔ بعض لوگ آگے پہلی صف کی طرف بڑھتے تھے تاکہ وہ اسے نہ دیکھیں اور بعض لوگ کچھلی صف میں رہتے تھے، جب وہ رکوع کرے۔ (راوی نے رکوع کر کے دکھایا کہ یوں) اور اپنی بغلوں کے نیچے سے دیکھ لیتے۔ اس پر اللہ تعالیٰ نے یہ آیت نازل کی:

وَلَقَدْ عَلَّمْنَا الْمُتَقَدِّمِينَ مِنْكُمْ وَلَقَدْ عَلَّمْنَا الْمُتَأَخِّرِينَ

۵۵۳۔ الربیع بن انس کا قول ہے کہ رسول اللہ ﷺ نے پہلی صف میں نماز پڑھنے پر ابھارا تو پہلی صف میں لوگوں کا ہجوم ہونے لگا۔ قبیلہ بنو غدرہ کے گھر مسجد سے دور فاصلے پر تھے۔ انہوں نے کہا کہ ہم اپنے گھر فروخت کرتے ہیں اور مسجد کے قریب گھر خریدتے ہیں۔ اس پر اللہ تعالیٰ نے یہ آیت نازل کی۔

قول خداوندی:

وَنَزَعْنَا مَا فِي صُدُورِهِمْ (الایة ۴)

اور ان کے دلوں میں جو کدورت ہوگی ان کو ہم نکال (کرساف) کر دیں گے۔

۵۵۴۔ ہمیں عبدالرحمن بن حمدان العدل نے، اسے احمد بن جعفر بن مالک نے، اسے عبداللہ بن احمد بن حنبل نے، اسے محمد بن سلیمان بن خالد الفحام نے، اسے علی بن ہاشم نے بہت سے لوگوں سے

روایت کر کے خبر دی، اس نے کہا کہ میں نے ابو جعفر سے کہا کہ فلاں شخص نے مجھے علی بن الحسین رضی اللہ تعالیٰ عنہ کے حوالے سے بتایا کہ یہ آیت ابو بکر، عمر اور علی رضی اللہ تعالیٰ عنہم کے بارے میں نازل ہوئی ہے:

وَنَزَعْنَا مَا فِي صُدُورِهِمْ مِنْ غَلٍ إِخْوَانًا عَلَى سُرُرٍ مُتَقَابِلِينَ

راوی کا کہنا ہے کہ یہ آیت یقیناً انہی کے بارے میں نازل ہوئی ہے۔ (ان کے بغیر یہ آیت اور کس کے بارے میں نازل ہوتی) اور کون سی کدورت تھی۔ تو اس نے کہا کہ غل الجاہلیہ یعنی جاہلیت کی کدورت۔ واقع یہ ہے کہ بنو تیم، بنو عدی اور بنو ہاشم کے درمیان دور جاہلیت میں کدورت تھی۔ جب یہ لوگ اسلام میں داخل ہوئے تو ان میں باہم محبت پیدا ہو گئی۔ ابو بکر رضی اللہ تعالیٰ عنہ کے پیٹ میں درد ہوا تو علی رضی اللہ تعالیٰ عنہ اپنا ہاتھ گرم کر کے ابو بکر رضی اللہ تعالیٰ عنہ کے پیٹ کو لگو کر کرنے لگے یا سینکٹے لگے۔ اس پر یہ آیت نازل ہوئی۔

قول خداوندی:

نَبِيِّ عِبَادِي أَنِّي أَنَا الْغَفُورُ الرَّحِيمُ..... (الایۃ ۴۹)

(اے پیغمبر) میرے بندوں کو بتادو کہ میں بڑا بخشنے والا (اور) مہربان ہوں۔

۵۵۵۔ ابن المبارک نے اپنی اسناد سے نبی کریم ﷺ کے صحابہ رضی اللہ تعالیٰ عنہم میں سے ایک صحابی رضی اللہ تعالیٰ عنہ سے روایت کیا کہ اس نے کہا کہ رسول اللہ ﷺ ہم پر اس دروازے سے نمودار ہوئے جس دروازے سے بنو شیبہ داخل ہوتے تھے اور ہم اس وقت ہنس رہے تھے۔ آپ ﷺ نے فرمایا: کیا میں تمہیں ہنستے ہوئے نہیں دیکھتا۔ پھر آپ ﷺ پیٹھ موڑ کر چل دیے۔ جب آپ ﷺ انجر کے پاس پہنچے تو اگلے پاؤں واپس ہوئے اور ہماری طرف پھرے۔ آپ ﷺ نے فرمایا کہ جس وقت میں نکلا تھا تو جبریل علیہ السلام آئے۔ اس نے کہا: اے محمد، اللہ تعالیٰ عزوجل فرماتے ہیں کہ میرے بندے مایوس کیوں ہوتے ہیں:

نَبِيِّ عِبَادِي أَنِّي أَنَا الْغَفُورُ الرَّحِيمُ..... (الایۃ)

یعنی میرے بندوں کو خبر دو کہ میں غفور رحیم ہوں۔

قول خداوندی:

وَلَقَدْ آتَيْنَاكَ سَبْعًا مِنَ الْمَثَانِي وَالْقُرْآنَ الْعَظِيمَ..... (الایۃ ۸۷)

اور ہم نے تم کو سات (آیتیں) جو (نماز میں) دہرا کر پڑھی جاتی ہیں (یعنی سورۃ

الحمد) اور عظمیٰ والا قرآن عطا فرمایا ہے۔

۵۵۶۔ الحسین بن الفضل کا قول ہے کہ بصرہ اور اذرعات سے سات قافلے یہود کے قبیلوں

قریظہ اور نصیر کے لئے اتوار کے روز پہنچے۔ ان قافلوں میں طرح طرح کے کپڑے، عطریات کے برتن، ہیرے، جواہرات اور سمندری سامان تھا۔ مسلمانوں نے کہا کہ اگر یہ مال ہمارا ہوتا تو ہم اس کے ذریعے قوت پکڑتے اور اسے اللہ کی راہ میں خرچ کرتے۔

اس پر اللہ تعالیٰ نے یہ آیت نازل کی۔ جس میں اللہ تعالیٰ نے کہا کہ میں نے سات آیتیں دی ہیں۔ تمہارے لئے یہ سات آیتیں ان سات قافلوں سے کہیں بہتر ہیں۔ اس بات کی صحت پر بعد والی آیت دلالت کرتی ہے۔

سورة النحل

بسم الله الرحمن الرحيم

قول خداوندی:

آتَىٰ أَمْرُ اللَّهِ (الآية ۱)

خدا کا حکم (یعنی عذاب گویا) آ ہی پہنچا۔

۵۵۷۔ ابن عباس رضی اللہ تعالیٰ عنہ کا قول ہے کہ اللہ نے جب آیت: ”اِقْتَرَبَتِ السَّاعَةُ وَانْشَقَّ الْقَمَرُ“ نازل کی تو کافروں نے ایک دوسرے سے کہا کہ یہ شخص خیال کرتا ہے کہ قیامت قریب آ گئی۔ لہذا تم لوگ جو کام کرتے تھے، ان سے رک جاؤ تاکہ ہم دیکھیں کہ یہ شخص کیا کرنے والا ہے۔ جب انہوں نے دیکھا کہ کوئی چیز نازل نہیں ہو رہی تو انہوں نے کہا کہ ہمیں کچھ نظر نہیں آتا تو اس پر اللہ تعالیٰ نے آیت: ”اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ“ نازل کی۔ تو اس پر کفار خوفزدہ ہوئے اور قیامت کا انتظار کرنے لگے۔ جب دن بڑھتے گئے تو انہوں نے کہا کہ یا محمد، ہمیں تو وہ کچھ نظر نہیں آتا، جس سے تم ہمیں ڈراتے ہو۔ اس پر اللہ تعالیٰ نے یہ آیت نازل کی: ”آتَىٰ أَمْرُ اللَّهِ“ تو نبی کریم ﷺ اچھل پڑے اور کافروں نے اپنے سراور اٹھا لئے تو اس پر ”فَلَا تَسْتَعْجِلُوهُ“ نازل ہوئی۔ اس پر انہیں اطمینان ہوا۔ جب یہ آیت نازل ہوئی تو رسول اللہ ﷺ نے فرمایا کہ مجھے اور قیامت کو یوں بھیجا۔ آپ ﷺ نے انگلی سے اشارہ کر کے بتایا اور ہو سکتا ہے کہ مجھ سے پہلے آ جائے۔

۵۵۸۔ دوسروں نے کہا کہ الامر سے مراد یہاں تلوار کے ذریعے عذاب ہے۔ یہ انصر بن الحارث کی بات کا جواب ہے، جب اس نے کہا تھا کہ:

اللَّهُمَّ إِنْ كَانَ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا حِجَارَةً مِنَ السَّمَاءِ
یعنی اے اللہ اگر یہ تیری طرف سے حق ہے تو ہم پر آسمان سے پتھر برسائے یعنی اس
میں اس نے عذاب کا جلد مطالبہ کیا تھا۔

قول خداوندی:

خَلَقَ الْإِنْسَانَ مِنْ نُطْفَةٍ فَإِذَا هُوَ خَصِيمٌ مُّبِينٌ (۴)

اسی نے انسان کو نطفہ سے بنایا مگر وہ اس (خالق) کے بارے میں اعلانیہ جھگڑنے لگا۔

۵۵۹۔ یہ آیت ابی بن خلف الحنکی کے بارے میں نازل ہوئی ہے۔ جب وہ ایک بوسیدہ ہڈی لے کر رسول اللہ ﷺ کے پاس آیا اور کہا کہ اے محمد کیا تمہاری یہ رائے ہے کہ اللہ اس ہڈی کو بوسیدہ ہونے کے بعد دوبارہ زندہ کرے گا۔ اس آیت کی نظیر آیت سورہ یس ہے:

أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُبِينٌ
کیا انسان نے نہیں دیکھا کہ ہم نے اس کو نطفے سے پیدا کیا۔ پھر وہ تڑاق پڑاق جھگڑنے لگا۔

آخر سورت تک۔

یہ آیت اسی اسباق میں نازل ہوئی ہے۔

قول خداوندی:

وَأَقْسَمُوا بِاللَّهِ جَهْدَ أَيْمَانِهِمْ لَا يَبْعَثُ (الآية ۳۸)
اور یہ خدا کی سخت سخت قسمیں کھاتے ہیں کہ جو مر جاتا ہے خدا اسے (قیامت کے دن قبر سے) نہیں اٹھائے گا۔

۵۶۰۔ الربیع بن انس کا قول ہے کہ جو اس نے ابو العالیہ کے حوالے سے روایت کیا ہے ایک مسلمان کا ایک مشرک پر قرض تھا۔ مسلمان قرض واپس مانگنے کے لئے مشرک کے پاس آیا تو اس نے ایک بات یہ کہی کہ مرنے کے بعد مجھے جس کی امید ہے تو مشرک نے کہا کہ کیا تمہارا یہ خیال ہے کہ تم مرنے کے بعد دوبارہ اٹھائے جاؤ گے۔ یعنی زندہ کئے جاؤ گے۔ اس پر مشرک نے قسم کھا کر کہا کہ اللہ مرے ہوئے کو زندہ نہیں کرے گا۔ اس پر اللہ تعالیٰ نے یہ آیت نازل کی۔

قول خداوندی:

وَالَّذِينَ هَاجَرُوا فِي اللَّهِ مِنْ بَعْدِ (الآية ۴۱)
اور جن لوگوں نے ظلم سہنے کے بعد خدا کے لئے وطن چھوڑا۔

۵۶۱۔ یہ آیت نبی کریم ﷺ کے مکہ میں آنے پر ان صحابہ کرام رضی اللہ تعالیٰ عنہم کے بارے میں نازل ہوئی۔ بلالؓ، صہیبؓ، عمارؓ اور ابو جندلؓ بن سہیل جن کو مشرکوں نے مکہ میں پکڑے رکھا اور انہیں عذاب دیا اور اذیتیں دیں۔ پھر اللہ تعالیٰ نے انہیں مدینہ میں ٹھکانہ فراہم کیا۔

قول خداوندی:

وَمَا أَرْسَلْنَا مِنْ قَبْلِكَ إِلَّا رَجُلًا نُوحِيْ..... (الایہ ۴۳)
اور ہم نے تم سے پہلے مردوں ہی کو پیغمبر بنا کر بھیجا تھا۔

۵۶۲۔ یہ آیت مشرکین مکہ کے بارے میں نازل ہوئی ہے۔ جنہوں نے محمد ﷺ کی نبوت کا انکار کیا اور کہا کہ اللہ کی ذات اس سے کہیں برتر ہے کہ اس کا رسول ایک بشر ہو۔ کیا وہ ہماری طرف ایک فرشتے کو نہ بھیج سکتا تھا۔

قول خداوندی:

ضَرَبَ اللَّهُ مَثَلًا عَبْدًا مَّمْلُوكًا لَا يَقْدِرُ..... (الایتان ۷۵، ۷۶)
خدا ایک مثال بیان فرماتا ہے کہ ایک غلام ہے جو (بالکل) دوسرے کے اختیار میں ہے اور کسی چیز پر قدرت نہیں رکھتا۔

۵۶۳۔ ہمیں محمد بن ابراہیم بن محمد بن یحییٰ نے، اسے ابو بکر بن الانباری نے، اسے جعفر بن محمد بن شاکر نے، اسے عفان نے، اسے وہب نے، اسے عبد اللہ بن عثمان بن خثیم نے ابراہیم سے، اس نے عکرمہ سے اور اس نے ابن عباس رضی اللہ تعالیٰ عنہ سے روایت کر کے خبر دی۔ اس نے کہا کہ یہ آیت:

ضَرَبَ اللَّهُ مَثَلًا عَبْدًا مَّمْلُوكًا لَا يَقْدِرُ عَلَى شَيْءٍ

ہشام بن عمرو کے بارے میں نازل ہوئی ہے۔ یہی شخص اپنا مال پوشیدہ اور اعلانیہ طور پر خرچ کرتا تھا۔ اس کا غلام ابوالجوزاء تھا جو اسے خرچ کرنے سے روکتا تھا اور آیت:

وَضَرَبَ اللَّهُ مَثَلًا رَّجُلَيْنِ أَحَدُهُمَا أَبْكَمُ لَا يَقْدِرُ عَلَى شَيْءٍ

میں اللہ نے دو شخصوں کی مثال دی۔ جن میں ایک گونگا ہے، کچھ کر نہیں سکتا اور اپنے آقا پر بوجھ ہے۔ یہ شخص اسید بن ابی العیس ہے اور جس کے بارے میں:

يَأْمُرُ بِالْعَدْلِ وَهُوَ عَلَى صِرَاطٍ مُسْتَقِيمٍ

سے مراد حضرت عثمان رضی اللہ تعالیٰ عنہ ہیں۔

قول خداوندی:

إِنَّ اللَّهَ يَأْمُرُ بِالْعَدْلِ وَالْإِحْسَانِ..... (الایہ ۹۰)

۵۶۴۔ ہمیں ابواسحاق احمد بن محمد بن ابراہیم نے، اسے شعیب بن محمد البیہقی نے، اسے مکی بن عبدان نے، اسے ابوالأزہر نے، اسے روح بن عبادہ نے عبد الحمید بن بہرام سے، اسے شہر بن حوشب نے، اسے عبد اللہ بن عباس رضی اللہ تعالیٰ عنہ نے خبر دی کہ اس نے کہا کہ ایک دفعہ رسول اللہ ﷺ مکہ میں اپنے گھر کے صحن میں بیٹھے ہوئے تھے کہ عثمان بن مظعون ان کے پاس سے گزرے اور اس نے رسول اللہ ﷺ کی طرف مسکرا کر دیکھا۔ رسول اللہ ﷺ نے اسے کہا کہ کیا تم بیٹھو گے نہیں؟ اس نے جواب دیا: ہاں کیوں نہیں۔ چنانچہ وہ آپ ﷺ کی طرف منہ کر کے بیٹھ گیا۔ آپ ﷺ اس کے ساتھ باتیں کر رہے تھے کہ آپ ﷺ کی نظر آسمان سے لگ گئی۔ آپ ﷺ گھنٹہ بھر آسمان کی طرف ٹٹکی باندھے رہے اور پھر اپنی نظریں نیچے کرنا شروع کی، یہاں تک کہ آپ ﷺ نے اپنی نظر اپنی دائیں طرف زمین پر ٹکادی، پھر اپنے ہم نشین عثمان رضی اللہ تعالیٰ عنہ سے الگ ہو کر اس طرف چلے گئے جہاں نظر ٹکائی تھی۔ پھر آپ ﷺ نے اپنا سر جھکا نا شروع کیا گویا وہ جو کچھ انہیں کہا جا رہا ہے، سمجھنے کی کوشش کر رہے ہیں۔ آپ ﷺ نے پھر نظر آسمان کی طرف اٹھائی۔ جس طرح پہلی مرتبہ اٹھائی تھی۔ آپ ﷺ نے اپنی نظر کا پیچھا کیا تا آنکہ وہ آسمان سے غائب ہو گئی۔ آپ ﷺ پھر عثمان رضی اللہ تعالیٰ عنہ کی طرف مڑے اور پہلے کی طرح بیٹھ گئے۔ عثمان نے پوچھا: اے محمد، میں آپ ﷺ کے پاس مل بیٹھتا اور آتا رہتا ہوں۔ لیکن جو کچھ آج صبح آپ ﷺ نے کیا، میں نے کبھی آپ ﷺ کو ایسا کرتے نہیں دیکھا۔

آپ ﷺ نے پوچھا کہ تم نے مجھے کیا کرتے دیکھا؟ عثمان نے کہا کہ میں نے آپ ﷺ کو آسمان کی طرف نظر نہاتے دیکھا۔ پھر آپ ﷺ نے نظر اپنی دائیں طرف نیچے کی اور خود اس طرف چلے گئے اور مجھے آپ ﷺ نے جھوڑ دیا۔ آپ ﷺ اپنا سر ہلاتے رہے، گویا آپ ﷺ کچھ پوچھ رہے ہوں اور اسے سمجھنا چاہتے ہیں جو آپ ﷺ سے کہا جا رہا ہے۔ آپ ﷺ نے فرمایا کہ تب تو تم نے بات بھانپ لی۔ عثمان نے کہا کہ ہاں۔ آپ ﷺ نے فرمایا کہ میرے پاس تھوڑی دیر پہلے اللہ کے ایچی جبریل آئے تھے، جس وقت تم بیٹھے ہوئے تھے (عثمان نے پوچھا کیا اللہ کا رسول، آپ ﷺ نے فرمایا ہاں) عثمان نے پوچھا کہ اس نے آپ ﷺ سے کیا کہا؟ آپ ﷺ نے فرمایا کہ اس نے مجھے کہا:

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ
الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ

عثمان رضی اللہ تعالیٰ عنہ نے کہا کہ اس وقت میرے دل میں ایمان راسخ ہوا اور محمد ﷺ مجھے محبوب ہو گئے۔

قول خداوندی:

وَإِذَا بَدَّلْنَا آيَةً مَّكَانَ آيَةٍ..... (۱۰۱)

اور جب ہم کوئی آیت کسی کی جگہ بدل دیتے ہیں۔

۵۶۵۔ یہ آیت اس وقت نازل ہوئی جب مشرکوں نے کہا تھا کہ محمد (نعوذ باللہ) اپنے ساتھیوں سے تمسخر کرتے ہیں۔ آج انہیں ایک حکم دیتے ہیں اور کل اس سے منع کرتے ہیں، یا انہیں ایسے احکام دیتے ہیں جن پر عمل کرنا ان پر نسبتاً آسان ہو۔ وہ تو محض افتراء کرنے والے ہیں اور اپنی طرف سے باتیں گھڑتے ہیں۔ اس پر اللہ تعالیٰ نے یہ آیت اور اس کے بعد والی آیت نازل کی۔

قول خداوندی:

وَلَقَدْ نَعْلَمُ أَنَّهُمْ يَقُولُونَ إِنَّمَا يُعَلِّمُهُ بَشَرٌ..... (الآیہ ۱۰۳)
اور ہمیں معلوم ہے کہ یہ کہتے ہیں کہ اس (پیغمبر) کو ایک شخص سکھا جاتا ہے۔

۵۶۶۔ ہمیں ابونصر احمد بن ابراہیم المزکی نے، اسے ابو عبد اللہ محمد بن حمدان الزاهد نے، اسے عبد اللہ بن محمد بن عبد العزیز نے، اسے ابو هشام الرفاعی نے، اسے ابن فضیل نے، اسے حصین نے عبد اللہ بن مسلم سے روایت کر کے خبر دی۔ اس نے کہا کہ ہمارے دو غلام تھے جو عین التمر کے نصرانی لوگوں میں سے تھے۔ ان میں سے ایک کا نام یسار تھا اور دوسرے کا نام جبر تھا۔ یہ دونوں تہذیب یافتہ اور تعلیم یافتہ تھے۔ یہ دونوں غلام اپنی زبان میں اپنی کتابیں پڑھتے تھے۔ رسول اللہ ﷺ ان کے پاس سے گزرتے تھے تو ان کی قرأت یعنی ان کی کتابوں کا پڑھنا سنتے تھے۔ مشرک لوگ کہتے تھے کہ نبی کریم ﷺ ان غلاموں سے تعلیم حاصل کرتے ہیں۔ اللہ تعالیٰ نے یہ آیت نازل کر کے مشرکوں کی تکذیب کی:

لِسَانُ الَّذِي يُلْحِدُونَ إِلَيْهِ أَعْجَمِيٌّ وَهَذَا لِسَانٌ عَرَبِيٌّ مُبِينٌ
مگر جس کی طرف (تعلیم کی) نسبت کرتے ہیں اس کی زبان تو عربی ہے اور یہ صاف عربی زبان ہے۔

قول خداوندی:

مَنْ كَفَرَ بِاللَّهِ مِنْ بَعْدِ إِيْمَانِهِ..... (الآیہ ۱۰۶)
جو شخص ایمان لانے کے بعد خدا کے ساتھ کفر کرے.....

۵۶۷۔ ابن عباس رضی اللہ تعالیٰ عنہ کا قول ہے کہ یہ آیت عمار کے بارے میں نازل ہوئی ہے۔ اس کا شان نزول یہ ہے کہ مشرکوں نے حضرت عمار رضی اللہ تعالیٰ عنہ، ان کے والد یاسر کو، ان کی والدہ امیہ کو، ان کے علاوہ بلال کو، خباب کو اور سالم کو پکڑ لیا (اور انہیں عذاب دیا) البتہ امیہ کو انہوں نے دو اونٹوں کے درمیان باندھ دیا اور اس کی شرم گاہ پر نیزہ مار کر اسے شہید کر دیا۔ اسے یہ کہا گیا کہ تم نے مردوں کی خاطر

اسلام قبول کیا ہے۔ یہ کہہ کر اسے قتل کر دیا اور اس کے ساتھ اس کے خاوند کو بھی قتل کر دیا گیا۔ اسلام کی تاریخ میں یہ پہلے شہید ہونے والے دو افراد ہیں۔ رہا عمار تو اس نے مجبوراً انہیں وہ کچھ کہہ دیا جس کا انہوں نے مطالبہ کیا۔ رسول اللہ ﷺ کو اطلاع دی گئی کہ عمار کافر ہو گیا۔ تو آپ ﷺ نے فرمایا: ہرگز نہیں، ایسا نہیں ہو سکتا۔ عمار سر سے لے کر قدموں تک ایمان سے بھرا ہوا ہے۔ ایمان اس کے گوشت اور خون میں سرایت کر چکا ہے۔ عمار رسول اللہ ﷺ کے پاس روتا ہوا آیا۔ رسول اللہ ﷺ اس کے آنسو پونچھنے لگے اور فرماتے گئے: اگر انہوں نے تجھے دوبارہ پکڑ لیا تو دوبارہ وہی کچھ کہہ دو جو کچھ پہلے کہہ چکے ہو۔ اس پر اللہ تعالیٰ نے یہ آیت نازل کی۔

۵۶۸۔ مجاہد کا قول ہے کہ یہ آیت مکہ کے ایمان لانے والے لوگوں کے بارے میں نازل ہوئی ہے۔ مدینے میں رہنے والے لوگوں نے انہیں لکھ بھیجا کہ تم ہجرت کرو، کیونکہ ہم تم کو اپنے میں سے نہیں سمجھتے۔ جب تک تم ہجرت کر کے ہمارے پاس نہیں آتے۔ چنانچہ مکہ کے مسلمان لوگ مدینے کے ارادے سے نکلے۔ لیکن قریش نے ان کو راستے میں پکڑ لیا اور ان کو مجبور کر کے فتنے اور آزمائش میں ڈال دیا۔ انہی لوگوں کے بارے میں یہ آیات نازل ہوئی ہیں۔

قول خداوندی:

ثُمَّ إِنَّ رَبَّكَ لِلَّذِينَ هَاجَرُوا (الآیۃ ۱۱۰)
پھر جن لوگوں نے ایذا نہیں اٹھانے کے بعد ترک وطن کیا.....

۵۶۹۔ قتادہ کا قول ہے کہ ہمیں بتایا گیا کہ جب اللہ تعالیٰ نے اس آیت سے پہلے والی آیت نازل کی کہ اہل مکہ کی طرف سے تب تک اسلام قبول نہیں کیا جائے گا جب تک وہ ہجرت نہ کریں۔ اہل مدینہ نے مکہ میں اپنے ساتھیوں کو یہ لکھا۔ جب ان کو یہ پیغام ملا تو مشرکوں نے انہیں جالیا اور ان کو واپس لے گئے۔ اس پر یہ آیت نازل ہوئی:

الَّذِينَ أَحْسَبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ
الم۔ کیا لوگ یہ خیال کئے ہوئے ہیں کہ (صرف) یہ کہنے سے کہ ہم ایمان لے آئے چھوڑ دیئے جائیں گے اور ان کی آزمائش نہیں کی جائے گی۔

مدینے والوں نے مکہ والوں کو یہ آیت لکھ کر بھیجی۔ لہذا انہوں نے آپس میں مکہ سے نکلنے پر بیعت کر لی اور یہ کہ اگر اہل مکہ کے مشرکوں نے انہیں جالیا تو وہ ان سے لڑائی کریں گے تاوقتیکہ یا تو وہ ان سے نجات پالیں یا پھر اللہ سے جاملیں۔ چنانچہ مشرکوں نے انہیں جالیا تو انہوں نے ان مشرکوں کے ساتھ لڑائی کی۔ ان میں سے کچھ تو قتل کئے گئے اور کچھ ان سے نجات پا گئے۔ اس پر خدا نے عزوجل نے یہ آیت

ثُمَّ إِنَّ رَبَّكَ لِلَّذِينَ هَاجَرُوا مِنْ بَعْدِ مَا فَعَلْتُمْ جَاهِدُوا وَصَبْرُوا تَأْتِيكُمْ
قَوْلُ خُذُوا نَفْسَكُمْ:

أَذْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ (الآية ۱۲۵)
(اے پیغمبر) لوگوں کو دانش اور نیک صحت سے اپنے پروردگار کے رستے کی طرف بلاؤ۔

۵۷۰۔ ہمیں ابو منصور محمد بن محمد المنصور نے، اسے علی بن عمر الحافظ نے، اسے عبد اللہ بن محمد بن عبد العزیز نے، اسے الحکم بن موسیٰ نے اور اسے اسماعیل بن عیاش نے عبد الملک بن ابی نعیم سے، اس نے الحکم بن نعیم سے، اس نے مجاہد سے اور اس نے ابن عباس رضی اللہ تعالیٰ عنہ سے روایت کر کے خبر دی، اس نے کہا کہ جب غزوہٴ اُحد میں مشرک لوگ مقتول چھوڑ کر چلے گئے تو رسول اللہ ﷺ چلے۔ انہوں نے ایسا منظر دیکھا جس کو دیکھ کر آپ ﷺ کو دکھ ہوا۔ آپ ﷺ نے حضرت حمزہ رضی اللہ تعالیٰ عنہ کو اس حالت میں دیکھا کہ ان کا پیٹ چاک کیا ہوا ہے۔ ان کی ناک کاٹ دی گئی ہے، ان کے دونوں کان کٹے ہوئے ہیں۔ تو آپ ﷺ نے فرمایا کہ اگر مجھے عورتوں کے دکھی ہونے کا ڈرنہ ہوتا اور مجھے اپنے بعد اس کے ایک سنت کے قائم ہونے کا ڈرنہ ہوتا تو میں حمزہ کی لاش کو یوں ہی چھوڑ دیتا تاکہ اللہ تعالیٰ قیامت میں ان کو درندوں اور پرندوں کے پیٹ سے زندہ کر کے اٹھاتا۔ میں ان کے بدلے مشرکین کے ستر آدمی قتل کر کے رہوں گا۔ پھر آپ ﷺ نے ایک چادر منگوائی، اس سے حضرت حمزہ رضی اللہ تعالیٰ عنہ کی میت کا چہرہ ڈھک دیا تو ان کے پاؤں ننگے ہو گئے۔ آپ ﷺ نے ان کے پاؤں پر اذخر کی گھاس ڈال دی۔ پھر ان کو سامنے لائے اور میت پر دس تکبیریں پڑھیں۔ پھر اس کے بعد میتوں کو لاتے گئے اور انہیں رکھتے گئے اور حمزہ رضی اللہ تعالیٰ عنہ کی میت کو اپنی ہی جگہ پر رکھا گیا۔ یہاں تک کہ ان پر ستر نمازیں یعنی جنازے پڑھے گئے۔ اس جنگ میں مقتول شہداء کی تعداد ستر تھی۔ جب ان شہداء کو دفن کیا گیا اور ان سے فراغت ہو گئی تو یہ آیت

أَذْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ الخ۔ نازل ہوئی
قَوْلُ خُذُوا نَفْسَكُمْ:

وَاصْبِرْ وَمَا صَبْرُكَ إِلَّا بِاللَّهِ
اور صبر ہی کرو اور تمہارا صبر بھی خدا ہی کی طرف سے ہے۔

آپ ﷺ نے صبر کیا اور دشمنوں کی کسی میت کا مشلہ نہیں کیا۔

۵۷۱۔ ہمیں اسماعیل بن ابراہیم الواعظ نے، اسے ابو العباس احمد بن محمد بن عیسیٰ الحافظ نے، اسے عبد اللہ بن محمد بن عبد العزیز نے اور اسے عثمان النہدی نے ابو ہریرہ سے روایت کر کے خبر دی۔ اس نے کہا کہ نبی کریم ﷺ نے حمزہ کو دیکھا کہ وہ زمین پر کچھڑے پڑے ہیں۔ انہوں نے اس سے زیادہ دل دکھانے

والا منظر کبھی نہ دیکھا تھا۔ آپ ﷺ نے فرمایا: قسم بخدا، میں تمہارے بدلے مشرکوں کے ستر آدمی قتل کر کے رہوں گا۔ اس پر یہ آیت نازل ہوئی:

وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِلصَّابِرِينَ
اور اگر تم ان کو تکلیف دینی چاہو تو اتنی ہی دوجہتی تم کو ان سے پہنچی۔ اور اگر صبر کرو تو
وہ صبر کرنے والوں کے لئے بہت اچھا ہے۔

۵۷۲۔ ہمیں ابو حسان المرکی نے، اسے ابوالعباس محمد بن اسحاق نے (اسے موسیٰ بن اسحاق نے) اسے یحییٰ بن عبد الحمید الحمائی نے اور اسے قیس نے ابن ابی یعلیٰ سے، اس نے الحکم سے، اس نے مقسم سے، اور اس نے ابن عباس رضی اللہ تعالیٰ عنہ سے روایت کر کے خبر دی۔ اس نے کہا کہ جس روز حضرت حمزہ رضی اللہ تعالیٰ عنہ کو قتل کیا گیا اور ان کا مثلہ کیا گیا تو رسول اللہ ﷺ نے فرمایا: اگر مجھے قریش پر فتح نصیب ہوئی تو میں ستر آدمیوں کا مثلہ کر کے رہوں گا۔ اس پر خدائے عزوجل نے یہ آیت نازل کی:

وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِلصَّابِرِينَ

اس پر رسول اللہ ﷺ نے فرمایا کہ اے میرے رب، بلکہ ہم صبر کریں گے۔
۵۷۳۔ مفسرین کا کہنا ہے کہ مسلمانوں نے جب دیکھا کہ مشرکوں نے ان کے مقتول شہداء سے کیا سلوک کیا ہے، کس طرح ان کے پیٹ چاک کئے ہیں اور ان کے آلہ تناسل کاٹ ڈالے ہیں اور بری طرح مثلہ کیا ہے۔ جب انہوں نے یہ کچھ دیکھا تو انہوں نے کہا کہ اگر اللہ نے ہمیں ان پر فتح دی تو ہم جو کچھ انہوں نے کیا ہے اس سے بھی زیادہ کریں گے۔ ہم ان کا ایسا مثلہ کریں گے کہ اہل عرب میں سے کسی نے کسی کا ایسا مثلہ نہ کیا ہوگا اور ہم یہ کچھ کر کے رہیں گے۔

رسول اللہ ﷺ اپنے چچا حمزہ رضی اللہ تعالیٰ عنہ کی میت پر کھڑے ہو گئے۔ مشرکوں نے ان کی ناک اور ان کے کان کاٹ ڈالے تھے، ان کے تناسل کے اعضاء کاٹ ڈالے تھے اور ان کا پیٹ چاک کر دیا تھا۔ ہند بنت عتبہ نے ان کے جگر کا ایک ٹکڑا لے لیا تھا۔ اس نے اسے چبایا اور پھر اس نے اسے چبایا تا کہ اسے کھالے۔ لیکن وہ زیادہ اس کے پیٹ میں نہ رہا تو اس نے اسے نکال پھینک دیا۔ جب نبی کریم ﷺ کو اس کی اطلاع ملی تو آپ ﷺ نے فرمایا کہ اگر ہند نے جگر کا یہ ٹکڑا کھالیا ہوتا تو کبھی بھی دوزخ کی آگ میں نہ پڑتی۔ حمزہ رضی اللہ تعالیٰ عنہ اس سے کہیں بلند و بالاتر تھے کہ ان کے جسم کا کوئی حصہ آگ میں داخل ہوتا۔

جب رسول اللہ ﷺ نے حمزہ رضی اللہ تعالیٰ عنہ کی میت کی طرف دیکھا تو آپ ﷺ نے اس سے زیادہ دل دکھانے والی چیز کبھی نہ دیکھی تھی۔ آپ ﷺ نے فرمایا: تم پر اللہ کی رحمت ہو۔ میں ہی جانتا ہوں کہ تم

کیا تھے۔ تم سب سے زیادہ صلہ رحمی کرنے والے اور سب سے زیادہ نیکی کرنے والے تھے۔ اگر مجھے تمہارے بعد تمہارا غم دامن گیر نہ ہوتا تو مجھے اس بات سے خوشی ہوتی کہ تمہیں اس حالت میں چھوڑ دوں تاکہ تمہیں مختلف پیٹوں سے اکٹھا کر کے اٹھایا جائے۔ البتہ، قسم بخدا، اگر مجھے اللہ تعالیٰ نے ان مشرکوں پر غلبہ دے دیا، میں تمہارے بدلے ان کے ستر آدمیوں کا مثلہ کروں گا۔ اس پر اللہ تعالیٰ نے یہ آیت نازل کی:

وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِلصَّابِرِينَ

اس پر نبی کریم ﷺ نے فرمایا: ہاں ہم صبر کر لیتے ہیں، اور آپ ﷺ اپنے ارادے سے باز رہے اور اپنی قسم کا کفارہ ادا کیا۔

الشیخ ابوالحسن کا کہنا ہے کہ ہمیں اس مقام پر حضرت حمزہ رضی اللہ تعالیٰ عنہ کے قتل کو یاد کرنے کی ضرورت ہے۔

۵۷۴۔ ہمیں عمرو بن ابی عمرو المزکی نے، اسے محمد بن کئی نے، اسے محمد بن یوسف نے، اسے محمد بن اسماعیل الجعفی نے، اسے ابو جعفر محمد بن عبد اللہ نے، اسے حمید بن اسحاق نے، اسے عبد العزیز بن عبد اللہ بن ابی سلمہ نے، اسے محمد بن ابراہیم بن محمد بن یحییٰ نے، اسے اس کے والد نے، اسے محمد بن اسحاق الثقفی نے، اسے سعید بن یحییٰ الاموی نے، اسے اس کے والد نے محمد بن اسحاق سے، اسے عبد اللہ بن الفضل بن عیاش بن ابی ربیعہ نے سلیمان بن یسار سے، اس نے جعفر بن عمرو بن امیہ الضمری سے روایت کر کے خبر دی۔ اس نے کہا کہ میں اور عبید اللہ بن عدی بن الحیار اکٹھے نکلے۔ ہم حمص سے گزرے۔ جب ہم وہاں پہنچے تو عبید اللہ بن عدی نے مجھ سے کہا۔ کیا تم چاہتے ہو کہ وحشی کے پاس چلیں اور اس سے پوچھیں کہ اس نے حضرت حمزہ رضی اللہ تعالیٰ عنہ کو کیسے قتل کیا تھا؟

میں نے اس سے کہا کہ اگر تمہاری مرضی ہو تو ٹھیک ہے۔ (چنانچہ ہم وحشی سے پوچھنے کے لئے چل پڑے) ہم سے ایک آدمی نے کہا کہ تم اسے اپنے گھر کے صحن میں پاؤ گے۔ وہ ایسا شخص ہے جس پر شراب کا خمیر چڑھا ہوا ہے۔ اگر تم اسے ہوش میں پاؤ تو تم کو گویا ایک عربی آدمی ملے گا اور تم دونوں کو اپنے مطلب کی کوئی بات مل جائے گی۔ جب ہم اس کے پاس پہنچے تو ہم نے اسے سلام کیا۔ اس نے سر اٹھایا۔ ہم نے کہا کہ ہم تمہارے پاس اس لئے آئے ہیں کہ تم ہمیں بتاؤ کہ تم نے حمزہ رضی اللہ تعالیٰ عنہ کو کیسے قتل کیا تھا تو اس نے کہا کہ میں تمہیں یہ تفصیل اسی طرح بتاؤں گا جس طرح میں نے رسول اللہ ﷺ کو بتائی تھی، جب انہوں نے مجھ سے یہ تفصیل پوچھی تھی۔

میں جبیر بن مطعم بن عدی بن نوفل کا غلام تھا۔ اس کا چچا طعیمہ بن عدی غزوہ بدر میں مارا گیا تھا، جب قریش لڑنے کے لئے اُحد کی طرف چلے تو جبیر بن مطعم نے مجھ سے کہا کہ اگر تم نے میرے چچا کے بدلے محمد کے چچا حمزہ کو قتل کیا تو، تو آزاد ہے۔ وحشی نے کہا کہ میں نکل پڑا۔ میں جشی تھا اور حربہ چلانے کا

ماہر تھا۔ میرا نشانہ کم ہی چوکتا تھا۔ جب لوگ گھم گھما ہوئے تو میں حمزہ رضی اللہ تعالیٰ عنہ کی تلاش میں نکلا۔ میں بڑے غور سے دیکھتا رہا۔ یہاں تک مجھے وہ فوج کے آگے مست اونٹ کی طرح اپنی تلوار سے لوگوں کو بری طرح پچھاڑتے نظر آئے۔ ان کے آگے کوئی چیز نہ ٹھہر سکتی تھی تو خدا کی قسم میں اس کے لئے تیاری کرنے لگا۔ میں کسی پتھر یا درخت کی آڑ میں اپنے آپ کو چھپاتا رہا، تاکہ وہ میرے قریب آجائے۔ اچانک سباع بن عبد العزیٰ اس کی طرف جانے سے مجھ سے آگے بڑھا۔ جب اسے حمزہ رضی اللہ تعالیٰ عنہ نے دیکھا تو کہا کہ یہ رہا ہے ناف کاٹنے والی کا بیٹا۔ حبشی نے کہا کہ پھر حمزہ رضی اللہ تعالیٰ عنہ نے اسے ضرب لگائی، خدا کی قسم اس کے وار سے اس کا سر نہیں چوکا۔ میں نے اپنا نیزہ ہلایا، جب مجھے تسلی ہوئی تو میں نے نیزے کو حمزہ کی طرف پھینکا۔

نیزہ اس کے اگلے دانتوں پر لگا اور اس کے دونوں پاؤں کے پار ہو کر نکلا۔ اس نے میری طرف بڑھنے کی کوشش کی لیکن وہ مغلوب ہو چکا تھا۔ میں نے اسے وہیں چھوڑ دیا تاکہ وہ فوت ہو گیا۔ میں دوبارہ اس کے پاس آیا اور میں نے اپنا نیزہ اس سے لے لیا۔ پھر میں لوگوں کی طرف مڑا اور فوج میں بیٹھا رہا۔ اس کام کے سوا مجھے اور کسی سے کوئی غرض نہ تھی۔ میں نے اسے صرف خود آزاد ہونے کے لئے قتل کیا۔ جب میں مکہ آیا تو میں آزاد ہو چکا تھا۔ میں تب تک مکہ میں ٹھہرا رہا جب تک وہاں اسلام پھیلا۔ پھر میں طائف کی طرف چل نکلا۔ لوگوں نے رسول اللہ ﷺ کی طرف سے پیغام بھیجے۔ مجھے کہا گیا کہ محمد ﷺ ایلیچوں اور سفیروں کو نہیں بھڑکاتے۔ وحشی نے کہا کہ میں ان ایلیچوں کے ساتھ گیا، یہاں تک کہ نبی کریم ﷺ کے سامنے پیش ہوا۔ جب آپ ﷺ نے مجھے دیکھا تو فرمایا: وحشی تم ہو؟ میں نے کہا جی ہاں۔ آپ ﷺ نے پوچھا کہ کیا تم نے حمزہ کو قتل کیا؟ میں نے کہا کہ واقعہ یہی ہے جو آپ ﷺ تک پہنچ گیا۔ تو آپ ﷺ نے فرمایا کہ کیا یہ ممکن ہے کہ تو اپنا چہرہ مجھ سے چھپالے۔

چنانچہ میں وہاں سے نکلا۔ وحشی نے کہا کہ جب رسول اللہ ﷺ نے رحلت پائی اور لوگ مسلمہ کذاب کے خلاف لڑنے نکلے تو میں نے کہا کہ میں مسلمہ کذاب کے خلاف لڑنے کے لئے ضرور نکلوں گا۔ شاید میں اسے قتل کر دوں اور اس سے میرے حضرت حمزہ رضی اللہ تعالیٰ عنہ کو قتل کرنے کی تلافی ہو جائے۔ چنانچہ میں لوگوں کے ساتھ چل پڑا۔ اس کے بعد جو کچھ ہوا سو ہوا۔

سورة بنی اسرائیل

بسم اللہ الرحمن الرحیم

قول خداوندی:

وَلَا تَجْعَلْ يَدَكَ مَغْلُولَةً إِلَىٰ عُنُقِكَ (الایة ۲۹)

اور اپنے ہاتھ کو نہ تو گردن سے بندھا ہوا (یعنی بہت تنگ) کرلو.....

۵۷۵۔ ہمیں ابوالحسن محمد بن عبد اللہ بن علی بن عمران نے، اسے ابوعلی بن احمد الفقیہ نے، اسے ابو عبید القاسم بن اسماعیل المحاملی نے، اسے زکریا بن یحییٰ الضریر نے، اسے سلیمان بن سفیان الجعفی نے، اسے قیس بن الربیع نے ابواسحاق سے، اس نے ابوالاحوص سے اور اس نے عبد اللہ سے روایت کر کے خبر دی۔ اس نے کہا کہ رسول اللہ ﷺ کے پاس ایک لڑکا آیا اور اس نے آپ ﷺ سے کہا کہ میری ماں آپ سے فلاں فلاں چیز مانگتی ہے۔ آپ ﷺ نے فرمایا کہ آج ہمارے پاس کچھ نہیں ہے۔ اس نے کہا کہ میری ماں کہتی ہے کہ مجھے اپنا قمیض پہنائیے۔ راوی نے کہا کہ آپ ﷺ نے اپنی قمیض اتاری اور اسے دے دی اور آپ ﷺ اپنے گھر کے اندر برہنہ تن ہو کر بیٹھ رہے۔ اس پر اللہ سبحانہ و تعالیٰ نے یہ آیت

وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ ... الخ نازل کی

۵۷۶۔ جابر بن عبد اللہ کا قول ہے کہ ایک دفعہ رسول اللہ ﷺ اپنے صحابہ رضی اللہ تعالیٰ عنہم کے درمیان بیٹھے ہوئے تھے کہ آپ ﷺ کے پاس ایک بچہ آ گیا اور اس نے کہا: یا رسول اللہ ﷺ (آپ ﷺ) سے میری ماں پہننے کے لئے کچھ مانگتی ہے۔ رسول اللہ ﷺ کے پاس اس وقت اپنے کرتے کے سوا اور کچھ نہ تھا۔ آپ ﷺ نے بچے سے فرمایا: ایک گھڑی سے دوسری گھڑی تک ایسا ظاہر ہوتا ہے۔ یعنی گھڑی دو گھڑی تک تو ہماری یہی حالت معلوم ہوتی ہے۔ لہذا تم کسی اور وقت آؤ۔ بچہ اپنی ماں کے پاس واپس آیا۔ اس کی ماں نے اسے کہا کہ رسول اللہ ﷺ سے کہہ کہ میری ماں آپ ﷺ سے وہ کرتا پہننے کو مانگتی ہے جو آپ ﷺ پہنے ہوئے ہیں۔ رسول اللہ ﷺ اپنے گھر میں داخل ہوئے اور اپنا کرتا اتار کر اسے دے دیا اور خود برہنہ تن ہو کر بیٹھ رہے۔ اس پر اللہ تبارک و تعالیٰ نے یہ آیت نازل کی۔

قول خداوندی:

وَقُلْ لِّلْعِبَادِیْ یَقُولُوا اَللّٰهُمَّ اَحْسِنْ (۵۳)

اور میرے بندوں سے کہہ دو کہ (لوگوں سے) ایسی باتیں کہا کریں جو بہت پسندیدہ ہوں۔

۵۷۷۔ یہ آیت عمر بن الخطاب رضی اللہ تعالیٰ عنہ کے بارے میں نازل ہوئی ہے۔ اس کا شان نزول یہ ہے کہ ایک عرب نے انہیں گالی دی تو اللہ تعالیٰ نے انہیں معاف کرنے کا حکم دیا۔
۵۷۸۔ الکلی کا قول ہے کہ مشرک لوگ رسول اللہ ﷺ کے صحابہ رضی اللہ تعالیٰ عنہم کو اذیتیں دیتے تھے۔ یہ اذیتیں زبانی بھی ہوتی تھیں اور فعلی بھی۔ صحابہ رضی اللہ تعالیٰ عنہم نے رسول اللہ ﷺ سے اس کی شکایت کی۔ اس پر اللہ تعالیٰ نے یہ آیت نازل کی۔

قول خداوندی:

وَمَا مَنَعَنَا اَنْ نُّرْسِلَ بِالْآیَاتِ (الایۃ ۵۹)

اور ہم نے نشانیاں بھیجی اس لئے موقوف کر دیں کہ اگلے لوگوں نے اس کی تکذیب کی تھی۔

۵۷۹۔ ہمیں سعید بن محمد بن احمد بن جعفر نے، اسے زاهر بن احمد نے، اسے ابوالقاسم البغوی نے، اسے عثمان بن ابی شیبہ نے، اسے جریر بن عبد الحمید نے الاعمش سے، اس نے جعفر بن ایاس سے، اس نے سعید بن جبیر سے اور اس نے ابن عباس رضی اللہ تعالیٰ عنہ سے روایت کر کے خبر دی۔ اس نے کہا کہ اہل مکہ نے رسول اللہ ﷺ سے یہ مطالبہ کیا کہ آپ ﷺ ان کے لئے صفا پہاڑ کو سونے کا بنادیں۔ نیز ان کے لئے پہاڑ کو ان سے ایک طرف ہٹا دیں، تاکہ وہ ان میں کاشت کریں۔ تو آپ ﷺ سے کہا گیا کہ اگر آپ ﷺ ذرا صبر کریں تو شاید ہم ان میں لوگوں کو چن لیں اور اگر آپ ﷺ چاہیں کہ آپ ﷺ ان کا مطالبہ پورا کریں تو پھر اگر یہ کفر کریں تو یہ ہلاک کر دیئے جائیں گے۔ جس طرح ان سے پہلے لوگ ہلاک کر دیئے گئے۔ آپ ﷺ نے فرمایا کہ نہیں، بلکہ ہم صبر کریں گے۔ اس پر اللہ عز و جل نے یہ آیت

وَمَا مَنَعَنَا اَنْ نُّرْسِلَ بِالْآیَاتِ اِلَّا اَنْ كَذَّبَ بِهَا الْاَوَّلُونَ (الایۃ) نازل کی

قول خداوندی:

وَالشَّجَرَةُ الْمَلْعُونَةُ فِی الْقُرْآنِ (الایۃ ۶۰)

اور اسی طرح (توہر کے) درخت کو جس پر قرآن میں لعنت کی گئی۔

۵۸۰۔ ہمیں اسماعیل بن عبدالرحمن بن احمد الواعظ نے، اسے محمد بن محمد الفقیہ نے، اسے محمد بن احسین القطان نے، اسے اسحاق بن عبداللہ بن زریر نے اور اسے حفص بن عبدالرحمن نے محمد بن اسحاق سے، اس نے حکیم بن عباد بن حنیف سے، اس نے عکرمہ سے اور اس نے ابن عباس رضی اللہ تعالیٰ عنہ سے روایت کر کے خبر دی۔ اس نے کہا کہ جب اللہ تعالیٰ نے الزقوم یعنی تھوہر کا قرآن میں ذکر کیا تو اس سے قریش کا یہ قبیلہ خوفزدہ ہو گیا۔ ابو جہل نے کہا: کیا تم جانتے ہو کہ الزقوم کیا ہے، جس کے ذریعے تمہیں محمد ڈرا رہا ہے؟ انہوں نے جواب دیا کہ نہیں۔ ہم نہیں جانتے۔ تو ابو جہل نے کہا کہ یہ مکھن کے ساتھ ٹرید ہے۔ اللہ کی قسم، اگر ہمیں یہ مل جائے تو ہم ضرور اس الزقوم سے لطف اندوز ہوں گے۔ اس پر اللہ تعالیٰ نے یہ آیت نازل کی:

وَالشَّجَرَةُ الْمَلْعُونَةَ فِي الْقُرْآنِ
یعنی اللہ تعالیٰ نے اسے قرآن میں مذموم قرار دیا ہے۔
وَنُحِوْهُمْ فَمَا يَزِيدُهُمْ إِلَّا طُغْيَانًا كَبِيرًا
ہم انہیں ڈراتے ہیں، لیکن اس سے ان کی سرکشی میں بہت بڑا اضافہ ہوتا ہے۔
قول خداوندی:

وَإِنْ كَادُوا لَيَفْقِنُونَكَ عَنِ الَّذِي أَوْحَيْنَا..... (الایۃ ۷۲)
اور اے پیغمبر جو جی ہم نے تمہاری طرف بھیجی ہے قریب تھا کہ یہ (کافر) لوگ تم کو اس سے بچلا دیں۔

۵۸۱۔ ابن عباس رضی اللہ تعالیٰ عنہ کے حوالے سے عطاء کا قول ہے کہ یہ آیت وفد ثقیف کے بارے میں نازل ہوئی ہے۔ یہ وفد رسول اللہ ﷺ کے پاس آیا اور ان لوگوں نے رسول اللہ ﷺ سے فضول اور بیکار قسم کے سوالات کئے۔ انہوں نے کہا کہ ہمیں ایک سال تک لات بت سے استفادہ کرنے دیں، ہماری وادی کو اس طرح حرام کریں جس طرح آپ ﷺ نے مکہ کو حرام قرار دیا ہے اور اس کے درختوں، پرندوں اور وحشی جانوروں کو حرام قرار دیا ہے۔ (انہوں نے بہت سے سوال کئے) رسول اللہ ﷺ نے ان باتوں کو ماننے سے انکار کیا اور انہیں کوئی جواب نہیں دیا۔ انہوں نے اپنے سوالات دوبارہ پیش کرنے شروع کئے۔ انہوں نے کہا ہم چاہتے ہیں کہ عرب کو ہماری برتری کا پتہ چلے۔ اگر آپ ﷺ کو ہماری باتیں ناگوار ہوں اور آپ ﷺ کو یہ اندیشہ ہو کہ عرب یہ کہیں گے کہ آپ ﷺ نے ہمیں جو کچھ دیا وہ انہیں دیا تو آپ ﷺ ان سے کہہ دیں کہ مجھے اللہ نے ایسا کرنے کا حکم دیا تھا۔ آپ ﷺ نے ان سے بات کرنا بند کر دی۔ انہیں لالچ پڑ گیا۔ حضرت عمر رضی اللہ تعالیٰ عنہ نے چیخ کر کہا کہ کیا تم دیکھتے نہیں ہو کہ تمہارے سوالات سے ناگواری کی وجہ سے رسول اللہ ﷺ نے خاموشی اختیار کر لی ہے۔ رسول اللہ ﷺ نے ارادہ کیا کہ ان کے

مطالبات پورے کئے، اس پر اللہ تعالیٰ نے یہ آیت نازل کی۔

۵۸۲۔ سعید بن جبیر کا قول ہے کہ مشرکوں نے نبی کریم ﷺ سے کہا کہ ہم تب تک آپ ﷺ سے نہیں رکیں گے، جب تک آپ ﷺ ہماری باتوں کا ذکر نہ کریں، چاہے اپنی انگلی کی نوک کے اشارے سے ہی کریں۔ آپ ﷺ نے جواب دیا کہ ایسا کرنا مجھ پر لازم نہیں ہے۔ اللہ جانتا ہے کہ میں اس سے کراہت کرتا ہوں۔ یعنی مجھے یہ ناپسند ہے۔ اس پر اللہ تعالیٰ نے یہ آیت نازل کی:

وَإِنْ كَادُوا لَيَفْتُنُونَكَ عَنِ الَّذِي أَوْحَيْنَا..... نَصِيرًا تَكَ۔

۵۸۳۔ قتادہ کا قول ہے: ہمیں بتایا گیا کہ قریش رسول اللہ ﷺ کے ساتھ ایک رات صبح تک تخیلہ میں رہے، وہ آپ ﷺ سے باتیں کرتے رہے اور آپ ﷺ کی تعریف کرتے رہے۔ آپ ﷺ کو اپنا سردار مانتے رہے اور قربت جتاتے رہے۔ انہوں نے کہا کہ آپ ﷺ آگ کا ایسا ڈراوا دیتے ہیں کہ کوئی دوسرا ایسا نہیں کرتا۔ آپ ﷺ تمہارے سردار ہیں اور ہمارے سردار کے بیٹے ہیں۔ وہ مسلسل یہ باتیں کرتے رہے۔ یہاں تک کہ آپ ﷺ ان کے بعض مطالبات ماننے کے قریب ہو گئے۔ پھر اللہ تعالیٰ نے آپ ﷺ کو اس سے بچالیا اور اللہ تعالیٰ نے یہ آیت نازل کی:

قول خداوندی:

وَإِنْ كَادُوا لَيَسْتَفِزُّوكَ مِنَ الْأَرْضِ..... (الایۃ ۷۶)
اور قریب تھا کہ یہ لوگ تمہیں زمین (مکہ) سے پھسلا دیں۔

۵۸۴۔ ابن عباس رضی اللہ تعالیٰ عنہ کا قول ہے کہ یہود کو رسول اللہ ﷺ کے مدینے میں مقام و مرتبے سے حسد ہوا۔ انہوں نے کہا کہ انبیاء تو صرف شام میں مبعوث کئے گئے۔ اگر آپ ﷺ نبی ہیں تو شام جائیں۔ اگر آپ ﷺ وہاں کے لئے روانہ ہوں تو ہم آپ ﷺ کی تصدیق کریں گے اور آپ ﷺ پر ایمان لائیں گے۔ ان کی یہ بات آپ ﷺ کے دل میں بیٹھ گئی، کیونکہ آپ ﷺ کو ان کا اسلام قبول کرنا پسند تھا۔ چنانچہ آپ ﷺ مدینہ سے ایک پڑاؤ کی مسافت تک چلے گئے، اس پر اللہ تعالیٰ نے یہ آیت نازل کی۔

۵۸۵۔ عبدالرحمن بن غنم کا قول ہے کہ یہود نبی کریم ﷺ کے پاس آئے اور انہوں نے آپ ﷺ سے کہا کہ اگر آپ ﷺ سچے ہیں کہ آپ ﷺ نبی ہیں تو آپ ﷺ شام چلے جائیں، کیونکہ شام کی سرزمین حشر و نشر والی زمین ہے اور انبیاء کی سرزمین ہے۔ آپ ﷺ نے ان کی بات پر یقین کر لیا۔ چنانچہ آپ ﷺ غزوہ تبوک پر گئے۔ اس سے آپ ﷺ کا مقصد صرف شام جانا تھا۔ جب آپ ﷺ تبوک پہنچے تو اللہ تعالیٰ نے یہ آیت نازل کی:

وَإِنْ كَادُوا لَيَسْتَفِزُّوكَ مِنَ الْأَرْضِ

۵۸۶۔ مجاہد، قتادہ اور الحسن کا قول ہے کہ اہل مکہ نے رسول اللہ ﷺ کو مکہ سے نکالنے کا ارادہ کر لیا تو اللہ تعالیٰ نے آپ ﷺ کو نکلنے کا حکم دیا اور ان کے ارادے کی خبر دیتے ہوئے یہ آیت نازل کی۔

قول خداوندی:

وَقُلْ رَبِّ اَدْخِلْنِيْ مُدْخَلَ صِدْقٍ (الایۃ ۸۰)

اور کہو کہ اے پروردگار مجھے (مدینے میں) اچھی طرح داخل کیجیٹو۔

۵۸۷۔ الحسن کا قول ہے کہ جب کفار قریش نے رسول اللہ ﷺ کو باندھنے اور مکہ سے نکالنے کا ارادہ کیا تو اللہ تعالیٰ نے ارادہ کیا کہ اہل مکہ، مکہ میں باقی رہیں۔ اور اس نے اپنے نبی ﷺ کو ہجرت کر کے مدینے جانے کا حکم دیا اور اپنا یہ قول

وَقُلْ رَبِّ اَدْخِلْنِيْ مُدْخَلَ صِدْقٍ وَّاَخْرِجْنِيْ مُخْرَجَ صِدْقٍ الخ نازل کیا۔

قول خداوندی:

وَيَسْئَلُوْنَكَ عَنِ الرُّوْحِ (الایۃ ۸۵)

اور تم سے روح کے بارے میں سوال کرتے ہیں۔

۵۸۸۔ ہمیں محمد بن عبدالرحمن النخوی نے، اسے محمد بن بشر بن العباس نے، اسے ابولبید محمد بن احمد بن بشر نے اور اسے سوید نے سعید سے، اسے علی بن مسہر نے الأعمش سے، اس نے ابراہیم سے، اس نے علقمہ سے اور اس نے عبداللہ سے روایت کر کے خبر دی، اس نے کہا کہ میں مدینہ کے ایک کھیت میں رسول اللہ ﷺ کے ساتھ تھا۔ آپ ﷺ کھجور کے ایک تنے کے ساتھ تکیہ لگائے ہوئے تھے۔ ہمارے پاس سے کچھ یہودی لوگ گزرے۔ انہوں نے کہا کہ اس سے روح کے بارے میں سوال کرو۔ ان میں سے بعض نے کہا کہ اس سے سوال نہ کرو، وہ آگے سے ایسی باتیں کریں گے جو تمہیں پسند نہیں ہوں گی۔ ان میں سے کچھ افراد آپ ﷺ کے پاس آئے۔ انہوں نے آپ ﷺ سے کہا: اے ابوالقاسم، آپ ﷺ روح کے متعلق کیا کہتے ہیں؟ آپ ﷺ خاموش رہے۔ پھر آپ ﷺ اٹھ کھڑے ہوئے اور اپنی پیشانی پر اپنا ہاتھ رکھا۔ راوی کا کہنا ہے کہ میں نے بھانپ لیا کہ آپ ﷺ پر وحی نازل ہو رہی ہے۔ اس پر اللہ تعالیٰ نے آپ ﷺ پر یہ آیت نازل کی:

وَيَسْئَلُوْنَكَ عَنِ الرُّوْحِ قُلِ الرُّوْحُ مِنْ اَمْرِ رَبِّيْ وَمَا اُوْتِيتُمْ مِّنَ الْعِلْمِ

اِلَّا قَلِيْلًا

اس حدیث کو امام بخاری اور امام مسلم دونوں نے اکٹھے روایت کیا ہے۔ انہوں نے اسے عمر بن

حفص بن غیاث سے، اس نے اپنے والد سے اور اس نے الاعمش سے اسے روایت کیا ہے۔

۵۸۹۔ عکرمہ نے ابن عباس رضی اللہ تعالیٰ عنہ کے حوالے سے روایت کیا کہ قریش نے یہود سے کہا کہ ہمیں کوئی مواد دو جو ہم اس شخص سے پوچھیں تو انہوں نے کہا کہ آپ لوگ اس سے روح کے بارے میں پوچھیں۔ اس پر یہ آیت نازل ہوئی۔

۵۹۰۔ مفسرین کا قول ہے کہ جب قریش نے یہود سے محمد ﷺ اور ان کے حالات کے بارے میں سوال کیا تو وہ اکٹھے ہوئے اور انہوں نے قریش سے کہا کہ اس سے روح کے متعلق سوال کرو اور اس نو جوان کے بارے میں سوال کرو جو پہلے زمانے میں روپوش ہو گئے تھے۔ نیز اس شخص کے بارے میں پوچھو جو زمین کے مشرق اور مغرب تک پہنچا تھا۔ اگر اس نے ان تمام سوالات کے جواب نہ دیئے تو وہ نبی نہیں ہے اور اگر اس نے سب سوالات کے جواب دیئے تو بھی وہ نبی نہیں اور اگر اس نے کچھ سوالات کے جواب دیئے اور کچھ سوالات کے جواب دینے سے رک گیا تو پھر وہ نبی ہے۔ تم ان سے یہ سوالات پوچھو۔ اس پر اللہ تعالیٰ نے یہ آیات نازل کیں، جن میں ان نو جوانوں کا ذکر ہے:

أَمْ حَسِبْتَ أَنَّ أَصْحَابَ الْكَهْفِ وَالرَّقِيمِ (الایۃ)

کیا تم خیال کرتے ہو کہ غار اور لوح والے ہماری نشانوں میں سے عجیب تھے۔

تا آخر قصہ۔ (نیز اللہ تعالیٰ نے اس شخص کے بارے میں وحی کی جو زمین کے مشرق اور مغرب تک پہنچا):

وَيَسْأَلُونَكَ عَنِ ذِي الْقُرْنَيْنِ

اور تم سے ذوالقرنین کے بارے میں سوال کرتے ہیں۔

روح کے بارے میں اللہ تعالیٰ نے یہ آیت

يَسْأَلُونَكَ عَنِ الرُّوحِ ... الخ نازل کی۔

قول خداوندی:

وَقَالُوا لَنْ نُؤْمِنَ لَكَ حَتَّى تَفْجُرَ (الایۃ ۹۰)

اور کہنے لگے ہم تم پر ایمان نہیں لائیں گے۔

۵۹۱۔ عکرمہ نے ابن عباس رضی اللہ تعالیٰ عنہ سے روایت کیا کہ عتبہ، شیبہ، ابوسفیان، الحضر بن حارث، ابوالخثری، الولید بن المغیرہ، ابو جہل، عبداللہ بن ابی امیہ، امیہ بن خلف اور وسائے قریش کعبے کے پچھواڑے کے پاس جمع ہوئے۔ انہوں نے ایک دوسرے سے کہا کہ محمد ﷺ کی طرف کسی کو بھیجو اور اس سے بات کرو اور بحث و مباحثہ کرو اور اس میں شدت کرو۔ چنانچہ انہوں نے آپ ﷺ کے پاس ایک شخص کو

پیغام دے کر بھیجا کہ آپ ﷺ کی قوم کے اشراف اور معززین اکٹھے ہوئے ہیں اور آپ ﷺ سے بات کرنا چاہتے ہیں۔ آپ ﷺ جلدی سے ان کے پاس آ گئے۔ آپ ﷺ کا خیال تھا کہ ان کے دل میں آپ ﷺ کے مشن کے بارے میں کچھ رجحان پیدا ہوا ہے۔ آپ ﷺ کو ان کے ہدایت پر آنے کی شدید محبت تھی اور ان کی تکلیف آپ ﷺ کو گوارا نہ تھی۔ آپ ﷺ آ کر ان کے پاس بیٹھ گئے۔ انہوں نے آپ ﷺ سے کہا: اے محمد، اللہ کی قسم ہم عرب میں سے کسی ایسے شخص کو نہیں جانتے جس نے اپنی قوم کے سرودہ کچھ لایا ہو جو تم لائے ہو۔ تم نے آباء و اجداد کو برا کہا۔ ہمارے دین میں عیب نکالے۔ عقلوں کو بے وقوف قرار دیا۔ ہمارے معبودوں کو گالیاں دیں، ہمارا اتحاد پارہ پارہ کر دیا اور کوئی بات باقی نہیں رہی جو ہمارے درمیان تم نہ لائے ہو۔ اگر تم نے یہ کچھ مال کی طلب کے لئے کیا ہے تو ہم تمہارے لئے اپنے مال جمع کرتے ہیں جو تم کو ہم سے زیادہ مالدار کر دے گا۔ اگر تم ہم میں برتری کے خواہشمند ہو تو ہم تمہیں اپنا سردار بنا دیتے ہیں۔ اگر تم حکومت چاہتے ہو تو ہم تمہیں اپنا بادشاہ بناتے ہیں اور اگر یہ کوئی آسیب ہے جو تم پر غلبہ کرتا ہے وہ لوگ جن یا آسیب کے دخل اور اثر کو کوئی کہتے تھے، تو ہم تمہارے علاج کے لئے اپنا مال خرچ کریں گے تاکہ ہم تمہیں اس آسیب سے چھٹکارا دلادیں یا پھر ہم تمہارے معاملے میں اپنے آپ کو معذور سمجھیں۔

رسول اللہ ﷺ نے کہا کہ جو کچھ تم کہتے ہو ان میں سے کوئی چیز بھی میرے ساتھ نہیں ہے۔ میں جو کچھ لایا ہوں اس لئے نہیں لایا کہ تمہارے اموال لے لوں، نہ ہی میں تم پر برتری کا خواہاں ہوں، نہ میں تم پر حکومت کرنا چاہتا ہوں۔ لیکن اللہ عز و جل نے مجھے تمہاری طرف رسول بنا کر بھیجا ہے اور مجھ پر ایک کتاب نازل کی ہے۔ مجھے اللہ تعالیٰ نے حکم دیا ہے کہ میں تمہارے لئے بشارت دینے والا اور ڈرانے والا ہوں۔ لہذا میں نے اپنے رب کا پیغام تم تک پہنچا دیا اور تمہارے ساتھ خیر خواہی کا فریضہ ادا کیا۔ اگر تم اسے قبول کرو جو میں لایا ہوں تو یہ تمہارے لئے دنیا اور آخرت دونوں کے لئے خوش نصیبی ہے، اور اگر تم اسے رد کرتے ہو تو میں اللہ کے حکم کا انتظار کروں گا۔ حتیٰ کہ وہ میرے اور تمہارے درمیان فیصلہ کر دے۔

انہوں نے آپ ﷺ سے کہا: اے محمد اگر تمہیں جو کچھ ہم نے پیش کیا ہے قبول نہیں تو تم جانتے ہو کہ دنیا میں کوئی بھی شخص ہم سے زیادہ تنگ ملک رکھنے والا نہیں ہے، نہ ہی کوئی ہم سے زیادہ کم مال رکھنے والا ہے، اور نہ ہی کوئی ہم سے زیادہ تنگ حال اور تنگ دست ہے۔ تم اپنے اس رب سے جس نے تمہیں رسول بنا کر بھیجا ہے، سوال کرو کہ ہمارے اوپر سے یہ پہاڑ ہٹا دے جنہوں نے ہمارے اوپر تنگی مسلط کر دی ہے۔ ہمارے لئے ہمارے ملک کو کشادہ کر دے اور شام اور عراق کی طرح اس میں دریا اور نہریں جاری کر دے اور ہمارے آباء و اجداد میں سے جو لوگ گزر چکے ہیں انہیں زندہ کر دے اور زندہ کئے جانے والوں میں قصی بن کلاب ہو جو ایک راست باز شخص تھا۔ ہم ان سے تمہارے کہنے کے متعلق پوچھیں گے کہ کیا وہ حق ہے (یا باطل) اگر تم نے ہمارا مطالبہ پورا کر دیا تو ہم تمہاری تصدیق کریں گے اور اللہ کے نزدیک تمہاری قدر و منزلت پہچان لیں گے اور یہ بھی یقین کر لیں گے کہ اس نے تمہیں اپنا رسول بنا کر بھیجا ہے، جیسا کہ تم کہتے ہو۔

اس پر رسول اللہ ﷺ نے جواب دیا کہ مجھے اس کام کے لئے نہیں بھیجا گیا ہے۔ مجھے تو صرف اسی کام کے لئے اللہ سبحانہ و تعالیٰ نے بھیجا ہے جو میرے سپرد کیا گیا ہے۔ مجھے جو پیغام دے کر بھیجا گیا۔ میں نے وہ تم لوگوں تک پہنچا دیا۔ اگر تم اسے قبول کرتے ہو تو یہ دنیا اور آخرت میں تمہاری خوش نصیبی ہے اور اگر تم اسے رد کرتے ہو تو میں اللہ کے حکم کا انتظار کروں گا۔

انہوں نے کہا کہ اگر تم ایسا نہیں کر سکتے تو اپنے رب سے کہو کہ ایک فرشتہ بھیجے جو تمہاری تصدیق کرے اور اس سے کہو کہ تمہارے لئے باغات، خزانے اور سونے اور چاندی کے محلات بنادے جو تمہیں اس صورتحال سے بے نیاز کر دیں جو ہم اپنی طرح تمہیں بازاروں میں کھڑا دیکھتے ہیں اور یہ دیکھتے ہیں کہ تم ہماری طرح ہی فکر و معاش میں مبتلا ہو۔ تاکہ ہم تمہارے رب کے ہاں تمہاری قدر و منزلت جان لیں۔ اگر تم واقعی اپنے خیال کے مطابق رسول ہو۔

رسول اللہ ﷺ نے فرمایا: (میں ایسا نہیں کرنے کا) اور نہ ہی ایسا ہوں جو اپنے رب سے اس قسم کا مطالبہ کروں، نہ ہی مجھے اس کام کے لئے تمہاری طرف بھیجا گیا ہے بلکہ مجھے تو اللہ تعالیٰ نے بشارت دینے والا اور ڈرانے والا بنا کر بھیجا ہے۔

اس پر انہوں نے کہا کہ پھر ہم پر آسمان سے عذاب نازل کراؤ، جیسا کہ تمہارا خیال ہے کہ اگر اللہ چاہے تو ایسا کر سکتا ہے۔ رسول اللہ ﷺ نے جواب دیا کہ یہ اللہ تعالیٰ کے اختیار اور بس میں ہے۔ اگر وہ چاہے تو ایسا کر سکتا ہے۔

اس پر ان میں سے ایک کہنے والے نے کہا کہ ہم تم پر ہرگز ایمان نہیں لائیں گے تا وقتیکہ اور فرشتوں کو لے کر نہیں آتے۔ عبد اللہ بن امیہ المخزومی جو عاتکہ بن عبد المطلب کا بیٹا اور نبی کریم ﷺ کی پھوپھی کا بیٹا تھا، نے کہا کہ میں ہرگز تم پر ایمان نہ لاؤں گا تا وقتیکہ تم آسمان کی طرف ایک سیڑھی نہ لگاؤ اور میں اس پر نہ چڑھوں اور میں دیکھوں کہ تم اس پر چڑھ کر اپنے ساتھ ایک کھلی کتاب نہ لاؤ۔ نیز فرشتوں کی ایک جماعت اس بات کی گواہی دے جو تم کہہ رہے ہو۔

اس صورتحال سے آزرہ ہو کر نبی کریم ﷺ وہاں سے اپنے گھر والوں کی طرف چلے گئے، کیونکہ اپنی قوم کو قائل کرنے کا ایک موقع ہاتھ سے نکل گیا تھا اور آپ ﷺ اس سے بھی آزرہ خاطر ہوئے کہ آپ ﷺ کی قوم آپ ﷺ سے دوری اختیار کر گئی۔ اس پر اللہ تعالیٰ نے وحی نازل کی:

وَقَالُوا لَنْ نُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعًا..... (الایات)

۵۹۲۔ ہمیں سعید بن احمد بن جعفر نے، اسے ابو علی بن ابی بکر الفقیہ نے، اسے احمد بن الحسین بن الجلید نے، اسے زیادہ بن ایوب نے، اسے ہشیم بن عبد الملک بن عمیر نے سعید بن جبیر سے روایت کر کے خبر دی۔ اس نے کہا کہ میں نے سعید بن جبیر سے کہا کہ:

لَنْ نُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعًا

عبداللہ بن ابی امیہ کے بارے میں نازل ہوئی ہے؟ اس نے جواب دیا کہ لوگوں کا یہی خیال ہے۔

قول خداوندی:

قُلِ ادْعُوا اللَّهَ أَوْ ادْعُوا الرَّحْمَنَ..... (الایۃ ۱۱۰)

کہہ دو کہ تم (خدا کو) اللہ (کے نام سے) پکارو یا رحمن (کے نام سے)۔

۵۹۳۔ ابن عباس رضی اللہ تعالیٰ عنہ کا قول ہے کہ ایک رات رسول اللہ ﷺ نے تہجد کی نماز پڑھی اور اپنے سجدوں میں یہ کہنے لگے: یا رحمن یا رحیم، تو مشرکوں نے کہا کہ محمد تو ایک خدا کو پکارا کرتے تھے اور اب وہ دو خداؤں کو پکارتے ہیں۔ یعنی اللہ اور رحمن۔ ہم تو یمامہ والے رحمان کے علاوہ کسی اور رحمان کو نہیں جانتے۔ اس سے ان کی مراد میلہ کذاب سے تھی۔ اس پر اللہ تعالیٰ نے یہ آیت نازل کی۔

۵۹۴۔ میمون بن مہران کا قول ہے کہ رسول اللہ ﷺ کی ابتداء میں ”باسمک اللہم“ لکھا کرتے تھے۔ حتیٰ کہ یہ آیت نازل ہوئی:

إِنَّهُ مِنْ سُلَيْمَانَ وَإِنَّهُ بِسْمِ اللَّهِ الرَّحْمَنِ الرَّحِيمِ

اس پر عرب کے مشرکوں نے کہا: یہ الرحیم تو ہم اسے نہیں جانتے اور یہ رحمان کیا ہے؟ اس پر اللہ تعالیٰ نے یہ آیت نازل کی۔

۵۹۵۔ الضحاک کا قول ہے کہ اہل کتاب نے رسول اللہ ﷺ سے کہا کہ آپ ﷺ رحمٰن کا ذکر بہت کم کرتے ہیں۔ تو رات میں اس نام کا ذکر کثرت سے آیا ہے۔ اس پر اللہ تعالیٰ نے یہ آیت نازل کی۔

قول خداوندی:

وَلَا تَجْهَرُ بِصَلَاتِكَ وَلَا تُخَافُكُ بِهَا..... (الایۃ ۱۱۰)

اور نماز نہ بلند آواز سے پڑھو اور نہ آہستہ۔

۵۹۶۔ ہمیں ابو عبد اللہ محمد بن ابراہیم بن محمد بن یحییٰ نے، اسے اس کے والد نے، اسے محمد بن اسحاق الثقفی نے، اسے عبد اللہ بن مطیع نے اور احمد بن منیع دونوں نے کہا کہ انہیں ہشیم نے، اسے ابو بشر نے سعید بن جبیر سے، اس نے ابن عباس رضی اللہ تعالیٰ عنہ سے روایت کر کے خبر دی کہ: ”وَلَا تَجْهَرُ بِصَلَاتِكَ وَلَا تُخَافُكُ بِهَا“ اس وقت نازل ہوئی جس وقت رسول اللہ ﷺ مکہ میں ابھی پوشیدہ طور پر دعوت کا کام کر رہے تھے۔ لوگ جب قرآن سنتے تو اسے گالیاں دیتے۔ نیز قرآن بھیجنے والے اور جس کی طرف قرآن بھیجا گیا، اسے بھی گالیاں دیتے تھے۔ اس پر اللہ تعالیٰ نے اپنے نبی ﷺ سے کہا ”لَا تَجْهَرُ“

بَصَلَاتِكَ“ یعنی اپنی نماز بلند آواز سے نہ پڑھو، کہیں مشرک سنیں گے تو قرآن کو گالیاں دینے لگیں گے اور ”وَلَا تُخَافُتْ بِهَا“ اور نہ اسے بہت آہستہ آواز سے پڑھیں، یعنی اپنے صحابہ رضی اللہ تعالیٰ عنہم سے، کہیں وہ اسے سن ہی نہ لگیں۔ ”وَابْتَغِ بَيْنَ ذَلِكَ سَبِيلًا“ یعنی ان دونوں کے درمیان کی راہ اختیار کریں۔ اس حدیث کو امام بخاریؒ نے مسدود سے روایت کیا ہے اور امام مسلمؒ نے اسے عمرو الناقد سے روایت کیا۔ دونوں راویوں نے اسے ہشیم کے حوالے سے روایت کیا۔

۵۹۷۔ حضرت عائشہ رضی اللہ تعالیٰ عنہا کا قول ہے کہ یہ آیت تشہد کے بارے میں نازل ہوئی ہے۔ ایک بدوزور زور سے پڑھ رہا تھا۔ وہ التحیات للہ والصلوات والطیبات زور زور سے کہہ رہا تھا۔ اس پر اللہ تعالیٰ نے یہ آیت نازل کی۔

۵۹۸۔ عبد اللہ بن شداد کا قول ہے کہ بنی تمیم کے بدوی لوگ جب نبی کریم ﷺ پر صلوٰۃ و سلام کہتے تو کہتے ”اللہم ارحمنا مالا وولدا“ یعنی اے اللہ ہمیں مال اور اولاد عطا کر۔ اور یہ کلمات زور زور سے کہتے تھے۔ اس پر اللہ تعالیٰ نے یہ آیت نازل کی۔

۵۹۹۔ ہمیں سعید بن محمد بن احمد بن جعفر نے، اے ابوعلیٰ الفقیہ نے، اے علی بن عبد اللہ بن مبشر الواسطی نے، اے ابو عبد اللہ محمد بن حرب نے، اے ابو مروان نے یحییٰ بن ابی زکریا الغسانی سے، اس نے ہشام بن عروہ سے، اس نے اپنے والد سے، اس نے حضرت عائشہ رضی اللہ تعالیٰ عنہا سے اس قول خداوندی: ”وَلَا تَجْهَرُ بِصَلَاتِكَ وَلَا تُخَافُتْ بِهَا“ کے بارے میں روایت کر کے خبر دی کہ یہ آیت دعا کے بارے میں ہے۔

سورة الکہف

بسم اللہ الرحمن الرحیم

قول خداوندی:

وَأَصْبِرْ نَفْسَكَ (الایة ۲۸)

اور صبر کرتے رہو۔

۶۰۰۔ ہمیں القاضی ابوبکر احمد بن الحسن الحیر ی نے، دار السنہ میں ۴۱۰ھ کے مہینوں میں جمعہ کے دن نماز جمعہ کے بعد ادا کر کے یہ حدیث بتائی کہ اسے ابوالحسن علی بن عیسیٰ بن عبدویہ الحیر ی نے، اسے محمد بن ابراہیم ابی البوشخی نے، اسے الولید بن عبد الملک بن مسرح الحرانی نے، اسے سلیمان بن عطاء الحرانی نے مسلم بن عبد اللہ الجعفی سے، اس نے اپنے چچا ابن مشجعہ بن ربیع الجعفی سے، اس نے سلمان القاری سے روایت کر کے خبر دی کہ مولفۃ القلوب میں سے عیینہ بن حصن، الاقرع بن حابس اور ان کے قرابت دار رسول اللہ ﷺ کے پاس آئے۔ انہوں نے کہا: یا رسول اللہ (ﷺ) اگر آپ صدر مجلس میں بیٹھیں اور ان جبہ پوش لوگوں کو ہم سے دور رکھیں، ان سے ان کی مراد سلمان، ابو ذر اور ناوار مسلمان تھے۔ ان پر اونی جبے پڑے ہوتے تھے۔ ان جبوں کے سوا ان کے تن بدن پر اور کچھ نہ ہوتا تھا۔ تو ہم آپ ﷺ کے ساتھ مل بیٹھتے، آپ ﷺ کے ساتھ باتیں کرتے اور آپ ﷺ سے باتیں سنتے۔ اس پر اللہ تعالیٰ نے یہ آیت نازل کی:

وَاتْلُ مَا أُوحِيَ إِلَيْكَ مِنْ كِتَابِ رَبِّكَ لَا مُبَدِّلَ لِكَلِمَاتِهِ وَلَنْ تَجِدَ مِنْ دُونِهِ مُلْتَحَدًا إِنَّا أَعْتَدْنَا لِلظَّالِمِينَ نَارًا

اس آیت میں انہیں دوزخ کی آگ کا ڈر لایا دیا گیا ہے۔ اس کے بعد نبی اکرم ﷺ انہیں تلاش کرنے اٹھ کھڑے ہوئے۔ یہاں تک کہ آپ ﷺ نے ان کو مسجد کے پچھواڑے میں پایا۔ وہ وہاں اللہ تعالیٰ کا ذکر کر رہے تھے۔ آپ ﷺ نے فرمایا: اس ذات باری کا شکر ہے کہ جس نے تب تک موت نہیں دی جب تک کہ اس نے مجھے اپنی امت کے لوگوں کے ساتھ اپنے نفس پر صبر کرنے کا حکم نہیں دیا۔ تمہارے ہی ساتھ میرا جینا بھی ہے اور مرنا بھی۔

قول خداوندی:

وَلَا تُطِيعُ مَنْ أَغْفَلْنَا قَلْبَهُ عَنْ ذِكْرِنَا (الایة ۲۸)

۶۰۱۔ ہمیں ابوبکر الحارثی نے، اسے ابوالشیخ الحافظ نے، اسے ابویحییٰ الرازی نے، اسے سہل بن عثمان نے اور اسے ابوما لک نے جوہر سے، اس نے الضحاک سے اور اس نے ابن عباس رضی اللہ تعالیٰ عنہ سے قول خداوندی: ”وَلَا تُطِيعُ مَنْ أَغْفَلْنَا قَلْبَهُ عَنْ ذِكْرِنَا“ کے بارے میں روایت کر کے خبر دی کہ یہ آیت امیہ بن خلف الحکمی کے بارے میں نازل ہوئی۔ اس کا شان نزول یہ ہے کہ اس نے نبی اکرم ﷺ سے ایک ایسی بات کا مطالبہ کیا جو آپ ﷺ کو ناگوار اور ناپسند تھا۔ یہ مطالبہ اپنے سے نادار لوگوں کو دور ہٹانے اور اہل مکہ کے بڑے بڑے معززین کو اپنے قریب کرنے کا تھا۔ اس پر اللہ تعالیٰ نے یہ آیت نازل کی:

وَلَا تُطِيعُ مَنْ أَغْفَلْنَا قَلْبَهُ عَنْ ذِكْرِنَا

یعنی اس شخص کی بات نہ مانیں جس کا دل ہم نے اپنے ذکر سے غافل کر دیا اور اس کے دل کو مہر لگا کر توحید سے دور کر دیا۔ ”اتبع هواہ“ اور جس نے اپنی خواہش یعنی شرک کی پیروی کی۔

قول خداوندی:

يَسْأَلُونَكَ عَنْ ذِي الْقُرْنَيْنِ (الایة ۸۳)

اور تم سے ذوالقرنین کے بارے میں دریافت کرتے ہیں۔

۶۰۲۔ قتادہ کا قول ہے کہ یہود نے نبی اکرم ﷺ سے ذوالقرنین کے بارے میں سوال کیا، جس پر اللہ تعالیٰ نے یہ آیت نازل کی۔

قول خداوندی:

قُلْ لَوْ كَانِ الْبَحْرُ مِدَادًا لِّكَلِمَاتِ رَبِّي (الایة ۱۰۹)

کہہ دو کہ اگر سمندر میرے پروردگار کی باتوں کے لکھنے کے لئے سیاہی ہو تو.....

۶۰۳۔ ابن عباس رضی اللہ تعالیٰ عنہ کا قول ہے کہ جب نبی اکرم ﷺ نے یہود سے کہا: ”وَمَا أَوْتَيْنُكَ مِنَ الْعِلْمِ إِلَّا قَلِيلًا“ تو یہود نے کہا کہ یہ کیسے ہو سکتا ہے جبکہ ہمیں تورات دی گئی ہے اور جسے تورات دی گئی اسے بہت بڑی بھلائی مل گئی۔ اس پر یہ آیت:

قُلْ لَوْ كَانِ الْبَحْرُ مِدَادًا لِّكَلِمَاتِ رَبِّي..... الخ نازل ہوئی

قول خداوندی:

فَمَنْ كَانَ يَرْجُوا لِقَاءَ رَبِّهِ..... (الآية ۱۱۰)
تو جو شخص اپنے پروردگار سے ملنے کی امید رکھے۔

۶۰۴۔ ابن عباس رضی اللہ تعالیٰ عنہ کا قول ہے کہ یہ آیت جندب بن زہیر العامری کے بارے میں نازل ہوئی ہے۔ اس کا شان نزول یہ ہے کہ اس نے کہا کہ میں اللہ کے لئے عمل کرتا ہوں۔ جب مجھے اس کا پتہ چلتا ہے تو میں خوش ہوتا ہے تو رسول اللہ ﷺ نے فرمایا: اللہ تعالیٰ پاک ہے اور صرف پاکیزہ چیزوں کو قبول کرتا ہے۔ وہ شرک آمیز باتوں کو قبول نہیں کرتا۔ اس پر اللہ تعالیٰ نے یہ آیت نازل کی۔

۶۰۵۔ طاؤس کا قول ہے کہ ایک شخص نے کہا: یا نبی اللہ، میں جہاد فی سبیل اللہ سے محبت کرتا ہوں اور اس بات سے محبت کرتا ہوں کہ میرا مرتبہ دیکھا جائے۔ اس پر اللہ تعالیٰ نے یہ آیت نازل کی۔

۶۰۵م۔ مجاہد کا قول ہے کہ ایک شخص نبی کریم ﷺ کے پاس آیا اور کہا کہ میں خیرات کرتا ہوں۔ صلہ رحمی کرتا ہوں اور یہ دونوں کام محض اللہ تعالیٰ کی خاطر کرتا ہوں تاکہ میرے ان کاموں کا تذکرہ یعنی شہرت ہو اور اس کے لئے میری تعریف کی جائے۔ میں اس سے خوش ہوتا ہوں اور مجھے یہ بہت پسند ہے۔ رسول اللہ ﷺ نے خاموشی اختیار کی اور کچھ نہ کہا۔ اس پر اللہ تعالیٰ نے یہ آیت نازل کی:

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا۔

سورة مریم

بسم اللہ الرحمن الرحیم

قول خداوندی:

وَمَا نَنْزِلُ إِلَّا بِأَمْرِ رَبِّكَ (الایة ۶۴)

اور (فرشتوں نے پیغمبر کو جواب دیا کہ) ہم تمہارے پروردگار کے حکم کے سوا اتر نہیں سکتے۔

۶۰۶۔ ہمیں اسماعیل بن ابراہیم بن محمد بن حمویہ نے، اسے ابو بکر محمد بن معمر الشامی نے، اسے اسحاق بن محمد بن اسحاق الرستنی نے، اسے اس کے دادا نے، اسے المغیرہ نے، اسے عمر بن ذر نے، اسے اس کے والد نے سعید بن جبیر سے اور اس نے ابن عباس رضی اللہ تعالیٰ عنہ سے روایت کر کے خبر دی ہے۔ انہوں نے کہا کہ رسول اللہ ﷺ نے جبریلؑ سے پوچھا کہ تم ہمیں معمول سے زیادہ مرتبہ ملنے کے لئے کیوں نہیں آتے۔ یعنی اس میں کیا رکاوٹ ہے؟

راوی کا کہنا ہے کہ اس پر یہ آیت نازل ہوئی:

وَمَا نَنْزِلُ إِلَّا بِأَمْرِ رَبِّكَ (الایة)

راوی کا کہنا ہے کہ یہ محمد ﷺ کے سوال کا جواب تھا۔

اس حدیث کو امام بخاریؒ نے ابو نعیم سے اور اس نے عمر بن ذر سے روایت کیا ہے۔

۶۰۷۔ مجاہد کا قول ہے کہ فرشتہ نے حضرت محمد ﷺ کے پاس آنے میں کچھ دیر کردی اور پھر آیا تو اس نے کہا کہ شاید مجھے کچھ دیر ہوگئی ہے۔ آپ ﷺ نے فرمایا کہ ہاں۔ تم نے ایسا ہی کیا ہے تو فرشتے نے کہا کہ میں دیر کیوں نہ کروں۔ تم نہ مساوک کرتے ہو، نہ اپنے ناخن تراشتے ہو اور نہ تم انگلیوں کے جوڑوں کو صاف کرتے ہو۔ اس نے کہا: ”وَمَا نَنْزِلُ إِلَّا بِأَمْرِ رَبِّكَ“ مجاہد کا کہنا ہے کہ اس پر یہ آیت اتری۔

۶۰۸۔ عکرمہ الضحاک، قتادہ، مقاتل اور الکشی کا قول ہے کہ جب نبی اکرم ﷺ سے قوم نے اصحاب کہف، ذوالقرنین اور روح کے متعلق سوال کیا تو جبریلؑ نبی کریم ﷺ کے پاس آنے سے رکے رہے۔ نبی کریم ﷺ کو پتہ نہ چلا کہ قوم کو کیا جواب دیں۔ آپ ﷺ نے اس بات کی خواہش اور تمنا کی کہ

جبریلؑ قوم کے سوالوں کا جواب لے کر آئیں۔ جبریلؑ نے آنے میں دیر کر دی۔ اس سے نبی کریم ﷺ پر سخت ناگواری ہوئی اور آپ ﷺ پر یہ صورت حال سخت شاق گزری۔ پھر جب جبریلؑ آئے تو آپ ﷺ نے اس سے کہا کہ تم نے دیر کر دی، یہاں تک کہ میرے اندر سوء ظن پیدا ہوا۔ تم نے مجھے بے تاب کر دیا۔ جبریلؑ نے جواب دیا کہ میں آپ ﷺ سے زیادہ بے تاب تھا۔ لیکن میں تو مامور یعنی حکم کا غلام ہوں۔ جب مجھے بھیجا گیا تو میں اتر آیا اور جب مجھے روکا گیا تو میں رک گیا۔ اس پر اللہ تعالیٰ نے یہ آیت :

وَمَا نَنْتَوِلُ إِلَّا بِأَمْرِ رَبِّكَ... الخ نازل کی
 قول خداوندی:

وَيَقُولُ الْإِنْسَانُ أَإِذَا مَاتَ لَسَوْفَ أُخْرَجَ حَيًّا..... (الایہ ۶۶)
 اور کا فر انسان کہتا ہے کہ جب میں مر جاؤں تو کیا زندہ کر کے نکالا جاؤں گا۔

۶۰۹۔ الکلی کا قول ہے کہ یہ آیت ابی بن خلف کے بارے میں نازل ہوئی ہے۔ اس کا شان نزول یہ ہے کہ جب اس نے ایک بوسیدہ ہڈی ہاتھ میں لے کر اسے ہاتھ سے مسل دیا اور یہ کہتا رہا کہ تمہارے بارے میں محمد ﷺ کا یہ خیال ہے کہ ہمیں مرنے کے بعد دوبارہ زندہ کر کے اٹھایا جائے گا۔

قول خداوندی:

أَفَرَأَيْتَ الَّذِي كَفَرَ بِآيَاتِنَا..... (الایہ ۷۷)
 بھلا تم نے اس شخص کو دیکھا جس نے ہماری آیتوں سے کفر کیا۔

۶۱۰۔ ہمیں ابواسحاق الثعالبی نے، اسے عبد اللہ بن حامد نے، اسے مکی بن عبدان نے، اسے عبد اللہ بن ہاشم نے، اسے ابو معاویہ نے الاعمش سے، اس نے ابو الضحیٰ سے، اس نے مسروق سے اور اس نے خباب بن لاؤرت سے روایت کر کے خبر دی۔ اس نے کہا کہ العاص بن وائل کے ذمے میرا کچھ قرض تھا۔ میں اس سے قرض واپس مانگنے کے لئے اس کے پاس آیا۔ تو اس نے کہا کہ نہیں، اللہ کی قسم تب تک قرض واپس نہیں کروں گا جب تک تم محمد ﷺ کو نفرتہ کرو۔ میں نے کہا کہ نہیں، واللہ ایسا نہیں ہو سکتا۔ میں تب تک محمد ﷺ کی رسالت کا انکار نہیں کروں گا جب تک تم مرنے جاؤ اور دوبارہ زندہ نہ کئے جاؤ۔ اس نے کہا: کیا جب میں مر جاؤں گا تو دوبارہ زندہ کیا جاؤں گا۔ تم تب میرے پاس آنا، تب میرے پاس مال ہوگا، بچے ہوں گے تو میں تمہارا قرض ادا کر دوں گا۔ اس پر اللہ تعالیٰ نے یہ آیت نازل کی۔

۶۱۱۔ ہمیں ابو نصر احمد بن ابراہیم نے، اسے عبد اللہ بن محمد الزاہد نے، اسے ابیغوی نے، اسے ابو یثمہ اور علی بن مسلم نے، انہیں کعب نے، اسے الاعمش سے ابو الضحیٰ نے، اس نے مسروق سے اور اس نے خباب سے روایت کر کے خبر دی۔ اس نے کہا کہ میں غلام تھا اور العاص بن وائل کے ذمے میرا قرض

تھا۔ میں اس کے پاس قرض کا تقاضا کرنے کے لئے آیا۔ اس نے کہا کہ میں تب تک تمہارا قرض ادا نہ کروں گا جب تک تم محمد ﷺ کا انکار نہیں کرتے۔

میں نے اس سے کہا کہ میں تب تک محمد ﷺ کا انکار نہیں کروں گا جب تک تم مرتے نہیں اور مر کر دوبارہ زندہ نہیں کئے جاتے۔ تو اس نے کہا کہ کیا میں مرنے کے بعد دوبارہ زندہ اٹھایا جاؤں گا۔ تب میں تمہارا قرض ادا کروں گا۔ جب میں اپنے مال کی طرف واپس لوٹوں گا۔ اس پر اس کے بارے میں یہ آیت نازل ہوئی:

اس حدیث کو امام بخاریؒ نے الحمیدی سے روایت کیا ہے اور اس نے سفیان سے روایت کیا ہے۔ امام مسلمؒ نے اسے الاشیخ کے حوالے سے روایت کیا ہے۔ اس نے وکیع سے اور دونوں راویوں نے اسے الاعمش سے روایت کیا ہے۔

۶۱۲۔ الکلی اور مقاتل کا قول ہے کہ خباب بن الاثرت غلام تھے اور العاص بن وائل السہمی کے پاس کام کرتے تھے۔ العاص اس کی مزدوری مؤخر کر دیتا تھا۔ وہ اس سے اپنا حق طلب کرنے کے لئے آیا تو العاص نے کہا کہ آج میرے پاس کچھ نہیں ہے جو تمہیں دے سکوں۔ خباب نے کہا کہ میں تب تک یہاں سے نہیں جاؤں گا جب تک تم میرا حق ادا نہیں کرتے۔ اس پر العاص نے کہا کہ اے خباب، تجھے کیا ہوا، تم تو ایسے نہ تھے۔ تم تو حسن طلب والے تھے۔

اس پر خباب نے کہا کہ یہ تب تھا جب میں تمہارے دین پر تھا۔ رہا آج، تو میں نے اسلام قبول کر لیا ہے اور تمہارا دین چھوڑ دیا ہے۔ العاص نے کہا کہ کیا تمہارا یہ خیال نہیں ہے کہ جنت میں سونے، چاندی اور ریشم ہوگا۔ خباب نے کہا کہ ہاں، ایسا ہی ہے۔ اس پر العاص نے کہا کہ پھر مجھے مہلت دو تا کہ میں تمہیں جنت میں تمہارا حق ادا کر دوں۔ یہ بات اس نے بطور مذاق کہی۔ واللہ اگر جو کچھ تم کہتے ہو حق اور سچ ہے تو میں تم سے کچھ حصہ لے لوں گا۔ اس پر اللہ تعالیٰ نے یہ آیت نازل کی:

أَفَرَأَيْتَ الَّذِي كَفَرَ بِآيَاتِنَا

کیا تم نے اس شخص یعنی العاص کو دیکھا جس نے ہماری آیات کو جھٹلایا۔

سورة طہ

بسم اللہ الرحمن الرحیم

قول خداوندی:

طہ۔ مَا أَنزَلْنَا عَلَيْكَ الْقُرْآنَ لِتَشْقَى..... (الایة ۲۰۱)
طہ۔ (اے محمد) ہم نے تم پر قرآن اس لئے نازل نہیں کیا کہ تم مشقت میں پڑ جاؤ۔

۶۱۳۔ مقاتل کا قول ہے کہ ابو جہل اور النضر بن الحارث نے نبی اکرم ﷺ سے کہا کہ آپ ﷺ ہمارا دین ترک کر کے (نعوذ باللہ) بد بخت ہو گئے ہیں۔ انہوں نے یہ بات اس وقت کہی جب ان دونوں نے نبی کریم ﷺ کی لمبی لمبی عبادتیں اور سخت جدوجہد کی کیفیت دیکھی۔ اس پر اللہ تعالیٰ نے یہ آیت نازل کی۔

۶۱۴۔ ہمیں ابو بکر الحارثی نے، اسے ابوالشیخ الحافظ نے، اسے ابویحییٰ نے، اسے العسکری نے اور اسے ابوما لک نے جویر سے، اس نے الضحاک سے روایت کر کے خبر دی۔ اس نے کہا کہ جب نبی کریم ﷺ پر قرآن نازل ہوا تو آپ ﷺ اور آپ ﷺ کے صحابہ رضی اللہ تعالیٰ عنہم کھڑے ہو گئے اور انہوں نے نماز پڑھی۔ اس پر کفار قریش نے کہا کہ محمد ﷺ پر قرآن صرف اس پر مشقت ڈالنے کے لئے نازل کیا گیا ہے۔ اس پر اللہ تعالیٰ نے یہ آیت نازل کی:

مَا أَنزَلْنَا عَلَيْكَ الْقُرْآنَ لِتَشْقَى

قول خداوندی:

وَلَا تَمْدُنَّ غَنِيْدَكَ..... (الایة ۱۳۱)

اور ان پر نگاہ نہ کرنا۔

۶۱۵۔ ہمیں محمد بن ابراہیم الثعلبی نے، اسے شعیب بن محمد البیہقی نے، اسے مکی بن عبدان، سے ابوالاثر نے، اسے روح نے موسیٰ بن عبیدہ الزبیدی سے روایت کر کے خبر دی۔ اس نے کہا کہ مجھے یزید بن

عبداللہ بن قسیط نے ابو رافع مولیٰ رسول اللہ ﷺ سے روایت کر کے بتایا کہ رسول اللہ ﷺ کے ہاں ایک مہمان آیا۔ آپ ﷺ نے مجھے ایک یہودی کے پاس بھیجا جو کھانا فروخت کرتا تھا۔ میں نے اس سے کہا کہ محمد رسول اللہ ﷺ نے کہلا بھیجا ہے کہ ہمارے ہاں ایک مہمان آیا ہے۔ ہمارے پاس اس کے شایان شان پیش کرنے کو کچھ نہیں ہے۔ لہذا تم مجھے فروخت کرو یا رجب کے مہینے تک ادھار دو۔ یہودی نے کہا کہ نہ تو میں فروخت کروں گا اور نہ ہی بغیر رہن کے ادھار دوں گا۔ چنانچہ میں واپس آیا اور آپ ﷺ کو اس کی اطلاع دے دی۔ آپ ﷺ نے فرمایا: واللہ میں آسمان میں امین ہوں اور زمین میں امین ہوں۔ اگر وہ ادھاکو تیا فروخت کرتا تو میں اسے ادا کر دیتا۔ میری زرہ لے جاؤ۔ اس پر آپ کے دل وہی کے لئے یہ آیت نازل ہوئی۔

ولا تمدن عینیٰ (الی ما متعنا به الا یہ

سورة الانبياء

بسم الله الرحمن الرحيم

قول خداوندی:

إِنَّ الَّذِينَ سَبَقَتْ لَهُمْ مِنَّا الْحُسْنَىٰ (الآية ۱۰۱)
جن لوگوں کے لئے ہماری طرف سے پہلے بھلائی مقرر ہو چکی ہے۔

۶۱۶۔ ہمیں ابو عمر بن احمد بن عمرو الماوردی نے، اسے عبداللہ بن محمد بن نصر الرازی نے، اسے محمد بن ایوب نے، اسے علی بن المدینی نے، اسے یحییٰ بن نوح نے، اسے ابوبکر بن عیاش نے عاصم سے، اسے ابورزین نے ابویحییٰ سے اور اس نے ابن عباس رضی اللہ تعالیٰ عنہ سے روایت کر کے خبر دی۔ اس نے کہا کہ ایک آیت ہے جس کے بارے میں لوگ نہیں پوچھتے۔ معلوم نہیں کہ آیا انہوں نے اسے جان لیا جو انہوں نے اس کے متعلق پوچھا نہیں یا انہیں اس کا پتہ ہی نہیں جو وہ اس کے بارے میں پوچھتے نہیں ہیں۔ اسے پوچھا گیا کہ وہ کونسی آیت ہے تو ابن عباس رضی اللہ تعالیٰ عنہ نے کہا کہ جب:

إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ أَنْتُمْ لَهَا وَارِدُونَ
(کافر اس روز) تم اور جن کی تم خدا کے سوا عبادت کرتے ہو دوزخ کا ایندھن
ہوں گے (اور) تم (سب) اس میں داخل ہو کر رہو گے۔

نازل ہوئی تو یہ بات قریش پر شاق گزری۔ انہوں نے کہا کہ کیا (محمد) ہمارے معبودوں کو گالی دیتے ہیں؟ تو ابن الزبیری آیا۔ اس نے ان سے پوچھا کہ تمہیں کیا ہوا ہے؟ انہوں نے کہا کہ (محمد) ہمارے معبودوں کو گالیاں دیتے ہیں۔ اس نے پوچھا کہ محمد کہتے کیا ہیں؟ تو انہوں نے کہا کہ محمد کا کہنا ہے:

إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ أَنْتُمْ لَهَا وَارِدُونَ

اس نے کہا کہ اسے یعنی محمد (ﷺ) کو میرے پاس بلا لاؤ۔ جب رسول اللہ ﷺ کو بلایا گیا تو اس نے آپ ﷺ سے کہا کہ کیا یہ بات صرف اور خصوصی طور پر ہمارے معبودوں کے بارے میں ہے یا اللہ کے سوا پوجی جانے والی ہر چیز کے بارے میں ہے۔ آپ ﷺ نے فرمایا کہ نہیں، یہ حکم اللہ کے سوا دوسری ہر پوجی

جانے والی چیز کے بارے میں ہے۔ اس پر ابن الزبیری نے کہا کہ اس گھر یعنی کعبہ کے رب کی قسم، تم تو معاملہ ہار گئے۔ کیا تم خیال نہیں کرتے کہ فرشتے نیکوکار بندے ہیں اور حضرت عیسیٰ نیکوکار اور صالح بندے تھے یا حضرت عزیر صالح بندے تھے۔ آپ ﷺ نے جواب دیا کہ ہاں، کیوں نہیں۔ اس پر ابن الزبیری نے کہا کہ یہ پھر یہ رہے۔ بنو لیج جو فرشتوں کی عبادت کرتے ہیں اور یہ رہے نصاریٰ جو حضرت عیسیٰ کی پرستش کرتے ہیں اور یہ یہود حضرت عزیر کو پوجتے ہیں۔ اس بات پر اہل مکہ (خوشی کے مارے) چیخ پڑے۔ اور اس پر اللہ تعالیٰ نے یہ آیت نازل کی:

إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ
یہ حضرات اس سے مستثنیٰ اور دور ہیں۔ یعنی فرشتے، عیسیٰ، عزیر۔

سورة الحج

بسم اللہ الرحمن الرحیم

قول خداوندی:

وَمِنَ النَّاسِ مَنْ يَعْْبُدُ اللَّهَ عَلَى حَرْفٍ..... (الایة ۱۱)

اور لوگوں میں بعض ایسا بھی ہے جو کنارے پر (کھڑا ہو کر) خدا کی عبادت کرتا ہے۔

۶۱۷۔ مفسرین کا قول ہے کہ یہ آیت ان اعراب کے بارے میں نازل ہوئی ہے جو مہاجر ہو کر اپنے بادیہ یعنی صحرائی علاقوں سے رسول اللہ ﷺ کے پاس مدینے میں آئے تھے۔ ان میں سے جب کوئی مدینے آتا تو اگر اس کی جسمانی صحت اچھی رہتی اور اس کی گھوڑی پچھیری جن لیتی اور اس کی بیوی کے بیٹا پیدا ہوتا اور اس کے مال مولیشی بڑھ جاتے تو وہ راضی اور مطمئن رہتا اور کہتا کہ جب سے میں اس دین میں داخل ہوا ہوں مجھے بھلائی ہی بھلائی ملی ہے اور اگر اسے مدینے کی آب و ہوا اس نہ آتی اور کوئی بیماری لگ جاتی اس کی بیوی بیٹی جنتی، گھوڑی کا حمل ضائع ہوتا اور اس کا مال جاتا رہتا یا اسے زکوٰۃ قدرے دیر سے ملتی تو اس کے اوپر شیطان مسلط ہو جاتا اور وہ کہتا کہ جب سے میں آپ ﷺ کے اس دین میں داخل ہوا ہوں مجھے برائی کے سوا کچھ نہیں ملا۔ چنانچہ وہ اپنے دین سے پھر جاتا۔ اس پر اللہ تعالیٰ نے یہ آیت نازل کی: ”وَمِنَ النَّاسِ مَنْ يَعْْبُدُ اللَّهَ عَلَى حَرْفٍ“

۶۱۸۔ عطیہ نے ابوسعید الخدری سے روایت کیا کہ یہود میں سے ایک شخص مسلمان ہو گیا۔ اس کی نظر جاتی رہی اور اس کا مال بھی جاتا رہا اور اس کا بچہ بھی مر گیا۔ اس نے اسلام سے بد شکونی کی۔ یعنی اس نے سمجھا کہ مسلمان ہونے کی وجہ سے اس پر یہ مصیبت نازل ہوئی۔ وہ نبی کریم ﷺ کے پاس آیا اور کہا کہ مجھے سبکدوش کر دیجئے۔ آپ ﷺ نے فرمایا کہ اسلام کو سبکدوش نہیں کیا جاتا۔ یہودی نے کہا کہ مجھے اس دین میں کوئی بھلائی نہیں ملی۔ اس دین نے میری نظر، میرا مال اور میرا بچہ لے لیا۔ آپ ﷺ نے فرمایا کہ اے یہودی اسلام لوگوں کو اس طرح بھٹی سے صاف کر کے نکالتا ہے جس طرح آگ لوہے، چاندی اور سونے کی میل کچیل کو صاف کر دیتی ہے۔ راوی کا کہنا ہے کہ اس پر یہ آیت نازل ہوئی:

وَمِنَ النَّاسِ مَنْ يَعْْبُدُ اللَّهَ عَلَى حَرْفٍ الْآیة

قول خداوندی:

هَذَا نِ حَضَمَانِ اِخْتَصَمُوا فِی رِبِّہُمْ (الایۃ ۱۹)

یہ دو (فریق) ایک دوسرے کے دشمن اپنے پروردگار (کے بارے) میں جھگڑتے ہیں۔

۶۱۹۔ ہمیں ابو عبد اللہ محمد بن ابراہیم المزکی نے اسے عبد الملک بن الحسن بن یوسف نے، اسے یوسف بن یعقوب القاضی نے، اسے عمر بن مرزوق نے اور اسے شعبہ نے ابی ہاشم سے، اس نے ابو جہل سے، اس نے قیس بن عباد سے اور اس نے علی سے روایت کر کے خبر دی۔ اس نے کہا کہ میں نے ابو ذر کو کہتے سنا: مجھے اللہ کی قسم ہے کہ یہ آیت: ”هَذَا نِ حَضَمَانِ اِخْتَصَمُوا فِی رِبِّہُمْ“ ان چھ آدمیوں کے بارے میں نازل ہوئی ہے: حمزہ۔ عبیدہ، علی بن ابی طالب، عتبہ، شیبہ اور الولید بن عتبہ۔ اس حدیث کو امام بخاری نے حجاج بن منہال سے اس نے تمثیم سے، اور اس نے ابو ہاشم سے روایت کی ہے۔

۶۲۰۔ ہمیں ابو بکر بن الحرث نے اسے ابو شیخ الحافظ نے، اسے محمد بن سلیمان نے، اسے ہلال بن بشر نے، اسے یوسف بن یعقوب نے، اسے سلیمان النخعی نے ابو جہل سے، اس نے قیس بن عباد سے، اس نے علی سے روایت کر کے خبر دی۔ اس نے کہا کہ یہ آیت ہمارے بارے میں نازل ہوئی ہے اور غزوہ بدر میں ہماری معرکہ آرائی کے بارے میں نازل ہوئی ہے:

هَذَا نِ حَضَمَانِ اِخْتَصَمُوا فِی رِبِّہُمْ سے اَلْحَرِیقِ تک۔

۶۲۰م۔ ابن عباس کا قول ہے کہ آیت میں حَضَمَان سے مراد اہل کتاب ہیں۔ جنہوں نے مؤمنوں سے کہا تھا کہ ہم اللہ کے نزدیک تمہارے مقابل میں زیادہ برتر ہیں اور کتاب کے لحاظ سے تم سے مقدم ہیں۔ ہمارا نبی تمہارے نبی سے پہلے کا نبی ہے۔ مؤمنوں نے کہا کہ ہم اللہ کے زیادہ حق دار ہیں۔ ہم محمد ﷺ پر ایمان لائے اور تمہارے نبی پر بھی ایمان لائے۔ اور ہم کتابوں کے لکھے پر بھی ایمان لائے۔ تم نے تمہارے نبی علیہ السلام کو پہچاننے کے باوجود ترک کر دیا، اور مارے حسد کے اس کا انکار کیا۔ اپنے رب کے معاملے ان کی خصومت یہی تھی۔ چنانچہ اللہ تعالیٰ نے انہی کے بارے میں یہ آیت نازل کی اور یہی قنادہ کا قول ہے۔

قول خداوندی:

اِذْ نَ لِلْدِّیْنِ یُقَاتِلُوْنَ بِاَنَّهُمْ ظَلَمُوا (الایۃ ۳۹)

جن مسلمانوں سے خواہ مخواہ لڑائی کی جاتی ہے ان کو اجازت ہے۔

۶۲۱۔ مفسرین کا قول ہے کہ اہل مکہ کے مشرک لوگ رسول اللہ کے صحابہ رضی اللہ تعالیٰ عنہم کو اذیتیں دیتے تھے۔ آئے دن مضروب اور زخمی وہاں سے آتے رہتے تھے۔ رسول اللہ ﷺ سے ان کی شکایت کرتے رہتے تو نبی علیہ السلام انہیں کہتے رہتے کہ صبر کرو، مجھے قتال کا حکم نہیں دیا گیا یہاں تک خود رسول اللہ ﷺ نے ہجرت کی۔ تب اللہ تعالیٰ نے یہ آیت نازل کی۔

۶۲۲۔ ابن عباس کا قول ہے کہ جب رسول اللہ ﷺ کو مکہ سے نکالا گیا تو ابو بکر رضی اللہ تعالیٰ عنہ نے اِنَّا لِلّٰهِ وَاِنَّا اِلَيْهِ رَاجِعُونَ کہا۔ اب تو ہم یقیناً ہلاک کئے جائیں گے اس پر اللہ تعالیٰ نے یہ آیت نازل کی: ”اِذْ لِلَّذِينَ يُقَاتِلُونَ بَانْتِهَامٍ ظَلَمُوا وَاِنَّ اللّٰهَ عَلٰی نَصْرِهِمْ لَقَدِيرٌ“ اس موقع پر ابو بکر رضی اللہ تعالیٰ عنہ نے کہا کہ مجھے معلوم ہو گیا تھا کہ اب جنگ ہوگی۔

قول خداوندی:

وَمَا أَرْسَلْنَا مِنْ قَبْلِكَ مِنْ رُّسُولٍ وَلَا نَبِيٍّ (الایہ ۵۲)
اور ہم نے تم سے پہلے کوئی رسول اور نبی نہیں بھیجا۔

۶۲۳۔ مفسرین کا قول ہے کہ جب رسول اللہ ﷺ نے دیکھا کہ آپ ﷺ کی قوم نے آپ سے پیٹھ موڑ لی۔ آپ ﷺ پر ان کی اس دن سے دوری جو دین آپ ﷺ لائے تھے، آپ ﷺ پر سخت شاق گزری۔ آپ ﷺ نے دین میں یہ تمنا کی کہ اللہ تعالیٰ کی طرف سے ایسی بات پیدا ہو جو آپ ﷺ کے اور آپ ﷺ کی قوم کے درمیان قرب پیدا کرے۔ یہ آپ ﷺ کی اس حرص کے باعث تھا جو آپ ﷺ کے دل میں ان کے ایمان لانے کے لئے موجود تھا۔ آپ ﷺ ایک دفعہ قریش کی مجلسوں میں سے ایک مجلس میں بیٹھے جہاں بہت زیادہ لوگ تھے۔ آپ ﷺ کے دل میں یہ خواہش پیدا ہوئی کہ اس دن اللہ تعالیٰ کی طرف کوئی ایسی بات پیدا نہ ہو جس سے یہ لوگ بدک جائیں۔ آپ ﷺ نے اس بات کی تمنا کی۔ تو اللہ تعالیٰ نے سورہ ”وَالنَّجْمِ اِذَا هَوٰی“ نازل کی۔ آپ ﷺ نے یہ سورت پڑھی۔

جب آپ ﷺ ”اَفَرَأَيْتُمُ اللَّاتَ وَالْعُزَّىٰ وَمَنَاةَ الثَّالِثَةَ الْاٰخِرٰی“ پر پہنچے تو شیطان نے آپ ﷺ کی زبان پر آپ ﷺ کے نفس میں پیدا ہونے والی بات اور آپ ﷺ کی تمنا آپ ﷺ کی زبان پر جاری کرادی۔ ”تِلْكَ الْغَرَانِیقُ الْعَلٰی وَاِنْ شَفَاعَتُهُمْ لَتَرْتَجِیْ“ جب قریش نے یہ کلمات سنے تو وہ خوش ہوئے۔ رسول اللہ ﷺ سورت پڑھتے گئے اور آپ ﷺ نے ساری سورت پڑھ ڈالی۔ آپ ﷺ نے سورت کے آخر میں سجدہ کیا۔ مسلمانوں نے آپ ﷺ کے ساتھ سجدہ کیا۔ ان کے ساتھ مسجد میں جتنے مشرکین تھے سب نے سجدہ کیا۔ مسجد میں الولید بن المغیرہ اور ابواجمہ سعید بن العاص کے سوا مسجد میں کوئی ایسا مومن اور کافر نہ رہا جس نے سجدہ نہ کیا ہو۔ ان دونوں نے زمین سے مٹھی بھر مٹی اٹھا کر پیشانی کے قریب تک اٹھالی اور اس پر سجدہ کیا کیونکہ وہ بہت زیادہ بوڑھے تھے اور سجدہ نہ کر سکتے تھے۔ قریش منتشر

ہو گئے۔ انہوں نے جو کچھ سنا وہ اس سے خوش ہوئے اور انہوں نے کہا کہ محمد ﷺ نے کہا کہ ہم یہ تو جانتے ہیں کہ اللہ ہی زندہ کرتا ہے، مارتا ہے، پیدا کرتا ہے، روزی دیتا ہے لیکن ہمارے یہ معبود اس کی طرف ہماری سفارش اور شفاعت کرتے ہیں۔ اگر محمد ﷺ نے ان معبودوں کا بھی کچھ حصہ مقرر کیا تو پھر ہم اس کے ساتھ ہیں۔ جب رسول اللہ ﷺ نے شام کی تو آپ ﷺ کے پاس جبریل علیہ السلام آئے اور آپ ﷺ سے کہا کہ آپ ﷺ نے کیا کیا۔

آپ ﷺ نے لوگوں پر وہ کچھ تلاوت کیا جو میں اللہ سبحانہ سے لے کر نہیں آیا تھا۔ اور آپ ﷺ نے وہ کچھ کہا جو میں نے آپ ﷺ سے نہیں کہا تھا۔ رسول اللہ ﷺ کو اس سے سخت دکھ اور ملال ہوا اور آپ ﷺ اللہ تعالیٰ سے بہت زیادہ خوف زدہ ہوئے۔ اس پر اللہ تعالیٰ نے یہ آیت نازل کی: تو قریش نے کہا کہ محمد کو اللہ کے ہاں ہمارے معبودوں کی قدر و منزلت کا ذکر کرنے پر ندامت ہوئی۔ اس سے ان کی شرارت اور بھی زیادہ بڑھ گئی۔

۶۲۴ء۔ ہمیں ابو بکر الحارثی نے، اسے ابو بکر محمد بن حیان نے، اسے ابو یحییٰ الرازی نے، اسے سہل العسکری نے، اسے یحییٰ نے عثمان بن الاسود سے، اس نے سعید بن جبیر سے روایت کر کے خبر دی۔ اس نے کہا کہ رسول اللہ ﷺ نے ”أَفْرَأَيْتُمُ اللَّاتَ وَالْعُزَّىٰ وَمَنَاةَ الثَّالِثَةَ الْأُخْرَىٰ“ تو شیطان نے آپ ﷺ کی زبان پر ”تلك الغرائق العلىٰ وان شفاعتھن لترتجى“ ڈال دیا۔ اس سے مشرک لوگ خوش ہوئے۔ انہوں نے کہا کہ ہمارے معبودوں کا ذکر کیا گیا۔ پھر جبریل علیہ السلام رسول اللہ ﷺ کے پاس آئے اور کہا کہ مجھ پر اللہ کا کلام پیش کیجئے۔ جب آپ ﷺ نے جبریل علیہ السلام پر یہ کلام پیش کیا تو جبریل علیہ السلام نے کہا کہ یہ کلام تو میں آپ ﷺ کے پاس نہیں لایا۔ یہ تو شیطان کی طرف سے ہے۔ اس پر اللہ تعالیٰ نے یہ آیت نازل کی:

وَمَا أَرْسَلْنَا مِنْ قَبْلِكَ مِنْ رَّسُولٍ وَلَا نَبِيٍّ إِلَّا إِذَا تَمَنَّى أَلْقَى الشَّيْطَانُ فِي أُمْنِيَّتِهِ

سورة المؤمنون

بسم الله الرحمن الرحيم

قول خداوندی:

قَدْ أَفْلَحَ الْمُؤْمِنُونَ..... (الایة ۱)

بے شک ایمان والے رستگار ہو گئے۔

۶۲۵۔ ہمیں قاضی ابوبکر احمد بن الحسن الحیر ی نے املاء کر کے یہ حدیث بیان کی کہ اسے حاجب بن حماد الابایوردی نے، اسے عبدالرزاق نے، اسے یونس بن سلیم نے، اسے یونس الایلی نے املاء کر کے ابن شہاب سے اس نے عروہ بن الزبیر سے، اس نے عبدالرحمان بن عبدالقاری سے روایت کر کے حدیث بیان کی کہ میں نے عمر بن الخطاب کو کہتے سنا کہ جس وقت رسول اللہ ﷺ پر وحی نازل ہوئی۔ تو آپ ﷺ کے چہرے کے قریب شہد کی مکھی کی بھنبھناہٹ کی طرح کی آواز سنائی دیتی تھی۔

ہم گھڑی بھر ٹھہر گئے۔ اس کے بعد آپ ﷺ نے قبلہ رخ ہو کر ہاتھ اٹھائے اور کہا: ”اللهم زدنا ولا تنقصنا، واکرمنا لاتهننا، واعطنا، ولا تحرمنا، وآثرنا ولا تؤثر علينا (وارضنا) وارض عنا: اے اللہ! ہمیں زیادہ دے، کم نہ دے۔ ہمارا اکرام کر، ہماری توہین نہ کر، ہمیں عطا کر محروم نہ کر، ہمیں ترجیح دے۔ ہمیں راضی رکھ اور ہم سے راضی رہ۔ پھر آپ ﷺ نے فرمایا: ہم پر دس آیات نازل کی گئی ہیں، جس نے ان پر استقامت کی وہ جنت میں داخل ہوگا: اس کے بعد آپ ﷺ نے ”قد افلح“ المؤمنون کی دس آیات کی تلاوت کی۔ اس حدیث کو الحاکم ابو عبد اللہ نے اپنی صحیح میں ابوبکر القطعی سے، اس نے عبد اللہ بن احمد بن حنبل سے۔ اس نے اپنے والد سے اور اس نے عبدالرزاق سے روایت کیا۔

قول خداوندی:

الَّذِينَ هُمْ فِي صَلَاتِهِمْ خَاشِعُونَ..... (الایة ۲)

۶۲۶۔ ہمیں عبد الرحمن بن احمد العطار نے، اسے محمد بن عبد اللہ بن نعیم نے، اسے احمد بن یعقوب اشقی نے، اسے ابوشعیب الہرانی نے، اسے اس کے والد نے، اسے اسماعیل بن علیہ نے ایوب سے اس نے محمد بن سیرین سے، اور اس نے ابو ہریرہ سے روایت کر کے خبر دی کہ رسول اللہ ﷺ جب نماز پڑھتے تو

اپنی نظریں آسمان کی طرف اٹھاتے۔ اس پر یہ آیت

الَّذِينَ هُمْ فِي صَلَاتِهِمْ خَاشِعُونَ نازل ہوئی۔
قول خداوندی:

فَتَبَارَكَ لَكَ اللَّهُ أَحْسَنُ الْخَالِقِينَ (الایہ ۱۴)

۶۲۷۔ ہمیں احمد بن محمد بن عبد اللہ الحافظ نے، اسے عبد اللہ بن محمد بن حیان نے، اسے محمد بن سلیمان نے، اسے احمد بن عبد اللہ بن سوید بن منجوف نے، اسے ابو داؤد نے حماد بن سلمہ سے اس نے علی بن زید بن جلعان سے اور اس نے انس بن مالک سے روایت کر کے خبر دی۔ اس نے کہا کہ حضرت عمر بن الخطاب رضی اللہ تعالیٰ عنہ نے کہا کہ میں نے چار باتوں میں اپنے رب سے موافقت کی: میں نے رسول اللہ ﷺ سے کہا کہ یا رسول اللہ کاش ہم مقام ابراہیمی کے پیچھے ہو کر نماز پڑھتے۔ تو اللہ تعالیٰ نے: ”وَأَتَّخِذُوا مِنْ مَّقَامِ إِبْرَاهِيمَ مُصَلًّى“ والی آیت اور حکم نازل کیا۔ میں نے رسول اللہ سے کہا کہ کاش آپ اپنی ازواج کو پردہ کرائیں کیونکہ آپ ﷺ کے پاس نیک و بد ہر طرح کا آدمی آتا ہے۔ اس پر اللہ تعالیٰ نے یہ آیت نازل کی: ”وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَآءِ حِجَابٍ“۔ میں نے نبی کریم ﷺ کی ازواج سے کہا کہ تم اپنی حرکات سے باز آ جاؤ ورنہ اللہ تعالیٰ تمہارے بدلے نبی کریم ﷺ کو تم سے بہتر بیویاں عطا کرے گا تو اس پر یہ آیت نازل ہوئی: ”عَسَىٰ رَبُّهُ إِنَّمَا سَأَلْتُمُوهُنَّ لِيُذْهِبَ عَنْكُمُ الرِّجْسَ أَنتُمْ وَنَحْنُ“ اور یہ آیتیں نازل ہوئی: ”وَلَقَدْ خَلَقْنَا الْإِنْسَانَ مِنْ سُلَالَةٍ مِنْ طِينٍ ثُمَّ أُنشَأْنَاهُ خَلْقًا آخَرَ“ تو اس پر میں نے ”فَتَبَارَكَ لَكَ اللَّهُ أَحْسَنُ الْخَالِقِينَ“ کہا تو ”فَتَبَارَكَ لَكَ اللَّهُ أَحْسَنُ الْخَالِقِينَ“ والی آیت نازل ہوئی۔

قول خداوندی:

وَلَقَدْ أَخَذْنَا لَهُمْ بِالْعَذَابِ فَمَا اسْتَغْنَوْا (الایہ ۷۶)

اور ہم نے ان کو عذاب میں بھی پکڑا تو بھی انہوں نے خدا کے آگے عاجزی نہ کی۔

۶۲۸۔ ہمیں ابو قاسم بن عبدان نے، اسے محمد بن عبد اللہ بن محمد الضبی نے، اسے ابو العباس السیاری نے، اسے محمد بن موسیٰ بن حاتم نے، اسے علی بن الحسن ابن شقیق نے، اسے الحسین بن واقد نے، اسے یزید الخوی نے خبر دی کہ عکرمہ نے اسے ابن عباس کے حوالے سے بتایا کہ اس نے کہا کہ ابوسفیان رسول اللہ ﷺ کے پاس آیا اور اس نے کہا کہ اے محمد (ﷺ) میں تمہیں اللہ اور رشتہ کا واسطہ دے کر صلہ رحمی کا سوال کرتا ہوں قحط کی شدت کے مارے ہم نے العطر کھایا ہے۔ یعنی خون میں تھڑی ہوئی لپٹم یا مردار کھانے کی نوبت آگئی ہے اس پر اللہ تعالیٰ نے یہ آیت نازل کی: ”وَلَقَدْ أَخَذْنَا لَهُمْ بِالْعَذَابِ فَمَا اسْتَغْنَوْا لِرَبِّهِمْ وَمَا يَتَضَرَّعُونَ“

۶۲۹۔ ابن عباس کا قول ہے کہ جب ثمامہ بن اثال الحنفی رسول اللہ کے پاس آیا۔ اور اس نے قید

کی حالت میں اسلام قبول کیا تو آپ ﷺ نے اسے رہا کر دیا۔ پھر جب وہ پیامہ پہنچ گیا تو اس نے پیامہ سے اہل مکہ کے لئے اناج اور غلہ کی رسد بند کر دی۔ یوں اللہ تعالیٰ نے قریش پر قحط سالی مسلط کر دی یہاں تک وہ العلیہ یعنی مردار جانور کھانے پر مجبور ہو گئے۔ تب ابوسفیان نبی کریم ﷺ کے پاس آیا اور آپ ﷺ سے کہا کہ میں آپ ﷺ کو اللہ اور قرابت داری کا واسطہ دیتا ہوں۔ کیا آپ ﷺ کا یہ دعویٰ نہیں کہ آپ ﷺ کو دونوں جہانوں کے لئے رحمت بنا کر بھیجا گیا ہے۔ آپ ﷺ نے فرمایا ہاں، کیوں نہیں۔ تو ابوسفیان نے کہا کہ آپ ﷺ نے باپوں کو تمکواری سے قتل کیا اور بیٹوں کو قحط سے مارا اس پر اللہ تعالیٰ نے یہ آیت نازل کی۔

سورة النور

بسم الله الرحمن الرحيم

قول خداوندی:

الزَّانِي لَا يَنْكُحُ إِلَّا زَانِيَةً أَوْ مُشْرِكَةً..... (الآية ۳)
بدکار مرد تو بدکار یا مشرک عورت کے سوا نکاح نہیں کرتا۔

۶۳۰۔ مفسرین کا قول ہے کہ مہاجرین مدینے میں آئے، ان میں نادار اور فقراء تھے جن کے پاس مال و دولت نہ تھا۔ مدینہ میں فاحشہ عورتیں تھیں جو اپنے آپ کو کرائے پر دیتی تھیں۔ یہ عورتیں اس وقت مدینے کی سب سے خوشحال عورتیں تھیں۔ نادار مہاجرین میں سے کچھ لوگوں کو ان عورتوں کی کمائی سے دلچسپی پیدا ہو گئی۔ انہوں نے کہا کہ کیا ہی اچھا ہوا اگر ہم ان عورتوں سے شادی کر لیں اور ان کے ساتھ رہیں تا وقتیکہ اللہ تعالیٰ ہمیں ان سے بے نیاز کر دے چنانچہ انہوں نے اس کے لئے رسول اللہ ﷺ سے اجازت مانگی۔ اس پر یہ آیت نازل ہوئی جس میں مومنوں کو بچانے کے لئے زانیہ عورتوں کے ساتھ نکاح کو حرام قرار دیا گیا۔

۶۳۱۔ عکرمہ کا قول ہے کہ یہ آیت مکہ اور مدینہ میں پیشہ ور عورتوں کے بارے میں نازل ہوئی ہے۔ ان کی تعداد بہت زیادہ تھی۔ ان میں سے نو عورتیں تو جھنڈے والی تھیں یعنی بہت زیادہ مشہور تھیں: ان کے نام یہ تھے:

- (۱) ام مہزول، یہ السائب بن ابی السائب المخزومی کی لونڈی تھی۔
- (۲) ام علیط، یہ صفوان بن امیہ کی لونڈی تھی۔
- (۳) کنہ القبطیہ، یہ العاص بن وائل کی لونڈی تھی۔
- (۴) مزنہ، یہ مالک بن عمیلہ بن السباق کی لونڈی تھی۔
- (۵) جلالة، یہ سہیل بن عمرو کی لونڈی تھی۔
- (۶) ام سوید، یہ عمرو بن عثمان مخزومی کی لونڈی تھی۔
- (۷) شریفہ، یہ زمعہ بن الاسود کی لونڈی تھی۔

(۸) فرس، یہ ہشام بن ربیعہ کی لونڈی تھی۔

(۹) فرتا، یہ ہلال بن انس کی لونڈی تھی۔ دور جاہلیت میں ان کے گھروں کو موافقہ کے نام سے پکارا جاتا تھا۔ اہل قبلہ میں سے ان کے پاس زانی مردوں کے سوا اور کوئی نہ آتا تھا یا بت پرستوں میں مشرک لوگ ان کے پاس آتے تھے۔ مسلمانوں میں سے بعض نے ان کے ساتھ نکاح کرنا چاہا تا کہ ان کو اپنے روزگار کا ذریعہ بنالیں۔ اس پر اللہ تعالیٰ نے یہ آیت نازل کی۔ اور مومنوں کو ان کے ساتھ نکاح کرنے سے منع کیا اور ان عورتوں کو ان پر حرام قرار دیا۔

۶۳۲۔ ہمیں ابوصالح منصور بن عبدالوہاب البزار نے، اسے ابو عمرو بن حمدان، اسے احمد بن الحسن بن عبد الجبار نے، اسے عثمان بن عرعہ نے، اسے معتمر نے اپنے والد سے، اس نے الکھضریٰ سے، اس نے القاسم بن محمد سے، اس نے عبد اللہ بن عمرو سے روایت کر کے خبر دی کہ ایک عورت جس کا نام ام مہول تھا، پیشہ کراتی تھی۔ اس نے شرط رکھی تھی کہ جو شخص اس کے ساتھ شادی کرے وہ اسی کے اخراجات کی کفالت کرے گی۔ مسلمانوں میں سے ایک شخص نے اس کے ساتھ شادی کرنے کا ارادہ کیا۔ اس نے اس بات کا ذکر نبی کریم ﷺ سے کیا۔ اس پر یہ آیت نازل ہوئی: ”وَالزَّانِيَةُ لَا يَنْكِحُهَا الْإِذَاانُ أَوْ مَشْرُكٌ“۔
قول خداوندی:

وَالَّذِينَ يَرْمُونَ أَزْوَاجَهُمْ..... (الآية ۶)

اور جو لوگ اپنی عورتوں پر بدکاری کی تہمت لگائیں۔

۶۳۳۔ ہمیں ابو عثمان سعید بن محمد المؤمن نے، اسے محمد بن احمد بن علی الخیر نے، اسے حسن بن سفیان نے، اسے ابو بکر بن ابی شیبہ نے، اسے یزید بن ہارون نے، اسے عباد بن منصور نے عکرمہ سے، اور اس نے ابن عباس سے روایت کر کے خبر دی۔ اس نے کہا کہ جب ”وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ“ تا ”الْفَاسِقُونَ“ کی آیات نازل ہوئیں تو سعد بن عبادہ جو انصار کے سردار تھے، نے کہا یا رسول اللہ ﷺ (ﷺ) یہ آیات اسی طرح نازل ہوئی ہیں؟ تو رسول اللہ ﷺ نے فرمایا: اے معشر انصار کیا تم سن نہیں رہے کہ تمہارا سردار کیا کہہ رہا ہے۔ انہوں نے جواب دیا کہ یا رسول اللہ ﷺ (ﷺ) وہ ایک غیرت مند شخص ہے۔ اس نے کنواری عورت کے بغیر کبھی کسی سے شادی نہیں کی اور نہ کسی عورت کو طلاق دی تا کہ ہم میں سے کوئی شخص اس کے ساتھ شادی کرنے کی جسارت نہ کرے۔ یہ اس کی شدت غیرت کی وجہ سے ہے۔

سعد نے عرض کیا اے اللہ کے رسول۔ واللہ، میں جانتا ہوں کہ یہ احکام برحق ہیں اور اللہ کی طرف سے ہیں۔ لیکن مجھے اس بات پر تعجب ہے کہ اگر میں کسی فاحشہ عورت کو دیکھوں کہ ایک مرد اس کے ساتھ ہم بستر ہو رہا ہے، تو چار گواہ لانے تک میں اسے نہ کچھ کہوں اور نہ اسے حرکت دوں۔ واللہ میرے چار گواہ

لانے تک تو وہ اپنی ضرورت پوری کر چکا ہوگا۔ ابھی تھوڑی ہی دیر گزری تھی کہ ہلال بن امیہ اپنی زمین سے رات کو گھر آیا۔ اس نے اپنی بیوی کے پاس ایک مرد دیکھا۔ اس نے اپنی آنکھوں سے دیکھا اور اپنے کانوں سے سنا۔ اس نے اسے کچھ نہ کہا۔ جب اگلے دن صبح ہوئی تو یہ رسول اللہ کے پاس گیا اور آپ ﷺ سے بیان کیا کہ میں رات کو اپنے گھر اپنی بیوی کے پاس آیا تو میں نے اس کے پاس ایک مرد کو دیکھا۔ میں نے اسے اپنی آنکھوں سے دیکھا اور اپنے کانوں سے سنا اس کی اس خبر سے رسول اللہ ﷺ کو ناگواری ہوئی۔ اور یہ بات آپ ﷺ پر سخت گزری۔

سعد بن عبادہ رضی اللہ تعالیٰ عنہ نے کہا کہ اب رسول اللہ ﷺ ہلال بن امیہ کو ماریں گے اور مسلمانوں کے بارے میں اس کی گواہی کو باطل قرار دیں گے ہلال نے کہا: قسم بخدا۔ مجھے توقع ہے کہ اللہ تعالیٰ میرے لئے اس صورت حال سے عہدہ براہونے کی کوئی صورت نکالے گا۔ ہلال نے کہا: یا رسول اللہ میں دیکھتا ہوں کہ میری لائی ہوئی خبر آپ پر سخت گراں گزری ہے۔ اللہ جانتا ہے کہ میں سچا ہوں۔ واللہ، رسول اللہ اسے کوڑے مارنے کا حکم دینا ہی چاہتے تھے کہ آپ ﷺ پر وحی نازل ہوئی۔ لوگوں نے محسوس کیا کہ اب ہلال کی جلد پر کوڑے لگنے ہی والے ہیں۔ لہذا وہ رکے رہے تا وقتیکہ آپ ﷺ وحی کے نزول کی کیفیت سے فارغ ہو گئے۔ اس وقت یہ آیت: ”وَالَّذِينَ يَرْمُونَ أَزْوَاجَهُمْ وَلَمْ يَكُنْ لَهُمْ شُهَدَاءُ إِلَّا أَنْفُسُهُمْ“ اور بعد کی ساری آیات نازل ہوئیں۔ رسول اللہ ﷺ پر خوشی طاری ہوئی۔ آپ ﷺ نے فرمایا: اے ہلال تمہیں خوشخبری ہو، اللہ تعالیٰ نے تمہارے لئے کشائش اور اس صورت حال سے نکلنے کی راہ پیدا کر دی ہے۔ ہلال نے کہا کہ مجھے اپنے رب سے یہی توقع تھی۔

راوی نے باقی حدیث بھی بیان کی۔

۶۳۴۔ ہمیں محمد بن عبد الرحمن بن محمد الفقیہ نے، اسے محمد بن محمد بن سنان المقری نے، اسے احمد بن علی بن المشی نے، اسے ابو یثمہ نے، اور اسے جریر نے الاعمش سے، اس نے ابراہیم سے، اس نے علقمہ سے اور اس نے عبد اللہ سے روایت کر کے خبر دی۔ اس نے کہا کہ ہم جمعہ کی رات کو مسجد میں تھے کہ انصار کا ایک آدمی اندر داخل ہوا۔ اس نے کہا کہ اگر ایک شخص اپنی بیوی کے ساتھ کسی شخص کو دیکھے تو اگر وہ بات کرے تو تم اسے کوڑے مارو گے اور اگر اس نے اسے قتل کیا تو تم اسے قتل کر دو گے اور اگر وہ خاموش رہے تو غصہ سے رہزنی لے۔ واللہ میں تو اسی معاملے میں ضرور رسول اللہ ﷺ سے پوچھوں گا۔

جب اگلے دن صبح ہوئی، تو وہ رسول اللہ ﷺ کے پاس آیا اور اس نے آپ ﷺ سے پوچھا۔ اس نے کہا کہ اگر کوئی شخص اپنی بیوی کے ساتھ کسی مرد کو دیکھے۔ اگر وہ بات کرے تو آپ ﷺ اسے کوڑے ماریں گے۔ اگر وہ اسے قتل کر دے تو آپ ﷺ اسے قصاص میں قتل کر دیں گے۔ اور اگر وہ چپ رہے تو غصہ کا زہر لے کر خاموش رہے۔ آپ ﷺ نے کہا: ”اللَّهُمَّ افْتَحْ“ اے اللہ اس گتھی کو کھول دے۔ آپ ﷺ دعا مانگنے لگے۔ اس پر لعان کے حکم والی آیت نازل ہوئی: ”وَالَّذِينَ يَرْمُونَ أَزْوَاجَهُمْ وَلَمْ يَكُنْ لَهُمْ

شَهْدَاءَ إِلَّا أَنْفُسُهُمْ“

اس صورت حال سے وہ شخص لوگوں کے درمیان آزمائش میں پڑ گیا۔ اس پر وہ اور اس کی بیوی رسول اللہ ﷺ کے پاس آئے اور انہوں نے ایک دوسرے پر لعان کیا۔ مرد نے چار مرتبہ اللہ کی قسم کھا کر کہا کہ وہ الزام لگانے میں سچا ہے۔ پانچویں مرتبہ اس نے لعان کیا کہ اگر وہ جھوٹا ہو تو اس پر اللہ کی لعنت ہو۔ پھر عورت لعان کرنے گئی۔ رسول اللہ ﷺ نے اسے کہا کہ ذرا ٹھہر، لیکن اس نے لعان کیا۔ جب وہ واپس لوٹی تو نبی کریم ﷺ نے فرمایا: شاید اس کے سیاہ رنگ کا گھنگھریا لے بالوں والا بچہ پیدا ہو۔ چنانچہ ایسا ہی ہوا اور اس نے سیاہ اور گھنگھریا لے بالوں والا بچہ جنا۔

اس حدیث کو امام مسلم نے ابویضثمہ سے روایت کیا۔

قول خداوندی:

إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ (الآیۃ ۱۱)

جن لوگوں نے بہتان باندھا ہے تم ہی میں سے ایک جماعت ہے۔

۶۳۵۔ ہمیں ابو الحسن علی بن محمد المقری نے، اسے محمد بن احمد بن علی المقری نے اسے ابو یعلیٰ نے، اسے ابو الربیع الزہرانی نے، اسے قلیح بن سلیمان المدنی نے الزہری سے، اس نے عروہ بن الزبیر، سعید بن المسیب، علقمہ بن وقاص، عبید اللہ بن عبد اللہ بن عتبہ سے، انہوں نے نبی کریم ﷺ کی زوجہ حضرت عائشہ رضی اللہ تعالیٰ عنہا سے روایت کر کے خبر دی جب حضرت عائشہ رضی اللہ تعالیٰ عنہا کے بارے میں بہتان لگانے والوں نے بہتان تراشی کی اور اللہ تعالیٰ نے انہیں اس بہتان سے بری قرار دیا۔ الزہری کا قول ہے کہ ان لوگوں نے مجھے عائشہ رضی اللہ تعالیٰ عنہا کے بارے میں باتوں کا ایک مجموعہ سنایا۔ ان میں سے بعض دوسروں سے بات کو زیادہ یاد رکھنے والے تھے۔ میں نے ہر ایک سے بات یاد رکھی جو بات اس نے مجھ سے کہی۔ ان میں سے بعض باتیں دوسری باتوں کی تصدیق کرتی ہیں۔

ان لوگوں نے بیان کیا کہ نبی کریم ﷺ کی بیوی حضرت عائشہ رضی اللہ تعالیٰ عنہا نے بیان کیا کہ رسول اللہ ﷺ جب کسی سفر پر نکلتے تو بیویوں کے درمیان قرعہ ڈالتے۔ جس کسی کے نام قرعہ نکلتا تو اسے سفر میں ساتھ لے جاتے۔ چنانچہ ایک غزوے کے موقع پر آپ ﷺ نے ہمارے درمیان قرعہ ڈالا۔ اس میں میرا نام نکلا۔ اور میں رسول اللہ ﷺ کے ساتھ نکلی، یہ واقعہ پردے کے احکام نازل ہونے کے بعد کا ہے۔ مجھے اونٹ کے محل میں اٹھایا جاتا تھا اور میں پڑاؤ پر اترتی تھی۔ جب رسول اللہ ﷺ غزوے سے فارغ ہو گئے اور آپ ﷺ واپس روانہ ہوئے۔ اور ہم مدینے کے قریب پہنچے تو آپ ﷺ نے رات کے وقت کوچ کرنے کا حکم دیا۔ کوچ کا حکم ملنے پر میں اٹھی اور چلی حتیٰ کہ میں فوج سے نکل گئی۔ جب میں قضائے حاجت سے فارغ ہوئی اور میں اپنی سواری کی طرف بڑھی۔ میں نے اپنے سینے پر ہاتھ لگا کر دیکھا کہ میرا گلے کا ہار

ٹوٹ کر کہیں گر گیا ہے۔ چنانچہ میں اسے ڈھونڈنے کے لئے واپس چلی گئی۔ اسے تلاش کرنے میں مجھے دیر لگ گئی۔ محمل بردار جو مجھے اٹھائے چلتے تھے، آئے اور انہوں نے محمل اٹھالیا اور اسے میرے اونٹ پر لاد دیا جس اونٹ پر میں سوار ہوتی تھی۔

انہوں نے خیال کیا کہ میں محمل میں ہوں حضرت عائشہ رضی اللہ تعالیٰ عنہا کا کہنا ہے کہ ان دنوں عورتیں سبک تن ہوتی تھیں۔ موٹی نہ ہوتی تھیں نہ ان پر گوشت چڑھا ہوتا تھا۔ کیونکہ انہیں کھانے کو صرف علقہ ملتا تھا۔ لہذا لوگوں کو میرے محمل کا بوجھ اس کے اٹھاتے وقت اور لاتے وقت محسوس نہ ہوا۔ میں ابھی نو عمر لڑکی تھی۔ انہوں نے اونٹ اٹھایا اور چل دیئے۔ فوج کی روانگی کے بعد مجھے ہار مل گیا۔ میں فوجی چھادوانی میں آئی لیکن وہاں نہ کوئی پکارنے والا تھا اور نہ پکار کا جواب دینے والا۔ چنانچہ میں نے اسی جگہ رہنے کا قصد کیا جہاں میں تھی۔ میں نے سوچا کہ جب لوگ مجھے اگلی منزل پر غائب پائیں گے تو (میری تلاش میں) میری طرف لوٹ آئیں گی۔ میں اپنی جگہ بیٹھی تھی کہ مجھ پر نیند کا غلبہ ہوا اور میں سو گئی۔ صفوان بن امیہ السلمي ثم الذکوانی فوج کے پیچھے رہ گیا تھا۔ وہ میری جگہ کے قریب آیا۔ اس نے سوئے ہوئے انسان کا سایہ دیکھا تو وہ میرے قریب آیا اور اس نے مجھے دیکھ کر پہچان لیا۔ کیونکہ پردے کا حکم نازل ہونے سے پہلے وہ مجھے دیکھتا رہا تھا۔ اس کے اناللہ وانا الیہ راجعون پڑھنے کی آواز سے میں جاگ اٹھی۔ میں نے اپنے چہرے پر چادر اوڑھ لی۔ اللہ کی قسم اس نے مجھ سے نہ کوئی بات کی اور نہ ہی اناللہ..... کے سوا میں نے اس کے منہ سے کوئی بات سنی۔ تاوقتیکہ اس نے اپنا اونٹ بٹھایا۔ اونٹ اپنی ٹانگوں کے بل نیچے ہوا اور میں اس پر سوار ہوئی۔ پھر وہ میری سواری کو تکمیل تھا سے روانہ ہوا۔ اور ہم لشکر کے عین دو پہر کے وقت پڑاؤ ڈالنے کے بعد فوج کے ساتھ آملے۔

اس موقع پر میرے معاملے میں مجھ پر بہتان طرازی سے جن لوگوں نے ہلاک ہونا تھا وہ ہلاک ہوئے۔ اس طوفان کے سب سے بڑا کردار عبد اللہ بن ابی بن سلول تھا۔ پھر ہم مدینہ پہنچے۔ مدینہ پہنچنے پر ایک ماہ تک میں بیمار پڑی رہی۔ لوگ بہتان طرازی کرنے والوں کی باتوں کا چچا کرتے رہے اور مجھے اس ساری صورت حال کا کوئی علم نہ تھا۔ جس میری تکلیف کے دوران جس بات سے مجھے شک ہوا وہ یہ تھی کہ میری بیماری میں جس طرح رسول اللہ ﷺ میرے ساتھ مہربانی کا سلوک کرتے تھے۔ اس دفعہ ویسا نہ تھا۔ آپ ﷺ گھر میں داخل ہوتے، سلام کرتے اور پوچھتے کہ تمہاری اس کا کیا حال ہے۔ اس سے مجھے بہت دکھ ہوتا تھا۔ مجھے اس شر کا پتہ نہ چلتا تھا۔ یہاں تک کہ کمزور ہونے کے بعد جب میں باہر نکلی میرے ساتھ ام مسطح بھی نکلی۔ ہم مناصع کی طرف گئے۔ یہ جگہ ہمارے قضاے حاجت کرنے کی جگہ تھی۔ اس طرف ہم صرف رات کے وقت نکلتے تھے۔ یہ بات ہمارے گھروں کے قریب بیت الخلاء بنانے سے پہلے کی ہے۔ تفریح کے معاملے میں ہمارا معاملہ پہلے والے عربوں کا سا تھا۔ ہمیں گھروں کے نزدیک بیت الخلاء میں جانے سے تکلیف ہوتی تھی۔ چنانچہ میں اور ام مسطح چل پڑیں۔

یہ ابی رہم بن عبدالمطلب بن عبدمناف کی بیٹی تھی۔ اس کی والدہ بنت صحر بن عامر تھی جو حضرت ابوبکر صدیق کی خالہ ہوتی تھی۔ اس کا بیٹا مسطح بن اثاثہ بن عباد بن المصعب تھا۔ قضائے حاجت سے فارغ ہو کر میں اور ابورہم کی بیٹی میرے گھر کی طرف بڑھے۔ ام مسطح کو اپنی چادر میں الجھنے سے ٹھوکر لگی تو اس نے کہا: مسطح تباہ ہو۔ میں نے اس سے کہا کہ تم نے بری بات کہی۔ کیا تم ایسے شخص کو گالی دے رہی ہو جس نے غزوہ بدر میں شرکت کی ہے تو اس نے کہا کہ ہاں، اس کا برا ہو۔ کیا تم نے نہیں سنا کہ اس نے کیا کہا ہے۔ میں نے پوچھا کہ اس نے کیا کہا ہے؟ تب جا کر اس نے مجھے بہتان طرازدوں کی پوری کہانی سنائی۔ اس سے میری بیماری اور بڑھ گئی۔ جب میں اپنے گھر واپس آئی اور رسول اللہ ﷺ اندر داخل ہوئے تو انہوں نے سلام کیا۔ پھر آپ ﷺ نے پوچھا کہ آپ کی اس کا کیا حال ہے۔ میں نے کہا کہ کیا آپ ﷺ مجھے اجازت دیتے ہیں کہ میں اپنے ماں باپ کے گھر جاؤں۔ حضرت عائشہ رضی اللہ تعالیٰ عنہا نے کہا کہ میں اپنے ماں باپ کی طرف سے اس خبر کی تصدیق کروں۔ رسول اللہ ﷺ نے مجھے اجازت دے دی۔

چنانچہ میں اپنے ماں باپ کے گھر آ گئی۔ میں نے کہا کہ اے امی۔ لوگ کیا باتیں کرتے ہیں۔ انہوں نے کہا کہ اے میری بیٹی! اپنے آپ پر بوجھ ہلکا رکھو۔ اللہ کی قسم، کم ہی ایسا ہوا ہے کہ کوئی عورت اپنے آدمی یعنی اپنے خاوند کے پاس چہیتی اور باعزت ہو کر رہتی ہو اور اس کی سونکیں ہوں تو وہ اس سے حسد نہ کرتی ہوں۔ حضرت عائشہ رضی اللہ تعالیٰ عنہا نے کہا کہ میں نے کہا کہ سبحان اللہ کیا ایسا بھی ہو سکتا ہے۔ (اور کیا یہ بات رسول اللہ تک پہنچی؟ والدہ نے کہا کہ ہاں) حضرت عائشہ رضی اللہ تعالیٰ عنہا کا کہنا ہے کہ میں اس رات صبح ہونے تک روتی رہی۔

میرے آنسو تھمتے نہ تھے اور مجھے نیند کا نام و نشان تک نہ آیا۔ میں صبح کو بھی روتی رہی۔ رسول اللہ ﷺ نے میرے متعلق دریافت کرنے کے لئے علی بن ابی طالب اور اسامہ بن زید کو بلا لیا۔ اس دوران آپ ﷺ وحی کے انتظار میں رہے۔ آپ ﷺ ان دونوں سے اپنی بیوی کی علیحدگی کے بارے میں مشورہ مانگتے رہے۔ اسامہ بن زید نے تو اپنے علم اور اہل بیت کے لئے اپنے دل میں محبت کی بناء پر رسول اللہ ﷺ کو اپنے اہل کی برأت کا مشورہ دیا۔ اسامہ نے کہا کہ وہ آپ ﷺ کی اہلیہ ہیں۔ ہم ان کے بارے میں بھلائی کے سوا اور کچھ نہیں جانتے۔ البتہ علی بن ابی طالب نے کہا کہ اللہ تعالیٰ نے آپ ﷺ پر کوئی تنگی تو نہیں کی ہے۔ عائشہ رضی اللہ تعالیٰ عنہا کے بغیر عورتیں بہت ہیں۔ اگر آپ ﷺ خادمہ سے پوچھیں تو وہ سچ سچ بتا دے گی اس پر رسول اللہ ﷺ نے بریرہ کو طلب فرمایا اور اس سے پوچھا کہ اے بریرہ۔ کیا تمہیں عائشہ (رضی اللہ تعالیٰ عنہا) کے متعلق کوئی شک والی بات نظر آئی۔

بریرہ نے کہا: اس ذات کی قسم جس نے آپ ﷺ کو حق دے کر بھیجا۔ کیں قطعاً کوئی ایسی بات نہیں دیکھی۔ البتہ وہ کم عمر ہیں۔ گھر والوں کے گندھے آٹے سے بے خبر سو جاتی ہیں تو گھر یلو پالتو جانور (بکری وغیرہ) آکر آٹا کھا جاتے ہیں۔ حضرت عائشہ رضی اللہ تعالیٰ عنہا کا کہنا ہے کہ رسول اللہ ﷺ اٹھ کھڑے

ہوئے اور عبد اللہ بن ابی بن سلول سے عذر طلبی کی۔ آپ ﷺ نے منبر پر سے یہ الفاظ فرمائے کہ اے مسلمانو! مجھے اس شخص سے کون بچائے کہ جس کی اذیت میرے گھر تک پہنچی۔ اللہ کی قسم مجھے اپنے گھر والوں کے بارے میں سوائے خیر اور بھلائی کے کچھ معلوم نہیں ہوا۔ اس سلسلے میں لوگوں نے ایسے شخص کا ذکر کیا جس کے بارے میں بھلائی اور خیر کے سوا مجھے کچھ معلوم نہیں ہوا۔ جو شخص میری موجودگی کے بغیر میرے گھر والوں کے پاس کبھی نہیں آیا۔

اس پر سعد بن معاذ انصاری اٹھ کھڑے ہوئے اور انہوں نے کہا: یا رسول اللہ (ﷺ)! میں آپ (ﷺ) کو اس شخص سے بچاؤں گا۔ اگر وہ شخص اوس میں سے ہے تو میں اس کی گردن اڑاؤں گا۔ اور اگر وہ ہمارے بھائی خزرج قبیلے کا ہے تو ہم آپ ﷺ کے حکم کی تعمیل کریں گے۔ حضرت عائشہ رضی اللہ تعالیٰ عنہا کا کہنا ہے کہ سعد بن عبادہ جو قبیلہ خزرج کے سردار تھے، اٹھ کھڑے ہوئے۔ یہ صالح شخص تھے لیکن غیرت کے مارے ان سے صبر نہ ہوسکا۔ انہوں نے سعد بن معاذ سے کہا کہ اللہ کی قسم تم جھوٹ کہتے ہو تم اسے قتل نہیں کرو گے۔ تم میں اسے قتل کرنے کی سکت نہیں ہے۔ اس پر اسید بن حضیر جو سعد بن معاذ کے عم زاد تھے، اٹھ کھڑے ہوئے، انہوں نے سعد بن عبادہ سے کہا کہ اللہ کی قسم، تم نے جھوٹ کہا۔ ہم اسے ضرور قتل کر دیں گے تم تو منافق ہو جو منافقوں کی طرف سے جھگڑتے ہو۔ اس پر اوس اور خزرج کے دونوں قبیلوں میں فساد کھڑا ہوا یہاں تک کہ وہ ایک دوسرے سے لڑنے کو تیار ہو گئے جب کہ رسول اللہ ﷺ منبر پر کھڑے تھے۔ آپ ﷺ انہیں پرسکون کرتے رہے یہاں تک کہ وہ خاموش ہو گئے اور رسول اللہ ﷺ بھی خاموش ہو گئے۔

حضرت عائشہ رضی اللہ تعالیٰ عنہا کا کہنا ہے کہ میں اس روز دن بھر روتی رہی۔ نہ میرے آنسو تھمتے تھے اور نہ مجھے نیند آتی تھی۔ میرے والدین سوچتے تھے کہ یہ رونا میرا جگر پاش پاش کر دے گا۔ حضرت عائشہ رضی اللہ تعالیٰ عنہا کا کہنا ہے کہ میرے والدین میرے پاس بیٹھے ہوئے تھے اور میں رو رہی تھی کہ انصاری ایک خاتون نے میرے پاس آنے کی اجازت طلب کی۔ میں نے اسے اجازت دی۔ وہ میرے قریب بیٹھ کر میرے ساتھ رونے لگ گئی۔ حضرت عائشہ رضی اللہ تعالیٰ عنہا نے کہا کہ ہم اسی حال میں تھے کہ رسول اللہ ﷺ ہمارے پاس تشریف لائے۔ اور بیٹھ گئے۔ آپ ﷺ اس سارے ہلے گلے کے دوران میرے پاس نہیں بیٹھے تھے۔ مہینہ بھر سے میرے بارے میں ان پر وحی بھی نازل نہیں ہوئی تھی۔ حضرت عائشہ رضی اللہ تعالیٰ عنہا کا کہنا ہے کہ رسول اللہ ﷺ نے بیٹھتے وقت تشہد پڑھا اور اس کے بعد فرمایا: اے عائشہ (رضی اللہ تعالیٰ عنہا) مجھے تمہارے بارے میں فلاں فلاں بات پہنچتی ہے۔ اگر تو تم اس الزام سے بری ہو تو اللہ تعالیٰ تیری برأت کر دے گا۔ اگر تم سے گناہ سرزد ہوا ہے تو اللہ تعالیٰ سے استغفار کرو اور توبہ کرو۔ کیونکہ بندہ جب اپنے گناہ کا اعتراف کرتا ہے اور پھر تائب ہوتا ہے تو اللہ تعالیٰ اس کی توبہ قبول کرتا ہے۔ حضرت عائشہ رضی اللہ تعالیٰ عنہا نے کہا کہ جب رسول اللہ ﷺ اپنی بات کہہ چکے تو میرے آنسو خشک ہو گئے یہاں

تک میں نے آنسو کا ایک قطرہ تک آنکھوں میں محسوس نہ کیا میں نے اپنے والد سے کہا کہ آپ میری طرف سے رسول اللہ ﷺ کی بات کا جواب دیں۔ میرے والد نے کہا کہ خدا کی قسم میری سمجھ میں نہیں آتا کہ میں رسول اللہ ﷺ سے کیا کہوں۔

پھر میں نے اپنی والدہ سے کہا کہ آپ ہی میری طرف سے رسول اللہ ﷺ کو جواب دیں۔ تو اس نے بھی کہا کہ میری سمجھ میں نہیں آتا کہ میں رسول اللہ ﷺ سے کیا کہوں۔ پھر میں نے کہا کہ میں ایک کم عمر لڑکی ہوں۔ میں قرآن زیادہ نہیں پڑھتی۔ اللہ کی قسم، مجھے معلوم ہے کہ آپ لوگوں نے یہ بات سن لی ہے اور یہ بات آپ لوگوں کے دلوں میں بیٹھ گئی ہے اور تم نے اسے سچ مان لیا ہے۔ اگر میں آپ سے کہوں کہ میں اس تہمت سے بری ہوں تو اور اللہ جانتا ہے کہ میں بری ہوں تو تم میری بات سچ نہیں مانو گے۔ اور اگر میں اس کا اعتراف کروں اور اللہ جانتا ہے کہ میں اس تہمت سے بری ہوں تو میری بات سچ مان لو گے۔ اللہ کی قسم میں اپنے اور آپ لوگوں کے لئے حضرت یوسف کے والد حضرت یعقوب علیہ السلام کی مثال کے سوا اور کچھ نہیں پاتی جنہوں نے کہا تھا: ”فَصَبْرٌ جَمِيلٌ، وَاللَّهُ الْمُسْتَعَانُ عَلَى مَا تَصِفُونَ“ حضرت عائشہ رضی اللہ تعالیٰ عنہا کا کہنا ہے کہ اس کے بعد میں واپس ہوئی اور اپنے بستر پر لیٹ گئی۔ حضرت عائشہ رضی اللہ تعالیٰ عنہا کا کہنا ہے کہ میں قسم بخدا اس وقت یہ اچھی طرح جانتی تھی کہ میں بری ہوں اور اللہ تعالیٰ میری برأت کر دے گا۔ لیکن اللہ کی قسم، میں یہ سوچ بھی نہ سکتی تھی کہ میرے بارے میں وحی نازل ہوگی جس کی تلاوت کی جاتی رہے گی، کیونکہ میرے دل میں میری حیثیت کہیں کم تر تھی کہ اللہ تعالیٰ میرے معاملے میں ایک حکم دے گا جس کی تلاوت ہوتی رہے گی۔ البتہ مجھے یہ توقع ضرور تھی کہ رسول اللہ ﷺ کوئی خواب دیکھیں گے جس کے ذریعے اللہ تعالیٰ میری برأت کر دے گا۔

حضرت عائشہ رضی اللہ تعالیٰ عنہا کا کہنا ہے کہ اللہ کی قسم، رسول اللہ ﷺ نے ابھی اپنے گھر کا قصد تک نہ کیا تھا اور نہ ہی ابھی گھر کا کوئی آدمی باہر نکلا تھا کہ اللہ تعالیٰ نے اپنے نبی ﷺ پر وحی نازل کی۔ نزول وحی کے وقت آپ ﷺ کی جو حالت ہوتی تھی۔ وہ طاری ہوئی۔ حتیٰ کہ سردی کے دن بھی آپ ﷺ کا پسینہ چھوٹ گیا، یہ اسی کلام کے بوجھ کی وجہ سے ہوا جو بذریعہ وحی ان پر نازل کیا گیا، حضرت عائشہ رضی اللہ تعالیٰ عنہا کا کہنا ہے کہ جب رسول اللہ ﷺ پر سے وہ کیفیت جاتی رہی تو آپ ﷺ منس رہے تھے۔ پہلی بات جو آپ ﷺ کے زبان مبارک سے نکلی یہ تھی: اے عائشہ (رضی اللہ تعالیٰ عنہا)! تمہیں خوشخبری ہو۔ اللہ تعالیٰ نے تیری برأت کر دی۔ میری والدہ نے مجھ سے کہا کہ اٹھو، رسول اللہ کی طرف اٹھو، میں نے جواب دیا کہ اللہ کی قسم میں آپ ﷺ کی طرف نہیں اٹھوں گی۔ اور نہ ہی اللہ سبحانہ و تعالیٰ کے سوا کسی اور کا شکریہ ادا کروں گی۔ اسی کی ذات نے میری برأت کر دی۔ حضرت عائشہ رضی اللہ تعالیٰ عنہا کا کہنا ہے کہ اللہ تعالیٰ نے یہ وحی نازل کی: ”إِنَّ الدِّينَ جَاءُ وَ بِالْإِفْلَاقِ غُصْبَةٌ مِّنْكُمْ“ یہ دس آیات تھیں۔ جب اللہ تعالیٰ انجیری برأت میں یہ دس آیات نازل کیں، تو حضرت ابو بکر رضی اللہ تعالیٰ عنہ نے فرمایا، وہ مسطح پر اس کی قرابت اور اس کی ناداری

کی وجہ سے خرچ کرتے تھے۔ اللہ کی قسم! عائشہ (رضی اللہ تعالیٰ عنہا) پر تہمت لگانے کے بعد سے میں مطح پر کبھی بھی کچھ خرچ نہ کروں گا۔

حضرت عائشہ رضی اللہ تعالیٰ عنہا کا کہنا ہے کہ اس پر اللہ تعالیٰ نے یہ وحی نازل کی: ”وَلَا يَأْتِلْ أُولُوا الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ تَالَا تَحْسِبُونَ أَنْ يَغْفِرَ اللَّهُ لَكُمْ وَاللَّهُ غَفُورٌ رَحِيمٌ“ اس پر حضرت ابوبکر رضی اللہ تعالیٰ عنہ نے کہا: اللہ کی قسم مجھے یہ پسند ہے کہ اللہ تعالیٰ میری مغفرت کرے۔ انہوں نے مطح کا نفقہ بحال کر دیا جو وہ اسے پہلے دیا کرتے تھے انہوں نے کہا کہ میں اس کا یہ نفقہ یعنی خرچہ کبھی بھی بند نہیں کروں گا۔

اس حدیث کو امام بخاریؒ اور امام مسلمؒ دونوں نے ابو الربیع الزہرانی کے حوالے سے روایت

کیا۔ قول خداوندی:

وَلَوْلَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا..... (الایۃ ۱۶)
اور جب تم نے اسے سنا تھا تو کیوں نہ کہہ دیا کہ ہمیں شایاں نہیں کہ ایسی بات
زبان پر لائیں۔

۶۳۶۔ ہمیں ابو عبد الرحمن بن ابی حامد العدل نے، اسے ابوبکر بن زکریا نے، اسے محمد بن عبد الرحمن الدغولی نے، اسے ابوبکر بن ابی خیشمہ نے، اسے ابوشیم بن خارجہ نے، اسے عبد اللہ بن عبد الرحمن بن یزید بن جابر نے، خبر دی۔ اس نے کہا کہ میں نے عطاء الخراسانی سے اس نے الزہری سے، اس نے عروہ کے حوالے سے کہتے سنا کہ حضرت عائشہ رضی اللہ تعالیٰ عنہا نے اسے اقلک کا واقعہ بتایا جس میں انہوں نے کہا کہ ابویوب انصاری کو جب ان کی بیوی نے بتایا کہ کیا تم نے سنا جو لوگ باتیں کرتے ہیں۔ انہوں نے بیوی سے پوچھا کہ لوگ کیا باتیں کرتے ہیں؟ تو اس نے انہیں اقلک والوں کی بات بتادی۔ تو ابویوب نے کہا کہ ہمیں مناسب نہیں کہ ایسی بات کریں۔ اے اللہ تو پاک ہے، یہ تو بڑا بہتان ہے۔ حضرت عائشہ رضی اللہ تعالیٰ عنہا کا کہنا ہے کہ اس پر اللہ عزوجل نے یہ آیت نازل کی: ”وَلَوْلَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ عَظِيمٌ“

۶۳۷۔ ہمیں ابوسعید عبد الرحمن بن حمدان نے، اسے ابوبکر احمد بن جعفر بن مالک نے، اسے عبد اللہ بن احمد بن حنبل نے، اسے اس کے والد نے، اسے عبد الرزاق نے، اور اسے معمر نے عبد اللہ بن عثمان بن خیشم سے، اس نے ابوملیک سے اور اس نے ذکوان مولیٰ عائشہ رضی اللہ تعالیٰ عنہا سے روایت کر کے خبر دی۔ اس نے کہا کہ اس نے ابن عباس کے لئے حضرت عائشہ رضی اللہ تعالیٰ عنہا کے پاس جانے کی اجازت مانگی اس وقت وہ قریب المرگ تھیں۔ ان کے پاس ان کے بھتیجے عبد اللہ بن عبد الرحمن تھے۔ اس نے کہا کہ یہ ابن عباس ہے۔ آپ کے پاس آنے کی اجازت چاہتا ہے۔ وہ آپ کی اچھی اولاد میں سے ہے۔

انہوں نے کہا کہ مجھے ابن عباسؓ اور اس کی پاکیزگی سے معاف رکھو۔ عبد اللہ بن عبد الرحمن نے حضرت عائشہ رضی اللہ تعالیٰ عنہا سے کہا کہ وہ کتاب اللہ کا قاری اور اللہ سبحانہ کے دین کا سمجھنے والا ہے۔ اسے اجازت دے دو۔ چنانچہ اسے اجازت دے دی گئی۔

ابن عباسؓ اندر آئے، سلام کیا اور بیٹھ گئے اس نے کہا کہ اے ام المؤمنین آپ کو بشارت ہو۔ اللہ کی قسم، تھوڑی ہی دیر میں آپ کی ہر تکلیف اور تھکان دور ہو جائے گی آپ اپنے محبوب محمد علیہ السلام سے ملیں گی اور ان کی جماعت سے ملیں گی۔ صرف روح سے جسم کے الگ ہونے کی دیر ہے آپ ازواج مطہرات میں رسول اللہ کو سب سے زیادہ جیتی تھیں۔ رسول اللہ ﷺ پاکیزہ چیزوں کے علاوہ کسی چیز سے محبت نہ کرتے تھے اللہ تعالیٰ نے سات آسمانوں کے اوپر سے آپ کی برأت نازل کی برأت کی یہ آیات روئے زمین کی ہر مسجد میں رات دن پڑھی جاتی ہیں۔ لیلۃ الالباء میں آپ کا بارگرا گیا تو رسول اللہ ﷺ گھر میں اور لوگ اس کی تلاش میں رک گئے یہاں تک لوگوں کو بغیر پانی کے صبح ہو گئی۔ اس پر اللہ تعالیٰ نے: ”فَتَبَيَّنُوا صَعِيدًا طَيِّبًا“ نازل کر کے تیمم کا حکم دیا۔ اس میں آپ کی وجہ سے لوگوں کو ایک رخصت مل گئی۔ اللہ کی قسم۔ آپ مبارک ہیں۔ اس پر حضرت عائشہ رضی اللہ تعالیٰ عنہا نے کہا: ابن عباس ان باتوں سے معاف رکھو، واللہ میری تو یہ خواہش ہے کہ میں بھولی بسری ہو جاتی۔

قول خداوندی:

يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ..... (الآیۃ ۲۷)

مومنو! اپنے گھروں کے سوا دوسرے (لوگوں کے) گھروں میں گھر والوں سے اجازت لئے اور ان کو سلام کے بغیر داخل نہ ہوا کرو۔

۶۳۸۔ ہمیں احمد بن محمد بن ابراہیم الشعمی نے، اسے الحسین بن محمد (بن عبد اللہ) الدینوری نے، اسے عبد اللہ بن یوسف بن احمد بن مالک نے، اسے الحسین بن خثویہ نے، اسے عمر بن ثور اور ابراہیم بن ابی سفیان نے، ان دونوں کو محمد بن یوسف القریانی نے اور اسے قیس نے اشعث بن سوار سے، اس نے عدی بن ثابت سے روایت کر کے خبر دی۔ اس نے کہا کہ انصار کی ایک عورت آئی اور اس نے کہا: یا رسول اللہ ﷺ! میں گھر میں اس حالت میں ہوتی ہوں کہ میں نہیں چاہتی کہ کوئی مجھے (اس حالت میں) دیکھے، نہ باپ اور نہ بیٹا۔ باپ آتا ہے اور میرے پاس آ جاتا ہے۔ اسی طرح خاندان کا ایک آدمی اس وقت میرے پاس آتا ہے جب میں اس حالت میں ہوتی ہوں۔ میں کیا کروں؟ اس پر یہ آیت نازل ہوئی:

”لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَىٰ أَهْلِهَا.....“

مفسرین کا کہنا ہے کہ جب یہ آیت نازل ہوئی تو حضرت ابو بکر صدیق نے کہا کہ: یا رسول اللہ

(ﷺ) کیا آپ ﷺ نے شام کے راستے میں سرائیں اور گھر دیکھے ہیں جن میں کوئی رہائش پذیر نہیں ہوتا اس پر اللہ تعالیٰ نے یہ آیت :

”لَيْسَ عَلَيْكُمْ جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ.“ نازل کی۔
قول خداوندی:

وَالَّذِينَ يَبْتَغُونَ الْكِتَابَ مِنْكُمْ لِيَمَانُكُمْ فَكَاتِبُوا لَهُمْ (الآية ۳۳)
اور جو غلام تم سے مکاتبت چاہیں اگر تم ان میں (صلاحیت اور) نیکی پاؤ تو ان سے مکاتبت کرلو۔

۶۳۹۔ یہ آیت حویطب بن عبد العزی کے غلام کے بارے میں نازل ہوئی ہے۔ اس غلام کو صبیح کہا جاتا تھا۔ اس نے اپنے مالک سے کہا کہ اس کے ساتھ مکاتبت کر لے۔ مالک نے انکار کیا۔ اس پر اللہ تعالیٰ نے یہ آیت نازل کی۔ چنانچہ حویطب نے اس کے ساتھ ایک سودینار کے عوض مکاتبت کر لی۔ اس رقم میں سے اس نے اسے بیس دینار بخش دیئے۔
صبیح نے یہ رقم ادا کر دی۔ یہ غزوہ حنین میں شہید ہو گیا۔

قول خداوندی:

وَلَا تُكْرَهُوا فَتْيَاتِكُمْ عَلَى الْبِغَاءِ إِنْ أَرَدْتُمْ تَحْصِنًا (الآية ۳۳)
اور اپنی لونڈیوں کو اگر وہ پاک دامن رہنا چاہیں تو (بے شرمی سے) دنیاوی زندگی کے فوائد حاصل کرنے کے لئے بدکاری پر مجبور نہ کرنا۔

۶۴۰۔ ہمیں احمد بن الحسن القاضی نے، اسے حاجب بن احمد الطوسی نے، اسے محمد بن حمدان نے، اسے ابو معاویہ نے الأعمش سے، اس نے ابوسفیان سے اور اس نے جابر سے روایت کر کے خبر دی کہ عبد اللہ بن ابی اپنی لونڈی سے کہا کرتا تھا کہ جاؤ اور ہمارے لئے کچھ تلاش کر کے لاؤ۔ اس پر اللہ تعالیٰ نے یہ آیت نازل کی: ”وَلَا تُكْرَهُوا فَتْيَاتِكُمْ عَلَى الْبِغَاءِ تَا غَفُورٌ رَحِيمٌ“

اس حدیث کو امام مسلم نے ابی کریب سے اور اس نے ابو معاویہ سے روایت کیا۔

۶۴۱۔ ہمیں الحسن بن محمد الفارسی نے، اسے محمد بن عبد اللہ بن حمدون نے، اسے احمد بن الحسن الحافظ نے، اسے محمد بن یحییٰ نے، اسے اسماعیل بن ابی اوس نے، اور اسے مالک نے ابن شہاب سے، اس نے عمر بن ثابت سے روایت کر کے خبر دی کہ یہ آیت ”وَلَا تُكْرَهُوا فَتْيَاتِكُمْ عَلَى الْبِغَاءِ“ عبد اللہ بن ابی بن سلول کی لونڈی معاذہ کے بارے میں نازل ہوئی ہے۔

۶۴۲۔ اسی اسناد سے محمد بن یحییٰ کے حوالے سے اس نے کہا کہ اسے عیاش بن الولید نے اسے

عبدالاعلیٰ نے، اسے محمد بن اسحاق نے، اسے الزہری نے عمر بن ثابت سے روایت کر کے کہا کہ عبداللہ بن ابی بن سلول کی ایک لونڈی تھی۔ یہ مسلمان تھی۔ اس کا مالک اسے فحاشی کے کام پر مجبور کرتا تھا۔ اس پر اللہ تعالیٰ نے یہ آیت نازل کی: ”وَلَا تُكْرِهُوا فَتِيَانَكُمْ عَلَى الْبِغَاءِ..... الخ“

۶۴۳۔ ہمیں سعید بن محمد المؤذن نے، اسے ابوعلیٰ الفقیہ نے، اسے ابوالقاسم البغوی نے، اسے داؤد بن عمرو نے، اسے منصور بن ابی الاسود نے الأعمش سے، اس نے ابونضرہ سے اور اس نے جابر سے روایت کر کے خبر دی کہ عبداللہ بن ابی کی ایک لونڈی تھی جسے مسیکہ کہا جاتا تھا۔ عبداللہ بن ابی اسے فحاشی پر مجبور کرتا تھا۔ اس پر خدا نے عزوجل نے یہ آیت نازل کی۔ ”وَلَا تُكْرِهُوا فَتِيَانَكُمْ عَلَى الْبِغَاءِ“ تا آخر آیت۔

مفسرین کا قول ہے کہ یہ آیت معاذہ اور مسیکہ دونوں کے بارے میں نازل ہوئی ہے جو دونوں عبداللہ بن ابی منافق کی لونڈیاں تھیں۔ یہ ان کو زنا کاری پر مجبور کرتا تھا اور ان سے اس زنا کاری کی اجرت لے لیتا تھا۔ دور جاہلیت میں لوگ اسی طرح کرتے تھے۔ وہ اپنی لونڈیوں کو اجرت پر دے دیتے تھے اور ان سے بدکاری کرواتے تھے۔

جب اسلام آیا تو معاذہ نے مسیکہ سے کہا کہ ہم جو کام کرتی ہیں۔ یہ دو صورتوں سے خالی نہیں ہے۔ اگر یہ اچھا کام ہے تو ہم نے بہت کر لیا ہے اور اگر برا ہے تو ایک وقت آ گیا ہے کہ ہم اسے چھوڑ دیں۔ اس پر اللہ تعالیٰ نے یہ آیت نازل کی۔

۶۴۳ م۔ مقاتل کا قول ہے کہ یہ آیت عبداللہ بن ابی کی چھ لونڈیوں کے بارے میں نازل ہوئی ہے۔ جنہیں وہ زنا کرانے پر مجبور کرتا تھا۔ اور ان سے اس زنا کاری کی اجرت لیتا تھا۔ لونڈیاں یہ تھیں: معاذہ، مسیکہ، امیمہ، عمرہ، اروی، قلیلہ۔ ان سب سے ایک لونڈی ایک دینار لے آئی اور دوسری چادر لے آئی۔ اس نے ان دونوں سے کہا کہ تم دوبارہ جاؤ اور زنا کاری کرو۔ ان دونوں نے کہا کہ اللہ کی قسم۔ ہم ایسا نہیں کریں گی۔ اللہ تعالیٰ نے ہمیں اسلام سے نوازا ہے اور زنا کو حرام قرار دیا ہے۔ چنانچہ یہ دونوں لونڈیاں رسول اللہ ﷺ کے پاس آ گئیں اور آپ ﷺ سے شکایت کی، اس پر اللہ تعالیٰ نے یہ آیت نازل کی۔

۶۴۴۔ ہمیں الحاکم ابو عمر محمد بن عبدالعزیز نے میری طرف بھیجے ہوئے خط میں خبر دی کہ احمد بن الفضل الحمدی نے انہیں محمد بن یحییٰ کے واسطے سے خبر دی۔ اس نے کہا کہ اسے اسحاق بن ابراہیم نے اسے عبدالرزاق نے اور اسے معمر نے الزہری کے واسطے سے خبر دی کہ قریش کا ایک آدمی غزوہ بدر میں قید ہو گیا اور یہ عبداللہ بن ابی کے پاس قید تھا۔ عبداللہ بن ابی کے پاس ایک لونڈی تھی جس کا نام معاذہ تھا۔ یہ قیدی قریشی اسے ورنڈاتا تھا۔ اور وہ مسلمان ہونے کی وجہ سے اس سے اجتناب کرتی تھی۔ عبداللہ بن ابی اسے اس کام پر مجبور کرتا تھا۔ اور اس امید پر اسے مارتا تھا کہ اسے اس قریشی کا حمل قرار پائے تاکہ وہ اس کے بچے کا تاوان یا فدیہ اس سے وصول کرے۔ اس پر اللہ تعالیٰ نے کہا: ”وَلَا تُكْرِهُوا فَتِيَانَكُمْ عَلَى

الْبَغَاءِ إِنْ أَرَدْتَ تَحَصُّنًا” تا “غَفُورٌ رَّحِيمٌ” نیز میں انہیں اس بدکاری کے کام پر ان کی مغفرت کروں گا جس پر ان کو مجبور کیا گیا۔

قول خداوندی:

وَإِذَا دُعُوا إِلَى اللَّهِ وَرَسُولِهِ..... (الایۃ ۴۸)

اور جب ان کو خدا اور اس کے رسول کی طرف بلایا جاتا ہے۔

۶۳۵۔ مفسرین کا قول ہے کہ یہ آیت اور اس کے بعد والی دو آیتیں، شر منافع اور اس کے فریق مقدمہ یہودی کے بارے میں نازل ہوئی ہیں۔ اس کا شان نزول یہ ہے کہ ان دونوں کا زمین پر تنازعہ ہوا یہودی اسے مقدمے کے فیصلے کے لئے رسول اللہ ﷺ کے پاس کھینچ کر لے جانے لگا اور یہ منافع اسے کعب بن اشرف کے پاس کھینچنے لگا۔ اور کہنے لگا کہ محمد ہمارے غیر مساوی سلوک کریں گے یعنی جانبداری کریں گے۔ یہ قصہ سورہ النساء کی آیت ”يُرِيدُونَ أَنْ يُتَحَاكَمُوا إِلَى الطَّاغُوتِ“ کے شان نزول کے بیان میں گزر چکا ہے۔

قول خداوندی:

وَعَدَ اللَّهُ الَّذِينَ آمَنُوا مِنْكُمْ..... (الایۃ ۵۵)

جو لوگ تم میں سے ایمان لائے اور نیک کام کرتے رہے۔

۶۳۶۔ اس آیت سے متعلق الربیع بن انس کی روایت ہے بحوالہ ابو العالیہ، اس نے کہا کہ رسول اللہ ﷺ مکہ میں دس سال مقیم رہے۔ ان کا یہ قیام اللہ کی طرف سے ان پر اس وحی کے نزول کے بعد کا ہے: ”خَائِفًا وَهُوَ أَصْحَابُهُ يَدْعُونَ اللَّهَ سُبْحَانَهُ سِرًّا وَعَلَانِيَةً.“ اس کے بعد آپ ﷺ کو اللہ تعالیٰ نے مکہ سے ہجرت کر کے مدینے جانے کا حکم دیا۔ وہاں بھی آپ ﷺ اور صحابہ رضی اللہ تعالیٰ عنہم خوف زدہ رہتے تھے۔ صبح و شام مسلح رہتے تھے۔ آپ ﷺ کے صحابہ رضی اللہ تعالیٰ عنہم میں سے ایک شخص نے کہا۔ یا رسول اللہ (ﷺ) ہم پر ایک دن بھی ایسا نہیں گزرتا کہ ہم امن سے رہیں اور اسلحہ اتاریں اس پر رسول اللہ ﷺ نے فرمایا: تم تھوڑی ہی دیر اس حالت میں رہو گے۔ پھر تم میں سے ایک شخص ایک بڑی باوقار مجلس میں بیٹھا ہوگا جہاں کوئی ہتھیار نہ ہوگا۔

اس پر اللہ تعالیٰ نے یہ آیت نازل کی: ”وَعَدَ اللَّهُ الَّذِينَ آمَنُوا عَمِلُوا الصَّالِحَاتِ..... الخ“ اس کے بعد اللہ تعالیٰ نے سارے جزیرہ عرب پر اپنے نبی کو غالب کر دیا اور مسلمانوں نے ہتھیار اتار کر رکھ دیئے اور پرامن ہو گئے۔ اس کے بعد اللہ تعالیٰ نے اپنے نبی علیہ السلام کو اپنے پاس بلالیا۔ لوگ ابو بکر، عمر، عثمان رضی اللہ عنہم کی امارت میں اسی طرح پرامن رہے۔ تا آنکہ ان کے

درمیان وہ کچھ ہوا جو ہوا۔ انہوں نے کفرانِ نعمت کیا تو خدا تعالیٰ نے ان پر خوف مسلط کر دیا۔ انہوں نے اپنی حالت تبدیل کی تو اللہ تعالیٰ نے بھی ان کے حالات بدل دیئے۔

۶۳۷۔ ہمیں اسماعیل بن الحسن بن الحسین انقیب نے، اسے اس کے دادا نے، اسے عبد اللہ بن محمد بن الحسن النصر آبادی نے، اسے احمد بن سعید الداری نے، اسے علی بن الحسین بن واقد نے، اسے اس کے والد نے الربیع بن انس سے، اس نے ابو العالیہ سے، اور اس نے ابی بن کعب سے روایت کر کے خبر دی کہ نبی اکرم ﷺ اور صحابہ رضی اللہ تعالیٰ عنہم مدینہ آئے۔ انصار نے انہیں پناہ دی تو پورے عرب نے ایک ہی کمان سے ان پر تیر اندازی کی یعنی متحد ہو کر ان کے خلاف ہو گئے۔ اس صورت حال کے پیش نظر نہ تو وہ رات کو ہتھیار لگائے بغیر رہ سکتے تھے اور نہ ہتھیاروں کے بغیر دن گزار سکتے تھے۔ اس پر انہوں نے کہا کہ کیا تم دیکھتے ہو کہ ہم کس طرح رہتے ہیں اور امن و اطمینان سے راتیں گزارتے ہیں۔ ہمیں اللہ عزوجل کے بغیر کسی کا خوف نہیں۔ اس پر اللہ تعالیٰ نے وحی نازل کی: ”وَعَدَ اللَّهُ الَّذِينَ آمَنُوا عَمِلُوا الصَّالِحَاتِ“ ”تَا“ وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ“

اس حدیث کو الحاکم ابو عبد اللہ نے اپنی صحیح میں محمد بن صالح بن ہانی سے، اس نے ابو سعید بن شاذان سے اور اس نے داری سے روایت کیا۔

قول خداوندی:

يَا أَيُّهَا الَّذِينَ آمَنُوا لِيَسْتَأْذِنَكُمْ الَّذِينَ..... (الآية ۵۸)
مومنو! تمہارے غلام لونڈیاں اور جو بچے تم میں بلوغ کو نہیں پہنچے تین دفعہ (یعنی تین اوقات میں) تم سے اجازت لیا کریں۔

۶۳۸۔ ابن عباس رضی اللہ تعالیٰ عنہ کا قول ہے کہ رسول اللہ ﷺ نے ایک انصاری لڑکے کو دوپہر کے وقت حضرت عمر بن الخطاب کو بلانے کے لئے بھیجا۔ وہ ان کے پاس گیا۔ لڑکے نے حضرت کو ایسی حالت میں دیکھا کہ حضرت عمر کو غلام کا انہیں حالت میں دیکھنا ناگوار ہوا چنانچہ انہوں نے رسول اللہ ﷺ سے عرض کیا یا رسول اللہ میری خواہش ہے کہ اللہ تعالیٰ استئذان کے بارے میں ہمیں امر اور نہی سے مطلع کرتا۔ تو اس پر اللہ تبارک نے یہ حکم نازل کیا۔

۶۳۹۔ مقاتل کا قول ہے کہ یہ آیت اسماء بنت مرشد کے بارے میں نازل ہوئی ہے اس کے پاس بڑی عمر کا ایک غلام تھا۔ وہ اس کے پاس ایسے وقت میں گیا جسے اس نے ناپسند کیا۔ وہ رسول اللہ ﷺ کے پاس آئی اور اس نے کہا کہ ہمارے خادم اور غلام ہمارے پاس اس وقت آتے ہیں جو ہمیں ناگوار ہوتا ہے۔ اس پر اللہ تبارک و تعالیٰ نے یہ آیت نازل کی۔

قول خداوندی:

”كَيْسٌ عَمَلِي الْوُضْعَى حَرَجٌ (الفوتیہ ۲۱)

نہ تو اندھے پر کچھ گناہ ہے۔

۶۵۰۔ ابن عباس کا قول ہے کہ جب اللہ تعالیٰ نے یہ آیت ”يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِبَاطِلٍ“ نازل کی تو مسلمان کو بیماروں، معذوروں (اندھوں) اور لنگڑے لوگوں کے ساتھ کھانے پینے میں تنگی محسوس ہوئی۔ ان کا کہنا تھا کہ کھانا سب سے افضل مال ہے اور اللہ تعالیٰ نے باطل طریقے سے مال کھانے سے منع کیا۔ اندھا آدمی کھاتے وقت (دستر خوان پر) اچھے کھانے کی جگہ نہیں دیکھ سکتا۔ اسی طرح لنگڑا آدمی کھانے پر ہونے والی دھکم پیل برداشت نہیں کر سکتا اور بیمار آدمی پورا کھانا نہیں کھا سکتا۔ اس پر اللہ تعالیٰ نے یہ آیت نازل کی۔

۶۵۱۔ سعید بن جبیر اور الضحاک کا قول ہے کہ لنگڑے اور اندھے لوگ صحت مند لوگوں کے ساتھ کھانے پینے سے انکار کرتے تھے، کیونکہ لوگ انہیں گندھے اور غلیظ سمجھتے اور ان کے ساتھ کھانا کھانے سے کراہت کرتے تھے۔ مدینہ کے لوگ اپنے کھانوں میں اندھوں۔ لنگڑوں اور بیماروں کو ان کے میلے کچیلے ہونے کے باعث شامل نہ کرتے تھے۔ اس پر اللہ تعالیٰ نے یہ آیت نازل کی۔

۶۵۲۔ مجاہد کا قول ہے کہ یہ آیت، مریضوں اور معذوروں کے آیت میں مذکور لوگوں کے گھروں سے کھانے کی رخصت کے بارے میں نازل ہوئی ہے۔ یہ اس لئے کہ رسول اللہ ﷺ کے صحابہ رضی اللہ تعالیٰ عنہم میں سے کچھ لوگ جب ان کے پاس انہیں کھلانے کو کچھ نہ ہوتا تو وہ ان کو اپنے والدین اور آیت میں مذکور لوگوں میں سے بعض کے گھر لے جاتے تو معذور لوگ یہ کھانے سے تنگ ہوتے تھے۔ کیونکہ یہ کھانا کھلانے والوں کی طرف سے نہیں ہوتا تھا۔ وہ کہتے تھے کہ یہ لوگ ہمیں دوسروں کے گھروں میں لے جاتے ہیں۔ اس پر اللہ تعالیٰ نے یہ آیت نازل کی۔

۶۵۳۔ ہمیں الحسن بن محمد الفارسی نے، اسے محمد بن عبد اللہ الفضل التاجری نے، اسے احمد بن محمد بن الحسن الحافظ نے، اسے محمد بن یحییٰ نے، اسے اسماعیل بن ابی اویس نے اسے مالک نے ابن شہاب سے، اس نے سعید بن المسیب سے روایت کر کے خبر دی کہ وہ اس آیت کے بارے میں کہتے تھے کہ یہ آیت ان لوگوں کے بارے میں نازل ہوئی ہے کہ جو نبی کریم ﷺ کے ساتھ نکلتے تھے تو وہ اپنے گھروں کی چابیاں اندھے۔ لنگڑے، بیماروں اور اپنے قرابت داروں کے پاس رکھ جاتے تھے۔ اور ان سے کہہ جاتے کہ وہ بوقت ضرورت ان کے گھروں سے کھائیں۔ یہ لوگ ان کے گھروں سے کھانا کھانے میں توقف کرتے تھے یعنی پرہیز کرتے تھے۔ ان کا کہنا تھا کہ ہم اس بات سے ڈرتے ہیں کہ شاید ان لوگوں نے انہیں یہ کھانا بطیب خاطر نہ دیا ہو۔ اس پر اللہ تعالیٰ نے یہ آیت نازل کی۔

قول خداوندی:

لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا أَوْ أَشْتَاتًا..... (الایة ۶۱)
(اور اس کا بھی) تم پر کچھ گناہ نہیں کہ سب مل کر کھانا کھاؤ یا جدا جدا۔

۶۵۴۔ قنادہ اور الضحاک کا قول ہے کہ یہ آیت کنانہ کے ایک قبیلے کے بارے میں نازل ہوئی ہے جنہیں بنو لیث بن عمرو کہا جاتا تھا۔ وہ اس بات سے تنگ ہوتے تھے کہ آدمی اکیلے کھانا کھائے بعض اوقات ایک آدمی صبح سے شام تک کھانا سامنے لئے بیٹھا رہتا تھا۔ اس لئے نہیں کہ کھانا کم ہوتا تھا بلکہ حالات اچھے ہوتے تھے۔ وہ صرف اکیلے ہونے کی وجہ سے کھانے میں تنگی محسوس کرتا تھا۔ شام ہونے پر جب اسے کوئی دوسرا ساتھ کھانے کے لئے نہ ملتا تو پھر وہ کھانا کھا لیتا تھا۔ اس پر اللہ تعالیٰ نے یہ آیت نازل کی۔

۶۵۴م۔ عکرمہ کا قول ہے کہ یہ آیت انصار کے بارے میں نازل ہوئی ہے۔ اگر ان کے ہاتھ کوئی مہمان آیا ہوتا تو وہ مہمان کے بغیر کھانا نہ کھاتے تھے۔ اس پر اللہ تعالیٰ نے انہیں رخصت دی کہ وہ جیسے چاہیں کھائیں کٹھے حلقہ بنا کر کھالیں۔ یا اکیلے الگ الگ ہو کر کھائیں۔

سورة الفرقان

بسم الله الرحمن الرحيم

قول خداوندی:

تَبَارَكَ الَّذِي اِنْ شَاءَ جَعَلَ لَكَ خَيْرًا (الایہ ۱۰)

اور (خدا) بہت بارکرت ہے جو اگر چاہے تو تمہارے لئے اسے بہتر (چیزیں) بنادے۔

۶۵۵۔ ہمیں احمد بن محمد بن ابراہیم المقری نے، اسے احمد بن ابی الفرات نے، اسے عبد اللہ بن محمد بن یعقوب البخاری نے، اسے محمد بن حمید بن فرقہ نے، اسے اسحاق بن بشر نے اور اسے جوہر نے الضحاک سے اور اس نے ابن عباس سے روایت کر کے خبر دی۔ اس نے کہا کہ مشرکین نے رسول اللہ ﷺ کو فقر و فاقہ پر عار دلائی۔ انہوں نے کہا ”وَقَالُوا مَا لِهَذَا الرَّسُولِ يَأْكُلُ الطَّعَامَ وَيَمَشِي فِي الْأَسْوَاقِ“ کہ رسول اللہ ﷺ کی یہ کیا صورت حال ہے کہ وہ کھانا کھاتا ہے اور گلیوں بازاروں اور منڈیوں میں پھرتا ہے۔ اس سے رسول اللہ آزرده ہو گئے۔ اس پر انہیں تسلی دینے کے لئے اللہ تعالیٰ کی طرف سے جبریل علیہ السلام نازل ہوئے اور کہا: السلام علیک یا رسول اللہ (ﷺ) خدائے عزت آپ کو سلام کہتے ہیں اور آپ ﷺ سے کہتے ہیں: ”وَمَا أَرْسَلْنَا قَبْلَكَ مِنَ الْمُرْسَلِينَ إِلَّا أَنَّهُمْ لَيَأْكُلُونَ الطَّعَامَ وَيَمْشُونَ فِي الْأَسْوَاقِ“ یعنی ہم نے آپ ﷺ سے پہلے کوئی ایسے رسول نہیں بھیجے جو کھانا نہ کھاتے ہوں اور گلیوں بازاروں اور منڈیوں میں نہ پھرتے ہوں۔ یعنی وہ دنیا میں تلاش معاش نہ کرتے تھے۔

راوی کا کہنا ہے کہ جس وقت جبریل علیہ السلام اور نبی کریم ﷺ آپس میں باتیں کرتے تھے کہ جبریل علیہ السلام پگھل کر الہرہ کی طرح ہو گئے۔ رسول اللہ ﷺ سے پوچھا گیا کہ یا رسول اللہ ہر وہ کیا ہوتا ہے۔ آپ ﷺ نے فرمایا عدسہ یعنی آئینہ۔ رسول اللہ ﷺ نے جبریل علیہ السلام سے پوچھا کہ تمہیں کیا ہوا کہ تم پگھل کر الہرہ کی طرح ہو گئے۔ جبریل علیہ السلام نے جواب دیا کہ یا رسول اللہ، آسمان کا ایک دروازہ کھل گیا تھا جو آج سے پہلے کبھی نہ کھلا تھا۔ مجھے اندیشہ ہے کہ آپ ﷺ کی قوم پر آپ ﷺ کو فقر و فاقہ کا عار دلانے پر عذاب نہ دیا جائے۔ اس پر نبی کریم اور جبریل علیہ السلام دونوں رو پڑے۔ تب جبریل علیہ السلام اپنی اصل حالت میں واپس لوٹے۔ اور کہا کہ اے محمد، آپ (ﷺ) کے رب کی طرف سے خوشنودی

کی بشارت لے کر آئے ہیں۔ پھر رضوان آگے بڑھے اور آپ ﷺ کو سلام کیا اور کہا اے محمد (ﷺ)، رب العزت آپ (ﷺ) کو سلام کہتے ہیں۔ رضوان کے پاس نور کی ایک چمکتی ہوئی ٹوکری تھی۔ آپ ﷺ کے رب کا پیغام ہے کہ یہ دنیا کے خزانوں کی چابیاں ہیں۔ اس سے آخرت میں جو کچھ آپ ﷺ کے لئے میرے پاس ہے۔ اس میں پچھر کے پر کے برابر کی نہ ہوگی۔

نبی کریم ﷺ نے جبریل علیہ السلام کی طرف نظر اٹھا کر دیکھا گویا آپ جبریل علیہ السلام سے مشورہ طلب کر رہے ہیں۔ جبریل علیہ السلام نے اپنا ہاتھ زمین پر مارا اور کہا: **تَوَاضِعٌ لِلَّهِ: اللہ کے لئے تواضع۔** چنانچہ آپ ﷺ نے رضوان سے فرمایا کہ اے رضوان، مجھے اس کی ضرورت نہیں ہے۔ مجھے فقر و فاقہ زیادہ پسند ہے۔ اور یہ پسند ہے کہ میں ایک صابر اور شکر گزار بندہ بن کر رہوں۔ رضوان علیہ السلام نے کہا کہ آپ ﷺ نے درست فیصلہ کیا۔ اللہ تعالیٰ آپ ﷺ کے ساتھ درست معاملہ کرے۔ آسمان سے ایک آواز آئی۔ جبریل علیہ السلام نے اپنا سراو پر اٹھایا۔ کیا دیکھتے ہیں کہ عرش تک آسمانوں کے دروازے کھول دیئے گئے ہیں، اللہ تعالیٰ نے جنت عدن کی طرف وحی کی کہ وہ اپنی ٹہنیوں میں سے ایک ٹہنی نیچے لٹکا دے جس پر کھجوروں کا ایک گچھا ہو جس پر سبز زبرجد کا ایک کمرہ ہو جس کے ستر ہزار دروازے سرخ یا قوت کے ہوں اس پر جبریل علیہ السلام نے کہا کہ اے محمد، اپنی نظر اوپر اٹھائیے۔ نبی کریم نے نظر اوپر اٹھائی تو آپ ﷺ نے انبیاء کے مکانات اور ان کے غرنے دیکھے آپ ﷺ کیا دیکھتے ہیں کہ آپ ﷺ کی منازل آپ ﷺ کی فضیلت کے پس نظر انبیاء کی منازل سے اوپر ہیں۔ ایک منادی کرنے والا اعلان کر رہا ہے اے محمد، کیا آپ ﷺ راضی ہو گئے ہیں۔ نبی کریم ﷺ نے جواب دیا کہ ہاں میں راضی ہو گیا ہوں۔ اب دنیا میں تو نے مجھے جو عطا کرنے کا ارادہ کیا تھا، اسے قیامت کے دن اپنے ہاں شفاعت کے لئے میرا ذخیرہ بنادے۔ روایت ہے کہ یہ آیت رضوان علیہ السلام نے نازل کی: **”تَبَارَكَ الَّذِي اِنْ شَاءَ جَعَلَ لَكَ خَيْرًا مِّنْ ذَلِكَ جَنَّاتٍ تَجْرِي مِنْ تَحْتِهَا الْأَنْهَارُ وَيَجْعَلُ لَكَ قُصُورًا“**

قول خداوندی:

وَيَوْمَ يَعْصُ الظَّالِمُ عَلَى يَدَيْهِ..... (الآیہ ۲۷)

اور جس دن (ناعاقبت اندیش) ظالم اپنے ہاتھ کاٹ کاٹ کھائے گا۔

۳۵۶۔ عطاء الخراسانی کی روایت میں ابن عباس کا قول ہے کہ ابی بن خلف نبی علیہ السلام پر

ایمان لائے بغیر آپ ﷺ کے پاس حاضر ہوتا۔ آپ ﷺ کے ساتھ مجلس میں بیٹھتا اور آپ ﷺ کا کلام سنتا تھا۔ تو عقبہ بن ابی معیط نے اسے اس بات پر ڈانٹا۔ اس پر یہ آیت نازل ہوئی۔

۳۵۷۔ الشعمی کا قول ہے کہ عقبہ، امیہ بن خلف کا دوست تھا۔ عقبہ مسلمان ہو گیا تو اس سے امیہ

نے کہا کہ اگر تم نے محمد کی اطاعت کی تو مجھ پر تمہارا چہرہ دیکھنا حرام ہے۔ چنانچہ عقبہ امیہ کو راضی کرنے کے

لئے کافر اور مرتد ہو گیا۔ اس پر اللہ تبارک و تعالیٰ نے یہ آیت نازل کی۔

۶۵۷ م۔ دوسرے لوگوں نے کہا کہ ابی بن خلف اور عقبہ بن ابی معیط دونوں ایک دوسرے کے حلیف تھے۔ عقبہ جب کبھی سفر سے لوٹتا تو کھانا تیار کرتا اور قوم کے معززین کو دعوت پر بلاتا تھا۔ اس کا نبی اکرم ﷺ کے ساتھ بہت زیادہ میل جول رہتا تھا۔ ایک دفعہ جب وہ سفر سے واپس آیا اور اس نے کھانا تیار کیا۔ لوگوں کو بلایا اور رسول اللہ کو بھی اپنی دعوت میں بلایا۔ جب کھانا قریب لایا گیا تو رسول اللہ ﷺ نے فرمایا: میں تب تک تمہارا کھانا نہیں کھاؤں گا جب تک تم لا الہ الا اللہ کی گواہی نہ دو اور اس بات کی گواہی نہ دو کہ میں اللہ کا رسول ہوں۔ اس پر عقبہ نے اشهد ان لا الہ الا اللہ وان محمداً رسول اللہ پڑھا۔ تب رسول اللہ ﷺ نے اس کا کھانا کھایا۔

ابی بن خلف اس مجلس میں موجود نہ تھا۔ جب اسے اس قصے کی خبر ملی تو اس نے کہا کہ اے عقبہ کیا تم بے دین ہو گئے ہو تو عقبہ نے کہا کہ واللہ میں بے دین نہیں ہوا۔ لیکن میرے ہاں ایک شخص آیا۔ اس نے تب تک کھانے سے انکار کیا جب تک میں کلمہ شہادت نہ پڑھوں۔ مجھے اس بات پر شرم آئی کہ وہ میرے گھر سے کھانا کھائے بغیر نکلے۔ چنانچہ میں نے شہادت دی تو اس نے کھانا کھایا۔ اس پر ابی نے کہا کہ میں تم سے کبھی بھی راضی نہ ہوں گا سوائے اس کے تم رسول اللہ ﷺ کے پاس جاؤ اور (نعوذ باللہ) اس کے منہ پر تھوکو اور اس کی گردن روند ڈالو۔ عقبہ نے ایسا ہی کیا۔ اس نے ایک جانور کا رحم لیا اور رسول اللہ کے دونوں کندھوں کے درمیان رکھ دیا۔ رسول اللہ نے اس سے کہا کہ میں تمہیں مکہ سے باہر جب اور جہاں ملوں گا۔ تلوار لے کر تیرے سر پر سوار ہوں گا۔ چنانچہ غزوہ بدر میں عقبہ تڑپ تڑپ کر قتل ہوا۔ رہا ابی بن خلف تو اسے غزوہ اُحد میں نبی اکرم ﷺ نے مقابلے میں مار ڈالا۔ ان ہی دو آدمیوں کے بارے میں اللہ تعالیٰ نے یہ آیت نازل کی۔

الضحاک کا قول ہے کہ جس وقت عقبہ نے رسول اللہ ﷺ کے چہرے پر تھوک پھینکا تو تھوک واپس لوٹ کر عقبہ کے چہرے پر پڑا اور اس کے دو حصے ہو گئے جس سے اس کے دونوں طرف کے گال جل گئے۔ اور موت تک اس پر اس کا نشان باقی رہا۔

قول خداوندی:

وَالَّذِينَ لَا يَدْعُونَ مَعَ اللَّهِ إِلَهًا آخَرَ..... (الآیات ۶۷، ۷۰)

اور وہ جو خدا کے ساتھ کسی اور معبود کو نہیں پکارتے.....

۶۵۸ م۔ ہمیں ابواسحاق الثعالبی نے، اسے الحسن بن احمد المحمّدی نے، اسے المؤمل بن الحسن بن عیسیٰ نے، اسے الحسن بن محمد الصباح الزعفرانی نے اور اسے حجاج نے ابن جریج سے، اسے یعلیٰ بن مسلم نے سعید بن جبیر سے، اس نے اسے ابن عباس سے حدیث بیان کرتے ہوئے سنا کہ اہل شرک میں سے کچھ

لوگوں نے جب قتل کے تو بہت کئے۔ اور زنا کیا تو کثرت سے کیا۔ اس کے بعد وہ محمد ﷺ کے پاس آئے اور انہوں نے کہا کہ آپ ﷺ جس کا ذکر کرتے ہیں اور جس کی طرف دعوت دیتے ہیں۔ بہت اچھا ہے بشرطیکہ آپ ہمیں بتائیں کہ جو کچھ ہم نے کیا ہے، اس کا کفارہ کیا ہے۔ اس پر یہ آیت نازل ہوئی: ”وَالَّذِينَ لَا يَدْعُونَ مَعَ اللَّهِ إِلَهًا آخَرَ“ ”تَا“ ”غَفُورًا رَحِيمًا“

اس حدیث کو امام مسلمؒ نے ابراہیم بن دینار سے اور اس نے حجاج سے روایت کیا ہے۔ ۶۵۹۔ ہمیں محمد بن ابراہیم بن یحییٰ المزکی نے، اسے اس کے والد نے، اسے محمد بن اسحاق الشافعی نے، اسے ابراہیم الحظلی اور محمد بن الصباح نے، ان دونوں کو جریر نے منصور اور الاعمش سے، انہوں نے ابو داؤد سے اس نے عمرو بن حلیل سے، اس نے ابو میسرہ سے، اس نے عبد اللہ بن مسعود سے روایت کیا اور کہا کہ میں نے رسول اللہ ﷺ سے پوچھا کہ کون سا گناہ زیادہ بڑا ہے۔ آپ نے فرمایا کہ سب سے بڑا گناہ یہ ہے کہ تم اللہ کے لئے شریک بناؤ جب کہ اس نے تمہیں پیدا کیا ہے۔

راوی نے کہا کہ میں نے دوبارہ پوچھا کہ اس کے بعد کون سا گناہ سب سے بڑا ہے۔ آپ ﷺ نے فرمایا کہ دوسرا بڑا گناہ یہ ہے کہ تم اس دُور سے بچے کو مار ڈالو کہ وہ تمہارے ساتھ کھانے میں شریک ہوگا۔ راوی کا کہنا ہے کہ میں نے پھر پوچھا کہ اس کے بعد کون سا گناہ سب سے بڑا ہے آپ ﷺ نے فرمایا کہ اس کے بعد سب سے بڑا گناہ یہ ہے کہ تم اپنے پڑوسی کی بیوی کے ساتھ زنا کرو۔ اس پر اللہ تعالیٰ نے اس کی تصدیق کرتے ہوئے یہ وحی نازل کی: ”وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ الْخ.“

اس حدیث کو امام بخاریؒ نے مسدد سے اور اس نے یحییٰ سے روایت کیا۔ اور امام مسلمؒ نے اسے عثمان بن ابی شیبہ سے، اس نے جریر سے روایت کیا۔

۶۶۰۔ ہمیں ابو بکر بن الحارث نے، اسے عبد اللہ بن محمد بن جعفر نے، اسے احمد بن محمد بن ابراہیم نے، اسے اسماعیل بن اسحاق نے، اسے الحارث بن الزبیر نے، اسے ابوراشد مولیٰ البسینی نے سعید بن سالم القداح سے، اس نے ابن جریج سے اس نے عطاء سے اور اس نے ابن عباس سے روایت کر کے خبر دی۔ اس نے کہا کہ وحشی نبی کریم ﷺ کے پاس آیا۔ اور کہا کہ اے محمد (ﷺ)! میں آپ (ﷺ) کے پاس پناہ گیر ہو کے آیا ہوں، مجھے پناہ دیجئے تاکہ میں کلام اللہ سنوں۔ رسول اللہ ﷺ نے فرمایا کہ میں تو تمہیں پناہ کے بغیر دیکھوں۔ البتہ اب اگر تم پناہ گیر ہو کر آئے ہو تو تم میری پناہ میں ہوتا کہ تو اللہ کا کلام سنے۔ وحشی نے کہا کہ میں نے اللہ کے ساتھ شرک کیا ہے، میں نے ایک ایسی جان کو قتل کیا ہے جس کا قتل کرنا اللہ تعالیٰ نے حرام کیا تھا۔ میں زنا کا مرتکب ہوا ہوں۔ کیا اللہ تعالیٰ میری توبہ قبول کرے گا۔ رسول اللہ ﷺ خاموش رہے تا آنکہ وحی نازل ہوئی۔ ”وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ الْخ.“ نبی اکرم ﷺ نے وحشی کو یہ آیت پڑھ سنائی۔ وحشی نے کہا میں اس میں ایک

شرط دیکھتا ہوں شاید میں سب نیک عمل نہ کر سکوں۔ میں آپ کی پناہ میں ہوں وقتیکہ میں کلام اللہ مسنون۔ اس پر وحی نازل ہوئی: ”إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ“ آپ ﷺ نے وحشی کو بلایا اور اسے یہ آیت پڑھ سنائی۔ تو وحشی نے کہا کہ شاید میں ان لوگوں میں سے ہوں کہ جنہیں معاف کرنا اللہ نہ چاہے۔ میں آپ ﷺ کی پناہ میں ہوں تا وقتیکہ میں اللہ کا کلام نہ سنوں۔ اس پر یہ آیت نازل ہوئی: ”قُلْ يَا عِبَادِيَ الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ“ اس پر وحشی نے کہا کہ ہاں۔ اب مغفرت کے لئے کوئی شرط باقی نہیں رہی۔ چنانچہ اس نے اسلام قبول کیا۔

سورة القصص

بسم الله الرحمن الرحيم

قول خداوندی:

إِنَّكَ لَا تَهْدِي مَنْ أَحْبَبْتَ (الآية ۵۶)

(اے محمد) تم جس کو دوست رکھتے ہو اسے ہدایت نہیں کر سکتے۔

۶۶۱۔ ہمیں ابو عبد اللہ محمد بن عبد اللہ الشیرازی نے، اسے محمد بن عبد اللہ بن محمد بن عمرو یہ نے، اسے علی بن محمد الخزاز نے، اسے ابو الیمان الحکم بن نافع نے، اسے شعیب نے الزہری سے، اسے سعید بن المسیب نے، اپنے والد سے روایت کر کے حدیث بیان کی کہ جس دن ابوطالب کی وفات کا وقت آ پہنچا تو انہوں نے اپنے پاس ابو جہل، عبد اللہ بن ابی امیہ کو پایا۔ رسول اللہ ﷺ نے کہا کہ اے بچا۔ لا الہ الا اللہ کہتے ہیں اس کلمہ کے ذریعے اللہ سبحانہ و تعالیٰ کے ہاں حجت پیش کر دوں گا۔ ابو جہل اور عبد اللہ بن ابی امیہ بولے کہ اے ابوطالب کیا تم عبد المطلب کے دین سے منہ موڑو گے۔ رسول اللہ ﷺ برابر ابوطالب پر کلمہ پیش کرتے رہے اور وہ دونوں مسلسل اپنی بات دہراتے رہے۔ بالآخر ابوطالب نے آخری بات یہ کہی کہ میں عبد المطلب کے دین پر ہوں اور لا الہ الا اللہ کہنے سے انکار کیا اس پر رسول اللہ ﷺ نے کہا۔ قسم بخدا میں تب تک آپ ﷺ کے لئے مغفرت کی دعا کرتا رہوں گا تا وقتیکہ مجھے اس سے منع نہ کیا جائے۔ اس پر خدا نے عز وجل نے یہ آیت نازل کی: ”مَا كَانَ لِإِسْرَائِيلَ وَاللَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا بَيَّنَّ لَهُمْ أَنَّهُمْ أَصْحَابُ الْجَحِيمِ“ اللہ تعالیٰ نے ابوطالب کے بارے میں وحی نازل کی:

إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ

اس حدیث کو امام بخاری نے ابو الیمان سے اور اس نے شعیب سے روایت کیا اور امام مسلم نے اسے حرمہ سے، اس نے امین وہب سے، اس نے یونس سے اور دونوں نے الزہری سے روایت کیا ہے۔

۶۶۲۔ ہمیں الاستاذ ابو اسحاق احمد بن محمد بن ابراہیم نے، اسے الحسن بن محمد بن علی الشیبانی نے، اسے احمد بن محمد بن الحسن الحافظ نے، اسے عبد الرحمن بن بشر نے، اسے یحییٰ بن سعید نے یزید بن کیسان

ہے، اسے ابو حازم نے ابو ہریرہ کے حوالے سے روایت کر کے خبر دی۔ اس نے کہا کہ رسول اللہ ﷺ نے اپنے چچا سے کہا: لا الہ الا اللہ کہئے۔ میں قیامت کے دن آپ ﷺ کے حق میں اس بات کی گواہی دوں گا۔ تو ابوطالب نے کہا اگر مجھے ڈرنہ ہوتا کہ قریش مجھے طعنہ دیں گے اور عار دلائیں گے۔ وہ کہیں گے کہ اسے موت کے خوف نے ایسا کرنے پر ابھارا تو میں آپ ﷺ کی آنکھیں ٹھنڈی کرتا۔ اس پر اللہ تعالیٰ نے یہ آیت نازل کی: ”اِنَّكَ لَا تَهْدِي مَنْ اَحْبَبْتَ وَلَكِنَّ اللّٰهَ يَهْدِي مَنْ يَّشَاءُ“

اس حدیث کو امام مسلم نے محمد بن حاتم سے، اس نے یحییٰ بن سعید سے روایت کیا ہے۔ اس نے کہا کہ میں نے ابو عثمان الحمیری کو یہ کہتے سنا کہ میں نے ابو الحسن بن مقسم کو کہتے سنا کہ اس نے ابو اسحاق الزجاج کو کہتے سنا۔ وہ اس آیت کے بارے میں کہتے تھے کہ تمام مفسرین کا اس بات پر اجماع اور اتفاق ہے کہ یہ آیت ابوطالب کے بارے میں نازل ہوئی ہے۔

قول خداوندی:

وَقَالُوا اِنْ تَتَّبِعِ الْهُدٰى مَعَلَّٰفٌ نَّتَخَفُفْ مَعَلَّٰفٌ (الایہ ۷۵)

اور اگر کہتے ہیں کہ اگر ہم تمہارے ساتھ ہدایت کی پیروی کریں تو اپنے ملک سے اچک لئے جائیں۔

۶۶۳۔ یہ آیت الحارث بن عثمان (بن نوفل) بن عبد مناف کے بارے میں نازل ہوئی ہے۔ اس کا شان نزول یہ ہے کہ اس نے نبی کریم ﷺ سے کہا کہ ہم یہ جانتے ہیں کہ آپ ﷺ حق کہتے ہیں۔ لیکن ہمیں آپ ﷺ کی پیروی کرنے سے یہ بات روکتی ہے کہ عرب لوگ ہمیں اپنی سرزمین سے اچک کر لے جائیں گے۔ کیونکہ وہ ہمارے خلاف متحد ہوں گے۔ اور ہم ان کا مقابلہ نہیں کر سکتے۔ اس پر اللہ تعالیٰ نے یہ آیت نازل کی۔

قول خداوندی:

اَفَمَنْ وَعَدْنَاهُ وَعْدًا حَسَنًا..... (الایہ ۶۱)

بھلا جس شخص سے ہم نے نیک وعدہ کیا۔

۶۶۴۔ ہمیں ابو بکر الحارثی نے، اسے ابوالشیخ الحافظ نے، اسے محمد بن سلیمان نے، اسے عبد اللہ بن حازم الاپلی نے اسے بدل بن المجبر نے، اسے شعبہ نے ابان سے، اس نے مجاہد سے روایت کر کے اس حدیث کے بارے میں کہا کہ یہ آیت حضرت علی حضرت حمزہ اور ابو جہل کے بارے میں نازل ہوئی ہے۔ ۶۶۴م۔ السدی کا قول ہے کہ یہ آیت حضرت عمار اور الولید بن مغیرہ کے بارے میں نازل ہوئی ہے۔ یہ بھی کہا گیا ہے کہ یہ آیت نبی کریم ﷺ اور ابو جہل کے بارے میں نازل ہوئی ہے۔

قول خداوندی:

وَرَبُّكَ يَخْلُقُ مَا يَشَاءُ وَيَخْتَارُ (الایة ۶۸)

اور تمہارا پروردگار جو چاہتا ہے پیدا کرتا ہے۔

۶۶۵۔ اہل تفسیر کا قول ہے کہ یہ آیت بطور جواب الولید بن مغیرہ کے بارے میں نازل ہوئی

ہے۔ جب اس نے وہ بات کہی جس کی اللہ تعالیٰ نے ان الفاظ میں خبر دی: ”وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقَرْيَتَيْنِ عَظِيمٍ“ اس میں اللہ تعالیٰ نے بتایا ہے کہ اللہ تعالیٰ رسولوں کو لوگوں کی مرضی پر نہیں بھیجتے۔

سورة العنكبوت

بسم الله الرحمن الرحيم

قول خداوندی:

الْم أَحَسِبَ النَّاسُ أَنْ يُتْرَكُوا أَنْ يَقُولُوا رَبَّنَا آتِنَا الْكِتَابَ وَالَّذِينَ أُولَئِكَ لِيُصْطَفَىٰ لَبِيبٌ (۲۰۱)

آلم۔ کیا لوگ یہ خیال کئے ہوئے ہیں کہ چھوڑ دیئے جائیں گے۔

۶۶۶۔ الشعی کا قول ہے کہ یہ آیت مکہ میں مقیم ان لوگوں کے بارے میں نازل ہوئی ہے جنہوں نے اسلام کا اقرار کر لیا تھا۔ مدینہ سے نبی کریم ﷺ کے صحابہ رضی اللہ تعالیٰ عنہم نے انہیں لکھا کہ تمہارا اقرار اور اسلام تب تک قابل قبول نہیں جب تک تم ہجرت نہ کرو۔ چنانچہ یہ لوگ مدینہ جانے کے ارادے سے نکل پڑے لیکن مشرکوں نے ان کا پیچھا کیا اور انہیں اذیتیں دیں اس پر ان کے بارے میں یہ آیت نازل ہوئی۔ صحابہ نے انہیں لکھا کہ تمہارے بارے میں آیت نازل ہوئی ہے۔ اس پر انہوں نے کہا کہ ہم نکل پڑتے ہیں۔ اگر کسی نے ہمارا پیچھا کیا تو ہم اس سے لڑائی کریں گے۔ چنانچہ وہ نکل پڑے اور مشرکوں نے ان کا پیچھا کیا تو انہوں نے ان مشرکوں کے ساتھ لڑائی کی۔ ان میں سے کچھ قتل ہوئے اور کچھ نجات پا گئے۔ اس پر اللہ تعالیٰ نے ان کے بارے میں یہ وحی نازل کی: ”ثُمَّ إِنَّ رَبَّكَ لِلَّذِينَ هَاجَرُوا مِنَّا بَعْدَ مَا فُتِنُوا.....“

۶۶۷۔ مقاتل کا قول ہے کہ یہ آیت مہجع مولیٰ عمر بن الخطاب کے بارے میں نازل ہوئی ہے۔ غزوہ بدر میں شہید ہونے والا یہ پہلا آدمی تھا۔ اسے عمرو بن الحضرمی نے تیر مار کر شہید کر دیا تھا۔ اس روز نبی کریم ﷺ نے اسے سید الشهداء مہجع کہا تھا۔ وہ اس وقت کا پہلا فرد ہوگا جو جنت کے دروازے کی طرف بلایا جائے گا۔ اس کے ماں باپ اور اس کی بیوی نے اس کی موت پر گریہ و زاری کی۔ ان کے بارے میں اللہ تعالیٰ نے یہ آیت نازل کی۔ اور انہیں بتایا کہ انہیں اللہ تعالیٰ کی ذات کی خاطر اس آزمائش سے ضرور گزرنا ہوگا۔

قول خداوندی:

وَوَصَّيْنَا الْإِنْسَانَ بِوَالِدَيْهِ حُسْنًا. (الآية ۸)

اور ہم نے انسان کو اپنے ماں باپ کے ساتھ نیک سلوک کرنے کا حکم دیا۔

۶۶۸۔ مفسرین کا قول ہے کہ یہ آیت سعد بن ابی وقاص کے بارے میں نازل ہوئی ہے۔ اس کا شان نزول یہ ہے کہ جب انہوں نے اسلام قبول کیا تو ان کی والدہ حمہ نے ان سے کہا کہ سعد، مجھے اطلاع ملی ہے کہ تم بے دین ہو گئے ہو۔ اللہ کی قسم، میں دھوپ اور تند و تیز ہوا میں کسی گھر کی چھت تلے نہ رہوں گی اور نہ تب تک کچھ کھاؤں اور پیوؤں گی جب تک تم محمد کا انکار نہ کرو گے اور واپس اپنے سابقہ دین کی طرف نہ لوٹو گے۔ سعد حمہ کا سب سے زیادہ چہیتا بیٹا تھا۔ سعد نے یہ بات ماننے سے انکار کیا، تین دن تک حمہ نے صبر کیا۔ نہ کچھ کھایا نہ پیا نہ ہی وہ سائے میں بیٹھی۔ یہاں تک اس کی حالت سخت مخدوش ہو گئی۔ سعد نبی کریم، کے پاس آئے اور اس صورت حال کی آپ ﷺ سے شکایت کی۔ اس پر اللہ تعالیٰ نے یہ آیت نازل کی نیز وہ آیات نازل کیں جو سورہ لقمان اور سورہ احقاف میں ہیں۔

۶۶۹۔ ہمیں ابوسعید بن ابی بکر الغازی نے، اسے محمد بن احمد بن حمدان نے، اسے ابو یعلیٰ نے، اسے ابوخیثمہ نے، اسے الحسن بن موسیٰ نے، اسے زہیر نے، اسے سماک بن حرب نے، اسے مصعب بن سعد بن ابی وقاص نے، اس نے اپنے والد سے روایت کر کے خبر دی۔ اس نے کہا کہ یہ آیت میرے بارے میں نازل ہوئی ہے۔ اس نے کہا کہ میری والدہ نے قسم اٹھا کر کہا کہ وہ مجھ سے تب تک بات نہ کرے گی جب تک کہ میں اپنے دین سے منکر نہ ہو جاؤں۔ تب تک وہ نہ کچھ کھائے گی اور نہ پیئے گی۔ وہ تین دن تک اسی حالت میں رہی۔ پھر اس پر کمزوری کی وجہ سے غشی طاری ہو گئی۔ اس پر اللہ تعالیٰ نے یہ آیت نازل کی:

وَوَصَّيْنَا الْإِنْسَانَ بِوَالِدَيْهِ حُسْنًا

اس حدیث کو ابوخیثمہ کے حوالے سے امام مسلم نے روایت کیا۔

قول خداوندی:

وَإِنْ جَاهِدَاكَ لِتُشْرِكَ بِي. (الآية ۸)

(اے مخاطب) اگر تیرے ماں باپ تیرے درپے ہوں کہ تو میرے ساتھ کسی کو

شریک بنائے۔

۶۷۰۔ ہمیں احمد بن محمد بن عبد اللہ بن الحافظ نے، اسے عبد اللہ بن محمد بن جعفر نے، اسے ابو یعلیٰ

نے، اسے احمد بن ایوب بن راشد الضحیٰ نے، اسے مسلمہ بن علقمہ نے، اسے داؤد بن ابی ہند نے ابو عثمان النہدی سے روایت کر کے خبر دی کہ سعد بن مالک نے کہا: یہ آیت میرے بارے میں نازل ہوئی ہے: ”وَإِنْ جَاهِدَاكَ لِتُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا“ اس کا کہنا ہے کہ میں اپنی والدہ سے نہایت اچھا سلوک کرتا تھا۔ جب میں مسلمان ہوا تو اس نے کہا کہ اے سعد، یہ کیا نیا دین ہے جو تم

نے اختیار کیا ہے، تم ہر حال میں یہ دین چھوڑ دو گے۔ ورنہ میں نہ کچھ کھاؤں گی نہ پیوں گی اور اسی طرح مرجاؤں گی۔ اس نے مجھے عار دلائی کہ لوگ کہیں گے کہ میں نے اپنی ماں کو مار دیا۔ میں نے ماں سے کہا کہ امی جان ایسا نہ کریں۔ اگر میں اپنا دین نہ چھوڑوں تو یہ ایک بات ہے۔ چنانچہ وہ ایک دن ایک رات اسی طرح کچھ کھائے پیئے بغیر رہی۔ اس سے وہ کمزور ہو گئی۔ وہ ایک دن ایک رات اور اسی طرح رہی۔ اس سے اس کی کمزوری اور زیادہ بڑھ گئی۔ جب میں نے اس کی یہ حالت دیکھی تو میں نے اس سے کہا آپ جانتی ہیں اے میری ماں۔ اگر آپ کی سوجانیں ہوتیں اور ایک ایک جان اسی طرح نکلتی تو بھی کسی قیمت پر اپنا دین نہ چھوڑتا۔ تم چاہو تو کھالو۔ چاہو تو نہ کھاؤ۔ جب اس نے یہ دیکھا تو اس نے کھانا کھالیا۔ اس پر یہ آیت نازل ہوئی۔

قول خداوندی:

وَمِنَ النَّاسِ مَن يَقُولُ آمَنَّا بِاللَّهِ (الایہ ۱۰)

اور بعض لوگ ایسے ہیں جو کہتے ہیں کہ ہم خدا پر ایمان لائے۔

۶۷۱۔ مجاہد کا قول ہے کہ یہ آیت بعض ایسے لوگوں کے بارے میں نازل ہوئی ہے جو زبان سے تو ایمان لائے تھے۔ لیکن جب ان پر اللہ تعالیٰ کی طرف سے کوئی آزمائش یا مصیبت نازل ہوئی تو وہ فتنے میں پڑتے۔

۶۷۱م۔ الضحاک کا قول ہے کہ یہ آیت مکہ میں مقیم بعض منافقوں کے بارے میں نازل ہوئی ہے۔ جب انہیں کوئی اذیت پہنچتی تو لوٹ کر شرک کی طرف جاتے۔

۶۷۲۔ عکرمہ کا قول جو اس نے ابن عباسؓ سے روایت کیا ہے کہ یہ آیت ان مؤمنوں کے بارے میں نازل ہوئی ہے جنہیں مشرکوں نے بدر کی طرف نکالا تو وہ مرتد ہو گئے۔ انہی لوگوں کے بارے میں یہ آیت نازل ہوئی: ”إِنَّ الَّذِينَ تَوَفَّاهُمُ الْمَلَائِكَةُ ظَالِمِي أَنْفُسِهِمْ“

قول خداوندی:

وَكَانَ مِنْ ذَاتِهِ لَآتِحِمِلُ (الایہ ۶۰)

اور بہت سے جانور ہیں جو اپنا رزق اٹھائے نہیں پھرتے۔

۶۷۳۔ ہمیں ابو بکر احمد بن محمد التیمی نے، اسے ابو محمد بن حیان نے، اسے احمد بن جعفر الجہال نے، اسے عبدالواحد بن محمد الجہلی نے، اسے یزید بن ہارون نے، اسے حجاج بن متہال نے الزہری سے وہ عبدالرحمن بن عطاء بن عطاء ہے، اس نے ابن عمر سے روایت کر کے خبر دی۔ اس نے کہا کہ ہم رسول اللہ کے ساتھ نکل چلے یہاں تک کہ انصار کے ایک باغ میں داخل ہوئے۔ آپ ﷺ کھجور چننے لگے اور کھانے

لگے۔ آپ ﷺ نے فرمایا: اے ابن عمر کیا وجہ ہے کہ تم نہیں کھاتے۔ میں نے عرض کی کہ یا رسول اللہ مجھے بھوک نہیں ہے۔ آپ ﷺ نے فرمایا کہ مجھے تو بھوک ہے۔ آج چوتھا دن ہے کہ میں نے کھانا چکھا تک نہیں۔ اگر میں چاہتا تو میں اپنے رب سے دعا کرتا تو وہ مجھے کسری اور قیصر کی حکومت عطا کرتا۔ اے ابن عمر تمہارا تب کیا حال ہوگا جب تم ایسی قوم میں رہو گے جو سال بھر کا رزق یعنی اناج چھپا کر رکھتے ہوں گے۔ ان کا یقین کمزور ہو جائے گا۔ راوی نے کہا کہ ہمیں ابھی زیادہ دیر نہ ہوئی تھی کہ یہ آیت نازل ہوئی:

”وَكَايْنِ مِنْ ذَابَّةٍ لَا تَحْمِلُ رِزْقَهَا، اللَّهُ يَرْزُقُهَا وَإِيَّاكُمْ وَهُوَ السَّمِيعُ الْعَلِيمُ.“

www.KitaboSunnat.com

سورة الروم

بسم الله الرحمن الرحيم

قول خداوندی:

الْمَّ غُلِبَتِ الرُّومُ . الْاٰتِیَانِ (۲۰۱) www.KitaboSunnat.com
آلم۔ (اہل) روم مغلوب ہو گئے۔

۶۷۴۔ مفسرین کا قول ہے کہ کسریٰ شاہ ایران نے روم کے خلاف ایک فوج بھیجی اور شہر یراز نامی ایک شخص کو ان پر گورنر مقرر کیا۔ وہ اہل فارس کا لشکر لے کر چل پڑا۔ اس نے رومیوں پر غلبہ پایا۔ انہیں قتل کیا، ان کے شہر تباہ و برباد کر دیئے۔ ان کے زمینوں کے باغات اجاڑ دیئے۔ قیصر شہنشاہ روم نے تحسن نامی ایک شخص کو مقابلے کے لئے بھیجا۔ اس کا مقابلہ شہر یراز کے ساتھ اذرعات اور بصری کے مقام پر ہوا۔ یہ سرزمین عرب کی طرف شام کا قریب ترین علاقہ ہے۔ اہل فارس رومیوں پر غالب آ گئے۔ یہ خبر مکہ میں نبی کریم ﷺ اور آپ ﷺ کے صحابہ تک پہنچ گئی اور ان پر یہ خبر شاق گزری۔ نبی کریم ﷺ کو یہ بات پسند نہ تھی کہ فارس کے آتش پرست امی جاہل اہل کتاب پر غالب آئیں۔ دوسری طرف کفار مکہ اس خبر سے خوش ہوئے۔ وہ صحابہ کرام سے ملے تو ان سے کہا کہ تم بھی اہل کتاب ہو اور نصاریٰ بھی اہل کتاب ہیں۔ دوسری طرف ہم بھی امی ہیں اہل فارس کے ہمارے امی بھائی تمہارے رومی بھائیوں پر غالب آ گئے۔ اگر تم بھی ہمارے ساتھ لڑو گے تو ہم یقیناً تم پر غلبہ پائیں گے۔ اس پر اللہ تعالیٰ نے یہ آیت نازل کی: اَلْمَّ غُلِبَتِ الرُّومُ فِی اَدْنٰی الْاَرْضِ الْخ

۶۷۵۔ ہمیں اسماعیل بن ابراہیم الواعظ نے، اسے محمد بن احمد بن حامد العطار نے، اسے احمد بن الحسین بن عبد الجبار نے، اسے حارث بن شریح نے، اسے معتمر بن سلیمان نے، اسے اس کے والد نے الاعمش سے اس نے عطیہ العوفی سے، اس نے ابوسعید الخدری سے روایت کر کے خبر دی کہ جب بدر کا معرکہ پیش آیا تو رومی اہل فارس پر غالب آ گئے مؤمن اس سے خوش ہوئے۔ اس پر یہ آیات نازل ہوئیں: ”اَلْمَّ غُلِبَتِ الرُّومُ تَاٰیَفَرَحُ الْمُؤْمِنُوْنَ بِنَصْرِ اللّٰهِ“ اللہ تعالیٰ کے اس قول ”یَفْرَحُ الْمُؤْمِنُوْنَ“ سے مراد رومیوں کی اہل فارس پر فتح کی خبر سے مؤمنوں کا خوش ہونا ہے۔

سورة لقمان

بسم اللہ الرحمن الرحیم

قول خداوندی:

وَمِنَ النَّاسِ مَن يَشْتَرِي لَهْوَ الْحَدِيثِ . (الآية ۶)
اور لوگوں میں بعض ایسا ہے جو بے ہودہ حکایتیں خریدتا ہے۔

۶۷۶۔ الکھمی اور مقاتل کا قول ہے کہ یہ آیت النصر بن الحارث کے بارے میں نازل ہوئی ہے۔ اس کا شان نزول یہ ہے کہ یہ شخص تجارت کی غرض سے ایران جاتا تھا اور وہاں سے عجیبوں کے قصے کہانیاں خرید لاتا تھا اور وہ قصے قریش کو سنایا کرتا تھا اور ان سے کہتا تھا کہ محمد ﷺ آپہیں عادیثہ کے قصے سناتا ہے اور میں تمہیں رستم، اسفندیار اور ایرانی شہنشاہوں کی داستانیں سناتا ہوں۔ قریش کے لوگ اس کی داستانوں میں دلچسپی لیتے تھے اور قرآن کا سننا ترک کر دیتے تھے اس پر اسی کے بارے میں یہ آیت نازل ہوئی۔
۶۷۷۔ مجاہد کا قول ہے کہ یہ آیت لونڈیوں اور گانے والیوں کی خرید کے بارے میں نازل ہوئی ہے۔

۶۷۸۔ ہمیں احمد بن محمد بن ابراہیم المقرئ نے، اسے محمد بن الفضل بن محمد بن اسحاق بن خزیمہ نے، اسے اس کے دادا نے، اسے علی بن حجر نے، اسے مشمل بن ملحان الطائی نے مطر ح بن یزید سے، اس نے عبید اللہ بن زحر سے اس نے علی بن یزید سے اس نے القاسم سے اور اس نے ابوالامہ سے روایت کر کے خبر دی۔ اس نے کہا کہ نبی کریم ﷺ کا فرمان ہے کہ ”گانے والیوں کی تعلیم یعنی انہیں اس فن کی تعلیم دینا اور ان کی خرید و فروخت حلال اور جائز نہیں ہے ان کی قیمت حرام ہے۔ اس قسم کے واقعات کے بارے میں یہ آیت نازل ہوئی ہے: ”وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ الْخ“ جو شخص بھی گانے کے لئے اپنی آواز بلند کرتا ہے تو اللہ تعالیٰ اس پر دو شیطان مسلط کر دیتا ہے۔ ایک شیطان ایک کندھے پر اور دوسرا دوسرے کندھے پر۔ یہ دونوں شیطان اس شخص کے خاموش ہونے تک اسے لاتیں مارتے رہتے ہیں۔

۶۷۸۔ ثور بن ابی فاخثہ نے اپنے والد سے اور اس نے ابن عباس سے روایت کیا ہے کہ یہ

آیت اس شخص کے بارے میں نازل ہوئی ہے جس نے ایک لوٹدی خریدی تھی جو دن رات گاتی رہتی تھی۔

قول خداوندی:

وَإِنْ جَاهِدَاكَ عَلَىٰ أَنْ تُشْرِكَ بِيَ..... (الآية ۱۵)
اور اگر وہ تیرے درپے ہوں کہ تو میرے ساتھ کسی ایسی چیز کو شریک کرے۔

۶۷۹۔ یہ آیت سعد بن ابی وقاص کے بارے میں نازل ہوئی ہے جیسا کہ ہم سورہ العنکبوت میں

اس کا ذکر کرتے ہیں۔

قول خداوندی:

وَاتَّبِعْ سَبِيلَ مَنْ أَنَابَ إِلَيَّ..... (الآية ۱۵)
اور جو شخص میری طرف رجوع لائے اس کے رستے پر چلنا۔

۶۸۰۔ یہ آیت ابو بکر رضی اللہ عنہ کے بارے میں نازل ہوئی ہے۔ عطاء نے ابن عباس سے

روایت کر کے کہا کہ اس آیت سے مراد ابو بکر رضی اللہ تعالیٰ عنہ ہیں اس کا شان نزول یہ ہے کہ جب انہوں نے اسلام قبول کیا تو ان کے پاس عبد الرحمن بن عوف، سعد بن ابی وقاص، سعید بن زید، عثمان، طلحہ اور زبیر آئے۔ انہوں نے ابو بکر رضی اللہ تعالیٰ عنہ سے کہا کہ کیا تم محمد پر ایمان لائے اور تم نے ان کی تصدیق کی ہے۔ ابو بکر رضی اللہ تعالیٰ عنہ نے جواب دیا کہ ہاں۔ چنانچہ وہ رسول اللہ ﷺ کے پاس آئے اور ایمان لائے اور آپ ﷺ کی تصدیق کی۔ اس پر اللہ تعالیٰ نے سعد کے لئے یہ آیت نازل کی: ”وَاتَّبِعْ سَبِيلَ مَنْ أَنَابَ إِلَيَّ“ یعنی اے سعد اس شخص کے رستے کی پیروی کرو جس نے میری طرف رخ کیا یعنی ابو بکر رضی اللہ تعالیٰ عنہ۔

قول خداوندی:

وَلَوْ أَنَّ مَافِي الْأَرْضِ مِنْ شَجَرَةٍ أَقْلَامٌ. (الآية ۲۷)
اور اگر یوں ہو کہ زمین میں جتنے درخت ہیں (سب کے سب) قلم ہوں..... (الآية)

۶۸۱۔ مفسرین کا قول ہے کہ یہود رسول اللہ ﷺ سے روح کے متعلق سوال کیا تو اللہ تعالیٰ نے

(مکہ میں) یہ آیت نازل کی وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا۔

جب رسول اللہ ﷺ ہجرت کر کے مدینہ چلے گئے تو یہود کے اجبار آپ کے پاس آئے اور انہوں

نے کہا اے محمد! ہمیں پتہ چلا ہے کہ تم یہ کہتے ہو وَمَا أُوتِيتُمْ مِنَ الْعِلْمِ إِلَّا قَلِيلًا کیا اس سے تمہاری مراد ہم

ہیں یا تمہاری اپنی قوم ہے آپ نے جواب دیا کہ میری مراد سب ہیں انہوں نے کہا کیا تم اپنے پر آنے والی وحی میں یہ نہیں پڑھتے کہ ہمیں تورات دی گئی ہے جس میں ہر چیز کا علم ہے۔ آپ نے فرمایا یہ علم اللہ تعالیٰ کے علم کے مقابلے میں قلیل ہے۔ اللہ تعالیٰ نے تمہیں اتنا علم دیا ہے کہ اگر تم اس پر غل کرو گے تو اس سے نفع پاؤ گے۔ انہوں نے کہا کہ اسے محمد تم یہ کیسے خیال کرتے ہو جبکہ تم کہتے ہو کہ مَنْ يُؤْتِ الْحِكْمَةَ فَقَدْ أُوتِيَ خَيْرًا كَثِيرًا (یہ دو متضاد) باتیں کس طرح ایک جگہ جمع ہو سکتی ہیں۔ یعنی علم قلیل و خیر کثیر اس پر اللہ تعالیٰ نے یہ آیت نازل فرمائی: وَلَوْ أَنَّ مَا فِي الْأَرْضِ مِنْ شَجَرَةٍ أَقْلَامٌ..... (الایۃ)

إِنَّ اللَّهَ عِنْدَهُ عِلْمُ السَّاعَةِ..... (الایۃ ۳۲)

خدا کو ہی قیامت کا علم ہے۔

یہ آیت الحارث بن عمرو بن حارثہ بن محارب بن حفصہ کے بارے میں نازل ہوئی ہے۔ یہ شخص اہل باد یہ میں سے تھا۔ وہ نبی کریم ﷺ کے پاس آیا اور اس نے قیامت اور اس کے وقت کے بارے میں سوال کیا۔ اس نے کہا کہ ہماری زمین خشک سالی کا شکار ہے، بارش کب ہوگی۔ میں بیوی کو حاملہ چھوڑ آیا ہوں۔ وہ کیا بنے گی مجھے یہ تو معلوم ہے کہ میں کس جگہ پیدا ہوا ہوں۔ تو میں کس جگہ مروں گا۔ اس پر اللہ تعالیٰ نے یہ آیت نازل کی۔

۶۸۲۔ ہمیں ابو عثمان سعید بن محمد المؤمن نے، اسے محمد بن حمدون بن الفضل نے اسے احمد بن الحسن الحافظ نے، اسے حمدان المسلمی نے، اسے النضر بن محمد نے، اسے عکرمہ نے، اسے ایاس بن سلمہ نے، اسے اس کے والد نے خبر دی اور کہا کہ میں نبی کریم ﷺ کے پاس تھا کہ آپ ﷺ کے پاس ایک شخص اڑیل گھوڑی لے کر آیا۔ گھوڑی کے پیچھے اس کا پچھیرا تھا لیکن وہ اس کے پیچھے چل نہیں رہا تھا۔ اس شخص نے نبی اکرم ﷺ سے کہا کہ آپ ﷺ کون ہیں۔ آپ ﷺ نے جواب دیا کہ میں اللہ کا نبی ہوں۔ اس نے پوچھا کہ اللہ کا نبی کون ہوتا ہے۔ آپ ﷺ نے جواب دیا کہ نبی اللہ کا بھیجا ہوا ہوتا ہے۔ اس نے پوچھا کہ قیامت کب آئے گی۔ آپ ﷺ نے فرمایا کہ یہ غیب ہے اور غیب اللہ کے سوا کوئی نہیں جانتا۔ اس نے پوچھا کہ آسمان سے بارش کب بر سے گی۔ آپ ﷺ نے جواب دیا کہ یہ غیب ہے اور غیب اللہ کے سوا کوئی نہیں جانتا۔ پھر اس نے پوچھا کہ میری گھوڑی کے پیٹ میں کیا ہے۔ آپ ﷺ نے جواب دیا کہ یہ غیب ہے اور غیب اللہ کے سوا کوئی نہیں جانتا۔ اس نے پھر کہا کہ مجھے اپنی تلوار دکھائیے تو نبی اکرم ﷺ نے اسے اپنی تلوار دے دی۔ اس نے تلوار ہلائی اور پھر آپ ﷺ کو لوٹا دی۔ نبی اکرم ﷺ نے اسے کہا کہ تم نے جو چاہا تھا وہ کرنے سکے۔ راوی کا کہنا ہے کہ اس شخص نے یہ کہا تھا کہ میں نبی کریم ﷺ کے پاس جاؤں گا اور آپ ﷺ سے یہ باتیں پوچھوں گا یعنی ان باتوں میں الجھاؤں گا، پھر نعوذ باللہ آپ ﷺ کی گردن ماروں گا۔

۶۸۳۔ ہمیں ابو عبد اللہ بن ابی اسحاق نے، اسے ابو عمر و محمد بن جعفر بن مطر نے، اسے محمد بن عثمان

بن ابی سوید نے، اسے ابو حذیفہ نے اسے سفیان ثوری نے عبد اللہ بن دینار سے اور اس نے ابن عمر سے روایت کر کے بتایا کہ رسول اللہ ﷺ نے فرمایا کہ مفتح الغیب پانچ ہیں جنہیں اللہ کے سوا کوئی نہیں جانتا: کہ قیامت کب آئے گی۔ اللہ کے سوا کوئی نہیں جانتا کہ رحم مادر میں کیا ہے۔ اللہ کے سوا اور کوئی نہیں جانتا کہ کل کیا ہونے والا ہے۔ اللہ تعالیٰ کے سوا کسی نفس کو یہ علم نہیں ہے کہ اس کی موت کس جگہ واقع ہوگی اور نہ اللہ کے سوا کوئی جانتا ہے کہ بارش کب ہوگی۔

اس حدیث کو امام بخاریؒ نے محمد بن یوسف سے اور اس نے سفیان سے روایت کیا ہے۔

سورة السجدة

بسم اللہ الرحمن الرحیم

قول خداوندی:

تَتَجَافَى جُنُوبُهُمْ عَنِ الْمَضَاجِعِ (الایة ۱۶)
ان کے پہلو بچھونوں سے الگ رہتے ہیں۔

۶۸۴۔ مالک بن دینار کا قول ہے کہ میں نے اس آیت کے بارے میں انس بن مالک سے پوچھا کہ یہ کس کے بارے میں نازل ہوئی ہے تو انہوں نے کہا کہ صحابہ رضی اللہ تعالیٰ عنہم میں سے کچھ لوگ مغرب سے لے کر عشاء تک نمازیں پڑھتے رہتے تھے۔ تو اللہ تعالیٰ نے یہ آیت ان کے بارے میں نازل کی ہے۔

۶۸۵۔ ہمیں ابواسحاق المقری نے، اسے ابوالحسین بن محمد الدینوری نے اسے موسیٰ بن محمد نے، اسے الحسین بن علویہ نے، اسے اسماعیل بن عیسیٰ نے، اسے المسب نے سعید سے اس سے قتادہ نے، اس نے انس بن مالک سے روایت کر کے کہا کہ یہ آیت ہم انصار کے لوگوں کے بارے میں نازل ہوئی ہے: ”تَتَجَافَى جُنُوبُهُمْ عَنِ الْمَضَاجِعِ“ ہم مغرب کی نماز پڑھ کر نبی علیہ السلام کے ساتھ نماز عشاء پڑھنے سے پہلے اپنے گھروں کو نہیں لوٹتے تھے۔

۶۸۵م۔ الحسن اور مجاہد کا قول ہے کہ یہ آیت تہجد گزار لوگوں کے بارے میں نازل ہوئی ہے جو راتوں کو نماز تک جاگتے رہتے تھے۔ اور یہ بات صحت واقعہ پر دلالت کرتی ہے۔

۶۸۶۔ ہمیں ابو بکر محمد بن عمر الحشاب نے، اسے ابراہیم بن عبد اللہ الاصفہانی نے، اسے محمد بن اسحاق السراج نے، اسے قتیبة بن سعید نے، اسے جریر نے الاعمش سے اس نے الکلم سے، اس نے میمون سے، اس نے ابن ابی شیبہ سے اور اس نے معاذ بن جبل سے جو کچھ روایت کر کے سنایا وہ یہ ہے کہ جب ہم غزوہ تبوک میں رسول اللہ ﷺ کے ساتھ تھے اور ہمیں گرمی لگ رہی تھی لوگ منتشر ہوئے تو میں نے نظر اٹھا کر دیکھا کیا دیکھتا ہوں کہ رسول اللہ ﷺ لوگوں کی بہ نسبت میرے زیادہ قریب ہیں۔ میں آپ ﷺ کے نزدیک ہوا۔ میں نے عرض کیا کہ اے اللہ کے رسول ﷺ مجھے کوئی ایسا عمل بتائیے جو مجھے جنت میں داخل

کرے اور دوزخ کی آگ سے دور رکھے۔ آپ ﷺ نے فرمایا کہ تم نے ایک بہت بری بات پوچھی ہے۔ البتہ جس شخص کے لئے اللہ اسے آسان بنائے، اس کے لئے آسان ہے: وہ یہ کہ تم اللہ کی عبادت کرو، اس کے ساتھ کسی کو شریک نہ کرو۔ فرض نمازیں قائم کرو۔ فرض زکوٰۃ ادا کرو، رمضان کے روزے رکھو۔ اور اگر تم چاہو تو میں تمہیں خیر کے سارے دروازے بتا دوں۔

راوی نے کہا کہ میں نے عرض کیا کہ ہاں یا رسول اللہ ضرور بتائیے۔ آپ ﷺ نے فرمایا: روزہ ڈھال ہے۔ صدقہ لغرضوں کو مٹاتا ہے آدھی رات کو آدمی کا (نماز کے لئے) اٹھنا اللہ تعالیٰ کی خوشنودی کے حصول کا سبب ہے۔ راوی کا کہنا ہے کہ آپ ﷺ نے اس کے بعد یہ آیت تلاوت فرمائی: ”تَجَافَىٰ جَنُوبَهُمْ عَنِ الْمَضَاجِعِ“

قول خداوندی:

أَفَمَنْ كَانَ مُؤْمِنًا كَمَنْ كَانَ فَاسِقًا..... (الایۃ ۱۸)

بھلا جو مؤمن ہو وہ اس شخص کی طرح ہو سکتا ہے جو نافرمان ہو۔

یہ آیت علی بن ابی طالب رضی اللہ تعالیٰ عنہ اور الولید بن عقبہ کے بارے میں نازل ہوئی ہے ۶۸۷ء۔ ہمیں ابو بکر احمد بن محمد الاصفہانی نے، اسے عبد اللہ بن محمد الحافظ نے، اسے اسحاق بن یمان الانماطی نے، اسے حبیش بن مبشر الفقیہ نے، اسے عبید اللہ بن موسیٰ نے، اسے ابن ابی لیلیٰ نے الحکم سے، اس نے سعید بن جبیر سے اور اس نے ابن عباس سے روایت کر کے خبر دی ہے، اس نے کہا کہ الولید بن عقبہ بن ابی معیط نے علی رضی اللہ تعالیٰ عنہ بن ابی طالب سے کہا کہ میں تم سے زیادہ تیز نیزہ باز ہوں، تم سے زیادہ زبان آور ہوں اور تم سے زیادہ فوجی طاقت والا ہوں۔ تو علی رضی اللہ تعالیٰ عنہ نے جواب میں کہا کہ خاموش رہو۔ تم تو نرے فاسق ہو۔ اس پر یہ آیت نازل ہوئی:

أَفَمَنْ كَانَ مُؤْمِنًا كَمَنْ كَانَ فَاسِقًا لَا يَسْتَوُونَ

اس میں علی رضی اللہ تعالیٰ عنہ کو مؤمن اور الولید بن عقبہ کو فاسق کہا گیا۔

سورة الاحزاب

بسم الله الرحمن الرحيم

قول خداوندی:

يَا أَيُّهَا النَّبِيُّ اتَّقِ اللَّهَ وَلَا تُطِعِ الْكَافِرِينَ. (الآية ۱)

اے پیغمبر خدا سے ڈرتے رہنا اور کافروں و منافقوں کا کہنا نہ ماننا۔

۶۸۸۔ یہ آیت ابوسفیان، عکرمہ بن ابی جہل، ابوالاعور (عمرو بن سفیان) المسلمی کے بارے میں نازل ہوئی ہے۔ یہ لوگ احد کی لڑائی کے بعد مدینہ آئے اور عبداللہ بن ابی کے ہاں مہمان ہوئے۔ نبی کریم ﷺ نے انہیں اپنے ساتھ بات چیت کرنے کے لئے امان دے رکھی تھی۔ ان لوگوں کے ساتھ عبداللہ بن سعد بن ابی سرح اور طعمہ بن ابیرق بھی اٹھ کھڑے ہوئے۔ انہوں نے نبی کریم ﷺ سے کہا۔ اس وقت آپ ﷺ کے پاس عمر بن الخطاب تھے۔ آپ ﷺ ہمارے معبودوں لات، العزی اور مناة کا نام لینا چھوڑ دیں اور یہ کہئے کہ جو لوگ ان کی پرستش کرتے ہیں، ان کے لئے ان معبودوں کو ان کی شفاعت کرنے اور انہیں نفع دینے کا اختیار ہے، ہم آپ ﷺ کے اور آپ ﷺ کے رب سے کوئی سروکار نہ رکھیں گے ان کی یہ بات نبی اکرم ﷺ پر بہت گراں گزری۔ حضرت عمر بن الخطاب رضی اللہ تعالیٰ عنہ نے کہا: یا رسول اللہ ﷺ (ان کے قتل کی اجازت دیجئے۔ آپ ﷺ نے فرمایا کہ میں انہیں امان دے چکا ہوں۔ حضرت عمر رضی اللہ تعالیٰ عنہ نے کہا: اللہ کی لعنت اور غضب کے ساتھ یہاں سے نکل جاؤ۔ رسول اللہ ﷺ نے حضرت عمر رضی اللہ تعالیٰ عنہ کو انہیں مدینے سے باہر نکال دینے کا حکم دیا۔ اس پر اللہ عز و جل نے یہ آیت نازل کی۔

قول خداوندی:

مَاجَعَلَّ اللَّهُ لِرِجْلٍ مِّنْ قَلْبَيْنِ فِيْ جَوْفِهِ..... (الآية ۴)

خدا نے کسی آدمی کے پہلو میں دو دل نہیں بنائے۔

۶۸۹۔ یہ آیت جمیل بن معمر الفہری کے بارے میں نازل ہوئی ہے۔ یہ شخص عقلمند تھا اور جو کچھ سنتا تھا اسے یاد رکھنے والا تھا۔ قریش نے کہا: یہ چیزیں تو وہی یاد رکھ سکتا ہے جس کے دو دل ہوں۔ اس شخص کا یہ کہنا تھا کہ میرے دو دل ہیں۔ میں ان دو میں سے ایک کے ذریعے بھی نعوذ باللہ محمد کی عقل سے زیادہ ہوں

اور افضل ہوں۔ جب غزوہ بدر ہوا اور مشرکوں کو شکست ہوئی۔ اس دن ان میں جمیل بن معمر بھی تھا۔ اسے اس دن ابوسفیان اسی حالت میں ملا کہ وہ جوتی کا ایک پاؤں ہاتھ میں تھا مے ہوئے تھا اور دوسرا پاؤں اس کے پیر میں تھا۔ ابوسفیان نے اس سے پوچھا: اے ابو معمر، لوگوں کا کیا حال ہے۔ اس نے جواب دیا کہ انہیں شکست ہو گئی۔ ابوسفیان نے پوچھا کہ تیری یہ کیا حالت ہے کہ جوتی کا ایک پاؤں ہاتھ میں اور دوسرا پیر میں ہے؟

اس نے جواب دیا کہ میں نے یہی سمجھا تھا کہ دونوں پاؤں میرے پیروں میں ہیں۔ تب لوگوں کو پتہ چلا اگر اس کے دودل ہوتے تو ہاتھ میں تھا مہا ہوا جوتی کا پاؤں بھول نہ جاتا۔

قول خداوندی:

وَمَا جَعَلَ أَذْعِيَاءَ كُمْ أَبْنَاءَ كُمْ. (الآية ۴)
اور نہ تمہارے لے پالکوں کو تمہارے بیٹے بنایا۔

۶۹۰۔ یہ آیت زید بن حارثہ کے بارے میں نازل ہوئی ہے۔ زید بنی کریم ﷺ کے غلام تھے۔ آپ ﷺ نے اسے آزاد کر دیا تھا۔ اور وحی آنے سے پہلے اسے متبنی بنا لیا تھا۔ جب آپ ﷺ نے زینب بنت جحش سے نکاح کیا جو زید بن حارثہ کے نکاح میں تھی تو یہود اور منافقوں نے کہا کہ محمد ﷺ نے خود اپنے بیٹے کی بیوی سے شادی کر لی حالانکہ وہ دوسروں کو اس سے منع کرتے ہیں۔ اس پر اللہ تعالیٰ نے یہ آیت نازل کی۔

۶۹۱۔ ہمیں سعید بن محمد بن احمد بن نعیم الاشکابی نے، اسے الحسن بن احمد بن محمد بن علی بن مخلد نے، اسے محمد بن اسحاق الشافعی نے اسے قتیبہ بن سعید نے، اسے یعقوب بن عبد الرحمن نے، موسیٰ بن عقبہ سے، اس نے سالم سے، اس نے عبد اللہ بن عمر سے روایت کر کے خبر دی۔ ابن عمر کا کہنا تھا کہ میں زید بن حارثہ کو زید بن محمد کہہ کے پکارتے تھے۔ یہاں تک کہ قرآن میں یہ آیت نازل ہوئی: ”أَذْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ“

اس حدیث کو امام بخاریؒ نے معلى بن اسد سے اس نے عبد العزیز بن الحارث سے اور اس نے موسیٰ بن عقبہ سے روایت کیا ہے۔

قول خداوندی:

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ..... (الآية ۲۳)
مؤمنوں میں کتنے ہی ایسے شخص ہیں کہ جو اقرار انہوں نے خدا سے کیا تھا اس کو سچ کر دکھایا۔

۶۹۲۔ ہمیں ابو محمد احمد بن محمد بن ابراہیم نے، اسے عبد اللہ بن حامد نے، اسے مکی بن عبدان نے، اسے عبد اللہ بن ہاشم نے، اسے بہز بن اسد نے، اسے سلیمان بن المغیرہ نے ثابت سے اور اس نے انس سے روایت کر کے خبر دی ہے کہ میرا چچا انس بن النضر (اسی کے نام سے میرا نام انس پڑھ گیا) جنگ بدر میں شریک نہ ہو سکا۔ جب وہ آیا تو اسے بہت شاق ہوا کہ میں پہلے ہی معرکے سے جس میں رسول اللہ ﷺ تھے، غیر حاضر رہا۔ اللہ کی قسم اگر اللہ نے مجھے اب کسی معرکے میں شرکت کا موقع دیا تو اللہ تعالیٰ دیکھے گا کہ میں کیا کرتا ہوں۔ پھر جب غزوہ احد کا موقع آیا تو مسلمان منتشر ہو گئے۔ انس نے کہا: اے اللہ، میں مشرکوں کے لائے ہوئے اس فتنے سے تیری طرف برأت کا اظہار کرتا ہوں۔ اور جو کچھ مسلمانوں نے کیا ہے، اس سے عذر خواہی کرتا ہوں۔ یہ کہہ کر وہ تلوار لے کر چل دیا تو ان کی ملاقات سعد بن معاذ سے ہوئی۔ اس نے سعد سے کہا کہ اے سعد، مجھے اس ذات کی قسم ہے جس کے قبضہ قدرت میں میری جان ہے۔ مجھے احد کے پرے جنت کی خوشبو آ رہی ہے۔ انس شہید ہونے کے وقت تک لڑتے رہے۔ واقعہ کے راوی انس نے کہا کہ ہم نے اسے شہداء میں پڑا پایا۔ اس کے جسم پر اسی سے کچھ اوپر زخم تھے جو اسے تلوار، نیزے اور تیروں سے لگے تھے۔ مشرکوں نے ان کا ایسا مثلہ کیا تھا کہ ہم ان کو نہ پہچان سکے۔ ان کی میت کو ان کی بہن نے انگلی کے پوروں سے شناخت کیا۔ اس پر یہ آیت نازل ہوئی: ”مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ“ راوی کا کہنا ہے کہ ہم کہا کرتے تھے کہ یہ آیت انس اور اس کے ساتھیوں کے بارے میں نازل ہوئی ہے۔

اس حدیث کو امام مسلم نے محمد بن حاتم، اور اس نے بہز بن اسد سے روایت کیا۔

۶۹۳۔ ہمیں سعید بن احمد بن جعفر المودن نے، اسے ابو علی بن ابی بکر الحنفیہ نے، اسے ابراہیم بن عبد اللہ الزبیری نے، اسے بندار نے، اسے محمد بن عبد اللہ انصاری نے، اسے اس کے والد نے، ثمامہ سے، اس نے انس بن مالک سے روایت کر کے خبر دی ہے کہ یہ آیت انس بن النضر کے بارے میں نازل ہوئی ہے:

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ

اس حدیث کو امام بخاری رحمہ اللہ نے بندار سے روایت کیا ہے۔

قول خداوندی:

فَمِنْهُمْ مَّنْ قُضِيَ نَحْبُهُ وَ مِنْهُمْ مَّنْ يَنْتَظِرُ. (الایۃ ۲۳)

اور ان میں بعض ایسے ہیں جو اپنی نذر سے فارغ ہو گئے اور بعض ایسے ہیں جو انتظار کر رہے ہیں۔

یہ آیت طلحہ بن عبید اللہ کے بارے میں نازل ہوئی ہے۔

انہوں نے غزوہٴ احد میں بڑی پامردی کا ثبوت دیا یہاں تک ان کا ہاتھ کٹ گیا۔ اس پر رسول اللہ ﷺ نے دعا کی کہ اے اللہ طلحہ کے لئے جنت واجب کر دے۔

۶۹۴۔ ہمیں احمد بن محمد بن عبد اللہ تسمی نے، اسے ابو شیخ الحافظ نے اسے احمد بن جعفر بن نصر الرازی نے، اسے العباس بن اسماعیل الرقی نے، اسے اسماعیل بن یحییٰ البغدادی نے ابوسنان سے اس نے الضحاک سے، اس نے النزال بن سبرہ سے، اس نے علی سے اور اسے طلحہ نے خبر دی کہ یہ آیت: ”فَمِنْهُمْ مَنْ قَضَىٰ نَحْبَهُ وَمِنْهُمْ مَنْ يَنْتَظِرُ“ جس شخص کے بارے میں کتاب اللہ میں نازل ہوئی ہے وہ طلحہ ہے جس نے اپنی باری دے دی، اس کی مستقبل کی زندگی کے لئے اس پر کوئی حساب و کتاب نہ ہوگا۔

۶۹۵۔ ہمیں عبد الرحمن بن حمدان نے، اسے احمد بن جعفر بن مالک نے، اسے عبد اللہ بن احمد بن حنبل نے، اسے اس کے والد نے، اسے وکیع بن عکرم نے، اسے عیسیٰ بن طلحہ سے روایت کر کے خبر دی کہ نبی کریم ﷺ طلحہ کے پاس سے گزرے تو فرمایا کہ ان لوگوں میں سے ہے جنہوں نے اپنی ذمہ داری پوری کر دی۔ قول خداوندی:

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ
تَطْهِيرًا..... (الایہ ۳۳)

اے پیغمبر کے اہل بیت خدا چاہتا ہے کہ تم سے ناپاکی (کامیل کچیل) دور کر دے
اور تمہیں بالکل صاف کر دے۔

۶۹۶۔ ہمیں ابوبکر الحارثی نے، اسے ابو محمد بن حیان نے، اسے احمد بن عمرو بن ابوعاصم نے، اسے ابوالریح الزهرانی نے، اسے عمار بن محمد نے الثوری سے، اسے سفیان نے ابوالجاف سے، اس نے عطیہ سے اور اس نے ابوسعید سے روایت کر کے بتایا کہ آیت: ”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا“ پانچ حضرات کے بارے میں نازل ہوئی ہے: نبی کریم ﷺ کے بارے میں علی، فاطمہ، حسن اور حسین کے بارے میں رضوان اللہ علیہم اجمعین۔

۶۹۷۔ ہمیں ابوسعید النصرونی نے، اسے احمد بن جعفر القبطی نے اسے عبد اللہ بن احمد بن حنبل نے، اسے اس کے والد نے، اسے ابن نمیر نے، اسے عبد الملک نے عطاء بن ابی رباح سے، اسے اس نے ام سلمہؓ کو ذکر کرتے سنا کہ نبی کریم ﷺ اس کے گھر میں تھے کہ حضرت فاطمہ رضی اللہ تعالیٰ عنہا آپ ﷺ کے پاس خزیرہ کی ایک ڈش لے کر آئیں۔ آپ ﷺ نے اس سے فرمایا کہ اپنے خاوند اور اپنے دونوں بیٹوں کو میرے پاس بلاؤ۔ چنانچہ وہ آئے اور یہ خزیرہ کھانے لگے۔ آپ ﷺ اپنی سونے کی جگہ پر تھے اور آپ ﷺ کے نیچے ایک خیرہ چادر پھیلتی تھی۔ ام سلمہؓ کا کہنا ہے کہ میں اپنے کمرے میں تھی۔ اس وقت اللہ تعالیٰ

نے یہ آیت نازل کی: ”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا“ حضرت ام سلمہ رضی اللہ تعالیٰ عنہا کا کہنا ہے کہ آپ ﷺ نے چادر کا فاضل حصہ لے لیا اور ان کو اس ڈھانچ دیا۔ پھر آپ ﷺ نے اپنے دونوں ہاتھ باہر نکالے اور آسمان کی طرف موڑے اور فرمایا: یہ میرے اہل بیت ہیں اور میرے خواص ہیں۔ لہذا ان سے رجس اور ناپاکی دور کر اور انہیں پوری طرح پاک کر۔ ام سلمہ نے کہا کہ میں نے مکان کے اندر اپنا سر داخل کیا اور کہا: یا رسول اللہ ﷺ میں آپ ﷺ کے ساتھ ہوں۔ آپ ﷺ نے فرمایا انک الیٰ خیر انک الیٰ خیر: یعنی تم نیکی اور خیر کی طرف ہو۔

۶۹۸۔ ہمیں ابو القاسم عبد الرحمن بن محمد السراج نے، اسے محمد بن یعقوب نے، اسے الحسن بن علی بن عفان نے، اسے ابویحییٰ الحمائی نے صالح بن موسیٰ القرشی سے، اس نے خیف سے، اس نے سعید بن جبیر سے اور اس نے ابن عباس رضی اللہ تعالیٰ عنہ سے روایت کر کے خبر دی۔ اس نے کہا کہ یہ آیت ازواج مطہرات کے بارے میں نازل ہوئی ہیں: ”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا“

۶۹۹۔ ہمیں عقیل بن زکریا القاضی نے، اسے محمد بن جریر نے، اسے ابن حمید نے، اسے یحییٰ بن واضح نے اور اسے الاصبغ نے علقمہ سے اس نے عکرمہ سے اس قول خداوندی کے بارے میں روایت کر کے بتایا کہ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ، ان کے بارے میں نازل نہیں ہوئی جن کی طرف تمہارا خیال جاتا ہے بلکہ یہ صرف ازواج مطہرات کے بارے میں نازل ہوئی ہے۔ عکرمہ اس بات کا اعلان سر بازار کر رہے تھے۔

قول خداوندی:

إِنَّ الْمُسْلِمِينَ وَالْمُسْلِمَاتِ (الآیة ۳۵)

(جو لوگ خدا کے آگے سر اطاعت خم کرنے والے ہیں یعنی) مسلمان مرد اور مسلمان عورتیں۔

۷۰۰۔ مقاتل بن حیان کا قول ہے کہ مجھے پتہ چلا کہ جب اسماء بنت عمیس حبشہ سے واپس آئیں۔ ان کے ساتھ ان کے شوہر جعفر بن ابی طالب تھے۔ وہ ازواج مطہرات کے پاس گئیں اور کہا کہ کیا قرآن میں ہمارے بارے میں کچھ نازل ہوا ہے تو انہوں نے جواب دیا کہ نہیں۔ وہ رسول اللہ ﷺ کے پاس آئیں اور آپ ﷺ سے کہا کہ یا رسول اللہ ﷺ عورتیں تو سراسر نامرادی اور خسارے میں ہیں۔ آپ ﷺ نے پوچھا کہ یہ کیسے اور کس وجہ سے؟ انہوں نے کہا کہ (قرآن میں) مردوں کی طرح ان کا ذکر خیر نہیں ہوتا۔ اس پر یہ آیت نازل ہوئی:

إِنَّ الْمُسْلِمِينَ وَالْمُسْلِمَاتِ آخِرَ آيَتِ تَك -

۷۰۔ قنادہ کا قول ہے کہ جب اللہ تعالیٰ نے نبی اکرم ﷺ کی ازواج کا ذکر کیا تو کچھ مسلم خواتین ان کے پاس گئیں اور کہا کہ آپ کا ذکر تو کیا گیا لیکن ہمارا ذکر نہیں کیا گیا۔ اگر ہم میں بھی کوئی بھلائی ہوتی تو ہمارا ذکر بھی ہوتا۔ اس پر اللہ تعالیٰ نے یہ آیت نازل کی: ”إِنَّ الْمُسْلِمِينَ وَالْمُسْلِمَاتِ“۔

قول خداوندی:

تُرْجِي مَنْ تَشَاءُ مِنْهُنَّ (الایہ ۵۱)

(اور تم کو یہ بھی اختیار ہے کہ) جس بیوی کو چاہو علیحدہ رکھو۔

مفسرین کا قول ہے کہ جب بعض ازواج مطہرات نے غیرت کا مظاہرہ کیا اور نبی کریم ﷺ کو اذیت پہنچائی اور نفقہ زیادہ طلب کیا تو آپ ﷺ نے بیویوں سے مہینہ بھر تعلق منقطع کروایا یہاں تک کہ آیت تخیر نازل ہوئی اور اللہ تعالیٰ نے آپ ﷺ کو حکم دیا کہ ازواج مطہرات کو دنیا اور آخرت میں سے کسی ایک کو اختیار کرنے کے لئے کہہ دیں اور اسے رخصت کرو یا جائے جو دنیا کو پسند کرے اور ان میں سے اسے روکے رکھا جائے جو اللہ سبحانہ، اور اس کے رسول ﷺ کو پسند کرے۔ کیونکہ وہ امہات المؤمنین ہیں۔ ان کے ساتھ کبھی بھی کسی کا نکاح نہیں ہو سکتا۔ نیز یہ کہ آپ ﷺ جسے چاہیں اپنے پاس بلا لیں اور ان میں جسے چاہیں باری سے موخر کر دیں تو وہ اس پر راضی ہیں۔ آپ ﷺ ان کے لئے نفقہ متعین کریں یا نہ کریں یا نفقہ کی تقسیم۔ باری کی تقسیم اور معاشرت میں بعض ازواج کو بعض پر ترجیح دیں۔ ان سب باتوں کا اختیار صرف آپ ﷺ کی ذات کو ہے آپ ﷺ جسے چاہیں کریں۔ وہ ان سب باتوں پر راضی رہیں گی۔ رسول اللہ ﷺ اس کے باوجود کہ اللہ تعالیٰ نے آپ ﷺ کو یہ وسعت دے دی تھی، آپ ﷺ باری مقرر کرنے میں مساوات برتتے تھے۔

۷۱۔ ہمیں ابو عبد اللہ محمد بن ابراہیم المزکی نے، اسے عبد الملک بن الحسن بن یوسف السقطی نے، اسے احمد بن یحییٰ الحلوانی نے، اسے یحییٰ بن معین نے، اسے عباد بن عباد نے عامم الاحول سے، اس نے معاذہ سے اور اس نے عائشہ رضی اللہ تعالیٰ عنہا سے روایت کر کے خبر دی ہے۔ حضرت عائشہ رضی اللہ تعالیٰ عنہا نے کہا کہ ”تُرْجِي مَنْ تَشَاءُ مِنْهُنَّ وَتُؤْوِي إِلَيْكَ مَنْ تَشَاءُ“ کے نازل ہونے کے بعد بھی آپ ﷺ ہم سے اجازت لیتے تھے اگر ہم میں سے کسی کی باری ہوتی اور آپ ﷺ کسی اور کو قریب لانا چاہتے معاذہ کا کہنا ہے کہ میں نے پوچھا کہ آپ کیا کہتی تھیں یعنی آپ کی باری پر آپ کے اجازت لینے پر آپ کیا کہتی تھیں تو حضرت عائشہ رضی اللہ تعالیٰ عنہا نے جواب دیا کہ میں یہ کہتی تھی کہ اگر یہ اختیار مجھے ہے تو میں اپنے آپ پر کسی اور کو ترجیح نہیں دوں گی۔

اس حدیث کو امام بخاری نے حبان بن موسیٰ سے، اس نے ابن المبارک سے روایت کیا ہے اور امام مسلم نے اسے شریح بن یونس سے، اس نے عباد سے اور دونوں راویوں نے اسے عاصم سے روایت کیا ہے۔
 ۷۰۳۔ ایک جماعت کا قول ہے کہ جب تخیر کی آیت نازل ہوئی تو ازواج مطہرات کو خدشہ پیدا ہوا کہ نبی کریم انہیں کہیں طلاق نہ دیں۔ انہوں نے کہا کہ اے اللہ کے نبی! آپ ﷺ اپنی مرضی و منشا کے مطابق اپنے مال اور اپنی ذات میں سے جو چاہیں ہمارا حصہ مقرر کر دیں اور ہمیں ہمارے حال پر چھوڑ دیں۔ اس پر یہ آیت نازل ہوئی۔

۷۰۴۔ ہمیں عبدالرحمن بن عبدان نے، اسے محمد بن عبد اللہ بن محمد بن نعیم نے، اسے محاضر بن المودع نے ہشام بن عروہ سے، اس نے اپنے والد سے، اس نے حضرت عائشہ رضی اللہ تعالیٰ عنہا سے روایت کر کے خبر دی ہے کہ حضرت عائشہ رضی اللہ تعالیٰ عنہا دوسری ازواج مطہرات سے کہا کرتی تھیں کہ کیا عورت کو اس بات سے حیا نہیں آتی کہ وہ اپنے نفس کو ہبہ کر دے۔ اس پر یہ آیت نازل ہوئی: "تَشَاءُ مِنْهُنَّ وَتَوَدُّنَّ إِلَيْكَ مَنْ تَشَاءُ" اس پر حضرت عائشہ رضی اللہ تعالیٰ عنہا نے کہا کہ میں دیکھتی ہوں کہ آپ ﷺ کا رب آپ ﷺ کی خواہشات کو فوری طور پر کر دیتا ہے۔

اس حدیث کو امام بخاری نے زکریا بن یحییٰ کے حوالے سے روایت کیا اور امام مسلم نے اسے ابی کریب کے حوالے سے روایت کیا۔ دونوں راویوں نے ابواسامہ سے اور اس نے ہشام سے اسے روایت کیا ہے۔ قول خداوندی:

يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ (الآية ۵۳)
 مومنو پیغمبر کے گھروں میں نہ جایا کرو.....

۷۰۵۔ اکثر مفسرین کا قول ہے کہ جب رسول اللہ ﷺ نے زینب بنت جحش سے نکاح کیا تو کھجور ستو اور ایک بکری ذبح کر کے دیمہ کیا۔ اس کا قول ہے کہ میری ماں ام سلیم نے آپ ﷺ کے لئے پتھر کے ایک طباق میں حیس بھیجا۔ نبی کریم ﷺ نے مجھے حکم دیا کہ میں آپ ﷺ کے صحابہ رضی اللہ تعالیٰ عنہم کو کھانے پر بلاؤں چنانچہ میں نے انہیں بلایا۔ لوگ آتے گئے۔ کھاتے گئے اور نکل کر جاتے رہے۔ پھر دوسرے لوگ آتے گئے، اور کھا کر نکل جاتے رہے۔ پھر میں نے کہا کہ اے اللہ کے نبی، میں نے سب کو بلایا اور کسی ایک کو بھی نہیں بلائے بغیر نہ چھوڑا۔ تب آپ ﷺ نے فرمایا کہ کھانا اٹھا لو۔ چنانچہ کھانا اٹھایا گیا اور لوگ چلے گئے۔ تین آدمی گھر میں بیٹھے باتیں کرتے رہے۔ وہ دیر تک بیٹھے رہے اس سے رسول اللہ نے اذیت محسوس کی۔ آپ ﷺ حد درجہ باحیا تھے (یعنی آپ ﷺ نے انہیں جانے کے لئے نہیں کہا۔) اس پر یہ آیت نازل ہوئی۔ اور رسول اللہ ﷺ نے میرے اور اپنے درمیان پردہ کر لیا۔

۷۰۶۔ ہمیں محمد بن عبدالرحمن الثقفیہ نے، اسے ابو عمر محمد بن احمد الحیر ی نے، اسے عمران بن موسیٰ

بن مجاشع نے، اسے عبدالاعلیٰ بن حماد النرسی نے، اسے معتمر بن سلیمان نے، اسے اس کے ولد نے ابو مجلر سے اور اس نے انس بن مالک سے روایت کر کے خبر دی کہ جب نبی کریم ﷺ نے زینب بنت جحش سے شادی کی تو آپ ﷺ نے قوم کو دعوت پر بلایا۔ انہوں نے کھانا کھایا۔ پھر باتیں کرنے بیٹھ گئے۔ راوی نے کہا کہ آپ ﷺ نے اٹھنے کی تیاری کی لیکن لوگ نہ اٹھے۔ جب آپ ﷺ نے یہ دیکھا تو آپ ﷺ خود اٹھ کھڑے ہوئے اور مجلس میں جواٹھا۔ اٹھ گیا۔ لیکن تین آدمی بیٹھے رہے۔ نبی کریم ﷺ پھر مجلس میں تشریف لائے اور اندر داخل ہوئے، دیکھا کہ لوگ ابھی بیٹھے ہوئے ہیں۔ آپ ﷺ واپس ہوئے۔ یہ لوگ تب اٹھے اور چلے گئے۔ چنانچہ میں آیا اور نبی اکرم ﷺ کو خبر دی کہ وہ لوگ چلے گئے ہیں۔

راوی کا کہنا ہے کہ آپ ﷺ پھر تشریف لائے اور گھر میں داخل ہوئے۔ راوی کا کہنا ہے کہ میں اندر داخل ہونے کے لئے گیا تو آپ ﷺ نے اپنے اور میرے درمیان پردہ ڈال دیا، اس پر اللہ تعالیٰ نے یہ آیت نازل کی: ”يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ.....“ تَائِنَ ذَالِكُمْ كَانَ عِنْدَ اللَّهِ عَظِيمًا“

اس حدیث کو امام بخاریؒ نے محمد بن عبداللہ الرقاشی کے حوالے سے روایت کیا۔ اور امام مسلمؒ نے اسے یحییٰ بن حبیب الحارثی سے، اور دونوں راویوں نے اسے معتمر سے روایت کیا۔

۷۰۷۔ ہمیں اسماعیل بن ابراہیم الواعظ نے، اسے ابو عمرو بن نجید نے، اسے محمد بن الحسن بن الخلیل نے، اسے ہشام بن عمار نے، اسے الخلیل بن موسیٰ نے، اور اسے عبداللہ بن عون نے عمرو بن شعیب سے، اس نے انس بن مالک سے روایت کر کے خبر دی۔ اس نے کہا کہ میں رسول اللہ ﷺ کے ساتھ تھا جب آپ ﷺ اپنے حجروں میں سے ایک حجرے کے پاس سے گزرے تو آپ ﷺ نے اس حجرے میں کچھ لوگوں کو بیٹھے باتیں کرتے دیکھا۔ آپ ﷺ واپس لوٹے اور اپنے حجرے میں داخل ہوئے اور میری طرف سے پردہ گردایا۔ میں ابو طلحہ کے پاس آیا اور ان سے یہ سارا واقعہ بیان کیا۔ انہوں نے کہا کہ اگر تم جو کچھ کہتے ہو سچ ہے تو اس بارے میں ضرور قرآن نازل ہوگا۔ چنانچہ اللہ تعالیٰ نے یہ آیت نازل کی: ”يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ.....“

۷۰۸۔ ہمیں احمد بن الحسن الحکمری نے، اسے حاجب بن احمد نے، اسے عبدالرحیم بن نسیب نے، اسے یزید بن ہارون نے، اور اسے حمید نے انس سے روایت کر کے خبر دی کہ حضرت عمر رضی اللہ عنہ نے کہا کہ میں نے رسول اللہ ﷺ سے کہا کہ یا رسول اللہ! آپ کے پاس نیک و بد ہر طرح کے لوگ آتے رہتے ہیں۔ مناسب ہوگا اگر آپ امہات المؤمنین کو پردے کا حکم دیں۔ اس پر اللہ تعالیٰ نے پردے کے احکام نازل کئے۔

اس حدیث کو امام بخاریؒ نے مسدد سے اس نے یحییٰ بن ابی زائدہ سے اور اس نے حمید سے روایت کیا۔

۷۰۹۔ ہمیں ابو حکیم الجرجانی نے لفظاً اجازت دے کر خبر دی، اسے ابو الفرج القاضی نے، اسے محمد بن جریر نے، اسے یعقوب بن ابراہیم نے، اسے ہشیم نے لیٹ سے اور اس نے مجاہد سے روایت کر کے خبر دی کہ رسول اللہ ﷺ کھانا کھا رہے تھے اور بعض صحابہ رضی اللہ تعالیٰ عنہم بھی آپ ﷺ کے ساتھ کھانا کھا رہے تھے کہ ان میں سے کسی کا ہاتھ حضرت عائشہ رضی اللہ تعالیٰ عنہا کے ہاتھ پر پڑ گیا۔ حضرت عائشہ رضی اللہ تعالیٰ عنہا ان کے ساتھ تھیں۔ نبی کریم ﷺ کو یہ بات ناپسند ہوئی۔ اس پر پردے کی آیت نازل ہوئی۔ قول خداوندی:

وَلَا أَنْ تَنْكِحُوا أَزْوَاجَهُ مِنْ بَعْدِهِ أَبَدًا. (الایۃ ۵۳)
اور نہ یہ کہ ان کی بیویوں سے کبھی ان کے بعد نکاح کرو۔

۷۱۰۔ عطاء کی روایت میں ابن عباس کا قول ہے کہ قریش کے سرداروں میں سے کسی نے کہا کہ اگر رسول اللہ ﷺ وفات پائیں تو میں عائشہ رضی اللہ تعالیٰ عنہا سے شادی کر لیتا۔ اس پر اللہ تعالیٰ نے یہ آیت نازل کی۔
قول خداوندی:

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ (الایۃ ۵۶)
خدا اور اس کے فرشتے پیغمبر پر درود بھیجتے ہیں۔

۷۱۱۔ ہمیں ابوسعید نے ابن ابی عمرو النیسابوری سے، اسے الحسن بن احمد المخلدی نے، اسے المؤمل بن الحسن بن عیسیٰ نے، اسے محمد بن یحییٰ نے، اسے ابو حذیفہ نے اور اسے سفیان نے الزبیر بن عدی سے اس نے عبد الرحمن بن ابی لیلیٰ سے، اس نے کعب بن عجرہ سے روایت کر کے خبر دی۔ اس نے کہا کہ نبی کریم ﷺ سے پوچھا گیا کہ ہمیں السلام علیک کہنے کا تو پتہ ہے لیکن الصلوٰۃ علیک کیسے ہے۔ اس پر یہ آیت نازل ہوئی:

”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا“

۷۱۲۔ ہمیں عبد الرحمن بن حمدان العدل نے، اسے ابو العباس احمد بن عیسیٰ الوشاء نے، اسے محمد بن یحییٰ الصولی نے، اسے الریاشی نے الاصحعی سے روایت کیا اصمعی نے کہا کہ میں نے المہدی کو بصرہ کے منبر پر کہتے سنا کہ اللہ تعالیٰ نے ایسا حکم دیا ہے جس کی ابتداء اس نے اپنی ذات سے کی ہے اور دوسرے درجے پر فرشتوں سے کی ہے۔ چنانچہ اس نے کہا ہے کہ ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا“ اللہ تعالیٰ نے حکم دے کر نبی کریم ﷺ کو تمام رسولوں پر فضیلت دی ہے اور تمہیں تمام لوگوں میں خصوصی درجہ دیا۔ لہذا اللہ کی نعمت کا بدلہ شکر گزاری کر کے دو۔

۷۱۳۔ میں نے استاد ابو عثمان الحافظ کو کہتے سنا کہ انہوں نے امام ہل بن محمد بن سلیمان کو کہتے سنا

کہ یہ شرف جو اللہ تعالیٰ نے ہمارے نبی محمد ﷺ کو یہ کہہ کر دیا: ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ“ حضرت آدم علیہ السلام کے اس شرف سے زیادہ بلیغ اور کامل ہے جو اللہ تعالیٰ فرشتوں کو انہیں سجدہ کرنے کا حکم دے کر دیا تھا۔

کیونکہ اس شرف میں یعنی سجدے کرنے کے حکم میں فرشتوں کے ساتھ اللہ کی شرکت جائز نہیں۔ جب کہ ہمارے نبی ﷺ پر صلاۃ بھیجنے کے شرف میں اللہ تعالیٰ نے خود اپنے شریک ہونے کی خبر دی ہے۔ پھر فرشتوں کے صلاۃ بھیجنے کی اطلاع دی ہے۔ لہذا وہ شرف جو خود ذات باری سے صادر ہوا ہو فرشتوں سے صادر ہونے والے شرف سے کہیں زیادہ بلیغ اور کامل ہے جس میں فرشتوں کے ساتھ اللہ کی ذات شامل نہ ہو۔ یہی وہ بات ہے جو پہلے نے المہدی کے قول سے اخذ کر کے کہی ہے۔ ممکن ہے پہلے نے اسے دیکھا ہو اور اس کی طرف نظر کی ہو تو اس سے یہ مفہوم اخذ کر کے اس کی شرح کی ہو۔ اور نبی کریم ﷺ کے شرف کا حضرت آدم علیہ السلام کے شرف سے تقابل کیا ہو۔ جو زیادہ بلیغ اور کامل ہے۔

۱۴۔ اس میں بیان کیا گیا ہے کہ ہمیں ابو بکر محمد بن ابراہیم الفارسی نے، اسے محمد بن عیسیٰ بن عمرو نے، اسے ابراہیم بن سفیان نے، اسے مسلم نے، اسے قتیبہ اور علی بن حجر نے، ان دونوں کو اسماعیل بن جعفر نے العلماء سے، اس نے اپنے والد سے اس نے ابو ہریرہ رضی اللہ تعالیٰ عنہ سے روایت کر کے کہا ہے کہ رسول اللہ ﷺ نے فرمایا: جو شخص مجھ پر ایک دفعہ درود پڑھے اللہ تعالیٰ اس پر دس مرتبہ پڑھتا ہے۔

قول خداوندی:

هُوَ الَّذِي يُصَلِّيْ عَلَيْكُمْ وَمَلَائِكَتُهُ..... (الایۃ ۴۳)

وہی تو ہے جو تم پر رحمت بھیجتا ہے اور اس کے فرشتے بھی.....

۱۵۔ مجاہد کا قول ہے کہ جب آیت: ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ“ نازل ہوئی تو حضرت ابو بکر رضی اللہ تعالیٰ عنہ نے کہا کہ اللہ تعالیٰ نے آپ ﷺ کو کوئی ایسا شرف خبر نہیں بخشا جس میں اس نے ہمیں شریک نہ کیا ہو اس پر یہ آیت نازل ہوئی: هُوَ الَّذِي يُصَلِّيْ عَلَيْكُمْ وَمَلَائِكَتُهُ

قول خداوندی:

وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ..... (الایۃ ۵۸)

اور جو لوگ مؤمن مردوں اور مؤمن عورتوں کو ایذا دیں۔

۱۶۔ ابن عباسؓ کے حوالے سے عطاء کا قول ہے کہ حضرت عمر رضی اللہ تعالیٰ عنہ نے ایک انصار لونڈی کو بناؤ سنگار کئے دیکھا تو اسے مارا اور اس کے بناؤ سنگار کو ناپسند کیا۔ وہ اپنے گھر والوں کے پاس حضرت عمر کی شکایت کرنے گئی۔ اس کے گھر والے نکل آئے اور انہوں نے حضرت عمر کو اذیت دی۔ اس پر

یہ آیت نازل ہوئی۔

۷۱۔ مقاتل کا قول ہے کہ یہ آیت علی بن ابی طالب کے بارے میں نازل ہوئی۔ اس کا شان نزول یہ ہے کہ منافقوں میں سے کچھ لوگ انہیں اذیت دیتے تھے اور ناشائستہ باتیں سناتے تھے۔

۷۱۸۔ الضحاک، السدی اور الکشی کا قول ہے کہ یہ آیت ان زنا کاروں کے بارے میں نازل ہوئی ہے جو مدینہ کی گلیوں میں عورتوں کو تلاش کرتے پھرتے رہتے تھے۔ اگر یہ عورتیں رات کو قضائے حاجت کے لئے باہر نکلتیں اور یہ زنا کار لوگ انہیں دیکھتے تو ان کے قریب ہو کر ان سے اشارے کنائے کرتے۔ اگر وہ خاموش رہتیں تو یہ ان کا پیچھا کرتے اور اگر وہ انہیں ڈانٹ دیتیں تو یہ ان کو ستانے سے باز رہتے یہ لوگ صرف لونڈیوں کی تلاش کرتے رہتے، لیکن ان دنوں آزاد عورت اور لونڈی میں کوئی تمیز نہ ہوتی تھی۔ عورتیں صرف قمیض اور اوڑھنی اوڑھے نکلتی تھیں۔ ان عورتوں نے اپنے خاوندوں سے اس کی شکایت کی۔ انہوں نے اس کا ذکر رسول اللہ ﷺ سے کیا۔ اس پر اللہ تعالیٰ نے یہ آیت نازل کی۔ اس بات کی صحت پر یہ قول خداوندی دلیل ہے: ”يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِئِهِنَّ.....“

۷۱۹۔ ہمیں سعید بن محمد المؤمن نے، اسے ابوعلی الفقیہ نے، اسے احمد بن الحسین بن الجبید نے، اسے زیاد بن ایوب نے، اسے ہشیم نے حسین سے، اس نے ابو مالک سے روایت کر کے خبر دی۔ اس نے کہا کہ مؤمن خواتین قضائے حاجت کے لئے رات کو باہر نکلتی تھیں۔ منافق لوگ ان کے راستے میں آڑے آتے اور انہیں ستاتے تھے۔ اس پر یہ آیت نازل ہوئی۔

۷۱۹م۔ السدی کا قول ہے کہ مدینے میں لوگوں کے گھر تنگ تنگ تھے۔ عورتیں قضائے حاجت کے لئے رات کو باہر نکلتی تھیں۔ مدینے کے اوباش لوگ باہر نکلتے۔ اگر وہ کسی عورت پر پردہ یعنی چادر دیکھتے تو کہتے کہ یہ آزاد عورت ہے، اسے چھوڑ دیتے اس کے ساتھ تعرض نہ کرتے اور اگر عورت کو بغیر پردے کے دیکھتے تو کہتے کہ یہ لونڈی ہے تو اسے درغلا تے۔ اس پر اللہ تعالیٰ نے یہ آیت نازل کی۔

سورة یس

بسم اللہ الرحمن الرحیم

قول خداوندی:

إِنَّا نَحْنُ نُحْيِي الْمَوْتَىٰ وَنَكْتُبُ مَا قَدَّمُوا. (الآية ۱۲)
بے شک ہم مردوں کو زندہ کریں گے اور جو کچھ وہ آگے بھیج چکے۔

ابوسعید الخدري کا قول ہے کہ بنو سلمہ کا قبیلہ مدینے کے ایک کنارے پر آباد تھا۔ انہوں نے چاہا کہ وہاں سے منتقل ہو کر مسجد نبوی کے قریب جا بسیں۔ اس پر یہ آیت نازل ہوئی: ”إِنَّا نَحْنُ نُحْيِي الْمَوْتَىٰ وَنَكْتُبُ مَا قَدَّمُوا وَآثَارَهُمْ“ اس پر نبی اکرم ﷺ نے ان سے کہا کہ تمہارے آثار لکھے جاتے ہیں۔ پھر تم کیوں منتقل ہو رہے ہو۔

۷۲۰۔ ہمیں الشریف اسماعیل بن الحسن بن محمد بن الحسن البصری نے، اسے اس کے دادا نے، اسے عبد اللہ بن محمد بن الشریقی نے، اسے عبد الرحمن بن بشر نے، اسے عبدالرزاق نے، اسے الثوری نے سعید بن طریف سے، اس نے ابونضرہ سے، اس نے ابوسعید سے روایت کر کے خبر دی۔ اس نے کہا کہ بنو سلمہ نے رسول اللہ ﷺ سے مسجد نبوی سے اپنے گھروں کے دور ہونے کی شکایت کی۔ اس پر اللہ تعالیٰ نے یہ آیت نازل کی:

”وَنَكْتُبُ مَا قَدَّمُوا وَآثَارَهُمْ“ اس پر رسول اللہ ﷺ نے ان سے کہا کہ اپنے گھروں میں رہو۔ تمہارے آثار تو ہر حال میں لکھے جاتے ہیں۔ یعنی مسجد تک آنے میں قدموں کا ثواب تمہارے نام لکھا جاتا ہے۔

قول خداوندی:

قَالَ مَنْ يُحْيِي الْعِظَامَ وَهِيَ رَمِيمٌ. (الآية ۷۸)
کہنے لگا کہ (جب) ہڈیاں بوسیدہ ہو جائیں گی تو ان کو کون زندہ کرے گا؟

مفسرین کا قول ہے کہ ابی بن خلف رسول اللہ ﷺ کے پاس ایک بوسیدہ ہڈی لے کر آیا اور کہا: اے محمد، کیا تمہاری رائے یہ ہے کہ اللہ اس ہڈی کے بوسیدہ ہونے کے بعد زندہ کرے گا۔ آپ ﷺ نے فرمایا کہ ہاں، بلکہ تم کو بھی زندہ کرے گا اور تجھے آگ میں ڈال دے گا۔ اس پر اللہ تعالیٰ نے یہ آیت نازل

کی: ”وَضَرَبَ لَنَا مَثَلًا وَنَسِيَ خَلْقَهُ، قَالَ مَنْ يُحْيِي الْعِظَامَ وَهِيَ رَمِيمٌ“

۷۲۔ ہمیں سعید بن محمد بن جعفر نے، اسے ابوعلی بن ابوبکر الفقیہ نے، اسے احمد بن الحسین بن الجنید نے، اسے زیاد بن ایوب نے اسے ہشیم نے، اسے حصین نے ابوما لک سے روایت کر کے خبر دی کہ ابی بن خلف انجی رسول اللہ ﷺ کے پاس ایک خشک بوسیدہ ہڈی لے کر آیا اور آپ ﷺ کے سامنے اسے مسل کر ریزہ ریزہ کر دیا اور کہا کہ اے محمد۔ کیا اللہ تعالیٰ اس ہڈی کے بوسیدہ ہونے کے بعد بھی اسے زندہ کرے گا۔ آپ ﷺ نے فرمایا کہ ہاں۔ اللہ تعالیٰ اسے دوبارہ زندہ کرے گا۔ وہ تمہیں موت دے گا۔ پھر زندہ کرے گا اور پھر دوزخ کی آگ میں ڈال دے گا۔ اس پر یہ آیت نازل ہوئی۔

سورة ص

بسم اللہ الرحمن الرحیم

قول خداوندی:

أَجْعَلِ الْإِلَهَةَ إِلَٰهًا وَاحِدًا. (الآية ۵)

کیا اس نے اتنے معبودوں کی جگہ ایک ہی معبود بنادیا؟

۲۲۔ ہمیں ابوالقاسم بن ابی نصر الخزاعی نے، اسے محمد بن عبد اللہ بن حمدویہ نے، اسے ابو بکر بن ابی دارم الحافظ نے، اسے محمد بن عثمان بن ابی شیبہ نے، اسے اس کے والد نے، اسے محمد بن عبد اللہ الاسدی نے اور اسے سفیان نے الاعمش سے، اس نے یحییٰ بن عمارہ سے۔ اس نے سعید بن جبیر سے اور اس نے ابن عباس سے روایت کر کے خبر دی۔ اس نے کہا کہ ابوطالب بیمار ہو گئے تو قریش ان کے پاس آئے۔ اور نبی کریم ﷺ بھی آئے ابوطالب کے سر کے قریب ایک شخص بیٹھا۔ ابو جہل اسے منع کرنے کے لئے اٹھ کھڑا ہوا تو لوگوں نے ابوطالب سے شکایت کی۔ تو ابوطالب نے نبی کریم ﷺ سے کہا کہ بھیجے تم اپنی قوم سے کیا چاہتے ہو۔

آپ ﷺ نے فرمایا: اے چچا، میں ان سے صرف ایک کلمہ کہلانا چاہتا ہوں جس کے ذریعے سارا عرب ان کے ماتحت ہوگا اور اس کلمہ کی وجہ سے عجم انہیں جزیہ ادا کرے گا ابوطالب نے پوچھا کہ وہ کلمہ کیا ہے۔ آپ ﷺ نے فرمایا کہ ایک کلمہ۔ ابوطالب نے پوچھا کہ وہ کون سا کلمہ ہے؟ آپ ﷺ نے فرمایا: لا الہ الا اللہ۔ تو لوگوں نے کہا کہ اس نے تمام معبودوں کو ایک اللہ بنادیا۔ اس پر یہ آیت نازل ہوئی: ”ص وَالْقُرْآنِ ذِي الذِّكْرِ. بَلِ الَّذِينَ كَفَرُوا فِي عِزَّةٍ وَشِقَاقٍ تَا “إِنْ هَذَا إِلَّا أَخْتِلَاقٌ“۔

مفسرین کا قول ہے کہ جب عمر بن الخطاب نے اسلام قبول کیا تو یہ بات قریش پر سخت شاق گزری اور مومن اس سے خوش ہوئے۔ الولید بن مغیرہ نے قریش کے سرداروں سے کہا۔ یہ سردار قریش کے بڑے معزز اور اشراف تھے۔ ابوطالب کے پاس چلو چنانچہ وہ ابوطالب کے پاس آئے اور انہوں نے اسے کہا کہ تم ہمارے شیخ ہو اور بڑے ہو۔ تم جانتے ہو کہ ان بے وقوفوں نے کیا کیا ہے۔ ہم اس لئے تمہارے پاس آئے ہیں کہ تم ہمارے اور اپنے بھیجے کے درمیان فیصلہ کرو۔ ابوطالب نے نبی کریم ﷺ کو بلا بھیجا۔ اور اس

سے کہا: بھتیجے، یہ تیری قوم کے لوگ ہیں۔ وہ تم سے مساوی سلوک چاہتے ہیں تو تم اپنی ساری توجہ اپنی قوم کے خلاف نہ کرو وہ صرف ایک مطالبہ کرتے ہیں۔

آپ ﷺ نے فرمایا ان کا مطالبہ کیا ہے؟ تو انہوں نے کہا کہ آپ ﷺ ہمیں اور ہمارے معبودوں کا ذکر چھوڑ دیں۔ ہم بھی آپ ﷺ کو اور آپ کے اللہ کو چھوڑ دیں گے۔ آپ ﷺ نے فرمایا کیا تم مجھے ایک کلمہ دے دو گے جس سے تم عرب کے مالک بن جاؤ اور عجم تمہارا باجگزار بن جائے۔ ابو جہل بولا: اللہ تیرے والد کا بھلا کرے۔ ایک کلمہ تو کیا ہم ایسے دس کلمے دے دیں گے۔ نبی کریم ﷺ نے فرمایا: کہو لا الہ الا اللہ۔ اس پر وہ بدک گئے اور اٹھ کھڑے ہوئے۔ انہوں نے کہا کہ اس نے سب معبودوں کا ایک الہ بنا ڈالا۔ یہ ساری مخلوق کس طرح صرف ایک خدا کے کنٹرول میں سما سکتی ہے۔ اس پر ان کے بارے میں اللہ تعالیٰ نے یہ آیت ”كَذَّبَتْ قَبْلَهُمْ قَوْمُ نُوحٍ“ تک کی آیت نازل کی۔

سورة الزمر

بسم الله الرحمن الرحيم

قول خداوندی:

أَمَّنْ هُوَ قَانِثُ الْنَّاءِ اللَّيْلِ سَاجِدًا وَقَائِمًا..... (الاية ۹)

(بھلا مشرک اچھا ہے) یا وہ جو رات کے وقتوں میں زمین پر پیشانی رکھ کر اور کھڑے ہو کر عبادت کرتا ہے۔

۷۲۳۔ عطاء کی روایت میں ابن عباسؓ کا قول ہے کہ یہ آیت حضرت ابو بکر صدیقؓ کے بارے میں نازل ہوئی ہے حضرت عمر رضی اللہ تعالیٰ عنہ کا قول ہے کہ یہ آیت حضرت عثمان بن عفان کے بارے میں نازل ہوئی ہے اور بقول مقاتل یہ آیت حضرت عمار بن یاسر کے بارے میں نازل ہوئی ہے۔

قول خداوندی:

وَالَّذِينَ اجْتَنَبُوا الطَّاغُوتَ أَنْ يَعْبُدُوهَا. (الاية ۱۷)

جنہوں نے اس سے اجتناب کیا کہ بتوں کو پوجیں۔

۷۳۴۔ ابن زید کا قول ہے کہ یہ آیت ان تین آدمیوں کے بارے میں نازل ہوئی ہے جو دور جاہلیت میں لا الہ الا اللہ کہا کرتے تھے وہ تین افراد یہ تھے: زید بن عمرو۔ ابوذر غفاری اور سلمان فارسی۔

قول خداوندی:

فَبَشِّرْ عِبَادَ الَّذِينَ يَسْتَمِعُونَ الْقَوْلَ (الاية ۱۷. ۱۸)

تو میرے بندوں کو بشارت سنا دو جو بات کو سنتے ہیں۔

۷۲۴م۔ ابن عباس کے حوالے سے عطاء کا قول ہے کہ حضرت ابو بکر صدیقؓ نبی کریمؐ پر ایمان لائے اور آپ ﷺ کی نبوت کی تصدیق کی تو عثمان، عبد الرحمن بن عوف، طلحہ، زبیر، سعید بن زید اور سعد بن ابی وقاص ان کے پاس آئے اور ان سے اس بات کے بارے میں پوچھا تو انہوں نے انہیں اپنے ایمان لانے کی اطلاع دے دی۔ چنانچہ یہ حضرات بھی ایمان لائے۔ انہی حضرات کے بارے میں یہ آیت نازل

ہوئی: ”فَبَشِّرْ عِبَادَ الَّذِينَ يَسْتَمِعُونَ الْقَوْلَ“ اور راوی کا کہنا ہے کہ اس سے مراد حضرت ابو بکر ہیں جن کے بارے میں: ”فَيَتَّبِعُونَ أَحْسَنَهُ“ کہا گیا ہے۔

قول خداوندی:

أَفَمَنْ شَرَحَ اللَّهُ صَدْرَهُ، لِلْإِسْلَامِ فَهُوَ عَلَى نُورٍ مِّنْ رَبِّهِ (الآية ۲۲)
بھلا جس شخص کا سینہ خدا نے اسلام کے لئے کھول دیا ہو اور وہ اپنے پروردگار کی طرف سے روشنی پر ہو (تو کیا وہ سخت دل کا فرکی طرح ہو سکتا ہے)۔

۷۲۵۔ یہ آیت حضرت حمزہ رضی اللہ تعالیٰ عنہ اور حضرت علی رضی اللہ تعالیٰ عنہ کے بارے میں نازل ہوئی ہے نیز ابولہب اور اس کے بیٹے کے بارے میں نازل ہوئی ہے۔ حضرت علی رضی اللہ تعالیٰ عنہ اور حضرت حمزہ رضی اللہ تعالیٰ عنہ تو ان لوگوں میں سے ہیں جن کا سینہ اللہ تعالیٰ نے اسلام کے لئے کھول دیا۔ ابولہب اور اس کی اولاد وہ لوگ ہیں جن کے دل ذکر اللہ سے پھر کر سخت ہو گئے ہیں اور یہی قول خداوندی ہے: ”فَوَيْلٌ لِلْقَاسِيَةِ قُلُوبُهُمْ مِّنْ ذِكْرِ اللَّهِ.....“

قول خداوندی:

www.KitaboSunnat.com

اللَّهُ نَزَّلَ أَحْسَنَ الْحَدِيثِ. (الآية ۲۳)
خدا نے نہایت اچھی باتیں نازل فرماتی ہیں۔

۷۲۶۔ ہمیں عبدالقاہر بن طاہر البغدادی نے، اسے ابو عمرو بن مطر نے اسے جعفر بن محمد الفریابی نے، اسے اسحاق بن راہویہ نے اسے عمرو بن محمد القرشی نے، اسے خلاد الصفار نے عمرو بن قیس الملائی سے، اس نے عمرو بن مرہ سے، اس نے مصعب بن سعید سے اور اس نے سعد سے روایت کر کے خبر دی ہے کہ لوگوں نے رسول اللہ ﷺ سے کہا کہ کہیں آپ ﷺ ہمیں کوئی بات سنائیں۔ تو اس پر اللہ تعالیٰ نے یہ آیت نازل کی ”اللَّهُ نَزَّلَ أَحْسَنَ الْحَدِيثِ كِتَابًا.....“

قول خداوندی:

قُلْ يَا عِبَادِيَ الَّذِينَ أَسْرَفُوا عَلَىٰ أَنْفُسِهِمْ..... (الآية ۵۳)
(اے پیغمبر میری طرف سے لوگوں) کو کہہ دو کہ اے میرے بندو! جنہوں نے اپنی جانوں پر زیارت کی ہے.....

۷۲۷۔ ابن عباسؓ کا قول ہے کہ یہ آیت اہل مکہ کے بارے میں نازل ہوئی ہے جنہوں نے کہا کہ محمد ﷺ کا خیال ہے کہ بتوں کے پجاری اور بے گناہ آدمیوں کا قتل (کرنے والوں) کی مغفرت نہ ہوگی تو

پھر ہم کس طرح ہجرت کریں اور اسلام قبول کریں۔ ہم نے تو اللہ کے سوا دوسرے معبودوں کی پرستش کی ہے۔ اور ہم نے ایسے انسانوں کو قتل کیا ہے جن کا قتل کرنا اللہ نے حرام قرار دیا ہے۔ اس پر اللہ تعالیٰ نے یہ آیت نازل کی۔

۲۸۔ ابن عمر رضی اللہ تعالیٰ عنہ کا قول ہے کہ یہ آیت عیاش بن ابی ربیعہ کے بارے میں نازل ہوئی ہے، نیز الولید بن الولید اور کچھ مسلمانوں کے بارے میں نازل ہوئی ہے، یہ لوگ مسلمان ہو گئے تھے لیکن پھر آزمائش میں پڑ گئے اور ستائے گئے بالآخر فتنے کا شکار ہو گئے۔ ہمارا کہنا تھا کہ اللہ تعالیٰ ان کا پھرنا اور مڑنا قبول نہیں کرے گا، ہمارے خیال میں ان لوگوں نے پھر ستائے جانے کی وجہ سے دین ترک کر دیا۔ اس پر یہ آیات نازل ہوئیں۔ حضرت عمر رضی اللہ تعالیٰ عنہ کا تب تھے، انہوں نے عیاش بن ابی ربیعہ، الولید بن الولید اور ان دوسرے لوگوں کو لکھا۔ چنانچہ انہوں نے دوبارہ اسلام قبول کیا اور ہجرت کی۔

۲۹۔ ہمیں عبدالرحمن بن محمد السراج نے، اسے محمد بن الحسن الکازری نے، اسے علی بن عبدالعزیز نے، اسے القاسم بن سلام نے، اور اسے حجاج نے ابن جریج سے اسے یعلیٰ بن مسلم نے بتایا کہ انہوں نے سعید بن جبیر کو ابن عباس کے حوالے سے حدیث بیان کرتے سنا کہ اہل شرک کے کچھ لوگوں نے قتل کئے تھے اور بہت زیادہ قتل کئے گئے۔ انہوں نے زنا بھی کثرت سے کیا تھا۔ پھر وہ لوگ محمد ﷺ کے پاس آئے اور آپ ﷺ سے کہا کہ جو کچھ آپ ﷺ کہتے اور جس بات کی دعوت دیتے ہیں۔ بہت اچھا ہے۔ اگر آپ ﷺ ہمیں بتا دیں کہ اگر ہم اس دعوت پر عمل کریں تو ہمارے سابقہ گناہوں کا کفارہ کیا ہوگا۔ اس پر یہ آیت نازل ہوئی: ”قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ.....“

اسی حدیث کو امام بخاری نے ابراہیم بن موسیٰ سے اس نے ہشام بن یوسف سے اور اس نے ابن جریج سے روایت کیا ہے۔

۳۰۔ ہمیں ابواسحاق المقری نے، اسے ابو عبد اللہ الحسین بن محمد الدینوری نے، اسے ابو بکر بن خرجہ نے، اسے محمد بن عبد اللہ بن سلیمان نے، اسے محمد بن العلاء نے، اسے یونس بن بکر نے اسے محمد بن اسحاق نے، اسے نافع نے ابن عمر سے، اس نے عمر سے روایت کر کے خبر دی کہ اس نے کہا کہ جب ہم ہجرت کرنے کے لئے اکٹھے ہوئے، میں نے (عیاش نے) اور ہشام بن العاص بن الواہل نے، باہم وعدہ کیا۔ ہم نے کہا کہ ہمارے درمیان بنی غفار کا میقات المناصف ملنے کی جگہ ہوگی جو کوئی وہاں پہنچنے سے رک گیا تو وہ رک گیا، اس کا ساتھی آگے نکل پڑے چنانچہ میں اور عیاش اگلی صبح اس مقام پر پہنچ گئے اور ہشام ہم سے پیچھے رک گیا۔ اسے کوئی آزمائش پیش آئی اور وہ فتنے میں مبتلا ہوا۔ ہم مدینہ پہنچے۔ ہم کہا کرتے تھے کہ ان لوگوں سے تو اللہ توبہ قبول نہیں کرے گا۔ یہ ایسے لوگ ہیں جنہوں نے اللہ اور اس کے رسول ﷺ کو پہچان بھی لیا اور پھر صرف کسی دنیاوی آزمائش کے باعث اس سے پھر گئے۔ اس پر اللہ تعالیٰ نے یہ آیت نازل کی: ”قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ“ ”تَا“ ”لَيْسَ فِي“

جَهَنَّمَ مَثْوًى لِّلْمُتَكَبِّرِينَ“

حضرت عمر رضی اللہ تعالیٰ عنہ نے کہا کہ میں نے یہ اپنے ہاتھ سے لکھا اور ہشام کو بھیجا۔ ہشام نے کہا کہ جب یہ تحریر مجھے ملی تو میں یہ تحریر لے کر ذی طور آیا۔ میں نے دعا کی: اے اللہ مجھے یہ سمجھا دے تو مجھے پتہ چلا کہ یہ آیت ہمارے بارے میں نازل ہوئی ہے۔ پھر میں لوٹا۔ اپنے اونٹ پر سوار ہوا اور رسول اللہ ﷺ سے جا ملا۔

۳۰م۔ روایت ہے کہ یہ آیت وحشی، قاتل حمزہ رحمۃ اللہ علیہ ورضوانہ کے بارے میں نازل ہوئی ہے۔ جس کا ذکر ہم سورۃ الفرقان کے آخر میں کر آئے ہیں۔

قول خداوندی:

وَمَا قَدَرُوا اللَّهَ حَقَّ قَدْرِهِ (الْآیۃ ۶۷)

اور انہوں نے خدا کی قدر شناسی جیسی کرنی چاہئے تھی نہیں کی.....

۳۱۔ ہمیں ابوبکر الخاری نے، اسے ابوالشیخ الحافظ نے، اسے ابن ابی عاصم نے، اسے ابن نمیر نے، اسے ابو معاویہ نے الاعمش سے، اس نے علقمہ سے، اس نے عبد اللہ سے روایت کر کے خبر دی۔ اس نے کہا کہ نبی اکرم ﷺ کے پاس اہل کتاب کا ایک شخص آیا۔ اس نے کہا: اے ابوالقاسم، آپ ﷺ تک یہ بات پہنچی ہے کہ اللہ تعالیٰ ساری مخلوق کو ایک انگلی پر اٹھائے ہوئے ہے، زمین کو ایک انگلی پر اٹھائے ہوئے ہے، درختوں کو ایک انگلی پر اٹھائے ہوئے ہے اور پاتال کو ایک انگلی پر اٹھائے ہوئے ہے۔ (اس صورت حال کے باوجود) وہ کہتا ہے کہ میں بادشاہ ہوں؟ اس پر رسول اللہ ﷺ ہنس پڑے یہاں تک آپ ﷺ کی کچلیاں نمایاں ہو گئیں۔ اس پر اللہ تعالیٰ نے یہ آیت نازل کی: ”وَمَا قَدَرُوا اللَّهَ حَقَّ قَدْرِهِ.....“ اس کا معنی یہ ہے کہ اللہ تعالیٰ زمین کو اور اس پر بسنے والی مخلوق اور درختوں کو اپنے قبضے میں رکھنے کی ایسی ہی قدرت رکھتا ہے۔ جس طرح ہم سے کوئی شخص کوئی چیز اپنی انگلی سے اٹھائے۔ اللہ تعالیٰ نے ہمیں سمجھانے کے لئے اسی اسلوب سے ہمیں مخاطب کر کے بات کی جس طرح ہم آپس میں بات کرتے ہیں۔ کیا تم نہیں دیکھتے کہ اللہ تعالیٰ: ”وَالْأَرْضُ جَمِيعًا قَبْضَتُهُ يَوْمَ الْقِيَامَةِ“، یعنی قیامت کے دن ساری دنیا اس کے قبضہ قدرت میں ہوگی۔

سورة حم السجدة

بسم اللہ الرحمن الرحیم

قول خداوندی:

وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ (الآية ۲۲)
اور تم اس (بات کے خوف) سے تو پردہ نہیں کرتے تھے کہ تمہارے کان تمہارے
خلاف شہادت دیں گے۔

۳۲۔ ہمیں استاد ابو منصور البغدادی نے، اسے اسماعیل بن نجید نے، اسے محمد بن ابراہیم بن سعید نے، اسے امیہ بن بسطام نے، اسے یزید بن زریج نے، اسے روح نے القاسم سے، اس نے منصور سے، اس نے مجاہد سے، اس نے ابو معمر سے، اور اس نے ابن مسعود سے اس آیت کے بارے میں روایت کر کے خبر دی ہے: ”وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ.....“ اس کا شان نزول یہ ہے کہ قبیلہ ثقیف کے دو آدمی تھے اور ان کا سر ثقیف کا تھا۔ یہ ایک گھر میں تھے، ان میں سے کسی ایک نے کہا کہ کیا تمہاری رائے یا خیال ہے کہ اللہ ہماری سرگوشی یا باتیں سنتا ہے۔ کسی دوسرے نے کہا اس نے کچھ سنا ہے اور کچھ نہیں سنا۔ انہوں نے کہا کہ اگر اس نے کچھ سنا ہے تو اس کا مطلب ہے کہ اس نے سب سنا ہے۔ اس پر یہ آیت نازل ہوئی: ”وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ.....“ اس حدیث کو امام بخاری نے الحمیدی سے روایت کیا ہے اور امام مسلم نے اسے ابن ابی عمرو سے روایت کیا ہے۔

دونوں راویوں نے اسے سفیان سے اور اس نے منصور سے روایت کیا ہے۔

۳۳۔ ہمیں محمد بن عبد الرحمن الثقفی نے، اسے محمد بن احمد بن علی الخیر نے، اسے احمد بن علی بن ابی حمزہ نے، اسے ابو یوسف نے، اسے محمد بن حازم نے اور اسے الأعمش نے عبد الرحمن بن یزید سے، اس نے عبد اللہ سے روایت کر کے خبر دی ہے کہ میں کعبہ کے پردوں کے ساتھ چھپا ہوا تھا کہ تین آدمی موٹی تو نندوں والے آئے۔ ان کے دل کم فہم تھے۔ ایک قرشی تھا اور اس کے دو داماد ثقفی تھے یا ایک ثقفی تھا اور اس کے دو قرشی داماد تھے۔ انہوں نے کچھ اس طرح سے باتیں کیں جو میں نہ سمجھ سکا۔ ان میں سے ایک نے

کہا: کیا تمہاری یہ رائے ہے یا تمہارا کیا خیال ہے کہ اللہ تعالیٰ ہماری یہ باتیں سنتا ہے؟ دوسرے نے کہا کہ جب ہم اونچی آواز سے بولتے ہیں تو وہ سن لیتا ہے اور اگر ہم اونچی آواز سے نہ بولیں تو وہ نہیں سنتا۔ تیسرے نے کہا کہ اگر وہ کچھ سنتا ہے تو اس کا مطلب ہے کہ سب سن سکتا ہے۔ راوی کا کہنا ہے کہ میں نے اس کا ذکر نبی کریم ﷺ سے کیا۔

اس پر یہ آیت نازل ہوئی: وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا بَصَارُكُمْ وَلَا جُلُودُكُمْ تَفَاصِّحْتُمْ مِنَ الْخَاسِرِينَ۔

قول خداوندی:

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا. (الایۃ ۳۰)

جن لوگوں نے کہا کہ ہمارا پروردگار خدا ہے پھر وہ اس پر قائم رہے۔

۳۴۔ ابن عباس رضی اللہ تعالیٰ عنہ کے حوالے سے عطاء کا قول ہے کہ یہ آیت حضرت ابو بکر صدیق رضی اللہ تعالیٰ عنہ کے بارے میں نازل ہوئی ہے۔ اس کا شان نزول یہ ہے کہ مشرکوں نے کہا کہ ہمارا رب اللہ ہے اور فرشتے اس کی بیٹیاں ہیں اور یہ (معبود) اللہ کے ہاں ہماری سفارش کرنے والے ہیں یہ راہ راست نہ تھی یعنی انہوں نے سیدھا راستہ نہ پایا۔ یہود نے کہا کہ اللہ ہمارا رب ہے اور حضرت عزیر اللہ کے بیٹے ہیں۔ لہذا انہوں نے بھی سیدھا راستہ اختیار نہ کیا۔ ابو بکر صدیق رضی اللہ تعالیٰ عنہ نے کہا کہ اللہ ہمارا رب ہے وہ وحدہ لا شریک ہے اور محمد ﷺ اس کے بندے اور رسول ہیں تو انہوں نے سیدھا راستہ اختیار کیا۔

سورة الشورى

بسم الله الرحمن الرحيم

قول خداوندی:

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى (الایة ۲۳)

کہہ دو کہ میں اس کا تم سے صلہ نہیں مانگتا مگر (تم کو) قرابت کی محبت (تو چاہئے)۔

۳۵۔ ابن عباس کا قول ہے کہ جب رسول اللہ ﷺ مدینہ پہنچے تو آپ ﷺ کو مشکلات اور فرائض کی ذمہ داریاں پیش آتی تھیں۔ اور ان سے عہدہ براء ہونے کے لئے ان کے ہاتھ میں کچھ نہیں ہے۔ انصار نے کہا کہ یہ شخص ہے جن کے ذریعے اللہ تعالیٰ نے تم کو ہدایت دی ہے اور وہ تمہارے بھانجے ہیں۔ ان پر مشکلات اور ذمہ داریاں ہیں جن سے عہدہ برآ ہونے کے لئے ان میں استطاعت نہیں ہے، لہذا اپنے اموال جمع کرو جس سے تمہیں نقصان نہ ہو اور انہیں دوتا کہ وہ اپنی مشکلات اور ذمہ داریوں سے عہدہ برآ ہونے میں اس مال سے مدد حاصل کریں۔ چنانچہ انہوں نے ایسا ہی کیا اور مال جمع کر کے انہیں دے دیا اور کہا: یا رسول اللہ (ﷺ)، آپ (ﷺ) ہمارے بھانجے ہیں۔ آپ ﷺ کے دست مبارک پر اللہ نے ہمیں ہدایت دی ہے۔ آپ ﷺ پر مشکلات اور ذمہ داریاں ہیں جن کے لئے آپ ﷺ کے پاس گنجائش نہیں ہے چنانچہ ہم نے مناسب سمجھا کہ ہم اپنے اموال میں سے کچھ جمع کر کے آپ ﷺ کو دیں جسے آپ ﷺ اپنی ذمہ داریاں نبھانے میں کام میں لائیں اور یہ وہ مال ہے۔ اس پر یہ آیت نازل ہوئی۔

۳۶۔ قتادہ کا قول ہے کہ مشرک لوگ اپنے ایک مجمعے میں جمع ہوئے۔ انہوں نے ایک دوسرے سے کہا کہ کیا تم دیکھتے ہو کہ محمد ﷺ اپنے کام یا خدمت کا اجر مانگ رہے ہیں؟ اس پر یہ آیت نازل ہوئی۔

قول خداوندی:

وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ (الایة ۲۷)

اور اگر خدا اپنے بندوں کیلئے رزق میں فراخی کر دیتا تو زمین میں فساد کرنے لگتے۔

۳۷۔ یہ آیت اصحاب صفہ کے کچھ لوگوں کے بارے میں نازل ہوئی ہے جنہوں نے دنیاوی کشاکش و فراخی اور امارت کی آرزو کی تھی۔ خباب بن الارت کا قول ہے کہ یہ آیت ہمارے بارے میں

نازل ہوئی ہے۔ اس کا شان نزول یہ ہے کہ ہم نے بنو قریظہ اور بنو نضیر کے مال و دولت کو دیکھ کر اس کی تمنا اور خواہش کی تھی۔ تو اللہ تبارک و تعالیٰ نے یہ آیت نازل کی۔

۷۳۸۔ اس نے کہا کہ اسے ابو عثمان الموزن نے، اسے ابو علی الفقیہ نے، اسے ابو محمد بن معاذ نے، اسے الحسین بن الحسن بن حرب نے، اسے ابن المبارک نے، اسے حیوۃ نے اور اسے ابو ہانی الخولانی نے خبر دی کہ اس نے عمرو بن حرث کو یہ کہتے سنا کہ یہ آیت اصحاب صفہ کے بارے میں نازل ہوئی ہے: ”وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِنْ يُنْزِلُ بِقَدَرٍ مَّا يَشَاءُ“ اس کی وجہ یہ ہے کہ انہوں نے کہا تھا کہ کاش ہمیں بھی دنیا مل جاتی۔ یوں انہوں نے دنیا کی تمنا کی تھی۔

قول خداوندی:

وَمَا كَانَ لِنَبِيٍّ أَنْ يَكْلِمَهُ اللَّهُ إِلَّا وَحْيًا. (الآية ۵۱)

اور کسی آدمی کیلئے ممکن نہیں کہ خدا اس سے بات کرے مگر الہام (کے ذریعے) سے۔

۷۳۹۔ اس کا شان نزول یہ ہے کہ یہود نے نبی کریم ﷺ سے کہا کہ اگر آپ ﷺ نبی ہیں تو اللہ تعالیٰ سے اس کی طرف دیکھ کر کلام کیوں نہیں کرتے۔ جس طرح حضرت موسیٰ اللہ سے اس کی طرف دیکھتے ہوئے ہم کلام ہوئے ہم تب تک آپ ﷺ پر ایمان نہ لائیں گے جب تک آپ ایسا کر کے نہ دکھادیں۔ آپ ﷺ نے فرمایا کہ حضرت موسیٰ علیہ السلام نے اللہ تعالیٰ کی طرف نہیں دیکھا۔ اس پر اللہ عز و جل نے یہ آیت نازل کی۔

سورة الزخرف

بسم الله الرحمن الرحيم

قول خداوندی:

وَلَمَّا ضُرِبَ ابْنُ مَرْيَمَ مَثَلًا (الآية ۷۵)

اور جب مریم کے بیٹے (عیسیٰ) کا حال بیان کیا گیا۔

۷۵۔ ہمیں اسماعیل بن ابراہیم النصر آبادی نے، اسے اسماعیل بن نجید نے، اسے محمد بن الحسن بن الخلیل نے، اسے ہشام بن عمار نے، اسے الولید بن مسلم نے، اسے شیبان بن عبد الرحمن نے عاصم بن ابو الجود سے، اس نے ابو رزین سے، اس نے ابویحییٰ مولیٰ ابن عفراء سے، اس نے ابن عباس سے روایت کر کے خبر دی اس نے کہا کہ نبی کریم ﷺ نے قریش سے کہا کہ اے معشر قریش، اس شخص میں کوئی خیر نہیں کہ خدا کے سوا جس کی پرستش کی جاتی ہو۔

انہوں نے کہا کہ کیا آپ ﷺ کا خیال نہیں ہے کہ حضرت عیسیٰ بندے اور نبی تھے اور وہ نیکو کار بندے تھے۔ اگر بات یہ ہے جو آپ ﷺ کہتے ہیں۔ وہ تو ان کے معبود کی طرح ہیں۔ اس پر اللہ تعالیٰ نے یہ آیت نازل کی: ”وَلَمَّا ضُرِبَ ابْنُ مَرْيَمَ مَثَلًا“ ہم اس قصے اور ابن الزبیری کا رسول اللہ ﷺ کے ساتھ مناظرے کا ذکر پہلے کر آئے ہیں جو سورة الانبیاء کے آخر میں ”اِنَّكُمْ وَمَا تَعْبُدُوْنَ مِنْ دُوْنِ اللّٰهِ حَصْبُ جَهَنَّمَ“ کے ذیل میں ہے۔

سورة الدخان

بسم الله الرحمن الرحيم

قول خداوندی:

ذُقْ إِنَّكَ أَنْتَ الْعَزِيزُ الْكَرِيمُ (الآیة ۴۹)

(اب) مزہ چکھ تو بڑی عزت والا (اور) سردار ہے۔

۴۱۔ قتادہ کا قول ہے کہ یہ آیت دشمن خدا ابو جہل کے بارے میں نازل ہوئی ہے۔ اس کا شان نزول یہ ہے کہ ابو جہل نے یہ کہا تھا کہ کیا محمد ﷺ مجھے دھمکاتا ہے۔ اللہ کی قسم، میں ان دو پہاڑوں کے درمیان سب سے زیادہ عزت والا ہوں۔ اس پر اللہ تعالیٰ نے یہ آیت نازل کی۔

۴۲۔ ہمیں ابو بکر الحارثی نے، اسے عبد اللہ بن محمد بن حیان نے، اسے ابو یحییٰ الرازی نے، اسے سہل بن عثمان نے۔ اسے اسباط نے ابو بکر الہذلی سے، اس نے عکرمہ سے روایت کر کے خبر دی۔ اس نے کہا کہ نبی کریم ﷺ ابو جہل سے ملے تو ابو جہل نے کہا کہ تم جانتے ہو کہ میں اہل بطحا میں سب سے زیادہ مضبوط ہوں اور میں عزیز کریم یعنی غلبے والا اور باعزت ہوں۔ راوی کا بیان ہے کہ ابو جہل کو غزوہ بدر میں اللہ نمار اور اسے ذلیل کیا نیز اسے اس کے منہ سے نکلے ہوئے کلمات سے شرم دلائی۔ اسی کے بارے میں یہ آیت نازل ہوئی ہے: ”ذُقْ إِنَّكَ أَنْتَ الْعَزِيزُ الْكَرِيمُ“

سورة الجاثية

بسم الله الرحمن الرحيم

قول خداوندی:

قُلْ لِلَّذِينَ آمَنُوا يَغْفِرُوا لِلَّذِينَ لَا يَرْجُونَ (الاية ۱۴)

مؤمنوں سے کہہ دو کہ جو لوگ خدا کے دنوں کی (جو اعمال کے بدلے کے لئے مقرر ہیں) توقع نہیں رکھتے۔

۴۳۔ بروایت عطاء ابن عباس کا قول ہے کہ اس آیت سے مراد بطور خاص حضرت عمر رضی اللہ تعالیٰ عنہ ہیں۔ یا اس سے مراد وہ لوگ ہیں جو اللہ کے ایام سے محروم اور مایوس ہیں مثلاً عبد اللہ بن ابی۔ اس کا شان نزول یہ ہے کہ یہ لوگ غزوہ بنی مصطلق میں المریسبع نامی کنویں پر جا اترے۔ عبد اللہ بن ابی نے اپنا غلام پانی لانے کے لئے بھیجا تو اسے پانی لانے میں دیر ہو گئی۔ جب وہ پانی لے کر آیا تو عبد اللہ بن ابی نے اس سے پوچھا کہ تجھے کس نے روک رکھا تھا (جو اتنی دیر لگ گئی) اس نے جواب دیا کہ عمر (رضی اللہ تعالیٰ عنہ) کا غلام کنویں کے دہانے پر بیٹھ گیا۔ اس نے تب تک کسی کو پانی لینے نہ دیا جب تک کہ اس نے نبی کریم ﷺ کی مشک، ابو بکر کی مشک اور اس کے مولیٰ کی مشک نہ بھری۔ اس پر عبد اللہ نے کہا کہ ہماری اور ان کی مثال تو ایسی ہے جیسے کسی نے کہا کہ اپنے کتے کو کھلاؤ پلاؤ تا کہ وہ تمہی کو کاٹ کھائے۔ یہ بات حضرت عمر رضی اللہ تعالیٰ عنہ تک پہنچ گئی وہ تلو اور سنت کر عبد اللہ کی طرف چل پڑے۔ اس پر یہ آیت نازل ہوئی۔

۴۴۔ ہمیں ابو اسحاق الثعالبی نے، اسے الحسن بن محمد بن عبد اللہ نے، اسے موسیٰ بن محمد بن علی نے، اسے الحسن بن علویہ نے، اسے اسماعیل بن عیسیٰ العطار نے، اسے محمد بن زیاد البشکری نے میمون بن مہران سے اور اس نے ابن عباس رضی اللہ تعالیٰ عنہ سے روایت کر کے خبر دی ہے کہ جب یہ آیت: ”مَنْ ذَا الَّذِي يُقْرِضُ اللَّهَ قَرْضًا حَسَنًا“ نازل ہوئی تو مدینے کے فحاش نامی ایک یہودی نے کہا (نعوذ باللہ) محمد ﷺ کا رب محتاج ہو گیا۔

راوی نے کہا کہ جب حضرت عمر رضی اللہ تعالیٰ عنہ نے یہ سنا تو انہوں نے تلواریں لے لی اور اس یہودی کی تلاش میں نکلے۔ اتنے میں جبریل علیہ السلام نبی کریم ﷺ کے پاس آئے اور کہا کہ آپ ﷺ کا

رب آپ ﷺ سے یہ کہتا ہے کہ ”قُلْ لِلَّذِينَ آمَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ“ یعنی ایماندار لوگوں سے کہہ دیجئے کہ وہ ان لوگوں کو معاف کر دیں جو ایمان اللہ سے مایوس اور ناامید ہیں، اور آپ ﷺ جان لیں کہ عمر تلوار لے کر یہودی کی تلاش میں چل پڑے ہیں۔ رسول اللہ ﷺ نے حضرت عمر رضی اللہ تعالیٰ عنہ کی تلاش میں آدمی بھیجا۔

جب حضرت عمر رضی اللہ تعالیٰ عنہ آئے تو آپ ﷺ نے ان سے کہا کہ اے عمر رضی اللہ تعالیٰ عنہ اپنی تلوار رکھ دو۔ حضرت عمر رضی اللہ تعالیٰ عنہ نے جواب دیا: آپ ﷺ نے سچ فرمایا اے اللہ کے رسول ﷺ۔ میں گواہی دیتا ہوں کہ آپ ﷺ کو حق دے کر بھیجا گیا ہے۔ آپ ﷺ نے فرمایا کہ تمہارا رب عزوجل فرماتا ہے: ”قُلْ لِلَّذِينَ آمَنُوا يَغْفِرُوا لِلَّذِينَ لَا يَرْجُونَ أَيَّامَ اللَّهِ“ حضرت عمر رضی اللہ تعالیٰ عنہ نے جواب دیا کہ بے شک، اس ذات کی قسم جس نے آپ ﷺ کو حق دے کر بھیجا، اللہ تعالیٰ میرے چہرے پر غصہ نہیں دیکھے گا۔

سورة الاحقاف

بسم الله الرحمن الرحيم

قول خداوندی:

وَمَا أَدْرِى مَا يُفْعَلُ بِي وَلَا بِكُمْ. (الایة ۹)

اور میں نہیں جانتا کہ میرے ساتھ کیا سلوک کیا جائے گا اور تمہارے ساتھ کیا (کیا جائے گا)۔

۴۴۔ الکھفی کا قول ہے جو اس نے ابوصالح کے حوالے سے اور اس نے ابن عباسؓ کے حوالے سے روایت کیا ہے، جب نبی کریم ﷺ کے صحابہ رضی اللہ تعالیٰ عنہم پر مصیبتوں کی شدت ہو گئی تو رسول اللہ ﷺ نے خواب میں دیکھا کہ وہ کھجور اور دوسرے درختوں اور پانی والی زمین کی طرف ہجرت کر رہے ہیں۔ آپ ﷺ نے اپنا یہ خواب صحابہ رضی اللہ تعالیٰ عنہم کو سنایا۔ اس سے وہ خوش ہو گئے۔ انہوں نے مشرکوں کے ہاتھوں ملنے والی اذیتوں سے نجات اور خلاصی کی ایک راہ دیکھ لی۔ انہوں نے کچھ دیر انتظار کیا انہیں اسی خواب کی تعبیر نظر نہ آئی تو انہوں نے پوچھا کہ یا رسول اللہ ﷺ (آپ ﷺ) اس سرزمین کی طرف کب ہجرت کریں گے جسے آپ ﷺ نے خواب میں دیکھا ہے۔

رسول اللہ ﷺ خاموش رہے۔ اس پر اللہ تعالیٰ نے یہ آیت نازل کی: ”وَمَا أَدْرِى مَا يُفْعَلُ بِي وَلَا بِكُمْ“، یعنی میں نہیں جانتا کہ میں نے خواب میں جو زمین دیکھی ہے۔ اس کی طرف نکالا جاتا ہوں یا نہیں۔ یہ تو ایک چیز تھی جو میں نے خواب میں دیکھی تھی۔ میں تو صرف اسی بات کی پیروی کرتا ہوں۔ جو مجھے بذریعہ وحی بتائی جاتی ہے۔

قول خداوندی:

حَتَّىٰ إِذَا بَلَغَ أَشُدَّهُ، وَبَلَغَ أَرْبَعِينَ سَنَةً (الایة ۱۵)

یہاں تک کہ جب خوب جوان ہوتا اور چالیس برس کو پہنچ جاتا ہے۔

۴۵۔ بروایت عطاء ابن عباسؓ کا قول ہے کہ یہ آیت حضرت ابو بکر صدیق رضی اللہ تعالیٰ عنہ کے بارے میں نازل ہوئی ہے۔ اس کا شان نزول یہ ہے کہ انہوں نے اٹھارہ سال کی عمر میں رسول اللہ کا

ساتھ کیا۔ اس وقت رسول اللہ ﷺ کی عمر بیس سال تھی۔

انہوں نے تجارت کی غرض سے شام جانے کا قصد کیا۔ انہوں نے ایک جگہ پڑاؤ کیا۔ وہاں پیری کا ایک درخت تھا۔ رسول اللہ ﷺ اس پیری کے درخت کے سائے میں بیٹھ گئے۔ حضرت ابو بکر وہاں موجود راہب کے پاس چلے گئے تاکہ اس سے دین کے بارے میں معلومات حاصل کریں۔ راہب نے پوچھا کہ پیری کے سائے تلے کون شخص ہے۔ حضرت ابو بکر رضی اللہ تعالیٰ عنہ نے جواب دیا کہ یہ محمد بن عبد اللہ بن عبد المطلب ہیں۔

راہب نے کہا کہ واللہ یہ نبی ہیں۔ حضرت عیسیٰ ابن مریم علیہ السلام کے بعد اس پیری کے سائے تلے صرف اللہ کا نبی محمد بیٹھا ہے۔ اس سے حضرت ابو بکر کے دل میں یقین بیٹھ گیا۔ اس کے بعد حضرت ابو بکر رضی اللہ تعالیٰ عنہ سفر و حضر کہیں بھی رسول اللہ ﷺ سے جدا نہ ہوتے تھے۔ جب رسول اللہ ﷺ کو نبوت دی گئی تو وہ چالیس برس کے تھے اور حضرت ابو بکر اڑتیس برس کے۔ انہوں نے رسول اللہ ﷺ پر ایمان لایا اور ان کی تصدیق کی۔ جب وہ چالیس سال کے ہو گئے تو انہوں نے دعا کی: ”رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ“۔ (الایۃ)

سورة الفتح

بسم اللہ الرحمن الرحیم

۳۶۔ ہمیں محمد بن ابراہیم المزکی نے، اسے اس کے والد نے، اسے محمد بن اسحاق الثقی نے، اسے الحسن بن احمد بن ابی شعیب الحرانی نے، اسے محمد بن سلمہ نے محمد بن اسحاق سے، اس نے الزہری سے، اس نے عروہ سے، اس نے مستور سے، اس نے مخزومہ اور مروان بن الحکم سے روایت کر کے خبر دی۔ ان دونوں نے کہا کہ سورہ الفتح حدیبیہ کے سفر میں مکہ اور مدینہ کے درمیان اول تا آخر نازل ہوئی ہے۔

قول خداوندی:

إِنَّا فَتَحْنَا لَكَ فَتْحًا مُّبِينًا (الآية ۱)

(اے محمد) ہم نے تم کو فتح دی، فتح بھی صریح و صاف۔

۳۷۔ ہمیں منصور بن ابی منصور السامانی نے، اسے عبد اللہ بن محمد الغامی نے، اسے محمد بن اسحاق الثقی نے، اسے ابوالاشعث نے، اسے المعتمر بن سلیمان نے خبر دی کہ میں نے اپنے والد کو قنادہ سے یہ روایت کرتے سنا اور اس نے انس کا حوالہ دیا اور کہا کہ جب ہم غزوہ حدیبیہ سے واپس لوٹے تو اس وقت ہمارے اور ہمارے قربانی کے جانوروں کے درمیان رکاوٹ پیدا ہو گئی تھی۔ ہم آزرده اور غمگین تھے تو اس وقت اللہ تعالیٰ نے یہ آیت نازل کی: ”إِنَّا فَتَحْنَا لَكَ فَتْحًا مُّبِينًا“ اس پر رسول اللہ ﷺ نے فرمایا کہ مجھ پر ایک ایسی آیت نازل ہوئی ہے جو مجھے دینا اور اس کے سارے ساز و سامان سے زیادہ پیاری ہے۔

۳۸۔ ابن عباس رضی اللہ تعالیٰ عنہ کے حوالے سے عطاء کا قول ہے کہ یہود نبی کریم ﷺ اور مسلمانوں کو گالیاں دیتے تھے۔ یہ اس وقت کی بات ہے جب اللہ کا یہ قول نازل ہوا: ”وَمَا آذِرْكَ مَا يَفْعَلُ بِي وَلَا بِكُمْ“ ان کا کہنا تھا کہ ہم ایسے شخص کی پیروی کیسے کریں جسے پتہ ہی نہیں کہ اس کے ساتھ کیا ہونے والا ہے۔ یہ بات نبی کریم ﷺ پر سخت گراں گزری۔ اس پر اللہ تعالیٰ نے یہ آیت نازل کی: ”إِنَّا فَتَحْنَا لَكَ فَتْحًا مُّبِينًا لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ“

قول خداوندی:

لِيُذْخِلَ الْمُؤْمِنِينَ وَالْمُؤْمِنَاتِ جَنَّاتٍ تَجْرِي. (الآية ۵)
(یہ) اس لئے کہ وہ مؤمن مردوں اور مؤمن عورتوں کو بہشتوں میں جن کے نیچے
نہریں بہہ رہی ہیں داخل کرے۔

۷۴۹۔ ہمیں سعید بن محمد المقری نے، اسے ابو بکر محمد بن احمد المدینی نے، اسے احمد بن عبد الرحمن
السطی نے، اسے یزید بن ہارون نے اور اسے ہمام نے قنادہ سے، اس نے انس سے روایت کر کے خبر دی۔
اس نے کہا کہ جب: ”إِنَّا فَتَحْنَا لَكَ فَتْحًا مُبِينًا لِيُغْفَرَ لَكَ اللَّهُ مَا تَقَدَّمَ مِنْ ذَنْبِكَ وَمَا
تَأَخَّرَ“ نازل ہوئی تو صحابہ رضی اللہ تعالیٰ عنہم نے کہا: یا رسول اللہ آپ ﷺ کو مبارک ہو جو کچھ اللہ نے آپ
ﷺ کو عطا کیا، لیکن ہمارے لئے کیا ہے۔ اس پر اللہ نے یہ آیت نازل کی: ”لِيُذْخِلَ الْمُؤْمِنِينَ
وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ.....“ (الآية)

۷۵۰۔ ہمیں محمد بن عبد الرحمن الفقیہ نے، اسے ابو عمر بن ابی حفص نے، اسے احمد بن علی الموصلی
نے، اسے عبد اللہ بن عمر نے، اسے یزید بن ذریع نے، اسے سعید نے قنادہ سے، اس نے انس سے روایت
کر کے خبر دی کہ نبی کریم ﷺ پر آیت: ”إِنَّا فَتَحْنَا لَكَ فَتْحًا مُبِينًا“ حدیبیہ سے آپ ﷺ کی واپسی پر
نازل ہوئی۔ یہ آیت اس وقت نازل ہوئی جس وقت صحابہ رضی اللہ تعالیٰ عنہم آزرہ اور غمگین تھے۔ کیونکہ
ان کی قربانیاں منزل مقصود پر پہنچنے سے رہ گئی تھیں۔ انہوں نے حدیبیہ میں ہی جانور قربان کر دیئے تھے۔
جب یہ آیت نازل ہوئی تو آپ ﷺ نے صحابہ رضی اللہ تعالیٰ عنہم سے فرمایا۔ کہ مجھ پر ایسی آیت نازل ہوئی
ہے جو ساری دنیا سے زیادہ بہتر ہے۔ جب آپ ﷺ نے اس آیت کو تلاوت فرمایا تو لوگوں میں سے ایک
شخص نے کہا: یا رسول اللہ (ﷺ) آپ (ﷺ) کو مبارک ہو۔ اللہ نے ہمیں بتا دیا کہ وہ آپ ﷺ کے ساتھ کیا
سلوک کرے گا پس ہمارے ساتھ کیا کرے گا؟ اس پر اللہ تعالیٰ نے یہ آیت نازل کی: ”لِيُذْخِلَ
الْمُؤْمِنِينَ وَالْمُؤْمِنَاتِ جَنَّاتٍ تَجْرِي.....“

قول خداوندی:

وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِطَنِ مَكَّةَ مِنْ بَعْدِ أَنْ
أَظْفَرْتُمْ عَلَيْهِمْ (الآية ۲۴)

اور وہی تو ہے جس نے تم کو ان (کافروں) پر فتح یاب کرنے کے بعد سرحد مکہ میں
ان کے ہاتھ تم سے اور تمہارے ہاتھ ان سے روک دیئے۔

۷۵۱۔ ہمیں ابو بکر محمد بن ابراہیم الفارسی نے، اسے محمد بن عیسیٰ بن عمرو نے، اسے ابراہیم بن محمد
نے، اسے مسلم نے، اسے عمرو الناقد نے، اسے یزید بن ہارون نے، اسے حماد بن مسلمہ نے ثابت سے،

اس نے اس سے روایت کر کے خبر دی کہ اہل مکہ کے اسی آدمی مسلح ہو کر جبل جمعیم سے رسول اللہ کے اوپر اتر آئے تاکہ آپ ﷺ پر اور آپ ﷺ کے صحابہ رضی اللہ تعالیٰ عنہم پر اچانک حملہ کر دیں۔ رسول اللہ ﷺ نے پکڑ کر انہیں قید کر لیا اور انہیں شرم دلائی۔ اس پر اللہ نے یہ آیت نازل کی: ”وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرْتُمْ عَلَيْهِمْ“

۵۱ھ۔ عبد اللہ بن مغفل المزنی کا قول ہے کہ ہم حدیبیہ میں اس درخت کی جڑ کے پاس رسول اللہ ﷺ کے ساتھ تھے، جس کا ذکر اللہ تعالیٰ نے قرآن میں کیا ہے۔ ہم اسی حالت میں تھے کہ تین نوجوان اسلحہ لگائے ہمارے خلاف نکل آئے۔ انہوں نے ہمارے چہروں کے آگے گردوغبار اڑایا۔ نبی کریم ﷺ نے ان پر بددعا کی تو اللہ تعالیٰ نے ان کی بینائی سلب کر لی۔ چنانچہ ہم ان کی طرف بڑھے اور ہم نے ان کو پکڑ لیا۔ رسول اللہ ﷺ نے ان سے پوچھا کہ کیا تم کسی کی امان میں آئے ہو یا کیا کسی نے تم کو امان دی ہے؟ تو انہوں نے کہا کہ نہیں۔ نبی کریم ﷺ نے ان کو رہا کر دیا۔ اس پر اللہ تعالیٰ نے یہ آیت نازل کی: ”وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ“ (الایۃ)

سورۃ الحجرات

بسم اللہ الرحمن الرحیم

قول خداوندی:

يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيِ اللَّهِ وَرَسُولِهِ (الآية ۱)
مؤمنو (کسی بات کے جواب میں) خدا اور اس کے رسول سے پہلے نہ بول اٹھا کرو۔

۷۵۲۔ ہمیں ابو نصر (احمد بن) محمد بن ابراہیم نے اسے عبد اللہ بن محمد العکبری نے اسے عبد اللہ بن محمد البغوی نے، اسے الحسن بن محمد بن الصباح نے، اسے حجاج بن محمد نے، اسے ابن جریج نے، اسے ابن ابی ملیکہ نے بتایا کہ عبد اللہ بن الزبیر نے اسے اطلاع دی کہ بنی تمیم کی طرف سے ایک قافلہ رسول اللہ ﷺ کی خدمت میں آیا۔ حضرت ابو بکر نے کہا کہ ان پر القحطاع بن معبد کو امیر مقرر کریں۔ حضرت عمر بولے اس کے بدلے الاقرع بن حابس کو امیر مقرر کیجئے۔ اس پر حضرت ابو بکر رضی اللہ تعالیٰ عنہ نے کہا کہ تم نے یہ بات صرف میری مخالفت کے لئے کی ہے۔ حضرت عمرؓ بولے کہ میرا ارادہ آپ کی مخالفت کرنا نہ تھا۔ دونوں میں ٹکرا شروع ہوئی یہاں تک دونوں بلند آواز سے بولنے لگے۔ اس کے بارے میں اللہ تعالیٰ کا یہ قول نازل ہوا: ”يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيِ اللَّهِ وَرَسُولِهِ“ تا ”وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَهُمْ“

اس حدیث کو امام بخاریؒ نے الحسن بن محمد بن الصباح کے حوالے سے روایت کیا۔

قول خداوندی:

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ (الآية ۲)
اے اہل ایمان! اپنی آوازیں پیغمبر کی آواز سے اونچی نہ کرو۔

ثابت بن قیس بن شماس کے بارے میں نازل ہوا ہے۔ اس کا شان نزول یہ ہے کہ ثابت کے کان میں بوجھل پن تھا اور وہ اونچی آواز سے بات کرتے تھے۔ وہ جب کسی سے بات کرتے تو اونچی آواز سے بات کرتے تھے۔ شاید وہ رسول اللہ ﷺ کے ساتھ بھی اسی طرح بات کرتے ہوں جس سے آپ ﷺ کو اذیت پہنچتی تھی۔ اس پر اللہ تعالیٰ نے یہ آیت نازل کی۔

۷۵۳۔ ہمیں احمد بن ابراہیم الحمرکی نے، اسے عبید اللہ بن محمد الزہد نے، اسے ابوالقاسم البغوی نے، اسے قطن بن نسیر نے، اسے جعفر بن سلیمان الضبی نے اور اسے ثابت نے انس کے حوالے سے خبر دی کہ جب یہ آیت: ”لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ“ نازل ہوئی تو ثابت بن قیس نے کہا کہ میں ہی نبی کریم ﷺ کی آواز سے بلند آواز کرتا تھا۔ اور میں دوزخی ہوں۔ اس بات کا ذکر رسول اللہ ﷺ سے کیا گیا تو آپ ﷺ نے فرمایا کہ وہ اہل جنت میں سے ہے۔

اس حدیث کو امام مسلم نے قطن بن نسیر کے حوالے سے روایت کیا ہے۔

۷۵۴۔ ابن ابی ملیکہ کا قول ہے کہ ممکن ہے کہ باہم تکرار کرنے والے ہلاک ہوں یعنی ابوبکر رضی اللہ تعالیٰ عنہ اور عمر رضی اللہ تعالیٰ عنہ۔ انہوں نے نبی کریم ﷺ کے سامنے اپنی آوازیں بلند کیں۔ ہوا یوں کہ بنو تمیم کی طرف سے نبی کریم ﷺ کے پاس ایک کاروان آیا۔ ان دونوں میں سے ایک نے الاقرع بن حابس کو امیر مقرر کرنے کی تجویز دی اور دوسرے نے ایک اور شخص کو مقرر کرنے کا مشورہ دیا اس پر حضرت ابوبکر رضی اللہ تعالیٰ عنہ نے حضرت عمر رضی اللہ تعالیٰ عنہ سے کہا کہ تم نے میری مخالفت کرنے کے لئے یہ مشورہ دیا۔ حضرت عمر رضی اللہ تعالیٰ عنہ نے جواب دیا کہ میرا ارادہ آپ کی مخالفت کرنا نہ تھا۔ اس تکرار میں دونوں کی آوازیں بلند ہوئیں۔ اللہ تعالیٰ اسی سلسلے میں: ”لَا تَرْفَعُوا أَصْوَاتَكُمْ“ کی آیت نازل کی۔

ابن الزبیر کا قول ہے کہ اس کے بعد حضرت عمر رضی اللہ تعالیٰ عنہ رسول اللہ ﷺ کے ساتھ آپ ﷺ کے پوچھے بغیر کوئی بات نہ کرتے۔

قول خداوندی:

إِنَّ الَّذِينَ يَغْضُّونَ أَصْوَاتَهُمْ عِنْدَ رَسُولِ اللَّهِ. (الآیۃ ۳)
جو لوگ پیغمبر خدا کے سامنے دبی آواز میں بولتے ہیں۔

۷۵۵۔ ابن عباسؓ کے حوالے سے عطاء کا قول ہے کہ جب ”لَا تَرْفَعُوا أَصْوَاتَكُمْ“ والی آیت نازل ہوئی تو حضرت ابوبکر رضی اللہ تعالیٰ عنہ نے قسم کھالی کہ وہ رسول اللہ ﷺ کے ساتھ صرف سرگوشی کے انداز میں بات کیا کریں گے۔ یہ آیت اللہ تعالیٰ نے حضرت ابوبکر رضی اللہ تعالیٰ عنہ ہی کے بارے میں نازل کی: ”إِنَّ الَّذِينَ يَغْضُّونَ أَصْوَاتَهُمْ عِنْدَ رَسُولِ اللَّهِ“

۷۵۶۔ ہمیں ابوبکر القاضی نے، اسے محمد بن یعقوب نے، اسے محمد بن اسحاق الصغانی نے، اسے یحییٰ بن عبد الحمید نے، اسے حصین بن عمر الاحمسی نے، اسے مخارق نے طارق سے، اس نے ابوبکر سے روایت کر کے خبر دی۔ اس نے کہا کہ جب نبی کریم ﷺ پر: ”إِنَّ الَّذِينَ يَغْضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ“ نازل ہوئی تو حضرت ابوبکر رضی اللہ تعالیٰ عنہ نے کہا کہ میں نے قسم اٹھائی کہ میں رسول اللہ کے ساتھ صرف راز دارانہ انداز میں بات کیا کروں گا۔

قول خداوندی:

إِنَّ الَّذِينَ يَنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ (الآية ۴)
جو لوگ تم کو حجروں کے باہر سے آواز دیتے ہیں ان میں اکثر بے عقل ہیں۔

۷۵۷۔ ہمیں احمد بن عبید اللہ المحمّدی نے، اسے ابو محمد عبد اللہ بن محمد بن زیاد الدقاق نے، اسے محمد بن اسحاق بن خزمیہ نے، اسے محمد بن یحییٰ العتسکی نے، اسے المعمر بن سلیمان نے، اسے داؤد الطفاوی نے، اسے ابو مسلم الجبلی نے خبر دی کہ میں نے زیاد بن ارقم کو یہ کہتے سنا کہ کچھ لوگ نبی کریم ﷺ کے پاس آئے اور وہ آپ ﷺ کو آوازیں دینے لگے۔ اس وقت آپ ﷺ حجرے میں تھے۔ وہ لوگ یا محمد یا محمد کر کے آوازیں دینے لگے۔ اس پر اللہ تعالیٰ نے یہ آیت نازل کی: ”إِنَّ الَّذِينَ يَنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ“

۷۵۸۔ محمد بن اسحاق وغیرہ کا قول ہے کہ یہ آیت بنو تمیم کے اکھڑ لوگوں کے بارے میں نازل ہوئی ہے۔ ان کا ایک وفد نبی کریم ﷺ کے پاس آیا۔ وہ مسجد میں جا داخل ہوئے اور نبی کریم ﷺ کے حجروں کے پیچھے سے یوں آوازیں دینے لگے کہ اے محمد (ﷺ) ہماری طرف باہر نکل آئیے۔ ہماری تعریف بہت اچھی ہے اور ہماری مذمت بہت بری ہے۔ ان کی ان چیخوں سے نبی کریم ﷺ کو بہت تکلیف ہوئی۔ آپ ﷺ نکل کر ان کی طرف آئے۔ انہوں نے کہا کہ اے محمد۔ ہم آپ ﷺ کے ساتھ مفاخرہ کرنے آئے ہیں۔ انہی لوگوں کے بارے میں یہ آیت نازل ہوئی: ”إِنَّ الَّذِينَ يَنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ“ ان لوگوں میں الاقرع بن حابس اور عیینہ بن حصن، زبرقان بن بدر اور قیس بن عاصم تھے۔

۷۵۹۔ اس مفاخرے کی تفصیل یہ تھی کہ جیسا کہ ہمیں یہ تفصیل ابو اسحاق احمد بن محمد المقرئ نے، اسے الحسن بن محمد بن الحسن السدوسی نے، اسے الحسن بن صالح بن ہانی نے، اسے الفضل بن محمد بن المسیب نے۔ اسے القاسم بن ابی شیبہ نے، اسے معلیٰ بن عبد الرحمن نے، اسے عبد الحمید بن جعفر نے عمر بن الحکم سے، اس نے جابر بن عبد اللہ سے روایت کر کے بتائی کہ بنو تمیم نبی کریم ﷺ کے پاس آئے اور انہوں نے دروازے پر سے آوازیں دیں: اے محمد، ہماری طرف نکل آئیے، بلاشبہ ہماری مدح اچھی ہے اور ہماری مذمت بری ہے۔ نبی کریم ﷺ نے ان کی آوازیں سنیں اور ان کی طرف یہ کہتے ہوئے نکل آئے: یہ تمہارا خدا ہے کہ اُس نے جس کی مدح کی، وہ اچھا ہے۔ اور اس نے جس کی مذمت کی وہ برا ہے۔ انہوں نے کہا کہ ہم بنو تمیم کے لوگ ہیں۔ ہم اپنا شاعر اور خطیب ساتھ لائے ہیں۔ ہم آپ ﷺ کے ساتھ شعری مقابلہ کریں گے اور مفاخرہ کریں گے رسول اللہ ﷺ نے جواب دیا کہ مجھے شعر دے کر تو مبعوث نہیں کیا گیا اور نہ ہی مجھے مفاخرے کا حکم دیا گیا ہے، لیکن بہر حال لاؤ۔ اس پر زبرقان نے اپنے نوجوانوں میں سے ایک سے کہا کہ اٹھو، اپنے اور اپنی قوم کے فضائل بیان کرو۔

وہ نوجوان کھڑا ہوا اور اس نے کہنا شروع کیا: اس اللہ کی حمد ہے جس نے ہمیں اپنی مخلوق میں بہتر بنایا۔ اور ہمیں اموال دیئے جسے ہم جیسے چاہیں خرچ کرتے ہیں۔ لہذا ہم روئے زمین کے بہترین لوگوں میں سے ہیں اور تعداد مال و دولت اور ہتھیاروں کے اعتبار سے سب سے زیادہ ہیں۔ جسے ہماری اس بات سے انکار ہو تو وہ ہماری بات سے بہتر بات سامنے لائے۔ اور ہمارے کارناموں سے بہتر کارنامے پیش کرے۔ رسول اللہ نے ثابت بن قیس بن شماس سے فرمایا کہ اٹھو اور جواب دو۔ چنانچہ وہ کھڑے ہوئے اور کہا: اللہ کی حمد ہے، میں اس کی حمد کرتا ہوں اور اسی سے مدد و استعانت مانگتا ہوں۔ اسی پر ایمان رکھتا ہوں اور اسی پر بھروسہ کرتا ہوں اور گواہی دیتا ہوں کہ اللہ کے سوا اور کوئی معبود نہیں ہے، وہ وحدہ لا شریک ہے۔ اور میں اس بات کی گواہی دیتا ہوں کہ محمد ﷺ اس کے بندے اور رسول ہیں۔ پھر اس نے اپنے مہاجر عجم زاد بھائیوں کو بلایا جو شکل و صورت میں لوگوں سے بہتر اور عقل و دانش کے اعتبار سے لوگوں میں سے زیادہ عظیم تھے۔

انہوں نے اسے جواب دیا: اس اللہ کی حمد ہے جس نے ہمیں اپنے انصار بنایا، اپنے رسول کے وزیر بنایا، اپنے دین کے لئے عزت بنایا۔ لہذا ہم لوگوں کے ساتھ تب تک لڑتے رہیں گے جب تک وہ لا الہ الا اللہ کی شہادت نہ دیں۔ جس نے یہ شہادت دی، اس نے اپنی جان اور مال کو ہم سے محفوظ کر لیا۔ اور جس نے انکار کیا، ہم اسے قتل کر دیں گے۔ اور اللہ کے بارے میں اس کی ناک کو رگڑنا ہمارے لئے آسان بات ہے۔ میں اپنی یہ بات کہتا ہوں مومنوں اور مؤمنات کے لئے اس سے بخشش مانگتا ہوں۔ اس پر زبرقان بن بدر نے اپنے نوجوانوں میں سے ایک سے کہا کہ اے فلاں اب تم اٹھو۔ کچھ شعر کہو جن میں تمہاری اور تمہاری قوم کی فضیلت ہو۔ نوجوان اٹھا اور اس نے یہ شعر پڑھے:

نحن الكرام فلاحى يعادلنا
فينا الرؤوس وفيما تقسم الربع
ونطعم الناس عند القحط كلهم
من السديف اذا لم يؤنس القزع
اذا ايننا فلا يابى لنا احد
انكذلك عن الفخر نرفع

راوی کا کہنا ہے کہ اس پر رسول اللہ ﷺ نے حسان بن ثابت رضی اللہ تعالیٰ عنہ کو بلا بھیجا۔ انہیں بلانے والا پیغام رسان چلا گیا۔ تو انہوں نے کہا کہ رسول اللہ ﷺ کو میری کیا ضرورت پڑی۔ میں تو انہی کے پاس تھا۔ اپنی نے کہا کہ بنو تمہیں اپنا شاعر اور خطیب لے کر آئے ہیں۔ رسول اللہ ﷺ نے ثابت بن قیس کو حکم دیا تو انہوں نے ان کے خطیب کا جواب دیا۔ پھر ان کے شاعر نے اپنا کلام پڑھا آپ ﷺ نے تمہیں اس

لئے بلایا ہے کہ اس کا جواب دو۔ حسان تشریف لائے رسول اللہ ﷺ نے انہیں جواب دینے کا حکم دیا۔ حضرت حسان نے کہا کہ یا رسول اللہ، بنو تمیم کے شاعر کو حکم دیجئے کہ مجھے اپنا کلام سنائے جو اس نے کہا ہے۔ چنانچہ اس نے جو کہا تھا دھرایا۔ اس پر حسان نے جواب دیا:

نصرنا رسول اللہ والدين عنوة
على رغبم باد من مَعْدٍ وحاضر
السنا نخوض الموت في حومة الوغى
اذا طاب ورد الموت بين العساكر
ونضرب هام الدارين وننتمي
الى حسب من جذم غسان قاهر
فلولا حياء الله قلنا تكمراً
على الناس بالخيفين هل من منافر
فأحياءنا من خير من وطئ الحصى
واموتنا من خيرا هل المقابر

راوی کا کہنا ہے کہ پھر الاقرع بن حابس اٹھا اور اس نے کہا کہ واللہ میں ایسی بات لایا ہوں جو یہ لوگ نہیں لائے۔ میں نے ایک شعر کہا ہے، اسے سن لو۔ حضرت حسان نے کہا کہ لاؤ سنائو۔ چنانچہ اس نے یہ شعر کہا:

اتيناك كيما يعرف الناس فضلنا
اذا فآخرونا عند ذكر المكارم
وانا رؤوس الناس في كل معشر
وان ليس في ارض الحجاز كسدارم
وان لنا المرباع في كل غارة نفاق
تكون بنجد او بارض التهائم

اس پر رسول اللہ ﷺ نے فرمایا: اے حسان اٹھو اور اس کا جواب دو چنانچہ حضرت حسان اٹھے اور کہا:

بنی دارم لا تفخروا ان فخرکم
يعود وبالا عند ذكر المكارم
هبلتم علينا تفخرون وانتم

لَنَا خَوْلٌ مِنْ بَيْنِ ظُنُرٍ وَخَادِمٌ
وَأَفْضَلُ مَا نَلْتَمُ مِنَ الْمَجْدِ وَالْعَلَى
رَدِّ افْتِنَانٍ مِنْ بَعْدِ ذِكْرِ الْأَكْثَامِ
فَإِنْ كُنْتُمْ جِئْتُمْ لِحَقِّقِنِ دِمَاءَكُمْ
وَأَمْوَالَكُمْ أَنْ تَقْسُوا مَا فِي الْمَقَاسِمِ
فَلَا تَجْعَلُوا لِلَّهِ نِدَاءً وَاسْلَمُوا
وَلَا تَفْخَرُوا عِنْدَ النَّبِيِّ بِدَارِمٍ
وَالَا وَرَبَّ الْبَيْتِ مَا لَتَ أَكْفَنُنَا
عَلَى هَامِكُمْ بِالْمَرْهَفَاتِ الصَّوَارِمِ

راوی کا کہنا ہے کہ اس کے بعد اقرع بن حابس اٹھ کھڑا ہوا اور اس نے کہا: بلاشبہ محمد خوش نصیب ہیں، مجھے معلوم نہیں کہ کیا بات ہے۔ ہمارے خطیب نے بات کی تو ان کا خطیب اس سے بہتر نکلا۔ ہمارے شاعر نے شعر کہے تو ان کا شاعر زیادہ بڑا شاعر ثابت ہوا۔ اس کے بعد وہ رسول اللہ ﷺ کے قریب ہوا اور ”اشھد ان لا الہ الا اللہ وانک رسول اللہ“ کہہ کر اسلام قبول کیا۔ اس پر نبی کریم ﷺ نے فرمایا کہ تم اب سے پہلے جو کچھ تھے اس سے تمہیں نقصان نہیں ہوگا۔ اس کے بعد رسول اللہ ﷺ نے انہیں عطیے دیے اور پوشاک دیے پھر رسول اللہ ﷺ کے پاس آوازیں بلند ہوئیں اور باتوں کی کثرت ہوئی۔ اس پر اللہ تعالیٰ نے یہ آیات نازل کیں:

لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ تَآ وَاجْرَ عَظِيمٍ
قول خداوندی:

يَا أَيُّهَا الَّذِينَ آمَنُوا إِنْ جَاءَكُمْ فَاسِقٌ..... (الآية ۶)
مؤمنو اگر کوئی بدکردار تمہارے پاس کوئی خبر لے کر آئے۔

یہ آیت الولید بن عقبہ بن ابی معیط کے بارے میں نازل ہوئی ہے جسے رسول اللہ ﷺ نے زکوٰۃ کی وصولی کے لئے بنوالمصطلق کی طرف بھیجا تھا۔ دور جاہلیت میں اس کے اور ان لوگوں کے درمیان عداوت تھی، جب ان لوگوں نے اس کے آنے کی خبر سنی تو ان لوگوں نے اللہ اور اس کے رسول کی خاطر اس خبر کی بڑی تعظیم کی۔ شیطان نے اس کے دل میں یہ بات ڈال دی کہ یہ لوگ اسے قتل کرنا چاہتے ہیں۔ چنانچہ وہ ان سے خوفزدہ ہو کر راستے سے ہی رسول اللہ ﷺ کے پاس واپس لوٹ گیا۔ اور آپ ﷺ سے کہا کہ بنوالمصطلق نے زکوٰۃ دینے سے انکار کر دیا اور انہوں نے مجھے قتل کرنا چاہا۔ اس پر رسول اللہ ﷺ سخت غصے

ہوئے اور ان کے خلاف فوجی کارروائی کرنے کا ارادہ کیا۔ لوگوں کو الولید کے واپس لوٹنے کی اطلاع مل گئی تو وہ رسول اللہ ﷺ کے پاس آئے۔

انہوں نے کہا کہ ہم کو آپ ﷺ کے بھیجے ہوئے ایلچی کی اطلاع ملی تو ہم اس کے استقبال کرنے اور ان کی تعظیم و تکریم کرنے نکلے اور اللہ تعالیٰ کا جو ہم پر حق بتا ہے اسے ادا کرنے کے لئے نکلے۔ لیکن اسے واپس لوٹنا مناسب معلوم ہوا۔ ہمیں اندیشہ ہوا کہ شاید ان کا راستہ سے واپس لوٹنا آپ ﷺ کے کسی خط کی بنا پر ہو جس میں آپ ﷺ نے ہم پر غصے اور ناراضگی کا اظہار فرمایا ہو۔ ہم اللہ سے اس کے رسول ﷺ کی ناراضگی سے پناہ مانگتے ہیں۔ اس پر اللہ تعالیٰ نے یہ آیت نازل کی: ”يَا أَيُّهَا الَّذِينَ آمَنُوا إِنِ جَاءَكُمْ فَاسِقٌ“ اس آیت میں فاسق سے مراد الولید بن عقبہ ہے۔

۶۰۔ ہمیں الحاکم ابو عبد اللہ الشاذلی نے، اسے محمد بن عبد اللہ بن زکریا الشیبانی نے، اسے محمد بن عبد الرحمن الدغولی نے، اسے سعید بن مسعود نے، اسے محمد بن سابق نے، اسے عیسیٰ بن دینار نے، اسے اس کے والد نے خبر دی کہ اس نے الحارث بن ضرار کو کہتے سنا کہ میں رسول اللہ ﷺ کے پاس گیا تو آپ ﷺ نے مجھے اسلام کی دعوت دی۔ چنانچہ میں دائرۃ اسلام میں داخل ہوا اور آپ ﷺ کی نبوت و رسالت کا اقرار کر لیا۔ آپ ﷺ نے مجھے زکوٰۃ کی ادائیگی کی دعوت دی تو میں نے اس کا بھی اقرار کر لیا۔ پھر میں نے کہا کہ یا رسول اللہ (ﷺ) میں اپنی قوم کی طرف واپس جاتا ہوں۔ میں انہیں اسلام کی دعوت دوں گا اور ادائے زکوٰۃ کی دعوت دوں گا۔ ان میں سے جو میری دعوت قبول کرے گا میں اس کی زکوٰۃ جمع کروں گا۔ آپ ﷺ اللاتان کو فلاں فلاں پیغام بھیجیں۔ میں جمع کی ہوئی زکوٰۃ آپ ﷺ کو بھیج دوں گا۔ الحارث بن ضرار نے اسلام قبول کرنے والوں سے زکوٰۃ لے کر جمع کی اور ابان کو اطلاع دی جسے انہوں نے چاہا تھا کہ رسول اللہ ﷺ سے زکوٰۃ لینے کے لئے بھیجیں گے۔

یہ اپنی جانے سے رک گیا اور الحارث کے پاس نہیں گیا۔ الحارث کو گمان گزرا کہ شاید اس پر اللہ اور اس کے رسول کی طرف سے کوئی ناراضگی ہوئی ہے چنانچہ اس نے قوم کے بڑے بڑے لوگوں کو بلایا اور ان سے کہا: رسول اللہ ﷺ نے میرے ساتھ ایک وقت مقرر کیا تھا جس وقت آپ ﷺ کو میری طرف ایک ایلچی بھیجا تھا تاکہ مجھ سے جمع شدہ زکوٰۃ لے لیں۔ رسول اللہ ﷺ وعدہ خلافی نہیں کرتے اور ناراضگی کے سوا ان کے ایلچی کی رکاوٹ کی بھی مجھے کوئی وجہ نظر نہیں آئی۔ لہذا تم لوگ چلو ہم رسول اللہ ﷺ کے پاس چلتے ہیں۔ دوسری طرف رسول اللہ نے الولید بن عقبہ کو الحارث کی طرف اس کے پاس جمع شدہ زکوٰۃ وصول کرنے کے لئے بھیجا جب الولید جانے کو تیار ہوا اور اس نے کچھ راستہ طے کیا تو وہ گھبرا گیا اور خوف زدہ ہوا اور واپس لوٹا۔ اس نے جا کر رسول اللہ ﷺ سے کہا کہ اے اللہ کے رسول (ﷺ) الحارث نے مجھے زکوٰۃ دینے سے انکار کیا اور مجھے قتل کرنا چاہا۔

اس پر رسول اللہ ﷺ نے ایک فوجی دستہ الحارث کی طرف بھیجا الحارث اپنے ساتھیوں سمیت

آگئے روانہ ہوا اور فوجی دستے سے جا ملا جو مدینے سے روانہ ہو چکا تھا۔ ان سے الحارث کی ملاقات ہوئی۔ انہوں نے کہا کہ الحارث تو یہ ہے۔ جب وہ ان کے ساتھ گھل مل گیا تو اس نے پوچھا کہ تم کو کس کی طرف بھیجا گیا ہے۔ انہوں نے جواب دیا کہ ہمیں تمہاری طرف بھیجا گیا ہے۔ الحارث نے پوچھا کہ وہ کیوں؟ انہوں نے بتایا کہ رسول اللہ ﷺ نے الولید بن عقبہ کو تمہاری طرف بھیجا تھا۔ وہ واپس لوٹا آپ ﷺ نے خیال کیا کہ تم نے اسے زکوٰۃ دینے سے انکار کیا اور اسے قتل کرنا چاہا اس نے کہا کہ نہیں، ایسا نہیں ہے۔ اس ذات کی قسم جس نے محمد ﷺ کو حق دے کر بھیجا ہے۔ نہ میں نے الولید کو دیکھا اور نہ وہ میرے پاس آیا۔ پھر جب الحارث رسول اللہ کے پاس پہنچا تو آپ ﷺ نے اس سے پوچھا کہ تم نے زکوٰۃ دینے سے انکار کیا اور میرے اپنی کو قتل کرنا چاہا، اس نے جواب دیا کہ نہیں۔ اس ذات کی قسم جس نے آپ ﷺ کو حق دے کر بھیجا ہے۔ میں نے آپ ﷺ کا اپنی دیکھا تک نہیں اور نہ وہ میرے پاس آیا۔ میں تب آیا ہوں کہ جب آپ ﷺ کے اپنی میرے پاس آنے سے رک گیا۔ میں اس بات سے ڈر گیا کہ مجھ پر اللہ اور اس کے رسول ﷺ کی طرف سے کوئی ناراضگی نہ ہوئی ہو۔

راوی کا کہنا ہے کہ سورۃ الحجرات میں یہ آیات اس موقع پر نازل ہوئیں:

يَا أَيُّهَا الَّذِينَ آمَنُوا إِنْ جَاءَكُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا قَوْمًا
بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ تَا فَضْلًا مِنَ اللَّهِ وَنِعْمَةً وَاللَّهُ
عَلِيمٌ حَكِيمٌ
قول خداوندی:

وَإِنْ طَائِفَتَانِ مِنَ الْمُؤْمِنِينَ اقْتَتَلُوا (الآیۃ ۹)
اور اگر دو گروہوں میں سے کوئی دو فریق آپس میں لڑ پڑیں۔

۷۶۔ ہمیں محمد بن احمد بن جعفر الخوی نے، اسے محمد بن احمد بن سنان المقری نے، اسے احمد بن علی الموصلی نے، اسے اسحاق بن (ابی) اسرائیل نے، اسے معتمر بن سلیمان نے خبر دی۔ اس نے کہا کہ اس نے اپنے والد کو انس سے روایت کرتے سنا کہ اس نے کہا: یا نبی اللہ، مناسب ہوگا اگر آپ ﷺ عبد اللہ بن ابی کے پاس آئیں۔ نبی کریم ﷺ اس کی طرف چل پڑے۔ آپ گدھے پر سوار تھے۔ مسلمان پیدل چل پڑے۔ راستے کی زمین شور اور غیر آباد تھی۔ جب نبی کریم ﷺ اس کے پاس پہنچے تو اس نے کہا کہ مجھ سے دور رہئے۔ اللہ کی قسم آپ ﷺ کے گدھے کی غلاظت سے مجھے تکلیف پہنچی ہے۔ انصار میں سے ایک شخص نے کہا کہ واللہ، رسول اللہ کے گدھے کی بوتھ سے بہتر ہے۔ اس پر عبد اللہ بن ابی کی قوم کا ایک شخص عبد اللہ بن ابی کی خاطر غصے ہوا۔ پھر ان دونوں کے حمایتی اور طرف دار اپنے اپنے آدمی کے لئے غصے میں آگئے

چنانچہ اس کے بعد لائے گئے، ہاتھوں اور جوتوں سے مار کٹائی شروع ہو گئی۔

راوی کا کہنا ہے کہ ہمیں پتہ چلا کہ یہ آیت ان لوگوں کے بارے میں نازل ہوئی ہے: ”وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا“

اس حدیث کو امام بخاریؒ نے مسند سے روایت کیا ہے اور امام مسلمؒ نے اسے محمد بن عبد الاعلیٰ کے حوالے سے روایت کیا ہے دونوں راویوں نے اسے معتبر کے حوالے سے روایت کیا ہے۔

قول خداوندی:

يَا أَيُّهَا الَّذِينَ آمَنُوا لَا تَسْخَرُوا قَوْمًا مِّنْ قَوْمٍ (الآية ۱۱)
مؤمنو! کوئی قوم کسی قوم سے تمسخر نہ کرے۔

۷۶۲۔ یہ آیت ثابت بن قیس بن شماس کے بارے میں نازل ہوئی ہے۔ اس کا شان نزول یہ ہے کہ اس کے کانوں میں بھاری پن تھا۔ وہ جب رسول اللہ ﷺ کے پاس آتا تو لوگ اس کے لئے جگہ چھوڑتے تاکہ وہ رسول اللہ ﷺ کے پہلو میں بیٹھے اور آپ ﷺ جو کہیں اسے سننے۔ ایک دن جب وہ آیا تو لوگ مجلس میں اپنی اپنی جگہوں پر بیٹھ چکے تھے۔ وہ لوگوں کی گردنوں کے اوپر سے پھلانگنے لگے اور کہنے لگے کہ جگہ دو جگہ دو۔ ایک شخص نے اس سے کہا۔ تمہیں جہاں جگہ ملی ہے بیٹھ جاؤ۔ ثابت ناراض ہو کر بیٹھ گیا اور آنکھ مار کر کہا کہ یہ کون ہے؟ اس آدمی نے جواب دیا کہ میں فلاں شخص ہوں۔ ثابت نے طنزاً کہا کہ ابن فلاں یعنی فلاں عورت کا بیٹا۔ اس نے ایک ماں کا ذکر کیا۔ جس کا نام لینا جاہلیت میں باعث عار سمجھا جاتا تھا۔ اس آدمی نے شرم کے مارے اپنا سر جھکا لیا۔ اس پر اللہ تعالیٰ نے یہ آیت نازل کی۔

قول خداوندی:

وَلَا تَسَاءَلُوا مِّنْ نِّسَاءٍ عَمَّا سَأَلْتُمْ خَيْرًا مِّنْهُنَّ (۱۱)
اور نہ عورتیں عورتوں سے (تمسخر کریں) ممکن ہے وہ ان سے اچھی ہوں۔

۷۶۳۔ یہ آیت ازواج مطہرات میں سے دو خواتین کے بارے میں نازل ہوئی جنہوں نے حضرت ام سلمہؓ سے تمسخر کیا۔ اس کا شان نزول یہ ہے کہ حضرت ام سلمہؓ نے اپنے دونوں کولہوں کے گرد دسبئیہ کپڑا باندھ رکھا تھا۔ یہ سفید رنگ کا کپڑا ہوتا تھا۔ اس کپڑے کا ایک کنارہ اپنے پیچھے لٹکتا چھوڑا ہوتا تھا۔ اور اسے گھسیٹ پھرتی تھیں۔ حضرت عائشہ رضی اللہ تعالیٰ عنہا نے حضرت حفصہ رضی اللہ تعالیٰ عنہا سے کہا کہ دیکھو یہ اپنے پیچھے گھسیٹے جا رہی ہے جیسے یہ کتے کی زبان ہو۔ یہ ام سلمہ رضی اللہ تعالیٰ عنہا کے لئے تمسخر کی بات تھی۔

۷۶۴۔ انس کا قول ہے کہ یہ آیت ازواج مطہرات کے بارے میں نازل ہوئی ہے

جنہوں نے حضرت ام سلمہ کو کوتاہہ قد ہونے پر معیوب کہا۔

۶۳ء۔ ابن عباس کے حوالے سے عکرمہ کا قول ہے کہ صفیہ بنت حبی بن اخطب رسول اللہ ﷺ کے پاس آئیں اور انہوں نے کہا: یا رسول اللہ ﷺ (عورتیں یعنی ازواج مطہرات مجھ پر عیب لگاتی ہیں اور مجھے کہتی ہیں: یہودیہ بنت یہودین یعنی دو یہودیوں کی یہودی بیٹی۔ رسول اللہ ﷺ نے فرمایا: کیا تم نے ان سے یہ نہ کہا کہ میرا والد ہارون علیہ السلام میرا چچا موسیٰ علیہ السلام اور میرا خاوند محمد ﷺ اس پر یہ آیت نازل ہوئی۔ قول خداوندی:

وَلَا تَنَابَزُوا بِالْأَلْقَابِ (الایۃ ۱۱)

اور نہ ایک دوسرے کا برنامہ رکھو۔

۶۳ء۔ (ہمیں احمد بن محمد بن ابراہیم المہر جانی نے خبر دی کہ اسے) ابو عبد اللہ بن بطہ نے، اے عبد اللہ بن محمد بن عبد العزیز نے، اے اسحاق بن ابراہیم الروزی نے، اے حفص بن غیاث نے داؤد بن ابی ہند سے اس نے شعی سے، اس نے ابو جہیرہ بن الضحاک سے، اس نے اپنے والد اور بچوں سے روایت کر کے خبر دی کہ نبی کریم ﷺ ہمارے پاس تشریف لائے تو ایک شخص دوسرے شخص کو بلند آواز سے بلانے لگا۔ تو کہا جانے لگا کہ یہ شخص دوسرے کو کراہت کی وجہ سے اس طرح سے آوازیں دے رہا ہے۔ اس پر ”وَلَا تَنَابَزُوا بِالْأَلْقَابِ“ کی آیت نازل ہوئی۔

قول خداوندی:

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى (الایۃ ۱۳)

لوگو! ہم نے تم کو ایک مرد اور عورت سے پیدا کیا۔

۶۵ء۔ ابن عباس کا قول ہے کہ یہ آیت ثابت بن قیس کے بارے میں نازل ہوئی ہے۔ اس کا شان نزول یہ ہے کہ اس نے اس شخص کو اے فلاںہ کر کے پکارا تھا جس نے اسے اپنے اوپر سے ہو کر آگے گزرنے سے منع کیا تھا۔ اس پر رسول اللہ ﷺ نے فرمایا تھا کہ یہ لفظ کہنے والا کون ہے تو ثابت نے کھڑے ہو کر کہا تھا کہ میں یا رسول اللہ، آپ ﷺ نے فرمایا تھا کہ لوگوں کے چہروں کو دیکھو۔ اس نے دیکھا تو آپ ﷺ نے فرمایا کہ اے ثابت تمہیں لوگوں کے چہرے کیسے نظر آئے۔ اس نے جواب دیا کہ میں نے سفید سرخ اور سیاہ رنگ چہرے دیکھے تو آپ ﷺ نے فرمایا کہ تم ان سے افضل نہیں ہو مگر دین اور تقویٰ کے اعتبار سے افضل ہو سکتے ہو۔ اس پر اللہ تعالیٰ نے یہ آیت نازل کی۔

۶۵ء۔ مقاتل کا قول ہے کہ جس دن مکہ فتح ہوا تو رسول اللہ ﷺ نے بلال رضی اللہ تعالیٰ عنہ کو حکم دیا کہ وہ کعبہ کی چھت پر چڑھ کر اذان دے تو عتاب بن اسید بن ابی العیس نے کہا۔ اللہ کا شکر ہے کہ اس

نے میرے والد کی روح قبض کر لی اور اس نے آج کا دن نہیں دیکھا اور الحارث بن ہشام نے کہا کہ کیا محمد ﷺ کو اذان کے لئے اس کا لے کوئے کے بغیر کوئی دوسرا آدمی نہ ملا۔ اور سہیل بن عمرو نے کہا: اگر اللہ کسی چیز کو بدلنا چاہے تو بدل سکتا ہے۔ ابوسفیان نے کہا کہ میں کچھ نہ کہوں گا۔ مجھے اس بات سے ڈر لگتا ہے کہ آسمان کا رب اطلاع دے دے گا۔ اس پر جبریل علیہ السلام نبی کریم ﷺ کے پاس آئے اور اس نے آپ ﷺ کو اطلاع دی جو کچھ ان لوگوں نے کہا تھا۔ نبی کریم ﷺ نے ان لوگوں کو بلایا اور ان سے پوچھا کہ انہوں نے کیا کہا تھا تو انہوں نے اقرار کر لیا۔ اس پر اللہ تعالیٰ نے یہ آیت نازل کی اور ان لوگوں کو نام و نسب پر فخر کرنے اور اپنے مال و دولت پر اترانے سے نیز ناداروں کو نیچی نظروں سے دیکھنے پر ڈانٹا۔

۶۶۔ ہمیں ابو حسان المرکی نے، اسے ہارون بن محمد الاسترآبادی نے اسے ابو محمد اسحاق بن محمد الخزاعی نے، اسے ابو الولید الازرقی نے، اسے اس کے دادا نے، اسے عبد الجبار بن الوردکی نے، اور اسے ابن ابی ملیکہ نے خبر دی اور کہا:

”فتح مکہ کے دن حضرت بلال رضی اللہ تعالیٰ عنہ خانہ کعبہ کی چھت پر چڑھے اور اذان دی تو بعض لوگوں نے کہا کہ اے اللہ کے بندو، کیا یہ سیاہ فام شخص خانہ کعبہ کی چھت پر چڑھ کر اذان دیتا ہے۔ بعض لوگوں نے کہا کہ اگر اللہ اس پر ناراض ہو تو اس کو بدل دے۔ اس پر اللہ تعالیٰ نے یہ آیت نازل کی: ”يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ“

۶۶م۔ یزید بن شجرہ کا قول ہے کہ رسول اللہ ﷺ ایک روز مدینے کی گلیوں میں سے گزرے تو کیا دیکھتے ہیں کہ ایک سیاہ فام غلام کھڑا ہے اور اسے فروخت کرنے کے لئے بولی لگ رہی ہے۔ غلام کہہ رہا تھا کہ جو مجھے خریدے اس کے لئے میری ایک شرط ہے۔ اس سے پوچھا گیا کہ شرط کیا ہے۔ اس نے کہا کہ مجھے خریدنے والا مجھے رسول اللہ ﷺ کے پیچھے پانچ وقت کی نماز کی ادائیگی سے نہ روکے۔ ایک شخص نے اسے اس شرط پر خرید لیا۔ رسول اللہ ﷺ ہر فرض نماز میں اسے دیکھتے تھے۔ ایک دن آپ ﷺ کو وہ غلام نماز میں نظر نہ آیا تو آپ ﷺ نے اس کے ساتھی سے پوچھا کہ وہ غلام کہاں ہے؟

اس نے جواب دیا کہ: یا رسول اللہ (ﷺ) اسے بخار ہے۔ اس پر آپ ﷺ نے صحابہ رضی اللہ تعالیٰ عنہم سے کہا کہ چلو اس کی عیادت کریں چنانچہ صحابہ رضی اللہ تعالیٰ عنہم آپ ﷺ کے ساتھ اٹھے اور اس کی عیادت کی۔ پھر جب کچھ دن گزر گئے تو آپ ﷺ نے غلام کے ساتھی سے غلام کا حال پوچھا تو اس نے بتایا کہ غلام اسی طرح ہے۔ رسول اللہ ﷺ اٹھے اور اس کے پاس گئے۔ وہ اس وقت نزع کی حالت میں تھا۔ اسی حالت میں وہ فوت ہو گیا۔ رسول اللہ ﷺ نے اسے غسل دیا اور اس کی تکفین و تدفین کی۔ اس بات سے آپ ﷺ کے صحابہ رضی اللہ تعالیٰ عنہم کو بڑا تعجب ہوا۔ مہاجرین نے کہا کہ ہم نے اپنے گھر، اموال اور اپنے قربت دار چھوڑ دیئے۔ ہمارے کسی آدمی کو اس کی زندگی میں، بیماری میں اور موت کے موقع پر وہ کچھ نصیب نہ ہوا جو اس غلام کے مقدر ہوا۔

انصار نے کہا کہ ہم نے رسول اللہ ﷺ کو پناہ دی، اپنے اموال سے آپ ﷺ کی مدد کی اور آپ ﷺ کی غمخواری اور ولد ہی کی۔ لیکن آپ ﷺ نے ایک حبشی غلام کو ہم پر ترجیح دی۔ اس پر اللہ تبارک و تعالیٰ نے یہ آیت نازل کی: **يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ ۖ هِيَ بَابٌ وَأَبٌ وَنَسَبٌ مِّنْهُ ۚ وَبِالْآيَاتِ الْكُبْرَىٰ يَعْلَمُ يَوْمَ الْحُكْمِ الَّذِينَ كَذَبُواْ بِآيَاتِنَا ۚ فَهُمْ فِي أَعْيُنِنَا ۚ وَسَخَّرْنَا لِعِبَادِنَا لَأَنفُسِهِمْ شَتَّىٰ ۖ وَلَوْلَا إِذْ يَبْتَغِيهِمُ الْوَعْدُ الْكَبِيرُ لَخَلَّتْ لَهُمْ السَّمَاوَاتُ وَمَا فِيهَا مِن بَرٍّ وَرَحِيمٍ ۚ ذَٰلِكَ نَجْزِي الْمُكَذِّبِينَ** (البقرہ ۲۳۲)۔

قول خداوندی:

قَالَتِ الْأَعْرَابُ أَمَتًا... (الاحزاب ۱۴)

۷۶۔ یہ آیت بنو اسد بن خزیمہ کے بدوؤں کے بارے میں نازل ہوئی ہے۔ اس کا شان نزول یہ ہے کہ یہ لوگ قحط سالی کے دنوں میں رسول اللہ ﷺ کے پاس مدینے آئے انہوں نے توحید و رسالت کی گواہی کا اظہار کیا لیکن اندر سے وہ مومن نہ تھے۔ انہوں نے مدینے کے راستے خراب کر دیئے اور یہاں کے نرخ بڑھادیئے۔ وہ رسول اللہ ﷺ سے کہتے تھے کہ ہم اپنے بوجھ اور اہل و عیال لے کر آپ ﷺ کے پاس آئے ہیں۔ ہم نے آپ ﷺ کے خلاف فلاں قبیلے کی طرح جنگ نہیں کی ہمیں زکوٰۃ کا مال دیجئے۔ وہ اس طرح سے رسول اللہ ﷺ پر احسان جتانے لگے اس پر اللہ تعالیٰ نے ان کے بارے میں یہ آیت نازل کی۔

سورة ق

بسم الله الرحمن الرحيم

قول خداوندی:

وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسَّنَا مِنْ لُغُوبٍ (۳۸)

اور ہم نے آسمانوں اور زمین کو اور جو (مخلوقات) ان میں ہے سب کو چھ دن میں بنایا اور ہم کو ذرا بھی تکان نہیں ہوا۔

۶۸۔ الحسن اور قتادہ کا قول ہے کہ یہود کا کہنا ہے کہ اللہ تعالیٰ نے مخلوق کو چھ دنوں میں بنایا اور ساتویں دن آرام کیا اور ساتواں دن اتوار ہوتا ہے۔ وہ اسے یوم الراحہ یعنی آرام کا دن کہتے ہیں۔ اس پر اللہ تعالیٰ نے یہ آیت نازل کی۔

۶۹۔ ہمیں احمد بن محمد التمیمی نے، اسے عبد اللہ بن محمد بن جعفر الحافظ نے اسے ابراہیم بن محمد بن الحسن نے، اسے ہناد بن السری نے، اسے ابوبکر بن عیاش نے ابوسعید البقال سے، اس نے عکرمہ سے اور اس نے ابن عباسؓ سے روایت کر کے خبر دی ہے کہ یہود نبی کریم ﷺ کے پاس آئے اور انہوں نے آپ سے آسمانوں اور زمین کی تخلیق کے بارے میں پوچھا۔

رسول اللہ نے جواب دیا کہ اللہ تعالیٰ نے زمین کو اتوار اور پیر کے دن پیدا کیا۔ منگل کے روز پہاڑ اور ان کے اندر کی نفع بخش چیزوں کو بنایا۔ بدھ کے روز درخت اور پانی پیدا کیا۔ جمعرات کے روز آسمان پیدا کیا جمعہ کے روز ستارے، سورج اور چاند پیدا کئے۔ یہود نے پوچھا۔ اے محمد اس کے بعد کیا کیا؟ آپ ﷺ نے فرمایا کہ پھر اللہ تعالیٰ عرش پر استوار ہوا۔ یہود نے کہا کہ آپ ﷺ نے درست کہا۔ اگر آپ ﷺ ثم استراح یعنی پھر اس نے آرام کیا کہہ کر بات مکمل کرتے۔ اس پر رسول اللہ ﷺ سخت ناراض ہوئے۔ اس پر یہ آیت نازل ہوئی: ”وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسَّنَا مِنْ لُغُوبٍ فَاصْبِرْ عَلَىٰ مَا يَقُولُونَ“

سورة وانجم

بسم اللہ الرحمن الرحیم

قول خداوندی:

هُوَ أَعْلَمُ بِكُمْ إِذْ أَنْشَأَكُمْ مِنَ الْأَرْضِ (الایہ ۳۲)
وہ تم کو خوب جانتا ہے جب اس نے تم کو مٹی سے پیدا کیا۔

۷۷۰۔ ہمیں ابوبکر بن الحارث نے، اسے ابوالشیخ الحافظ نے، اسے ابراہیم بن محمد بن الحسن نے، اسے احمد بن سعد نے، اسے ابن وہب نے، اسے ابن لہیع نے الحارث بن یزید سے، اس نے ثابت بن الحارث انصاری سے روایت کر کے خبر دی کہ یہود کسی چھوٹے بچے کے مر جانے پر کہتے تھے کہ وہ صدیق ہے۔ یہ بات نبی کریم ﷺ تک پہنچی تو آپ ﷺ نے فرمایا: کہ یہود نے جھوٹ کہا اللہ تعالیٰ شکم مادر میں کوئی بچہ پیدا نہیں کرتا الا یہ کہ وہ سعید ہو یا شقی ہو یعنی اللہ تعالیٰ شکم مادر میں ہی بچے کا خوش نصیب اور بد نصیب ہونا لکھ دیتے ہیں۔ اس وقت اللہ تعالیٰ نے یہ آیت نازل کی:

هُوَ أَعْلَمُ بِكُمْ إِذْ أَنْشَأَكُمْ مِنَ الْأَرْضِ وَإِذْ أَنْتُمْ أَجِنَّةٌ فِي بُطُونِ
أُمّهَاتِكُمْ۔ آخر آیت تک۔

قول خداوندی:

أَفَرَأَيْتَ الَّذِي تَوَلَّى وَاعْطَى قَلِيلًا وَأَكْذَى (الایات ۳۳، ۳۴)

بھلا تم نے اس شخص کو دیکھا جس نے منہ پھیر لیا اور تھوڑا سا دیا (پھر) ہاتھ روک لیا۔

۷۷۱۔ ابن عباس، السدی اور المسیب بن شریک کا قول ہے کہ یہ آیت حضرت عثمان بن عفان کے بارے میں نازل ہوئی ہے۔ وہ خیرات کے کاموں میں مال خرچ کرتے تھے۔ ان کے رضاعی بھائی عبد اللہ بن ابی سرح نے ان سے کہا کہ تم یہ کیا کرتے ہو؟ عنقریب تمہارے پاس کچھ بھی باقی نہ بچے گا۔ حضرت عثمان رضی اللہ تعالیٰ عنہ نے جواب دیا۔ مجھ سے گناہ سرزد ہوئے ہیں اور میں نے غلطیاں کی ہیں۔ جو کچھ میں کرتا ہوں اس سے میں اللہ سبحانہ و تعالیٰ کی خوشنودی طلب کرتا ہوں اور مجھے معافی کی امید ہے۔

اس پر عبد اللہ نے ان سے کہا کہ تم مجھے کجاوے سمیت اپنی اونٹنی دے دو میں تمہاری طرف سے تمہارے سارے گناہ اپنے سر لے لوں گا۔ حضرت عثمان رضی اللہ تعالیٰ عنہ نے اسے اونٹنی دے دی اور اس پر گواہ رکھا۔ اور جو وہ صدقہ خیرات میں سے خرچ کرتے تھے، اس میں سے کچھ روک لیا۔ اس پر اللہ تعالیٰ نے یہ آیت نازل کی:

اَفَرَأَيْتَ الَّذِي تَوَلَّىٰ وَاَعْطٰى قَلِيْلًا وَّاُكْثٰى

اس کے بعد حضرت عثمانؓ اس سے بھی زیادہ خیرات کرنے لگے۔

۷۷۲۔ مجاہد اور ابن زید کا قول ہے کہ یہ آیت ولید بن مغیرہ کے بارے میں نازل ہوئی ہے۔ انہوں نے دین کے معاملے میں رسول اللہ ﷺ کی پیروی کی تھی۔ اس پر بعض مشرکوں نے اسے عار دلائی اور اس سے کہا کہ تم نے بڑوں کا دین کیوں ترک کیا اور ان کو گمراہ ٹھہرایا اور خیال کیا کہ وہ دوزخی ہیں۔ ولید نے جواب دیا کہ میں اللہ کے عذاب سے خوفزدہ ہوں۔ مشرک نے اس کی ضمانت دی کہ اگر وہ اسے اپنے مال کا کچھ حصہ دے اور وہ دوبارہ شرک کی طرف لوٹے تو وہ ولید کے بدلے اللہ سبحانہ و تعالیٰ کا عذاب برداشت کر لے گا چنانچہ اس نے عتاب کرنے والے شخص کو ضمانت کے عوض اپنا کچھ مال دیا اور اس کے بعد اس نے بخل کیا اور مال روک لیا۔ اس پر اللہ تعالیٰ نے یہ آیت نازل کی۔

قول خداوندی:

وَآنَّهٗ هُوَ اَضْحَكَ وَاَبْكَى (۴۳)

اور یہ کہ وہ ہنساتا اور رلاتا ہے۔

۷۷۳۔ ہمیں احمد بن محمد بن ابراہیم الواعظ نے، اسے ابو عبد اللہ الحسین بن محمد اشقی نے، اسے عبد اللہ بن الفضل نے، اسے محمد بن ابی بکر المقدمی نے، اسے دلال بنت ابی المدل نے خبر دی۔ اس نے کہا کہ اسے اصہباء نے حضرت عائشہ رضی اللہ تعالیٰ عنہا کے حوالے سے بتایا کہ رسول اللہ ﷺ کا گزرا ایک قوم پر ہوا جو بس رہے تھے تو آپ نے فرمایا کہ اگر تم کو وہ کچھ معلوم ہو جو مجھے معلوم ہے تو تم روزیادہ اور ہنسوکم۔ اس پر جبریل علیہ السلام نازل ہوئے اور کہا کہ اللہ تعالیٰ فرماتا ہے: ”وَآنَّهٗ هُوَ اَضْحَكَ وَاَبْكَى“ یعنی اس نے رلایا ہے اور اسی نے ہنسایا۔ آپ ﷺ ان کے پاس واپس ہوئے اور فرمایا: میں چالیس قدم بھی نہ چلا ہوں گا کہ مجھے جبریل علیہ السلام ملے۔ اس نے مجھے کہا کہ ان لوگوں کے پاس جائیے اور ان سے کہئے کہ اللہ عز و جل فرماتا ہے: ”وَآنَّهٗ هُوَ اَضْحَكَ وَاَبْكَى“

سورة القمر

بسم اللہ الرحمن الرحیم

قول خداوندی:

اِقْتَرَبَتِ السَّاعَةُ وَانْشَقَّ الْقَمَرُ (۱)

قیامت قریب آگئی اور چاند شق ہو گیا۔

۷۷۴۔ ہمیں ابو حکیم عقیل بن محمد الجرجانی نے لفظاً اجازت دے کر خبر دی کہ ابو الفرج قاضی نے انہیں بتایا، اسے محمد بن جریر نے، اسے الحسین بن ابی یحییٰ المقدسی نے، اسے یحییٰ بن حماد نے، اسے ابو عوانہ نے المغیرہ سے، اس نے ابو الفتحی سے، اس نے مسروق سے اور اس نے عبد اللہ سے روایت کر کے خبر دی اور کہا کہ رسول اللہ کے عہد میں چاند پھٹ گیا۔ اس پر قریش نے کہا کہ یہ ابو کبشہ کا جادو ہے جس نے تم پر جادو کر دیا ہے۔ سفر سے آنے والے لوگوں سے پوچھو۔ چنانچہ جب ان لوگوں سے پوچھا گیا تو انہوں نے بتایا کہ ہاں، ہم نے بھی چاند کو پھٹتے دیکھا۔ اس پر اللہ تعالیٰ نے:

اِقْتَرَبَتِ السَّاعَةُ وَانْشَقَّ الْقَمَرُ. وَإِنْ يَرَوْا آيَةً يُعْرِضُوا وَيَقُولُوا سِحْرٌ مُّسْتَمِرٌّ۔ الآية نازل فرمائی۔

قول خداوندی:

إِنَّ الْمُجْرِمِينَ فِي ضَلَالٍ وَسُعُرٍ إِنَّ أَكْثَرَهُمْ لَا يَشْعُرُونَ (۱۰۹-۱۱۰)

بے شک لوگ گمراہی اور دیوانگی میں (بتلا) ہیں.....

۷۷۵۔ ہمیں ابو القاسم عبد الرحمن بن محمد السراج نے بذریعہ الملاء، اسے ابو محمد عبد اللہ بن محمد بن موسیٰ الکلبی نے، اسے حمدان بن صالح الاثح نے اسے عبد اللہ بن عبد العزیز بن ابی رواد نے، اسے سفیان الثوری نے، زیاد بن اسماعیل المخزومی سے، اس نے محمد بن عباد بن جعفر سے اور اس نے ابو ہریرہ سے روایت کر کے خبر دی۔ اس نے کہا کہ قریش تقدیر کے بارے میں جھگڑا کرتے نبی کریم ﷺ کے پاس آئے۔ اس پر اللہ تعالیٰ نے یہ آیت نازل کی: ”إِنَّ الْمُجْرِمِينَ فِي ضَلَالٍ وَسُعُرٍ، يَوْمَ يُسْحَبُونَ فِي النَّارِ عَلَىٰ وُجُوهِهِمْ ذُوقُوا مَسَّ سَقَرَ. إِنْ أَكْثَرَهُمْ لَا يَشْعُرُونَ“۔

اس حدیث کو امام مسلمؒ نے ابو بکر بن ابوشیبہ سے اس نے وکیع سے اور اس نے سفیان سے روایت کیا ہے۔
 ۷۷۶۔ الشیخ کا قول ہے کہ میں اللہ کو گواہ کر کے کہتا ہوں کہ ہمیں ابو الحارث محمد بن عبد الرحیم الحافظ نے جرجان میں، اسے اللہ کو گواہ بنا کر ابو نعیم احمد بن محمد بن ابراہیم البزار نے، اس نے اللہ کو گواہ بنا کر علی بن جندل کو کہتے سنا کہ: اس نے ابو الحسن محمد بن احمد بن ابی کوخراسان میں کہتے سنا کہ اس نے اللہ کو گواہ بنا کر عبد اللہ بن الصقر الحافظ کو کہتے سنا کہ اس نے اللہ کو گواہ بنا کر عقیق بن معدان کو کہتے سنا کہ اس نے سلیم بن عامر کو اللہ کو گواہ بنا کر کہتے ہوئے سنا کہ اس نے اللہ کو گواہ بنا کر ابو امامہ الباہلی کو کہتے سنا کہ اس نے اللہ کو گواہ بنا کر رسول اللہ ﷺ کو فرماتے ہوئے سنا کہ یہ آیت قدریہ کے بارے میں نازل ہوئی ہے:

إِنَّ الْمُجْرِمِينَ فِي ضَلَالٍ وَسُعُرٍ، يَوْمَ يُسْحَبُونَ فِي النَّارِ عَلَى
 وُجُوهِهِمْ ذُقُوا مَسَّ سَقَرٍ

۷۷۷۔ ہمیں ابو بکر بن الحارث نے، اسے عبد اللہ بن محمد الاصفہانی نے، اسے جریر بن ہارون نے
 اسے علی بن المظنفی نے، اسے عبید اللہ بن موسیٰ نے، اسے بحر القانی نے، اس نے قریش سے اور اس
 نے عطاء سے روایت کر کے خبر دی کہ نجران کا عیسائی اس وقت رسول اللہ ﷺ کے پاس آیا اور اس نے کہا:
 اے محمد ﷺ تمہارا خیال ہے کہ گناہ قدر سے ہوتے ہیں، سمندر قدر سے ہیں۔ آسمان قدر سے ہے۔ اور یہ
 معاملات قدر سے چلتے ہیں، البتہ معاصی قدر سے سرزد نہیں ہوتے۔ رسول اللہ ﷺ نے فرمایا: تم اللہ کے ساتھ
 جھگڑا کرنے والے ہو۔ اس پر یہ آیت نازل ہوئی: إِنَّ الْمُجْرِمِينَ فِي ضَلَالٍ وَسُعُرٍ تَاخَلَّفَنَاهُ بِقَدَرٍ

۷۷۸۔ ہمیں ابو بکر نے، اسے عبد اللہ نے، اسے عمرو بن عبد اللہ بن الحسن نے اور اسے احمد بن
 الحلیل نے، اسے عبد اللہ بن رجاہ الازدی نے اسے عمرو بن العلاء برادر ابو عمرو بن العلاء نے، اسے خالد بن
 سلمۃ القرشی نے، اسے سعید بن عمرو بن جعدۃ المخزومی نے ابن ابی زرارہ انصاری سے، اس نے اپنے والد
 سے روایت کر کے خبر دی کہ رسول اللہ ﷺ نے یہ آیت پڑھی: ”إِنَّ الْمُجْرِمِينَ فِي ضَلَالٍ وَسُعُرٍ“ راوی کا
 کہنا ہے کہ یہ آیت اس امت کے آخر میں آنے والے لوگوں کے بارے میں نازل ہوئی ہے جو اللہ تعالیٰ
 کی قدر کو جھٹلائیں گے۔

۷۷۹۔ ہمیں احمد بن الحسن الحیرمی نے، اسے محمد بن یعقوب المعقلی نے، اسے ابو عتبہ احمد بن
 الفرج نے، اسے بقیہ نے، اسے ابن ثوبان نے بکیر بن اسید سے، اس نے اپنے والد سے روایت کی کہ میں
 محمد میں کعب کی خدمت میں حاضر ہوا اور وہ کہہ رہے تھے: جب تم مجھے دیکھو کہ میں قدر کے مسئلے پر بات کر رہا
 ہوں تو مجھے بیڑیاں پہنا دو کیوں کہ میں تب پاگل ہوں گا۔ مجھے اس ذات کی قسم ہے جس کے قبضہ قدرت
 میں میری جان ہے، یہ آیت قدریہ ہی کے بارے میں نازل ہوئی ہے۔ اس کے بعد انہوں نے یہ آیت
 پڑھی: ”إِنَّ الْمُجْرِمِينَ فِي ضَلَالٍ وَسُعُرٍ تَاخَلَّفَنَاهُ بِقَدَرٍ“

سورة الواقعة

بسم اللہ الرحمن الرحیم

قول خداوندی:

فِي سِدْرٍ مَّخْضُودٍ (۲۸)

(یعنی) بے خار کی پیرویوں۔

۷۸۰۔ ابو العالیہ اور الضحاک کا قول ہے کہ مسلمانوں نے وح کی طرف نظر کی۔ یہ طائف میں ایک زرخیز سرسبز وادی ہے۔ انہیں یہاں کے پیر بہت پسند آئے تو انہوں نے کہا: کاش ہمارے پاس بھی ایسے پیر ہوتے۔ اس پر اللہ تعالیٰ نے یہ آیت نازل کی۔

قول خداوندی:

ثَلَاثَةٌ مِنَ الْأَوَّلِينَ وَقَلِيلٌ مِنَ الْآخِرِينَ (۱۳، ۱۴)

وہ بہت سے تو اگلے لوگوں میں سے ہوں گے اور تھوڑے پچھلوں میں سے۔

۷۸۱۔ عروہ بن رویم کا قول ہے کہ جب اللہ تعالیٰ نے ”ثَلَاثَةٌ مِنَ الْأَوَّلِينَ وَقَلِيلٌ مِنَ الْآخِرِينَ“ والی آیت پڑھی تو حضرت عمر رو پڑے اور انہوں نے کہا یا رسول اللہ (ﷺ) ہم آپ (ﷺ) پر ایمان لائے اور آپ (ﷺ) کی تصدیق کی۔ اس کے باوجود جو لوگ ہم میں سے نجات پائیں گے وہ قلیل ہوں گے۔ اس پر اللہ تعالیٰ نے یہ آیت نازل کی: ”ثَلَاثَةٌ مِنَ الْأَوَّلِينَ وَقَلِيلٌ مِنَ الْآخِرِينَ“ اس پر حضرت عمر رضی اللہ تعالیٰ عنہ نے کہا کہ ہم اپنے رب سے راضی ہو گئے اور ہم اپنے نبی علیہ السلام کی تصدیق کرتے ہیں۔ رسول اللہ (ﷺ) نے فرمایا کہ حضرت آدم سے لے کر ہم تک ثلاثہ اور ہم سے لے کر قیامت تک ثلاثہ۔ اس عدد کو پورا کرنے والے وہ سیاہ فام شتر بان ہوں گے جنہوں نے لا الہ الا اللہ کہا ہوگا۔

قول خداوندی:

وَتَجْعَلُونَ رِزْقَكُمْ أَنْتُمْ تُكَلِّبُونَ (۸۲)

اور اپنا وظیفہ یہ بناتے ہو کہ (اسے) جھٹلاتے ہو۔

۷۸۲۔ ہمیں سعید بن محمد المؤمن نے، اسے محمد بن عبد اللہ ابن حمدون نے، اسے احمد بن الحسن الحافظ نے، اسے حمدان اسلمی نے، اسے النضر بن محمد نے، اسے عکرمہ بن عمار نے، اسے ابو ذمیل نے، اسے ابن عباس نے بتایا کہ رسول اللہ ﷺ کے عہد مبارک میں لوگوں پر بارش برسی۔ اس پر رسول اللہ ﷺ نے فرمایا کہ لوگوں میں سے کچھ شکر گزار ہوں گے، اور کچھ ناشکر۔ کچھ لوگوں نے کہا کہ یہ ایک رحمت ہے جو اللہ تعالیٰ نے عنایت کی ہے اور کچھ لوگوں نے کہا کہ یہ فلاں فلاں موسیٰ حالات کے وجہ سے ہوئی ہے۔ اس پر یہ آیات نازل ہوئیں: ”فَلَا أُقْسِمُ بِمَوَاقِعِ النُّجُومِ تَا وَتَجْعَلُونَ رِزْقَكُمْ أَنْتُمْ تُكْذِبُونَ“

اس حدیث کو امام مسلمؒ نے عباس بن عبد العظیم کے حوالے سے اور اس نے النضر بن محمد کے حوالے سے روایت کیا۔

۷۸۳۔ روایت ہے کہ نبی اکرم ﷺ ایک سفر پر نکلے انہوں نے ایک منزل پر پڑاؤ کیا۔ انہیں پیاس لگی۔ ان کے ساتھ پانی نہ تھا۔ لوگوں نے نبی کریم ﷺ سے شکایت کی۔ آپ ﷺ نے فرمایا: تمہارا کیا خیال ہے اگر میں دعا کروں اور تم کو سیراب کیا جائے تو تم کہو گے کہ ہم اس بارش سے فلاں موسیٰ پیش گوئی یا موسیٰ حالات یا ستاروں کی گردش کے اثر کی وجہ سے سیراب ہوئے ہیں۔ لوگوں نے جواب دیا کہ یہ بارشوں اور طوفان کے دن نہیں ہیں۔ راوی کا کہنا ہے کہ نبی کریم ﷺ نے دو رکعت نماز پڑھی، اللہ تبارک و تعالیٰ سے دعا کی، پھر ہوا چلی اور بادل اُمد آئے اور اس قدر بارش ہوئی کہ ندی نالے بہنے لگے۔ لوگوں نے مشکیزے بھر لئے پھر رسول اللہ ﷺ ایک شخص کے پاس سے گزرے وہ چلو سے اپنا پیالہ بھر رہا تھا اور کہہ رہا تھا کہ ہم پر فلاں موسیٰ اثر سے بارش ہوئی ہے۔ اس نے یہ نہ کہا کہ یہ اللہ سبحانہ و تعالیٰ کا رزق ہے اس پر اللہ تعالیٰ نے یہ آیت نازل کی: ”تَجْعَلُونَ رِزْقَكُمْ أَنْتُمْ تُكْذِبُونَ“

۷۸۴۔ ہمیں ابو بکر بن محمد بن عمر الزاہد نے، اسے ابو عمرو بن محمد بن احمد (الجبزی) نے، اسے الحسن بن سفیان نے، اسے حرمہ بن یحییٰ اور عمرو بن سواد السرجی نے، اسے عبد اللہ بن وہب نے، اسے یونس بن یزید نے ابن شہاب سے، اسے عبید اللہ بن عبد اللہ بن عتبہ نے، خبر دی کہ ابو ہریرہ رضی اللہ تعالیٰ عنہ نے کہا کہ رسول اللہ ﷺ نے فرمایا: کیا تم دیکھتے نہیں کہ تمہارے رب نے کیا کہا ہے اللہ نے کہا کہ میں نے اپنے بندوں پر جو بھی نعمت بھیجی۔ وہ اس کے ناشکر گزار ہوں گے۔ انہوں نے کہا کہ ستارے اور ستاروں کے ذریعے (ہمیں یہ نعمت ملی ہے۔)

اس حدیث کو امام مسلمؒ نے حرمہ اور عمرو بن سواد کے حوالے سے روایت کیا۔

سورة الحديد

بسم اللہ الرحمن الرحیم

قول خداوندی:

لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ (الآية ۱۰)
جس شخص نے تم میں سے فتح (مکہ) سے پہلے خرچ کیا اور لڑائی کی.....

۷۸۵۔ محمد بن فضیل نے الکھمی کے حوالے سے روایت کیا کہ یہ آیت حضرت ابو بکر صدیق رضی اللہ تعالیٰ عنہ کے بارے میں نازل ہوئی ہے۔ اس کی تائید اس خبر سے ہوتی ہے جو ہمیں محمد بن ابراہیم بن محمد (بن عبدہ) بن یحییٰ نے اسے ابو الحسن محمد بن عبد اللہ السلیطی نے، اسے عثمان بن سلیمان البغدادی نے، اسے یعقوب بن ابراہیم الخزومی نے، اسے عمرو بن حفص الشیبانی نے، اسے العلاء بن عمرو نے، اسے ابواسحاق الفزاری نے سفیان الثوری سے، اس نے آدم بن علی سے اور اس نے ابن عمر سے روایت کر کے دی ہے۔ اس نے کہا کہ ایک دفعہ نبی کریم ﷺ بیٹھے ہوئے تھے، اور آپ ﷺ کے پاس ابو بکر صدیق رضی اللہ تعالیٰ عنہ تھے۔ ان کے اوپر ایک عبا تھی جس میں ان کے سینے کی جگہ سوراخ تھا۔ اُن وقت جبریل علیہ السلام نازل ہوئے۔ انہوں نے اللہ کی طرف سے آپ ﷺ پر سلام کہہ سنایا اور کہا کہ اے محمد (ﷺ) کیا وجہ ہے کہ میں ابو بکر صدیق کے اوپر عبا میں ان کے سینے کی جگہ ایک سوراخ دیکھتا ہوں۔ تو آپ ﷺ نے فرمایا کہ اے جبریل علیہ السلام انہوں نے فتح مکہ سے پہلے مال مجھ پر خرچ کیا ہے۔ تو جبریل علیہ السلام نے کہا کہ اللہ تعالیٰ کی طرف سے ان پر بھی سلام پڑھے یا کہہ دیجئے۔ اور ان سے کہئے کہ ان کا رب ان سے پوچھتا ہے کہ آیا وہ اپنے رب سے اپنے اس فقر و ناداری پر راضی ہیں یا ناراض؟ اس پر نبی کریم ﷺ حضرت ابو بکر رضی اللہ تعالیٰ عنہ کی طرف متوجہ ہوئے اور فرمایا:

اے ابو بکر، یہ جبریل علیہ السلام ہیں اور اللہ سبحانہ و تعالیٰ کی طرف سے تم پر سلام کہتے ہیں۔ اور تم سے پوچھتے ہیں کہ کیا تم مجھ سے اپنے اس فقر پر راضی اور خوش ہو یا ناراض ہو۔ اس پر ابو بکر رضی اللہ تعالیٰ عنہ رو پڑے۔ اور کہا کیا میں اپنے رب سے ناراض ہوں؟ میں اپنے رب سے راضی ہوں میں اپنے رب سے راضی ہوں۔

قول خداوندی:

اَلَمْ يَأْنِ لِلَّذِيْنَ اٰمَنُوْا اَنْ تَخْشَعَ قُلُوْبُهُمْ لِذِكْرِ اللّٰهِ (الایہ ۱۶)
کیا ابھی تک مومنوں کے لئے اس کا وقت نہیں آیا کہ خدا کی یاد کرنے کے وقت
ان کے دل نرم ہو جائیں۔

۸۶۔ الکلی اور مقاتل کا قول ہے کہ یہ آیت ہجرت کے ایک سال بعد منافقوں کے بارے
میں نازل ہوئی۔ اس کا شان نزول یہ ہے کہ انہوں نے ایک دن حضرت سلمان فارسی سے پوچھا کہ ہمیں
بتاؤ کہ تو رات میں کیا ہے، اس میں بلاشبہ عجیب و غریب باتیں ہیں۔ اس پر یہ آیت نازل ہوئی۔ الکلی اور
مقاتل کے علاوہ دوسرے لوگوں نے کہا کہ یہ آیت مومنوں کے بارے میں نازل ہوئی ہے۔

۸۷۔ ہمیں عبدالقاہر بن طاہر نے، اسے ابو عمرو بن مطر نے، اسے جعفر بن محمد القریابی نے،
اسے اسحاق بن راہویہ نے، اسے عمرو بن محمد القرشی نے، اسے خلاد بن مسلم الصغار نے عمرو بن قیس الملائکی
سے، اس نے عمرو بن مرہ سے، اس نے مصعب بن سعد سے، اس نے سعد سے روایت کر کے خبر دی کہ
رسول اللہ ﷺ پر قرآن نازل کیا گیا تو آپ ﷺ نے ایک مدت تک لوگوں کو قرآن سنایا۔ پھر لوگوں نے کہا
کہ یا رسول اللہ ﷺ (کاش آپ ﷺ) ہمیں کوئی قصہ سنائیں۔ اس پر اللہ تعالیٰ نے یہ آیت نازل کی: ”نَحْنُ
نَقْصُصُ عَلَيْكَ اَحْسَنَ الْقَصَصِ“ آپ ﷺ نے ایک مدت تک اس کی تلاوت کر کے لوگوں کو سنائی۔
پھر لوگوں نے عرض کیا یا رسول اللہ کاش آپ ہمیں کوئی حدیث یا بات سنائیں تو اس پر اللہ تعالیٰ نے یہ آیت
نازل کی ”اَللّٰهُ نَزَّلَ اَحْسَنَ الْحَدِيْثِ“۔

راوی کا کہنا ہے کہ یہ سارا کچھ انہیں قرآن کے ذریعے علم دیا جاتا رہا۔ خلاد کا کہنا ہے۔ اس نے
اس حدیث میں یہ اضافہ کیا ہے۔ ”لوگوں نے پھر عرض کیا: یا رسول اللہ کاش آپ ﷺ ہمیں کوئی نصیحت
کریں۔ اس پر یہ آیت نازل ہوئی: ”اَلَمْ يَأْنِ لِلَّذِيْنَ اٰمَنُوْا اَنْ تَخْشَعَ قُلُوْبُهُمْ لِذِكْرِ اللّٰهِ“

سورة المجادلة

بسم الله الرحمن الرحيم

قول خداوندی:

قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا (الآية: ۱)

(اے پیغمبر) جو عورت تم سے اپنے شوہر کے بارے میں بحث و جدال کرتی تھی خدا نے اس کی التجاسن لی۔

۷۸۸۔ ہمیں ابوسعید محمد بن عبد الرحمن الغازی نے، اسے ابو عمرو محمد بن احمد الحیرمی نے، اسے احمد بن علی بن المثنیٰ نے، اسے ابوبکر بن ابی شیبہ نے، اسے محمد بن ابی عبیدہ نے، اسے اس کے والد نے الاعمش سے، اس نے تمیم بن سلمہ سے اور اس نے عروہ سے روایت کر کے کہا کہ حضرت عائشہ رضی اللہ تعالیٰ عنہا نے کہا: بابرکت ہے وہ جو ہر بات سنتا ہے۔ میں خولہ بنت ثعلبہ کا کلام سنتی رہی، اس کا کچھ حصہ مخفی رہا۔ اس نے جا کر رسول اللہ ﷺ سے اپنے شوہر کی شکایت کی۔ وہ کہتی رہی: یا رسول اللہ (ﷺ) میری جوانی ڈھل گئی، میں نے اس کے بچے پیدا کئے۔ یہاں تک کہ اب میں بوڑھی ہو گئی ہوں۔ مجھ سے بچے منقطع ہو گئے تو میرے خاوند نے مجھ سے اظہار کیا یعنی مجھے ماں بہن قرار دیا اے اللہ، میں تجھ سے ہی فریاد کرتی ہوں۔ اس کا کہنا ہے کہ ابھی تھوڑی دیر ہی گزری تھی کہ جبریل علیہ السلام نازل ہوئے اور یہ آیات لے کر آئے: ”قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ“

اس حدیث کو الحاکم ابو عبد اللہ نے اپنی صحیح میں روایت کیا ہے۔ اور اسے ابو محمد الحزنی کے حوالے سے، اس نے مطیر کے حوالے سے، اس نے ابوکریب کے حوالے سے اور اس نے محمد بن ابی عبیدہ کے حوالے سے روایت کیا ہے۔

۷۸۹۔ ہمیں ابوبکر بن الحارث نے، اسے ابوالشیخ الحافظ الاصفہانی نے، اسے عبدان بن احمد نے، اسے احمد بن محمد بن یحییٰ بن سعید نے، اسے یحییٰ بن عیسیٰ الرملی نے، اسے الاعمش نے تمیم بن سلمہ سے، اس نے عروہ سے اور اس نے حضرت عائشہ رضی اللہ تعالیٰ عنہا سے روایت کر کے خبر دی ہے۔ انہوں نے کہا کہ اس اللہ کا شکر ہے جو ہر طرح کی آواز سنتا ہے۔ ایک عورت آئی اور اس نے رسول اللہ ﷺ سے بات کی۔ میں گھر

کے ایک طرف تھی۔ مجھے پتہ نہیں کہ وہ کیا کہتی رہی۔ اس پر اللہ تعالیٰ نے یہ آیت نازل کی: "قَدْ سَمِعَ اللَّهُ قَوْلَ الْبَنِيِّ تَجَادَلْتُ فِي ذَوَّجِهَا"

قول خداوندی:

الَّذِينَ يُظَاهِرُونَ مِنْكُمْ مِمَّنِ نَسَا إِلَهُمُ (الآية ۲)
جو لوگ تم میں سے اپنی عورتوں کو ماں کہہ بیٹھیں۔

۷۹۰۔ ہمیں ابو منصور محمد بن محمد المنصور نے، اسے علی بن عمر الحافظ نے اسے ابو بکر محمد بن زیاد النیسابوری نے، اسے ابو بکر محمد بن الاشعث نے، اسے محمد بن بکار نے، اسے سعید بن بشیر نے خبر دی کہ اس نے قتادہ سے ظہار کے بارے میں پوچھا تو اس نے اسے بتایا کہ انس بن مالک نے کہا کہ اوس بن مالک نے اپنی بیوی سے ظہار کیا جس کا نام خویله بنت ثعلبہ تھا۔ اس نے اس بات کی شکایت نبی کریم ﷺ سے کی اس نے کہا کہ میرے خداوند نے مجھ سے اس وقت ظہار کیا کہ جب میں عمر رسیدہ ہو گئی ہوں اور میری ہڈیاں نرم ہو گئیں ہیں۔ اس پر اللہ تعالیٰ نے آیت ظہار نازل کی۔ رسول اللہ ﷺ نے اس سے کہا کہ تم ایک غلام کو آزاد کرو۔ اس نے جواب دیا کہ یہ میرے بس کی بات نہیں ہے۔ آپ ﷺ نے فرمایا کہ دو ماہ کے متواتر روزے رکھو تو اس نے جواب دیا کہ میں اگر دن میں دو بار کھانا نہ کھاؤں تو میری نظر پتھر جاتی ہے۔ آپ ﷺ نے فرمایا تو پھر ساٹھ مسکینوں کو کھانا کھلا دو۔ اس نے جواب دیا کہ میں یہ بھی نہیں کر سکتا الا یہ کہ آپ ﷺ میری مدد فرمائیں اور صلہ رحمی کریں۔ راوی کا کہنا ہے کہ رسول اللہ ﷺ نے اس کی مدد کی، اسے پندرہ صاع اناج دیا۔

یوں اللہ تعالیٰ نے اس کے لئے سامان فراہم کیا۔ اللہ بڑا ہی رحیم ہے۔ لوگوں کی رائے یہ تھی کہ اتنا ہی اناج اس کے پاس موجود ہے اور یہ ساٹھ مسکینوں کی خوراک کے لئے کافی ہے۔

۷۹۱۔ ہمیں عبدالرحمن بن ابی حامد العدل نے، اسے محمد بن محمد بن عبد اللہ بن زکریا نے، اسے محمد بن عبدالرحمن الدغولی نے، اسے ابوالحسن احمد بن سیار نے، اسے عبدالعزیز بن یحییٰ بن یوسف نے، اسے ابوالاصح الحرانی نے، اسے محمد بن مسلمہ نے محمد بن اسحاق سے اس نے معمر بن عبد اللہ بن حظلہ سے، اس نے یوسف بن عبد اللہ ابن سلام سے روایت کر کے خبر دی کہ مجھے خویله بنت ثعلبہ نے بتایا۔ وہ اوس بن الصامت کے نکاح میں تھی، جو عبادہ بن الصامت کا بھائی تھا۔ خویله نے بتایا کہ ایک دن اوس میرے پاس آیا۔ اس نے مجھے کوئی بات کہی۔ اس بات میں ایک طرح کی ڈانٹ تھی۔ میں نے اسے جواب دیا۔ وہ اس پر ناراض ہوا تو اس نے مجھے کہہ دیا کہ تو مجھ پر میری ماں کی پیٹھ کی طرح ہے اس کے بعد وہ اپنی قوم کی چوپال میں چلا گیا۔ وہ پھر واپس لوٹ کر میری طرف آیا اور اس نے مجھے اپنی طرف مائل کرنا چاہا۔ میں اس سے باز رہی۔ اس نے مجھے سخت ست کہا۔ میں نے بھی اسے ترکی بہ ترکی جواب دیا۔ میں اس پر غالب آ گئی جس

طرح ایک عورت کمزور مرد پر حاوی ہو جاتی ہے۔ میں نے اس سے کہا کہ ایسا ہرگز نہیں ہو سکتا۔ اس ذات کی قسم جس کے قبضہ قدرت میں خویله کی جان ہے تو تب تک مجھ تک نہیں پہنچ سکتا جب تک اللہ تعالیٰ میرے اور تمہارے درمیان کوئی فیصلہ نہیں کرتا۔

میں اس کے بعد نبی کریم ﷺ کے پاس آئی تاکہ میں اپنی پٹا کی آپ ﷺ سے شکایت کروں۔ آپ ﷺ نے فرمایا کہ وہ تیرا شوہر ہے اور چچیرا بھائی ہے۔ اللہ سے ڈرو اور اس کے ساتھ اچھا معاملہ کرو۔ تھوڑی ہی دیر گزری کہ قرآن نازل ہوا: ”قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا“ تا ”إِنَّ اللَّهَ سَمِيعٌ بَصِيرٌ“ بات کفارہ تک پہنچ گئی۔ آپ ﷺ نے فرمایا کہ اپنے شوہر سے کہو کہ وہ ایک غلام آزاد کرے میں نے عرض کی کہ اے اللہ کے نبی اس کے پاس تو کوئی غلام نہیں جسے وہ آزاد کرے۔ آپ ﷺ نے فرمایا کہ اسے کہو کہ دو ماہ کے متواتر روزے رکھے۔ میں نے کہا کہ اے اللہ کے نبی۔ وہ بہت بوڑھا ہے۔ روزے رکھنے کی طاقت نہیں رکھتا۔ آپ ﷺ نے فرمایا کہ اچھا پھر ساٹھ مسکینوں کو کھانا کھلا دے۔ میں نے عرض کی کہ بخدا اس کے پاس کھلانے کو کچھ نہیں ہے۔ اس پر آپ ﷺ نے فرمایا کہ ہم اسے ایک عرق کھجور دیں گے جو تیس صاع کے برابر ہوتا ہے۔ خویله نے کہا کہ دوسرا عرق میں اسے دوں گی آپ ﷺ نے فرمایا کہ تو نے بہت اچھا کیا۔ اب وہ اسے صدقہ میں دے۔

قول خداوندی:

أَلَمْ تَرَ إِلَى الَّذِينَ نُهُوا عَنِ النَّجْوَى (۸)

کیا تم نے ان لوگوں کو نہیں دیکھا جن کو سرگوشیاں کرنے سے منع کیا گیا تھا۔

۹۲۔ ابن عباس اور مجاہد کا قول ہے کہ یہ آیت یہود اور منافقین کے بارے میں نازل ہوئی ہے۔ اس کا شان نزول یہ ہے کہ یہ لوگ مؤمنوں سے ہٹ کر آپس میں سرگوشیاں کرتے رہتے تھے۔ مؤمنوں کی طرف دیکھتے اور آنکھوں سے اشارے کناٹے کرتے۔ جب مؤمنوں نے انہیں سرگوشیاں کرتے دیکھا تو انہوں نے کہا کہ ہم اس کے سوا اور کچھ نہیں دیکھتے کہ ان لوگوں کو فوجی مہموں پر نکلنے والے ہمارے قرابت داروں اور بھائیوں کے ہاتھوں تین، موت یا مصیبت یا شکست کے صدمے اٹھانے پڑے ہیں۔ انہیں ان باتوں کی یاد آئی ہوگی اور وہ دکھی ہوتے ہوں گے۔ ان کی حالت یہی رہے گی ورنہ ان کے ساتھی اور قرابت آمو جو نہیں ہوتے۔ جب یہ صورت حال طول پکڑ گئی اور اس میں تیزی آتی گئی تو انہوں نے رسول اللہ ﷺ سے اس بات کی شکایت کی تو آپ ﷺ نے انہیں حکم دیا کہ مؤمنوں سے الگ ہو کر سرگوشیاں نہ کیا کریں۔ لیکن یہ لوگ اپنی ان حرکات سے باز نہ آئے اور دوبارہ سرگوشیاں کرتے رہے۔ اس پر اللہ تعالیٰ نے یہ آیت نازل کی۔

قول خداوندی:

وَإِذَا جَاءَ وَلَكَ حَيَّوْلَكَ بِمَا لَمْ يُحْيِكَ بِهِ اللَّهُ (۸)

اور جب تمہارے پاس آتے ہیں تو جس (کلمے) سے خدا نے تم کو دعائیں دی اس سے تمہیں دعا دیتے ہیں۔

۷۹۳۔ ہمیں ابو بکر محمد بن عمر الحشاب نے، اسے ابو اسحاق ابراہیم بن عبد اللہ الاصنہانی نے، اسے محمد بن اسحاق السراج نے، اسے قتیبہ بن سعید نے، اسے جریر نے الأعمش سے، اس نے ابو الضحیٰ سے، اس نے مسروق سے اور اس نے حضرت عائشہ رضی اللہ تعالیٰ عنہا سے روایت کر کے خبر دی ہے۔ حضرت عائشہ رضی اللہ تعالیٰ عنہا نے کہا کہ یہود کے کچھ لوگ نبی کریم ﷺ کے پاس آئے اور انہوں نے السام علیک یا ابا القاسم کہا۔ میں نے جواب میں السام علیکم کہہ دیا ساتھ ہی فعل اللہ بکم یعنی تمہیں اللہ سمجھے کہہ دیا۔ اس پر رسول اللہ ﷺ نے فرمایا اے عائشہ (رضی اللہ تعالیٰ عنہا) رکو، اللہ تعالیٰ بخش اور بخش گوئی کو پسند نہیں کرتا۔ میں نے کہا کہ یا رسول اللہ ﷺ کیا آپ ﷺ نہیں دیکھتے کہ وہ کہتے کیا ہیں۔ آپ ﷺ نے فرمایا کہ کیا تم نہیں دیکھتیں کہ میں انہی کے لئے کلمات ان پر لوٹا رہا ہوں۔ میں کہتا ہوں: وعلیکم۔ اسی بارے میں یہ آیت نازل ہوئی: "وَإِذَا جَاءَ وَلَكَ حَيَّوْلَكَ بِمَا لَمْ يُحْيِكَ بِهِ اللَّهُ"

۷۹۴۔ ہمیں ابو سعید محمد بن عبد الرحمن الغازی نے، اسے ابو عمر محمد بن احمد الخیری نے، اسے احمد بن علی بن الحشی نے، اسے زہیر بن محمد نے اسے یونس بن محمد نے، اسے شیبان نے قتادہ سے، اس نے انس سے روایت کر کے خبر دی ہے کہ ایک یہودی نبی اکرم ﷺ کے پاس آیا اور اس نے السام علیک کہا۔ لوگوں نے جواب دیا۔ نبی کریم ﷺ نے فرمایا: کیا تم جانتے ہو کہ اس یہودی نے کیا کہا۔ حاضرین نے کہا کہ اللہ اور اس کا رسول ہی بہتر جانتے ہیں اے اللہ کے نبی۔ آپ ﷺ نے فرمایا نہیں۔ لیکن اس نے یہ کچھ کہا۔ اس یہودی کو واپس میرے پاس لاؤ چنانچہ حاضرین نے اسے واپس بلایا۔ آپ ﷺ نے اس سے پوچھا کہ تم نے السام علیکم کہا تھا۔ اس نے کہا کہ ہاں۔ تب نبی کریم ﷺ نے فرمایا: کہ اہل کتاب میں سے جب کوئی تم کو سلام کرے تو صرف وعلیکم کہا کرو یعنی تجھ پر وہی کچھ ہو جو تو نے مجھ پر کہا ہے۔ اس پر یہ آیت نازل ہوئی: "وَإِذَا جَاءَ وَلَكَ حَيَّوْلَكَ بِمَا لَمْ يُحْيِكَ بِهِ اللَّهُ"

قول خداوندی:

يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ (الآية ۱۱)

مؤمنو جب تم سے کہا جائے کہ مجلس میں کھل کر بیٹھو.....

۷۹۵۔ مقاتل کا قول ہے کہ نبی کریم ﷺ ایک دفعہ صفہ پر تھے، جگہ تنگ تھی اور دن جمعہ کا تھا رسول

اللہ ﷺ مہاجرین اور انصار کے اہل بدر کی تکریم کر رہے تھے۔ اہل بدر میں سے کچھ لوگ آئے۔ ان سے پہلے لوگ جگہوں پر بیٹھ چکے تھے۔ چنانچہ یہ لوگ نبی کریم ﷺ کے ارد گرد اپنے قدموں پر کھڑے انتظار کرتے رہے کہ ان کے لئے خالی بنالی جائے گی لیکن لوگوں نے ان کے لئے جگہ خالی نہ کی۔ یہ صورت حال رسول اللہ ﷺ پر شاق گزری۔ آپ علیہ السلام نے اپنے ارد گرد بیٹھے غیر اہل بدر سے کہا کہ اے فلاں تم اٹھو اور اے فلاں تم اٹھو۔

آپ ﷺ نے مجلس میں سے غیر اہل بدر میں سے اتنے لوگوں کو اٹھا دیا جتنے آپ ﷺ کے سامنے اہل بدر کھڑے تھے تاکہ وہ بیٹھ سکیں۔ یہ بات مجلس سے اٹھائے جانے والوں پر گراں گزری۔ رسول اللہ ﷺ نے اس ناگواری کو ان کے چہروں سے بھانپ لیا۔ اس موقع پر منافقوں نے مسلمانوں سے کہا۔ کیا تم یہ خیال نہیں کرتے کہ تمہارے آقا لوگوں کے درمیان عدل و انصاف کرتے ہیں؟ اللہ کی قسم، انہوں نے ان لوگوں کے درمیان انصاف نہیں کیا۔ آپ ﷺ نے ان لوگوں کو مجلس سے اٹھا دیا جو اپنی جگہوں پر بیٹھ چکے تھے اور انہوں نے اپنے نبی کے قریب بیٹھنے کی خواہش کی تھی۔ ان لوگوں کی جگہ آپ ﷺ نے ان لوگوں کو بٹھا دیا جو دیر سے آئے تھے۔ اس پر اللہ تعالیٰ نے یہ آیت نازل کی۔

قول خداوندی:

يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ (الایۃ ۱۲)
مومنو جب تم پیغمبر کے کان میں کوئی بات کہو۔

۹۶۔ مقاتل بن حیان کا قول ہے کہ یہ آیت مالدار لوگوں کے بارے میں نازل ہوئی ہے۔ اس کا شان نزول یہ ہے کہ یہ لوگ نبی کریم ﷺ کے پاس آتے تھے اور رسول اللہ ﷺ سے بہت زیادہ سرگوشیاں کرتے رہتے تھے اور مجلس میں فقراء پر چھا جاتے تھے۔ نوبت یہاں تک پہنچی کہ ان کی لمبی بیٹھک اور لمبی لمبی سرگوشیاں رسول اللہ ﷺ کو ناگوار ہوئیں اس پر اللہ تعالیٰ نے یہ آیت نازل کی اور سرگوشی کرتے وقت صدقہ خیرات کرنے کا حکم دیا۔ رہے تنگدست لوگ تو ان کے پاس کچھ بھی نہ تھا دوسری طرف فراخ دست لوگوں نے بخل کیا۔ یہ صورت حال صحابہ رضی اللہ تعالیٰ عنہم کرام پر گراں گزری۔ اس پر اللہ کی طرف سے رخصت نازل ہوئی۔

۹۷۔ حضرت علی بن ابی طالب رضی اللہ تعالیٰ عنہ کا قول ہے کہ بے شک شبہ کتاب اللہ میں ایک ایسا حکم ہے جس پر مجھ سے پہلے کسے نے عمل نہیں کیا اور نہ ہی میرے بعد کوئی شخص اس پر عمل کرے گا۔ وہ حکم یہ ہے: ”يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ“ میرے پاس ایک دینار تھا۔ میں نے اس کے درہم بدلوائے۔ میں جب بھی رسول اللہ ﷺ سے سرگوشی کرتا تو ایک درہم صدقہ کر دیتا یہاں تک کہ میرے سارے درہم ختم ہو گئے اس کے بعد یہ حکم منسوخ کیا گیا اور اس کے بدلے دوسرا حکم آ گیا۔ وہ یہ ہے:

”أَشْفَقْتُمْ أَنْ تُقَدِّمُوا بَيْنَ يَدَيَّ نَجْوَاكُمْ صَدَقَاتٍ“

قول خداوندی:

أَلَمْ تَرَ إِلَى الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ تَا وَيَحْسَبُونَ أَنَّهُمْ

عَلَىٰ شَيْءٍ أَلَّا إِنَّهُمْ هُمُ الْكَاذِبُونَ..... (۱۸.۱۳)

بھلا تم نے ان لوگوں کو نہیں دیکھا جو ایسوں سے دوستی کرتے ہیں جن پر خدا کا غضب ہوا.....

۹۸۔ السدی اور مقاتل کا قول ہے کہ یہ آیت عبداللہ بن بتل منافق کے بارے میں نازل ہوئی ہے۔ اس کا شان نزول یہ ہے کہ اس شخص کا اٹھنا بیٹھنا نبی کریم ﷺ کے ساتھ رہتا تھا پھر وہ بات یہودی کی طرف اٹھا دیتا تھا۔ ایک دفعہ آپ ﷺ اپنے حجروں میں سے ایک حجرے میں تشریف فرما تھے کہ آپ ﷺ نے فرمایا: اب تمہارے پاس ایک شخص اندر داخل ہوگا جس کا دل بڑا سخت ہے اور شیطان کی نظروں سے دیکھتا ہے۔ چنانچہ عبداللہ بن بتل داخل ہوا۔ یہ شخص نیلی آنکھوں والا تھا۔ رسول اللہ ﷺ نے اس سے پوچھا کہ کس بات پر تم اور تمہارے ساتھی مجھے برا بھلا کہتے ہو اس نے حلف اٹھا کر کہا کہ میں نے ایسی حرکت نہیں کی۔ رسول اللہ ﷺ نے اس سے کہا کہ تم نے ایسا کیا ہے۔ اس پر وہ چلا گیا اور اپنے ساتھیوں کو لے آیا۔ انہوں نے حلف اٹھا کر کہا کہ انہوں نے آپ ﷺ کو گالیاں نہیں دیں۔ اس پر اللہ تعالیٰ نے یہ آیت نازل کی۔

۹۹۔ ہمیں محمد بن ابراہیم بن محمد بن یحییٰ نے، اسے محمد بن جعفر بن مطر نے، اسے جعفر بن محمد الفریابی نے، اسے ابو جعفر النعمانی نے، اسے زہیر بن معاویہ نے، اسے سماک بن حرب نے، اسے سعید بن جبیر نے خبر دی کہ ابن عباسؓ نے اسے حدیث سنائی کہ رسول اللہ اپنے حجروں میں سے ایک حجرے کے سائے تلے تھے۔ آپ ﷺ کے پاس کچھ مسلمان تھے۔ سایہ اب ان پر سے ڈھل رہا تھا۔ تو آپ ﷺ نے ان مسلمانوں سے فرمایا: عنقریب تمہارے پاس ایک شخص آئے گا جو تمہاری طرف شیطان کی نظروں سے دیکھے گا۔ جب وہ تمہارے پاس آئے تو اس کے ساتھ بات نہ کرنا۔ چنانچہ نیلی آنکھوں والا ایک شخص آ گیا۔ اسے رسول اللہ ﷺ نے بلایا اور اس کے ساتھ بات کی۔ اور آپ ﷺ نے اس سے پوچھا کہ تم اور فلاں فلاں شخص کس بات پر مجھے گالیاں دیتے ہو۔ آپ ﷺ نے ان لوگوں کے نام لئے۔ یہ شخص چلا گیا اور ان آدمیوں کو لے آیا۔ انہوں نے اللہ کی قسم کھائی اور معذرت کی اس پر اللہ تعالیٰ نے یہ آیت نازل کی: يَوْمَ يَبْعَثُهُمُ اللَّهُ جَمِيعًا فَيَحْلِفُونَ لَهُ كَمَا يَحْلِفُونَ لَكُمْ وَيَحْسَبُونَ أَنَّهُمْ عَلَىٰ شَيْءٍ أَلَّا إِنَّهُمْ هُمُ الْكَاذِبُونَ

اس حدیث کو الحاکم نے اپنی صحیح میں روایت کیا ہے اور عاصم کا حوالہ دیا ہے، اس نے ابن عفان کا،

اس نے عمرو العتقری کا اور اس نے اسرائیل کا حوالہ دیا ہے۔ اور اسرائیل نے سماک کا حوالہ دیا ہے۔

قول خداوندی:

لَا تَجِدُ قَوْمًا يُؤْمِنُونَ..... (الآیہ ۲۲)

جو لوگ خدا پر ایمان رکھتے ہیں تو ان کو نہ دیکھو گے.....

۸۰۰۔ ابن جریج کا قول ہے کہ مجھے حدیث بتائی گئی ہے کہ ابو قحاذ نے نبی اکرم ﷺ کو گالیاں دیں تو حضرت ابو بکرؓ نے اسے سخت مارا یہاں تک کہ وہ اس مار سے نیچے گر گیا۔ انہوں نے پھر اس کا ذکر نبی کریم ﷺ سے کیا تو آپ ﷺ نے پوچھا کہ کیا تم نے ایسا کیا۔ انہوں نے جواب دیا کہ دوبارہ ایسا نہ کرنا۔ اس پر حضرت ابو بکر رضی اللہ تعالیٰ عنہ نے کہا کہ واللہ اگر تلواریں میرے قریب ہوتی تو میں اسے قتل کر دیتا۔ اس پر اللہ تعالیٰ نے یہ آیت نازل کی۔

۸۰۱۔ اس نے ابن مسعودؓ کے حوالے سے روایت کیا کہ ابن مسعود نے کہا کہ یہ آیت حضرت ابو عبیدہ بن الجراحؓ کے بارے میں نازل ہوئی ہے جس نے غزوہ احد میں اپنے والد عبد اللہ بن الجراح کو قتل کر دیا تھا۔ نیز یہ آیت حضرت ابو بکر صدیقؓ کے بارے میں نازل ہوئی ہے۔ انہوں نے غزوہ بدر کے موقع پر اپنے بیٹے کو لکا رہا تھا۔ حضرت ابو بکر رضی اللہ تعالیٰ عنہ نے کہا تھا: یا رسول اللہ مجھے پہلے ریلے میں جانے کے لئے چھوڑ دیجئے۔ اس پر رسول اللہ ﷺ نے فرمایا تھا: ہمیں اپنی جان کے ذریعے کچھ فائدہ پہنچاؤ۔ کیا تمہیں معلوم نہیں کہ تم میرے لئے میرے کانوں اور آنکھوں کی حیثیت رکھتے ہو۔ اس کے علاوہ یہ آیت حضرت مصعب بن عمیر کے بارے میں نازل ہوئی ہے جس نے اپنے بھائی عبید بن عمیر کو غزوہ احد میں قتل کر دیا تھا۔ نیز یہ آیت حضرت عمرؓ کے بارے میں نازل ہوئی ہے جس نے اپنے ماموں العاص بن ہشام بن المغیرہ کو غزوہ بدر میں قتل کر دیا تھا۔ نیز یہ آیت حضرت علیؓ اور حضرت حمزہؓ (اور عبیدہؓ) کے بارے میں نازل ہوئی ہے جنہوں نے غزوہ بدر میں ربیعہ کے دو بیٹوں عتبہ اور شیبہ کو اور ولید بن عتبہ کو قتل کر دیا تھا۔ آیت یہ ہے: ”وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ“

سورة الحشر

بسم اللہ الرحمن الرحیم

قول خداوندی:

سَبَّحَ لِلَّهِ مَا فِي السَّمَاوَاتِ وَمَا فِي الْأَرْضِ وَكَانَ اللَّهُ غَنِيًّا ذِي فَضْلٍ

جو چیزیں آسمانوں میں ہیں اور جو چیزیں زمین میں ہیں (سب) خدا کی تسبیح کرتی ہیں.....

۸۰۲۔ مفسرین کا قول ہے کہ یہ آیت بنو النضیر کے بارے میں نازل ہوئی ہے۔ اس کا شان نزول یہ ہے کہ جب نبی کریم ﷺ مدینہ تشریف لائے تو آپ ﷺ نے بنو النضیر کے ساتھ یہ معاہدہ کیا کہ وہ نہ آپ کے خلاف جنگ کریں گے اور نہ آپ ﷺ کے ساتھ مل کر کسی سے جنگ کریں گے۔ رسول اللہ ﷺ نے ان سے یہ بات قبول کر لی۔ جب رسول اللہ ﷺ نے بدر کی جنگ لڑی اور آپ ﷺ مشرکوں پر غالب آ گئے تو بنو النضیر نے کہا کہ واللہ وہ یعنی محمد نبی ہیں جن کی صفات ہم کو تورات میں ملتی ہیں۔ اس کا جھنڈا کبھی سرنگوں نہ ہوگا پھر جب غزوہ اُحد پیش آیا اور مسلمانوں کو شکست ہوئی تو انہوں نے عہد شکنی کی اور رسول اللہ ﷺ اور مسلمانوں کے خلاف دشمنی کا اظہار کیا رسول اللہ ﷺ نے ان کا محاصرہ کیا۔ پھر ان کے ساتھ مدینہ سے ان کی جلا وطنی پر ان کے ساتھ مصالحت کی۔

۸۰۳۔ ہمیں ابو محمد الحسن بن محمد الفارسی نے، اسے محمد بن عبد اللہ بن الفضل التاجری نے، اسے احمد بن محمد بن الحسین الحافظ نے، اسے محمد بن یحییٰ نے، اسے عبد الرزاق نے، اور اسے معمر نے الزہری سے، اس نے ابن کعب بن مالک سے، اس نے کسی صحابی سے روایت کر کے خبر دی کہ غزوہ بدر کے بعد قریش نے یہود کو لکھا کہ تم اہل حلقہ یعنی ہتھیاروں والے ہو، قلعوں والے ہو۔ تم ہمارے حریف سے جنگ کرو۔ ورنہ ہم تمہارے خلاف کارروائی کریں گے۔ پھر ہمارے درمیان اور تمہاری عورتوں کے درمیان کوئی چیز حاصل نہ رہے گی۔ جب ان کا یہ خط یہود کو ملا تو بنو النضیر نے عہد شکنی کا ارادہ کر لیا اور نبی کریم ﷺ کے ساتھ یہ طے کیا کہ ہم میں سے تیس جبر یعنی مذہبی پیشوا نکلیں گے اور آپ ﷺ کے ساتھ درمیانی نصف فاصلہ پر ملیں گے تاکہ یہ مذہبی پیشوا آپ ﷺ کی بات سنیں۔

اگر انہوں نے آپ ﷺ کی نبوت کی تصدیق کی اور آپ ﷺ پر ایمان لائے تو ہم سب آپ ﷺ پر ایمان لائیں گے۔ اس کے مطابق نبی کریم ﷺ تین صحابہ رضی اللہ تعالیٰ عنہم کے ساتھ نکلے اور ان سے ملنے کے لئے تین یہودی حبر نکلے۔ جب وہ ایک نمایاں جگہ پر نمودار ہوئے تو بعض یہود نے دوسروں سے کہا کہ تم ان سے کس طرح عہدہ برآ ہو سکتے ہو۔ ان کے ساتھ تین شخص ہیں۔ اور ہر شخص دوسرے سے پہلے موت کا متمنی ہے تو انہوں نے نبی کریم ﷺ کی طرف پیغام بھیجا کہ ہم ساتھ آدی ہیں۔ کس طرح بات سمجھیں گے۔ آپ ﷺ اپنے تین صحابہ رضی اللہ تعالیٰ عنہم کے ساتھ نکلیں اور ہم میں سے بھی ہمارے تین علماء نکلیں گے۔ اگر وہ آپ ﷺ پر ایمان لائے تو ہم سب آپ ﷺ پر ایمان لائیں گے اور آپ ﷺ کی تصدیق کریں گے۔ اس کے مطابق نبی کریم ﷺ تین صحابہ کو ساتھ لے کر نکلے اور دوسری طرف سے تین یہودی نکلے۔ یہ تین خنجر سے مسلح تھے۔ انہوں نے رسول اللہ ﷺ پر اچانک قاتلانہ حملہ کرنے کا ارادہ کر لیا۔

بنو نضیر کی ایک عورت نے خیر خواہی کے انداز میں اپنے بھائی کی طرف پیغام بھیجا۔ وہ انصار میں سے مسلمان شخص تھا۔ اس عورت نے اسے بنو نضیر کی غداری کے ارادے کی اطلاع دے دی جو وہ رسول اللہ ﷺ کے ساتھ کرنا چاہتے تھے۔ جب اگلی صبح ہوئی تو رسول اللہ ﷺ نے فوجی دستے لے کر ان کا محاصرہ کیا اور ان کے خلاف جنگ کی حتیٰ کہ وہ جلاوطنی کی شرط پر اپنے قلعوں سے نیچے آئے۔ انہیں اس بات کی اجازت دی گئی کہ وہ اسلحہ کے سوا ادنیٰوں پر جس قدر سامان لا کر لے جائیں گے۔ ان لوگوں نے اپنے مکانات اور گھر مسمار کرنے شروع کئے۔ ان گھروں میں سے جو کچھ انہوں نے اپنے کام کی سمجھ لی۔ اس پر اللہ تعالیٰ نے یہ آیت نازل کی: ”سَبِّحْ لِلّٰهِ مَا فِی السَّمٰوٰتِ وَمَا فِی الْاَرْضِ“ تا ”وَاللّٰهُ عَلٰی كُلِّ شَیْءٍ قَدِیْرٌ“

قول خداوندی:

مَاقَطَعْتُمْ مِّنْ لَّيْنَةِ (الایۃ ۵)

(مومنو) کھجور کے جو درخت تم نے کاٹ ڈالے.....

۸۰۴۔ اس آیت کا شان نزول یہ ہے کہ جب نبی اکرم ﷺ نے بنو نضیر پر حملہ کیا تو یہ لوگ اپنے قلعوں میں قلعہ بند ہو گئے تو آپ ﷺ نے ان کے نخلستان کاٹ ڈالنے اور انہیں جلا دینے کا حکم دے دیا۔ تب جا کر اللہ کے یہ دشمن عاجز ہو گئے۔ انہوں نے کہا کہ اے محمد، تمہارا یہ دعویٰ تھا کہ تم اصلاح چاہتے ہو۔ کیا اصلاح کی یہ شکل ہوتی ہے کہ پھلدار درخت کاٹ دیئے جائیں اور کھجور کے درخت کاٹ ڈالے جائیں۔ اور اپنے دعوے کے مطابق کیا تم سمجھتے ہو کہ تم پر فساد فی الارض کا یہ حکم نازل کیا گیا ہے۔ یہ بات نبی کریم ﷺ پر شاق گزری۔ یہود کی اس بات سے مسلمانوں نے دلوں میں محسوس کیا اور وہ اس بات سے ڈر گئے کہ یہ کارروائی کہیں فساد ہی کے زمرے میں نہ آئے۔ اس معاملے میں ان کے درمیان باہم

اختلاف پیدا ہو گیا۔

بعض نے کہا کہ درخت نہ کاٹو کہ یہ ہمارا مال غنیمت ہے۔ بعض نے کہا کہ درخت کاٹو۔ اس پر اللہ تبارک و تعالیٰ نے یہ آیت نازل کی: ”مَا قَطَعْتُمْ مِّن لِّيْنَةٍ.....“ اس سے ان لوگوں کی تصدیق ہوئی جنہوں نے درخت کاٹنے سے منع کیا تھا اور جن لوگوں نے درخت کاٹے تھے ان کی تحلیل ہو گئی یعنی ان کے کام کو حلال قرار دیا گیا۔ اور انہیں بتایا گیا کہ ان درختوں کا کاٹنا اور نہ کاٹنا دونوں کام اللہ کے حکم سے ہوئے۔

۸۰۵۔ ہمیں ابو عبد اللہ محمد بن ابراہیم المزکی نے، اسے اس کے والد نے، اسے محمد بن اسحاق الشافعی نے، اسے قتیبہ نے، اور اسے الیث بن سعد نے نافع سے، اس نے ابن عمر سے روایت کر کے خبر دی ہے کہ رسول اللہ ﷺ نے بنوفصیر کے نخلستان جلادئے اور کاٹ ڈالے۔ اور یہ نخلستان البویرہ میں واقع تھے۔ اس پر اللہ تعالیٰ نے وحی نازل کی: ”مَا قَطَعْتُمْ مِّن لِّيْنَةٍ اَوْ تَرَكْتُمُوهَا قَائِمَةً عَلٰی اَصْوِلِهَا فَبِاِذْنِ اللّٰهِ وَلِيُخْزِيَ الْفَاسِقِيْنَ.“

اس حدیث کو امام بخاریؒ نے اور امام مسلمؒ نے قتیبہ سے روایت کیا ہے۔

۸۰۶۔ ہمیں ابو بکر بن الحارث نے، اسے عبد اللہ بن محمد بن جعفر نے، اسے ابو یحییٰ الرازی نے، اسے سہل بن عثمان نے، اسے عبد اللہ بن المبارک نے موسیٰ بن عقبہ سے، اس نے نافع سے اور اس نے ابن عمر سے روایت کر کے خبر دی ہے کہ رسول اللہ ﷺ نے بنوفصیر کے نخلستان کاٹ ڈالے جلادئے۔ یہ البویرہ میں تھے اس کے بارے میں حضرت حسان بن ثابت نے کہا ہے۔

وہان علی سراقہ بنی لوی

حریق بالبویرہ مستطیر

اسی کے بارے میں یہ آیت نازل ہوئی: ”مَا قَطَعْتُمْ مِّن لِّيْنَةٍ اَوْ تَرَكْتُمُوهَا قَائِمَةً عَلٰی اَصْوِلِهَا.....“

اس حدیث کو امام مسلمؒ نے سعید بن منصور سے اور اس نے ابن المبارک سے روایت کیا ہے۔

۸۰۷۔ ہمیں ابو بکر نے، اسے عبد اللہ نے، اسے مسلم بن عمام نے، اسے رستہ نے، اسے عبد الرحمن بن ہمدی نے، اسے محمد بن میمون التمار نے، اسے جرmoz نے حاتم النجار سے، اس نے عکرمہ سے اور اس نے ابن عباسؓ سے روایت کر کے خبر دی ہے۔ ابن عباسؓ نے کہا کہ ایک یہودی نبی کریم ﷺ کے پاس آیا اور اس نے کہا کہ میں کھڑا ہوتا ہوں پھر نماز پڑھتا ہوں۔ آپ ﷺ نے فرمایا کہ اللہ نے تیرے مقدر کر دیا کہ تو نماز پڑھے۔

یہودی نے کہا کہ میں بیٹھتا ہوں۔ آپ ﷺ نے فرمایا کہ اللہ نے تیرے مقدر کر دیا کہ تو بیٹھے۔ اس نے کہا کہ میں اٹھ کر اس درخت کی طرف جاتا ہوں تو اسے کاٹتا ہوں۔ آپ ﷺ نے فرمایا اللہ تعالیٰ نے

تیرے مقدر کر دیا کہ تو اس ورخت کو کاٹ دے۔ راوی کا کہنا ہے کہ جبریل علیہ السلام آئے اور کہا: اے محمد (ﷺ) تو نے اپنی دلیل بڑی پختگی سے دی۔ جس طرح ابراہیم علیہ السلام نے اپنی قوم کے سامنے دلیل پیش کی تھی۔ پھر اللہ تعالیٰ نے یہ آیت نازل کی: ”مَاقَطَعْتُمْ مِّنْ لَّيْنَةٍ أَوْ نَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْزِيَ الْفَاسِقِينَ“ یعنی تاکہ یہود کو اللہ تعالیٰ ذلیل رسوا کرے۔

قول خداوندی:

وَالَّذِينَ تَبَوَّءُوا الدَّارَ وَالْإِيمَانَ (الایہ ۹)

اور (ان لوگوں کے لئے بھی) جو مہاجرین سے پہلے (ہجرت کے) گھر (یعنی مدینے) میں مقیم اور ایمان میں (مستقل) رہے۔

۸۰۸۔ جعفر بن برقان نے یزید بن الاصم کے حوالے سے روایت کیا ہے کہ انصار نے کہا کہ یا رسول اللہ (ﷺ) ہمارے اور ہمارے مہاجر بھائیوں کے درمیان زمین آدمی آدمی تقسیم کر دیجئے۔ آپ ﷺ نے فرمایا: نہیں۔ البتہ وہ محنت مشقت کرنے میں تمہاری کفایت کریں گے اور تم پھل باہم تقسیم کرو گے زمین تمہاری رہے گی۔ انصار نے جواب دیا کہ ہم اس پر راضی ہیں۔ اس پر اللہ تعالیٰ نے یہ آیت نازل کی: ”وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ.....“

قول خداوندی:

وَيُؤْتُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ (الایہ ۹)

اور ان کو اپنی جانوں سے مقدم رکھتے ہیں، خواہ ان کو خود احتیاج ہی ہو۔

۸۰۹۔ ہمیں سعید بن جعفر المؤذن نے، اسے ابو علی فقیہ نے، اسے محمد بن منصور بن ابی الجہم السبعی نے، اسے نصر بن علی الجہضمی نے، اسے عبد اللہ بن داؤد نے فضیل بن غزوان سے، اس نے ابو حازم سے اور اس نے ابو ہریرہؓ سے روایت کر کے خبر دی کہ رسول اللہ ﷺ نے اہل صفہ کے ایک شخص کو ایک انصاری کے حوالے کر دیا۔ انصاری اس شخص کو اپنے گھر لے گیا۔ اس نے بیوی سے کہا: کیا کھانے کو کچھ ہے؟ اس نے جواب دیا کہ نہیں کچھ نہیں ہے۔ صرف بچوں کا کھانا ہے۔ آدمی نے بیوی سے کہا کہ ان کو سلا دو جب تم ان کو سلا چکو تو وہ کھانا میرے پاس لاؤ۔ جب کھانا سامنے لا دو تو چراغ بجھا دو۔ راوی کا کہنا ہے کہ اس خاتون نے ایسا ہی کیا۔ انصاری اپنے سامنے کا کھانا بھی مہمان کے آگے رکھنے لگا۔ اگلے دن وہ رسول اللہ ﷺ کے پاس آیا تو رسول اللہ ﷺ نے فرمایا کہ تمہارے کام سے آسمان والے بڑے خوش ہوئے۔ اس پر یہ آیت نازل ہوئی: ”وَيُؤْتُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ“

اس حدیث کو امام بخاریؒ نے مسند سے اس نے عبد اللہ بن داؤد سے، امام مسلمؒ نے اس حدیث

کو ابو کریب سے اس نے وکیع سے اور ان دونوں نے فضیل بن غزوان سے روایت کیا ہے۔
 ۸۱۰۔ ہمیں ابو عبد اللہ بن اسحاق المزکی نے، اسے ابو الحسن محمد بن عبد اللہ السلسلی نے، اسے ابو العباس بن عیسیٰ بن محمد المروزی نے اسے اسحق بن حلت نے، اسے القاسم بن الحکم العرنی نے اسے عبید اللہ بن الولید نے محارب بن دثار سے اس نے عبد اللہ بن عمر سے روایت کر کے خبر دی کہ رسول اللہ ﷺ کے صحابہ کرامؓ میں سے ایک صحابی کو بکری کی سری تحفہ میں ملی۔ تو اس نے کہا کہ میرا فلاں بھائی اور اس کے اہل و عیال میرے مقابلے میں اس سری کے زیادہ محتاج ہیں۔ لہذا اس نے یہ سری اسے بھیج دی۔ یہ سری اسی طرح سات گھروں تک پھرتی رہی تاکہ یہ سری آخر میں پہلے والے آدمی تک واپس لوٹی۔ اس پر یہ آیت نازل ہوئی: وَيُؤْتِرُونَ عَلَىٰ أَنْفُسِهِمْ تَاٰخِرَآيَت۔

سورة الممتحنة

بسم الله الرحمن الرحيم

قول خداوندی:

يَا أَيُّهَا الَّذِينَ لَا تَعْلَمُونَ عَذَابِي وَعَذَابُكُمْ أُولَئِكَ (الاية ۱)

مؤمنو! اگر تم میری راہ میں لڑنے اور میری خوشنودی طلب کرنے کے لئے (کے سے) نکلے ہو تو میرے اور اپنے دشمنوں کو دوست نہ بناؤ۔

۸۱۱۔ مفسرین کی ایک جماعت کا قول ہے کہ یہ آیت حاطب بن ابی بلتعہ کے بارے میں نازل ہوئی ہے۔ اس کا شان نزول یہ ہے کہ ابو عمرو بن صفی بن ہاشم بن عبد مناف کی لونڈی مکہ سے رسول اللہ ﷺ کے پاس مدینے آئی۔ رسول اللہ ﷺ اس وقت فتح مکہ کی تیاری کر رہے تھے آپ ﷺ نے اس سے پوچھا کہ کیا تم مسلمان ہو کر آئی ہو۔ اس نے جواب دیا کہ نہیں۔ آپ ﷺ نے پوچھا کہ پھر کیوں آئی ہو۔ اس نے جواب دیا کہ آپ ﷺ صاحب حیثیت، صاحب خانہ ان اور نوکر چاکر وغیرہ رکھنے والے تھے۔ مجھے سخت ضرورت پیش آئی ہے یعنی میں سخت محتاج ہو گئی ہوں میں آپ ﷺ کے پاس آئی ہوں کہ آپ ﷺ مجھے عطیہ دیں گے اور مجھے پہننے کو کپڑے عنایت کریں گے۔ آپ ﷺ نے پوچھا کہ مکہ والوں کے وہ نوجوان کیا ہوئے۔ یہ لونڈی مغنیہ تھی۔ اس نے جواب دیا کہ بدر کے واقعہ کے بعد مجھ سے کسی نے کچھ طلب نہیں کیا یعنی میری کوئی قدر و منزلت اور مانگ نہ رہی۔ رسول اللہ ﷺ نے بنو عبد المطلب اور بنو مطلب کو اسے کچھ عطیات دینے کی ترغیب دلائی۔

چنانچہ انہوں نے اسے عطیات دیئے کپڑے دیئے اور زاد راہ دے دیا۔ حاطب بن ابی بلتعہ اس عورت کے پاس آئے اور اس کے ہاتھ اہل مکہ کے نام ایک پیغام لکھ کر بھیجا اور اسے دس دینار دیئے کہ وہ ان کا خط اہل مکہ تک پہنچا دے گی۔ خط میں لکھا تھا: حاطب بن ابی بلتعہ کی طرف سے اہل مکہ کے نام خط کا مضمون یہ تھا کہ رسول اللہ ﷺ تم پر حملہ آور ہونے کا ارادہ کر رہے ہیں۔ اپنا بچاؤ کر لو۔ سارہ مدینے سے روانہ ہوئی تو جبرائیل نازل ہوئے۔ جبرائیل نے نبی کریم ﷺ کو حاطب کی کارستانی کی اطلاع دے دی۔ نبی کریم ﷺ نے علی، عمار، زبیر، طلحہ، مقداد بن الاسود اور ابو مرثد کو بھیجا۔ یہ سب سوار تھے۔ آپ ﷺ نے ان

سے فرمایا: تم روانہ ہو جاؤ تا کہ تم روضہ خانہ پر پہنچو۔ وہاں ایک اونٹنی سوار عورت ہوگی۔ اس کے پاس ایک خط ہے جو حاطب کی طرف سے مشرکین مکہ کے نام ہے۔ اسے پکڑو خط لے لو اور اونٹنی سوار عورت کو چھوڑ دو۔ اگر وہ یہ خط تمہیں نہ دے تو اس کی گردن اڑا دو۔

چنانچہ یہ حضرات روانہ ہو گئے اور انہوں نے اس عورت کو اسی جگہ پالیا۔ انہوں نے عورت سے پوچھا کہ خط کہاں ہے؟ اس نے حلف اٹھا کر کہا کہ میرے پاس کوئی خط نہیں ہے۔ انہوں نے اس کے سامان کی تلاشی لی۔ انہیں اس کے سامان میں کوئی خط نہ ملا۔ انہوں نے واپسی کا ارادہ کیا۔ حضرت علیؑ نے کہا کہ نہ تو اللہ نے ہم سے جھوٹ کہا اور نہ ہی ہم نے اسے جھوٹا سمجھا۔ انہوں نے تلوار سونت لی اور کہا کہ خط نکالو۔ ورنہ اللہ کی قسم میں تمہیں دھن کے رکھ دوں گا اور تیری گردن اڑا دوں گا۔ جب اس عورت نے معاملہ سنگین دیکھا تو اس نے اپنے بالوں کے جوڑے میں سے خط نکال کر دیا، اس نے خط بالوں میں چھپا کر رکھا تھا۔ انہوں نے عورت کو چھوڑ دیا اور خط لے کر رسول اللہ ﷺ کے پاس واپس آ گئے۔ رسول اللہ نے حاطب کو بلا بھیجا۔

حاطب آیا تو آپ ﷺ نے اس سے پوچھا کہ تمہیں خط کا پتہ ہے۔ اس نے جواب دیا کہ ہاں، تو آپ ﷺ نے پوچھا کہ تم نے ایسی حرکت کیوں کی؟ حاطب نے جواب دیا: یا رسول اللہ ﷺ (ج) جب سے اسلام لایا ہوں میں نے کبھی کفر کا ارتکاب نہیں کیا، جب سے آپ ﷺ کی خیر خواہی کی ہے، کبھی دھوکہ نہیں دیا۔ میں نے جب سے مشرکین کو چھوڑ دیا ہے، کبھی ان سے محبت نہیں رکھی۔ لیکن مہاجرین میں سے کوئی ایسا نہیں ہے کہ جس کا مکہ میں کوئی نہ کوئی ہو جو اس کے خاندان کی حفاظت کرے۔ میں ان میں پر دیسی تھا۔ میرے خاندان والے ان کے درمیان رہتے ہیں۔ مجھے اپنے رشتہ داروں کا فکر دامن گیر ہوا۔ اس لئے میں نے چاہا کہ میں ان پر ایک احسان کروں۔ میں اچھی طرح جانتا تھا کہ اللہ تعالیٰ ان پر اپنا قہر نازل کرے گا اور میرا خط ان کے کسی کام نہ آئے گا۔

رسول اللہ ﷺ نے اس کی بات کو سچ سمجھا اور اس کی معذرت قبول کی۔ اس پر یہ سورت نازل ہوئی: ”يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ“ اس پر حضرت عمرؓ اٹھ کھڑے ہوئے اور کہا یا رسول اللہ ﷺ مجھے اجازت دیجئے کہ اس منافق کی گردن اتار دوں رسول اللہ ﷺ نے فرمایا: اے عمر، تمہیں کیا معلوم، شاید اللہ تعالیٰ کو اہل بدر کی اطلاع ہو گئی ہے۔ اسی لئے اس نے ان سے کہا ہے: اَعْمَلُوا مَا بَيْنَكُمْ فَقَدْ غَفَرْتُ لَكُمْ یعنی تم جو چاہو کرو۔ میں نے تمہاری مغفرت کر دی ہے۔

۸۱۲۔ ہمیں ابو بکر احمد بن عمرو نے، اسے محمد بن یعقوب نے، اسے الربیع نے، اسے شافعی نے، اسے سفیان بن عیینہ نے، اسے عمرو بن دینار نے الحسن بن محمد بن علی سے، اس نے عبید اللہ بن ابی رافع سے روایت کر کے خبر دی ہے کہ میں نے حضرت علیؑ کو کہتے سنا کہ رسول اللہ ﷺ نے مجھے، زبیر، اور مقداد بن الاسود سے فرمایا کہ تم روانہ ہو جاؤ اور روضہ خانہ تک پہنچو۔ وہاں ایک اونٹنی سوار عورت ہے۔ اس کے پاس

ایک خط ہے۔ ہم چل پڑے۔ ہمارے گھوڑوں نے ہمیں تیز دوڑایا۔ تا آنکہ ہم اس عورت کے پاس پہنچ گئے۔ ہم نے اس سے کہا کہ خط نکالو۔ اس نے کہا کہ میرے پاس کوئی خط نہیں ہے، ہم نے اس سے کہا کہ فوراً خط نکالو ورنہ تمہارے کپڑے اتریں گے تو اس نے خط اپنے بالوں کے جوڑے میں سے نکال کر دیا۔ ہم یہ خط لے کر رسول اللہ ﷺ کے پاس آئے۔

اس خط میں لکھا تھا: حاطب بن ابی بلتعہ کی طرف سے مکہ میں مقیم مشرک لوگوں کی طرف، خط میں نبی کریم ﷺ کے بعض معاملات کی اطلاع دی گئی تھی۔ آپ ﷺ نے پوچھا۔ حاطب، یہ کیا ہے؟ حاطب نے جواب دیا: جلد بازی سے کام نہ لیجئے۔ میں قریش کے ساتھ وابستہ ایک شخص تھا۔ میں ان کے خاندان یا لوگوں میں سے نہ تھا۔ آپ ﷺ کے ساتھ جو مہاجر ہیں، مکہ میں ان کے قرابت دار موجود ہیں جو ان کے اہل و عیال کی حفاظت کرتے ہیں۔ میرا مکہ میں کوئی بھی قرابت دار نہ تھا۔ میں نے سوچا کہ اگر مجھے سہولت حاصل نہیں تو میں ان پر ایک احسان کروں۔ واللہ میں نے دین میں کسی شک کی بنا پر ایسا نہیں کیا اور نہ اسلام قبول کرنے کے بعد کفر پر راضی ہو کر ایسا کیا ہے۔ رسول اللہ ﷺ نے فرمایا کہ حاطب نے سچ کہا ہے۔

حضرت عمرؓ نے کہا کہ مجھے اجازت دیجئے کہ میں اس منافق کی گردن مار دوں۔ آپ ﷺ نے فرمایا کہ یہ بدر میں شریک معرکہ رہا ہے۔ تمہیں کیا معلوم کہ شاید اللہ تعالیٰ اہل بدر پر مطلع ہوا ہو جو اس نے کہا کہ تم جو چاہو کرو، میں نے تمہاری مغفرت کر دی ہے۔ اس پر یہ آیت نازل ہوئی: ”يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ“

اس حدیث کو امام بخاریؒ نے الحمیدی کے حوالے سے روایت کیا ہے اور امام مسلمؒ نے اسے ابو بکر بن ابی شیبہ سے، اور ایک جماعت سے اور ان سب نے سفیان کے حوالے سے روایت کیا ہے۔

قول خداوندی:

www.KitaboSunnat.com

لَقَدْ كَانَ لَكُمْ فِيهِمْ أُسْوَةٌ حَسَنَةٌ (الایہ ۶)

تم (مسلمانوں) کو ان لوگوں کی نیک چال چلن ضرور ہے۔

اللہ تعالیٰ مومنین سے کہتا ہے کہ حضرت ابراہیم علیہ السلام اور ان کے ساتھ والے لوگوں انبیاء و اولیاء میں مشرک قرابت داروں کے ساتھ عداوت رکھنے میں تمہارے لئے ایک نمونہ ہے جس کی پیروی ضروری ہے۔ جب یہ آیت نازل ہوئی تو اس نے محض اللہ کے لئے مومنوں کو اپنے مشرک قرابت داروں کا دشمن بنا دیا۔ انہوں نے اپنے مشرک قرابت داروں سے عداوت اور براءت کا اظہار کیا۔ اللہ تعالیٰ کو اس صورت حال پر مومنوں کے احساسات کی سنگینی کا علم ہو گیا۔ اس پر اللہ تعالیٰ نے یہ آیت نازل کی: ”عَسَى اللَّهُ أَنْ يَجْعَلَ بَيْنَكُمْ وَبَيْنَ الَّذِينَ عَادَيْتُمْ مِنْهُمْ مَوْدَّةً“ پھر اللہ نے یہ یوں کر کے دکھا دیا کہ مشرکوں میں سے کثیر تعداد نے اسلام قبول کیا۔ اس طرح یہ لوگ مومنوں کے دوست اور بھائی بن گئے اللہ تعالیٰ نے

انہیں آپس میں گھلاما دیا اور ان کے درمیان منا کحت قائم کر دی۔ رسول اللہ نے ابوسفیان بن حرب کی بیٹی ام حبیبہ سے شادی کر لی۔ اس طرح ابوسفیان ان کے لئے نرم ہو گیا۔ جب اسے یہ اطلاع ملی تو وہ ابھی شرک ہی کی حالت میں تھا۔ اس نے کہا کہ: ذاک الفحل لا یقرع انفہ، یعنی آپ ﷺ ایسے نہیں کہ جن کی ناک نہیں کٹ سکتی۔ بالفاظ اگر آپ ﷺ کی عزت پر کسی قسم کا داغ نہیں لگ سکتا۔

۸۱۳۔ ہمیں ابوصالح منصور بن عبد الوہاب البزاز نے، اسے ابو عمرو محمد بن احمد الحیر نے، اسے ابو یعلیٰ نے، اسے ابراہیم بن الحجاج نے، اسے عبد اللہ بن المبارک نے مصعب بن ثابت سے، اس نے عامر بن عبد اللہ بن الزبیر سے، اور اس نے اپنے والد سے روایت کر کے خبر دی ہے کہ قتیلہ بنت عبد العزیٰ اپنی بیٹی اسماء بنت ابی بکر کے پاس تحفے لے کر آئی۔ جس میں سوسمار، گھی اور پنیر تھا۔ تو اس کی بیٹی اسماء نے اس کے یہ تحفے قبول نہیں کئے اور نہ ہی اس نے اسے اپنے گھر کے اندر داخل کیا۔ حضرت عائشہؓ نے نبی کریم ﷺ سے اس بارے میں پوچھا تو آپ ﷺ نے فرمایا کہ اللہ تعالیٰ تمہیں ان لوگوں سے منع نہیں کرتا جنہوں نے دین کے معاملے میں تمہارے خلاف جنگ نہ کی ہو۔ اس پر حضرت اسماء نے اپنی والدہ کو اپنے گھر کے اندر آنے دیا۔ اور اس کے لائے ہوئے تحفے بھی قبول کئے۔

اس حدیث کو الحاکم ابو عبد اللہ نے اپنی صحیح میں روایت کیا ہے ابو العباس السیاری کا حوالہ دیا ہے۔ اس نے عبد اللہ الغزال کا، اس نے ابن شقیق کا اور اس نے ابن المبارک کا حوالہ دیا ہے۔

قول خداوندی:

يَا أَيُّهَا الَّذِينَ آمَنُوا إِذَا جَاءَكُمْ الْمُؤْمِنَاتُ مِنْهُنَّ فَاجْرَأْنَ (الآیۃ ۱۰)
مؤمنو! جب تمہارے پاس مؤمن عورتیں وطن چھوڑ کر آئیں.....

۸۱۴۔ ابن عباس کا قول ہے کہ مکہ کے مشرکوں نے حدیبیہ کے سال رسول اللہ ﷺ کے ساتھ صلح کا معاہدہ کیا اور شرط یہ تھی کہ مکہ سے جو شخص ان کے پاس آئے گا تو وہ اسے لوٹا دیں گے اور آپ ﷺ کے صحابہؓ میں سے جو شخص اہل مکہ کے پاس آئے گا وہ اسے واپس نہیں کریں گے۔ اس معاہدے کو تحریری شکل دی گئی۔ اور اسے سر بمبر کر دیا گیا۔ پھر سبیحۃ بنت الحارث الاسلمیہ اس تحریر کے لکھے جانے کے بعد آئی۔ نبی کریم ﷺ ابھی حدیبیہ میں ہی تھے۔ اس کا سامنا اپنے خاوند سے ہوا جو ابھی تک کافر تھا۔ اس نے رسول اللہ ﷺ سے کہا کہ یا رسول اللہ ﷺ میری بیوی مجھے لوٹا دیجئے۔ آپ ﷺ نے یہ شرط منظور کر لی ہے کہ آپ ﷺ کے پاس ہمارا جو آدمی آئے گا آپ ﷺ اسے واپس لوٹا دیں گے۔ یہ معاہدہ ہے اس کی سیابھی ابھی تک خشک نہیں ہوئی۔ اس پر اللہ تعالیٰ نے یہ آیت نازل کی۔

۸۱۵۔ ہمیں الحسن بن محمد الفارسی نے، اسے محمد بن یحییٰ نے، اسے حسن بن ربیع بن الحشاب نے، اسے ابن ادریس نے، اسے محمد بن اسحاق نے، اسے الزہری نے خبر دی۔ اس نے کہا کہ میں عروۃ بن زبیر

کے پاس گیا۔ ولید بن عبد المطلب کے درباری ابن ہدیہ کے نام خط لکھ رہا تھا۔ جس میں اس نے اس قول خداوندی: ”يَا أَيُّهَا الَّذِينَ آمَنُوا إِذَا جَاءَكُمْ الْمُؤْمِنَاتُ مَهَاجِرَاتٍ فَاْمْتَحِنُوهُنَّ.....“ کے بارے میں پوچھا تھا۔ راوی کا کہنا ہے کہ اس نے اسے لکھ بھیجا کہ رسول اللہ ﷺ نے حدیبیہ کے دن بلاشبہ قریش کے پاس یہ معاہدہ کیا تھا کہ جو شخص اپنے ولی کی اجازت کے بغیر رسول اللہ ﷺ کی طرف آئے گا آپ ﷺ اسے واپس لوٹا دیں گے۔

جب عورتوں نے ہجرت کی تو اللہ تعالیٰ نے ان عورتوں کو آزمائش کے بعد یعنی تحقیق کے بعد مشرکوں کی طرف واپس لوٹانے سے انکار کر دیا۔ مسلمانوں نے جان لیا کہ یہ عورتیں اسلام میں دلچسپی کی وجہ سے ہجرت کر کے آئی ہیں۔ ایسی عورتوں کو روکنے کی صورت میں ان کے حق مہر مشرکوں کو لوٹا دیئے جائیں گے بشرطیکہ مشرکین ایسی عورتوں کے حق مہر مسلمانوں کو لوٹا دیں جنہیں انہوں نے اپنے پاس روک رکھا ہو۔ خداوند تعالیٰ نے کہا کہ یہ تمہارے لئے حکم خداوندی ہے جس کے مطابق وہ تمہارے درمیان فیصلے کرتا ہے۔ اس کے بعد رسول اللہ ﷺ نے مہاجر عورتوں کو روک لیا البتہ مردوں کو واپس کر دیا۔

قول خداوندی:

يَا أَيُّهَا الَّذِينَ آمَنُوا لَا تَتَوَلَّوْا قَوْمًا غَضِبَ اللَّهُ عَلَيْهِمْ (الآیۃ ۱۳)
مؤمنو! ان لوگوں سے جن پر خدا غصے ہوا ہے دوستی نہ کرو۔

۸۱۶۔ یہ آیت نادار مسلمانوں کے کچھ لوگوں کے بارے میں نازل ہوئی ہے جو یہود کو مسلمانوں کے حالات سے آگاہ کرتے رہتے تھے اور ان کے ساتھ میل جول رکھتے تھے۔ اس کے بعد وہ ان سے اس کا پھل پاتے تھے۔ اللہ تعالیٰ نے اس آیت میں ان نادار مسلمانوں کو اس کام سے باز رکھا اور منع کیا۔

سورة الصف

بسم الله الرحمن الرحيم

قول خداوندی:

سَبِّحْ لِلَّهِ مَا فِي السَّمَوَاتِ وَمَا فِي الْأَرْضِ (الآية ۱)

جو چیز آسمانوں میں ہے اور جو زمین میں ہے سب خدا کی حمد کرتی ہیں۔

۸۱۷۔ ہمیں محمد بن جعفر نے، اسے محمد بن عبد اللہ بن زکریا نے، اسے محمد بن عبد الرحمن الدغولی نے، اسے محمد بن یحییٰ نے اسے محمد بن کثیر الصنعانی نے الاوزاعی سے، اس نے یحییٰ بن ابی کثیر سے، اس نے ابوسلمہ سے، اس نے عبد اللہ بن سلام سے روایت کر کے خبر دی۔ اس نے کہا کہ ہم کچھ صحابی رسول بیٹھے ذکر کر رہے تھے۔ ہم نے کہا کہ کاش ہمیں پتہ چلے کہ کون سا کام اللہ کو سب کاموں سے پیارا ہے تو ہم وہ کام کریں۔ تو اللہ تعالیٰ نے یہ آیات نازل کیں: ”سَبِّحْ لِلَّهِ مَا فِي السَّمَوَاتِ وَمَا فِي الْأَرْضِ وَهُوَ الْعَزِيزُ الْحَكِيمُ“ تا ”إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَانَهُمْ بُنْيَانٌ مَرصُوضٌ الْخ“ رسول اللہ ﷺ نے یہ آیات ہمیں پڑھ سنائیں۔

قول خداوندی:

يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ (الآية ۲)

مومنو! تم ایسی باتیں کیوں کہا کرتے ہو جو کیا نہیں کرتے۔

۸۱۸۔ مفسرین کا قول ہے کہ مسلمان کہتے تھے کہ کاش ہمیں معلوم ہو کہ کون سا عمل اللہ تعالیٰ کا سب سے زیادہ پسندیدہ عمل ہے تو ہم جان و مال کی قربانی دے کر وہ عمل کرتے تو اللہ تعالیٰ نے اپنے پسندیدہ ترین عمل کی طرف یہ کہہ کر رہنمائی کی: ”إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا.....“ پھر غزوہ اُحد میں مسلمانوں کی آزمائش کی گئی تو وہ لالے پاؤں پیٹھ موڑ کر پھر گئے۔ اس پر اللہ تعالیٰ نے یہ آیت نازل کی: ”يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ“

سورة الجمعة

بسم الله الرحمن الرحيم

قول خداوندی:

وَإِذَا رَأَوْا تِجَارَةً أَوْ لَهْوًا (الآية ۱۱)

اور جب یہ لوگ سودا بکلتا یا تماشا ہوتا دیکھتے ہیں۔

۸۱۹۔ ہمیں استاذ ابو طاہر الزیادی نے، اسے ابو الحسن علی بن ابراہیم نے، اسے محمد بن مسلم بن واریہ نے، اسے الحسن بن عطیہ نے، اور اسے اسراہیل نے حصین بن عبد الرحمن سے۔ اس نے ابوسفیان سے، اس نے جابر بن عبد اللہ سے روایت کر کے خبر دی۔ اس نے کہا کہ رسول اللہ ﷺ جمعہ کے روز خطبہ دے رہے تھے۔ اسی اثناء میں شام سے اناج کا لد ا قافلہ آ پہنچا تو بارہ آدمیوں کے سوا سارے نمازی باہر نکل آئے۔ اس پر اللہ تعالیٰ نے یہ آیت نازل کی: ”وَإِذَا رَأَوْا تِجَارَةً أَوْ لَهْوًا انْفَضُّوا إِلَيْهَا وَتَرَكُوكَ قَائِمًا“ اس حدیث کو امام بخاری رحمہ اللہ نے حفص بن عمر، اس نے خالد بن عبد اللہ اور اس نے حصین سے روایت کیا۔

۸۲۰۔ ہمیں محمد بن ابراہیم المزنی نے، اسے ابوبکر بن عبد اللہ بن یحییٰ الکلی نے، اسے جعفر بن احمد بن عمران الشاشی نے، اسے عبد اللہ بن احمد بن عبد اللہ بن یونس نے، اسے مبشر بن القاسم نے، اسے حصین نے سالم بن ابی الجعد سے، اس نے جابر بن عبد اللہ سے روایت کر کے خبر دی کہ ہم جمعہ کے روز رسول اللہ ﷺ کے ساتھ تھے تو اتنے میں اناج اٹھائے ایک قافلہ گزرا تو بارہ آدمیوں کے سوا باقی سب لوگ باہر نکل آئے۔ اس پر آیت جمعہ نازل ہوئی۔ اس حدیث کو امام مسلم نے اسحاق بن ابراہیم سے اور اس نے جریر سے روایت کیا ہے۔ اور امام بخاری نے اسے کتاب الجمعہ میں معاویہ بن عمر سے، اس نے زائدہ سے اور دونوں راویوں نے حصین سے روایت کیا ہے۔

۸۲۰م۔ مفسرین کا قول ہے کہ اہل مدینہ قحط سالی کا شکار ہوئے یعنی لوگ بھوک اور گرانی کا شکار ہوئے تو وحیہ بن خلیفہ الکلمی شام کے تجارتی سفر سے واپس آیا۔ اس کی آمد کا اعلان ہوا۔ اس دن رسول اللہ ﷺ جمعہ کے دن خطبہ دے رہے تھے۔ تو لوگ اس تجارتی قافلے کی طرف نکل کھڑے ہوئے اور مسجد نبوی میں صرف بارہ آدمی رہ گئے جن میں حضرت ابوبکرؓ اور حضرت عمرؓ شامل تھے۔ اس پر یہ آیت نازل ہوئی نبی کریم ﷺ نے فرمایا: اس ذات کی قسم جس کے قبضہ قدرت میں محمد ﷺ کی جان ہے۔ اگر تم لوگ ایک کے پیچھے دوسرا نکل جاتے اور مسجد میں کوئی ایک شخص بھی نہ رہ جاتا تو ساری وادی میں آگ کا سیلاب آ جاتا۔

سورة المنافقون

بسم اللہ الرحمن الرحیم

قول خداوندی:

هُمُ الَّذِينَ يَقُولُونَ لَا تُنْفِقُوا عَلٰی مَنْ عِنْدَ رَسُولِ اللَّهِ (الایة ۷)

یہی ہیں جو کہتے ہیں کہ جو لوگ رسول خدا کے پاس (رہتے) ہیں ان پر کچھ خرچ نہ کرو۔

۸۲۱۔ ہمیں عبدالرحمن بن عبدان نے، اسے محمد بن عبداللہ بن محمد الحافظ نے، اسے ابو العباس محمد بن احمد الحنبلی نے، اسے سعید بن مسعود نے، اسے عبید اللہ بن موسیٰ نے، اور اسے اسرائیل نے ابوسعید الازدی سے، اس نے زید بن ارقم سے روایت کر کے خبر دی۔ اس نے کہا کہ ہم رسول اللہ ﷺ کے ساتھ ایک غزوے میں تھے۔ ہمارے ساتھ کچھ بدو لوگ تھے۔ ہم پانی کے لئے ایک دوسرے کے آگے نکل رہے تھے۔ یہ بدو لوگ ہم سے آگے تھے۔ تو کوئی ایک بدو جو اپنے ساتھیوں سے آگے نکل جاتا تو وہ تالاب بھر لیتا اور حوض کے گرد پتھر رکھ دیتا اور اس پر چڑے کا ایک ٹکڑا رکھ دیتا تو قتیلہ اس کے ساتھی وہاں نہ پہنچ جاتے۔ اتنے میں ایک انصاری آدمی آیا۔ اس نے اپنی اونٹنی کی ٹکیل ڈھیلی کی تاکہ وہ پانی پیئے۔ تو بدو نے اسے پانی سے انکار کر دیا۔ اتنے میں پتھر جگہ سے ہٹ گیا اور پانی بہہ گیا۔ اعرابی نے ایک لکڑی اٹھائی اور انصاری کے سر پر دے ماری جس سے انصاری کا سر پھٹ گیا۔

انصاری، عبداللہ بن ابی ربیع المنافقین کے پاس آیا اور اسے واقعے کی اطلاع دی۔ یہ شخص عبداللہ بن ابی کے ساتھیوں میں سے تھا۔ عبداللہ بن ابی کو غصہ آ گیا۔ اس نے کہا کہ تم لوگ رسول اللہ ﷺ کے ساتھیوں پر خرچ نہ کرو تا قتیلہ وہ رسول اللہ ﷺ سے الگ نہ ہوں یعنی بدو لوگ جب رسول اللہ ﷺ سے الگ نہ ہوں تو ان پر مال خرچ نہ کرو۔ اس کے بعد عبداللہ بن ابی نے اپنے ساتھیوں سے کہا کہ جب تم واپس مدینے لو تو عزت والے لوگ وہاں سے بے عزت لوگوں کو نکال باہر کر دیں گے۔ زید بن ارقم نے کہا کہ میں اپنے چچا کے پیچھے سواری پر تھا۔ میں نے عبداللہ بن ابی کی باتیں سنیں تو وہ باتیں میں نے اپنے چچا سے کہہ دیں۔ چنانچہ وہ چلے گئے اور انہوں نے رسول اللہ ﷺ کو مطلع کر دیا۔ رسول اللہ ﷺ نے عبداللہ بن ابی کو بلا بھیجا تو اس نے حلف اٹھا کر واقعہ کی صحت سے انکار کیا اور معذرت کی۔ رسول اللہ ﷺ نے اسے سچ مان لیا

اور مجھے جھٹلایا۔ میرا بچا میرے پاس آیا۔ اس نے کہا کہ تم نے یہ کیا حرکت کی کہ جس سے رسول اللہ ﷺ پر ناراض ہوئے اور مسلمانوں نے تجھے جھوٹا قرار دیا۔

اس سے مجھ پر غم کا وہ پہاڑ ٹوٹ پڑا جو کبھی نہ ٹوٹا تھا۔ پھر میں ایک دفعہ رسول اللہ ﷺ کے ساتھ چل رہا تھا کہ رسول اللہ ﷺ میرے پاس آئے اور میرا کان مروڑ کر میری طرف منہ کر کے ہنس پڑے۔ اس سے مجھے اس قدر خوشی ہوئی گویا مجھے ساری دنیا مل گئی۔ جب ہم نے اگلی صبح کی تو رسول اللہ نے سورۃ المنافین پڑھ سنائی: ”إِذَا جَاءَ لَكَ الْمُتَفِقُونَ قَالُوا نَشْهَدُ إِنَّكَ لَرَسُولُ اللَّهِ“ تا ”هُمْ الَّذِينَ يَقُولُونَ لَا تُنْفِقُوا عَلٰی مَنْ عِنْدَ رَسُولِ اللَّهِ حَتّٰی يَنْفَقُوا“ یہاں تک کہ آپ اس آیت تک پہنچے: ”لِيُخْرِجَنَّ الْأَعَزُّ مِنْهَا الْأَذَلَّ“

اہل تفسیر اور سیرت نگاروں کا قول ہے کہ رسول ﷺ نے بنوالمصطلق کے خلاف جنگ کی۔ آپ ﷺ ان کے پانیوں میں سے ایک پانی پر اترے جسے المریضیہ کہا جاتا تھا۔ لوگوں کا پہلا دستہ وہاں پہنچا۔ حضرت عمرؓ کے ساتھ بنو غفار کا ایک آدمی بطور مژدور تھا۔ اس کا نام ججہ بن سعید تھا۔ یہ حضرت عمرؓ کے گھوڑے کی لگام تھامے ہوئے تھا۔ ججہ اور سنان الجہنی آپس میں الجھ پڑے۔ سنان خزر ج کے حلیف قبیلہ بنو عوف سے تعلق رکھتا تھا۔ ان دونوں میں لڑائی ہوئی۔ جہنی نے یامعشر الانصار کا نعرہ لگایا اور غفاری نے یامعشر المهاجرین کا نعرہ بلند کیا۔ مہاجرین میں سے ایک شخص نے ججہ کی مدد کی۔ اس کا نام جمال تھا یہ شخص نادار تھا۔ اس سے عبد اللہ بن ابی نے کہا کہ تو بھیک منگا ہے۔ اس نے جواب دیا کہ مجھے اس کام سے روکنے والی کیا چیز ہے۔ جمال نے عبد اللہ بن ابی کے ساتھ سخت کلامی کی۔ اس پر عبد اللہ بن ابی نے کہا۔ اس ذات کی قسم جس کا حلف اٹھایا جاتا ہے۔ میں تمہیں دھنک کے رکھ دوں گا۔ کیا تمہیں اس کے علاوہ کسی اور چیز کی ضرورت ہے۔

عبد اللہ سخت غصے میں آیا اور اس نے کہا کہ ہماری مثال تو وہ ہے کہ جو کسی نے کہا ہے کہ اپنے کتے کو پال پوس کر مونا کر دتا کہ وہ تم ہی کو کھائے۔ ہم قسم بخدا اگر مدینے لوٹ کر گئے تو عزت والے لوگ ذلیل لوگوں کو وہاں سے نکال باہر کریں گے۔ عزت والے سے مراد عبد اللہ بن ابی کی اپنی ذات تھی اور ذلیل سے مراد رسول اللہ ﷺ تھے۔ اس کے بعد عبد اللہ بن ابی کو اپنی قوم کا جو آدمی ملا۔ اس نے اس سے کہا یہ تمہارے اپنے کتے کا صلہ ہے۔ تم نے اپنے ملک کو ان کے لئے حلال کر دیا۔ تم نے اپنے اموال ان مہاجرین کے ساتھ تقسیم کر لئے۔ واللہ اگر تم جمال اور اسی جیسے لوگوں سے اپنا بچا کھانا روک دیتے تو وہ تمہاری گردنوں پر سوار نہ ہوتے۔ اور قریب تھا کہ وہ تمہارے علاقے سے نکل جاتے۔ اب تم ان لوگوں کی تب تک مال خرچ کر کے پرورش نہ کرو تا وقتیکہ وہ محمد سے الگ نہ ہوں۔

زید بن ارقم نے کہا جو اس وقت وہاں موجود تھا اور یہ باتیں سن رہا تھا۔ اس نے عبد اللہ بن ابی سے کہا کہ واللہ اپنی قوم میں ذلیل، کمینے اور ناپسندیدہ شخص تم ہو۔ محمد ﷺ خدائے رحمن کی دی ہوئی عزت میں

ہیں اور مسلمانوں کے درمیان مرکز محبت ہیں۔ واللہ، تمہاری ان باتوں کے بعد مجھے تم قطعاً پسند نہیں ہو۔ عبد اللہ نے اسے کہا کہ خاموش رہو۔ میں تو مذاقاً یہ باتیں کر رہا تھا۔ زید بن ارقم رسول اللہ ﷺ کے پاس گیا اور آپ ﷺ کو واقعے کی اطلاع دی۔ اس وقت آپ ﷺ کے پاس حضرت عمر بن الخطاب موجود تھے۔ انہوں نے کہا: آپ ﷺ مجھے اجازت دیں میں اس کی گردن اڑا دوں۔ آپ ﷺ نے جواب دیا کہ تمہارے اس فعل سے یثرب یعنی مدینے میں بڑی بری ناکیں پھڑ پھڑائیں گی۔ حضرت عمرؓ نے کہا یا رسول اللہ ﷺ! اگر آپ ﷺ اسے مناسب نہیں سمجھتے کہ اسے کوئی مہاجر قتل کرے تو آپ ﷺ سعد بن ابی عبادہ، محمد بن مسلمہ یا عبادہ بن بشر میں سے کسی کو حکم دیں کہ وہ اسے قتل کر دے۔ اس پر رسول اللہ ﷺ نے فرمایا کہ تب پھر لوگ چہ میگوئیاں اور چہ چا کریں گے کہ محمد ﷺ اپنے ہی ساتھیوں کو قتل کرتا ہے۔ رسول اللہ ﷺ نے عبد اللہ بن ابی کو بھلا بھیجا تو وہ آیا۔

آپ ﷺ نے اس سے پوچھا کہ کیا تم نے یہ بات کہی ہے جو مجھ تک پہنچی ہے۔ عبد اللہ بن ابی نے جواب دیا: ”اس ذات کی قسم جس نے آپ ﷺ پر کتاب نازل کی ہے میں نے ہرگز ایسی کوئی بات نہیں کی۔ اور زید بلاشبہ جھوٹا ہے۔ عبد اللہ بن ابی اپنی قوم میں بہت بڑی عزت والا تھا۔ انصار میں سے جو لوگ وہاں موجود تھے، انہوں نے کہا: یا رسول اللہ، عبد اللہ ہمارا بزرگ اور بڑا آدمی ہے۔ اس کے خلاف انصار کے ایک لڑکے کی بات پر اعتبار نہ کیجئے۔ ممکن ہے لڑکے کو وہم ہوا ہو اور اسے بات ٹھیک سے یاد نہ رہی ہو۔ رسول اللہ ﷺ نے اسے معذور سمجھ کر معاف کر دیا۔ انصار کے حلقوں میں زید بن ارقم کے خلاف ملامت پھیل گئی اور انہوں نے زید کو جھوٹا قرار دیا۔ زید کے چچا نے اس سے کہا کہ تم نے یہ کیا چاہا کہ رسول اللہ ﷺ نے تجھے جھوٹا قرار دیا اور تم مسلمانوں کی نفرت کا نشانہ بن گئے۔ زید اس کے بعد اس قدر شرمندہ ہوا کہ وہ نبی کریم ﷺ کے قریب نہ جاتا تھا۔ جب رسول اللہ ﷺ نے وہاں سے کوچ کیا تو آپ ﷺ کو اسید بن حضیر ملے۔ آپ ﷺ نے ان سے کہا کہ آپ کو معلوم ہوا کہ تمہارے صاحب عبد اللہ بن ابی نے کیا کہا ہے۔ اسید نے پوچھا کہ اس نے کیا کہا۔

آپ ﷺ نے فرمایا: اس کا خیال ہے کہ اگر وہ مدینہ واپس پہنچا تو وہاں سے عزت والے لوگ ذلیل لوگوں کو نکال باہر کریں گے اس پر اسید نے کہا: یا رسول اللہ، واللہ آپ ﷺ اسے اگر چاہیں تو مدینے سے باہر نکال دیں گے۔ ذلیل وہ ہے۔ اور آپ ﷺ عزت والے ہیں۔ اس کے بعد اس نے کہا کہ یا رسول اللہ، اس کے ساتھ نرمی کا سلوک فرمائیے۔ واللہ، آپ ﷺ کو اللہ تعالیٰ یہاں لایا ہے۔ (اس سے پہلے) قوم اس کو تاج پہنانے کا اہتمام کر رہی تھی۔ اس کی رائے میں آپ ﷺ نے اس کا یہ تاج چھین لیا ہے گویا آپ ﷺ نے اس کی حکومت چھین لی ہے۔ جب عبد اللہ کو اپنے باپ کی اس ساری کارستانی کا پتہ چل گیا تو وہ رسول اللہ ﷺ کے پاس آیا اور آپ ﷺ سے عرض کیا کہ مجھے معلوم ہوا ہے کہ آپ ﷺ عبد اللہ بن ابی کو قتل کرنا چاہتے ہیں۔ اگر آپ ﷺ ایسا کرنا چاہتے ہیں تو مجھے حکم دیجئے۔ میں اس کا سر آپ ﷺ کی خدمت میں

پیش کردوں گا۔ خزر ج کا سارا قبیلہ جانتا ہے کہ اپنے والدین کے ساتھ حسن سلوک کرنے میں مجھ سے بڑھ کر سارے قبیلے میں کوئی دوسرا نہیں ہے۔ مجھے اس بات کا خدشہ ہے کہ اگر آپ ﷺ نے میرے سوا کسی اور کو حکم دیا اور اس نے اسے قتل کیا تو میرا نفس عبد اللہ بن ابی کے قاتل کو لوگوں کے درمیان چلتے پھرتے نہ دیکھ سکے گا۔ میں اسے قتل کردوں گا۔ یوں میں ایک کافر کے بدلے ایک مومن کے قتل کا مرتکب ہو جاؤں گا اور جہنم میں ڈالا جاؤں گا۔

رسول اللہ ﷺ نے جواب میں فرمایا کہ بلکہ ہم اس کے ساتھ جتنی دیروہ ہمارے ساتھ رہے گا حسن سلوک کریں گے۔ پھر رسول اللہ ﷺ مدینے پہنچے تو زید بن ارقم نے کہا کہ میں دکھ اور شرم کے مارے اپنے گھر میں بیٹھ گیا۔ تو میری تصدیق اور عبد اللہ کی تکذیب میں اللہ تعالیٰ نے سورۃ المنافقین نازل کی، جب یہ سورت نازل ہوئی تو رسول اللہ ﷺ نے زید کا کان پکڑا اور کہا: اے زید، اللہ تعالیٰ نے تیری تصدیق کر دی اور تیرے کان کو با وفا قرار دیا۔ عبد اللہ بن ابی مدینے کے قریب تھا، جب اس نے مدینے میں داخل ہونا پایا تو اس کا بیٹا عبد اللہ بن عبد اللہ آیا اور اپنی سواری سے مدینے کے چوک میں اتر پڑا۔ جب عبد اللہ بن ابی وہاں پہنچا تو اس کے بیٹے نے کہا کہ پیچھے ہٹو۔ اس نے بیٹے سے کہا کہ تجھے کیا ہوا۔ افسوس ہے تجھ پر۔ بیٹے نے جواب دیا۔ اللہ کی قسم، تم مدینے میں تب تک داخل نہیں ہو سکتے جب تک رسول اللہ ﷺ اجازت نہ دیں۔ آج تمہیں پتہ چل جائے گا کہ عزت والا کون ہے اور ذلیل کون ہے۔ عبد اللہ بن ابی نے، اپنے بیٹے کی اس کارگزاری کی رسول اللہ ﷺ سے شکایت کی۔ اس پر رسول اللہ ﷺ نے اسے حکم بھیجا کہ اپنے باپ کو داخل ہونے دے۔ تو عبد اللہ نے کہا کہ ہاں، اور جب کہ نبی کریم ﷺ کا حکم آیا ہے تو ٹھیک ہے۔ اس کے بعد عبد اللہ بن ابی مدینے میں داخل ہوا۔

جب یہ سورت نازل ہوئی اور عبد اللہ بن ابی کا جھوٹ ظاہر ہو گیا تو اسے کہا گیا کہ اے ابو حباب، تمہارے بارے میں تو سخت آیات نازل ہوئی ہیں۔ تم رسول اللہ ﷺ کے پاس جاؤ تاکہ وہ تمہارے لئے مغفرت کے لئے دعا کریں تو اس نے اپنا سر پھیر لیا۔ اسی پر یہ قول خداوندی نازل ہوا: ”وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّوْا رُؤُوسَهُمْ.....“

سورة التغابن

بسم الله الرحمن الرحيم

قول خداوندی:

يَا أَيُّهَا الَّذِينَ آمَنُوا إِنَّ مِنْ أَزْوَاجِكُمْ (الآية ۱۴)
مؤمناتہاری عورتوں اور اولاد میں سے بعض تمہارے دشمن (بھی) ہیں۔

۸۲۲۔ ابن عباسؓ کا قول ہے کہ ایک شخص جب مسلمان ہو جاتا تھا تو وہ جب ہجرت کرنا چاہتا تھا تو اس کے گھر والے اور اس کے بچے اسے اس سے روکتے تھے اور کہتے تھے کہ ہم تجھے اللہ کا واسطہ دیتے ہیں جو تو ہجرت کر کے جائے اور اپنے اہل خانہ اور خاندان کو چھوڑ دے اور بغیر اہل و مال مدینے چلا جائے۔ تو ان لوگوں میں ایسے بھی تھے جو ان واسطوں سے پیچ جاتے تھے اور گھروں میں بیٹھے رہتے اور ہجرت نہ کرتے۔ اس پر اللہ تعالیٰ نے یہ آیت نازل کی۔

۸۲۲م۔ ہمیں احمد بن عبد اللہ بن (احمد) الشیبانی نے، اسے ابو الفضل احمد بن اسماعیل بن یحییٰ بن حازم نے، اسے عمر بن محمد بن بکیر نے، اسے محمد بن عمر المقدمی نے، اسے اشعث بن عبد اللہ نے، اسے شعبہ نے اسماعیل بن ابو خالد سے روایت کر کے خبر دی اس نے کہا کہ ایک شخص مسلمان ہو جاتا تو اس کے گھر والے اور بچے اسے ملامت کرتے۔ اس پر یہ آیت نازل ہوئی: "إِنَّ مِنْ أَزْوَاجِكُمْ وَأَوْلَادِكُمْ عَدُوًّا لَّكُمْ فَاحْذَرُوهُمْ"

۸۲۳۔ عکرمہ کا قول ہے جو اس نے ابن عباسؓ سے روایت کیا ہے کہ وہ لوگ جنہیں ان کے بیوی بچوں نے ہجرت سے روکا تھا۔ جب انہوں نے ہجرت کی اور انہوں نے دیکھا کہ لوگوں نے دین میں سمجھ بوجھ حاصل کی تو انہوں نے اپنے ان بیوی بچوں کو سزا دینے کا ارادہ کیا جنہوں نے انہیں ہجرت سے روکا تھا۔ اس پر اللہ تعالیٰ نے یہ آیت نازل کی: "وَأَنْ تَغْفُوا وَتَصْفَحُوا وَتَغْفِرُوا فَإِنَّ اللَّهَ غَفُورٌ رَحِيمٌ"

سورة الطلاق

بسم الله الرحمن الرحيم

قول خداوندی:

يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ (الآية ۱)

اے پیغمبر (مسلمانوں سے کہہ دو کہ) جب تم عورتوں کو طلاق دینے لگو تو ان کی عدت کے شروع میں طلاق دو۔

۸۲۴۔ قتادہ نے انس کے حوالے سے حدیث روایت کی۔ اس نے کہا کہ رسول اللہ ﷺ نے حصہ کو طلاق دی۔ اس پر اللہ تعالیٰ نے یہ آیت نازل کی جس میں آپ ﷺ سے کہا گیا کہ اس سے رجوع کیجئے کیونکہ وہ بہت زیادہ روزے رکھنے والی ہے۔ اور جنت میں یہ آپ کی بیویوں میں سے ایک ہے۔
۸۲۵۔ السدی کا قول ہے کہ یہ آیت عبد اللہ بن عمر کے بارے میں نازل ہوئی ہے۔

اس کا شان نزول یہ ہے کہ اس نے اپنی بیوی کو اس کے حیض کی حالت میں طلاق دی تھی تو رسول اللہ ﷺ نے اسے رجوع کرنے کا حکم دیا تھا اور اسے کہا تھا کہ وہ اپنی بیوی کو حیض سے پاک ہونے تک اپنے پاس روکے رکھے اور پھر جب اسے دوبارہ حیض آئے اور اس دوسرے حیض سے پاک ہونے پر اگر چاہے تو اس کے ساتھ جماعت کرنے سے پہلے اسے طلاق دے۔ یہ عدت ہے جسے پورا کرنے کا اللہ نے حکم دیا ہے۔

۸۲۶۔ ہمیں منصور بن عبد الوہاب بن احمد الشافعی نے، اسے ابو عمر محمد بن احمد الحیر ی نے، اسے احمد بن زنجویہ نے، اسے عبد العزیز بن یحییٰ نے اسے لیث بن سعد نے نافع سے، اس نے ابن عمر سے روایت کر کے خبر دی۔ اس نے بتایا کہ اس نے اپنی بیوی کو طلاق دی جب کہ وہ حائضہ تھی، اس نے اسے ایک طلاق دی۔ رسول اللہ ﷺ نے اسے رجوع کرنے کا حکم دیا۔ اور اسے حکم دیا کہ وہ اپنی بیوی کو اپنے پاس روکے رکھے تا وقتیکہ وہ حیض سے پاک ہو جائے اور اسے دوسرا حیض آئے اور اسے مہلت دے تاکہ وہ دوسرے حیض سے بھی پاک ہو۔ پھر اگر اس کا دل چاہے تو طہارت کی حالت میں اس کے ساتھ جماع کرنے سے پہلے طلاق دے۔ یہ عدت کی مدت ہے جس کا اللہ تعالیٰ نے حکم دیا کہ اس عدت کے مطابق

بیویوں کو طلاق دی جائے۔

اس حدیث کو امام بخاریؒ اور امام مسلمؒ نے قتیبہ کے حوالے سے اور اس نے الیث کے حوالے سے روایت کیا ہے۔

قول خداوندی:

وَمَنْ يَتَّقِ اللَّهَ يَجْعَلْ لَهُ مَخْرَجًا..... (الایمان ۳۰۲)

اور جو کوئی خدا سے ڈرے گا وہ اس کے لئے (رنج و محسن سے) مخلصی کی صورت پیدا کر دے گا۔

۸۲۷۔ یہ آیت عوف بن مالک الاشجعی کے بارے میں نازل ہوئی ہے۔ اس کا شان نزول یہ ہے کہ مشرکوں نے اس کے ایک بیٹے کو قید کر لیا۔ وہ رسول اللہ ﷺ کے پاس آیا اور اس نے آپ ﷺ سے اپنے فقر و فاقے کی شکایت کی۔ اور کہا کہ دشمن نے میرے بیٹے کو قید کر لیا ہے اس کی ماں جزع و فزع کر رہی ہے۔ آپ ﷺ مجھے کیا حکم دیتے ہیں۔ نبی کریم ﷺ نے جواب دیا: اتق اللہ و اصبر یعنی اللہ کا تقویٰ اختیار کر اور صبر کر۔ میں تجھے اور تیری بیوی کو حکم دیتا ہوں کہ کثرت سے لاحول و لا قوۃ الا باللہ پڑھو۔ یہ شخص اپنے گھر واپس لوٹا اور اس نے اپنی بیوی سے کہا کہ رسول اللہ ﷺ نے مجھے اور تمہیں ہم دونوں کو لاحول و لا قوۃ الا باللہ کثرت سے پڑھنے کا حکم دیا ہے۔

میں نے کہا کہ رسول اللہ ﷺ نے ہمیں کتنا اچھا حکم دیا ہے چنانچہ یہ دونوں میاں بیوی یہ کلمات پڑھنے لگے۔ دشمن اس کے بیٹے سے بے خبر اور غافل ہو گئے اور وہ ان کی بکریاں ہانک لایا اور انہیں اپنے باپ کے پاس لے آیا جو مقدار میں چار ہزار تھیں۔ اس پر یہ آیت نازل ہوئی۔

۸۲۸۔ ہمیں عبدالعزیز بن عبدان نے، اسے محمد بن عبد اللہ بن نعیم نے، اسے ابوالقاسم الحسن بن محمد بن الحسین السکونی نے، اسے عبید بن کثیر العامری نے اسے عباد بن یعقوب نے، اسے یحییٰ بن آدم نے، اسے اسرائیل نے، اسے عمار بن معاویہ نے سالم بن ابی الجعد سے اور اس نے جابر بن عبد اللہ سے روایت کر کے خبر دی۔ اس نے بتایا کہ یہ آیت: ”وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ“

اشجع قبیلہ کے ایک شخص کے بارے میں نازل ہوئی ہے جو نادار تنگ دست اور کثیر العیال تھا۔ وہ رسول اللہ ﷺ کے پاس آیا اور آپ ﷺ سے سوال کیا۔ آپ نے اسے تقویٰ اور صبر کرنے کی تلقین فرمائی۔ وہ اپنے دوستوں کی طرف لوٹا تو انہوں نے اس سے پوچھا کہ رسول اللہ ﷺ نے تمہیں کیا دیا اس نے انہیں کہا کہ آپ ﷺ نے مجھے کچھ نہیں دیا۔ صرف فرمایا: اتق اللہ و اصبر یعنی اللہ کا تقویٰ کر اور صبر کر۔ تھوڑی ہی دیر گزری تھی کہ اس کا بیٹا بکریاں لے کر آیا۔ اس کے اس بیٹے کو دشمنوں نے قید کر لیا تھا۔ یہ شخص رسول

اللہ ﷻ کے پاس آیا اور آپ ﷺ سے ان بکریوں کے بارے میں پوچھا اور صورت حال بتادی تو رسول اللہ ﷺ نے جواب دیا کہ یہ بکریاں تمہاری ہیں۔

قول خداوندی:

وَاللَّائِي يَنْسَنَ مِنَ الْمَحِيضِ مِنْ نِسَاءِكُمْ (۴)
اور تمہاری (مطلقہ) عورتیں جو حیض سے ناامید ہو چکی ہوں.....

۸۲۹۔ مقاتل کا قول ہے کہ جب آیت ”وَالْمُطَلَّاتُ يَتَرَبَّصْنَ بِأَنْفُسِهِنَّ“ نازل ہوئی تو خلا د بن العمان بن قیس الانصاری نے کہا: یا رسول اللہ ﷺ (ﷺ) حیض والی عورتوں کی عدت کیا ہے اور جنہیں حیض نہ آیا ہو ان کی عدت کیا ہے نیز حاملہ عورتوں کی عدت کیا ہے؟ اس پر اللہ تعالیٰ نے یہ آیت نازل کی۔
۸۳۰۔ ہمیں ابواسحاق المقری نے، اسے محمد بن عبد اللہ حمدون نے، اسے مکی بن عبدان نے، اسے ابوالا زھر نے، اسے اسباط بن محمد نے مطرف سے، اس نے ابو عثمان عمرو بن سالم سے روایت کر کے خبر دی۔ اس نے کہا کہ جب عورتوں کی عدت کے احکام نازل ہوئے جن کا ذکر سورۃ البقرہ میں ہے۔ ان میں مطلقہ عورتوں اور ان عورتوں سے متعلق احکام ہیں جن کے خاوند فوت ہو گئے ہوں تو ابی بن کعب نے کہا کہ یا رسول اللہ! اہل مدینہ کی کچھ عورتوں نے کہا کہ کچھ عورتیں رہ گئی ہیں جن کا ذکر ان احکام میں نہیں ہے آپ ﷺ نے پوچھا کہ وہ کون سی عورتیں ہیں تو ابی بن کعب نے جواب دیا: وہ کم عمر بوڑھی اور حمل والی عورتیں ہیں۔ اس پر یہ آیت نازل ہوئی: ”وَاللَّائِي يَنْسَنَ الخ“

سورة التحريم

بسم الله الرحمن الرحيم

قول خداوندی:

يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ (الآية ۱)

اے پیغمبر جو چیز خدا نے تمہارے لئے جائز کی ہے تم اس سے کنارہ کشی کیوں کرتے ہو۔

۸۳۱۔ ہمیں محمد بن منصور الطوسی نے، اسے علی بن عمر بن مہدی نے، اسے الحسین بن اسماعیل المحاطی نے، اسے عبد اللہ بن شیبہ نے، اسے اسحاق بن محمد نے، اسے عبد اللہ بن عمر نے، اسے ابوالخضر مولیٰ عمر بن عبد اللہ نے علی بن عباس سے۔ اس نے ابن عباس سے اور اس نے عمر سے روایت کر کے خبر دی ہے۔ اس نے کہا کہ رسول اللہ ﷺ ماریہ (ام ولد) کو لے کر حضرت حفصہ کے گھر میں داخل ہوئے تو حضرت حفصہ نے آپ ﷺ کو ماریہ کے ساتھ پایا تو اس نے کہا کہ آپ ﷺ نے ماریہ کو میرے گھر میں کیوں داخل کیا۔

آپ ﷺ نے اپنی تمام دوسری بیویوں میں سے یہ سلوک میرے ساتھ صرف میری بے عزتی اور توہین کرنے کے لئے کیا ہے۔ آپ ﷺ نے حضرت حفصہ سے کہا کہ تم اس کا ذکر عائشہ سے نہ کرنا۔ اس (ماریہ) کے قریب جانا مجھ پر حرام ہے تو حفصہ نے کہا کہ آپ ﷺ اسے اپنے اوپر کس طرح حرام کرتے ہیں جب کہ وہ آپ کی لونڈی ہے۔ پھر آپ ﷺ نے ماریہ کے قریب نہ جانے کا حلف اٹھایا۔ اور حضرت حفصہ سے کہا کہ تم اس کا ذکر کسی سے نہ کرنا لیکن انہوں نے حضرت عائشہ سے اس کا ذکر کر دیا۔ اس پر آپ ﷺ نے اپنی بیویوں کے پاس ایک ماہ تک نہ جانے کی قسم کھالی۔ آپ ﷺ نے انہیں انتیس راتوں تک چھوڑے رکھا اس پر اللہ تعالیٰ نے یہ وحی نازل کی: ”يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتٍ أَرْوَاهُ جَلَدٌ؟“

۸۳۲۔ ہمیں ابوالبرہم اسماعیل بن ابراہیم الواعظ نے، اسے بشر بن احمد بن بشر نے، اسے جعفر بن الحسن الفریابی نے، اسے منجاب بن الحارث نے، اسے علی بن مسہر نے ہشام بن عروہ سے، اس

نے اپنے والد اور اس نے حضرت عائشہؓ سے روایت کر کے خبر دی کہ انہوں نے بتایا کہ رسول اللہ ﷺ کو حلوہ اور شہد بہت پسند تھا۔ آپ ﷺ عصر کے بعد اپنی بیویوں کے پاس جاتے تھے۔ تو ایک دفعہ وہ حضرت حفصہؓ بنت عمر کے پاس گئے تو وہاں خلاف معمول زیادہ دیر ٹھہرے رہے۔ مجھے پتہ چل گیا۔ میں نے اس کا سبب معلوم کیا تو مجھے بتایا گیا کہ حفصہؓ کی قوم کے کسی آدمی نے اسے شہد کا ایک ڈبہ بطور ہدیہ بھیجا ہے۔ اور اس نے اس شہد سے نبی کریم ﷺ کو شربت بنا کر پلایا تو میں نے کہا کہ واللہ ہم ضرور اس کا کوئی چارہ کریں گی۔ چنانچہ میں نے سودہ بنت زمعہ سے کہا کہ نبی کریم ﷺ جب تمہارے پاس آئیں اور تیرے قریب ہوں تو کہہ دینا کہ یا رسول اللہ کیوں آپ نے مغایر کھایا ہے۔ آپ ﷺ تم سے کہیں گے کہ حفصہ نے مجھے شہد کا شربت پلایا ہے تو تم کہہ دینا کہ شہد کی مکھی نے عرفط کا رس چوسا ہوگا۔ میں بھی یہی کہوں گی اور اے صفیہ تم بھی یہی کہنا۔

انہوں نے کہا کہ سودہ کہتی ہیں کہ آپ ﷺ ابھی دروازے پر ہی کھڑے ہوں گے کہ میں تمہارے حکم کے مطابق بات کا آغاز کروں گی۔ جب رسول اللہ حضرت سودہ کے قریب ہوئے تو انہوں نے کہا: یا رسول اللہ، آپ نے مغایر کھایا ہے؟ آپ ﷺ نے جواب دیا کہ نہیں تو حضرت سودہؓ نے پوچھا تو پھر یہ کیسی بو ہے جو مجھے آپ ﷺ سے آرہی ہے۔ آپ ﷺ نے جواب دیا کہ حفصہ نے مجھے شہد کا شربت پلایا ہے۔ تو حضرت سودہؓ نے کہا کہ اس شہد کی مکھی نے عرفط کا رس چوسا ہوگا۔ حضرت عائشہؓ نے کہا کہ جب آپ ﷺ میرے پاس آئے تو میں نے بھی یہی کچھ کہا۔ اور پھر جب آپ ﷺ صفیہؓ کے پاس گئے تو اس نے بھی یہی کچھ کہا۔ پھر جب آپ ﷺ واپس حفصہؓ کے پاس لوٹ آئے تو حفصہؓ نے پوچھا کہ کیا میں آپ ﷺ کو شہد کا شربت پلاؤں۔ تو آپ ﷺ نے فرمایا کہ نہیں، مجھے اس کی ضرورت نہیں ہے۔

حضرت سودہؓ کا کہنا ہے کہ سبحان اللہ، ہم نے اسے حرام کر دیا ہے میں نے اس سے کہا کہ خاموش رہو۔ اس حدیث کو امام بخاریؒ نے فروع (ابن ابی المغراء) سے روایت کیا اور امام مسلمؒ نے اسے سوید بن سعید سے۔ دونوں راویوں نے اسے علی بن مسھر کے حوالے سے نقل کیا۔

۸۳۳۔ ہمیں ابو عبد الرحمن بن ابی حاتم نے، اسے زاہر بن احمد نے، اسے الحسین ابن محمد بن مصعب نے، اسے یحییٰ بن حکیم نے، اسے ابوداؤد نے، اسے عامر الخزاز نے ابن ابی ملیکہ سے۔ روایت کر کے بیان کیا ہے کہ حضرت سودہ بنت زمعہؓ کی ایک خالہ یمن میں رہتی تھی۔ اور اسے تحفہ کے طور پر شہد بھیجا جاتا تھا۔ رسول اللہ ﷺ اس کے پاس اس کی باری کے دن کے علاوہ تشریف لاتے۔ اور شہید تناول فرماتے۔ حضرت حفصہ اور حضرت عائشہؓ دوسری ازواج مطہرات کی بہ نسبت آپس میں ایک دوسرے سے زیادہ قریب تھیں۔ ان میں ایک نے دوسری سے کہا کہ کیا تم اس معاملے کی طرف نہیں دیکھتی ہو کہ رسول اللہ ﷺ عادتہ سودہ کے پاس اس کی باری کے دن کے علاوہ بھی آتے ہیں اور اسی شہد میں سے تناول کرتے ہیں۔ پس جب آپ ﷺ تمہارے پاس تشریف لائیں تو تم اپنی ناک پکڑ لینا۔ جب آپ ﷺ پوچھیں کہ

تمہیں کیا ہوا تو کہہ دینا کہ مجھے آپ (ﷺ) سے بو آ رہی ہے۔ مجھے پتہ نہیں کہ یہ کیسی بو ہے۔ جب آپ ﷺ میرے پاس تشریف لائیں گے تو میں بھی یہی کچھ کروں گی۔

جب نبی کریم ﷺ ان کے پاس تشریف لائے تو انہوں نے اپنی ناک پکڑ لی۔ آپ ﷺ نے پوچھا: تمہیں کیا ہوا ہے۔ انہوں نے جواب دیا کہ آپ سے بو آ رہی ہے۔ مجھے تو یہ مغایر کے علاوہ کسی اور چیز کی محسوس نہیں لگ رہی۔ رسول اللہ ﷺ کی عادت تھی کہ آپ ﷺ خوشبو کو بہت پسند فرماتے اگر انہیں مل جاتی۔ جب آپ ﷺ دوسری بیوی کے پاس تشریف لے گئے تو انہوں نے بھی یہی کچھ کہا۔ آپ ﷺ نے فرمایا کہ یہی بات مجھے فلاں عورت نے کہی۔ یہ بو، اسی چیز کی ہوگی جو میں نے سودہ کے گھر سے تناول کی ہے۔ اللہ کی قسم۔ میں یہ چیز دوبارہ ہرگز نہیں چکھوں گا۔

ابن ابی ملیکہ نے کہا کہ بقول ابن عباس کہ اسی واقعہ کے بارے میں یہ آیت نازل ہوئی ہے:

”يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ“

قول خداوندی:

إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا (الآية ۴)

اگر تم دونوں خدا کے آگے توبہ کرو (تو بہتر ہے کیونکہ) تمہارے دل کج ہو گئے ہیں۔

۸۳۴۔ ہمیں ابو منصور المنصوری نے، اسے ابو الحسن الدارقطنی نے، اسے الحسین بن اسماعیل نے، اسے عبد اللہ بن شبيب نے، اسے احمد بن محمد بن عبد العزیز نے خبر دی۔ اس نے کہا کہ مجھے اپنے والد کی کتاب میں الزہری کے حوالے سے یہ حدیث ملی ہے۔ انہوں نے عبید اللہ بن عبد اللہ کے حوالے سے اور اس نے ابن عباس کے حوالے سے روایت کیا ہے کہ حضرت حفصہؓ نے حضرت عائشہؓ کی باری کے دن رسول اللہ ﷺ کو ام ابراہیم کے ساتھ پایا تو انہوں نے آپ ﷺ سے کہا کہ میں عائشہ کو ضرور مطہر کروں گی۔ رسول اللہ ﷺ نے فرمایا کہ یہ مجھ پر حرام ہے۔ جو میں اس کے قریب جاؤں۔ حضرت حفصہؓ نے یہ بات حضرت عائشہؓ سے کہہ دی۔ اللہ تعالیٰ نے اپنے رسول ﷺ کو اس کی اطلاع دے دی تو آپ ﷺ نے حفصہؓ کو ان کی کہی ہوئی بعض باتیں بتا دیں حضرت حفصہؓ نے آپ ﷺ سے پوچھا کہ آپ کو کس نے بتایا تو آپ ﷺ نے فرمایا: ”تَبَانِي الْعَلِيمُ الْحَبِيرُ“ اس پر رسول اللہ ﷺ نے ایک ماہ تک ایلاء کیا۔ اس پر اللہ تعالیٰ نے یہ آیت نازل کی: ”إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا.....“

سورة الملك

بسم الله الرحمن الرحيم

قول خداوندی:

وَأَسِرُّوا قَوْلَكُمْ أَوِ اجْهَرُوا (الآية ۱۳)
اور تم (لوگ) بات پوشیدہ کہو یا ظاہر.....

۸۳۵۔ ابن عباسؓ کا قول ہے کہ یہ آیت مشرکین کے بارے میں نازل ہوئی ہے اس کا شان نزول یہ ہے کہ یہ لوگ رسول اللہ ﷺ کو گالیاں دیتے تھے۔ آپ ﷺ کو جبرائیل خبر دیتے اور ان مشرکین کی کہی باتیں اور بدخواہی سے آپ ﷺ کو مطلع کر دیتے۔ اس لئے مشرک لوگ ایک دوسرے سے کہتے تھے کہ اپنی باتیں رازدارانہ طریقے سے کرو کہیں محمد ﷺ کے اللہ کو معلوم نہ ہو جائے۔

سورة القلم

بسم الله الرحمن الرحيم

قول خداوندی:

وَإِنَّكَ لَعَلَىٰ خُلُقٍ عَظِيمٍ

اور تمہارے اخلاق بڑے (عالی) ہیں۔

۸۳۶۔ ہمیں ابو بکر الحارثی نے، اسے عبد اللہ بن محمد بن محمد بن حیان نے، اسے احمد بن جعفر بن نصر الجمال نے، اسے جریر بن یحییٰ اور حسین بن علوان الکوفی نے، اسے ہشام بن عروہ نے اپنے والد سے، اس نے حضرت عائشہ سے روایت کر کے خبر دی ہے کہ رسول اللہ ﷺ سے بڑھ کر کوئی زیادہ خوش خلق نہ تھا۔ صحابہ اور آپ ﷺ کے گھر والوں میں سے جس کسی نے آپ ﷺ کو پکارا تو آپ ﷺ نے لبیک کے بغیر اور کچھ نہ کہا اسی لئے اللہ تعالیٰ نے یہ آیت نازل کی: ”إِنَّكَ لَعَلَىٰ خُلُقٍ عَظِيمٍ“

قول خداوندی:

وَإِنْ يَكَذِّبُنَا لَبَدِّلْ قَوْلَنَا كَفَرُوا لَئِنْ لَفُوتُنَا لَ (الآية ۵۱)

اور کافر جب (یہ) نصیحت (کی کتاب) سنتے ہیں تو یوں لگتے ہیں کہ تم کو اپنی نگاہوں سے پھلادیں گے۔

یہ آیت اس وقت نازل ہوئی جب کفار نے نظر بد لگانے کا ارادہ کیا انہوں نے آپ ﷺ کو نظر بد لگائی۔ قریش کی ایک جماعت نے آپ ﷺ کی طرف دیکھا تو کہا: ”ہم نے آپ ﷺ جیسا اور آپ ﷺ کے استدلال جیسا نہیں دیکھا۔ نظر بد کا رواج بنو اسد کے قبیلے میں اس قدر تھا کہ اگر کوئی موٹی تازی اونٹنی یا گائے ان کے کسی آدمی کے پاس سے گزرتی اور وہ اسے دیکھ لیتا۔ پھر کہتا کہ اے لڑکی! یہ بڑی ٹو کری اور درہم لے لو اور اس اونٹنی یا گائے کا گوشت لا دو تو وہ اونٹنی یا گائے فوراً ہی مرجاتی۔ اور اسے ذبح کر دیا جاتا۔ ۸۳۷۔ الکلی کا قول ہے کہ ایک عرب دو تین دن کھائے پیئے بغیر رہتا۔ پھر اپنی عبا کا کنارہ اوپر اٹھا کر پاس سے گزرنے والی بھیڑ بکریوں یا مویشیوں کو دیکھتا تو کہتا کہ ان اونٹوں اور بھیڑ بکریوں سے بہتر جانور تو مجھے نہ چرائے گئے ہوں گے تو تھوڑی ہی دور جا کر ان میں سے کچھ جانور گر کر مر جاتے۔ کافروں نے اس شخص سے کہا کہ رسول اللہ ﷺ کو نظر بد لگا دے اور آپ ﷺ کے ساتھ بھی یہی کچھ کرے۔ اللہ تعالیٰ نے اپنے نبی ﷺ کو اس نظر بد سے محفوظ رکھا اور یہ آیت نازل کی۔

سورة الحاقة

بسم الله الرحمن الرحيم

قول خداوندی:

وَتَعِيَهَا أُذُنٌ وَاعِيَةٌ (۱۲)

اور یاد رکھنے والے کان اسے یاد رکھیں۔

۸۳۸۔ ہمیں ابوبکر التیمی نے، اسے عبد اللہ بن محمد بن جعفر نے، اسے الولید بن ابان نے، اسے العباس الدوری نے، اسے بشر بن آدم نے، اسے عبد اللہ بن الزبیر نے خبر دی کہ میں نے صالح بن یثیم کو کہتے سنا کہ انہوں نے بریدہ کو کہتے سنا کہ رسول اللہ ﷺ نے حضرت علیؓ سے کہا: کہ بلاشبہ اللہ نے مجھے حکم دیا ہے کہ میں تمہیں قریب کروں اور دور نہ کروں۔ نیز یہ کہ میں تمہیں تعلیم دوں اور تم اسے یاد رکھو، اور یہ اللہ پر حق یعنی ذمہ داری ہے کہ تم اسے یاد اور محفوظ رکھو۔ اس پر یہ آیت نازل ہوئی:

”وَتَعِيَهَا أُذُنٌ وَاعِيَةٌ“

سورة المعارج

بسم اللہ الرحمن الرحیم

قول خداوندی:

سَأَلْ سَائِلٌ بِعَذَابٍ وَاقِعٍ (۱)

ایک طلب کرنے والے نے عذاب طلب کیا جو نازل ہو کر رہے گا۔

۸۳۹۔ یہ آیت نصر بن الحارث کے بارے میں نازل ہوئی ہے جب اس نے کہا تھا: ”اللَّهُمَّ إِنْ كَانَ هَذَا هُوَ الْحَقُّ مِنْ عِنْدِكَ“ یعنی اے خدا اگر یہ تیری طرف سے حق اور سچ ہے تو اس نے اپنے حق میں بددعا کی تھی اور عذاب مانگا تھا۔ چنانچہ بدر کے موقع پر اس کی دعا قبول ہو گئی اور وہ تڑپ تڑپ کر قتل ہوا۔ اسی کے بارے میں یہ آیت نازل ہوئی: ”سَأَلْ سَائِلٌ بِعَذَابٍ وَاقِعٍ“

قول خداوندی:

أَيَطْمَعُ كُلُّ امْرِئٍ مِنْهُمْ أَنْ يُدْخَلَ جَنَّةَ نَعِيمٍ. كَلَّا (۳۸)

کیا ان میں سے ہر شخص یہ توقع رکھتا ہے کہ نعمت کے باغ میں داخل کیا جائے گا۔ ہرگز نہیں۔

۸۴۰۔ مفسرین کا قول ہے کہ مشرکین نبی ﷺ کے گرد ہو کر جمع ہوتے تھے اور آپ ﷺ کی باتیں سنتے تھے، لیکن ان باتوں سے مستفید نہ ہوتے تھے بلکہ وہ ان باتوں کو جھٹلاتے اور ان کا مذاق اڑاتے تھے اور کہا کرتے تھے کہ اگر یہ لوگ یعنی مسلمان جنت میں داخل ہو گئے تو ہم لازماً ان سے پہلے جنت میں داخل ہوں گے۔ ہمارے لئے وہاں ان لوگوں کی بہ نسبت زیادہ سہولتیں اور آسائشیں ہوں گی۔ اس پر اللہ تعالیٰ نے یہ آیت نازل کی۔

سورة المدثر

بسم اللہ الرحمن الرحیم

قول خداوندی:

يَا أَيُّهَا الْمُدَّثِّرُ (۱)

اے (محمد ﷺ) جو کپڑا پیٹے پڑے ہو۔

۸۴۱۔ ہمیں ابواسحاق احمد بن ابراہیم المقری نے، اسے عبدالملک بن الولید نے، اسے اس کے والد نے، اسے الاوزاعی نے، اسے یحییٰ بن ابی کثیر نے خبر دی۔ اس نے کہا کہ میں نے ابوسلمہ کو جابر کے حوالے سے کہتے سنا کہ اسے رسول اللہ ﷺ نے فرمایا کہ: ”میں غار میں ایک ماہ رہا۔“ جب میں نے یہ مدت گزار دی اور میں وادی کے نیچے اتر آیا تو مجھے آواز دی گئی۔ میں نے اپنے آگے پیچھے اور دائیں بائیں نظر دوڑائی۔ مجھے کوئی نظر نہ آیا۔ مجھے دوبارہ آواز دی گئی تو میں نے اپنا سراو پر اٹھایا تو کیا دیکھتا ہوں کہ وہ یعنی آواز دینے والا تخت پر ہوا میں ہے یعنی جبرائیل۔ اس کے بعد میں نے کہا: ذُتُّرُونِي ذُتُّرُونِي یعنی مجھے کبل اوڑھاؤ، مجھے کبل اوڑھاؤ۔ گھر والوں نے میرے اوپر پانی اٹھایا۔ پھر اللہ تعالیٰ نے یہ آیات نازل کیں: ”يَا أَيُّهَا الْمُدَّثِّرُ، قُمْ فَأَنْذِرْ، وَرَبَّكَ فَكَبِّرْ، وَتِبَابَكَ، فُطِّهْرْ“ اس حدیث کو امام مسلم نے زہیر بن حرب سے، اس نے الولید بن مسلم سے اور اس نے الاوزاعی سے روایت کیا۔

قول خداوندی:

ذُرْنِي وَمَنْ خَلَقْتُ وَحِيدًا..... (۲۴.۱۱)

ہمیں اس شخص سے سمجھ لینے دو جس کو ہم نے اکیلے پیدا کیا۔

۸۴۲۔ ہمیں ابوالقاسم الحزامی نے، اسے محمد بن عبد اللہ بن نعیم نے، اسے محمد بن علی الصغانی نے، اسے اسحاق بن ابراہیم الدبری نے، اسے عبدالرزاق نے معمر سے، اس نے ایوب سختیانی سے، اس نے عکرمہ سے اور اس نے ابن عباسؓ سے روایت کر کے خبر دی ہے کہ الولید بن مغیرہ نبی کریم ﷺ کے پاس آیا۔ نبی کریم ﷺ نے اسے قرآن پڑھ کر سنایا۔ یوں لگا جیسے الولید پر رقت طاری ہو گئی یعنی اس کا دل پیچھا۔ اسکی

اطلاع ابو جہل کو ہوئی تو اس نے کہا کہ اے عم: تمہاری قوم تمہارے لئے مال جمع کرنے کا ارادہ کر رہی ہے تاکہ وہ مال تمہیں دے دیں۔ دوسری جانب تم محمد ﷺ کے پاس گئے ہو اور تم نے اس کی پیش کردہ باتوں کو سنا ہے۔ الولید نے کہا کہ قریش کے لوگ جانتے ہیں کہ میں ان میں سب سے زیادہ مالدار ہوں۔ ابو جہل نے کہا کہ پھر محمد ﷺ کے بارے میں کوئی ایسی بات کہو جو تمہاری قوم تک پہنچے کہ تم اس کے منکر ہو اور اس سے کراہت کرتے ہو۔

الولید نے کہا کہ میں کیا کہوں۔ واللہ، تم مجھ سے زیادہ شعر کو جاننے والا کوئی نہیں ہے نہ ہی کوئی شعر کے اجزا اور قصیدے کو مجھ سے زیادہ جانتا ہے۔ لیکن اللہ کی قسم جو کچھ محمد ﷺ کہتا ہے، وہ شعر سے کچھ مناسبت نہیں رکھتا۔ اللہ کی قسم اس کی کہی ہوئی بات میں ایک عجب حلاوت اور مٹھاس ہے۔ اس پر ایک تروتازگی ہے۔ اس کی بات کا بالائی حصہ پھلدار ہے اور زیرین حصہ ابلتا ہوا چشمہ ہے۔ وہ یوں بلاشبہ بالا ہے۔ اسے زیر نہیں کیا جاسکتا ابو جہل نے کہا کہ تمہاری قوم تم سے تب تک راضی نہ ہوگی جب تک تم اس کے بارے میں اپنی رائے نہ دو۔ الولید نے جواب دیا کہ مجھے اس معاملے میں سوچنے دو۔ اس نے سوچنے کے بعد کہا کہ ایسا جادو ہے جو دوسرے لوگوں کو محصور کر دیتا ہے۔ اس پر یہ آیت نازل ہوئی: ”ذَرْنِي وَمَنْ خَلَقْتُ وَحِيدًا“ کے بعد کی ساری آیات۔

مجاہد کا قول ہے کہ بلاشبہ الولید بن المغیرہ نبی کریم ﷺ اور حضرت ابوبکر کے پاس آتا جاتا تھا۔ یہاں تک کہ قریش نے خیال کیا کہ وہ اسلام قبول کرنے والا ہے۔ چنانچہ ابو جہل نے اس سے کہا کہ قریش کا خیال ہے کہ تم محمد ﷺ کے پاس بہت جاتے رہتے ہو اور ابوقحافہ کے بیٹے یعنی ابوبکر کے پاس بھی جاتے ہو۔ تم ان دونوں کے ہاں کھانا کھاتے ہو۔ تو الولید نے قریش سے کہا کہ تم لوگ خاندانی اور حسب و نسب والے اور عقل مند ہو۔ تم سمجھتے ہو کہ محمد ﷺ مجنون ہے! کیا تم نے اسے دیکھا ہے کہ کیا وہ کبھی پاگلوں کی سی بہکی باتیں کرتا ہے؟

انہوں نے کہا کہ نہیں۔ الولید نے پوچھا کہ تم اسے کاہن خیال کرتے ہو کیا تم نے اسے کبھی کہانت کرتے دیکھا ہے؟ تو انہوں نے کہا کہ نہیں۔ الولید نے پوچھا کہ تمہارا خیال ہے کہ وہ شاعر ہے کیا تم نے کبھی اس کی زبان سے شعر سنا ہے؟ تو انہوں نے کہا کہ نہیں۔ پھر تم خیال کرتے ہو کہ وہ جھوٹا کذاب ہے۔ کیا تمہیں کبھی اس کے جھوٹ بولنے کا تجربہ ہوا ہے۔ تو قریش نے کہا کہ نہیں۔ تب قریش نے الولید سے پوچھا کہ پھر آخردہ کیا ہے؟ اس پر اس نے بقول قرآن: ”إِنَّهُ، فَكَّرَ وَقَدَّرَ“ اس نے دل میں سوچ بچار کیا اور کہا کہ وہ صرف ساخر ہے اور جو کچھ وہ کہتا ہے وہ جادو ہے۔ یہی صورت حال اس قول خداوندی میں بیان کی گئی ہے:

”إِنَّهُ، فَكَّرَ وَقَدَّرَ“ تا ”إِنْ هَذَا إِلَّا سِحْرٌ يُؤْتَرُ“

سورة القيامة

بسم الله الرحمن الرحيم

قول خداوندی:

أَيَحْسَبُ الْإِنْسَانُ أَلَّنْ نَجْمَعُ عِظَامَهُ

کیا انسان یہ خیال کرتا ہے کہ ہم اس کی (بکھری ہوئی) ہڈیاں اکٹھی نہیں کریں گے؟

۸۴۳۔ یہ آیت عدی بن ربیعہ کے بارے میں نازل ہوئی ہے۔ اس کا شان نزول یہ ہے کہ یہ شخص نبی کریم ﷺ کے پاس آیا اور کہا کہ مجھے قیامت کے بارے میں بتائیے کہ یہ کب آئے گی۔ اس کا معاملہ اور حال کیا ہوگا۔ نبی کریم ﷺ نے اسے اس بارے میں مطلع کر دیا۔ تو اس نے کہا کہ میں اگر یہ دن دیکھ بھی لوں پھر بھی نہ تمہاری تصدیق کروں گا اور نہ اس پر ایمان لاؤں گا۔ کیا اللہ تعالیٰ ان ہڈیوں کو اکٹھا کر لے گا۔ اس پر اللہ تعالیٰ نے یہ آیت نازل کی۔

سورة الانسان

بسم اللہ الرحمن الرحیم

قول خداوندی:

وَيُطْعَمُونَ الطَّعَامَ عَلَىٰ حُبِّهِ مِسْكِينًا (الآية ۸)

اور باوجودیکہ ان کو خود طعام کی خواہش (اور حاجت) ہے فقیروں کو کھلاتے ہیں۔

۸۴۴۔ ابن عباس کے حوالے سے عطاء کا قول ہے کہ اس آیت کا شان نزول یہ ہے کہ حضرت علی بن ابی طالبؓ نے ایک دفعہ ایک نخلستان کی آبپاشی کی رات بھر مزدوری کی۔ مزدوری میں صبح کو کچھ جو حاصل کئے۔ ان میں سے ایک تہائی جو پیس لئے۔ اور اس سے کھانے کے لئے کچھ تیار کر لیا جسے خزیرہ کہا جاتا ہے۔ جب یہ پک کر تیار ہوا تو ان کے پاس ایک مسکین آیا۔ تو حضرت علیؓ نے یہ کھانا نکال کر اسے دے دیا۔ پھر دوسرا تہائی حصہ جو پیش کیا۔ جب وہ پک کر تیار ہوا تو ایک قیدی آیا جو مشرک تھا تو انہوں نے وہ کھانا اس قیدی کو کھلا دیا۔ اور اس طرح انہوں نے اپنا وہ دن (بھوکے) گزار دیا۔ اسی بارے میں یہ آیات نازل ہوئی ہیں۔

سورة عبس

بسم اللہ الرحمن الرحیم

قول خداوندی:

عَبَسَ وَتَوَلَّىٰ اِنْ جَاءَهُ الْاَعْمٰی (۲۰۱)

(محمد مصطفیٰ) ترش روئے اور منہ پھیر بیٹھے کہ ان کے پاس ایک نایب آیا۔

الاعظمیٰ سے مراد ابن ام مکتوم ہیں۔ اس آیت کا شان نزول یہ ہے کہ یہ صاحب نبی کریم ﷺ کے پاس آئے۔ اس وقت نبی کریم ﷺ عتبہ بن ربیعہ، ابو جہل بن ہشام، عباس بن عبدالمطلب، خلف کے دو بیٹوں اور امیہ کے ساتھ سرگوشی میں مصروف گفتگو تھے۔ آپ ﷺ انہیں دعوت الی اللہ دے رہے تھے آپ ﷺ کو ان کے مسلمان ہونے اور اسلام قبول کرنے کی توقع تھی۔ اس دوران ابن ام مکتوم کھڑے ہو گئے۔ انہوں نے کہا: یا رسول اللہ (ﷺ) مجھے وہ کچھ سکھائیے جو کچھ اللہ نے آپ ﷺ کو سکھایا ہے۔ وہ آپ ﷺ کو آوازیں دینے لگے اور بار بار آوازیں دیتے رہے۔ انہیں اس بات کا ادراک نہ تھا کہ آپ ﷺ کسی دوسرے شخص کے ساتھ مصروف گفتگو ہیں اور متوجہ ہیں۔

ان کی آوازوں کی تکرار سے رسول اللہ ﷺ کے چہرے پر ناگواری کے آثار نمایاں ہوئے کیونکہ اس تکرار سے آپ ﷺ کی قطع کلامی ہو رہی تھی۔ آپ ﷺ نے اپنے دل میں کہا کہ یہ بڑے بڑے سردار کہیں گے کہ اس کے یعنی رسول اللہ ﷺ کے پیروکار بس اندھے، ناشکھ اور غلام ہی ہیں۔ چنانچہ رسول اللہ ﷺ نے تیوری چڑھائی۔ اور ابن ام مکتوم سے منہ پھیر لیا اور آپ ﷺ ان لوگوں کی طرف متوجہ ہوئے جن سے آپ ﷺ مصروف گفتگو تھے۔ اس پر اللہ تعالیٰ نے یہ آیات نازل کیں: اس وحی کے بعد آپ ﷺ ابن ام مکتوم کی بڑی تکریم فرماتے تھے اور جب آپ ﷺ انہیں دیکھتے تو فرماتے۔ خوش آمدید جس کے باعث میرے رب نے مجھ پر عتاب کیا۔

۸۴۵۔ ہمیں محمد بن عبد الرحمن المصباحی نے، اسے ابو عمر و محمد بن احمد بن حمدان نے، اسے ابو یعلیٰ نے، اسے سعید بن یحییٰ بن سعید نے، اسے اس کے والد نے خبر دی اور کہا کہ ہم نے ہشام بن عروہ سے بحوالہ حضرت عائشہ یہ پڑھا کہ انہوں نے بتایا: عبس وتولیٰ کی سورت ابن ام مکتوم نایبنا کے بارے میں نازل

ہوئی۔ یہ صاحب نبی کریم ﷺ کے پاس آئے اور کہنا شروع کیا: ”یا رسول اللہ ﷺ (میری رہنمائی فرمائیے۔ اس وقت رسول اللہ ﷺ کے پاس مشرکین کے بڑے بڑے سردار موجود تھے۔ نبی کریم ﷺ نے ابن ام مکتوم سے اعراض شروع کیا اور دوسروں کی طرف متوجہ رہے۔ سورہ یحیٰس و تولى اسی سلسلے میں نازل ہوئی۔

اس حدیث کو الحاکم نے اپنی صحیح میں روایت کیا۔ انہوں نے علی بن عیسیٰ الحیری کا حوالہ دیا۔ انہوں نے عتابی کا اور عتابی نے سعد بن یحییٰ کا حوالہ دیا۔

قول خداوندی:

لِكُلِّ امْرِئٍ مِنْهُمْ يَوْمَئِذٍ شَأْنٌ يُغْنِيهِ (۳۷)
ہر شخص اس روز ایک فکر میں ہوگا جو اسے (مصروفیت کے لئے) بس کرے گا۔

۸۴۶۔ ہمیں ابوسعید بن ابی عمرو نے، اسے الحسن بن احمد الشیبانی نے اسے عبد اللہ بن محمد بن مسلم نے، اسے ابو جعفر محمد بن احمد بن سنان نے، اسے ابراہیم بن ہر اسہ نے، اسی عائد بن شریح الکندی نے، خبر دی۔ اس نے کہا کہ میں نے انس بن مالک کو کہتے سنا انہوں نے بتایا کہ حضرت عائشہؓ نے نبی کریم ﷺ سے پوچھا کہ کیا قیامت کے روز ہم برہنہ تن اٹھیں گے۔ آپ ﷺ نے فرمایا: ہاں۔ تو حضرت عائشہؓ نے کہا کہ وائے بے شرمی۔ اس پر اللہ تعالیٰ نے یہ آیت نازل فرمائی: ”لِكُلِّ امْرِئٍ مِنْهُمْ يَوْمَئِذٍ شَأْنٌ يُغْنِيهِ“

سورة التکویر

بسم اللہ الرحمن الرحیم

قول خداوندی:

وَمَا تَشَاءُ وَاِنْ اَنْ يَّشَاءَ اللّٰهُ رَبُّ الْعَالَمِينَ (۲۹)

اور تم کچھ بھی نہیں چاہ سکتے مگر وہی جو خدائے رب العالمین چاہے۔

۸۴۷۔ ہمیں احمد بن محمد بن ابراہیم الثعلبی نے، اسے ابو بکر بن عبدوس نے، اسے ابو حامد بن ہلال نے، اسے احمد بن یوسف السلمی نے، اسے ابو مسہر نے، اسے سعید بن عبد العزیز نے سلیمان بن موسیٰ سے روایت کر کے خبر دی کہ جب اللہ عزوجل نے ”لِمَنْ شَاءَ مِنْكُمْ اَنْ يُّسْتَقِيمَ“ آیت نازل کی تو ابو جہل نے کہا کہ یہ ہماری طرف خطاب ہے۔ ہم چاہیں تو سیدھے ہوں اور نہ چاہیں تو نہ ہوں۔ اس پر اللہ تعالیٰ نے آیت: ”وَمَا تَشَاءُ وَاِنْ اَنْ يَّشَاءَ اللّٰهُ رَبُّ الْعَالَمِينَ“ نازل کی۔

سورة المطففين

بسم الله الرحمن الرحيم

قول خداوندی:

وَيْلٌ لِّلْمُطَفِّفِينَ (۱)

ناپ اور تول میں کمی کرنے والوں کے لئے خرابی ہے۔

۸۴۸۔ ہمیں اسماعیل بن الحسن بن محمد بن الحسین النقیب نے، اسے اس کے دادا محمد بن الحسین نے، اسے احمد بن محمد بن الحسین الحافظ نے، اسے عبدالرحمن بن بشر نے، اسے علی بن الحسین بن واقد نے، اسے اس کے والد نے، اسے یزید النحوی نے بتایا کہ اسے عکرمہ نے ابن عباس کے حوالے سے حدیث بیان کی کہ جب نبی اکرم ﷺ مدینے تشریف لائے تو لوگ تول کے معاملے میں خبیث ترین تھے۔ اس پر اللہ تعالیٰ نے: ”وَيْلٌ لِّلْمُطَفِّفِينَ. الَّذِينَ إِذَا اكْتَالُوا عَلَى النَّاسِ يَسْتَوْفُونَ“ اس کے بعد لوگوں نے اپنے تول ٹھیک کئے۔

۸۴۹۔ القرظی کا قول ہے کہ مدینے میں ایسے تاجر تھے جو کم تولتے تھے۔ ان کی خرید و فروخت کا کاروبار ایک طرح کا جوا ہوتا تھا۔ اس کی اقسام المناذہ، الملامہ اور المخاطرة تھیں۔ اس پر اللہ تعالیٰ نے یہ آیت نازل کی تب رسول اللہ ﷺ مارکیٹ کی طرف نکلے اور لوگوں کو یہ آیت پڑھ سنائی۔

۸۵۰۔ السدی کا قول ہے کہ رسول اللہ ﷺ مدینے تشریف لائے تو مدینے میں ابو جہینہ نامی ایک شخص تھا۔ اس کے پاس دو پیانے تھے۔ ایک پیمانے سے ناپ کر دیتا تھا اور دوسرے پیمانے سے ناپ کر لیتا تھا۔ اس پر اللہ تعالیٰ نے یہ آیت نازل کی۔

سورة الطارق

بسم الله الرحمن الرحيم

قول خداوندی:

وَالسَّمَاءِ وَالطَّارِقِ. وَمَا أَدْرَاكَ مَا الطَّارِقُ. النَّجْمُ النَّاقِبُ (۳. ۱)
آسمان اور رات کے وقت آنے والے کی قسم۔ اور تم کو کیا معلوم کہ رات کے وقت
آنے والا کیا ہے۔ وہ تارہ ہے چمکنے والا۔

۸۵۱۔ یہ آیت ابوطالب کے بارے میں نازل ہوئی ہے۔ اس کا شان نزول یہ ہے کہ وہ نبی کریم ﷺ کے پاس آئے اور آپ ﷺ کے لئے بطور تحفہ روٹی اور دودھ لائے۔ نبی کریم ﷺ جس وقت بیٹھے دودھ اور روٹی کھا رہے تھے۔ کہ اچانک ایک تارائوٹ کرگرا، پہلے پانی چکا۔ پھر آگ روشن ہوئی۔ ابوطالب خوفزدہ ہو گئے اور انہوں نے کہا کہ یہ کیا چیز ہے؟
آپ ﷺ نے فرمایا کہ یہ ایک تار ہے جیسے پھینکا گیا ہے۔ اور یہ اللہ کی نشانیوں میں سے ایک نشانی ہے۔ ابوطالب حیران ہو گئے اس پر اللہ تعالیٰ نے یہ آیت نازل کی۔

سورة اللیل

بسم اللہ الرحمن الرحیم

۸۵۲۔ ہمیں ابو معمر بن اسماعیل الاسامعی نے جرجان میں سنہ ۴۳۱ھ میں بذریعہ املا حدیث بیان کی۔ اسے ابو الحسن علی بن عمر الحافظ نے، اسے علی بن الحسن بن ہارون نے، اسے العباس بن عبد اللہ الرقی نے، اسے حفص بن عمر نے، اسے الحکم بن ابان نے۔ عکرمہ سے، اس نے ابن عباس سے روایت کر کے خبر دی کہ ایک شخص کے پاس کھجور کا ایک جھکا ہوا درخت تھا۔ اس کی ایک شاخ ایک نادار آدمی کے گھر میں لٹکتی تھی۔ یہ شخص عیالدار تھا۔ یہ شخص جب آتا اور اس نادار آدمی کے گھر میں داخل ہوتا اور کھجور اتارنے کے لئے اس درخت پر چڑھتا بعض اوقات کوئی کھجور نیچے گر جاتی اور اسے اس نادار آدمی کے بچے اٹھا لیتے تو یہ شخص اپنے کھجور کے درخت سے نیچے اتر آتا اور ان بچوں کے ہاتھوں سے کھجوریں چھین لیتا۔ اگر یہ کھجور کا دانہ کسی بچے کے منہ میں دیکھتا تو اس کے منہ میں انگلی ڈال دیتا اور اس کے منہ سے کھجور کا دانہ نکال لیتا۔ اس آدمی نے نبی کریم ﷺ سے اس صورت حال کی شکایت کی اور آپ ﷺ کو خبر دے دی کہ اسے درخت والے کی طرف سے کیا تکلیف پہنچتی ہے۔

نبی کریم ﷺ نے اس سے فرمایا کہ تم چلے جاؤ اور آپ ﷺ خود درخت والے سے ملے اور آپ ﷺ نے اس سے کہا کہ کیا تم وہ ترچھا درخت مجھے دیتے ہو جس کی شاخ فلاں آدمی کے گھر میں لٹکتی ہے۔ تمہیں اس کے عوض جنت میں ایک درخت ملے گا۔ تو اس شخص نے آپ ﷺ سے کہا کہ وہ مجھے مل چکا ہے۔ میرے پاس بہت سے کھجور کے درخت ہیں لیکن مجھے اس درخت کے پھل کی بہ نسبت کسی اور درخت کا پھل اتنا پسند نہیں ہے۔ پھر یہ شخص چلا گیا۔ نبی کریم ﷺ ایک ایسے شخص سے ملے جو رسول اللہ ﷺ کی باتیں سنا کرتا تھا۔ اس نے آپ ﷺ سے عرض کیا کہ یا رسول اللہ ﷺ (ﷺ) کیا آپ (ﷺ) مجھے وہ کچھ عطا کریں گے جو کچھ آپ (ﷺ) نے اس شخص کو دینے کی پیشکش کی، یعنی جنت میں ایک درخت، اگر میں اسے لے لوں؟ آپ ﷺ نے فرمایا، ہاں۔ چنانچہ یہ شخص چلا گیا اور درخت والے سے ملا اور اس کے ساتھ درخت کا بھاؤ کیا اور کہا کہ تجھے معلوم ہے کہ محمد ﷺ نے مجھے اس درخت کے بدلے میں ایک درخت عنایت فرمایا ہے۔ اس نے کہا کہ مجھے اس درخت کا پھل بہت پسند ہے۔

ایک دوسرے شخص نے اس سے کہا کہ کیا تم یہ درخت بیچتے ہو۔ اس نے کہا کہ نہیں۔ البتہ اگر مجھے

اتنا کچھ دے دیا جائے، لیکن میرا خیال مجھے اتنا نہیں دیا جائے گا۔ تو اس شخص نے پوچھا کہ تمہاری مانگ کیا ہے؟ اس نے کہا چالیس درخت۔ اس نے جواب دیا کہ تم نے بہت بڑی بات کی ہے۔ تم اپنے جھکے ہوئے درخت کے بدلے چالیس درخت مانگ رہے ہو۔ پھر اس کے بعد یہ شخص خاموش ہو گیا۔ پھر اس سے کہا کہ میں تمہیں چالیس درخت دے دوں گا۔ درخت والے نے کہا کہ اگر تم سچے ہو تو اس پر کسی کو گواہ کر لو۔ کچھ لوگ پاس سے گزر رہے تھے۔ اس نے ان کو بلایا اور ان کو چالیس درخت دینے پر گواہ بنایا۔ پھر اس کے بعد یہ شخص نبی کریم ﷺ کے پاس چلا گیا اور آپ ﷺ سے عرض کیا کہ یا رسول اللہ ﷺ (وہ درخت اب میری ملکیت بن گیا ہے۔ اب یہ درخت آپ ﷺ کی نذر ہے۔ اس پر رسول اللہ ﷺ اس گھر والے کے پاس تشریف لے گئے اور فرمایا کہ اب یہ درخت تیرے اور تیرے عیال کے لئے ہے۔ اس پر اللہ تعالیٰ نے یہ آیات نازل کیں:

وَاللَّيْلِ إِذَا يَغْشَىٰ. وَالنَّهَارِ إِذَا تَجَلَّىٰ تَا إِنَّ سَعْيَكُمْ لَشَتَّىٰ
رات کی قسم جب (دن کو) چھپالے اور دن کی قسم جب چمک اٹھے.....

۸۵۳۔ ہمیں ابوبکر الحارثی، ابوالشیخ الحافظ نے، اسے الولید بن ابان نے، اسے محمد بن ادریس نے، اسے منصور بن ابی مزاحم نے، اسے ابن ابی الوضاح نے یونس سے، اس نے ابن اسحاق سے اور اس نے عبد اللہ سے روایت کر کے خبر دی کہ حضرت ابوبکر رضی اللہ تعالیٰ عنہ نے امیہ بن خلف سے بلال کو ایک چادر اور ایک اوقیہ سونے کے عوض خرید لیا اور اس کے بعد آزاد کر دیا۔ اس پر اللہ تعالیٰ نے یہ وحی نازل کی:

وَاللَّيْلِ إِذَا يَغْشَىٰ تَا إِنَّ سَعْيَكُمْ لَشَتَّىٰ
یہاں سعی سے مراد حضرت ابوبکر کی اور امیہ بن خلف کی سعی ہے۔

قول خداوندی:

فَأَمَّا مَنْ أُعْطِيَ وَاتَّقَىٰ. وَصَدَّقَ بِالْحُسْنَىٰ (الآیات ۵-۱۰)
تو جس نے (خدا کے رستے میں مال) دیا اور پرہیزگاری کی۔ اور نیک بات کو سچ جانا.....

۸۵۴۔ ہمیں ابوعبد اللہ محمد بن ابراہیم نے، اسے محمد بن جعفر بن ابیہثم الانباری نے، اسے جعفر بن محمد بن شاكر نے، اسے قبیصہ نے، اور اسے سفیان الثوری نے منصور اور الاعمش سے، انہوں نے سعد بن عبیدہ سے، اس نے ابوعبد الرحمن السلمی سے، اس نے علی سے روایت کر کے خبر دی۔ اس نے کہا کہ رسول اللہ ﷺ نے فرمایا: تم میں سے کوئی ایسا نہیں کہ جس کی جگہ جنت میں نہ لکھی گئی ہو اور اسی طرح دوزخ میں نہ لکھی

گئی ہو۔ صحابہ رضی اللہ تعالیٰ عنہم نے عرض کیا: یا رسول اللہ (ﷺ) کیا پھر ہم توکل کر کے نہ بیٹھ جائیں۔ یعنی اعمال چھوڑ دیں۔ آپ ﷺ نے فرمایا: عمل کرو، ہر شخص جس کے لئے پیدا کیا گیا ہے اسے وہ دستیاب ہوگا یا اسے وہ سہولت فراہم ہوگی۔ اس کے بعد آپ ﷺ نے قرآن کی یہ آیات پڑھیں:

فَأَمَّا مَنْ أَعْطَى وَاتَّقَى. وَصَدَّقَ بِالْحُسْنَى. فَسَنِيَّ لَهُ لَيْسْرَى

اس حدیث کو امام بخاریؒ نے ابوعبیدہؓ سے، اس نے الاعمشؓ سے روایت کیا ہے اور امام مسلمؒ نے اس حدیث کو ابویزیدؓ سے، اس نے جریرؓ سے اور اس نے منصورؓ سے روایت کیا ہے۔

۸۵۵۔ ہمیں عبدالرحمن بن حمدان نے، اسے احمد بن جعفر بن مالک نے، اسے عبداللہ بن احمد بن حنبل نے، اسے احمد بن محمد بن ایوب بن ابی یوسف نے، اسے ابراہیم بن سعد نے محمد بن اسحاق سے، اس نے محمد بن عبداللہ سے، اس نے ابن ابی شیبہ سے، اس نے عامر بن عبداللہ سے اور اس نے اپنے بعض لوگوں سے روایت کر کے خبر دی کہ ابوقحافہ نے اپنے بیٹے ابوبکر سے کہا: اے میرے بیٹے، میں تمہیں دیکھتا ہوں کہ تم کمزور اور ضعیف غلاموں کو آزاد کراتے ہو، اگر تم نے یہی کام کرنا ہے تو بہتر ہوتا کہ تم مضبوط لوگوں کو آزاد کراؤ، جو تمہارا دفاع کریں اور تمہارے لئے دشمنوں کے مقابل کھڑے ہوں۔ ابوبکر نے جواب دیا: ابا جان! میرا یہی ارادہ ہے۔

راوی کا کہنا ہے کہ پھر یہ کہا جاتا ہے کہ یہ آیات صرف ابوبکر رضی اللہ تعالیٰ عنہ اور ان کے والد کی کبھی ہوئی بات کے بارے میں نازل ہوئی ہے:

فَأَمَّا مَنْ أَعْطَى وَاتَّقَى. وَصَدَّقَ بِالْحُسْنَى. آخر سورة تک۔

۸۵۶۔ جس نے ابن الزبیر کو برسر منبر کہتے سنا، اس نے بیان کیا کہ حضرت ابوبکر رضی اللہ تعالیٰ عنہ کمزور غلاموں کو خرید کر آزاد کرتے تھے۔ ان کے والد نے ان سے کہا: بیٹے اگر تم ایسے غلاموں کو خرید کر آزاد کرتے جو تمہارے دست و بازو بنتے یا تمہارا سہارا بنتے۔ حضرت ابوبکر رضی اللہ تعالیٰ عنہ نے جواب دیا کہ مجھے سہارے کی ضرورت نہیں ہے۔ اسی بارے میں یہ آیت نازل ہوئی:

وَسَيُجَنَّبُهَا الْأَتْقَى - الَّذِي يُؤْتِي مَالَهُ يَتَزَكَّى - آخر سورة تک۔

اور جو بڑا پرہیزگار ہے وہ (اس سے) بچا لیا جائے گا جو مال دیتا ہے تاکہ پاک ہو۔

۸۵۷۔ ابن عباس رضی اللہ تعالیٰ عنہ کے حوالے سے عطاء کا قول ہے کہ جب بلال نے اسلام قبول کیا تو وہ بتوں کی طرف گئے اور ان کے اوپر پاخانہ کر دیا۔ بلال عبداللہ بن اجدعان کے غلام تھے۔ شرکوں نے اس سے بلال رضی اللہ تعالیٰ عنہ کی اس حرکت کی شکایت کی۔ اس نے بلال رضی اللہ تعالیٰ عنہ کو

ان کے حوالے کر دیا اور سوانٹ بتوں پر قربانی کے لئے دے دیئے۔ انہوں نے بلال رضی اللہ تعالیٰ عنہ کو پکڑ لیا اور اسے تپتی ریت میں لٹا کر عذاب دینے لگے۔ وہ برابر اُحد اُحد کہتے جاتے تھے۔ رسول اللہ ﷺ کا گزر اس پر ہوا تو آپ ﷺ نے فرمایا: تجھے اُحد اُحد کہنا نجات دلائے گا۔ پھر رسول اللہ ﷺ نے ابو بکر رضی اللہ تعالیٰ عنہ کو بتا دیا کہ بلال رضی اللہ تعالیٰ عنہ کو اللہ واسطے عذاب دیا جا رہا ہے۔ حضرت ابو بکر رضی اللہ تعالیٰ عنہ نے رطل بھر سونا لیا اور اس سے بلال رضی اللہ تعالیٰ عنہ کو خرید لیا تو مشرکوں نے کہا کہ ابو بکر رضی اللہ تعالیٰ عنہ نے یہ کام یونہی نہیں کیا۔ ضرور ان پر بلال کا کوئی احسان ہوگا۔ اس پر اللہ تعالیٰ نے یہ آیت نازل کی:

وَمَا لِأَحَدٍ عِنْدَهُ مِنْ نِعْمَةٍ تُجْزَىٰ إِلَّا ابْتِغَاءَ وَجْهِ رَبِّهِ الْأَعْلَىٰ.

وَلَسَوْفَ يَرْضَىٰ

اور (اس لئے) نہیں (دیتا کہ) اس پر کسی کا احسان (ہے) جس کا وہ بدلہ اتارتا ہے بلکہ اپنے خداوند اعلیٰ کی رضامندی حاصل کرنے کے لئے دیتا ہے اور وہ عنقریب خوش ہو جائے گا۔

سورة الضحیٰ

بسم اللہ الرحمن الرحیم

قول خداوندی:

وَالضُّحَىٰ. وَاللَّيْلُ إِذَا سَجَىٰ. مَا وَدَّعَكَ رَبُّكَ وَمَا قَلَىٰ (الآية ۱-۳)
آفتاب کی روشنی کی قسم۔ اور رات کی تاریکی کی جب چھا جائے۔ (اے محمد)
تمہارے پروردگار نے نہ تو تم کو چھوڑا اور نہ (تم سے) ناراض ہوا۔

۸۵۸۔ ہمیں ابو منصور البغدادی نے، اسے ابو الحسین احمد بن الحسن السراج نے، اسے الحسن بن المثنیٰ بن معاذ نے، اسے ابو حذیفہ نے، اسے سفیان الثوری نے الاسود بن قیس سے، اس نے جندب سے روایت کر کے خبر دی۔ اس نے کہا کہ قریش کی خاتون نے نبی اکرم سے کہا: مجھے تمہارا شیطان نظر نہیں آتا۔ لگتا ہے وہ تمہیں چھوڑ گیا ہے۔ اس پر یہ آیت نازل ہوئی:

وَالضُّحَىٰ. وَاللَّيْلُ إِذَا سَجَىٰ. مَا وَدَّعَكَ رَبُّكَ وَمَا قَلَىٰ

اس حدیث کو امام بخاری نے احمد بن یونس سے، اس نے زہیر سے اور اس نے الاسود سے روایت کیا اور امام مسلم نے اس حدیث کو محمد بن رافع سے، اس نے یحییٰ بن آدم سے اور اس نے زہیر سے روایت کیا۔

۸۵۹۔ ہمیں ابو حامد احمد بن الحسن الکاتب نے، اسے محمد بن احمد بن شاذان نے، اسے عبد الرحمن بن ابی حاتم نے، اسے ابوسعید الأشج نے، اسے ابو معاویہ نے، اس نے ہشام بن عروہ سے اور اس نے اپنے والد سے روایت کر کے خبر دی۔ اس نے کہا جبریل نے نبی کریم کے پاس آنے میں دیر کر دی۔ آپ ﷺ نے سخت گریہ وزاری کی۔ حضرت خدیجہ رضی اللہ تعالیٰ عنہا نے آپ ﷺ سے کہا، آپ ﷺ کے رب نے آپ ﷺ کو چھوڑ دیا، مجھے آپ ﷺ کی گریہ وزاری سے یہی محسوس ہوتا ہے۔ اس پر اللہ تعالیٰ نے یہ آیات نازل کیں:

وَالضُّحَىٰ. وَاللَّيْلُ إِذَا سَجَىٰ. مَا وَدَّعَكَ رَبُّكَ وَمَا قَلَىٰ

۸۶۰۔ ہمیں ابو عبد الرحمن بن ابی حامد نے، اسے ابوبکر محمد بن عبد اللہ بن زکریا نے، اسے محمد بن عبد الرحمن الدغولی نے، اسے ابو عبد الرحمن محمد بن یونس نے، اسے ابو نعیم نے، اسے حفص بن سعید القرشی

نے، اسے اس کی والدہ نے اپنی والدہ خولہ سے روایت کر کے خبر دی جو رسول اللہ ﷺ کی خادمہ تھیں: اس نے کہا کہ گھر میں ایک پلا داخل ہوا اور وہ چار پائی کے نیچے گھس گیا اور وہیں مر گیا۔ نبی ﷺ پر کئی دن تک وحی کا نزول نہ ہوا۔ آپ ﷺ نے فرمایا: اے خولہ! میرے گھر میں کیا نئی چیز ہو گئی کہ جبریل میرے پاس نہیں آتے۔ خولہ نے جواب دیا کہ میں کیوں نہ گھر صاف ستھرا کروں۔ چنانچہ میں نے اس میں جھاڑو دی۔ میں نے چار پائی کے نیچے جھاڑو پھیرا تو محسوس کیا کہ کوئی بھاری چیز ہے۔ میں جھاڑو سے نکالتی رہی۔ تا آنکہ میں نے اسے نکال ہی لیا۔ کیا دیکھتی ہوں کہ یہ ایک مردہ پلا یعنی کتے کا بچہ ہے۔ میں نے اٹھا کر دیوار کے نیچے پھینک دیا۔ نبی کریم ﷺ تشریف لائے تو آپ ﷺ کے جبرے کا نپ رہے تھے۔ آپ ﷺ نے فرمایا: اے خولہ! مجھے کبل اور ہادو۔ تب اللہ تعالیٰ نے یہ آیات نازل کی:

وَالضُّحَىٰ. وَالْأَيْلِ إِذَا سَجَىٰ. مَا وَدَّعَكَ رَبُّكَ وَمَا قَلَىٰ
قول خداوندی:

وَلِلْآخِرَةِ خَيْرٌ لَّكَ مِنَ الْأُولَىٰ (الایہ ۴)

۸۶۱۔ ہمیں ابو بکر بن ابی الحسن المسیبی نے، اسے محمد بن عبد اللہ بن محمد انصاری نے، اسے ابو عمر و احمد بن محمد بن اسحاق نے، اسے محمد بن الحسن العسقلانی نے، اسے عصام بن داؤد نے، اسے اس کے والد نے، اسے الاوزاعی نے اسماعیل بن عبید اللہ سے، اسے علی بن عبد اللہ بن عباس رضی اللہ تعالیٰ عنہ نے اپنے والد سے روایت کر کے خبر دی۔ اس نے کہا کہ رسول اللہ ﷺ نے اپنے بعد اپنی امت پر کشادہ ہونے والی چیزیں دیکھیں۔ آپ ﷺ دیکھ کر خوش ہوئے۔ اس پر اللہ تعالیٰ نے یہ آیات نازل کیں:

وَلِلْآخِرَةِ خَيْرٌ لَّكَ مِنَ الْأُولَىٰ. وَلَسَوْفَ يُعْطِيكَ رَبُّكَ فَتَرْضَىٰ

راوی کا کہنا ہے کہ آپ ﷺ کو جنت میں ہیرے موتیوں کے ہزار محلات دیئے گئے، جن کی مٹی مشک کی تھی۔ ہر محل میں آپ ﷺ کی ضرورت کے مطابق خادم اور ازواج تھیں۔

قول خداوندی:

أَلَمْ يَجِدْكَ يَتِيمًا فَآوَىٰ (الایہ ۶)

بھلا اس نے تمہیں یتیم پا کر جگہ نہیں دی (بے شک دی ہے)۔

۸۶۲۔ ہمیں الفضیل بن احمد بن محمد بن ابراہیم الصوفی نے، اسے زاہر بن احمد نے، اسے عبد اللہ بن محمد بن زیاد النیسابوری نے، اسے یحییٰ بن محمد بن یحییٰ نے، اسے عبد اللہ بن عبد اللہ الجحجی نے، اور اسے حماد بن زید نے عطاء بن السائب سے، اس نے سعید بن جبیر سے اور اس نے ابن عباس رضی اللہ تعالیٰ عنہ سے

روایت کر کے خبر دی۔ اس نے کہا کہ رسول اللہ ﷺ نے فرمایا کہ میں نے اپنے رب سے ایسا سوال کیا۔ میں نے چاہا کہ کاش میں نے یہ سوال نہ کیا ہوتا۔ میں نے رب سے پوچھا: اے رب! مجھ سے پہلے انبیاء تھے، ان میں سے کسی کے لئے تو نے ہوا مسخر کر دی، اس سلسلے میں آپ ﷺ نے حضرت سلیمانؑ کا نام لیا، ان میں سے کوئی ایسا نبی تھا جو مردے زندہ کرتا تھا۔ اس ضمن میں آپ ﷺ نے حضرت عیسیٰؑ کا ذکر کیا۔ وغیرہ وغیرہ۔ نبی اکرم ﷺ نے فرمایا کہ اس پر اللہ تعالیٰ نے جواب دیا کہ کیا میں نے آپ کو یتیم نہیں پایا تو آپ (ﷺ) کو پناہ دی۔ آپ ﷺ نے کہا، ہاں۔ کیوں نہیں اے رب۔ پھر اللہ نے کہا کہ کیا میں نے آپ کو بھوکا ہوا نہیں پایا تو آپ کو ہدایت سے نوازا۔ آپ ﷺ نے فرمایا: میں نے کہا کہ ہاں کیوں نہیں۔ اللہ نے کہا: کیا میں نے آپ کو نادار نہیں پایا تو آپ کو غنی کر دیا۔ نبی کریم ﷺ نے فرمایا: میں نے کہا کہ ہاں، کیوں نہیں اے میرے رب۔ اللہ نے کہا: کیا میں نے آپ کا شرح صدر نہیں کیا اور آپ کا بوجھ آپ سے نہیں ہٹایا۔ آپ ﷺ نے فرمایا: میں نے کہا کہ ہاں، کیوں نہیں اے میرے رب۔

سورة العلق

بسم الله الرحمن الرحيم

ہم اس سورت کا شان نزول کتاب کے آغاز میں بیان کر آئے ہیں۔

قول خداوندی:

فَلْيَذُغْ نَادِيَهُ، سَنَذُغْ الزَّبَانِيَةَ

تو وہ اپنے یاروں کی مجلس بلا لے۔ ہم بھی اپنے موکلان دوزخ کو بلائیں گے۔

یہ آیات ابو جہل کے بارے میں نازل ہوئی ہیں۔

۸۶۳۔ ہمیں ابو منصور البغدادی نے، اسے ابو عبد اللہ بن یزید الخوزی نے، اسے ابراہیم بن محمد بن سفیان نے، اسے ابوسعید الاشج نے، اسے ابو خالد بن ابی ہند نے عکرمہ سے، اس نے ابن عباس رضی اللہ تعالیٰ عنہ سے روایت کر کے خبر دی کہ نبی کریم ﷺ نماز پڑھ رہے تھے، ابو جہل آیا اور اس نے کہا کہ کیا میں نے آپ ﷺ کو اس سے منع نہیں کیا ہے۔ نبی اکرم ﷺ اس کے پاس گئے اور اسے ڈانٹ ڈپٹ کی۔ اس پر ابو جہل نے کہا، واللہ تمہیں پتہ چل جائے گا کہ مجھ سے زیادہ کس کے حمایتی ہیں۔ اس پر اللہ تعالیٰ نے یہ آیت نازل کی:

فَلْيَذُغْ نَادِيَهُ، سَنَذُغْ الزَّبَانِيَةَ

ابن عباس رضی اللہ تعالیٰ عنہ کا قول ہے کہ واللہ اگر وہ اپنے حمایتی بلا تا تو اسے اللہ تعالیٰ کا دار و جہنم پکڑ لیتا۔

سورة القدر

بسم اللہ الرحمن الرحیم

قول خداوندی:

إِنَّا أَنْزَلْنَاهُ فِي لَيْلَةِ الْقَدْرِ . وَمَا أَذْرَاكَ مَا لَيْلَةُ الْقَدْرِ . لَيْلَةُ الْقَدْرِ خَيْرٌ
مِّنْ أَلْفِ شَهْرٍ (الآیات ۱ . ۳)

ہم نے اس (قرآن) کو شب قدر میں نازل (کرنا شروع) کیا۔ اور تمہیں
کیا معلوم کہ شب قدر کیا ہے۔ شب قدر ہزار مہینے سے بہتر ہے۔

۸۶۳۔ ہمیں ابو بکر التیمی نے، اسے عبد اللہ بن حبان نے، اے ابویحییٰ الرازی نے، اسے سہل
العسکری نے، اور اسے یحییٰ بن زائدہ نے مسلم سے، اس نے ابن ابی نجیح سے، اس نے مجاہد سے روایت
کر کے خبر دی۔ اس نے کہا کہ نبی کریم ﷺ نے بنی اسرائیل کے ایک شخص کا ذکر فرمایا کہ اس شخص نے اللہ کی
راہ میں جہاد کے لئے ایک ہزار ماہ تک ہتھیار باندھے رکھے۔ اس پر مسلمانوں کو تعجب ہوا تو اللہ تعالیٰ نے یہ
آیتیں نازل کیں:

إِنَّا أَنْزَلْنَاهُ فِي لَيْلَةِ الْقَدْرِ . وَمَا أَذْرَاكَ مَا لَيْلَةُ الْقَدْرِ . لَيْلَةُ الْقَدْرِ خَيْرٌ
مِّنْ أَلْفِ شَهْرٍ

راوی کا کہنا ہے کہ یہ رات ان اسلحہ بردار ہزار مہینوں سے بہتر ہے۔

سورة الزلزال

بسم الله الرحمن الرحيم

۸۶۵۔ ہمیں ابو منصور البغدادی نے اور محمد بن ابراہیم الحمزکی نے، ان دونوں کو ابو عمرو بن مطر نے، اسے ابراہیم بن علی الذہلی نے، اسے یحییٰ بن یحییٰ نے، اسے عبد اللہ بن وہب نے حی بن عبد اللہ سے، اس نے ابو عبد الرحمن الجبلی سے اور اس نے عبد اللہ بن عمر رضی اللہ تعالیٰ عنہ سے روایت کر کے بتایا ہے کہ یہ آیت ”اِذَا زُلْزِلَتِ الْأَرْضُ زِلْزَالَهَا“ جب نازل ہوئی تو ابو بکر صدیق رضی اللہ تعالیٰ عنہ بیٹھے ہوئے تھے۔ وہ رو پڑے۔ رسول اللہ ﷺ نے ان سے پوچھا کہ اے ابو بکر، تم کیوں روئے ہو؟ انہوں نے جواب دیا کہ مجھے اس سورت نے رلا دیا ہے۔ رسول اللہ ﷺ نے فرمایا: اگر تم خطا نہ کرو اور گناہ نہ کرو تو اللہ تعالیٰ تمہارے بعد ایسے لوگ پیدا کرے گا جو خطا بھی کریں گے اور گناہ بھی تو ان کی مغفرت کی جائے گی۔

قول خداوندی:

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ. وَمَنْ يَعْمَلْ مِثْقَالَ ذَرَّةٍ شَرًّا يَرَهُ.

الایمان (۸، ۷)

تو جس نے ذرہ بھرنیکی کی ہوگی وہ اس کو دیکھ لے گا۔ اور جس نے ذرہ بھر برائی کی ہوگی وہ اسے دیکھ لے گا۔

۸۶۶۔ مقاتل کا قول ہے کہ یہ آیات دو شخصوں کے بارے میں نازل ہوئی ہیں، جن میں سے ایک کے پاس سائل آتا تھا تو وہ اسے ایک آدھ کھجور، روٹی کا ٹکڑا یا اخروٹ کا دانہ دینا کم سمجھتا تھا اور کہتا تھا کہ یہ تو کچھ بھی نہیں ہے۔ ہمیں اجر تو اس کا ملے گا جو کچھ ہم اپنی پسندیدہ چیز دیں اور دوسرا شخص معمولی سے گناہ کو معمولی سمجھتا تھا۔ مثلاً جھوٹ، غیبت اور بد نظری۔ وہ کہتا تھا کہ ان معمولی باتوں کے کرنے میں کوئی مضائقہ نہیں۔ اللہ تعالیٰ نے تو صرف بڑے گناہوں پر دوزخ کی آگ کا ڈر ادا دیا ہے۔ اس پر اللہ تعالیٰ نے یہ وحی نازل کر کے تھوڑے سے عمل کرنے کی بھی ترغیب دی ہے۔ اس توقع پر کہ ہو سکتا ہے کہ تھوڑا عمل بڑی مقدار حاصل کرے اور تھوڑی اور معمولی سے گناہ سے بھی ڈرایا ہے۔ مبادا کہ وہ کثرت کی شکل اختیار کرے۔ اس آیت میں یہی تفصیل ہے۔

سورة العاديات

بسم الله الرحمن الرحيم

قول خداوندی:

وَالْعَادِيَاتِ ضَبْحًا . الى آخر السورة (۱۱.۱)
اور سرپٹ دوڑنے والے گھوڑوں کی قسم جو ہانپ اٹھتے ہیں۔

۸۶۷۔ مقاتل کا قول ہے کہ رسول اللہ ﷺ نے حتی بن کنانہ کی طرف ایک فوجی مہم بھیجی۔ اس مہم کا امیر المنذر بن عمرو الانصاری کو مقرر فرمایا۔ مہم کی روانگی کے بعد ان کی کوئی اطلاع آنے میں تاخیر ہو گئی تو منافقوں نے کہا کہ وہ سب کے سب مارے گئے۔ اللہ تعالیٰ نے ان لوگوں کی خبر ان آیات میں دی:
”وَالْعَادِيَاتِ ضَبْحًا.....“ یعنی یہ شہسوار جو فوجی مہم میں گئے ہیں، مصروف پیکار ہیں۔

۸۶۸۔ ہمیں عبدالغافر بن محمد الفارسی نے، اسے احمد بن ابیستی نے، اسے محمد بن مکی نے، اسے اسحاق بن ابراہیم نے، اسے احمد بن عبدہ نے، اسے حفص بن جمیع نے اور اسے سماک نے عکرمہ سے، اور اس نے ابن عباس رضی اللہ تعالیٰ عنہ سے روایت کر کے خبر دی ہے کہ رسول اللہ ﷺ نے کچھ گھڑسوار (کسی مہم پر) روانہ کئے۔ ان کی واپسی کوئی نہ ہوئی۔ اس پر ”وَالْعَادِيَاتِ ضَبْحًا“ والی آیات نازل ہوئیں۔ یعنی یہ گھوڑے تھنوں سے ہانپ رہے ہیں۔ یہ آیات سورت کے آخر تک نازل ہوئیں۔

اَسْهَتْ كَامَعْنٰی وسیع زمین کے اندر جا داخل ہونا ہے۔ السہوب وسیع زمین کو کہتے ہیں۔ اس کا مفرد کاصیغہ سَهَبٌ ہے۔

سورة التكاثر

بسم اللہ الرحمن الرحیم

قول خداوندی:

أَلْهَكُمُ السَّكَاتُ. حَتَّى زُرْتُمُ الْمَقَابِرَ (الایة ۲۰۱)
(لوگو! تم کو (مال کی) بہت سی طلب نے غافل کر دیا۔ یہاں تک کہ تم نے قبریں
جادیکھیں۔

۸۶۹۔ مقاتل اور الکشی کا قول ہے کہ یہ سورت قریش کے دو قبیلوں کے بارے میں نازل ہوئی ہے۔ جن کے نام بنو عبد مناف اور بنو سہم تھے۔ ان کے درمیان چپقلش اور مخالفت تھی۔ انہوں نے اپنے سردار اور معزز لوگوں کا شمار کیا کہ کس قبیلے میں ان کی تعداد زیادہ ہے۔ بنو عبد مناف نے کہا کہ ہمارے سردار تعداد میں زیادہ ہیں اور زیادہ باعزت ہیں اور تعداد کے لحاظ سے بڑے ہیں۔

بنو سہم کا بھی یہی دعویٰ تھا۔ اس کے مقابلے میں بنو عبد مناف زیادہ نکلے۔ پھر اس کے بعد انہوں نے کہا کہ ہم اپنے مردہ لوگوں کو بھی شمار کریں۔ یہاں تک انہوں نے قبروں کو دیکھا اور مردوں کو گنا۔ ان میں بنو سہم کا پلہ بھاری رہا، کیونکہ دور جاہلیت میں ان کی تعداد زیادہ تھی۔

۸۶۹م۔ قتادہ کا قول ہے کہ یہ سورت یہود کے بارے میں نازل ہوئی ہے۔ ان کا کہنا ہے کہ ہم فلاں قبیلے سے زیادہ تعداد میں ہیں اور فلاں قبیلہ فلاں قبیلے سے زیادہ تعداد میں ہے۔ اسی باہمی چپقلش اور منافرت نے مرتے دم تک مشغول رکھا اور وہ گمراہی میں مر گئے۔

سورة الفیل

بسم اللہ الرحمن الرحیم

قول خداوندی:

أَلَمْ تَرَ كَيْفَ فَعَلَ رَبُّكَ بِأَصْحَابِ الْفِيلِ (۵۰۱)

کیا تم نے نہیں دیکھا کہ تمہارے پروردگار نے ہانگی والوں کے ساتھ کیا کیا۔

یہ سورت اصحاب فیل کے قصے اور ان کے خانہ کعبہ کو منہدم کرنے کے ارادے کے بارے میں نازل ہوئی ہے۔ نیز یہ کہ اللہ تعالیٰ نے ان کے ساتھ کیا سلوک کیا، وہ کس طرح ہلاک ہو گئے، اور خانہ کعبہ سے واپس لوٹے۔ یہ مشہور و معروف قصہ ہے۔

سورہ قریش

بسم اللہ الرحمن الرحیم

قول خداوندی:

لَا يَلْفُ قُرَيْشٌ (۳-۱)

قریش کے مانوس کرنے کے سبب۔

یہ سورت قریش کے بارے میں اور ان پر اللہ تعالیٰ کے احسانات کے بارے میں نازل ہوئی ہے۔
۸۷۰۔ ہمیں القاضی ابوبکر الحیر نے، اسے ابو جعفر عبد اللہ بن اسماعیل الہاشمی نے، اسے سوادہ بن علی نے، اسے احمد بن ابی بکر الزہری نے، اسے ابراہیم بن محمد بن ثابت نے، اسے عثمان بن عبد اللہ بن عقیق نے سعید بن عمرو بن جعدہ سے، اس نے اپنے والد سے، اس نے اپنی دادی ام ہانی بنت ابی طالب سے روایت کر کے خبر دی کہ اس نے کہا: نبی کریم ﷺ نے فرمایا: اللہ تعالیٰ نے قریش کو سات خصلتوں میں فضیلت بخشی جو فضیلتیں اللہ تعالیٰ نے ان سے پہلے کسی کو نہیں دیں، نہ ہی ان کے بعد یہ خصلتیں کسی اور کو دے گا۔

۱۔ خلافت ان میں ہوگی۔

۲۔ حجابت یعنی خانہ کعبہ کی درباری۔

۳۔ السقایہ یعنی حاجیوں کو پانی پلانا۔

۴۔ نبوت۔

۵۔ ہاتھی والوں پر فتح۔

۶۔ انہوں نے سات برس اللہ تعالیٰ کی عبادت کی جو کسی اور نے نہ کی۔

۷۔ ان کے نام سے ایک سورت نازل کی جو کسی اور کے نام سے نازل نہیں ہوئی اور وہ سورۃ

قریش ”لَا يَلْفُ قُرَيْشٌ“ ہے۔

سورة الماعون

بسم الله الرحمن الرحيم

قول خداوندی:

أَرَأَيْتَ الَّذِي يُكَذِّبُ بِالْإِذْنِ (۲۰۱)

بھلا تم نے اس شخص کو دیکھا جو (روز) جزا کو جھٹلاتا ہے۔

۸۷۱۔ مقاتل اور الکسی کا قول ہے کہ یہ سورت العاص بن وائل السہمی کے بارے میں نازل ہوئی

ہے۔

۸۷۱م۔ ابن جریج کا قول ہے کہ ابوسفیان بن حرب ہر ہفتے میں دو جانور ذبح کرتا تھا۔ اس کے

پاس ایک یتیم آیا تو اس نے چھڑی ہلا کر بھگا دیا۔ اس پر اللہ تعالیٰ نے یہ آیات نازل کیں:

أَرَأَيْتَ الَّذِي يُكَذِّبُ بِالْإِذْنِ. فَذَلِكَ الَّذِي يَدْعُ الْيَتِيمَ.

سورة الكوثر

بسم الله الرحمن الرحيم

قول خداوندی:

إِنَّا آغْطَيْنَاكَ الْكَوْثَرَ (۳۰۱)

(اے محمد) ہم نے تم کو کوثر عطا فرمائی۔

۸۷۲۔ ابن عباس رضی اللہ تعالیٰ عنہ کا قول ہے کہ یہ آیات العاص بن وائل کے بارے میں نازل ہوئی ہیں۔ اس کا شان نزول یہ ہے کہ اس نے رسول اللہ ﷺ کو مسجد سے باہر نکلتے دیکھا اور وہ خود مسجد میں داخل ہو رہا تھا۔ ان کی ملاقات باب بنی سہم پر ہوئی۔ انہوں نے آپس میں باتیں کیں۔ قریش کے سرداروں میں کچھ لوگ مسجد میں بیٹھے ہوئے تھے۔ جب العاص مسجد کے اندر داخل ہوا تو انہوں نے اس سے پوچھا کہ تم کس کے ساتھ باتیں کر رہے تھے۔ اس نے جواب دیا کہ اس ابتر یعنی رسول اللہ ﷺ کے ساتھ۔ اس سے پہلے رسول اللہ ﷺ کا بیٹا عبداللہ وفات پا چکا تھا۔ آپ ﷺ کا یہ بیٹا خدیجہ رضی اللہ تعالیٰ عنہا کے بطن سے تھا۔ تب اس شخص کو جس کا کوئی بیٹا نہ ہوا سے ابتر یعنی بے اولاد کہا کرتے تھے۔ اس پر اللہ تعالیٰ نے یہ سورت نازل کی۔

۸۷۳۔ محمد بن موسیٰ بن الفضل نے خبر دی کہ اسے محمد بن یعقوب نے، اسے احمد بن عبد الجبار نے، اسے یونس بن کبیر نے محمد بن اسحاق سے، اسے یزید بن رومان نے خبر دی کہ العاص بن وائل اسہمی رسول اللہ ﷺ کے ذکر کے وقت کہتا ہے کہ اس کا ذکر چھوڑو۔ وہ تو ابتر ہے۔ اس کی کوئی اولاد یا وارث نہیں ہے۔ اگر وہ فوت ہو گیا تو اس کا ذکر منقطع ہو جائے گا۔ اور تم اس سے خلاصی پا جاؤ گے۔ اللہ تعالیٰ نے اس سلسلے میں یہ سورت نازل کی:

إِنَّا آغْطَيْنَاكَ الْكَوْثَرَ، فَصَلِّ لِرَبِّكَ وَانْحَرْ، إِنَّ شَانِئَكَ هُوَ الْأَبْتَرُ

۸۷۴۔ ابن عباس رضی اللہ تعالیٰ عنہ کے حوالے سے عطاء کا قول ہے کہ العاص بن وائل محمد ﷺ کے پاس سے گزرتا تو کہتا کہ میں تمہیں برا سمجھتا ہوں۔ تم تو مردوں میں سے ابتر یعنی بے اولاد ہو۔ اس پر اللہ تعالیٰ نے ”ان شانئک“ یعنی العاص بن وائل ”ہو الابتر“ یعنی تیرا دشمن ہی دنیا اور آخرت کی بھلائی سے ابتر یعنی محروم ہے۔

سورة الكافرون

بسم الله الرحمن الرحيم

قول خداوندی:

قُلْ يَا أَيُّهَا الْكَافِرُونَ (۶.۱)

(اے پیغمبران منکران اسلام سے) کہہ دو کہ اے کافرو!.....

۸۷۴۔ یہ آیت قریش کے ایک قبیلے کے بارے میں نازل ہوئی ہے، جنہوں نے کہا تھا: اے محمد آؤ، تم ہمارے دین کی پیروی کرو اور ہم تمہارے دین کی پیروی کریں گے۔ تم ایک سال ہمارے معبودوں کی پرستش کرو اور ایک سال ہم تمہارے اللہ کی عبادت کریں گے۔ اور تمہارا لایا ہوا دین ہمارے دین سے اچھا ہوا تو پھر ہم نے اس میں شرکت کر لی اور اس میں سے اپنا حصہ پالیا۔

آپ ﷺ نے فرمایا، معاذ اللہ۔ یعنی اللہ کی پناہ کہ میں اس کے ساتھ کسی اور کو شریک ٹھہراؤں۔ اس پر اللہ تعالیٰ نے ”قُلْ يَا أَيُّهَا الْكَافِرُونَ“ تا آخر سورت نازل کی۔ اگلی صبح رسول اللہ ﷺ مسجد حرام کے اندر تشریف لے گئے۔ وہاں قریش کے سردار بیٹھے تھے۔ آپ ﷺ نے یہ سورت ان کو پڑھ سنائی اور پوری سورت پڑھ کر فارغ ہوئے۔ تب یہ کافر سردار آپ ﷺ سے مایوس ہو گئے۔

سورة النصر

بسم الله الرحمن الرحيم

قول خداوندی:

إِذَا جَاءَ نَصْرُ اللَّهِ وَالْفَتْحُ (۳۰۱)
جب خدا کی مدد آ پینچی اور فتح (حاصل ہوگئی)۔

یہ سورت غزوہ حنین سے نکلنے کے بارے میں نازل ہوئی۔ آپ ﷺ اس کے بعد دو سال تک حیات رہے۔

۸۷۵۔ ہمیں سعید بن محمد المؤذن نے، اسے ابو عمر بن ابی جعفر المصری نے، اسے الحسن بن سفیان نے، اسے عبدالعزیز بن سلام نے، اسے اسحاق بن عبداللہ بن کیسان نے خبر دی۔ اس نے کہا کہ مجھے میرے والد نے عکرمہ سے اور اس نے ابن عباس رضی اللہ تعالیٰ عنہ سے روایت کیا کہ جب رسول اللہ ﷺ غزوہ حنین سے واپس تشریف لائے اور اللہ تعالیٰ نے ”إِذَا جَاءَ نَصْرُ اللَّهِ وَالْفَتْحُ“ کی سورت نازل کی تو آپ ﷺ نے فرمایا:

اے علی بن ابی طالب اور فاطمہ، اللہ تعالیٰ کی فتح اور نصرت آگئی اور میں نے لوگوں کو اللہ کے دین میں فوج در فوج داخل ہوتے دیکھ لیا۔ پاک ہے میرا رب اور اسی کی تعریف ہے اور میں اسی سے مغفرت مانگتا ہوں۔ بے شک وہ بڑا توبہ قبول کرنے والا ہے۔

سورة تبت

بسم اللہ الرحمن الرحیم

قول خداوندی:

تَبَّتْ يَدَا أَبِي لَهَبٍ وَتَبَّ (۵۰۱)

ابولہب کے ہاتھ ٹوٹیں اور وہ ہلاک ہو.....

۸۷۶۔ ہمیں احمد بن الحسن الخیرى نے، اسے حاجب بن احمد نے، اسے محمد بن حماد نے، اسے ابو معاویہ نے الاعمش سے، اس نے عمرو بن مرة سے، اس نے سعید بن جبیر سے اور اس نے ابن عباس رضی اللہ تعالیٰ عنہ سے روایت کر کے خبر دی کہ اس نے کہا: ایک دن رسول اللہ ﷺ صفا پہاڑی پر چڑھے اور آپ ﷺ نے پکارا: یا صبا احاہ۔ قریش اکٹھے ہو کر آپ ﷺ کے پاس آئے اور انہوں نے آپ ﷺ سے پوچھا کہ کیا بات ہے؟

تو آپ ﷺ نے فرمایا: تمہارا کیا خیال ہے، اگر میں تمہیں بتاؤں کہ دشمن تم پر صبح یا شام کو حملہ کرنے والا ہے۔ کیا تم میری بات کو سچ مانو گے۔ انہوں نے کہا کہ ہاں، کیوں نہیں۔ آپ ﷺ نے فرمایا: تو سن لو کہ میں تمہیں آنے والے سخت عذاب سے ڈرائیو والا ہوں۔ اس پر ابولہب نے کہا: تبالک یعنی تو تباہ ہو کیا تم نے ہم سب کو اس لئے بلایا۔ اس پر خدا نے عز وجل نے یہ سورت نازل کی:

تَبَّتْ يَدَا أَبِي لَهَبٍ آخر سورت تک۔

اس حدیث کو امام بخاری نے محمد بن سلام سے اور اس نے ابو معاویہ سے روایت کیا ہے۔

۸۷۷۔ ہمیں سعید بن محمد العدل نے، اسے ابو علی بن ابوبکر الفقیہ نے، اسے علی بن عبد اللہ بن مبشر الواسطی نے، اسے ابوالاشعث احمد بن المقدام نے، اسے یزید بن زریع نے الکشی سے، اس نے ابوصالح سے اور اس نے ابن عباس رضی اللہ تعالیٰ عنہ سے روایت کر کے خبر دی کہ اس نے کہا: رسول اللہ ﷺ کھڑے ہو گئے اور آپ ﷺ کو پکارا: اے آل غالب! اے آل لؤی! اے آل مرہ! اے آل کلاب! اے آل قصی اور اے آل عبد مناف! میں اللہ کے ہاں تمہارے لئے کوئی قدرت نہیں رکھتا اور نہ ہی میرے پاس دنیا کا کوئی حصہ ہے۔ سوائے اس کے کہ تم لا الہ الا اللہ کہو۔ ابولہب نے کہا: تبالک یعنی تم ہلاک

ہو جاؤ۔ کیا تم نے ہمیں اس لئے بلایا۔ اس پر اللہ تعالیٰ نے یہ سورت نازل کی:

تَبَّتْ يَدَا أَبِي لَهَبٍ وَتَبَّ.....

۸۷۸۔ ہمیں ابواسحاق المقری نے، اسے عبداللہ بن حامد نے، اسے مکی بن عبدالان نے، اسے عبداللہ بن ہاشم نے، اسے عبداللہ بن نمیر نے اور اسے الأعمش نے عبداللہ بن مرہ سے، اس نے سعید بن جبیر سے اور اس نے ابن عباس رضی اللہ تعالیٰ عنہ سے روایت کر کے خبر دی کہ اس نے کہا: جب اللہ تعالیٰ نے ”وَأَنْذِرْ عَشِيرَتَكَ الْأَقْرَبِينَ“ کا حکم نازل کیا تو رسول اللہ ﷺ صفا پہاڑی پر تشریف لائے اور پہاڑی کے اوپر چڑھ گئے۔ پھر آپ ﷺ نے آواز دی۔ واصباحا۔ اس آواز پر لوگ آپ ﷺ کے پاس جمع ہو گئے۔ کچھ لوگ خود آ گئے اور کچھ لوگوں نے اپنے بدلے اپنے اچلی بھیج دیئے۔

تب آپ ﷺ نے فرمایا: اے بنی عبدالمطلب! اے بنی فہر، اے بنی لوی! اگر تم کو یہ خبر دوں کہ اس پہاڑ کے دامن میں بیٹھے گھر سوار تم پر حملہ کرنے والے ہیں تو کیا میری بات کو سچ مان لو گے۔ انہوں نے جواب دیا کہ ہاں۔ تو آپ ﷺ نے فرمایا کہ میں تمہیں آنے والے ایک سخت عذاب سے ڈرانے والا ہوں۔ اس پر ابو لہب نے کہا: تم پر سارا دن تباہی ہو۔ تم نے ہمیں صرف اس بات کے لئے بلایا۔ اس پر اللہ تعالیٰ نے ”تَبَّتْ يَدَا أَبِي لَهَبٍ وَتَبَّ“ والی سورت نازل کی۔

سورة اخلاص

بسم اللہ الرحمن الرحیم

قول خداوندی:

www.KitaboSunnat.com

قُلْ هُوَ اللَّهُ أَحَدٌ..... (۱۔۴)

کہو کہ وہ (ذات پاک جس کا نام) اللہ (ہے) ایک ہے۔

۸۷۹۔ قتادہ۔ الضحاک اور مقاتل کا قول ہے کہ یہود کے کچھ لوگ نبی کریم ﷺ کے پاس آئے اور انہوں نے کہا: آپ ﷺ اپنے رب کی تعریف ہم سے بیان کیجئے، کیونکہ تورات میں اللہ تعالیٰ نے اپنی تعریف بیان کی ہے۔ آپ ﷺ ہمیں بتائیں کہ وہ کس چیز سے بنا ہوا ہے۔ کس جنس سے تعلق رکھتا ہے۔ کیا وہ سونے کا ہے۔ تانبے کا ہے یا چاندی کا بنا ہوا ہے۔ کیا وہ کھاتا پیتا ہے، وہ دنیا میں کس کا وارث ہے اور اس کا وارث کون ہے۔ اس پر اللہ تعالیٰ نے یہ سورت نازل کی۔ اور یہ سورت خاص اللہ تعالیٰ سے منسوب ہے۔ ۸۸۰۔ ہمیں ابو نصر احمد بن ابراہیم المہر جانی نے، اسے عبید اللہ بن محمد الزاهد نے، اسے ابو اسعد الصغانی نے، اسے ابو جعفر الرازی نے الریج بن انس سے، اس نے ابو العالیہ سے، اس نے ابی بن کعب سے روایت کر کے بتایا کہ مشرکین نے رسول اللہ ﷺ سے کہا: ہمارے لئے اپنے رب کی نسبت بیان کریں۔ اس پر اللہ تعالیٰ نے ”قُلْ هُوَ اللَّهُ أَحَدٌ، اللَّهُ الصَّمَدُ“ نازل کیا۔ آپ ﷺ نے فرمایا الصمد وہ ہے کہ جس نے نہ کسی کو جنا ہے اور نہ وہ کسی سے جنا گیا۔ کیونکہ کوئی ایسی شے نہیں کہ جو پیدا ہوتی ہو اور پھر نہ مرے اور ایسی کوئی شے نہیں کہ جو مرے اور اس کا کوئی وارث نہ بنے۔ اور اللہ تعالیٰ نہ مرتا ہے اور نہ وارث بناتا ہے۔ ولم یکن له كفواً احد: نہ کوئی اس کے مشابہ ہے اور نہ ہمسر۔ ”ولیس کمثلہ شیء“ یعنی اور نہ اس جیسا کوئی ہے۔

۸۸۱۔ ہمیں ابو منصور البغدادی نے، اسے ابوالحسن السراج نے، اسے محمد بن عبد اللہ الحضری نے، اسے شریح بن یونس نے، اسے اسماعیل بن مجالد نے مجالد سے، اس نے الشعمی سے اور اس نے جابر سے روایت کر کے خبر دی۔ اس نے کہا کہ لوگوں نے رسول اللہ ﷺ سے کہا کہ یا رسول اللہ ﷺ ہمیں اپنے رب کی نسبت بیان کیجئے۔ اس پر قُلْ هُوَ اللَّهُ أَحَدٌ تا آخر سورت نازل ہوئی۔

سورۃ المعوذتان

بسم اللہ الرحمن الرحیم

قول خداوندی:

قُلْ اَعُوْذُ بِرَبِّ الْفَلَقِ (۵۰۱)

کہو کہ صبح کے مالک کی پناہ مانگتا ہوں.....

قول خداوندی:

قُلْ اَعُوْذُ بِرَبِّ النَّاسِ (۶۰۱)

کہو کہ میں لوگوں کے پروردگار کی پناہ مانگتا ہوں.....

۸۸۲۔ مفسرین کا قول ہے کہ رسول اللہ ﷺ کے پاس ایک یہودی لڑکا بطور خدمتگار کام کرتا تھا۔ یہود اس لڑکے کے قریب ہو گئے۔ تب تک اس کا بیچنا نہ چھوڑا جب تک اس نے رسول اللہ ﷺ کے سر کی کنگھی (جس میں آپ ﷺ کے سر کے کچھ بال تھے) اور اس کنگھی کے کچھ دندانے حاصل نہ کئے۔ اس لڑکے نے یہ چیزیں یہود کو دے دیں۔ انہوں نے ان چیزوں سے جادو کیا۔ یہ کام کرنے والا لبید الاعصم یہودی تھا۔ اس نے اس جادو کو بنی زریق کے کنویں میں دبایا تھا۔ اس کنویں کو ”ذروان“ کہتے تھے۔ اس کے اثر سے رسول اللہ ﷺ بیمار پڑ گئے اور آپ ﷺ کے سر کے بال اڑ گئے۔ (آپ ﷺ چھ ماہ تک اسی حالت میں رہے) انہیں یوں محسوس ہوتا تھا کہ آپ بیویوں کے پاس آئے ہیں، حالانکہ آپ ﷺ آئے نہ ہوتے تھے۔ آپ ﷺ کچھ محسوس کرتے تھے لیکن آپ ﷺ کو پتہ نہ چلتا تھا کہ آپ ﷺ کو ہوا کیا ہے۔

ایک دن ایسا محسوس ہوا کہ آپ ﷺ سوز ہے تھے تو آپ ﷺ کے پاس دو فرشتے آئے اور ان میں سے ایک سراپے کی طرف بیٹھ گیا اور دوسرا اپنی کی طرف۔ سراپے کی طرف بیٹھے فرشتے نے پوچھا کہ اس شخص کو کیا ہو گیا ہے؟ دوسرے نے جواب دیا کہ انہیں طب ہوا ہے؟ پہلے نے پوچھا کہ طب کیا ہوتا ہے۔ دوسرے نے کہا طب جادو ہوتا ہے۔ پہلے نے پوچھا کہ ان پر جادو کس نے کیا؟ دوسرے نے جواب دیا کہ لبید بن الاعصم یہودی نے۔ پہلے نے کہا کہ کن چیزوں پر جادو کیا ہے؟ دوسرے نے جواب دیا کہ کنگھی اور کنگھی کے دندانوں پر۔ پہلے نے پوچھا کہ وہ جادو کہاں ہے؟ دوسرے نے کہا کہ زکھجور کے خوشے کے غلاف میں ذروان کنویں کی تہہ کے پتھر

کے تلے دبا ہوا ہے۔ جس پتھر پر کنویں سے پانی کھینچنے والا کھڑا ہو کر پانی کھینچتا ہے۔
اس کے بعد رسول اللہ ﷺ نیند سے بیدار ہوئے تو فرمایا: عائشہ! کیا تجھے پتہ نہیں چلا کہ اللہ تعالیٰ نے مجھے میری بیماری سے مطلع کر دیا؟ اس کے بعد آپ ﷺ نے حضرت علی، حضرت زبیر اور حضرت عمار بن یاسر رضی اللہ تعالیٰ عنہم کو بھیجا۔ انہوں نے اس کنویں کا پانی نکالا۔ یہ پانی ہندی رنگا جیسا ہو گیا تھا۔ پھر انہوں نے وہ بڑا پتھر اٹھایا اور جادو نکالا۔ اس میں رسول اللہ ﷺ کے بالوں کی کنگھی تھی اور اس کنگھی کے دندانے تھے۔ اس کے اندر ایک تانت بھی تھی جس میں سوئی میں پروئی ہوئی گیارہ گانٹھیں تھیں۔ اس پر اللہ تعالیٰ نے معوذتین کی دوسو تین نازل کیں۔

جونہی آپ ﷺ ان سورتوں کی ایک آیت پڑھتے تو ایک گانٹھ کھل جاتی۔ رسول اللہ ﷺ نے اس سے تکلیف میں تخفیف محسوس کی۔ اسی طرح آخری گانٹھ بھی کھل گئی تو آپ ﷺ اس طرح اٹھ کھڑے ہوئے جیسے کوئی شخص کسی بندھن سے چھوٹ کر تروتازہ ہو کر اٹھ کھڑا ہوتا ہے۔ جبریل پڑھتے تھے:

بسم اللہ ارقبک من کل شیء یؤذک ومن حاسد وعین اللہ یشفیک

لوگوں نے آپ ﷺ سے پوچھا: یا رسول اللہ (ﷺ) کیا ہم اس خبیث کو قتل نہ کر دیں۔ آپ ﷺ نے فرمایا کہ مجھے تو اللہ تعالیٰ نے بیماری سے شفا دے دی ہے۔ مجھے یہ پسند نہیں کہ میں لوگوں میں شر کھڑا کر دوں۔ (یہ درگزر آپ ﷺ کے علم اور بردباری کی وجہ سے تھی)۔

۸۸۳۔ ہمیں محمد بن عبد الرحمن بن محمد بن جعفر نے، اسے ابو عمرو بن احمد الحیر ی نے، اسے احمد بن علی الموصلی نے، اسے مجاہد بن موسیٰ نے اور اسے اسامہ نے ہشام بن عروہ سے، اس نے اپنے والد سے اور اس نے حضرت عائشہ رضی اللہ تعالیٰ عنہا سے روایت کر کے خبر دی کہ انہوں نے کہا کہ رسول اللہ ﷺ پر جادو کیا گیا۔ آپ ﷺ کی حالت یہ ہو گئی کہ آپ ﷺ کو خیال ہوتا تھا کہ آپ ﷺ نے کوئی کام کر لیا ہے۔ حالانکہ آپ ﷺ نے وہ کام نہ کیا ہوتا تھا۔ حتیٰ کہ ایک روز آپ ﷺ میرے ہاں تھے کہ آپ ﷺ نے دعا کی۔ پھر آواز دی اور فرمایا: اے عائشہ! تمہیں پتہ چلا کہ اللہ سے جو کچھ میں نے پوچھا تھا مجھے بتا دیا گیا۔ میں نے عرض کیا: یا رسول اللہ (ﷺ)! وہ کیا تھا۔ آپ ﷺ نے فرمایا کہ میرے پاس دو فرشتے آئے۔ اس کے بعد حضرت عائشہ رضی اللہ تعالیٰ عنہا نے فرشتوں کی گفتگو والا سارا قصہ بیان کیا۔

اس حدیث کو امام بخاری نے عبید بن اسماعیل سے اور اس نے ابو اسامہ سے روایت کیا۔ صحیحین میں یہ حدیث مختلف واسطوں سے روایت ہوئی ہے۔

☆.....☆.....☆.....

کتاب اسباب نزول قرآن اختتام پذیر ہوئی۔

الحمد لله الواحد المنان. والصلاة. والسلام على سيدنا محمد وآله والتابعين لهم باحسان

اللہ تعالیٰ نے اپنی آخری کتاب **قرآن کریم** کو کم و بیش بیس سالوں میں مختلف اوقات میں خاتم النبیین **رحمت عالم صلی اللہ علیہ وسلم** پر نازل فرمایا۔ جنہوں نے حق کے جھنڈے بلند اور صداقت کے واضح نشانات زندہ کیے۔ جھوٹ و شرک کا قلع قمع کیا۔

قرآنی علوم بے شمار و بے حد و حساب ہیں۔ انہیں بیان کرنے سے قول عاجز اور ان علوم کے انواع و اقسام کو سمیٹنے کے لئے تنگ ہے۔ امام احمد الواحدی النیسابوری نے **قرآن کریم** کے موضوع پر کئی کتب تصنیف کیں ان علوم سے واقفیت حاصل کرنے والے حضرات کے لئے ان میں کافی مواد موجود ہے جو دیگر تصانیف سے بے نیاز کرتا ہے۔ آجکل لوگوں کی خواہشات ان علوم سے ہٹی ہوئی ہیں اسلئے ضروری تھا کہ **قرآن کے نزول کے اسباب** اور مخصوص حالات کو وضاحت سے بیان کیا جائے۔ تاکہ اسباب کو جانے بغیر کسی آیت کی تفسیر بیان کرنے کے عمل کو روکا جاسکے۔ نیز **اسباب نزول** کو تفصیل سے جانے بغیر بات کرنا جائز نہیں۔ اس علم میں ٹھوکریں کھانے والے اور ٹامک ٹوئیاں مارنے والے جاہل اور بے علم شخص کے لئے **شریعت** میں **دوزخ** کی وعید سنائی گئی ہے۔ **رسول اللہ صلی اللہ علیہ وسلم** نے فرمایا ”بغیر علم میرے بارے میں حدیث بیان کرنے سے پرہیز کرو کیونکہ جس نے جان بوجھ کر مجھ پر **جھوٹ گھڑا** تو وہ اپنا ٹھکانہ **جہنم** میں کر لے۔ اور جس نے بغیر علم کے **قرآن** پر جھوٹ باندھا تو وہ بھی اپنا ٹھکانہ **جہنم** میں بنا لے۔ اسی لئے **اسلاف** اس سلسلہ میں حد درجہ احتیاط کرتے تھے اور اسی احتیاط کی تاکید کرتے تھے۔

آجکل ہر شخص کوئی بات گھڑ لیتا ہے اور اسکی پروا نہیں کرتا کہ شان نزول سے بے خبری کے باوجود بات کرنا کس قدر گناہ اور سزا کا سبب ہے۔ ان اسباب کی وجہ سے **مصنف رحمہ اللہ** نے یہ کتاب لکھی اور **اسباب نزول** اکٹھے کئے تاکہ **شان نزول** جاننے کے خواہشمند اور **نزول قرآن** کے بارے میں بات کرنے والے اس کے مطالعہ سے صورتحال جان لیں اور ہر غلط بات کہنے سے بچ سکیں اور صحیح بات کو محفوظ رکھنے میں اپنی کوشش کریں۔

E-mail: ishaat@pk.netsolir.com
ishaat@cyber.net.pk

اسلامی دورانیہ



DIU-1099